


شرح کشف المحجوب

(اُردو)

المؤلف به
داتا گنج بخش
لاہوری

تصنیف
حضرت سید علی بن عثمان الجویزی

تحقیق، ترجمہ و شرح
مولانا الحاج کپتان احمد بخش سیال
چشتی صابری



شرح

کشف المحجوب (اردو)

تصنیف

حضرت سید علی بن عثمان الجویزی

المؤلف داتا گنج بخش لہوری


تحقیق، ترجمہ و شرح
مولانا الحاج کیتان صاحب سیال
چشتی صابری

ناشران قباقران کتب
عزیز سٹریٹ اردو بازار لاہور

الفیصل

اپریل ۱۹۹۵ء
محمد فیصل نے
تعریف پرنٹرز سے چھپوا کر شائع کی
قیمت ۲۵۰ روپے

بِسْمِ اللّٰهِ الرَّحْمٰنِ الرَّحِیْمِ



یارب چه چشمه‌ایست محبت که من ازو
یک قطره آب خوردم و دریا گریستم

حمد


سورۃ فاتحہ (منظوم)

مترجم حاجی امداد اللہ مہاجر مکی، جرات آباد

بزرگی ہے اسی آقے عالیٰ کا کو زیبا	بسعی خوبی بسعی تعریف ہے اللہ کو زیبا
برابر ساری مخلوقات کہے پانے والا	وہ ہے سارے جانوں کا خدائے برتر دبالا
سدا رحمت نیشاں رحمت نیشاں ہے وہ	بہت ہی مہرباں ہے، وہ بڑا ہی مہرباں ہے وہ
کسی کا مشورہ ہو گا نہ کوئی درمیاں ہو گا	وہی وزیر قیامت کا اکیلا حکمران ہو گا
تجھی کو پوجتے ہیں بس تجھی سے لو لگتے ہیں	خداوند اتنے آگے ہم اپنا سر جھکاتے ہیں
تجھے آتی ہے اپنے آرزو مندوں کی ندراری	خداوند تجھی سے چاہتے ہیں ہم مدد گاری
جنہیں تو نے نواز ہے انہی کی اوپر لے چل	دکھا دے ہم کو سیدھی او سیدھی او پر لے چل
تری پھٹکا ہے جن پر تری پھٹکا ہے جن پر	نہ ان کی راہ پر لے چل خدائی مارا جن پر

نہ ان کی راہ پر لے چل بھٹک کر رہ گئے ہیں جو

طبع کی طرح چمکے چمکے کر رہ گئے ہیں جو



یا رسول اللہ حبیبِ خالق تھی توئی
 برگزیدہ ذوالجلال پاک بے ہمتا توئی
 نازنینِ حضرتِ حق صدر و بدر کا ثنا
 چشم و چراغِ انبیا، نور چشمِ ما توئی
 شمسِ تبریزی چہ داند نعتِ تو پیغمبرِ
 مصطفیٰ و مجتبیٰ و سرورِ اعلیٰ توئی

صَلَّى اللهُ عَلَيْهِ وَآلِهِ وَسَلَّمَ

○

از: حضرت شمس الدین شمس تبریز
رحمۃ اللہ

گنج بخش و نیکو عالم نظر
کتاب کلامی و کلامی
توقصالی و کلامی

فہرست مضامین

صفحہ	مضمون	صفحہ	مضمون
۳۳	بھگت کبیر کے اسلامی عقائد۔۔۔۔۔	۲۵	مقدمہ از شامح۔۔۔۔۔
۶۷	گورو نانک۔۔۔۔۔	۲۵	مصنف علیہ رحمہ کی حیات 'تعلیمات'۔۔۔
۷۰	حضرت شیخ فرید الدین گنج شکر۔۔۔۔۔	۲۵	مسک و علی مقام۔۔۔۔۔
۷۲	سولہویں صدی کے ہندو فقیر۔۔۔۔۔	۲۶	حضرت مصنف علیہ رحمہ کے حالات زندگی
۷۳	کبیر کے چیلے۔۔۔۔۔	۳۰	کتاب کشف المحجوب کے متعلق۔۔۔۔۔
۷۵	کھٹا اور ملک داس۔۔۔۔۔	۳۱	کتاب کی زبان۔۔۔۔۔
۷۶	سندھ داس۔۔۔۔۔ ویر بھان۔۔۔۔۔	۳۲	کتاب ہذا کی اہم ترین خصوصیت۔۔۔۔۔
۷۶	لال داس اور بابا لال۔۔۔۔۔	۳۵	حضرت مصنف رحمۃ اللہ علیہ کا مسک۔۔۔۔۔
۷۷	دھرتا داس اور پران ناتھ۔۔۔۔۔	۳۰	خلافت ایبہ۔۔۔۔۔
۷۸	پران ناتھ۔۔۔۔۔	۳۱	مقالات و فتاویٰ کس طرح حاصل ہوتے ہیں
۷۸	انھارویں صدی کے فقیر۔۔۔۔۔	۳۹	سلوک الی اللہ کا خاکہ۔۔۔۔۔
۷۹	بلا صاحب۔۔۔۔۔ چند داس۔۔۔۔۔	۵۰	بہا اللہ۔۔۔۔۔
۷۹	غریب داس۔۔۔۔۔ رام چرن۔۔۔۔۔		اولیائے اسلام کے اثرات ہندو ارباب
۸۰	انیسویں صدی کے فقیر۔۔۔۔۔	۵۱	روحانیت پر۔۔۔۔۔
	بیسالی ارباب روحانیت پر اسلامی تصوف	۵۳	فکر آچاریہ 'رامانوجا'۔۔۔۔۔
۸۰	کے اثرات۔۔۔۔۔		ہندو فرقے (کچھناس) اور
۸۱	رچا رڈھارت من کے عائد کردہ الزام۔۔۔۔۔	۵۶	سہ حار پر صوفی اثرات۔۔۔۔۔
۸۲	ہارت من کے دیگر الزامات۔۔۔۔۔	۷۳	رامانوج اور بھگت کبیر۔۔۔۔۔

صفحہ	مضمون	صفحہ	مضمون
۳۳	فصل - - - - -	۸۵	ولیم جوز کے الزامات - - - - -
	کتاب کے اندر اپنا نام درج کرنے کی	۸۵	جان سیکلم کے الزامات - - - - -
۳۳	وجوہات - - - - -	۸۶	تھالک کے الزامات - - - - -
۳۳	اثبات و ضرورت استحارہ - - - - -		عیسائی پادری سیکڈ انڈا کا اعتراف اور
۳۶	نفسانیت کی آفت - - - - -	۸۹	اعتراف - - - - -
۳۶	نفسانی خواہشات سے کیا مراد ہے - - - - -	۸۹	سیکس ہوڑنن کے الزامات - - - - -
۳۶	نیک نیتی کی ضرورت - - - - -	۹۰	آسن پے سیوس کے الزامات - - - - -
۳۷	کتاب کے نام کی وجہ تسمیہ - - - - -	۹۳	ڈاکٹر ٹکسن کا اعتراف - - - - -
۳۸	اقسام حجاب - - - - -	۹۶	لونی مائینیوں کا اعتراف - - - - -
۳۰	توفیق و استعانت کا مطلب - - - - -	۹۸	مارگرٹ سمتھ کا اعتراف - - - - -
	وہ سوال کیا تھا جس کے جواب میں کتاب		عیسائی ارباب روحانیت پر امام غزالیؒ
۳۳	کشف المحجوب وجود میں آئی - - - - -	۱۰۰	کے اثرات - - - - -
۳۳	جواب - - - - -	۱۰۳	ولیم شوڈارڈ کا اعتراف - - - - -
۳۷	فصل - - - - -	۱۰۷	ایچ۔ سی۔ ہاپوڈ کا اعتراف - - - - -
۳۷	اسرار و رموز الہی اور ان کے حجابات - - - - -	۱۰۸	سیکڈ انڈا پر صوفی مجالس کا اثر - - - - -
۳۲	وحدت الوجود اور وحدت الشہود - - - - -	۱۰	پنہرٹر حکم کا اعتراف - - - - -
۱۵۱	باب ۱ - - - - -	۱۳	ایمی میری ٹیمیل کا اعتراف - - - - -
۱۵۱	فضیلت علم کے بیان میں - - - - -	۱۸	روڈلف اونو کی نکتہ چینی - - - - -
۱۵۵	علم افضل ہے یا عمل - - - - -	۱۹	روس پر تصوف کے اثرات - - - - -
۱۵۸	فصل - علم کی اقسام - - - - -	۳۱	مقدمہ از حضرت مصنف - - - - -
		۳۱	محمد نعت - - - - -

صفحہ	مضمون	صفحہ	مضمون
	حضرت جنیدؒ اور ابن عطاءؒ میں فقر و غنا		چار علم حاصل کرنے کے بعد تمام علوم سے
۱۸	پر اختلاف - - - - -	۱۸	پہنکارا - علم ہندہ - - - - -
	حضرت محمدؐ کے نزدیک فقر و غنا دونوں	۱۹	علم حقیقت کے ارکان، علم شریعت - - - - -
۲۳	افضل ہیں - - - - -	۲۳	لوازمات علم ذات الہی - - - - -
۲۴	فصل - - - - -	۲۳	لوازمات علم صفات الہی - - - - -
۲۴	فقر و غنا میں مشائخ کے اسرار و رموز - - - - -	۲۵	لوازمات علم افعال الہی - - - - -
۲۰۰	سلوک الی اللہ - - - - -	۲۲	لوازمات علم شریعت، ارکان شریعت - - - - -
۲۰۹	باب ۳ - - - - -	۲۲	فصل - فرد سلفطائیاں - - - - -
	تصوف کے بیان میں - - - - -	۲۹	اقوال حضرت محمدؐ میں فضلِ بلخی - - - - -
۲۱۰	لفظ صوفی یا تصوف کی وجہ تسمیہ - - - - -	۲۰	علم باللہ، علم من اللہ، علم مع اللہ - - - - -
۲۸	فصل - "اقوال صوفیاء" - - - - -	۲۰	ابو علی ثقفی - - - - -
۲۰۹	قول حضرت ذوالنون مصریؒ - - - - -	۲۲	حضرت ابو بکر راقیؒ - - - - -
۲۲۰	قول حضرت جنید بغدادیؒ - - - - -	۲۳	حضرت شیخ الشیخ معاذ رازیؒ - - - - -
۲۲۱	قول حضرت ابو الحسن نوریؒ - - - - -	۲۶	حضرت ابو یزید سہامیؒ - - - - -
۲۲۲	قول ابن جلاء دمشقیؒ - - - - -		باب ۲ - - - - -
۲۲۲	قول حضرت ابو عمر دمشقیؒ - - - - -		فقر کے بارے میں - - - - -
۲۲۳	قول حضرت ابو بکر شیلیؒ - - - - -		فصل - - - - -
۲۲۵	قول حضرت شیخ مصریؒ - - - - -		فقر افضل ہے یا غنا - - - - -
	قول حضرت محمدؐ علی بن حسین بن		غنا کی افضلیت کے دلائل - - - - -
	حضرت علی ابن ابی طالب رضی اللہ عنہم		فقر کی غنا پر افضلیت کے دلائل - - - - -

صفحہ	مضمون	صفحہ	مضمون
۲۵۵	نیلاباس پہننے میں حکمت۔۔۔۔۔	۲۲۶	قول حضرت ابو محمد مرتعشؒ۔۔۔۔۔
۲۵۶	خدمت غلق خدمت حق۔۔۔۔۔	۲۳۰	قول حضرت ابو بکر شیلیؓ۔۔۔۔۔
۲۵۷	دل کی تمکبانی اوصاف شیخ۔۔۔۔۔	۲۳۱	قول حضرت جنید بغدادیؒ۔۔۔۔۔
۲۵۸	اشارات مرقد۔۔۔۔۔	۲۳۲	قول حضرت حصریؒ۔۔۔۔۔
۲۳۳	باب ۵۔۔۔۔۔	۲۳۵	قول حضرت علی بن بنزار الصیرنیؒ۔۔۔۔۔
۲۳۳	فقرو صفوت (صوفی ہوتا) میں فرق	۲۳۵	قول حضرت محمد بن احمد المقرئؒ۔۔۔۔۔
۲۶۸	فقیر اور مسکین میں فرق۔۔۔۔۔	۲۳۶	فصل۔۔۔۔۔
۲۷۱	باب ۶۔۔۔۔۔	۲۳۶	غلق کے ساتھ معاملات میں صوفیاء
۲۷۱	ملامت کے بیان میں۔۔۔۔۔	۲۳۶	کا کردار۔۔۔۔۔
۲۷۳	فصل۔ اقسام ملامت۔۔۔۔۔	۲۳۶	قول حضرت ابو حنفیؒ۔۔۔۔۔
۲۷۳	فصل۔ ملامت کے متعلق مشائخ کے	۲۳۷	قول حضرت محمد مرتعشؒ۔۔۔۔۔
۲۷۷	اقوال و لطائف۔۔۔۔۔	۲۳۷	اقسام غلق حنفیہ۔۔۔۔۔
۲۸۱	حضرت مخدوم بھجوریؒ کے نزدیک	۲۳۸	قول حضرت ابو الحسن نوریؒ۔۔۔۔۔
۲۸۱	ملامت ریاکاری ہے۔۔۔۔۔	۲۳۸	قول حضرت ابو الحسن ابو شنبہؒ۔۔۔۔۔
۲۸۱	حضرت مخدومؒ کے نزدیک صفت درویش	۲۳۱	باب ۴۔۔۔۔۔
۲۸۱	حضرت خواجہ ابراہیم بن ادھمؒ کی مراد کب	۲۳۱	لباس مرقدہ (گڈڑی) کے
۲۸۲	پوری ہوئی۔۔۔۔۔	۲۳۱	بیان میں۔۔۔۔۔
۲۸۳	حضرت مخدومؒ کا اپنا واقعہ۔۔۔۔۔	۲۳۹	فصل۔ شرائط مرقدات۔۔۔۔۔
۲۸۵	باب ۷۔۔۔۔۔	۲۵۳	فصل۔ مرقدہ شرط فقر نہیں۔۔۔۔۔
		۲۵۳	لباس میں عادت کی نفی۔۔۔۔۔

صفحہ	مضمون	صفحہ	مضمون
۳۱۷	اثبات گوشت لاشنی در زمانہ رسول اللہ	۲۸۵	ائمہ صحابہ کرام کے بیان میں۔
۳۲۵	باب ۱۰ - - - - -	۲۸۵	امیر المومنین حضرت ابو بکر صدیقؓ۔
	صوفیاء کے ان اماموں کا ذکر جو	۲۸۸	حضرت مخدوم سید علی ہجویری کا فیصلہ۔
۳۲۸	حضرات تابعین میں سے ہیں۔	۲۹۰	امیر المومنین حضرت عمر بن الخطابؓ۔
۳۲۵	حضرت اویس قرنیؓ۔	۲۹۰	اقسام عدلت۔
۳۲۸	تعمائی اکیلے رہنے کا نام نہیں۔	۲۹۳	امیر المومنین حضرت عثمان بن عفانؓ۔
۳۳۰	حضرت حرم بن حیانؓ۔	۲۹۵	امیر المومنین حضرت علی بن ابی طالبؓ۔
۳۳۷	حضرت خواجہ حسن بھریؓ۔	۲۹۷	باب ۸ - - - - -
۳۳۷	حقیقت مبر۔		ارباب طریقت کے امام آئمہ
۳۳۹	حضرت سعید بن سبہؓ۔	۲۹۷	اہل بیت۔
۳۴۲	باب ۱۱ - - - - -		امیر المومنین حضرت امام حسن بن علیؓ۔
	ارباب طریقت کے وہ امام جو	۲۹۸	مسئلہ قدر و جبر کے حلق آپ کا ارشاد۔
۳۴۲	طبقہ تبع تابعین سے ہیں۔	۳۰۲	امیر المومنین حضرت امام حسینؓ ابن علیؓ۔
۳۴۲	حضرت حبیب مجہؓ۔	۳۰۳	حضرت امام زین العابدینؓ۔
۳۴۲	حکایت۔	۳۰۹	حضرت امام ابو جعفر محمد باقرؓ۔
۳۴۵	رضائے خدا کس چیز میں ہے؟	۳۰۹	ایک آیت قرآن کی صوفیانہ تفسیر۔
۳۴۵	حضرت مالک بن دینارؓ۔	۳۱۳	حضرت امام جعفر الصادقؓ۔
۳۴۹	حضرت ابو طیم حبیب بن اسلم الراعیؓ۔		باب ۹ - - - - -
۳۴۸	حضرت محمد بن واسعؓ۔		ذکر اصحاب اہل الصفہ۔
۳۵۱	حضرت ابو حارم اللقیؓ۔	۳۱۷	

صفحہ	مضمون	صفحہ	مضمون
۳۸۴	حضرت داؤد طائیؑ	۳۵۱	حضرت امام ابو حنیفہ نعمان بن ثابت الخزاز
۳۸۵	دنیا میں سلامتی کا راز۔	۳۵۲	امام ابو حنیفہؒ کا ایک اہم خواب۔
۳۸۶	حضرت خواجہ سری ستلیؒ۔	۳۵۲	امام صاحب کادو سرا خواب۔
۳۸۷	حضرت سری ستلیؒ کی شاندار دعا۔		امام ابو حنیفہؒ کا عمدہ قاضی القضاہ
۳۸۷	سخت ترین آفتِ حجاب ہے۔	۳۵۳	سے انکار۔
۳۸۸	حضرت شعیبؒ کی۔	۳۵۶	امام ابو حنیفہؒ کا تیسرا خواب۔
۳۸۸	حقیقی زندگی اور حقیقی موت کیا ہے۔	۳۵۷	حضرت یحییٰ بن معاذ کا خواب۔
۳۸۹	آپ کی توبہ کا واقعہ۔		امام ابو حنیفہؒ کے متعلق حضرت مخدوم
۳۸۹	حضرت ابو سلیمان عبدالرحمن دارائیؒ۔	۳۵۷	علی بھویری کا خواب۔
۳۹۰	حضرت معروف کرجیؒ۔	۳۵۹	حضرت عبداللہ بن مبارک الروزیؒ۔
۳۹۳	حضرت ماتم اصمؒ۔	۳۶۳	حضرت فضیل ابن عیاضؒ۔
۳۹۳	شہوت کی اقسام۔		حضرت فضیل ابن عیاضؒ سے
۳۹۳	حقیقتِ توکل۔	۳۶۳	خلیفہ ہارون الرشید کی ملاقات۔
۳۹۳	حضرت امام شافعیؒ۔	۳۶۷	حضرت ذوالنون مصریؒ۔
۳۹۶	حضرت امام احمد بن حنبلؒ۔	۳۶۹	دعائے خیر کا زوالہ طریقہ۔
	امام موصوف کے نزدیک اخلاص	۳۷۱	حضرت ابراہیم بن ادہمؒ۔
۳۹۹	کی تعریف۔	۳۷۳	اسمِ اعظم کی پہچان۔
۳۹۹	توکل کیا ہے، رضا کیا ہے۔	۳۷۶	حضرت بشر حافیؒ۔
۴۰۰	حضرت احمد بن حواریؒ۔	۳۷۸	حضرت ابو یزید سلطانیؒ۔
۴۰۳	حضرت شیخ احمد غزالیؒ۔	۳۸۲	حضرت ابو عبداللہ الحارث الحاسیؒ۔
۴۰۶	حضرت ابو تراب نخعیؒ۔	۳۸۲	علمِ معرفت کی فضیلت عمل پر۔

صفحہ	مضمون	صفحہ	مضمون
۳۳۳	حضرت عبداللہ محمد بن فضل بلخی	۳۰۶	فقیر کاکھانا کپڑا اور مکان
۳۳۵	حضرت محمد بن علی تندی	۳۰۷	حضرت یحییٰ امین معاذ رازی
۳۳۷	حضرت ابو بکر دراق	۳۰۹	حضرت ابو حفص عدادی
۳۳۸	حضرت ابو سعید خراز	۳۱۰	حضرت محمد بن قنار
۳۳۹	حضرت علی بن محمد اصفہانی	۳۱۱	حضرت منصور بن عمار
۳۵۰	حضرت افضل ہے یقین سے	۳۱۵	حضرت احمد بن عاصم اظہاری
۳۵۱	حضرت محمد بن اسماعیل خیر الساج	۳۲۱	حضرت شیخ عبداللہ بن خلیفہ
۳۵۲	حضرت ابو حمزہ خراسانی	۳۲۷	حضرت شیخ الشیخ جنید بغدادی
۳۵۳	حضرت ابو العباس بن سواق	۳۲۸	اولیاء پر انبیاء کی فضیلت
۳۵۵	حضرت ابو عبداللہ بن احمد اسماعیل طبری	۳۳۱	حضرت ابو الحسن احمد بن محمد نوری
۳۵۶	حضرت ابو علی جرجانی	۳۳۲	صوفیاء کرام کے فرقے
۳۵۷	حضرت ابو محمد بن احمد الجرجانی	۳۳۳	حقیقت مع و تفرقہ
۳۵۸	حضرت ابو العباس احمد بن محمد بن سلیمان آلی	۳۳۶	حضرت ابو محمد سعید بن اسماعیل حریری
۳۵۹	حضرت حسین بن منصور طاج	۳۳۶	حضرت احمد بن یحییٰ
۳۶۰	منصور طاج کی تعریف	۳۳۷	حضرت خواجہ محمد رومی
۳۶۱	طاج کے خلاف الزامات کا جواب	۳۳۸	حضرت یوسف بن حسین رازی
۳۶۲	لیکن کلام طاج اقتداء کے قابل نہیں	۳۳۸	حضرت سنون بن عبداللہ خواص
۳۶۳	حضرت ایراجیم بن احمد خواص	۳۴۰	حضرت شاہ شہار کمانی
۳۶۴	اقوال	۳۴۱	حضرت عماد بن محمد کمانی
۳۶۵	حضرت ابو حمزہ بغدادی	۳۴۲	حضرت سلیمان بن عبداللہ مستری
۳۶۸	اقوال	۳۴۳	شریعت و طریقت میں کوئی فرق نہیں

صفحہ	مضمون	صفحہ	مضمون
۳۸۵	حضرت ابو عبد اللہ محمد بن علی داغستانی	۳۸۸	حضرت ابو بکر محمد بن موسیٰ واسطی
۳۸۶	حضرت ابو سعید ابو الخیر	۳۸۸	اقوال
۳۸۷	اللہ کا فقیر بنا غنی ہوتا ہے	۳۷۰	حضرت ابو بکر شیلی
۳۸۸	الہام اور وسوس میں فرق	۳۷۱	اقوال
۳۸۹	حضرت ابو الفضل محمد بن عقی	۳۷۲	حضرت ابو محمد بن جعفر بن نصیر خالدی
	حضرت ابو القاسم عبدالکریم ابن	۳۷۲	فضیلت توکل
۳۹۰	ہوازن قبری		حضرت جنید کی صحت کے لئے دعا اور
۳۹۲	حضرت ابو العباس احمد بن محمد اشعانی	۳۷۳	حق تعالیٰ کا جواب
۳۹۳	حضرت ابو القاسم گرگانی	۳۷۳	حضرت ابو علی رودباری
۳۹۵	حضرت ابو احمد حران	۳۷۵	حضرت ابو العباس قاسم بن سدی یاری
۳۹۷	حضرت داتا گنج بخش اور سماع	۳۷۵	توحید کیا ہے
۵۰۱	باب ۱۳	۳۷۶	حضرت ابو عبد اللہ محمد بن خفیف
	صوفیائے معاصرین کے مختصر	۳۷۷	حضرت ابو عثمان مغربی
	احوال مع علاقہ جلت	۳۷۸	حضرت ابراہیم بن محمد نصر آبادی
۵۰۱	شام و عراق	۳۷۹	حضرت ابو الحسن علی بن ابراہیم حصری
۵۰۱	حضرت شیخ زکی بن الطاہر	۳۸۱	باب ۱۴
	حضرت شیخ ابو جعفر محمد بن المصباح	۳۸۱	آئمہ متاخرین کے بیان میں
۵۰۲	میدلانی	۳۸۲	حضرت ابو العباس قصاب
۵۰۲	حضرت شیخ ابو القاسم سدسی	۳۸۳	حضرت ابو علی دقان
۵۰۲	شیخ فارس	۳۸۴	حضرت ابو الحسن خرقانی

صفحہ	مضمون	صفحہ	مضمون
۵۰۳	حضرت خواجہ ابو جعفر زینبیؒ - - -	۵۰۳	حضرت شیخ الشیخ ابو الحسن ابن سائ
۵۰۳	حضرت شیخ ابو جعفر محمد بن علی جوینیؒ - -	۵۰۳	حضرت ابو اسحاق ابن شریارؒ - - -
۵۰۳	حضرت خواجہ محمود نیشامی پوریؒ - - -	۵۰۳	حضرت ابو الحسن علی بن بکرانؒ - - -
۵۰۳	حضرت شیخ محمد مشوقؒ - - -	۵۰۳	حضرت شیخ ابو مسلم ہرویؒ - - -
۵۰۳	حضرت خواجہ رشید مظفر ابن شیخ ابو سعیدؒ	۵۰۳	حضرت شیخ ابو اللخ سائبہؒ - - -
۵۰۳	حضرت خواجہ اسمہ جمادی سرخسیؒ - - -	۵۰۳	حضرت شیخ ابو طالبؒ - - -
۵۰۳	حضرت شیخ احمد نجار سرقدیؒ - - -	۵۰۳	مشائخ قستان ' آذربایجان و طبرستان
۵۰۵	حضرت ابو الحسن علی بن ابی علی الاسودؒ -		حضرت شیخ شفیق فرح العروف بہ
۵۰۵	ابن بلوراء التمر - - - - -	۵۰۳	اشی زنجلیؒ - - - - -
۵۰۵	حضرت شیخ ابو جعفر محمد بن حسین الحمزیؒ -	۵۰۳	حضرت ہادشاہ تائبؒ - - - - -
۵۰۵	خواجہ ابو محمد باطریؒ - - - - -	۵۰۳	حضرت شیخ عبد اللہ جدیدیؒ - - - -
۵۰۵	حضرت شیخ احمد اطالیؒ - - - - -	۵۰۳	حضرت شیخ ابو طار کسوفؒ - - - -
۵۰۵	حضرت شیخ علی بن ابی اسحاقؒ - - - -	۵۰۳	حضرت خواجہ حسن سنائیؒ - - - -
۵۰۶	مشائخ فزنیؒ - - - - -	۵۰۳	حضرت شیخ سسکیؒ - - - - -
۵۰۶	حضرت شیخ ابو الفضل بن الاسدیؒ - - -	۵۰۳	حضرت شیخ احمد بن شیخ ابو الحسن خرقانیؒ
۵۰۶	حضرت شیخ اسماعیل شاشیؒ - - - -	۵۰۳	حضرت ارب کندیؒ - - - - -
۵۰۶	حضرت شیخ سالار طبریؒ - - - - -	۵۰۳	صوفیائے اہل کمان - - - - -
	حضرت شیخ ابو عبد اللہ محمد بن حکیم	۵۰۳	حضرت خواجہ علی بن حسین یرکلئیؒ -
۵۰۶	صوفیائے سمرقند - - - - -	۵۰۳	حضرت شیخ محمد بن سلیمانؒ - - - -
۵۰۷	حضرت شیخ سعید بن ابو سعید البیہارؒ - -	۵۰۳	صوفیائے اہل خراسان - - - - -
	حضرت شیخ ابو الطاہر عبد الرحیم بن احمد السہمیؒ	۵۰۳	حضرت شیخ محمد ابو العباس دامغانیؒ -

صفحہ	مضمون	صفحہ	مضمون
	صحو کو سکر سے افضل سمجھنے والے	۵۰۷	حضرت شیخ اوحد قسورت بن محمد جرودیزی
۵۳۳	حضرات کا نظریہ	۵۰۹	باب ۱۴
۵۳۷	حضرت داتا گلیہ الرحمہ کا مسلک		مختلف سلاسل طریقت کے مابین
۵۳۸	سکر و صحو کے متعلق لفظ آخر	۵۰۹	اصطلاحات کا فرق
۵۳۹	حضرت بایزید سلطانی کا قول سکر و صحو میں	۵۱۰	شرح و توحید
۵۴۰	اقسام سکر	۵۱۱	تجربہ التوحید
۵۴۳	اقسام صحو	۵۱۳	سلسلہ حاشیہ
۵۴۶	حکایت	۵۱۵	حقیقت رضا
۵۴۸	سلسلہ جنیدیہ	۵۲۱	اقسام رضا
۵۴۸	طاج مہنی حضرت بایزید سے ملاقات	۵۲۱	شرح : مشاہدہ جلال و جمال
۵۵۰	سلسلہ نوریہ	۵۲۰	فصل
۵۵۲	ایثار کا بیان	۵۲۰	رضا کے متعلق اقوال مشائخ
۵۵۲	اقسام ایثار حکایت	۵۲۲	حکایت
۵۵۷	حکایت	۵۲۳	حال و مقام میں فرق
۵۵۹	ایک انصار خاتون کی حکایت	۵۲۳	حال عارضی ہوتا ہے اور مقام مستقل
۵۶۰	حکایت دیگر	۵۲۹	سلسلہ قصاریہ
۵۶۱	حکایت دیگر	۵۳۰	جو انمولی کیا ہے
۵۶۳	حضرت شیخ ابوالحسن نوری کے مناجات	۵۳۱	سلسلہ بیغوریہ
۵۶۳	حضرت شیخ روم کی وصیت	۵۳۲	سکر اور صحو کے بیان میں
۵۶۳	فرقہ سلیہ		سکر کو افضل سمجھنے والے حضرات
۵۶۵	حقیقت نفس اور معنی ہوا ہی	۵۳۳	کا نظریہ

صفحہ	مضمون	صفحہ
	خدا کی دعوت اور سے اظہارِ معجزہ	۵۶۶ - - -
۶۴ - - -	کے بیان میں - - - - -	۵۶۷ - - -
	رسالت کے دعوت اور سے خرقِ مادت	۵۷۰ - - -
۶۳ - - -	کا ظہور - - - - -	۵۷۱ - - -
۶۳ - - -	وہی معصوم نہیں، محفوظ ہوتے ہیں - - -	۵۸۰ - - -
	وہ سے کرامت کس حال میں سرزد	۵۸۵ - - -
۶۵ - - -	ہوتی ہے - - - - -	۵۸۶ - - -
۶۰ - - -	قطبِ مدار کی زیارت - - - - -	۵۹۰ - - -
۶۱ - - -	اولیاء اللہ کی کرامت قرآن پاک میں - - -	۵۹۱ - - -
	کرامت اولیاء کا ذکر احادیث اور آثار میں	۵۹۳ - - -
۶۹ - - -	کہ گردن نہ پہنچ سکے تو بیچ - - -	۵۹۵ - - -
۶۳ - - -	فصل - اولیاء پر انبیاء کی فضیلت - - -	۵۹۷ - - -
۶۹ - - -	فصل - - - - -	۶۰۱ - - -
۶۹ - - -	انبیاء اور اولیاء کی ملائکہ پر فضیلت - - -	۶۰۲ - - -
۶۳ - - -	فصل - سلسلہ خرازیہ - - - - -	حضرت جنید بغدادی کا بیان رموز کے
۶۳ - - -	فصل - ذرا اور بقا کی حقیقت - - -	بارے میں - - - - -
۷۱ - - -	فصل - - - - -	حضرت ابو عثمان مغربی کا بیان - - -
۷۱ - - -	ذرا کے متعلق مشائخ کے رموز اسرار	حضرت ابو یزید سہامی کا بیان - - -
۷۳ - - -	سلسلہ خلیفہ - - - - -	کرامت کے ثبوت کے بیان میں - - -
۷۵ - - -	غیبت و حضور - - - - -	مقاماتِ کرامت میں فرق - - -
۷۸ - - -	سلسلہ سیارہ - - - - -	کا بیان - - - - -

صفحہ	مضمون	صفحہ	مضمون
۷۰۷	توحید کے متعلق مشائخ کے اسرار و رموز	۲۵۹	حقیقت جمع و تفرقہ۔۔۔۔۔
۷۰۷	حضرت شیخ حصری کا بیان۔۔۔۔۔	۲۶۰	تفرقہ۔۔۔۔۔
۷۰	حضرت جنید کا قول۔۔۔۔۔	۲۶۲	فصل۔ جمع و تفرقہ میں اختلاف۔۔۔۔۔
۷۳	حضرت سل بن عبد اللہ مستری کا قول۔۔۔۔۔	۲۶۱	اقسام جمع، جمع سلامت، جمع تکبیر۔۔۔۔۔
۷۳	قول حضرت ابو بکر صدیق۔۔۔۔۔	۲۶۹	فرقہ طویہ۔۔۔۔۔
۷۳	حضرت شبلی کا قول۔۔۔۔۔	۲۷۱	فصل۔ حقیقت روح۔۔۔۔۔
۷۷	باب ۱۷۔۔۔۔۔	۲۷۶	تاریخ فلاہ۔۔۔۔۔
	تیسرے پردہ کا اٹھنا ایمان کے	۲۷۸	فصل۔ روح کے متعلق اقوال مشائخ۔۔۔۔۔
۷۷	بارے میں۔۔۔۔۔	۲۸۵	باب ۱۵۔۔۔۔۔
۷۸	فصل۔ ایمان کے متعلق۔۔۔۔۔		پہلے پردہ کا اٹھنا معرفت الہی کے
۷۵	باب ۱۸۔۔۔۔۔	۲۸۵	بیان میں۔۔۔۔۔
	چوتھے پردے کا کھولنا طہارت کے	۲۸۵	اقسام معرفت۔۔۔۔۔
۷۷	بیان میں۔۔۔۔۔	۲۸۸	فصل۔ معرفت کے متعلق اختلاف۔۔۔۔۔
۷۷	اقسام طہارت۔۔۔۔۔		فصل۔ معرفت کے متعلق مشائخ کے
۷۶	باب ۱۹۔۔۔۔۔	۲۹۷	اسرار و رموز۔۔۔۔۔
۷۷	توبہ اور اس کے متعلقات کے بیان میں۔۔۔۔۔	۷۰۳	باب ۱۶۔۔۔۔۔
۷۶	حقیقت توبہ۔۔۔۔۔	۷۰۳	دوسرے پردے کا کھولنا توحید کے بیان میں
۷۳۲	عزامت کے اسباب۔۔۔۔۔	۷۰۵	اقسام توحید۔۔۔۔۔
۷۳۶	اقسام توبہ۔۔۔۔۔	۷۰۷	فصل۔۔۔۔۔

صفحہ	مضمون	صفحہ	مضمون
۷۶	چھٹے پردہ کا کھولنا زکوٰۃ کے متعلق	۷۳۸	فصل - - - - -
۷۷	فصل - زکوٰۃ دینے والا افضل ہے۔ - -	۷۳۰	فصل - - - - -
۷۷	فصل - جو دروہا کی اہیت۔ - -	۷۳۳	باب ۲۰ - - - - -
۷۷	باب ۲۳ - - - - -		پانچویں پردہ کا اٹھانا نماز کے بیان
۷۷	ساتویں پردہ کا کھولنا روزہ کے بیان	۷۳۳	میں - - - - -
۷۷	میں - - - - -	۷۳۵	فصل - اہل معرفت کی نماز۔ - -
۷۷	شرائط روزہ۔ - - - - -	۷۳۳	باب ۲۱ - - - - -
۷۷	صوم وصال۔ - - - - -		اللہ تعالیٰ کی محبت اور اس کے
۷۷	حضرت سل بن عبد اللہ کا روزہ۔ - -	۷۳۳	متعلقات کا بیان۔ - -
۷۷	حضرت ابو نصر سراج کا روزہ۔ - -		حدیث میں اللہ تعالیٰ اور لوہاء کرام کے
۷۷	حضرت حسن اور حضرت ابراہیم بن آدم		ساتھ محبت کی تاکید۔ - -
۷۷	کا روزہ۔ - - - - -	۷۳۳	لفظ محبت کا مانعہ۔ - -
۷۷	حضرت ابو عبد اللہ بن خنیف کا ماہیہ۔ -	۷۳۳	محبت کے مختلف مطالب۔ - -
	حضرت سید علی ہجویری کا مسئلہ صوم وصال	۷۳۳	حقیقت محبت۔ - - - - -
۷۷	کے متعلق فیصلہ۔ - - - - -	۷۳۸	انعام محبت۔ - - - - -
۷۷	چندہ کا اجاز۔ - - - - -	۷۳۹	فصل - محبت کے مختلف مفہوم۔ - -
۷۷	فصل - بھوک اور اس کے متعلقات۔ -	۷۳۳	فصل - حقیقت عشق۔ - - - - -
۷۷	فائدہ کی مقدار۔ - - - - -	۷۳۳	فصل - رموز محبت۔ - - - - -
۷۷	باب ۲۳ - - - - -	۷۳۹	باب ۲۳ - - - - -

صفحہ	مضمون	صفحہ	مضمون
۸۶۰	حکایت - - - - -	۷۹۳	آٹھویں حجاب کا اٹھنا حج کے بیان میں - - - - -
۸۶۱	حق صحبت - - - - -	۷۹۳	حج کا فرض ہونا - - - - -
۸۶۲	اقسام درویشاں - - - - -	۷۹۳	مقام جسم کے لوازمات - - - - -
۸۶۳	فصل - حقیقت آداب صحبت - - - - -	۷۹۳	مقام علت کے لوازمات - - - - -
۸۶۴	فصل - - - - -	۷۹۶	حج المتربین - - - - -
۸۶۴	آداب صحبت در عیال مشائخ - - - - -	۷۹۸	اقسام حج - - - - -
۸۶۹	فصل - سفر میں آداب درویشی - - - - -	۷۹۹	باب الشاہدہ - - - - -
۸۶۲	فصل - کھانا کھانے کے آداب - - - - -	۸۰۰	حقیقت مشاہدہ - - - - -
۸۶۳	کھانے کے آداب - - - - -	۸۰۳	مشاہدہ حق میں اختلاف کی وجہ - - - - -
۸۶۵	فصل - مشائخ کے چلنے کے آداب - - - - -	۸۱	باب ۲۵ - - - - -
	فصل - درویشوں کی نیند کے متعلق آداب		نویں پردہ کا کھلنا صحبت اور اس کے
۸۶۸	سزاور حرمیں - - - - -	۸۱	آداب کے بیان میں - - - - -
۸۶۴	فصل - مشائخ کے آداب کلام و سکوت - - - - -		اقسام آداب - - - - -
۸۶۸	قول صحیح - - - - -	۸۱۵	ادب کی دوسری قسم - - - - -
۸۶۹	فصل - مشائخ کے آداب سوال - - - - -	۸۱۵	ادب کی تیسری قسم - - - - -
۸۷۰	حکایت - - - - -	۸۲۱	فصل - - - - -
۸۷۳	حکایت - - - - -	۸۲۱	صحبت اور اس کے متعلقات کا بیان - - - - -
۸۷۳	حکایت - - - - -	۸۲۸	حکایت - - - - -
	فصل - مشائخ کے ترویج (شادی) اور تجلہ	۸۲۹	فصل - آداب صحبت مشائخ - - - - -
۸۷۳	(بجز ہونے) کے بیان میں - - - - -		
۸۷۳	حکایت - - - - -		

صفحہ	مضمون	صفحہ	مضمون
۹۰۰	فصل۔ نئی و اثبات۔۔۔۔۔	۸۶۵	باب ۲۶۔۔۔۔۔
۹۰۱	حکایت۔۔۔۔۔		دسویں حجاب کا کھلنا اصطلاحات
۹۰۲	فصل۔ ماسوا اور عبادت۔۔۔۔۔		تصوف اور انکے حقائق و معارف
۹۰۳	فصل۔۔۔۔۔	۸۶۵	کے بیان میں۔۔۔۔۔
۹۰۳	علم الیقین، یقین اور حق الیقین۔۔۔۔۔		حال اور وقت اور دونوں کے درمیان فرق
۹۰۵	علم و معرفت۔۔۔۔۔	۸۶۷	وقت کی اقسام۔۔۔۔۔
۹۰۶	فصل۔ شریعت اور حقیقت۔۔۔۔۔	۸۷۱	فصل۔۔۔۔۔
۹۰۸	اصطلاحات کی دوسری قسم۔۔۔۔۔	۸۷۱	مقام اور حصین اور دونوں میں فرق۔۔۔۔۔
۹۰۸	الحق، حقیقت، ظہرات، و طہات۔۔۔۔۔	۸۷۲	مقام، حال اور مقام کے درمیان فرق۔۔۔۔۔
۹۰۹	سائنس، فلسفہ، و سائنس۔۔۔۔۔	۸۷۳	حصین۔۔۔۔۔
۹۰۹	زوائد، نوا، ابو، ہیئت، و احوال۔۔۔۔۔	۸۷۳	تکوین۔۔۔۔۔
۹۰۹	لوامع، طواع، طواع، طواع، طواع۔۔۔۔۔	۸۷۵	اقسام حصین۔۔۔۔۔
۹۱۰	سرمنجوشی، اشارات، ایما، و اورد۔۔۔۔۔		فصل۔ محاضرو و مکاشفہ اور دونوں کے
۹۱۰	انجہ، اشبہ، قرار، انزجاج۔۔۔۔۔	۸۷۶	درمیان فرق۔۔۔۔۔
۹۱۰	بعض دیگر اصطلاحات بغیر مستعارات۔۔۔۔۔	۸۷۶	نوٹ، فارسی متن۔۔۔۔۔
۹۱۰	العالم، محدث، قدیم، ازل، ابد۔۔۔۔۔	۸۸۵	استدلال اور وحی میں فرق۔۔۔۔۔
۹۱۱	ذات، صفت، اسم، تشبیہ، نفی۔۔۔۔۔	۸۸۷	مقام حیرت۔۔۔۔۔
۹۱۱	اثبات، شینان، ضدان، غیران۔۔۔۔۔	۸۸۷	فصل۔ قبض اور سط۔۔۔۔۔
۹۱۱	جوہر، عرض، جسم، سوال، جواب۔۔۔۔۔	۸۸۷	فصل۔ انس، ویت۔۔۔۔۔
۹۱۱	الحسن، الصبح، السنہ، علم، عدل، مالک۔۔۔۔۔	۸۸۷	فصل۔ قمر و لطف۔۔۔۔۔

صفحہ	مضمون	صفحہ	مضمون
۹۳۵	فصل - - - -	۹۳	اصطلاحات صوفیہ کی ایک اور قسم۔
۹۳۸	فصل - - - -	۹۳	الحاظ، الواقع، اختیار، امتحان، بلا۔
۹۵۳	فصل - وجود، وجود اور تواجد کے بیان میں	۹۵	تجلی، تجلی، تجلی، شروء، قصود۔
۹۵۳	حکایت - - - -	۹۷	اصطلاح، اصطلاح، اصطلاح، رین۔
	فصل - رقص اور اس کے متعلقات کے	۹۹	نعین، تلخیص، شرب، ذوق۔
۹۵۸	بیان میں - - - -	۹۶	باب ۲۷ - - - -
۹۵۹	لڑکوں پر نظر کرم۔		گیارہویں پردہ کا اٹھنا سماع کے
۹۶۰	آداب سماع۔	۹۶	بیان میں - - - -
۹۶۳	ایضاً کس قرآنی آیات۔	۹۶	جواز سماع - - - -
۹۷۷	ہماری دیگر تصانیف۔	۹۶	فصل - سماع القرآن۔
		۹۶	اشعار کا سماع۔
		۹۶	فصل - - - -
		۹۶	خوش آوازوں اور خوش الحانی کا سنتا۔
		۹۶	فصل - سماع کے احکام۔
		۹۶	فصل - سماع کے متعلق مشائخ کے اقوال
		۹۶	فصل - - - -
		۹۶	سماع کے بارے میں صوفیہ کا اختلاف۔
			فصل - حقیقت سماع میں بزرگوں کے
		۹۶	مراتب کا بیان۔

عالم تشویش و آرزو کے ایک بابر آداب
اصطلاحات صوفیہ کی ایک بابر آداب

بِسْمِ اللّٰهِ الرَّحْمٰنِ الرَّحِیْمِ

مقدمہ از شارح

(مصنف علیہ رحمہ کی حیات، تعلیمات، مسلک و عالی مقام)

حضرت مخدوم سید علی ہجویری قدس سرہ کے متعلق کچھ کہنا اور لکھنا آفتاب کو چراغ کی روشنی میں دیکھنے کے مترادف ہے تاہم آفتاب کو دیکھنے اور اس سے متمع ہونے کے بغیر چارہ بھی نہیں ہے۔ حضرت اقدس کی نامور کتاب ”کشف المحجوب“ کے ذریعے آپ کے بلند روحانی مقام کو دیکھنے کی بے شمار اصحاب قلم نے کوشش کی ہے۔ جو کتاب مذکور کے لفظی تراجم سے آگے نہیں بڑھی۔ لیکن تحت اللفظ تراجم سے اس عظیم الشان کتاب کا حق ادا نہیں ہو سکا۔

بقول عارف روی رحمۃ اللہ علیہ ۔

ہر کے ازمن خود شد یار من
دزد دون من نجست اسرار من

اور سچ پوچھیں تو تراجم سے حق ادا ہو بھی نہیں سکتا۔

ہر چند اس کتاب کی شرح بزبان فارسی تلاش کرنے کی کوشش کی گئی۔ لیکن سوائے ملا عبدالغفور کے حواشی کے باقاعدہ شرح کا کہیں سراغ نہیں ملا۔ نیز ملا عبدالغفور کے حواشی بھی اب شاید صفحہ ہستی پر موجود نہیں ہیں۔ ڈاکٹر نکلن کے انگریزی ترجمہ کشف المحجوب کا بھی یہی حال ہے تحت اللفظ ترجمہ سے کتاب کے حقائق و معارف بیان نہیں ہو سکے۔ نیز متعدد مقامات پر فاضل سکار غلط فہمی کا شکار بھی ہوئے ہیں۔ یہ احقر بھی اس عظیم کتاب کے حقائق و معارف کو مکاحقہ سمجھنے سے قاصر ہے۔ تاہم پچھلی نصف صدی کے دوران شیخ کامل کے زیر تربیت عملی تصوف کے میدان میں جس قدر تعلیم و تربیت حاصل ہوئی اس کی بدولت جو حقائق کچھ نہ کچھ سمجھ میں آئے ہیں کتاب ہذا کے سلیس اور با محاورہ ترجمہ کے علاوہ اور تشریحات کے ذریعے منظر عام پر لانے کی کوشش کی گئی ہے۔

مگر قبول اکتد زہے عزو شرف

حضرت مصنف علیہ رحمہ کے حالات زندگی

حضرت مخدوم سید علی ہجویری قدس سرہ کی زندگی کے حالات ہمیں زیادہ معلوم نہیں ہو سکے۔ جو کچھ ہمیں آپ کے متعلق معلوم ہوا۔ آپ کی کتاب کشف المحجوب سے معلوم ہوا ہے۔ کتاب مذکور کے مطابق آپ کا پورا اسم گرامی سید علی بن عثمان الہجویری، الجلابی، الغزنوی رحمۃ اللہ علیہ ہے اور آپ کا لقب داتا گنج بخش رحمۃ اللہ علیہ ہے جس کا مطلب ہے روحانیت کے خزانے عطا کرنے والا۔ اور یہ لقب بالکل صحیح ثابت ہوا ہے کیونکہ گذشتہ ایک ہزار برس سے آپ کے مزار مقدس پر روحانیت کے پیاسوں کا ہر وقت میلہ لگا رہتا ہے اور ہر جمعرات، جمعہ اور عرس کے ایام میں تو خانقاہ معلیٰ میں تہل دھرنے کی جگہ نہیں

ہوتی۔ دور دور سے علماء، مشائخ، اویب، دانشور اور عوام و خواص کھچے چلے آتے ہیں اور والہانہ طور پر مزار مقدس کی زیارت اور روحانی فیوض و برکات سے مستفیض ہوتے ہیں۔ آپؒ بھجوری، جلابی اور غزنوی اس لئے کہلاتے ہیں کہ آپ کا وطن غزنی اور جائے رہائش قصبہ بھجور اور محلہ کا نام جلاب تھا۔

انگلستان کے نو مسلم نوجوان جناب شہید اللہ صاحب رحمۃ اللہ علیہ اور ان کے بھائی جناب فاروق احمد صاحب رحمۃ اللہ علیہ جو وہاں کے ایک امیر خاندان لیٹارڈ سے تعلق رکھتے تھے اپنے متعدد دوستوں سمیت کشف المحجوب کا انگریزی ترجمہ پڑھ کر ۱۹۳۶ء میں مسلمان ہوئے۔ یہ دو بھائی اپنا وطن عزیز چھوڑ کر تماش شیخ میں ہندوستان آئے اور ملک کا چپہ چپہ چھاننے کے بعد بالآخر حیدرآباد دکن میں حضرت مولانا سید محمد ذوقی شاہ علیہ رحمۃ کے مرید ہوئے۔ دونوں بھائیوں نے اپنے شیخ علیہ رحمۃ کے زیر تربیت سلوک الی اللہ طے کیا۔ فاروق احمد صاحب نے ہمارے ملک کی گرمی کی تاب نہ لا کر اسلامی زندگی کے آٹھویں برس جام شہادت نوش کیا اور حضرت داتا گنج بخش قدس سرہ کے آستانہ مبارک میں دفن ہوئے۔

اور چھوٹے بھائی حضرت شہید اللہ فریدی رحمۃ اللہ علیہ نے اٹھارہ برس کی ریاضات و عبادات کے بعد سلوک الی اللہ میں تکمیل حاصل کی اور خلافت سے نوازے گئے۔ آپ عرصہ تیس برس تک مریدین کی تربیت میں مشغول رہے لیکن اس ملک کی گرم آب و ہوا اور روحانی مصروفیات کے بوجھ کی وجہ سے دل کے مریض ہو گئے اور ۱۹۷۸ء میں واصل بائند ہوئے۔ آپ کا مزار کراچی کے قبرستان نئی حسن میں مرجع خلائق ہے۔

حضرت شہید اللہ صاحبؒ نے کشف المحجوب مطبوعہ مکتبہ المعارف لاہور کے دیباچہ میں حضرت مخدوم سید علی بھجوری رحمۃ اللہ علیہ کو مندرجہ ذیل الفاظ میں خراج تحسین پیش کیا ہے :

”حضرت مخدوم سید علی ہجویری علیہ رحمہ کی شہرت کا دارودار کشف المحجوب ہی نہیں ہے بلکہ آپ کا لاہور میں وہ مزار مبارک ہے جہاں پر ملک ہندوستان اور دیگر ہمسایہ ملکوں کے زائرین کا ہجوم رہتا ہے اور روحانیت کے پیاسے اپنی روحانی پیاس بجھاتے ہیں۔ کشف المحجوب کو تو چند لوگوں نے پڑھا ہو گا لیکن آپ کی روحانیت سے لاکھوں سیراب ہو رہتے ہیں لہذا آپ کی شہرت اور عظمت کا دارودار صرف کتابیں اور تذکرے نہیں بلکہ آپ کی وہ بے پناہ روحانی قوت اور کشش ہے جس سے ہر کس و ناکس آپ کی طرف کھچا چلا آ رہا ہے“

آپ کی تاریخ ولادت اور وصال کا صحیح اندازہ نہیں ہو سکا۔ قرآن سے یہی ثابت ہوتا ہے کہ آپ پانچویں صدی ہجری کے اوائل میں پیدا ہوئے اور اواخر میں اس دارفانی سے رحلت فرمائی۔ آپ حضرت شیخ ابوالفضل محمد بن حسن العتلیٰ قدس سرہ کے مرید و خلیفہ تھے جو حضرت شیخ حصری رحمۃ اللہ علیہ کے خلیفہ تھے اور آپ حضرت شیخ نصر آبادی رحمۃ اللہ علیہ کے پیر بھائی اور حضرت ابوبکر شبلی رحمۃ اللہ علیہ کے خلیفہ اور آپ سید الطائفہ حضرت جنید بغدادی قدس سرہ کے خلیفہ تھے۔ آپ حضرت ابوالقاسم قشیریؒ، حضرت ابوالقاسم گرگانیؒ، حضرت شیخ عبداللہ انصاری ہرویؒ اور حضرت شیخ ابوعلی فارسیؒ کے ہم عصر تھے۔ حضرت ابوعلی فارسیؒ حضرت ابوالقاسم گرگانیؒ کے مرید اور حضرت امام غزالیؒ کے پیر و مرشد تھے۔ کشف المحجوب کے مطالعہ سے معلوم ہوتا ہے کہ حضرت مخدوم سید علی ہجویری قدس سرہ عمد شباب میں داخل سلسلہ ہوئے۔ اس کتاب کے

مطالعہ سے یہ بھی معلوم ہوتا ہے کہ آپ ظاہری علوم اسلامیہ سے عمل طور پر آراستہ تھے اور اپنے زمانے کے نامور مشائخ کے فیض صحبت سے روحانیت کے بلند ترین مقامات پر پہنچ کر نہ صرف حقائق و معارف سے آگاہ ہوئے بلکہ بڑے بڑے مشائخ کے معارف و نظریات کو زیر بحث لا کر حقیقی اسلامی نظریات پیش کئے۔ یہ آپ کی عظمت اور معرفت کی دلیل ہے کہ اگرچہ آپ نے روحانیت کے ہر مسئلہ پر مختلف مشائخ کا موقف بیان فرمایا ہے تاہم نہ کسی کی جہو سے کام لیا ہے نہ مذمت کی ہے بلکہ ہر شیخ کے مسلک کے متعلق قرآن و حدیث سے حوالہ جات دے کر ان کے نقطہ نظر کو بھی صحیح قرار دیا ہے اور پھر اپنے نقطہ نگاہ کو قرآن و سنت سے ثابت کر کے یہ بتایا ہے کہ جو کچھ ان بزرگوں نے فرمایا ہے اپنے نقطہ نظر سے صحیح فرمایا ہے لیکن ہمارا نقطہ نظر یہ ہے۔ اختلافی مسائل کے متعلق مختلف الجہال ارباب تصوف کے ساتھ اس قسم کی رواداری اور اختلاف میں اخلاص کا یہ اظہار یقیناً حضرت مخدوم کے بلند کردار اور بلند روحانی مقام کی دلالت کرتا ہے۔

حضرت مصنف علیہ رحمہ کے مسائل تصوف پر عبور اور معرفت کا کمال یہ ہے کہ اگرچہ آپ کی تمام کتب غزنی میں رو گئی تھیں تاہم آپ مشائخ اسلام کے مختلف عقائد، نظریات، نقطہ نظر اور دقائق اس آسانی اور روانی سے بیان کرتے جاتے ہیں اور ان پر رائے زنی کر رہے ہیں جیسے ایک حافظ قرآن قرأت کر رہا ہے۔ کتاب کے آخری سے پہلے باب میں جہاں آپ نے اصطلاحات تصوف پر روشنی ڈالی ہے وہاں تو یہ کمال کیا ہے کہ بادی النظر میں جو اصطلاحات ہم معنی نظر آتی ہیں آپ نے ان کے درمیان بھی نہایت باریک اور لطیف فرق نکالا ہے۔ مثلاً وقت اور حال تصوف کی دو عام اصطلاحات ہیں اور اکثر صوفیاء کرام ان کو ہم معنی خیال کرتے ہیں لیکن آپ نے ان دونوں کے درمیان نہایت ہی لطیف فرق

بیان فرمایا ہے یہ آپ کی معرفت کا کمال ہے اسی طرح آپ نے محبت اور انس کے درمیان جو لطیف فرق بیان فرمایا ہے یہ بھی اکثر مشائخ کے نزدیک نئی بات ہے۔

سب سے بڑی بات جو حضرت مصنف کے کمال معرفت پر دلالت کرتی ہے یہ ہے کہ آپ نے حضرت جنید بغدادی رحمۃ اللہ علیہ اور حضرت بایزید بسطامی رحمۃ اللہ علیہ جیسے بلند پایہ مشائخ کے بظاہر اختلافی نظریات اور مسالک پر بحث کر کے ان کے درمیان یگانگت اور ہم آہنگی ثابت کی ہے اور اختلاف کو اتفاق ثابت کیا ہے۔ مثلاً حضرت بایزید بسطامی علیہ رحمہ کا مسلک سکر ہے اور ان کے نزدیک آخری مقام فنا فی اللہ ہے اور حضرت جنید علیہ رحمہ کا مسلک صحو (ہوئیساری) ہے اور ان کے نزدیک بقا باللہ آخری مقام ہے لیکن حضرت مخدوم علی ہجویریؒ اگرچہ ان دونوں مشائخ سے کئی پشت بعد میں ہیں لیکن آپ نے ان دونوں مسالک کے متعلق اس خوبی استدلال سے کام لیا ہے کہ ان میں تطبیق ثابت کر کے دونوں کو برحق قرار دیا ہے حالانکہ ان حضرات کے درمیان یہ اختلاف آخر تک قائم رہ چکا تھا۔ آپ کا نقطہ نظر یہ ہے کہ جو بزرگ فنا فی اللہ ہوتا ہے وہ باقی باللہ بھی ہوتا ہے اس مقام کو جامعیت کے نام سے موسوم کیا جاتا ہے۔ فرق صرف یہ ہے کہ بعض ہمیشہ کے لئے مقام فنا میں رہنا زیادہ پسند کرتے ہیں اور بعض مقام بقا کو زیادہ پسند فرماتے ہیں۔ اسی طرح آپ نے دیگر مشائخ کے باہمی اختلافات کو اتفاق کی صورت میں تبدیل کر دیا ہے جو آپ کے بلند روحانی مقام اور کمال معرفت کی دلیل ہے۔

کتاب کشف المحجوب کے متعلق

یہ کتاب حضرت شیخؒ کے ایک ہم وطن ابو سعید غزنویؒ کی استدعا پر لکھی

گئی جنہوں نے آپ کی خدمت میں تصوف اور مشائخ عظام کی تعلیمات پر ایک کھل اور مفصل کتاب لکھنے کی درخواست کی تھی۔ اگرچہ آپ کا خیرہ کتب غزنی میں رہ گیا تھا آپ نے اپنی بے پناہ قوت حافظہ اور مسائل تصوف پر عبور کی بدولت ایسی کھل اور جامع کتاب لکھی ہے کہ جس کی برابری فن ثقافت کے ایک ہزار سالہ دور ارتقاء کے بعد بھی کوئی کتاب نہیں کر سکی۔ حالانکہ فارسی زبان میں تصوف پر یہ سب سے پہلی کتاب ہے اور ماہرین فن کا قول ہے کہ پہلی کوشش کرنے والا ہمیشہ پر خار راستے سے گزر کر آنے والی نسلوں کے لئے راہ ہموار کرتا ہے لیکن حیرت کی بات ہے کہ حضرت مصنف کی یہ پہلی کتاب ایک ہزار سال کے فنی ارتقاء کے باوجود بھی اب تک آخری کتاب یا حرف آخر کا درجہ رکھتی ہے۔

کتاب کی زبان

اس کتاب میں حضرت شیخ علیہ رحمہ نے جو زبان استعمال فرمائی ہے، سہدی اور حافظ کی قدیم فارسی زبان سے ہٹ کر ملک خراسان کی زبان ہے جس کا محاورہ سمجھنے میں کافی مشکلات کا سامنا ہوتا ہے۔ علاوہ ازیں اس زمانے کے فن تحریر کے مطابق حضرت مصنف رحمۃ اللہ علیہ نے کافیہ سنخی سے بھی کام لیا ہے جس کی وجہ سے کتاب کی عبارات بڑی حد تک منکوم نثر کی صورت اختیار کر گئی ہیں۔ اگرچہ فارسی دان طبقہ کیلئے یہ کتاب فصاحت و بلاغت کا بیش بہا مرقد ہے، آج کل کی کور زوقی کے دور میں اس کا سمجھنا کچھ مشکل ہو گیا ہے۔ یہی وجہ ہے کہ اس احقر نے ترجمہ پر اکتفا نہیں کیا بلکہ کتاب کے غوامض اور دقائق کو عام سمجھ بنانے کے لئے ایک تو عام مترجمین کی طرح تحت اللفظ ترجمہ کی بجائے سلیس اور با محاورہ زبان اختیار کی ہے۔ دوسرے مشکل مقامات کی حتی الوسعت تشریح بھی کر دی ہے لیکن اس بات کا اعتراف ہے کہ پھر بھی بعض نہایت ہی ادق عبارات کے مطالب سمجھ میں نہیں آسکے۔ بمصدق۔

آفتاب کجا وزرہ نا چیز کجا

کتاب ہذا کی اہم ترین خصوصیت

کتاب ہذا کی اہم ترین خصوصیت یہ ہے کہ حضرت شیخ علیہ رحمہ نے تصوف کے ہر مضمون کو یہاں تک کہ وحدت الوجود اور قضا و قدر جیسے مشکل مضامین کو بھی قرآن و سنت سے ثابت کیا ہے اور شریعت کے خلاف جتنے مکاتیب فکر اور نظریات اس زمانے میں مروج تھے سب کی تردید کر کے حقیقی اسلامی تصوف کو پیش کیا ہے اس میں شک نہیں کہ اسلامی دنیا میں بعض باطل فرقے مثل معتزلہ و قرامطہ وجود میں آچکے تھے جن کی وجہ سے چند نام نہاد صوفیوں نے غیر شرع عقائد اختیار کر رکھے تھے لیکن حضرت مخدوم علی ہجویری رحمۃ اللہ علیہ ایسا کلما لے کر آئے کہ تمام باطل فرقوں کا قلع قمع کر کے تصوف کو حقیقی اسلامی صورت میں دنیا کے سامنے پیش کیا ہے دوسری بات یہ ہے کہ حضرت شیخ نے اسلام کی ہر بات اور ہر رکن کے حقیقی باطنی معانی و مطالب بیان فرمائے ہیں جیسا کہ رسول اکرم صلی اللہ علیہ وآلہ وسلم نے فرمایا ہے کہ :

”قرآن کا ایک ظاہر ہے اور ایک باطن، اس باطن کا اور باطن ہے سات

بوطن تک۔“

چنانچہ حضرت سید علی ہجویریؒ نے اپنے کمال معرفت کی بناء پر نماز، روزہ، حج، زکوٰۃ وغیرہ تمام ارکان اسلام کے باطنی مطالب بھی بیان فرما کر قرآن کی جامعیت اور حقیقت کو واضح فرمایا ہے۔

لیکن حضرت شیخ کی اس حقیقت بیانی کو نہ سمجھتے ہوئے ڈاکٹر نکلسن نے اپنے ترجمہ میں بعض مقامات پر ٹھوکر کھائی ہے۔ ڈاکٹر نکلسن کی غلط فہمی یا الزام تراشی کو ان کے ہم وطن حضرت شہید اللہ فریدیؒ نے خوب پکڑا ہے۔ کیونکہ آپ

شیخ کمال کے زیر تربیت رہ کر تمام روحانی مقامات و منازل سے گزر چکے تھے۔ آپ لکھتے ہیں :

”نکسن نے یہ الزام تراشی کی ہے کہ مصنف نے حج کے باب میں بڑی جرأت سے لکھا ہے کہ اسلام کے ظاہری ارکان کی پابندی ضروری نہیں ہے۔ لیکن ادنیٰ درجے کا عقل رکھنے والا بھی نکسن کے اس بیان کی تردید کر سکتا ہے۔ کیونکہ کتاب کے شروع سے آخر تک مصنف نے اس بات پر زور دیا ہے کہ تصوف کی کوئی بات شریعت کے خلاف نہیں ہے۔ نکسن نے حضرت مصنف کی یہ بات سمجھنے میں غلطی کھائی ہے کہ اسلام کے ہر رکن کے حقیقی معانی سمجھ کر ظاہری عبادت کرنا افضل ہے اس سے نکسن نے یہ مطلب نکالا ہے کہ ظاہری عبادت بے کار ہے حالانکہ ظاہری عبادت ہر حال میں فرض ہے۔ حضرت مصنف کا مطلب یہ ہے کہ ہر عبادت کے لئے باطنی معانی سمجھنے اور حضور قلب کی ضرورت ہے طوطے کی طرح رننا کافی نہیں ہے۔“

حضرت شہید اللہ فریدیؒ نے نکسن کی ایک اور غلطی بھی پکڑی ہے اور یہ غلطی صرف عارف باللہ ہی پکڑ سکتا ہے عام علماء اور اویب اور تصوف کو باہر سے دیکھنے والے دعویدار نقاد یہ قابلیت نہیں رکھتے۔ حضرت شہید اللہ فریدی رحمۃ اللہ علیہ لکھتے ہیں کہ :

”حضرت سید علی ہجویری رحمۃ اللہ علیہ علم الکلام کے بیت بڑے ماہر تھے اگرچہ آپ نے اپنی کتاب میں جا بجا علم الکلام اور منطقی استدلال سے کام لیا ہے تاہم آپ کے

تمام فیصلے آپ کی باطنی قوت اور خدا داد بصیرت کا نتیجہ ہیں۔ آپ بہت بڑے مؤحد ہیں جس کا مطلب یہ ہے کہ کائنات کی ہر چیز میں ذات حق کا مشاہدہ آپ پر غالب تھا۔ اس مقام کو تصوف کی اصطلاح میں فنا فی اللہ کہا جاتا ہے اور یہ مقام اس وقت تک حاصل نہیں ہوتا جب تک انسان اپنی صفات کو صفاتِ حق میں فنا نہ کر دے۔ اس کے بعد مقامِ بقا باللہ ہے جس کا مطلب ہے فنا کے استغراق سے نکل کر اپنی خودی میں واپس آنا اور حق عبودیت ادا کرنا۔ نکلن کا خیال خام یہ ہے کہ یہ بات اسلامی عقائد کے خلاف ہے لیکن یہ اس کی غلط فہمی ہے کیونکہ جیسا کہ اس نے خود کہا ہے اور حضرت مصنف نے بھی فرمایا ہے کہ فنا فی اللہ کا مطلب یہ نہیں ہے کہ انسان خدا بن جاتا ہے بلکہ فنا کی حالت میں وہ صفاتِ الہی سے متصف ہوتا ہے لیکن اس کی حقیقتِ انسانی بدستور قائم رہتی ہے اس سلسلے میں حضرت مصنف رحمۃ اللہ علیہ آگ اور لوہے کی مثال دے کر سمجھاتے ہیں کہ جس طرح لوہا جب تک آگ کے اندر رہے وہ آگ کی صفت اختیار کر لیتا ہے اور کہہ سکتا ہے کہ ”انا النار“ (میں آگ ہوں) لیکن جب آگ سے باہر آتا ہے تو وہی سرد اور سیاہ لوہا ہے چنانچہ حضرت مصنف رحمۃ اللہ علیہ نے یہ فیصلہ صادر فرمایا ہے کہ ”مقامِ فنا میں سالک کی صفات تو صفاتِ باری تعالیٰ میں گم ہو جاتی ہیں لیکن اس کی ذات بدستور قائم رہتی ہے۔“ اگرچہ مقامِ فنا فی اللہ کی یہ توضیح کافی نہیں ہے کیونکہ یہ حقائق

انسانی زبان میں بیان نہیں ہو سکتے تاہم اس سے کافی ٹھوک
دور ہو جاتے ہیں۔ بڑے بڑے صوفیاء تک اس سے راہنمائی
حاصل کر سکتے ہیں..... (ختم ہوا حضرت شہید اللہ فریدی
کا بیان)

اس لئے حضرت مصنف رحمۃ اللہ علیہ پر یہ شعر صادق آتا ہے۔

سج بخش فیض عالم منظر نور خدا
ناقصاں را پیر کامل کلاماں را رہنما

یعنی پیران کامل کے بھی آپ راہنما ہیں۔

حضرت مصنف رحمۃ اللہ علیہ کا مسلک

آپ فرماتے ہیں کہ ”تصوف کا انکار ساری شریعت کا انکار ہے“
اب ہم حضرت مصنف علیہ رحمہ کے مسلک تصوف پر روشنی ڈالتے ہیں
کیونکہ آج کل کے زمانے میں یورپ کے متعصب مصنفین نے جن کو عرف عام
میں ”مستشرقین“ کے نام سے موسوم کیا جاتا ہے عیسائی مذہب کو اسلام سے
افضل ثابت کرنے اور عیسائی اقوام کو مسلمانوں پر حکومت کرنے کا جواز پیدا کرنے
اور ان کو حکومت کا مستحق ثابت کرنے کے لئے اسلام کی ہر چیز کی مذمت کی ہے
اور چونکہ اسلام دنیا بھر میں صوفیائے کرام کی بدولت پھیلا ہے۔ نام نہاد مستشرقین
نے صوفیائے کرام اور ان کے مسلک تصوف کو خاص طور پر مذمت کا نشانہ بنایا
ہے تاکہ ایک تو اسلامی ممالک پر اقوام مغرب کی حکومت برقرار رہے۔ نیز عیسائی
لوگ آئندہ مسلمان ہونے سے رک جائیں کیونکہ انہوں نے دیکھ لیا ہے کہ اب
بھی یورپ اور امریکہ میں خشک مارت اور لادینیت کی وجہ سے لوگ سکون قلب
کو بیٹھے ہیں اور اولیائے اسلام مثل امام غزالی، ابن عربی، رومی اور جنید کی

کتابوں کے مطالعہ سے سکون قلب حاصل کر کے اسلام قبول کر رہے ہیں۔

تصوف کے خلاف عام طور پر یہ اعتراض کیا جاتا ہے کہ اس کا اسلام سے کوئی تعلق نہیں ہے کیونکہ لفظ تصوف رسول خدا صلی اللہ علیہ وآلہ وسلم کے زمانے میں مروج نہیں تھا۔ اگر تصوف اس وجہ سے غیر اسلامی ہے کہ یہ لفظ آنحضرت صلی اللہ علیہ وآلہ وسلم کے زمانہ مبارک میں مروج نہیں تھا تو تمام اسلامی علوم مثل تفسیر، حدیث، فقہ، معانی، بیان اور صرف و نحو بھی غیر اسلامی ہوئے کیونکہ یہ الفاظ بھی رسول اکرم صلی اللہ علیہ وآلہ وسلم کے زمانے میں مروج نہیں تھے۔ کیونکہ صحابہ کرام ہر وقت جہاد میں مصروف تھے اور ان علوم کو باقاعدہ علم کی صورت میں مرتب کرنے کی ان کو فرصت نہیں تھی۔ لیکن جب جہاد کا زمانہ ختم ہوا تو صحابہ کرام، تابعین اور تبع تابعین ان علوم کی طرف متوجہ ہوئے۔ جن حضرات نے قرآن کے معانی و مطالب پر کام کیا وہ مفسرین کے نام سے موسوم ہوئے اور ان کے علم کا نام علم تفسیر ہوا۔ جنہوں نے حدیث پر کام کیا وہ محدثین کہلائے اور ان کا علم، علم حدیث کے نام سے موسوم ہوا جن حضرات نے اسلام کے قانون پر کام کیا وہ فقہا کہلائے اور ان کے مرتب کردہ علم کا نام فقہ ہوا۔ جن حضرات نے اصحاب صفہ کی دیکھا دیکھی میں تزکیہ نفس اور روحانیت میں کمال حاصل کیا وہ صوفی کہلائے اور ان کا علم تصوف کے نام سے موسوم ہوا۔ لیکن اس کا مطلب یہ نہیں کہ صحابہ کرام علم تفسیر، حدیث، فقہ اور تصوف سے بے بہرہ تھے بلکہ وہ سب سے بڑے مفسر، محدث، فقیہ اور صوفی تھے لیکن ان ناموں سے موسوم نہیں تھے بالفاظ دیگر ان کے ہاں حقیقت تھی نام نہیں تھا اور آج کل نام ہے حقیقت بہت کم پائی جاتی ہے۔

تصوف کی دوسری وجہ تسمیہ یہ ہے کہ متقی لوگ نفس کشی کی خاطر اکثر اون کا لباس پہنتے تھے نئے عربی زبان میں صوف کہا جاتا ہے اس لئے وہ لوگ

صوفی کے نام سے موسوم ہونے لگے۔

لیکن تصوف کی حقیقت دراصل مرتبہ احسان ہے جس کی تشریح رسول اکرم صلی اللہ علیہ وآلہ وسلم نے حدیث جبریل میں یوں فرمائی ہے کہ :

”اس طرح عبادت کرو کہ تم خدا تعالیٰ کو دیکھ رہے ہو اگر دیکھ نہیں سکتے تو پھر یہ خیال کرو کہ وہ تمہیں دیکھ رہا ہے۔“

چنانچہ یہی مشاہدہ حق صوفیائے کرام کا منتہائے نظر رہا ہے جس کے حصول کے لئے انہوں نے غلبہٴ نفس کو کم کرنے کے لئے مجاہدات اور ریاضات سے کام لیا۔ لیکن بعض علمائے ظواہر جو ”مولانا“ کے القاب سے آراستہ پیراستہ ہیں کے ان کلمات کو دیکھ کر ہنسی آتی ہے کہ اسلامی عبادات کا پروگرام تو بہت مختصر تھا صوفیوں نے خواہ مخواہ مجاہدات و ریاضات کر کے اپنے آپ کو سزا دی ہے۔ معلوم ہوتا ہے کہ ان مولانا صاحبان نے قرآن حکیم کی مندرجہ ذیل آیت کو نہیں پڑھا جس میں حق تعالیٰ نے اپنے ان قلمس بندوں کی تعریف فرمائی ہے جن کے بدن رات کو بستروں سے علیحدہ رہتے ہیں۔ قرآن کے الفاظ یہ ہیں :

تَتَّخِذُ الْبُحُورُ مِنْ الْمَضْجِعِ

معلوم ہوتا ہے کہ ان حضرات نے قرآن کی یہ آیت بھی نہیں پڑھی :-

يَسْتَوُونَ لِيَتَّبِعَهُمُ سُبْحَانَ مَا (اللہ کے قلمس بندگان رات بھر اپنے رب

کے حضور میں سجد و قیام میں بسر کرتے ہیں)

اور نہ ہی شاید کبھی اس آیت پر عمل فرمایا ہے :

”رات کو اٹھو لیکن کم، نصف رات ہو یا اس سے کچھ کم یا کچھ زیادہ اور تلاوت قرآن کرو اچھی طرح کیونکہ رات کا جاگنا نفس کشی کے لئے بہت سخت ہے اور بات کو مضبوط کرتا ہے یعنی آدمی مستجاب الدعوات ہو جاتا ہے۔“

تصوف کسی نئے مذہب کا نام نہیں ہے بلکہ قربِ حق کے حصول کے لئے مندرجہ ذیل حدیث قدسی (بخاری) کے مطابق فرائض اور واجبات کے علاوہ زائد عبادت کا اصطلاحی نام تصوف پڑ گیا ہے۔ جس طرح قرآن کے مطالب پر غور کرنے کا نام علم تفسیر ہو گیا ہے۔ رسول اکرم صلی اللہ علیہ وآلہ وسلم کو حکم الہی ہوا کہ میرے بندوں کو بتادیں کہ :

”اللہ تعالیٰ فرماتا ہے کہ میرا جو بندہ نوافل (زائد عبادت) کے ذریعے میرا قرب حاصل کرنا چاہتا ہے تو میں اس سے محبت کرتا ہوں (یعنی وہ میرا محبوب بن جاتا ہے) اور اس سے اس قدر قریب ہو جاتا ہے کہ اس کی آنکھیں بن جاتا ہوں اور وہ مجھ سے دیکھتا ہے (ہی بصر)۔ میں اس کے کان بن جاتا ہوں اور وہ مجھ سے سنتا ہے (ہی سماع) اس کے ہاتھ بن جاتا ہوں اور میری طاقت سے کام کرتا ہے اور میں اس کے پاؤں بن جاتا ہوں اور مجھ سے چلتا ہے اور مجھ سے جو کچھ طلب کرتا ہے اس کو دیتا ہوں اور جب میری پناہ طلب کرتا ہے تو پناہ دیتا ہوں۔“

علم روحانیت کی اصطلاح میں اس قسم کے قرب کو فنا فی صفات اللہ کہا جاتا ہے۔ اس سے اوپر کا درجہ فنا فی ذات اللہ ہے اس کے بعد فنا فی القناء ہے جہاں پر یہ شعور بھی مٹ جاتا ہے کہ وہ فنا فی اللہ ہے۔ اس کے بعد مقام بقا باللہ ہے کہ جب سالک نزول کر کے اپنی خوبی میں واپس آجاتا ہے اور فرائض زندگی انجام دیتا ہے۔ یاد رہے کہ جہاں مقام فنا میں استغراق اور محویت ہے، مقام بقا میں ہوشیاری ہے۔ اس لئے مقام فنا کے سالک کو ابن الوقت اور مقام بقا کے سالک کو ابو الوقت کہا جاتا ہے۔ مقام فنا پر سالک مغلوب الحال ہوتا ہے۔ مقام بقا پر غالب الحال ہوتا ہے اس کا یہ مطلب نہیں کہ فنا فی اللہ کا سالک ہمیشہ فنا میں اور بقا باللہ کا سالک ہمیشہ بقا میں رہتا ہے بلکہ جب چاہتا ہے فنا میں چلا جاتا ہے اور

جب چاہتا ہے بقا میں واپس آجاتا ہے۔ مقام فنا کو عروج اور مقام بقا کو نزول اور عبدیت کے ناموں سے بھی موسوم کیا جاتا ہے۔ اور مقام عبدیت یا عبودیت رسول اکرم صلی اللہ علیہ وآلہ وسلم کا خاصہ ہے۔ جہاں پہلی امتوں میں فنا فی اللہ آخری مقام تھا۔ اسلام میں بقا باللہ آخری مقام ہے کیونکہ اس مقام پر سالک بیک وقت فنا فی اللہ بھی ہوتا ہے اور باقی باللہ بھی۔ وہ بیک وقت ذات حق کے ساتھ وصال کے مزے بھی لیتا ہے اور درد و فراق کی لذت سے بھی محفوظ ہوتا ہے اس لئے اس مقام کو جامعیت کہا جاتا ہے۔ کسی نے خوب کہا ہے ۔

من لذتِ دردِ تو بہ درماں نفروشم
کفرِ سرِ زلفِ تو بہ ایماں نفروشم

عارف شیرازی رحمۃ اللہ علیہ نے مقام جامعیت کو یوں بیان فرمایا ہے ۔

عجب این نیست کہ سرگشته بود طالب دوست
عجب این است کہ من واصل و مجبورم

عارف رومی رحمۃ اللہ علیہ نے اس مقام جامعیت کو یوں بیان فرمایا ہے ۔

دل آرام دربر دل آرام جوئے
بہجو مستقی تشنہ برآب جوئے

نیز عارف شیرازی رحمۃ اللہ علیہ فرماتے ہیں ۔

نہ حسش غایتے دارد نہ سعدی را سخن پایاں
بمیرد تشنہ مستقی و دریا پمخناں باقی

جب حضرت صدر الدین قونوی رحمۃ اللہ علیہ سے کسی نے مندرجہ ذیل

رباعی کا مطلب دریافت کیا۔

صوفی چه فغان است من این الی این
 کیں نکتہ عیان است من العلم الی العین
 ما الحاصل فی بحر چه پرسی سفرے کن
 چوں خضر بجوئے گوہر از مجمع بحرین

تو آپ نے مندرجہ ذیل جواب دیا :

تعجد نسبتہ، جامعہ، بین الطرفین ظاہرۃ بالحکمین

اس سے مراد وہی مقام جامعیت ہے کہ جس وقت سالک بیک وقت فانی فی اللہ بھی ہوتا ہے اور باقی باللہ بھی۔

حضرت خواجہ غلام فرید رحمۃ اللہ علیہ نے اس مقام جامعیت کو یوں بیان فرمایا ہے۔۔۔

شده عکس در عکس اس بنا کہ فنا بقا ہے بقا فنا

جب حضرت مجدد الف ثانی شیخ احمد سرہندی رحمۃ اللہ علیہ اس مقام پر پہنچے تو اپنے شیخ حضرت خواجہ باقی باللہ قدس سرہ کو خط لکھا کہ اب میری حالت یہ ہے کہ قرب بھی بُعد بن گیا ہے۔ قرب کا بعد بن جانا اس وقت سمجھ میں آسکتا ہے جب انسان کی ان مقامات تک رسائی ہوتی ہے۔

خلافت الہیہ

حق تعالیٰ نے قرآن حکیم میں فرمایا ہے :

إِنِّي جَاعِلٌ فِي الْأَرْضِ خَلِيفَةً

خلیفہ کا مطلب ہے نائب۔ نائب وہ ہوتا ہے جو بادشاہ کی طرف سے اختیارات لے کر حکومت کرتا ہے۔ چنانچہ انسان کامل جب مقام فانی فی اللہ پر مندرجہ بالا حدیث قدسی کے مطابق صفات اللہ سے متصف ہوتا ہے تو اس کے

سر پر خلافتِ الہیہ کا تاج رکھ کر اسے دنیا پر بطور خلیفۃ اللہ حکومت کرنے کا حکم دیا جاتا ہے اس سے ظاہر ہے کہ آج کل جو لوگ خلافتِ الہیہ کے قیام کے نعرے لگا رہے ہیں جب تک وہ مقامات فنا اور بقا تک رسائی حاصل نہیں کرتے خلافت کے قابل نہیں ہو سکتے۔

مقاماتِ فنا و بقا کس طرح حاصل ہوتے ہیں

اب ہم قارئین کو بتانا چاہتے ہیں کہ فنا فی اللہ اور بقا باللہ جیسے بلند مقامات قرب و وصال کس طرح حاصل ہو سکتے ہیں۔

یاد رہے کہ انسان مجموعہ ہے روح اور جسم کا۔ جسم کا تعلق اس مادی دنیا سے ہے اور کل شئی بوجع الی اصلہ کے مطابق جسم یعنی جسمانی خواہشات یا نفسانی خواہشات انسان کو نیچے کی جانب کش کرتی ہیں اس کے برعکس روح کا تعلق بمسداق آیہ مبارک **وَنَفَخْتُ فِيهِ مِنْ رُوحِي** عالم بالا یعنی حق تعالیٰ سے ہے اس لئے وہ انسان کو اوپر کی جانب کش کرتی ہے چنانچہ روح اور جسم کے درمیان اس کشش اور جنگ کا نام زندگی ہے۔ جب نفسانی خواہشات غالب آجاتی ہیں تو انسان گر کر تباہ و برباد ہو جاتا ہے اور جب روحانی قوت غالب آجاتی ہے تو انسان واصل باللہ ہو کر زندگی کی جنگ جیت لیتا ہے۔

جب ہم کہتے ہیں کہ اسلام دینِ فطرت ہے تو اس کا مطلب یہ ہے کہ اسلام کے اندر انسانی جسم اور روح دونوں کی ضروریات اور تقاضات کو پورا کرنے کی صلاحیت ہے۔ برعکس ہندو، بدھ اور عیسائی مذہب کے کہ جن میں گوشہ نشینی کے ذریعے روح کی پرورش کے لئے جسم کو بھوکوں مارا جاتا ہے۔ یاد رہے کہ جسم کی مثال گھوڑے کی طرح ہے اور روح بنزلہ سوار ہے۔ گھوڑے کو بھوکا مار کر آدمی کس طرح منزل مقصود تک پہنچ سکتا ہے۔ اسلام اس لئے دینِ فطرت ہے کہ

اس میں روح اور جسم (سوار اور سواری) دونوں کی پرورش کا انتظام موجود ہے اسلام میں نہ گھوڑے کو اتنا موٹا ہونے دیا جاتا ہے کہ سوار کو لے کر بھاگ جائے اور تباہ کر دے، نہ سوار کو اتنا کمزور کیا جاتا ہے کہ گھوڑے کو قابو میں نہ رکھ سکے۔ سواری اور سوار کے درمیان توازن کا نام اسلام ہے اور یہی صراطِ مستقیم ہے۔ جس پر گامزن ہو کر انسان منزلِ مقصود یعنی قربِ حق میں پہنچ جاتا ہے۔

انسانی فطرت کی دوسری خصوصیت یہ ہے کہ جس طرح جسم کو خوراک کی ضرورت ہے اور خوراک کے بغیر لاغر ہو کر مر جاتا ہے اسی طرح روح کو بھی خوراک کی ضرورت ہے۔ جسم مادی ہے اس لئے اس کی خوراک بھی مادی ہے اور روح نور ہے اس کی خوراک بھی نورانی یعنی حق تعالیٰ کی محبت اور قرب اور معرفت ہے۔ جس طرح جسم غذا نہ ملنے سے بے قرار ہو جاتا ہے اسی طرح روح بھی غذا نہ ملنے پر بے قرار اور بے چین ہو جاتا ہے۔ چنانچہ آج کل دنیا میں خاص طور پر مغربی دنیا میں مال و دولت کے انبار کے باوجود جو بے چینی لاحق ہے اس کی وجہ یہی اور صرف یہی ہے کہ جہاں جسم کو خوراک پہنچانے کی خاطر زمین و آسمان کے قلابے ملائے جا رہے ہیں روح کو غذا بہم پہنچانے کے لئے کچھ بھی نہیں کیا جا رہا۔

انسانی فطرت کی تیسری خصوصیت یہ ہے کہ جس طرح جسم کے پانچ یا چھ حواس ہیں جن کے ذریعے اس ظاہری دنیا کی اشیاء کا ہمیں شعور حاصل ہوتا ہے اسی طرح انسانی روح کے بھی چھ حواس ہیں جن کو تصوف کی اصطلاح میں لطائفِ ستہ کہا جاتا ہے اور جن کے ذریعے باطنی دنیا کا ہمیں شعور حاصل ہوتا ہے۔ یہ لطائفِ جسم کے اندر مندرجہ ذیل مقامات پر ہیں۔

۱۔ لطیفۂ نفس : اس کا مقام زیرِ ناف ہے اور اس کے نور کا رنگ زرد ہے

۲۔ لطیفۂ قلب : اس کا مقام بائیں چھاتی ہے اور اس کے نور کا رنگ سرخ

- ۴- لطیفہ روح : اس کا مقام دائیں چھاتی ہے اور اسکے نور کا رنگ سفید ہے
- ۳- لطیفہ بر : اس کا مقام وسط چھاتی ہے اور اس کے نور کا رنگ سبز ہے
- ۵- لطیفہ خفی : اس کا مقام وسط پیشانی ہے اور اس کے نور کا رنگ نیلموں
- ۶- لطیفہ اخفی : اس کا مقام سر کی چوٹی ہے اور اس کے نور کا رنگ سیاہ ہے۔

جب ذکر الہی اور مراقبات کی مختلف مشقوں کے ذریعے ان روحانی حواس کو زندہ کیا جاتا ہے تو جس طرح ہم کو جسمانی حواس کے ذریعے مادی دنیا کا شعور حاصل ہوتا ہے اسی طرح روحانی حواس کے ذریعے ہمیں روحانی یعنی باطنی دنیا کا شعور حاصل ہوتا ہے اور قرب حق کے منازل طے ہوتے ہیں۔ یاد رہے کہ ایمان کے تین مدارج ہیں علم الیقین، عین الیقین اور حق الیقین۔ جب ہم قرآن میں پڑھتے ہیں کہ حق تعالیٰ موجود ہے تو یہ خبر پا کر ہم کو ذات حق کے متعلق علم الیقین کا درجہ حاصل ہوتا ہے۔ لیکن جب عبادات و ریاضات کے ذریعے ہم تزکیہ نفس حاصل کرتے ہیں تو لطائف ستہ زندہ ہو جاتے ہیں اور ذات حق کا مشاہدہ حاصل ہوتا ہے اور ایمان کے اس درجہ کو عین الیقین کے نام سے موسوم کیا جاتا ہے۔ یقیناً علم الیقین سے عین الیقین کے درجہ کا ایمان زیادہ قوی ہوتا ہے۔ لیکن اس سے بھی زیادہ قوی ایمان کا جو درجہ ہے اس کو حق الیقین کہتے ہیں۔ لیکن مرتبہ حق الیقین کا سمجھ میں آنا مشکل ہے۔ امید ہے اس مثال سے مطلب سمجھ میں آجائے گا۔ فرض کرو آپ نے آگ نہیں دیکھی اور کوئی شخص آپ کو آگ کہتا ہے کہ آگ جلاتی ہے تو آگ کے متعلق آپ کا یہ یقین علم الیقین کہلائے گا۔ اگر کوئی شخص آپ کے سامنے آگ جلا دے تو آگ کے متعلق

آپ کو عین الیقین کا درجہ حاصل ہو جائے گا۔ لیکن جب آپ اپنا ہاتھ آگ میں دسے دیں تو آپ کو حق الیقین کا درجہ حاصل ہو جائے گا۔ اسی طرح جب ہمیں خداوند تعالیٰ نے قرآن کے ذریعے اپنی ہستی کی خبر دی اور ہم نے یہ بات مان لی تو ہمارے ایمان کا درجہ علم الیقین ہو گا لیکن جب عبادات و ریاضات کے ذریعے آپ کا تزکیہ نفس ہو جاتا ہے اور ذاتِ حق کا مشاہدہ ہوتا ہے تو ایمان کے اس درجے کو عین الیقین کہا جائے گا یعنی آنکھوں سے دیکھ کر ایمان لے آنا۔ اور جب قربِ حق کی وہ منزل حاصل ہو گی جس کی خبر ہم کو قرآن نے آیہ مبارکہ

مَنْ أَقْرَبُ إِلَيْهِ مِنْ حَبْلِ الْوَرِيدِ میں دی ہے تو ہمیں ایمان کا وہ درجہ نصیب ہو گا جسے حق الیقین کہا جاتا ہے۔ اس کا مطلب یہ ہے کہ آپ کو خبر ملی تھی کہ حق تعالیٰ انسان کی شہ رگ سے بھی اس سے زیادہ قریب ہے وہ خراب خبر نہیں رہی بلکہ آپ اپنے اندر ذاتِ حق کو موجود محسوس کرتے ہیں۔ یہ ہے مقامِ حق الیقین۔

ان مقاماتِ قرب کو حاصل کرنے کے لئے نماز، روزہ، حج اور زکوٰۃ کی پابندی ضروری ہے۔ لیکن روحانی ترقی کی رفتار تیز کرنے کی خاطر قرآن حکیم اور حدیث نبویؐ میں جا بجا نوافل یعنی نفلی نماز، نفلی روزے اور نفلی زکوٰۃ یعنی مقررہ زکوٰۃ سے زیادہ راہِ حق میں خیرات کرنے کی تاکید آئی ہے۔ جس سے نفس کا زور کم ہوتا ہے اور روحانی قوت میں اضافہ ہوتا ہے۔ جس کی وجہ سے انسان قربِ حق کی منازل طے کرتا ہے اور واصل باللہ ہو جاتا ہے۔ اور یہی انسانی زندگی کا مدعا اور مقصد ہے۔ چنانچہ تصوف نام ہے اس زائد عبادت، ریاضت اور مجاہدہ کا جس کی تاکید قرآن و حدیث میں جا بجا وارد ہوئی ہے۔ اور تصوف کے متعلق جو یہ الزامات لگائے گئے ہیں کہ ہندو مت، بدھ مت، عیسائیت اور فلسفہ یونان سے حاصل کیا گیا ہے یہ سراسر لغو اور بے بنیاد الزامات ہیں جو دشمنانِ اسلام نے

لگائے ہیں۔ ان تمام الزامات کے جوابات ہم نے اپنی انگریزی کتاب ”اسلامک صوفی ازم“ اور اس کے اردو ترجمہ ”روحانیت اسلام“ میں تاریخی شواہد سے دے دیئے ہیں بلکہ منصف مزاج ہندوؤں اور عیسائیوں نے اپنے بیانات اور تصانیف میں اس بات کا اعتراف کیا ہے کہ الٹا ہندو اور عیسائی اربابِ روحانیت نے اولیائے اسلام سے زبردست استفادہ اور اخذ فیض کیا ہے۔

تصوف کے متعلق جن لوگوں نے اعتراضات کئے ہیں وہ تصوف کو باہر سے کھڑے ہو کر دیکھنے کا نتیجہ ہے۔ اندر آکر دیکھنے سے کچھ اور ہی نقشہ نظر آتا ہے یعنی اسلام ہی اسلام نظر آتا ہے۔ رسول اکرم صلی اللہ علیہ وآلہ وسلم کی سنت پر حقیقی معنوں میں صوفیائے کرام نے عمل کیا۔ نہ کہ علمائے ظواہر نے۔ رسول اللہ صلی اللہ علیہ وآلہ وسلم کا فرمان ہے کہ لا یومن احدکم حتی یحب لائحہ ما یحب لنفسہ (تم میں کوئی مومن ہو ہی نہیں سکتا جب تک کہ وہ اپنے مسلمان بھائی کے لئے وہی کچھ پسند نہ کرے جو کچھ اپنے لئے پسند کرتا ہے) اور آنحضرت صلی اللہ علیہ وآلہ وسلم نے اس پر عمل کر کے دکھایا آپ مان جویں پر اس لئے اتقا فرماتے تھے کہ ہر شخص کو سفید روٹی نہیں مل سکتی۔ چنانچہ صوفیاء کرام نے اس سنت پر عمل کیا۔ آپ زمین پر سوتے تھے کیونکہ ہر شخص کو پتنگ حاصل نہ تھا۔ صوفیاء کرام نے اس سنت پر بھی عمل کیا لیکن علمائے ظواہر نے عیش و عشرت میں زندگیاں گزاریں۔ رسول اکرم صلی اللہ علیہ وآلہ وسلم راتوں کو جاگتے اور نمازیں پڑھتے تھے۔ صوفیاء کرام نے بھی اس سنت پر اس سختی سے عمل کیا کہ بعض حضرات نے تو پچاس پچاس برس تک عشاء کے وضو سے صبح کی نماز ادا کی۔ رسول اکرم صلی اللہ علیہ وآلہ وسلم کا گھرا ایک کچی جھونپڑی تھی جس کی نہ چھت تھی نہ دروازہ۔ صوفیاء کرام نے آپ کی اس سنت پر بھی شدد سے عمل کیا اور علمائے ظواہر محلات میں عیش کرتے رہے۔ رسول اکرم صلی اللہ علیہ وآلہ

و سلم شدید عبادات، ریاضات اور مجاہدات کے ذریعے قرب حق کی منازل طے کر کے آخر معراج کو پہنچے۔ صوفیاء کرام نے بھی شدید مجاہدات کئے اور حق تعالیٰ کے قرب و معرفت سے ملامت ہوئے۔ ان حضرات کے مشاہدات اور کشف و کرامات سے کتابیں بھری پڑی ہیں۔ لیکن علمائے ظواہر جنہوں نے صرف پانچ وقت نماز پر اکتفا کیا ان بلند مقامات قرب سے محروم رہے اور اس محرومی پر آنسو بہانے کی بجائے الٹا صوفیاء کرام کی عبادات، ریاضات، اور مجاہدات کا مذاق اڑاتے رہے حالانکہ صوفیاء کے مجاہدات رسول اکرم صلی اللہ علیہ وآلہ و سلم کے مجاہدات کے مطابق تھے۔

آخر میں یہ بتانا ضروری ہے کہ علماء ظواہر اور یورپ کے مستشرقین کا یہ الزام بھی پوری طرح صحیح نہیں ہے کہ لفظ تصوف رسول اکرم صلی اللہ علیہ وآلہ و سلم کے زمانہ مبارک میں مروج نہیں تھا۔ کیونکہ حضرت مخدوم سید علی ہجویری علیہ رحمہ نے کشف المحجوب کے تیسرے باب کے شروع میں مندرجہ ذیل حدیث نقل کی ہے۔

من سمع صوت اهل التصوف فلا يؤمن على دعائهم كتب عند الله
من الغافلین (جس نے اہل تصوف کی آواز سنی اور ان کی پکار پر ایمان نہ لایا اللہ تعالیٰ کے ہاں غافلوں میں لکھا جاتا ہے۔) نیز لفظ طریقت ”تصوف“ خود قرآن کی اس آیت میں موجود ہے :-

وَأَنْ تَوَاسْتَعْتَابُوا عَلَى الْكَلْبِ نِقَّةً لَأَسْقَيْنَهُمْ مَاءً عَذْبًا
یعنی اگر وہ طریقت
”تصوف“ پر قائم رہے تو ہم ان کو خاص پانی ”روحانیت“ سے سیراب کر دیں گے۔ نیز رسول اکرم صلی اللہ علیہ و سلم نے فرمایا ہے : الفقير لفخرى ”فقر میرا فخر ہے“ فقر کیا ہے تصوف ہی تو ہے۔ نیز حضور اقدس صلی اللہ علیہ و سلم نے فرمایا ہے : الفقير وطن غمیب ”فقر عالم غیب کا وطن ہے“

علاوہ ازیں یاد رہے کہ تصوف مشتمل ہے چار ارکان پر۔ شریعت، طریقت، حقیقت اور معرفت۔ جس کا مطلب یہ ہے کہ شریعت ایک راستہ ہے۔ راستے پر چلنے کا نام طریقت ہے اور اس راہ پر چل کر جس منزل مقصود پر رسائی ہوتی ہے اس کا نام حقیقت ہے اور منزل مقصود پر جو اسرار و رموز بتائے جاتے ہیں ان کا نام معرفت ہے مندرجہ ذیل حدیث میں رسول خدا صلی اللہ علیہ وآلہ وسلم نے تصوف کے ان چاروں ارکان کا ذکر فرمایا ہے۔

الشریعتہ القوالی، والطریقتہ الفعلی، والحقیقتہ احوالی، و المعرفۃ سوری (شریعت میرے اقوال کا نام ہے، طریقت میرے اعمال کا نام ہے، حقیقت میرے باطنی احوال ہیں اور معرفت میرا راز ہے)

یہ حدیث علمائے دیوبند جیسے سخت گیر حضرات نے شرح مثنوی مولانا روم رحمۃ اللہ علیہ میں نقل کی ہے جو ان کے شیخ حضرت حاجی امداد اللہ مہاجر مکی رحمۃ اللہ علیہ کی شرح ہے۔ اگر یہ حدیث صحیح نہ ہوتی تو علمائے دیوبند ہرگز اس کو نقل نہ کرتے۔ نیز حضرت امام مالکؒ جو صحابی نہیں بلکہ تابعی ہیں اور جو ساری عمر مدینہ منورہ میں رہے ان کا مندرجہ ذیل قول بھی ظاہر کرتا ہے کہ صحابہ کرام اور تابعین کے زمانے میں بھی لفظ تصوف مروج تھا۔ آپ فرماتے ہیں کہ من تصوف ولا تفلحہم تذ نلق من تفلحہم ولا تصوف تنسق من جمع سنہما تحقق (جس نے تصوف سیکھا لیکن فقہ نہ سیکھا گمراہ ہوا۔ جس نے فقہ سیکھا لیکن تصوف نہ سیکھا فاسق ہوا۔ جس نے دونوں کو جمع کیا حقیقت کو پہنچا)

تاریخ اسلام شاہد ہے کہ جس شہود، جوش و خروش اور ذوق و شوق سے اہل تصوف نے شریعت پر عمل کیا ہے اس کے عشر عشر پر بھی علمائے ظواہر عمل نہیں کر سکے۔ حضرت جنید بغدادی رحمۃ اللہ علیہ کے پاس ایک رات باہر سے کھانا آیا۔ چونکہ کھانا بیچنے والا سرکاری ملازم تھا آپ نے کھانا نہ کھایا۔ اس خیال


سے کہ سرکاری خزانے کا مال مخدوش ہوتا ہے۔ اور نہ ہی آپ نے وہ کھانا کسی اور کو کھانے دیا۔ بلکہ دریا میں پھینک دیا اور اس روز سے اس دریا کی مچھلی کھانا ترک کر دیا کہ ممکن ہے کہ اس مچھلی نے وہی چیز کھائی ہو۔ یہ ہے صوفیاء کرام کا اتقی اور پابندی شریعت جس کی گرد کو بھی علمائے ظواہر نہیں پہنچ سکے۔

حضرت بایزید . سظامی رحمۃ اللہ علیہ نے ساری عمر خروزہ نہ کھایا کیونکہ ان کو کسی حدیث سے یہ معلوم نہ ہوا کہ رسول خدا صلی اللہ علیہ وآلہ وسلم نے خروزہ کس طرح کاٹا اور کس طرح کھایا اور ممکن ہے کسی اور طرح کاٹ کر کھانے سے سنت رسولؐ کا خلاف ہو۔ صوفیاء کرام کی شریعت پر شدید پابندی کی داستانوں سے کتابیں بھری پڑی ہیں اور پھر بھی یار لوگ الزام لگاتے ہیں کہ تصوف کا شریعت سے کوئی تعلق نہیں۔ حالانکہ تصوف عین شریعت ہے اور اسلام کی روح رواں ہے۔ روح کو اسلام سے خارج کر دیا جائے تو وہ ایک مردہ ڈھانچہ بن کر رہ جاتا ہے جیسے آج کل علمائے ظواہر نے بنا رکھا ہے۔ رسول اکرم صلی اللہ علیہ وآلہ وسلم کی ساری زندگی روحانیت سے لبریز تھی۔ آپ کے معجزات، آپ کی وحی، آپ کا تعلق باللہ اور حق تعالیٰ کے ساتھ شدید محبت، قرب و معرفت اور آپ کا معراج، یہ تمام بھرپور روحانیت کے دلائل اور تصوف کی جان ہیں۔ آپ فرماتے ہیں کہ میں پیچھے کی طرف بھی اسی طرح دیکھتا ہوں جس طرح آگے کی طرف۔ آپ فرماتے ہیں کہ مومن کی فراست یعنی باطنی بصیرت سے ڈرو کیونکہ وہ اللہ کے نور سے دیکھتا ہے۔ آپ فرماتے ہیں کہ جب بندہ قرب حق میں پہنچتا ہے تو اللہ کی آنکھوں سے دیکھتا ہے، اللہ کے کانوں سے سنتا ہے اور ہر کام اللہ کی طاقت سے کرتا ہے۔ آپ فرماتے ہیں کہ انسان کا قلب اللہ تعالیٰ کا عرش ہے۔ آپ فرماتے ہیں کہ نماز مومن کی معراج ہے۔ تصوف سے مراد یہی روحانی زندگی، روحانی عروج اور روحانی قرب و معرفت الہی ہے۔ دعا ہے کہ ہم سب کو

حق تعالیٰ کی مقامات و مراتب قرب و معرفت عطا فرمائیں۔ آمین۔ وبالله التوفیق۔

سلوک الی اللہ کا خاکہ

جن منازل سلوک یعنی فنا فی اللہ، بقا باللہ وغیرہ کا ذکر اوپر کیا گیا ہے اس کا ایک نقشہ درج ذیل ہے جس سے سالک راہ طریقت کے عروجی اور نزولی سفر کا کچھ اندازہ لگایا جاسکے گا :-



سالک نقطہ (ب) سے روحانی سفر کی ابتدا کرتا ہے اور جب نماز، روزہ، حج، زکوٰۃ، اوراد، اذکار، مشاغل اور مراقبات کے ذریعے اس کا تزکیہ نفس ہو جاتا ہے تو وہ نقطہ (ج) کے راستے نقطہ (الف) کی طرف پرواز کرتا ہے۔ جب مقام (الف) تک پہنچتا ہے تو فنا فی اللہ کا آغاز ہوتا ہے۔ ب سے ج اور الف تک کے سفر کو "سیر الی اللہ" یا "عروجی سفر" کے نام سے موسوم کیا جاتا ہے۔ مقام الف پر پہنچ کر ذات حق میں پرواز شروع ہو جاتی ہے۔ ذات حق میں سفر کو سیر فی اللہ اور فنا فی اللہ کے ناموں سے موسوم کیا جاتا ہے۔ اب چونکہ ذات حق کی کوئی انتہا نہیں، اس لیے سیر فی اللہ کی بھی کوئی انتہا نہیں سالک چاہے تو ساری عمر بلکہ ہزاروں، لاکھوں برس ذات حق میں سفر کرے، سفر کی انتہا نہیں ہوتی۔ بلکہ جس

خوش نصیب شخص کی ذات حق میں سیر شروع ہو جاتی ہے، تو موت کے بعد قیامت تک اور قیامت کے بعد بہشت میں بھی ہمیشہ ہمیشہ کے لئے سیر فی اللہ میں منہمک رہتا ہے۔

بقا باللہ

لیکن جہاں دیگر مذاہب میں آخری مقام فنا فی اللہ تھا اور ہندو، بدھ، عیسائی راہب ترک دنیا کر کے غاروں اور جنگلوں میں رہ جاتے تھے اسلام نے آکر مقام بقا باللہ کی راہنمائی کی۔ بقا باللہ سے مراد ہے مقام فنا کی محویت، مستی اور استغراق سے نکل کر ہوش میں آنا اور فرائض زندگی ادا کرنا۔ لیکن چونکہ مقام فنا فی اللہ میں سالک بمصداق حدیث **ہی بصرو و ہی بسمع صفات الہی سے متصف ہو جاتا ہے اس لئے مقام بقا باللہ پر پہنچ کر اس کے سر پر تاج خلافت الہیہ رکھا جاتا ہے۔** جہاں مقام فنا پر سراسر سکر، محویت، استغراق اور لاشعوری ہے مقام بقا پر صحو، ہوشیاری اور شعور ہے اس لئے مقام فنا کے سالک کو ”مغلوب الحال“ اور مقام بقا کے سالک کو ”غالب الحال“ کہا جاتا ہے۔ نیز مقام فنا کے سالک کو ”ابن الحال“ اور بقا کے سالک کو ”ابو الحال“ بھی کہا جاتا ہے۔ مقام بقا کا دوسرا نام ”نزل“ اور ”عبدیت“ یا ”عبودیت“ ہے جہاں پہنچ کر سالک پہلے سے زیادہ ذوق و شوق، خشوع و خضوع اور عجز و نیاز سے عبادت کرتا ہے۔ اس وجہ سے کہ اس کو ذات حق کی عظمت کا پہلے سے زیادہ علم ہو جاتا ہے۔

اب ہم پھر مندرجہ بالا نقشہ کی طرف آتے ہیں۔ جب سالک اپنی جبلی فطرتی استعداد اور صلاحیت کے مطابق فنا فی اللہ کے ذریعے قرب حق کی بلند سے بلند منزل پر پہنچ جاتا ہے تو پھر اس کو اپنی خودی کی طرف لوٹ کر مقام بقا باللہ پر فائز کیا جاتا ہے نزول اور واپسی کا یہ سفر نقطۃ (الف) سے شروع ہو کر نقطۃ (و) کے

ذریعے نقطہ (ب) پر ختم ہوتا ہے یعنی جہاں سے سفر شروع کیا تھا پھر وہاں واپس آنا پڑتا ہے اس لئے حضرت جنید بغدادیؒ نے فرمایا ہے کہ **النهائتہ رجوع الی ہدایہ** (آخری مقام کیا ہے مقام ابتدا پر واپس آنا) لیکن بقابلہ اللہ کا مطلب یہ نہیں کہ اب وہ فانی فی اللہ نہیں ہے بلکہ وہ بیک وقت فانی فی اللہ بھی ہوتا ہے اور باقی باللہ بھی۔ یعنی وہ بیک وقت قرب و وصال کے مزے بھی لیتا ہے اور جبر و فراق کی آگ میں بھی جلتا رہتا ہے۔ اس مقام کو جامعیت کے نام سے موسوم کیا جاتا ہے۔ یعنی بیک وقت فانی فی اللہ اور باقی باللہ ہونا۔ یہ صرف اسلام کی خصوصیت ہے۔ دیگر مذاہب کی یہاں تک رسائی ممکن نہیں تھی۔ اور اب جبکہ حضرت خاتم المرسلینؐ کے بعثت پر تمام مذاہب منسوخ ہو چکے ہیں دیگر مذاہب کی مقام فانی تک بھی رسائی ختم ہو چکی ہے۔ لہذا اب جو کچھ ان کو حاصل ہوتا ہے ریاضت اور مجاہدات کے ذریعے قدرے استدراج یعنی معمولی قسم کے فوق العادت امور ہیں جن کو اسلام میں زیادہ وقعت نہیں دی جاتی کیونکہ کشف و کرامات سے روحانی ترقی میں رکاوٹ آجاتی ہے۔ حضرت شیخ محی الدین ابن عربیؒ فرمایا کرتے تھے کہ کاش میں عمد شباب میں کشف و کرامات سے پرہیز کرتا تو مجھے اس سے بھی زیادہ ترقی ہوتی۔

اولیائے اسلام کے اثرات ہندو اربابِ روحانیت پر

یہ جو یورپ کے مصنفین نے جن کو عرف عام میں مستشرقین کہا جاتا ہے یہ ڈھونگ رچا رکھا ہے کہ تصوف اور صوفیائے کرام ہندو اور عیسائی فلسفہ روحانیت (Mysticism) سے متاثر ہوئے ہیں سراسر لغو اور بے بنیاد ہے ہم نے اپنی انگریزی کتاب ”اسلامک صوفی ازم“ اور اردو کتاب ”روحانیت اسلام“ میں اسلامی تصوف اور ہندو اور عیسائی سٹی سزم پر طویل رسرچ کی ہے اور عیسائی اور ہندو دیانندار اور منصف مزاج رسرچ سکالروں کی ان کتابوں کے حوالہ جات

پیش کئے ہیں جن میں ثابت کیا گیا ہے کہ صوفیائے اسلام دیگر مذاہب سے متاثر نہیں ہوئے بلکہ دیگر مذاہب کے اربابِ روحانیت نے صوفیائے اسلام سے زبردست استفادہ کیا ہے۔

مثلاً ہندو ریسرچ سکالر ڈاکٹر تارا چند نے تحقیق کے ذریعے اپنی کتاب (Influence of Islam on Hindu Culture) میں ثابت کیا ہے کہ نامور ہندو اربابِ روحانیت مثل شکر آچاریہ، راما نوجا، راما نندا، کبیر اور ان کے چیلوں نے صوفیائے اسلام سے روحانی تعلیمات حاصل کیں یہاں تک کہ انہوں نے تمام مشرکانہ ہندو عقائد مثلاً بت پرستی، تپاس، ذات پات، مردوں کو جلانا وغیرہ ترک کر کے اسلامی عقائد اختیار کر لئے تھے اور مندروں اور برہمنوں کی سخت مذمت کرتے تھے۔

ہندو اربابِ روحانیت میں سے شکر آچاریہ اور راما نوجا کے نام سرفہرست ہیں۔ راما نوجا اور شکر آچاریہ اور صوفیاء اسلام کی تعلیمات کے درمیان زبردست یگانگت اور مشابہت دیکھ کر بعض سطحِ بین لوگ جن میں یورپ کے چند سکالر اور مسلمان بھی شامل ہیں یہ خیال کرتے ہیں کہ تصوف شکر آچاریہ کی تعلیمات کی پیداوار ہے یہ نہایت ہی لغو اور بے بنیاد نظریہ ہے۔ اگر وہ راما نوجا اور شکر آچاریہ کی تعلیمات کا غور سے اور صدق دل سے مطالعہ کرتے تو ان کو معلوم ہو جاتا کہ ان دونوں اربابِ روحانیت کی تعلیمات میں سب سے بڑا عنصر نظریہ ”ادویتہ“ ہے جس کا مطلب ہے توحید یعنی ایک خدا کی عبادت۔ اب ساری دنیا جانتی ہے کہ نظریہ ادویتہ کہو یا توحید، یہ ہندو دھرم کا عقیدہ نہیں ہے بلکہ ہندو دھرم کی بت پرستی کے بالکل برعکس ہے۔ لہذا اگر صوفیائے اسلام راما نوجا اور شکر آچاریہ سے متاثر ہوتے تو ہندو دھرم کی بت پرستی کو اپنا شعار بناتے لیکن یہاں تو معاملہ برعکس ہے۔ راما نوجا اور شکر آچاریہ کا نظریہ توحید قبول کرنا صاف

تا رہا ہے کہ یہ صوفیائے اسلام کا عطیہ ہے چنانچہ ڈاکٹر تارا چند جو زمانہ حال کے
بت بڑے ریسرچ سکلر ہیں کتاب مذکور میں لکھتے ہیں کہ :

شکر آچاریہ

”جنوبی ہند میں شکر آچاریہ اور ان کے شاگردوں کی
روحانی تعلیمات اور اسلامی تصوف کی تعلیمات میں حیرت
انگیز مشابہت ہے۔ شکر کی پیدائش کے وقت تک اسلامی
نظریہ توحید (Monotheism) جنوبی ہند میں جڑ پکڑ چکا تھا۔
اس لحاظ سے شکر آچاریہ اپنے عہد کی پیداوار تھے اور ایک
نئے مذہب یعنی مذہب توحید کے بانی تھے۔ جو برہمنوں کی بت
پرستی کے برعکس تھا۔ شکر کے اس نظریہ توحید کو اسلام کے
سخت توحید پسند مذہب سے بڑی تقویت حاصل ہوئی۔ شکر
اس وقت پیدا ہوئے جب مسلمانوں نے جنوبی ہند میں قدم جما
کر وہاں کے ایک راجا کو مسلمان کر لیا تھا اور اپنی تبلیغی
کوششوں میں مصروف ہو چکے تھے۔ ان کی جائے پیدائش
بھی وہ جگہ تھی جہاں عربستان اور ایران سے جہاز آکر ٹھہرتے
تھے۔ لہذا اگر شکر کا نیا نظریہ توحید اسلامی توحید کی ایک گونج
قرار دیا جائے تو کوئی نئی اور حیرت کی بات نہ ہوگی۔ چنانچہ
حقیقت یہ ہے کہ اسلام کے اثرات ہندو ازم میں پوری قوت
سے داخل ہوئے اور اس پر اسلامی رنگ چڑھا دیا۔“

آگے چل کر ڈاکٹر تارا چند لکھتے ہیں :

راما نوجا

” راما نوجا کے وقت میں مسلمان کارو منڈل ساحل پر آباد ہو چکے تھے۔ اس زمانے میں مسلم اولیاء مثل ناصرولی وغیرہ اسلام کی تبلیغ میں مصروف تھے اور ہندوؤں اور ان کے حکمرانوں مثل راجا کنپوریا وغیرہ کو مسلمان بنا رہے تھے اور ان سے مساجد کے لئے زمینیں حاصل کر رہے تھے۔ ہندو مذہب پر اسلام کا اتنا اثر ہوا کہ شکر آچاریہ اور راما نوجا کے وقت میں قدیم ہندو ذات پات کی رسم، عقیدہ تناخ اور بت پرستی وغیرہ کا خاتمہ ہو گیا۔ راما نوجا کے فلسفہ کے مطابق خداوند عالم صفات حسہ کا مالک سمجھا جانے لگا اور انہوں نے خدائے واحد کی عبادت میں ذوق عمل اور حسن عقیدت کو شامل کر دیا۔ انہوں نے مذہب کے وہ دروازے ان قوموں کے لئے بھی کھول دیئے جن کو اب تک برہمنوں نے بند کر رکھا تھا۔ عابد و معبود کے باہمی تعلق میں عشق کو بڑا دخل حاصل ہوا بلکہ انسان بھائی کی محبت بھی جزو ایمان بن گئی لیکن اس معاملہ میں پیش رفت ذرا کم تھی۔ اور دشمنو سوامی، نمبارکا اور مہادیو کے بحث و مباحثہ وہ شکل اختیار کر گئے جو نظام، اشعری اور غزالی کے مابین ہوا کرتے تھے“

آگے چل کر ڈاکٹر تارا چند لکھتے ہیں :

” نانویں صدی کے جنوبی ہند کے دیگر عقائد پر بھی اسلام کی چھاپ نمایاں نظر آتی ہے مثلاً خدائے واحد لا شریک کی

عبادت، عبادتِ الہی میں عشق و محبت کا زور، تزکیہٴ نفس،
گورو یا پیرو مرشد کا احترام، ذات پات کا ترک وغیرہ“

ڈاکٹر تارا چند ان اصلاحات کو اسلام اور صرف اسلام کی پیداوار قرار دیتے ہوئے
لکھتے ہیں کہ :

”چنانچہ رامانوجانے شوروں کو مندروں میں داخل ہونے کی
اجازت دے رکھی تھی ان اصلاحات کو جین مت اور بدھ
مت سے ہرگز منسوب نہیں کیا جاسکتا۔ کیونکہ ان مذاہب
میں بھی ذات پات اور بت پرستی کی لعنت گھس چکی تھی۔
بھگتی یعنی محبت اور پارا پتی (اطاعت) کا عنصر خالص اسلامی
اثرات کا نتیجہ ہے“

ڈاکٹر تارا چند مزید لکھتے ہیں کہ :

”مصنف، محمدار کار کا خیال ہے کہ ہندو ازم پر یہ اثرات
عیسائی مذہب کا نتیجہ ہیں۔ لیکن زیادہ یقینی بات یہ ہے کہ یہ
اثرات اسلامی ہیں۔ کیونکہ محبت اور اطاعت دونوں اسلام کا
جزو اعظم ہیں۔ لفظ اسلام کے معنی بھی فرمانبرداری یعنی
اطاعت کے ہیں اور ایک مسلمان سچا پارا پنا (مطیع) ہوتا
ہے۔ خداوند تعالیٰ کی رضا کے آگے سر جھکا دینا اسلام کا
بنیادی عقیدہ ہے۔ تاریخ کی رو سے بھی یہ بات پایہ ثبوت کو
پہنچ چکی ہے کہ رامانوجانے یہ عقائد اسلام سے حاصل کئے۔
امام (گرو) کے ذریعے حق تعالیٰ کی عبادت میں منسک ہو جانا
بھی اسلام کے اہم عقائد میں سے ہے۔ احترامِ شیخ کا یہ اصول
قرون وسطیٰ کے ہندو ازم کے اندر صوفیاء اسلام کے ذریعے

داخل ہوا۔ شکر کا نظریہ اتانداگیری، یعنی شوا میں فنا ہو جانا اور الورا اور اچارو کاوشنو میں فنا ہونا اور اپنا تھی کا گرو وادا، یہ تمام نظریات صوفیانہ ہیں اور صوفیاء کے ذریعے سارے ہندوستان میں پھیل گئے۔ چنانچہ عصر۔ نہ کا ایک ہندو سکالر لکھتا ہے کہ ہندو مذہب میں یہ جو استاد کو اتنا اونچا مقام دیا گیا ہے میرے نزدیک یہ اسلام کا اثر ہے۔ رانا نوجا اور آرتھا پنچکا کا عقیدہ آچاریہ بھیجا بھی اسلام سے ماخوذ ہے نہ کہ عیسائیت سے یہ تمام اثرات جنوبی ہند میں ظاہر ہو رہے تھے نہ کہ شمالی ہند میں جہاں ابھی تک اسلام نہیں پہنچا تھا؟

ہندو فرقے لنگا (جگنماں) اور سدھار پر صوفی اثرات

ڈاکٹر تارا چند لکھتے ہیں کہ :

”جنوبی ہند کا ذکر چھوڑنے سے پہلے دو اور ہندو فرقوں کے متعلق کچھ کہنے کی ضرورت ہے کیونکہ ان فرقوں پر اسلامی اثرات سب مذکورہ بالا فرقوں سے زیادہ ہوئے ہیں ان فرقوں کے نام لنگایت (جگنماں) اور سدھارا ہیں۔“

ہندومت کے ان دونوں فرقوں کی عادات و خصائل عقائد و اعمال برہمنوں سے اس قدر مختلف اور اسلام سے اس قدر مشابہ ہیں کہ ہندو اور یورپین مؤرخ اسلامی اثرات کی ہرگز نفی نہیں کر سکتے؟

ڈاکٹر تارا چند مزید وضاحت کرتے ہوئے اسلامی تصوف کے مندرجہ ذیل اثرات بیان کرتے ہیں :

” لنگھت فرقہ کے لوگ خدائے واحد لا شریک کی پرستش کرتے ہیں جسے وہ پاراشوا کے نام سے یاد کرتے ہیں۔ وہ بلند ترین تجلیات اور کمالات کا مرکز، وہ تمام خوشیوں کا منبع، وہ لازوال ہستی، جو ہر مادی تغیرات سے پاک ہے وہ ایک عالمگیر ہادی ہے جسے وہ لوگ علامہ پر بھوکہ کر پکارتے ہیں۔ انسان کی شکل میں جو ہادی آیا وہ اس ستار و غفار کا نائب ہے جسے وہ اپنی زبان میں بساوا کہتے ہیں۔ ان نائب ہادیوں کے نام ان کی زبان میں یہ ہیں۔ ریوان، مارول، اکوراما اور پنڈت۔ پروفیسر براؤن کا خیال ہے کہ یہ مسلمانوں کے چار پیر ہیں جو روحانی تربیت پر مامور ہیں۔ اور جن کی مرید بنانے کی رسومات اس قوم کے چار پیشوا بعینہ گنگنام (چیلہ) بناتے وقت ادا کرتے ہیں۔ ان کے چیلہ بنانے کے قواعد بھی وہی ہیں جو مسلم صوفیاء کے ہیں۔“

آگے چل کر ڈاکٹر تارا چند لکھتے ہیں کہ ان کے حسب ذیل عقائد بھی مسلمانوں جیسے ہیں :

” ان میں کوئی ذات پات کا امتیاز نہیں ہے۔ جب ایک پاریا (غلام) ان کے سلسلے میں داخل ہوتا ہے تو وہ براہمن سے کسی حالت میں کم نہیں سمجھا جاتا اور نہ ہی ان کے ہاں امیر و غریب یا مرد و عورت کا فرق ہے تمام لوگ اپنے اعمال کے مطابق معزز سمجھے جاتے ہیں۔“

آگے چل کر ڈاکٹر تارا چند ان کے رسوم و رواج اور معاشرتی اصول بیان کرتے ہیں۔ جو خالص اسلامی ہیں :

” ان کے ہاں شادی اختیاری چیز ہے اور دلہن کی رضامندی ضروری سمجھی جاتی ہے۔ بچپن کی شادی کو وہ غلط سمجھتے ہیں۔ ان کے ہاں طلاق جائز ہے۔ وہ لوگ بیواؤں کی عزت کرتے ہیں اور ان کو دوبارہ شادی کی عام آزادی ہے۔ وہ لوگ مردوں کو جلاتے نہیں دفن کرتے ہیں اور مردے کو غسل دیا جاتا ہے۔ ان کے ہاں برہمنوں کی طرح موت کی رسومات نہیں ہیں۔ وہ تناخ (آواگون) کے قائل نہیں ہیں۔ وہ سب مل کر کھانا کھاتے ہیں، باہم شادی بیاہ کرتے ہیں اور اتفاق سے رہتے ہیں۔ وہ بہت مخلص اور متقی و پرہیزگار ہوتے ہیں اور مجاہدانہ زندگی بسر کرتے ہیں۔ وہ ٹیلیگو علاقے میں رہتے ہیں۔ جہاں بلگام، بچاپور اور دھار واڑ کے ضلعوں میں ان کی ۳۵ فیصد اور میسور اور کلہاپور میں دس فیصد آبادی ہے“

قارئین غور فرمائیں کہ یہ تمام اصول اور عقائد اسلامی ہیں اور ہندو مذہب کے بالکل خلاف ہیں۔ آگے چل کر ڈاکٹر تارا چند یہ سوال کرتے ہیں کہ یہ عقائد انہوں نے کہاں سے اپنائے ہیں اور پھر خود ہی پروفیسر براؤن کی تردید کرتے ہوئے جواب دیتے ہیں کہ یہ مسلمانوں کا اثر ہے جن کی نو آبادیاں ساحل سمندر کے ساتھ پھیلی ہوئی تھیں۔ ڈاکٹر تارا چند کہتے ہیں کہ موئرخ نائران (Nairn) کا بھی یہی خیال ہے اس کے بعد ڈاکٹر تارا چند لکھتے ہیں :

” اس نظریہ کو رد کرنا مشکل ہے کہ لنگائیت فرقہ اسلامی اثرات کی پیداوار ہے۔ اس کے سوا اور کوئی نظریہ قائم نہیں کیا جاسکتا کہ جس سے ان کی عادات و عقائد میں اس قدر انقلاب واقع ہو سکے۔ کیونکہ تناخ جیسے مضبوط ہندو عقیدہ“

مروہ جلانے جیسی قدیم ہندو روایت، ذات پات جیسی پرانی رسم، شادی بیاہ جیسی اہم رسومات کا ترک اور ان لوگوں کی سخت مجاہدانہ اور دلیرانہ زندگی جو انہوں نے اپنے ہادی علامہ سے سیکھی صاف گواہی دے رہے ہیں کہ یہ اسلام کا فیض ہے۔

اس کے بعد ڈاکٹر تارا چند اس قوم کے اسلامی عقائد تفصیل کے ساتھ بیان کرتے ہیں۔ جن میں سے چند باتیں یہاں نقل کی جاتی ہیں: ”اے انسان اگر تو نے گناہ کا ارتکاب کر لیا ہے تو تو ایک دفعہ کہہ دے کہ میں ایمان لایا پس تمام گناہ ختم ہو جائیں گے۔“

غیر اسلامی رسومات چھڑانے کے لئے ان کے راہنمایہ دعوت دیتے ہیں:

”گھوڑوں کی قربانی بند کر دو۔ اجلا منترا کی بیعت چھوڑ دو۔ آگ کی پوجا چھوڑ دو، گیاتری جادو کی رغبت ترک کر دو، لوگوں پر جادو مت کرو، خدا کی پرستش کرو اور ذات پات کا چکر چھوڑ دو۔ کیونکہ سب سے اعلیٰ ذات اس کی ذات ہے جو خدا کا بندہ ہے۔“

یہ تمام اسلامی عقائد ہیں اور آخری عقیدہ تو قرآن مجید کی اس آیت کا ترجمہ ہے **لَنْ نَّكْفُرَ بِكُمْ حَتَّىٰ تَقُولُوا لَا إِلَهَ إِلَّا اللَّهُ** (تم میں سے سب سے زیادہ معزز وہ ہے جو سب سے زیادہ متقی ہے) مندرجہ ذیل عبارت تو بیعت صدیقیاء کرام کے مقامِ فنا فی اللہ کا بیان ہے:

”آہ میں وہ لذت کیسے بیان کروں کہ جب میرا وجود برف کی طرح گھل کر پانی کے ساتھ یک جا ہو جاتا ہے۔“

جیسے آگ کے اندر لاکھ کی مورتی۔ آہ! میں کیسے کموں کہ
میں خدا سنگنام ڈیرا کے ساتھ ایک ہو جاتا ہوں۔ جب
آسمان، زمین سب کچھ گم ہو جاتا ہے۔ ساری کائنات خدا
کے وجود کے اندر برف کے ٹکڑے کی طرح ہے میں ایسے
سمندر میں پہنچ چکا ہوں جہاں لذت ہی لذت ہے اور دوئی کا
نام نہیں۔“

اس قوم کے بزرگوں کی یہ عبارت قابل غور ہے :
”خدا وہ نور ہے جو نہ آسمانوں میں سا سکتا ہے نہ زمین میں، وہ میرا بادشاہ
ہے جو بادشاہوں کا بادشاہ ہے“

یہ عبارت حدیث ذیل کا عین ترجمہ ہے :

لا یسعی ارضی ولا سمانی و یسعی قلب عبدی المؤمن“

اور لفظ بادشاہوں کا بادشاہ ترجمہ ہے قرآن کے الفاظ احکم الحاکمین کا۔ صوفیاء کرام
ذات حق کو ذاتِ ورئی الوریٰ کہتے ہیں۔ فرقہ لنگایت کے الفاظ ذیل بھی بعینہ وہی
ہیں۔

خدا کی ذات منزہ ہے اور پردوں کے پیچھے دور دور ہے اور ہر چیز سے دور
ہے۔ اور پھر ہمارے اندر بھی ہے (جیسے قرآن کہتا ہے وَفِیْ اَنْفُسِكُمْ اور
مَنْ اَقْرَبُ اِلَيْهِ مِنْ جَبَلٍ اَلْوَدَّیْدِ)

آگے چل کر ڈاکٹر تارا چند لکھتے ہیں کہ :

”وہ ایک خدا یعنی ست گرو کو ماننے ہیں اور بار بار جنم لینے
کے ہندو عقیدہ کی تردید کرتے ہیں اور نہ ہی وہ ہندو مقدس
کتابوں کو مانتے ہیں۔ ان کا عقیدہ یہ ہے کہ جو لوگ چار

ویدوں، چھ شاستروں اور ذات پات اور ایک سے زیادہ خداؤں میں یقین رکھتے ہیں وہ دوزخ کی آگ میں جھونکے جائیں گے۔ ان کے عقائد خالصتاً "اسلامی ہیں۔"

ذات پات اور چھوت چھات کی تردید میں وہ لوگ کہتے ہیں :

"ارے برہمن ! میری بات سنو اور اگر بن پڑے تو جواب دو۔ کیا بارش اور ہوا بھی اونچی ذات کے لئے آتی ہے اور نیچی ذات کو چھوڑ دیتی ہے ؟ کیا جب شودر لوگ زمین پر چلتے ہیں تو زمین ان کی نفرت میں پھٹ جاتی ہے ؟ کیا سورج کی کرنیں نیچی ذات پر نہیں چمکتیں ؟ خدایا ! کب یہ ذات پات ختم ہوگی اور نئی نوع انسان اک ہو جائے گی۔"

ان عقائد کے اسلامی ہونے کے متعلق ڈاکٹر تارا چند مزید لکھتے ہیں :

"ان تمام اقتباسات سے ظاہر ہے کہ سہارا قوم کے لوگ خدائے واحد لا شریک پر اعتقاد رکھتے تھے۔ ویدوں اور شاستروں کو نہیں مانتے تھے، بت پرستی کے مخالف تھے، ستاج میں یقین نہیں رکھتے تھے، ان کے گیتوں میں اسلامی عقائد کی سختی سے جھلک رہی ہے۔ ان کا تصور ذات، باری تعالیٰ اور ذات حق میں فنا کا نظریہ، و فیاء اسلام کا نظریہ ہے۔ کیونکہ دونوں ذات حق کو نور کہتے ہیں اور دونوں کے نزدیک عشق کو بڑی اہمیت حاصل ہے۔ اس سے ظاہر ہے کہ یہ لوگ بلاشبہ مسلمانوں کے شاگرد ہیں۔"

آخر میں ڈاکٹر تارا چند لکھتے ہیں :

”مختصر یہ کہ جنوبی ہند کے مذہبی عقائد سے یہ بات واضح ہے کہ اسلامی عقائد ہندو مذہب کے اندر گھس گئے تھے۔ لہذا اگر ان کے حق میں کوئی فیصلہ دیا جا سکتا ہے۔ تو یہ ہے کہ واریسیوا اور سدھارا قومیں اسلامی اثرات سے گہرے طور پر متاثر ہوئیں“

رامانند اور بھگت کبیر

اس کے بعد پروفیسر تارا چند شمالی ہند میں اسلامی اثرات بیان کرتے ہوئے رامانند اور بھگت کبیر جیسے نامور روحانی پیشواؤں کی مثال پیش کرتے ہیں جو تصوف سے بہت متاثر ہوئے ہیں۔ وہ لکھتے ہیں کہ :

”رامانند جنوبی اور شمالی ہند کے درمیان بھگتی تحریک کا پی (د. ا. ط.) ہے بھندکار اور گر۔ سن (Grieson) جیسے سکالروں کا خیال ہے کہ رامانند، رماندرج سے چوتھی پشت پر ہے۔ میکن لیف (Macanlife) کہتا ہے کہ وہ ۱۳۹۹ء میں پریاگ (الہ آباد) کے ایک گھرانے میں پیدا ہوئے۔ وہ ایک آزاد ذہنیت کے مالک تھے اور اپنے علم کو برہمانے کے لئے انہوں نے سارے ملک کا سفر اختیار کیا۔ میکن لیف کہتے ہیں کہ اس سفر کے دوران وہ مسلم علماء و صوفیاء سے ملتے رہے۔ جس کا نتیجہ یہ نکلا کہ انہوں نے اپنے پرانے مذہب کے خیالات ترک کر دیئے۔ رامانند کہ بارہ چیلواں کے نام یہ ہیں۔ اتنا نندا، کبیر، پیا، بھادانندا، دوکا، سرسورا، پدموتی، زہاری، رائیہ اس، دہا، مینا اور سرسوراکا بیوی، کبیر ۱۳۹۸ء

میں پیدا ہوئے۔ وہ ہندو مسلم اتحاد کے بڑے حامی تھے۔ ان کو اپنے استاد راماوند کی زیادہ صحبت نہیں ملی تھی۔ وہ اکثر پھرتے رہتے تھے اور نیک لوگوں سے ملتے تھے۔ وہ زیادہ تر مسلم صوفیاء کی صحبت میں رہے جس کا ذکر وہ اپنی نظم راماوندی میں بھی کرتے ہیں۔ ان کی رہائش مانک پور میں تھی جہاں وہ مدت تک شیخ تقی کی صحبت میں رہے۔ اسی طرح بھگت کبیر نے جام پور اور جھانسی کے علاقے میں مسلم پیروں سے تصوف کی تعلیم و تربیت حاصل کی۔ اس علاقے میں بیک وقت اکیس پیر رہتے تھے جو مساجد میں خطبات بھی دیا کرتے تھے۔ بھگت کا ایک بیٹا تھا۔ اس کا نام باپ کی طرح اسلامی نام تھا۔ بیٹے کا نام کمال اور بیٹی کا نام کمالی تھا۔“

یاد رہے کہ راماوند اور کبیر ہندوؤں کے پیران پیر ہیں جنہوں نے مسلم صوفیاء کرام سے تصوف کی تعلیمات حاصل کیں۔ ان تینوں باپ بیٹے اور بیٹی کے اسلامی نام تھے اور اس قدر اسلامی زندگی بسر کرتے تھے کہ جب کبیر کا انتقال ہوا تو مسلمان ان کو دفن کرنے اور ہندو جلانے کے لئے جنازہ پر پہنچ گئے لیکن جب دیکھا تو پھولوں کے سوا کچھ نہیں تھا۔

بھگت کبیر کے اسلامی عقائد

بھگت کبیر کے عقائد کے متعلق ذاکر تارا چند لکھتے ہیں کہ :

”کبیر کا مذہب کیا تھا۔ نابھاجی کہتے ہیں کہ کبیر ذات پات کے منکر تھے اور نہ ہی ہندومت کے چھ مکاتیب فکر کو مانتے تھے اور نہ برہمنوں کے بنائے ہوئے زندگی کے چار حصوں میں

یقین کرتے تھے۔ ان کا مذہب بھگتی (محبت) تھا۔ جو صوفیاء سے اخذ کیا۔ کبیر کی تعلیمات وہی تھیں جو صوفیاء کی تھیں۔ ہندو دھرم میں ان کا کوئی پیشوا نہیں تھا۔ مسلم صوفیاء ہی ان کے پیشوا تھے۔ ان کی تعلیمات سے معلوم ہوتا ہے کہ انہوں نے شیخ فرید الدین عطار کا پند نامہ بھی پڑھا تھا۔ اور جلال الدین رومی اور سعدی کے کلام سے بھی آشنا تھے۔ مثلاً کبیر کہتے ہیں کہ جب تم دنیا میں آئے تو لوگ ہنتے تھے اور تم رو رہے تھے۔ تم دنیا اس طرح گزارو کہ تمہاری موت پر لوگ روئیں اور تم ہنسو۔“

یہ شیخ سعدی رحمۃ اللہ علیہ کی رباعی کا لفظ بہ لفظ ترجمہ ہے۔
 ڈاکٹر تارا چند کہتے ہیں کبیر نے انسان اور خدا کے باہمی تعلق کو شیخ عبدالکریم جیلی اور دوسرے صوفیاء کی طرح بیان کیا ہے مثلاً ایک جگہ پر کبیر کہتے ہیں :

”یہ زندگی ایک بے کراں میں ایک حباب کی مانند ہے جس کا وجود سمندر سے علیحدہ نہیں۔“ نہ جائے ماندن نہ پائے رفتن۔“ کبیر عبدالکریم جیلی اور دیگر صوفیاء کی طرح ذاتِ حق کو سمندر اور انسان کو سمندر کی لہر کی مثال دیتے ہیں اور اکثر بادہ و ساغر، عاشق و معشوق، محب اور محبوب کے الفاظ استعمال کرتے ہیں۔ نیز وہ گل و بلبل اور حال و مقام جیسے صوفیانہ الفاظ بھی اکثر استعمال کرتے ہیں۔ یہ تمام چیزیں دیکھ کر معلوم ہوتا ہے کہ وہ بہت بڑی حد تک صوفیاء کے احسان مند ہیں۔ احمد شاہ نے کبیر کے کلام کا ترجمہ کیا ہے جس میں

دو سو سے زائد عربی اور فارسی کے الفاظ ہیں۔ اس سے پتہ چلتا ہے کہ تصوف کا ان پر کتنا گہرا اثر تھا۔ کبیر پر صوفیاء کرام کے اثرات کا سب سے بڑا ثبوت ان کی تعلیمات ہیں۔ مثلاً وہ خدا کو ان ناموں سے یاد کرتے ہیں۔ اللہ، بے چوں، خدا، سائیں، گویندا وغیرہ۔ سب سے زیادہ پیارا خدا کا نام ان کے نزدیک صاحب ہے جو ہر وقت وہ استعمال کرتے تھے۔ ان کا کتنا ہے کہ ذاتِ حق وری الوری ہے۔ وہ پاک ذات ہے، وہ کہتے ہیں خدا کا وجود نور ہے اور یہ گہرا صوفی اثر ہے کبیر کتنا ہے ذاتِ حق ایک نور ہے جو ساری کائنات کو سموئے ہوئے ہے۔ سنو بھائی سادھو حقیقی ہادی خالص نور ہے۔ یہ شیخ عبدالکریم جیلی اور بدر الدین شیخ کے الفاظ کی گونج ہے۔“

ایک عجیب بات جو کبیر کی صوفیانہ تعلیمات کے اندر دیکھنے میں آئی ہے وہ یہ ہے کہ وہ مسلم صوفیاء کی طرح مقامِ فنا فی اللہ کا تو اکثر ذکر کرتے ہیں لیکن بقا باللہ کا کہیں نام نہیں لیتے جو صوفیاء کرام کے نزدیک سب سے اونچا اور آخری مقام ہے۔ اس کی وجہ یہ معلوم ہوتی ہے شاید ان کو صرف فنا کا مقام حاصل ہو سکا اور ظاہری طور پر ہندو بن کر رہنے کی وجہ سے ان پر بقا باللہ کا دروازہ نہ کھل سکا۔ یاد رہے کہ بقا باللہ اسلام کا خاصہ ہے اور آخری منزل ہے اور جب تک خدا کے آخری نبی کی پوری متابعت نہ کی جائے آخری مقام حاصل نہیں ہوتا۔ ہر زمانے کے نبی کی متابعت ضروری ہوتی ہے ورنہ فیضانِ الہی کے دروازے بند ہو جاتے ہیں اور خاص لوگوں پر صرف قطرات کی صورت میں فیضان کا ترشح ہوتا رہتا ہے۔ لیکن بعض لوگوں کی عادت ہے کہ سب سے پرانے مذہب کو پرانی شراب کی طرح بہترین سمجھتے ہیں اور اپنے قدم ترین مذہب پر فخر کرتے ہیں۔ وہ یہ نہیں

سمجھتے کہ سب سے پرانا مذہب پرانی شراب کی طرح سب سے زیادہ بگڑا ہوا ہوگا۔
 پرانی شراب بھی اسی لئے پسند کی جاتی ہے کہ سب سے زیادہ بگڑی ہوئی ہونے کی
 وجہ سے سب سے زیادہ دماغ کو بے ہوش کر دیتی ہے۔ اس پر فخر کی کون سی بات
 ہے۔

ڈاکٹر تارا چند آگے چل کر کبیر کی صوفیانہ کیفیات بیان کرتے ہیں اور لکھتے
 ہیں کہ :

”کبیر اپنی روحانی کیفیات کو حَال کا نام دیتے ہیں (صوفیاء
 کی طرح) کبیر غم کو دکھ کا نام دیتے ہیں۔ امید کو آشا کہتے
 ہیں۔ خوف کو ڈراسا، خوبصورتی کو جمال، رعب کو جلال
 مہربانی کو مہر، جدائی کو وراہا، حیرانگی کو حیرت، اتحاد کو میلان، غیر
 حاضری کو غیب اور موجودگی کو حضور کے نام سے یاد کرتے
 ہیں۔ وہ روحانی سفر کو منصور حلاج کی طرح اپنے اندر کا سفر
 کہتے ہیں۔ وہ حلاج کی طرح ناسوت کو تاریکی، ملکوت کو فرشتہ
 پن، جبروت کو نورِ جلال، لاہوت کو نورِ جمال اور ہاہوت کو
 ذاتِ محض کا نام دیتے ہیں“

ڈاکٹر تارا چند لکھتے ہیں کہ کبیر اپنے دس مقام ریختہ میں محمدؐ کا پورا سفر
 معراج بیان کرتے ہیں۔ کبیر اپنے ہندو بھائیوں کو یہ تلقین کرتے ہیں :
 ”برہمانہ رسومات ترک کر دو۔ بتوں پر قربانیاں چھوڑ دو،
 جادوگری چھوڑ دو، بت پرستی چھوڑ دو، زبانی عبادت چھوڑ دو،
 برہمن راج ختم کرو، ذات پات اور چھوت چھات بند کرو،
 اوتار کا عقیدہ غلط ہے، روح (جیارا) مسمان ہے جو دوسری بار
 نہیں آئے گا“

دوسرے الفاظ میں کبیر ہندوؤں کو اسلام کی دعوت دے رہے ہیں۔ اب سوال یہ ہے کہ ان کو اپنا پیشوا ماننے والے ہندو صاحبان ان کی دعوت کو کیوں نہیں قبول کرتے۔

گورو نانک

ڈاکٹر تارا چند لکھتے ہیں کہ گورو نانک جو سکھ مذہب کے بانی ہیں ۱۴۶۹ء میں پیدا ہوئے ان کی ہمیشہ کے خاوند کا نام جے رام تھا جو نواب دولت خان لودھی کا ملازم تھا۔ نواب دولت خان سلطان بسلول لودھی کا رشتہ دار تھا۔ ہمیشہ نے نانک کو بلا کر نواب دولت خان کے ہاں مال زکوٰۃ کا منی تعینات کرایا۔ تیس سال کی عمر میں انہوں نے ملازمت چھوڑ دی اور گھر بار چھوڑ کر فقیری اختیار کر لی۔ گورو نانک نے ہندوستان، لٹکا، ایران اور عرب کے چار سفر کئے اور چالیس سال تک ان ملکوں میں مقدس مقامات کی زیارت میں مشغول رہے۔ شیخ شرف الدین بو علی قلندر پانی پتی کے متعلق وہ ایک مدت تک رہے۔ علاوہ ازیں وہ مشائخ مٹان کی صحبت میں بھی رہے۔ اور بابا فرید کے خاندان میں شیخ بہرام (ابراہیم) فرید چشتی سے بھی فیض حاصل کیا۔ نانک کا مشن ہندو اور مسلمانوں کو ایک کرنا تھا۔ صوفیائے اسلام کی صحبت میں رہ کر انہوں نے ہندو عقائد مثل بت پرستی، اوتار وغیرہ عقائد ترک کر دیئے۔ انہوں نے اعلان کیا کہ ”خدا ایک ہے اور اس کا خلیفہ نانک سچ بولتا ہے۔“

ڈاکٹر تارا چند لکھتے ہیں کہ :

”اس سے صاف ظاہر ہے کہ گورو نانک جو غیر اسلام کو اپنا راہبر سمجھتے تھے اور ان کی تعلیمات پر بھی یہی اسلامی رنگ ہے۔ جو غیر اسلام کی طرح نانک بھی اپنے پیروکاروں سے

خدائے واحد کی اطاعت کا مطالبہ کرتے تھے۔ صوفیوں کی طرح نانک بھی گرو (راہبر) کی متابعت ضروری سمجھتے تھے۔ ان کے نزدیک روحانی سفر کے چار مراحل تھے سرن کھنڈ، اتان کھنڈ، کرم کھنڈ اور سچ کھنڈ، کتاب نانک پرکاش کے مصنف لکھتے ہیں کہ گورو نانک کے یہ چار مراحل صوفیاء کے چار مقامات شریعت، طریقت، معرفت اور حقیقت پر مبنی ہیں۔ اسلام کا گورو نانک پر کتنا گہرا اثر ہوا یہ بات خود بخود ظاہر ہے بیان کرنے کی ضرورت نہیں اور ان کے اقوال اور افعال اس کی شہادت دے رہے ہیں۔ اس سے صاف ظاہر ہے کہ وہ صوفی رنگ میں پوری طرح رنگے جا چکے تھے۔ بلکہ حقیقت تو یہ ہے کہ ہمیں یہ بھی معلوم نہیں ہوتا کہ آیا انہوں نے ہندوازم سے بھی کوئی فائدہ حاصل کیا۔ ختم ہوا ڈاکٹر تارا چند کا بیان۔

حقیقت یہ ہے کہ حضرت شیخ ابراہیم فرید چشتی جو حضرت بابا فرید الدین گنج شکر سے بارہویں پشت پر تھے کی تعلیم و تربیت سے وہ مقام فنا فی اللہ میں تو پہنچ گئے لیکن ان پر مقام بقا پر لوٹنے کی بجائے شاہ بو علی قلندر کا قلندری رنگ چھا گیا اور دائمی استغراق میں رہنے لگے جس کی وجہ سے آپ کو نہ حجامت بنوانے کا ہوش تھا اور نہ دنیا کے دیگر کاموں کا۔ وہ بادۂ توحید اور فنا میں مست ہو چکے تھے۔ نماز روزہ بھی نہیں کر سکتے تھے۔ جیسا کہ سکھ حضرات مانتے ہیں وہ حج بیت اللہ کے لئے مکہ مکرمہ بھی تشریف لے گئے سنا ہے امرتسر کے مندر میں آپ کے تمبرکات میں سے ایک آپ کا کرتہ ہے جس پر کلمہ طیبہ لا الہ الا اللہ محمد رسول اللہ اور بسم اللہ الرحمن الرحیم لکھا ہے۔

سکھ حضرات سے یہ بھی سنا ہے کہ ایک دفعہ مکہ مکرمہ میں حج کے دوران آپ کعبہ شریف کی طرف ٹانگیں دراز کر کے سوئے ہوئے تھے۔ کسی نے کہا کہ کعبہ کی طرف ٹانگیں مت کرو تو آپ نے فرمایا کہ اچھا میری ٹانگیں اس طرف آ رہی ہیں۔ جب اس نے آپ کی ٹانگیں دوسری طرف کیں تو کعبہ بھی اسی طرح مڑ گیا۔ یہ کہانی سکھ حضرات بیان کرتے ہیں۔ واللہ اعلم۔

گورو نانک کے کلام کے مجموعے کا نام گرنٹھ صاحب ہے۔ جو حضرت شیخ ابراہیم فرید کی شاعری سے لبریز ہے بعض کا خیال ہے کہ یہ حضرت بابا فرید کا کلام ہے جس کے ہر شعر کے آخر میں فرید تخلص استعمال کیا گیا ہے۔ چونکہ آپ کمال استغراق کی وجہ سے نماز روزہ کی پابندی نہیں کر سکتے تھے اور نہ ہی حجامت بناوا سکتے تھے۔ ان کے پیروکاروں نے ان کی سنت پر عمل کرتے ہوئے نماز روزہ کی پابندی کو ضروری نہ سمجھا اس لئے ایک نئے مذہب کی بنیاد پڑ گئی اور مغل بادشاہوں اور سکھوں کے درمیان سیاسی جنگوں کی وجہ سے دونوں مذاہب کے درمیان کی خلیج اور بھی وسیع ہو گئی۔

سکھوں کی مقدس کتاب گرنٹھ صاحب، حضرت بابا گورو نانک کے پیر و مرشد حضرت شیخ ابراہیم فرید ثانی کے جد امجد حضرت بابا فرید الدین گنج شکر کے اشعار سے لبریز ہے اور کتاب کے ہر بند کے آخر میں حضرت شیخ کا تخلص فرید گونج رہا ہے۔ ان اشعار کی شرح فارسی زبان میں پائی جاتی ہے جو اس زمانے کے مسلمانوں، ہندوؤں اور سکھوں سب کی مشترکہ علمی و ادبی زبان تھی۔

بعض کا خیال ہے کہ گرنٹھ صاحب میں فرید تخلص کے ساتھ جتنے اشعار ہیں وہ حضرت بابا فرید الدین گنج شکر قدس سرہ کے نہیں بلکہ آپ کے خلیفہ جانشین حضرت شیخ ابراہیم فرید رحمۃ اللہ علیہ کے ہیں جو حضرت بابا گورو نانک کے پیر و مرشد تھے اور حضرت بابا فرید گنج شکر قدس سرہ سے بارہویں پشت پر تھے۔

لیکن صفحات ہذا میں شارح گلوت سنگھ جیت سنگ نے ان اشعار کو حضرت بابا فرید الدین گنج شکر قدس سرہ سے منسوب کیا ہے جو صحیح معلوم ہوتا ہے۔ ان سکہ حضرات کے اپنے الفاظ یہ ہیں۔

حضرت شیخ فرید الدین گنج شکر

”حضرت شیخ فرید الدین گنج شکرؒ کیے از معروف ترین صوفیائے سلسلہ چشت است کہ نامش در تمام ہندوستان بہ عزت و احترام می برند۔ در واقع شیخ یک نلفیہ عظیم روحانی بود کہ زہد و ریاضت، فقر و دوشی، علم و انکسار و عشق حقیقی و شعرو سخن در ذات و شخصیت او تجسیم تام یافتہ۔“

”پدرش جمال الدین کہ خواہر زادہ سلطان غزنوی بود در عمدہ شہاب الدین غوری از کابل بہ لاہور وار دشد۔ چندے بہ قصور اقامت گزید و بعد بہ ملتان رسید۔ بنا بر گفتہ مفتی غلام سرور لاہوری شیخ فرید الدین ۵۸۵ھ تولد یافت و ۶۷۰ھ واصل بحق شد۔“

”شیخ فرید بدست خواجہ قطب الدین بختیار کاکی بیعت نمود و بہ سلسلہ چشتیہ پیوست۔ فطرتاً شیخ فرید بہ زہد و ریاضت رغبت داشت و اکثر در مجاہدت و عبادت مشغول ماند، استغراق فرید بہ زہد و عبادت بحدے بود کہ می گویند ضعف و نفاہت برہ مستولی گردید و چوں سرخیل اولیائے ہند۔“

خواجہ معین الدین مؤسس سلسلہ چشتیہ بمرید خویش یعنی خواجہ بختیار کاکی پیامد۔ شیخ برائے احترام خواجہ بزرگوار نتوانست برخاست و اشک از چشمش جاری گشت کہ حالت درونی را ظہار کرد خواجہ بزرگوار آثار بزرگی در ناصیہ شیخ فرید ملاحظہ کرو و فرمود بابا بختیار! شہباز عظیم را بقید آورده ای کہ بجز سدرۃ المنتہی آشیانے نگیرد۔“

شخصیت شیخ فرید کمال ترین منظر تصوف است و می توان گفت کہ ابیات
 زیبا و اشعار دلآویز کہ بزبان پنجابی از قلمش تراوش یافته کمال ترین نمونہ شعرو
 سخن است کہ مشغون بہ طراوت و عذوت است کہ خوانندہ را سرشار و مہذب و
 مسوری سازد۔ فصاحت و بلاغت در کلام الہام التیام شیخ بحدیث کہ کہ بہ پایہ
 اونچی رسد۔

ناگفتہ نماند کہ شیخ فرید در اشعار افکار عالیہ را جسم ساختہ و اہمیت بوداری و
 تحمل و سروت و ژرف نگاہی و عشق الہی را بروز دادہ۔ شیخ یکے از ہادیان اخلاق فاضلہ
 است کہ تلقین بہ حسن اندیشہ و حسن عمل و حسن معاشرت می کند۔ از ہمیں
 جہت است کہ کلامش در کتاب مقدس مذہب سکھاں شمول یافتہ۔ می توان گفت
 کہ شاید حضرت منج شکر صوفی بے نظیر است کہ ذات و کلامش مقبول و محبوب بگر
 وہ عوام است و محدود بہ فرقہ مخصوص نیست۔ الحق شیخ یکے از پیغام گزاران عشق
 و محبت است و تمام بنی نوع انسان را بہ یک رشتہ وحدت منسلک می سازد۔

اشعار یکے شیخ بزرگوار بزبان پنجابی سرودہ شعلہ جاوید است کہ انوار اقدار
 عالیہ منتشر می سازد و ظلمات اوہام و فتنون ازودہ قلب و ضمیر را مجلی و مزکی می
 کند۔ در تاریخ تصوف و شعر افکار عمیق کہ شیخ فرید بہ طور خصوصی آورده عبارت
 است از عشق و تحمل و عمل کہ اہمیت جاودانی دارد برائے بنی نوع انسان کیسائے
 سعادت است۔ اس شعر سنائی بحق او صادق و احسن است ۔

ہمہ لفظ او قوتِ جانست و بس
 بر شعر او فضل را کیاست

ڈاکٹر تارا چند کتاب مذکور میں آگے چل کر لکھتے ہیں کبیر کے نو چیلے تھے
 جن میں سے ایک داؤد دیال تھا۔ ڈاکٹر تارا چند نے اپنی کتاب میں داؤد دیال کے

کچھ اقوال نقل کئے ہیں جو خالص اسلامی تعلیمات ہیں۔

سولہویں صدی کے ہندو فقیر

اس کتاب کے اس باب میں ڈاکٹر تارا چند رامنند اور کبیر کے پیروکاروں کی تفصیل بیان کرتے ہیں۔ وہ لکھتے ہیں کہ رامنند کے مندرجہ ذیل چیلے تھے :

۱۔ دھنان = جو جاٹ قوم سے تعلق رکھتے تھے اور راجپوتانہ کے رہنے والے تھے۔ وہاں سے وہ بنارس گئے اور رامنند کے شاگرد ہوئے۔ وہ بھی خدائے واحد لاشریک کی تعلیم دیتے تھے۔

۲۔ پپا = جو ریاست گراؤں گڑھ کے راجا تھے۔ وہ بھی صوفیوں کی طرح ذات حق کو ہر چیز کی اصل سمجھتے اور گورو کے ذریعہ خدا تک رسائی کے قائل تھے۔

۳۔ سائیں = ایک حجام تھے جو راجا بھنڈار گڑھ کے دربار میں رہتے تھے اس جگہ کو آج کل ریوا کہتے ہیں۔ بعد میں وہ راجا کے روحانی پیشوا ہوئے۔

۴۔ رائیداس = کا تعلق شودر قوم سے تھا اور چمڑے کا کام کرتے تھے۔ ان کی جائے پیدائش بنارس ہے ان کے اصول وہی ہیں جو کبیر کے تھے اور ان کی طرح وہ بھی ریختہ کلام کہتے تھے بلکہ ان کے کلام میں اکثر فارسی اور صوفیانہ اصطلاحات پائی جاتی ہیں۔

کبیر کے چیلے

کبیر کے بے شمار چیلے تھے جن کے ذریعے ان کی تعلیمات شمالی ہند اور دکن میں پھیل گئیں۔ ان کے روحانی سلسلے میں بارہ شاخیں تھیں اور ہر شاخ کا علیحدہ سربراہ تھا۔ کبیر کے مندرجہ ذیل چیلے (خلفاء) تھے۔

۱۔ سرت گوپال داس جن کا مرکز بنارس تھا۔

۲۔ گھر۔

۳- بگن ناتھ۔

۴- دوار کا۔

۵- بھگو داس جنہوں نے کبیر کی نظم بیچک کو مرتب کیا۔

۶- دھرناداس جن کی نظموں میں کبیر ان کے سوالات کا جواب دیتے ہیں۔

۷- جیون داس جو ست نام فرقہ کے بانی ہیں۔

۸- کمال ابن کبیر کے مریدین زیادہ تر مغربی ہند میں رہتے تھے۔

۹- دادو دیال جو کبیر کے خلفاء میں سے سب سے زیادہ مشہور ہیں۔ وہ حلاج

(روٹی دھننا) کا کام کرتے تھے۔ ان کا وطن نریانہ (ماڑواڑ) ہے۔ ان کا کلام پانچ

ہزار اشعار پر مشتمل ہے۔ وہ فارسی میں بھی شاعری کرتے تھے۔ ان کے چند

فارسی اشعار یہ ہیں۔

بے مہر گمراہ غافل گشت خوردنی

بے دل بدکار عالم حیات مردنی

کل عالم کیے دیدم ادواح اخلاص

بد عمل بدکار دوئی پاک یاراں پاس

موجود خبر، معبود خبر، ادواح خبر

وجود مقام چہ چیز است دانی سمود

نوٹ: فارسی سے انگریزی اور انگریزی سے اردو ترجمے میں اشعار کی حالت

بگڑ گئی ہے اور مفہوم کم فہم ہو گیا ہے۔

دادو دیال کے مندرجہ ذیل اقوال بالکل صوفیانہ رنگ میں رنگے ہوئے

ہیں:

”جب نفس غالب آجاتا ہے تو تکبر، غصہ، خودی، دوئی“

جھوٹ، حرص، ضد، ابھر آتے ہیں اور نیکی ختم ہو جاتی ہے
 ارواح کا مقام یہ ہے کہ جب محبت، عبادت، اطاعت،
 وحدت، تزکیہ، رحم، مہر، حق اور نیکو خوئی جمع ہو جاتے ہیں تو
 آدمی راہ راست پر آجاتا ہے۔“

یہ صوفیاء کرام کی اصطلاحات تزکیہ نفس اور تصفیہ قلب کے سوا اور کیا
 ہے۔ ایک جگہ پر تو وہ صاف صوفیانہ انداز میں کہتے ہیں کہ ”میں نے صاف بتا دیا
 کہ مجھے کیا مقام حاصل ہے۔“ پیر“ کے ذریعے ”مرید“ کو ”محبوب“ کا راستہ ملتا
 ہے۔“

ایک مقام پر وہ کہتے ہیں کہ :

”دوست کی طلب دادو کے قلب میں ہے اور وضو کر کے وہ
 ”اللہ پاک“ کے سامنے نماز پڑھتا ہے۔“ دادو کا جسم ”سجدہ“
 ہے جہاں وہ ”جماعت“ کے ساتھ نماز ادا کرتا ہے۔ امام کے
 پیچھے وہ خدا جس کی تعریف الفاظ میں بیان نہیں ہو سکتی کے
 سامنے ہے اور دادو ”رکوع و سجود“ کرتا ہے۔ دادو کا پورا جسم
 ”سجود“ ہے جس پر وہ ”کریم کریم“ پکارتا ہے۔ وہ اکیلا ہے
 اور اس کے سوا کسی چیز کا وجود نہیں ”کلمہ خود آپ ہے“
 دادو مکمل توجہ کی بدولت اللہ کی طرف پرواز کرتا ہے جس
 کے لئے ”مکمل توجہ“ کی ضرورت ہے۔ پھر وہ عرش سے بھی
 اوپر چلا جاتا ہے وہ عرش جہاں ”رحمن“ رہتا ہے (یہ قرآن
 کی آیت الرحمن علی العرش استویٰ کا لفظ بہ لفظ ترجمہ ہے)
 خط کشیدہ الفاظ دادو کے اپنے ہیں۔

نوٹ: اس عبارت سے ظاہر ہے کہ وہ وضو بھی کرتے تھے اور نماز بھی

پڑھتے تھے۔ آگے چل کر ڈاکٹر تارا چند لکھتے ہیں :

”اپنے بزرگوں کی نسبت دادو دیال کو تصوف کا زیادہ علم حاصل تھا۔ اس کی وجہ شاید یہ ہے کہ وہ کبیر کے فرزند کمال کے مرید تھے جن کے تمام تر اقوال و افعال صوفیانہ تھے۔ کمال پر مغربی ہندوستان یعنی اجمیر، احمد آباد کے صوفیاء کا گہرا اثر ہوا“

ایک نغم میں دادو دیال کہتے ہیں :

”یا الہی تم رحمن بھی ہو رحیم بھی اور کریم بھی (خط کشیدہ الفاظ اس کے اپنے ہیں)

ڈاکٹر تارا چند لکھتے ہیں کہ :

”دادو تاسخ کے خلاف تھے وہ کہتے ہیں کہ زندگی کا مکمل چکر ایک ہی جنم میں طے ہوتا ہے“

کلبا اور ملک داس

ڈاکٹر تارا چند لکھتے ہیں کہ : ”دادو دیال کا چیلہ (خلیفہ) کلبا تھا اور کلبا کا خلیفہ ملک داس تھا۔ انہوں نے بھی دادو کا مسلک اختیار کیا۔“ ایک مقام پر ملک داس لکھتے ہیں کہ : ”وہ شخص جو پانچ عناصر کی حد سے باہر نکل جاتا ہے خدا کا محبوب بن جاتا ہے۔ وہ شخص جو پیاسے کو پانی پلاتا ہے۔ اس کا یہ کام محمد کے نزدیک بڑی عبادت ہے“

سندر داس

دادو دیال کے ایک اور نائب سندر داس ہیں۔ آپ سال ۱۵۶۶ء میں جے

پور کے قریب ایک گاؤں میں پیدا ہوئے۔ انہوں نے فتح پور سیکری میں اقامت اختیار کی اور صوفی شاعر نواب الف خان اور ان کے بیٹے دولت خان اور صابر خان کے ساتھ بہت گہرے تعلقات تھے۔ ان کا انتقال ۱۹۸۹ء میں ہوا۔ وہ سنسکرت کے بڑے سکالر تھے اور فارسی بھی جانتے تھے۔ ان کا مسلک بھی کبیر کا مسلک تھا۔

ویر بھان

داود دیال کے ہم عصر ایک فقیر ویر بھان تھے جو ساہو اور ستنامی فرقے کے بانی ہیں وہ رائے داس کے شاگرد تھے اور ان کا مسلک بھی تصوف تھا۔ وہ گرو (مرشد) کو بہت اہمیت دیتے ہیں اور اس کو ”مالک کا حکم“ قرار دیتے ہیں۔ ان کی تعلیمات کا مجموعہ ایک کتاب ہے جس کا نام پونجھی ہے جو روزانہ جملہ گار (جماعت) کے ساتھ پڑھی جاتی ہے۔ ان کی تعلیمات کا علاقہ دہلی، رچک، آگرہ، فرخ آباد، مرزا پور اور جے پور تک پھیلا ہوا ہے۔ ڈاکٹر تارا چند نے اپنی کتاب میں ان کے ”دس حکموں“ کی تفصیل لکھی ہے جو اسلام اور تصوف کے رنگ میں رنگے ہوئے ہیں۔

لال داس اور بابا لال

ڈاکٹر تارا چند لکھتے ہیں کہ یہ دو فقیر سترہویں صدی عیسوی میں مشہور ہوئے لال داس کا مرکز الور تھا جو میو قوم کا علاقہ ہے۔ اس کی تعلیمات وہی ہیں جو کبیر کی تھیں۔

بابا لال جمائگیر کے عہد حکومت میں مالوہ کے علاقے میں پیدا ہوئے۔ وہ اپنے گرو پوجین داس کے ہمراہ لاہور گئے اور سرہند کے قریب دھیان پور میں مقیم ہو گئے۔ دارا شکوہ بابا لال کی بہت عزت کرتے تھے۔ اس کی صحبت سے متاثر ہو

کردارا شکوہ نے ایک کتاب لکھی جس کا نام نادور انکات ہے۔ جب دارا شکوہ نے بابا لال سے پوچھا کہ آپ کا مذہب کیا ہے تو انہوں نے خواجہ حافظ شیرازی کا ایک شعر پڑھا جس کا مطلب یہ ہے ”تمام مذاہب کا مقصد ایک ہے۔ سب ایک ہی محبوب کے طالب ہیں، ساری دنیا عاشقوں سے بھرپور ہے کیا مسجد کیا مندر“

آگے چل کر ڈاکٹر تارا چند لکھتے ہیں کہ لال داس اور بابا لال کے علاوہ اور درویش بھی پیدا ہوئے جن کا مقصد ہندو مسلم اتحاد تھا۔ انہوں نے تمام ہندوان عقائد ترک کر دیئے تھے اور دن میں پانچ وقت عبادت کرتے تھے۔ خدا اور محمدؐ کا نام ان کی زبان پر رہتا تھا اور وہ اکثر جبرائیل، میکائیل، عزرائیل اور محمدؐ کے ناموں کا ورد رکھتے تھے۔ وہ مردوں کو جلانے کی بجائے دفن کرتے تھے اور اپنے آپ کو درویش کہتے تھے۔ وہ اکثر بھیک مانگتے تھے اور جو کچھ جمع کرتے غریب اور مساکین میں تقسیم کرتے تھے۔

دھرتا داس اور پران ناتھ

ڈاکٹر تارا چند لکھتے ہیں کہ سترہویں صدی عیسوی کے آخر میں دھرتا داس اور پران ناتھ آئے ان کے سلسلے کے لوگ آج تک سارے ہندوستان میں پائے جاتے ہیں۔ ان کی تعلیمات کے چند اصول یہ ہیں۔

”چراغ انسان کے جسم میں ہے جو نہ بتی کا محتاج ہے نہ تیل کا“

یہ قرآنی آیت اللہ نور السموات والارض کا ترجمہ ہے جس میں آگے چل کر یہ لکھا ہے کہ انسان کے اندر ایک طاق ہے اس طاق کے اندر ایک شیشہ ہے جس میں چراغ ہے جو مشرقی ہے نہ غربی ہے جس کو نہ تیل کی ضرورت ہے نہ بتی کی۔ ڈاکٹر تارا چند نے اس فریقے کا ایک اور قول یہ نقل کیا ہے۔

”اے دھنی! جسم تخت ہے اور اس پر سلطان بیٹھا ہے“

یہ بھی مندرجہ ذیل حدیث کا لفظ بلفظ ترجمہ ہے۔

قلب المؤمن عرض اللہ تعالیٰ (مومن کا قلب اللہ تعالیٰ کا عرش ہے)

پران ناتھ

ڈاکٹر تارا چند لکھتے ہیں کہ :

”پران ناتھ دھنی فرقہ کے بانی ہیں۔ ان کا مسلک بھی وہی تھا جو کبیر کا تھا۔ وہ علوم اسلامیہ سے بخوبی واقف تھے۔ انہوں نے ایک کتاب لکھی ہے جس کا نام ”قلزم سروپ“ ہے اس کتاب میں وہ قرآنی آیات اور وید نقل کرتے ہیں۔ ان کی تعلیمات کا خلاصہ یہ ہے بت پرستی بند کرو، ذات پات ختم کرو، برہمنوں کی پیروی چھوڑ دو، انہوں نے ایک اور کتاب بھی لکھی جس کا نام ہے ”قیامت نامہ“ وہ کہتے ہیں :

”امت کے پاس جا کر کہو کہ قیامت قائم ہو چکی ہے۔ میں یہ قرآن کی خبر دے رہا ہوں“

وہ کہتے ہیں کہ :

”پہلے عیسیٰ علیہ السلام آئے، ان کے بعد محمد آئے اور محمد کے بعد امام ہیں۔“

”دونوں جہانوں میں تہلکہ مچ گیا اور کاسہ کندہ اور شریعت کا قانون مسلط ہو گیا جس میں حقیقت اور معرفت کا راستہ ظاہر ہوا“ (زیر خط الفاظ ان کے اپنے ہیں)

اٹھارویں صدی کے فقیر

ڈاکٹر تارا چند لکھتے ہیں کہ اٹھارویں صدی عیسوی میں مندرجہ ذیل فقیر ہو

گزرے ہیں : جگ جیون ' بلا صاحب ' کیسارا ' چندر داس ' سہوبائی ' دیا بائی ' غریب داس ' شوزائن اور رام صاحبی۔

جگ جیون کا قول ہے :

” فکر چھوڑ کر ذکر میں مشغول ہو جاؤ“ (خط کشیدہ الفاظ ان کے اپنے ہیں)۔ یہ ایک حدیث نبوی کا لفظ بلفظ ترجمہ ہے۔

بلا صاحب

ان کا اصلی نام بلاتی رام ہے۔ وہ یاری صاحب کے شاگرد ہیں جو مسلمان ولی اللہ تھے۔

چندر داس

چندر داس میوات میں ۱۷۰۳ء میں پیدا ہوئے ان کی تعلیمات دسی ہیں جو کبیر کی ہیں۔

غریب داس

غریب داس ۱۷۱۱ء میں پیدا ہوئے اور ۱۷۸۷ء میں فوت ہوئے۔ وہ رہنگ کے رہنے والے تھے وہ بھی کبیر کے مسلک پر تھے اور قوم کے جات تھے غریب داس کا ایک قول یہ ہے :

”۳۷ صاحب ! میری دعا کو اپنے عرش پر سنو۔ آپ میرے پدر ہیں اور میری مادر ہیں، آپ کریم ہیں مجھے اپنا دیدار کرائیو“

رام چند

رام چند ایک فریقے کے بانی ہیں۔ جس کا نام رام سانچی ہے۔ آپ بے پور کے قریب ۱۷۱۸ء میں پیدا ہوئے۔ ڈاکٹر تارا چند لکھتے ہیں کہ ان لوگوں کی

عبادت کے طریقے مسلمانوں کی طرح کے تھے اور دن میں پانچ وقت۔ عبادت کرتے تھے۔

انیسویں صدی کے فقیر

ڈاکٹر تارا چند لکھتے ہیں کہ انیسویں صدی میں یہ فقیر آئے۔ سوہا جانند، دولنداس، گلال، بھیکا اور پالتو داس یہ سب کبیر کا مسلک رکھتے تھے آگے چل کر ڈاکٹر تارا چند لکھتے ہیں کہ :

”اس سے ظاہر ہے ہندو ازم نے کس قدر اسلامی اثرات قبول کئے اور کس طرح اسلام کے اثر سے ہندو دھرم میں بت پرستی، ذات پات کا خاتمہ ہوا اور عبادت میں خلوص پیدا ہوا، استاد (مرشد) کو اہمیت حاصل ہوئی۔ مشکلات کا ازالہ ہوا، یہاں تک کہ تلسی داس اور سور داس جو راما نند کے پیروکار تھے کی تعلیمات میں اسلامی اثر سب سے زیادہ نظر آتا ہے۔ ہندو فقیر تکا رام کا قول یہ ہے ”اے دوست! اللہ کا ذکر کرو سب سے بڑا نام اللہ ہے، اے مت بھولنا“۔ (خط کشیدہ الفاظ ان کے اپنے ہیں)۔

ایک جگہ پر تکا رام کہتے ہیں :

”اللہ ایک ہے، نبی ایک ہے بھول نہ جانا“

عیسائی ارباب روحانیت پر اسلامی تصوف کے اثرات

اب ہم مستشرقین کے خصوصی الزامات کا جائزہ لے کر قارئین کرام کے

سامنے ان الزامات کے وہ جوابات پیش کرتے ہیں جو خود منصف مزاج اور اعتدال پسند مستشرقین نے دیئے ہیں۔

رچرڈ ہارٹ مین کے عائد کردہ الزام

Richard Hertman نے اپنی کتاب

Al Qushairis Dastellung Des Sufilmus میں لکھا ہے۔

”چونکہ ابو علی سندی“ مشہور صوفی بزرگ بایزید سظامی کے استاد تھے اس سے قطعی اور بین طور پر ثابت ہوا کہ تصوف کی اصل ہندو مذہب ہے“

ہماری سمجھ میں نہیں آتا کہ اتنا بڑا عالم فاضل اور اس قسم کا بودا استدلال کہ چونکہ شیخ بایزید کے استاد ابو علی سندی تھے۔ اس لئے تصوف ہندو مذہب کی پیداوار ہے۔ کیا تمام مسلمان جو برصغیر ہندو پاکستان میں رہے ہیں یا رہتے ہیں ہندو مذہب کے مرہون منت ہیں۔ اگر ہارٹ مین صاحب نے تاریخ اسلام کے ورق الٹانے کی زحمت گوارا کی ہوتی تو ان کو معلوم ہو جاتا کہ برصغیر کے علماء مشائخ نے ہندوؤں کے ساتھ کفر و اسلام کی کتنی جنگیں لڑی ہیں خاص طور پر برصغیر کے صوفیاء کرام نے ہندو جوگیوں اور روحانی پیشواؤں کو نیچا دکھا کر ہزاروں لاکھوں ہندوؤں کو نور اسلام سے مشرف کیا۔ لیکن ساری تاریخ اسلام پر پانی پھیر کر ہارٹ مین صاحب کو صرف یہی کمزور ترین شہادت کا سہارا ملا ہے کہ چونکہ ابو علی سندی کے باشندہ تھے اس لئے ساری اسلامی دنیا یعنی عرب، ترکستان، افریقہ، چین ہر جگہ کے صوفیاء پر صرف ایک صوفی بایزید سظامی چھا گئے اور سب پر ابو علی سندی کا مسلک مسلط کر دیا۔ کیا ہم فاضل مصنف سے پوچھ سکتے ہیں کہ بایزید سظامی سے پہلے جو صوفیاء کرام ہو گزرے ہیں ان پر ابو علی سندی اور بایزید سظامی کے اثرات کیسے چھا گئے اور انہوں نے کس طرح تصوف کا مسلک اختیار کر لیا۔

دوسری بات یہ ہے کہ اسلامی دنیا اور اسلامی تاریخ میں کہیں حضرت بائزید سطامی کے شیخ ابو علی سندھی کا نام نہیں ملتا۔ معلوم نہیں جرمنی کے ہارٹ مین صاحب نے یہ بات کہاں سے حاصل کی۔ تاریخ اسلام تو یہ کہتی ہے کہ حضرت بائزید سطامی کو حضرت امام جعفر صادقؑ کی روحانیت سے فیض حاصل ہوا ہے۔

انگلستان کے نامور مصنف اور مستشرق اعتدال پسند پروفیسر آربری نے بھی اسی بات پر ہارٹ مین کو چیلنج کیا ہے اور اپنی کتاب مقدمہ تاریخ تصوف میں لکھا ہے :

”معلوم نہیں کس وجہ سے ہارٹ مین نے یہ سمجھ لیا کہ ”نسبت“ سندھی کا مرجع ہندوستان کا صوبہ سندھ ہے۔ اس سے زیادہ قرن قیاس تو یہ بات ہے کہ سند ایک بستی کا نام ہے جو بسطام کے قریب ہے اور ابی ورد سے زیادہ دور نہیں ہے جیسا کہ ”یاقوت ماجم البلدان“ کی جلد پانچ ص ۱۵۲ میں درج ہے۔ چونکہ سند اور بسطام دونوں گاؤں ایک دوسرے کے قریب صوبہ خراسان میں واقع ہیں یہ ہو سکتا ہے کہ بائزید ساکن بسطام نے ابو علی ساکن سند سے سبق حاصل کئے ہوں“

ہارٹ مین کے دیگر الزامات

ہارٹ مین نے تصوف کے خلاف دیگر الزامات یہ لگائے ہیں کہ تصوف کی اصل زرتشت ہے۔ یہودی قبائل ہے، عیسائی مسی سزم ہے اور نوافلاطونیت ہے۔ دیکھئے ایک ہی سانس میں انہوں نے تصوف کے کتنے باپ گنوا دیئے ہیں۔ کیا یہ تضاد بیانی نہیں ہے اور کیا ان کا ایک نظریہ Theory دوسرے نظریات کو

خود بخود ختم نہیں کرتا۔ افسوس ہے کہ اپنی تضاد بیانی

Self Contradiction کو فاضل مصطفیٰ نے محسوس نہ کیا۔

ہارٹ مین کے اس الزام کے متعلق پروفیسر آربری کتاب مذکور میں لکھتے ہیں

کہ :

”یہ دیکھ کر یہ سوال پیدا ہوتا ہے کہ اول تو یہ تمام نظریات ایک دوسرے کی نفی کرنے والے یعنی *Hetrogeneous* ہیں۔ دوسرا سوال یہ ہے کہ ان متضاد نظریات کو کیسے یکجا کیا جاسکتا ہے اور کیسے اس چوں چوں کے مربے کو تصوف کا نام دیا جاسکتا ہے۔ اس سوال کا جواب ہارٹ مین یہ دیتے ہیں کہ اس کام کے ذمہ دار جنید بغدادی ہیں۔ لہذا ہارٹ کا مقصد یہ ہے کہ اب ان تمام شواہد کو جمع کر کے تجزیہ کیا جائے ممکن ہے کہ شاید ہمیں تصوف کی اصل کا کوئی ثبوت مہیا ہو سکے“

کمال ہے ہارٹ مین کی منطق کا ایک طرف تو وہ ”قطعی اور بین طور“ پر ثابت کر چکے ہیں کہ تصوف کی اصل ہندومت ہے۔ دوسری طرف یہ بات کھڑی کر دی کہ تصوف کی اصل یہودی قبائل ہے اور زرتشت ہے اور عیسائی مسیحی سزم اور نوافلاطونیت *Neoplatonism* ہے۔ اب تیسری بات کہہ کر انہوں نے اپنی تمام باتوں پر پانی پھیر دیا ہے یعنی اب وہ یہ کہتے ہیں کہ اب ہم تمام یورپین سکالروں کو مل کر اس بات کا کھوج لگانا چاہئے کہ تصوف کی اصل کیا ہے۔ سبحان اللہ! کیسی منطق ہے اور کیسا استدلال ہے ایک طرف تو ”قطعی اور بین طور“ پر فیصلہ صادر کر دیتے ہیں کہ تصوف کی اصل ہندو ازم ہے، اس کے بعد پھر شک میں پڑ جاتے ہیں اور یہودی قبائل، زرتشت، عیسائی مسیحی سزم اور نوافلاطونیت کو

تصوف کا ماتخذ قرار دیتے ہیں اور آخر میں یہ قلابازی کھاتے ہیں کہ ان تمام نظریات کو جمع کر کے تجزیہ کرنے اور تصوف کی اصل معلوم کرنے کی ضرورت بھی باقی ہے۔ فاضل مصنف کی یہ منطق تو ہمارے ایشیائی دماغ ہرگز قبول نہیں کر سکتے اور نہ ہی ڈاکٹر آربری جیسے یورپی دماغ نے قبول کی ہے۔

مسٹر ہارٹ مین کو تاریخ تصوف میں یہ دیکھنے کی ضرورت بھی نہ محسوس ہوئی کہ حضرت جنید بغدادی رحمۃ اللہ علیہ جن کو وہ دنیا کی تمام روحانی تحریکوں یعنی زرتشت، یہودی قبائل، عیسائی مسی سزم اور نوافلاطونیت کا مرہون منت قرار دیتے ہیں کون تھے اور ان کا سلسلہ طریقت کیا ہے۔ ساری دنیا جانتی ہے کہ حضرت جنید بغدادی رحمۃ اللہ علیہ عرب تھے اور ان کی رگوں میں ایرانی خون کا ایک قطرہ بھی نہیں تھا۔ وہ اپنے ماموں حضرت شیخ بصری سقلی رحمۃ اللہ علیہ کے مرید و خلیفہ تھے، جو حضرت شیخ معروف کرنی رحمۃ اللہ علیہ کے مرید و خلیفہ تھے، وہ داؤد طائی کے، وہ حبیب عجمی کے وہ خواجہ حسن بصری کے اور آپ حضرت علی کرم اللہ وجہہ کے اور آپ سرور کائنات فخر موجودات حضرت محمد مصطفیٰ صلی اللہ علیہ وسلم کے خلیفہ تھے۔

دوسری بات یہ ہے کہ حضرت شیخ جنید بغدادی رحمۃ اللہ علیہ شریعت اسلامیہ کے اس سختی سے پابند تھے کہ وہ فرماتے ہیں کہ ساری عمر میں مجھ سے شریعت کی چھوٹی سے چھوٹی بات بھی ترک نہ ہوئی۔ ایک دفعہ ان کے ایک رشتہ دار نے جو سرکاری ملازم تھے۔ آپ کی خدمت میں کچھ کھانا بھیجا جو آپ نے اس لئے تناول نہ فرمایا کہ یہ سرکاری خزانے کا مال ہے اور اس کی حلت یا حرمت مشتبہ ہے۔ اس لئے انہوں نے وہ کھانا دریا میں پھینک دیا اور پھر ساری عمر اس دریا کی مچھلی نہ کھائی۔ اس خیال سے کہ دریا کہ مچھلیوں نے وہ مملوک غذا کھائی ہوگی۔ اسی طرح بایزید بسطامی رحمۃ اللہ علیہ کی پابندی شریعت کا یہ حال تھا کہ

انہوں نے ساری عمر خروزہ نہ کھایا کیونکہ ان کو یہ معلوم نہ ہو سکا کہ رسول خدا صلی اللہ علیہ وسلم نے خروزہ کس طرح کاٹا اور کس طرح کھایا ہو گا اور ممکن ہے کہ کسی دوسرے طریقے سے خروزہ کھانے سے وہ خلاف سنت عمل کر بیٹھیں۔ پھر بھی اس قدر متباعین اسلام اور مجاہد شریعت پر اہل مغرب یہ الزام لگاتے ہیں کہ انہوں نے دوسرے مذاہب کے کافرانہ اور مشرکانہ نظریات کو اپنایا۔ کس قدر قلم، اندھیر اور غضب، جہالت اور تعصب ہے۔

ولیم جونز کے الزامات

ولیم جونز *William Jones* ایک اور مستشرق ہیں جو تصوف کو ہندو ویدانیت کا مرہون منت قرار دیتے ہیں اس وجہ سے کہ دونوں میں مشابہت بہت ہے۔ پروفیسر آربری اس اعتراض کا یوں جواب دیتے ہیں :

”لیکن ولیم جونز کی قیاس آرائی کی بنیاد ایرانی شعراء کا کلام ہے۔ ان کو اصل عربی دستاویزوں کے مطالعہ کا موقع ہی نہیں ملا جن کے تجزیہ کی اشد ضرورت ہے تاکہ تصوف کی اصل پر مزید روشنی پڑ سکے۔“

جان میلکم کے الزامات

جان میلکم *John Malcolm* کا شمار ان مستشرقین میں ہوتا ہے جو ہندو ازم کو تصوف کا ماخذ قرار دیتے ہیں۔ ان کے متعلق پروفیسر آربری لکھتے ہیں :

”سر جان میلکم نے اپنی کتاب تاریخ فارس *History Of Persia* میں تصوف کے بنیادی اصولوں پر طویل بحث کی ہے جو طویل غلط فہمیوں کا پلندہ ہے۔ میلکم کی ریسرچ کا ماخذ کمیشن گراہم *Graham* کا وہ بیگم ہے جو

انہوں نے ۱۸۸۱ء میں بمبئی کی ادبی سوسائٹی میں دیا۔ جہاں تک خود گراہام کی معلومات (مآخذ) کا تعلق ہے وہ ایسی کم مایہ اور کم پایہ ہیں کہ ان کی طرف ذرہ بھر التفات نہیں کیا جا سکتا ہے نیز میکلم نے جو صوفیاء کے سلاسل کی فہرست اور ان کے تمام اعداد و شمار دیئے ہیں وہ بھی بہت بے تکلف ہیں“

تصوف پر ایرانی اثرات کے برعکس پروفیسر آربری کتاب مذکور میں یہ ثابت کر چکے ہیں ایران کے صوفی شعراء کے عارفانہ کلام کا یورپ پر گہرا اثر ہوا۔ وہ لکھتے ہیں :

”ایران کا عارفانہ کلام کافی مدت سے جرمنی پر اثر انداز ہو رہا تھا اور جرمنی کے نامور شاعر گوٹے Goethe اس سے بڑی حد تک متاثر ہوئے ہیں۔ فرانس میں وہاں کے مایہ ناز بزرگ سلوشٹوڈے سکی

Silvester De Sacy پر بھی تصوف کا بڑا اثر ہوا جس کی وجہ سے انہوں نے ۱۸۸۹ء میں شیخ فرید الدین عطارؒ کے ہند نامہ کا متن اور ترجمہ شائع کیا“

تھالک کے الزامات

تھالک (Tholuck) کے متعلق پروفیسر آربری لکھتے ہیں کہ :

”میکلم کی تاریخ فارس کے بعد یورپ میں تصوف کے متعلق سب سے بڑی تصنیف ایف آر ڈی تھالک کی صوفیمس (Sufimus) ہے جو عصر حاضر کی صحافت کے معیار کی رو سے ایک معمولی چیز ہے۔ تھالک اپنے قارئین پر اپنی عقیم

رہسچ اور لسانی قابلیت کا رعب جمانے کی کوشش کرتے ہیں لیکن اس کام میں وہ ناکامی کا شکار ہو جاتے ہیں اس کی وجہ یہ ہے کہ اپنا نظریہ ثابت کرنے کے لئے ان کو جو مواد حاصل ہوا وہ بالکل ناکافی تھا۔ ان کے مواد کا زیادہ تر ذخیرہ ایران سے لیا گیا جو بہت ہی عامیانه (Primitive) ہے اور ایسا معلوم ہوتا ہے کہ انہوں نے ان کتابوں کا مطالعہ تک نہیں کیا۔ تھالک کو ان مشکلات کا سامنا ہوا جو ہر رہسچ سکار کو پیش آتی ہیں۔

رہسچ کی شاہراہ کو چھوڑ کر وہ مختلف شکوک و شبہات کے چنگل میں پھنس گئے اور شروع میں یہ نظریہ قائم کیا کہ تصوف مشتق ہے لفظ صوف (اون) سے اس کے بعد وہ کہتے ہیں کہ پہلے میرا خیال یہ تھا کہ تصوف کا ماخذ مجوسی فلسفہ روحانیت ہے۔ لیکن اس نظریہ کا ان کو نہ کوئی ثبوت مل سکا اور نہ علمی دنیا میں اسے کسی نے قبول کیا۔ اس لئے اسے ترک کر کے وہ اس نتیجے پر پہنچے کہ تصوف کی اصل عربستان کی عربت نشینی ہے۔ اس کے بعد طاج کے نظریہ توحید کے متعلق تھالک یہ ثابت کرتے ہیں کہ انا الحق جیسا بظاہر غیر شرع کلمہ بھی پیغمبر اسلام کی تعلیمات سے ثابت ہوتا ہے۔ اس بارے میں انہوں نے اس حدیث کا حوالہ دیا ہے۔ ”لی مع اللہ ولت لا یسعی نبی المرسل و ملک المقرب“ (بعض اوقات مجھے حق تعالیٰ کے ساتھ یہ تعلق ہوتا ہے جہاں نہ کسی نبی مرسل یا مقرب فرشتہ کی رسائی ہو سکتی ہے) آخر

میں تھا کہ قطعی طور پر یہ فیصلہ دیتے ہیں کہ تصوف پیغمبر اسلام کی اپنی روحانیت کی پیداوار ہے۔“

تھا کہ یہ قلابازیاں دیکھ کر پروفیسر آری لکھتے ہیں کہ :
 ”مختلف مذاہب کے روحانی نظریات میں مشابہت ایسا جاں ہے کہ اس میں سب پھنس جاتے ہیں لیکن حقیقت یہ ہے کہ اس مشابہت کی بناء پر تصوف کی تاریخ مرتب کرنا بے کار ہے۔ ذاتی طور پر میرا یہ خیال ہے کہ فی الحال ان تمام قیاس آرائیوں کو ختم کر کے کم از کم ایک نسل تک ہم سب کو اس بات پر متفق ہو جانا چاہئے کہ اگر تصوف کی تاریخ مرتب کرنا مطلوب ہے تو ہمیں تصوف سے متعلق اسلامی اور صرف اسلامی ذرائع اور وسائل پر بھروسہ کرنا ہو گا۔“

اس کتاب میں وہ آگے چل کر لکھتے ہیں کہ :
 ”براؤن کی ریسرچ اور ان کی تصوف کے متعلق گہری نظر کا مقابلہ آج تک کوئی نہیں کر سکا۔ ان کی تمام تصانیف میں اسلامی تصوف کے ساتھ محبت اور گہری دلچسپی روح رواں کی طرح نظر آتی ہے۔ بالخصوص ان کی کتاب ”فارس کی ادبی تاریخ“ ریسرچ کے میدان میں ایسا شاہکار ہے کہ جس سے بڑھ کر کسی نے کوئی کتاب نہیں لکھی۔ اس کتاب میں انہوں نے عالمانہ اور محققانہ انداز میں ثابت کیا ہے کہ تصوف کا فارسی شاعری پر کتنا بڑا اثر ہے۔“

آخر میں آری اس نتیجے پر پہنچتے ہیں کہ ”تصوف کی تاریخ مرتب کرنے کے قابل صرف وہ لوگ ہیں جو تصوف کی تعلیمات کو خلوص اور محبت کی نگاہ سے

دیکھتے ہیں۔“

عیسائی پادری میکڈانلڈ کا اعتراض اور اعتراف

انگلستان کے مشہور پادری ڈی بی میکڈانلڈ (D. B. Macdonald) بت بڑے عیسائی مبلغ (Missionary) ہیں جو عرصہ دراز تک مصر وغیرہ میں عیسائیت کی تبلیغ میں مشغول رہے اور تصوف کا گہرا مطالعہ کیا اپنی اوائل عمر کی تصنیف (Religious Attitudes and Research in Islam) میں وہ تصوف کو عیسائی مسی سزم اور نوافلاطونیت (Neoplatonism) کا ممنون منت قرار دیتے ہیں لیکن بعد کی ریسرچ کے نتیجے میں اپنا یہ نظریہ ترک کر کے اپنی کتاب *Aspects Of Islam* میں لکھتے ہیں :

”اب مجھے تصوف کی اصل کے مطابق کچھ کتا ہے اسلام کی ہر بات کی طرح تصوف کا عم محمدؐ کے دل میں تھا۔ میرے نزدیک محمدؐ کی عظمت کا ثبوت اسلام کی عظمت ہے۔ قرآن کے مطالعہ سے معلوم ہوتا ہے کہ اس کے اندر تصوف کی ہر چیز موجود ہے۔ قرآن میں ایسی عبارات بھی موجود ہیں جن سے پتہ چلتا ہے کہ محمدؐ کے صوفی تھے جو حقیقت کے بحر بے کراں میں بغیر کسی ظاہری راہ دکھانے والے اور نشان دہی کرنے کے آسانی سے سفر کر رہے تھے۔ قرآن میں ایسے الفاظ بھی موجود ہیں کہ جن سے وحدت الوجود کی تائید ہوتی ہے۔“

میکس ہوژن کے الزامات

میکس ہوژن (Max Horten) کا شمار ان مستشرقین میں ہوتا ہے جو

نظریہ ہندو اثرات کے قائل ہیں۔ لیکن پروفیسر آربری جیسے سخت گیر سرخ سکار ان کی یوں خبر لیتے ہیں :

”ہوڑن سے زیادہ کسی سکار نے تصوف پر ہندو اثرات کا نظریہ ثابت کرنے میں زور نہیں لگایا لیکن ان کے استدلال اور یک طرفہ فیصلوں کو کسی نے قبول نہیں کیا۔ جب میکس ہوڑن لکھتے ہیں کہ منصور حلاج برہمن انداز فکر کا مالک تھا ہمیں حیرت ہوتی ہے کہ آیا انہوں نے حلاج کے متعلق پروفیسر ماسینوں (Massignon) اور ڈاکٹر نکسن کی رائے کا بھی کبھی مطالعہ کیا جنہوں نے ثابت کیا ہے کہ حلاج ایک سچا مؤحد تھا۔ سچ تو یہ ہے کہ ہوڑن کی تصانیف کا مقصد کھلم کھلا اکابر اسلام پر کچھ اچھالنے کے سوا کچھ نہیں۔“

آسن پلے سیوس کے الزامات

مائیگل آسن پلے سیوس (Migul Asin Placios) سپین (اندلس) کے ایک مشہور مصنف ہیں جن کا خیال یہ ہے کہ تصوف عیسائیت کا ممنون منت ہے۔ انہوں نے قرآن مجید کی پینتالیس ایسی آیات جمع کی ہیں جن کا مطلب انجیل کی پینتالیس عبارتوں سے ملتا جلتا ہے اس سے وہ یہ نتیجہ نکالتے ہیں کہ خود قرآن انجیل سے ماخوذ ہے۔ پروفیسر آربری نے اپنی کتاب مذکور میں اس کی یوں تردید کی ہے :

”قرآن خود صاف طور پر بیان کرتا ہے کہ جو وحی محمدؐ پر نازل ہوئی وہ تصدیق کرتی ہے اس وحی کی جو آپ سے پہلے انبیاء پر نازل ہوئی (۸۵:۳۱-۹۱، ۸۰:۳۳ وغیرہ) اس لئے اگر اسلامی

تعلیمات اور عیسائی تعلیمات میں کوئی مشابہت نہ ہوتی تو اننا یہ حیرانی کی بات ہوتی اور حقیقت یہ ہے کہ دونوں مذاہب کے قوانین اور روحانی اصولوں میں کافی یکسانیت ہے۔ اس کی وجہ یہ ہے کہ حقیقت ایک اور غیر منقسم ہے۔ لہذا بلند روحانی مقامات پر یکسانیت کا ہونا ناگزیر تھا۔ انصاف کی بات کرنا علم و ادب کا بہترین اصول ہے لیکن مجھے افسوس سے کہتا پڑتا ہے کہ ایک بھی غیر مسلم سکالر نے اس پر عمل نہیں کیا اور ہر شخص نے یہ ثابت کرنے کی کوشش کی ہے کہ اسلام میں جو بھی اچھائی ہے وہ دوسرے مذاہب سے حاصل کی گئی ہے۔ یہ دیاندارانہ ثقافت نہیں ہے بلکہ بدترین قسم کا مذہبی تعصب ہے ہر چیز کی اچھائی ثابت کرنے کا بہترین طریقہ یہ ہے کہ اس منطق کی کسوٹی پر پرکھا جائے۔ آئیے ہم پلے سیوس کے بیانات کی اسی انداز سے تنقید کرتے ہیں۔

اس کے بعد پروفیسر آربری ایک طویل بحث کے ذریعے پلے سیوس کے الزامات کا جواب دیتے ہیں جن کی یہاں گنجائش نہیں۔ اس کتاب میں آربری نے یہ بھی لکھا ہے کہ پلے سیوس نے ایک کتاب لکھی ہے جس کا نام ہے اسلام اینڈ ڈیوائن کامیڈی اس کتاب میں انہوں نے بین دلائل سے ثابت کیا ہے کہ اٹلی کے مایہ ناز شاعر ڈانٹے (Dante) کی مشہور تصنیف کامیڈیا ڈیوائنا (Comedia Devina) میں سین کے صوفی بزرگ ابن عربی کی کتاب فتوحات مکہ کی نقل لگائی گئی ہے۔ اس سے اگرچہ اٹلی کے ادبی حلقوں میں کافی شور و غل برپا ہوا لیکن کسی سے اس کی تردید نہیں ہو سکی۔ اس پر آربری کہتے ہیں کہ یہ

کتاب لکھ کر آئن پلے سیوس نے اپنی آپ تردید کی ہے کہ کیونکہ ایک طرف تو ان کا خیال یہ ہے کہ صوفیائے اسلام عیسائیوں سے متاثر ہوئے اور کتاب مذکور میں ثابت یہ کرتے ہیں کہ عیسائی ارباب روحانیت نے مسلم صوفیاء سے بہت بڑی حد تک اثرات قبول کئے ہیں۔ آربری کے اپنے الفاظ یہ ہیں :

” لیکن اپنی کتاب ڈیوائن کامیڈی میں پلے سیوس اپنے آپ کو الٹے گینر (Reverse Gear) میں ڈال کر ثابت یہ کر بیٹھے کہ ابن عربی جیسے مسلم صوفیاء کا ڈانٹنے پر گہرا اثر ہوا یہ کہنے سننے کے بعد جو حقیقت باقی رہ جاتی ہے وہ یہ ہے کہ ابن عربی جیسے بلند ترین اسلامی جوہر پر ہماری ریسرچ تا حال الف با تک محدود ہے۔ ابن عربی کی مثال ایک عظیم الشان پہاڑ کی ہے کہ جس کی چوٹی اب تک کسی سے سر نہیں ہو سکی۔ حتیٰ کہ یہ بھی کسی کو معلوم نہیں ہو سکا کہ اس چوٹی کے گرد کا علاقہ کیسا ہے اور وہاں تک رسائی کا راستہ کیا ہے۔ ہمیں تو آج تک یہ بھی معلوم نہیں ہو سکا کہ ابن عربی کے علوم، حقائق و معارف کے چشمے کہاں پھوٹتے ہیں کہ جن سے ایک عظیم الشان دریا نے نکل کر اسلام اور عیسائی سرزمین کو برابر سرسبز و شاداب کر دیا اس سے ظاہر ہے کہ مستشرقین کی تصانیف میں جو فیصلے صادر کئے گئے ہیں ان سے کوئی مفید مطلب نہیں نکل سکتا“

آئن پلے سیوس کی کتاب اسلام اینڈ ڈیوائن کامیڈی کے متعلق آربری نے مزید کہا ہے کہ :

” فاضل مصنف آئن پلے سیوس نے اپنی کتاب اسلام اینڈ

ڈیو آئین کامیڈی میں عظیم الشان شواہد سے ثابت کیا ہے کہ ڈانٹے اسلامی اصطلاحات سے بخوبی واقف تھے اور انہوں نے اپنی طویل نظم میں اگلے جہان کا جو نقشہ کھینچا ہے اس کے لئے وہ ہسپانیہ کے عظیم صوفی ابن عربی کا مرہون منت ہے۔ یہ ایک منفرد مثال ہے، اسلامی دنیا کے اس عظیم الشان تہذیب و تمدن کے دریا کی جو یورپ کی طرف بہ رہا تھا۔ مثلاً پین کے روحانی شاعر (Mystic) سینٹ جان آف دی کراس کا کلام پڑھنے کے بعد ممکن ہی نہیں کہ ہم اس نتیجے پر نہ پہنچیں کہ یہ سب پین کے مسلم صوفیاء کا اثر ہے جہاں تک کٹلان ریمانڈ لولی (Catalan Remond Lully) کا تعلق ہے اس بات میں کسی شک و شبہ کی گنجائش ہی نہیں کہ انہوں نے مسلم صوفیاء سے گہرے اثرات قبول کئے کیونکہ وہ عربی زبان اچھی طرح جانتے تھے اور انہوں نے روم میں علوم اسلامیہ کی ایک درس گاہ قائم کر رکھی تھی“

ڈاکٹر نکلسن کا اعتراف

اسلامی اثرات کے موضوع پر ڈاکٹر نکلسن Nicholson لکھتے ہیں :

”روحانی سائنس کالوجی اور روحانی بلندیوں کے متعلق اب بھی اہل مغرب اسلام سے بہت کچھ سیکھ سکتے ہیں۔ عیسائی یورپ نے تہذیب و تمدن کے میدان میں اسلام سے کتنا بڑا قرض حاصل کیا اس کی تفصیل معلوم کرنے میں ہم تاحال قاصر رہے ہیں۔ البتہ اتنا کہا جا سکتا ہے کہ یہ قرض بہت بڑا تھا۔

ہم لوگ یہ خیال بھی نہیں کر سکتے کہ ہمارے اکابر مثل تھامس اکیوئی ناس (Thomas Aquinas) ایکمارٹ (Eckhart) اور ڈانٹے (Dante) اسلامی اثرات سے محروم رہے ہوں۔ اس کی وجہ یہ ہے کہ روحانیت وہ علاقہ ہے کہ جہاں اسلامی تصوف اور عیسائی روحانیت کا گہرا میلپ ہوا اگرچہ ہماری ریسرچ اب تک نامکمل ہے۔ پھر بھی یہ بات پایہ ثبوت کو پہنچ چکی ہے کہ اسلام کی فتاویٰ تحریک کا قرون وسطیٰ میں یورپ کی گلڈ تحریک پر گہرا اثر ہوا۔

آگے چل کر نکلن اپنی کتاب *Idea of Personality of God* میں لکھتے ہیں :

”یہ بات تو ثابت ہو چکی ہے کہ تصوف کی اصل قرآن اور سنت ہے اور جب تک ہم اسے اس کے اصلی مأخذ (قرآن و سنت) کی روشنی میں نہ دیکھیں اسے سمجھنے سے قاصر ہیں اب میں ایک اور بات کہتا ہوں وہ بات جس کی بعض نے تردید کی ہے یا شک و شبہ سے دیکھا ہے وہ یہ کہ محمد خدا کے سچے پیغمبر ہیں اور ان کی وحی خدا کی سچی وحی ہے۔ اس کی ایک وجہ یہ ہے کہ ساری اسلامی دنیا کا اس بات پر اتفاق ہے دوسری وجہ یہ ہے کہ اس حقیقت کے بغیر اسلامی تاریخ ہرگز اس قدر شاندار نہیں ہو سکتی تھی۔ لوگ خواہ کچھ کہیں قرآن میں بے شمار ایسی باتیں ہیں جو تصوف کی بنیاد ہیں۔“

اپنے شاگرد آربری کے خط کے جواب میں ڈاکٹر نکلن نے حدیث نبویؐ اور تصوف کی شان میں جن جذبات کا اظہار کیا اس کا خلاصہ یہ ہے :

” سر عبداللہ سروردی نے انڈیا اور انگلینڈ میں علمی و ادبی کارناموں کے ذریعے اسلامی زندگی اور اسلامی تہذیب و تمدن کو جس طرح زندہ کیا ہے اس سے مغربی دنیا میں صدیوں سے جو لا علمی اور تعصب چلا آ رہا تھا اب وہ دور ہو رہا ہے اور اسلام کی عظمت کا مہذب دنیا میں صحیح اندازہ ہونے لگا ہے خاص طور پر ان کا ترجمہ حدیث نبوی ہے جس کا نہ صرف روس کے ادیب ٹالسٹائی (Tolstoy) پر گہرا اثر ہوا ہے بلکہ میرے اپنے ہم وطن مفکرین کو بھی پیغمبر اسلام کی ان روحانی اور عملی زندگی کی بے بہا حکمتوں سے آگاہ کیا ہے جو رسول عربی کے متبعین کا مایہ ناز ورثہ ہے جو انہوں نے بطریق احسن جمع کیا اور باقی دنیا تک پہنچایا اور یہ ان حضرات کی کاوشوں کا نتیجہ ہے کہ آج یہ ورثہ نبوی ساری دنیا کا مشترکہ سرمایہ بن گیا ہے صوفیاء کی زندگی کا مطالعہ کرنے کے بعد یہ حقیقت مجھ پر بھی منکشف ہو چکی ہے کہ قرآن و حدیث کی دوہری بنیاد Twin Foundation کے بغیر نہ تصوف کی یہ خوبصورت اور عالی شان عمارت تعمیر ہو سکتی تھی نہ قائم رہ سکتی تھی جس فکر کو پیغمبر اسلام نے اپنا نخر قرار دیا وہ دراصل روحانی فکر تھا جس کی وجہ سے آپ خدا کے سوا سب کچھ ترک کر سکتے تھے۔ اس فکر کا ظاہری نشان یہ تھا کہ آپ کو مادی دنیا سے کوئی رغبت نہ تھی۔“

ڈاکٹر ٹکسن آگے چل کر لکھتے ہیں :

” بعض مصنفین نے تاریخ تصوف لکھنے کی ناکام کوشش کی

ہے لیکن کوئی اطمینان بخش نتیجہ نہیں نکلا۔ اس کی وجہ معلوم کرنا مشکل نہیں۔ اب میں ایک قطعی بات کہتا ہوں وہ یہ کہ اس وقت تصوف کے متعلق ہم جزوی طور پر بھی کچھ نہیں لکھ سکتے کیونکہ بد قسمتی سے تصوف کی بنیادی کتابیں تا حال غیر مطبوعہ نسخوں کی صورت میں پڑی ہیں جن کے بغیر تصوف کا تنقیدی جائزہ ناممکن ہے ماسینوں (Massignon) کی کتاب لاپیشن ڈے الحلاج

(La Passion De Alhallaj) کے مطالعہ سے ظاہر ہے کہ جن دستاویز پر ان کا انحصار رہا ہے وہ اب تک غیر مطبوعہ ہیں۔ اس کا مطلب یہ ہے کہ کسی سکالر کے لئے اس وقت تصوف کے متعلق کوئی فیصلہ دنیا ناممکن ہے۔ اس لحاظ سے ماسینوں کا یہ کارنامہ ہمارے لئے ایک ٹسٹ کیس (Test Case) ہے۔“

لوئی ماسینوں کا اعتراف

فرانس کے فاضل مصنف ڈاکٹر لوئی ماسینوں Luis Massignon یورپ میں شیخ منصور حلاج (رحمۃ اللہ علیہ) پر سند (Authority) مانے جاتے ہیں۔ ماسینوں نے جان بوجھ کر حلاج کو اپنی رسرچ کا مضمون اس لئے بنایا ہے کہ حلاج ایک اختلافی (Controversial) شخصیت ہیں اور اکثر مستشرقین نے ان کی طرف جست لگا کر یہ ثابت کرنے کی کوشش کی ہے کہ وحدت الوجود کی وجہ سے وہ عیسائی مذہب کی طرف راغب ہو گئے تھے اور اسلام ترک کر دیا تھا اسلامی وحدت الوجود اور حلاج کی اسلام اور پیغمبر اسلام (صلی اللہ علیہ وسلم) سے محبت کا ذکر پہلے ہو چکا ہے۔ حالانکہ غلبہ استغراق میں بھی وہ قید خانہ کے اندر ہر

رات پانچ سو رکعت نفل ادا کرتے رہے جب کہ ان کو گرفتار کرنے والے خود کم سے کم فرائض اور سنن موکدہ پر اکتفا کرتے تھے۔ مایسیوں کی دیانت اور محققانہ کاوشوں کے متعلق پروفیسر آری لکھتے ہیں :

” مستشرقین کے لئے یہ کہہ کر خاموش ہو جانا کافی نہیں کہ طاج نے نظریہ فنا ہندوؤں کے فلسفہ ”دھیان“ اور ”ہنجلی“ سے اخذ کیا۔ یہ نظریہ قبول کرنے سے پہلے چند امور کا ثابت کرنا ضروری ہے ان میں سے زیادہ اہم یہ اصول ہے کہ آیا اس زمانے میں اسلام اور ہندو مذہب کے درمیان تبادلہ خیالات ممکن بھی تھا۔ مایسیوں کا کمال یہ ہے کہ انہوں نے اس اصول کے مطابق تصوف کی اصل کے متعلق تمام نظریات (Theories) پر ریسرچ کی ہے مثلاً تصوف پر ہندو اثرات کا نظریہ، عیسائی اثرات کا نظریہ، ایرانی اثرات اور نوافلاطینت کا نظریہ اور مجوسی اثرات کا نظریہ۔ اس تنقید قطع و برید اور تعدیل کے بعد مایسیوں اس نتیجہ پر پہنچے ہیں کہ :

” اسلامی تصوف کی ابتداء قرآن ہے جو ہمیشہ پڑھا جاتا ہے جس پر ہمیشہ غور و خوض کیا جاتا ہے اور جس پر ہمیشہ مسلمانوں کا عمل رہا ہے قرآن سے تصوف کا نشوونما ہوا اور قرآن ہی تصوف کے تمام مقامات و منازل کا سرچشمہ ہے۔ یہاں تک کہ شطیحات (بظاہر غیر شرع اقوال مثل انا الحق وغیرہ) بھی قرآن سے ثابت کئے جاسکتے ہیں کہ جب صوفی ذات حق میں فنا ہو کر اپنی انا اور ذات حق کی انا میں فرق محسوس نہیں کرتا

اور صیغہ واحد متکلم استعمال کرتا ہے۔“

مارگریٹ سمتھ کا اعتراف

مارگریٹ سمتھ کا شمار بھی یورپ کے اہم سکالروں میں ہوتا ہے۔ یورپ میں وہ حادث محاسبی رحمۃ اللہ علیہ پر اتھارٹی سمجھی جاتی ہیں۔ انہوں نے امام غزالی رحمۃ اللہ علیہ پر بھی ایک کتاب لکھی ہے جس کا نام ”الغزالی“ ہے۔ اس کتاب کے تیرہویں باب میں انہوں نے مسلم اور غیر مسلم ارباب روحانیت پر امام غزالی رحمۃ اللہ علیہ کے اثرات اور احسانات کا ذکر کیا ہے۔ یہاں ہم صرف ان بڑے بڑے غیر مسلم روحانی پیشواؤں کا ذکر کرتے ہیں جو مارگریٹ سمتھ کی تحقیق کے مطابق امام موصوف سے فیض یاب ہوئے ہیں۔ کتاب مذکور کے صفحہ ۲۱۹ پر مارگریٹ سمتھ لکھتی ہیں :

”قرون وسطیٰ کے یہودی فکر و فلسفہ پر بھی امام غزالی (رحمۃ اللہ علیہ) کا بہت بڑا اثر ہوا۔ کیونکہ ان کی اخلاقی تعلیمات اپنے معیار میں یہودی فکر و نظر کے بہت مشابہ تھیں۔ چنانچہ ان کی تصانیف سے یہودی حلقہ ہائے علم و ادب بہت متاثر ہوئے اور امام غزالی کی نہ صرف روحانی تعلیمات سے انہوں نے استفادہ کیا بلکہ ان کے فلسفیانہ نظریات کا بھی ان پر گہرا اثر ہوا جیسا کہ میمونائیڈس (Maimonides) وغیرہ نے بے حد اثرات قبول کئے۔ امام غزالی کی موت کے ایک سو سال کے اندر اندر امام غزالی کی تصانیف کے عبرانی اور لاطینی تراجم وجود میں آگئے مثلاً مشہور یہودی فاضل ابن داؤد (Avendeath) جو ٹولاڈو (Toledo) کا باشندہ تھا اور

۱۱۰۰ء سے ۱۱۶۵ء تک صین حیات میں رہا امام غزالی کی تعلیمات سے اس قدر متاثر ہوا کہ اسلام قبول کر کے ڈومینک گنڈی سلوس (*Dominic Gindisalvus*) اور آسج ڈیکن آف سیگوویہ (*Archdeacan of Segovia*) کی سعیت میں ان کی فلسفہ کی تصانیف کے لاطینی زبان میں تراجم کئے اسی طرح یہودی سکالر ابراہیم بن حسدائی (*Hasadi*) نے ساکن ہار سیلونہ (*Barcelona*) نے تیرہویں صدی عیسوی میں امام غزالی کی کتاب میزان العمل کا عبرانی زبان میں ترجمہ کیا۔ امام غزالی کی کتاب مشکوٰۃ الانوار بھی یہودی حلقوں میں بہت مقبول ہوئی اور اسحاق الفاسی نے اس کا ترجمہ کیا جس کے اقتباسات سولہویں صدی کے ایک یہودی سکالر موسیٰ ابن حبیب (*Moses Ibn Habib*) ساکن بسن نے اپنی تصانیف میں پیش کئے ہیں موسیٰ ابن حبیب خود بھی شاعر، ادیب اور فلسفی تھا۔

آگے چل کر مارگریٹ سمتھ نے لکھا ہے کہ یہودی فلسفہ روحانیت قبالہ کے دس نکات امام غزالی کی کتاب المعارف العقلیہ میں موجود ہیں اور قبالہ کے تین مقامات عالم ناسوت، عالم مثال اور عالم علوی امام غزالی کے عالم ملکوت، عالم جبروت اور عالم شہادت کی گونج ہیں۔ نیز یہودی روحانی کتاب زوہار بھی امام غزالی کے فلسفہ روحانیت سے بہت مشابہ ہے اور زوہار کی اصطلاحات "Nephesh" اور "Ruah" اور "Neshama" اور امام غزالی کی اصطلاحات "روح" "نفس" اور "نمر" مندرجہ رسالہ لدنیہ سے متعلق ہیں۔

عیسائی ارباب روحانیت پر امام غزالیؒ کے اثرات

آگے چل کر ص ۲۸ پر مارگریٹ سمٹہ امام غزالیؒ کی ان تعلیمات کا ذکر کرتی ہیں جن سے عیسائی روحانی پیشوا متاثر ہوئے ہیں۔ وہ لکھتی ہیں :

”قرون وسطیٰ کے عیسائی ارباب روحانیت پر بھی امام غزالیؒ کا گہرا اثر ہوا اور سب سے پہلے عیسائی فاضل یوحنا ابو الفرج بار جبرائلس (Yuhanna Abulfarraj Barhebraeus) المعروف گریگوریس (Gregorios) ساکن ایشیا کوچک نے (تاریخ پیدائش ۱۲۳۶ء) امام غزالیؒ کی کتابوں کا گہرا مطالعہ کیا اور مسلم صوفیاء سے تربیت حاصل کر کے طرابلس میں سکونت اختیار کی۔ وہ عربی کے علاوہ قدیم شامی زبان (Syriac) اور فارسی بھی جانتا تھا اور بغداد میں رہنے کی وجہ سے امام غزالیؒ کی تصانیف سے استفادہ کیا۔ بعد میں وہ یکے بعد دیگرے گیوبا (Guba) لکابہ (Lakaba) اور حلب (Aleppo) کا بپ ہو گیا۔ انہوں نے علم روحانیت پر دو کتابیں لکھیں۔ ایک کا نام (The Book of Dove) ہے اور دوسری کا نام (Ethikon) ہے اور دونوں امام غزالیؒ کی تعلیمات سے لبریز ہیں۔ اس کی تصانیف سے پتہ چلتا ہے کہ اس نے امام غزالیؒ کی کتب ”میزان العمل“ ”احیاء العلوم“ اور ”کیسائے سعادت“ سے بھی گہرا اثر قبول کیا۔“

”لیکن امام غزالیؒ کا اثر صرف مشرقی عیسائیت پر نہیں ہوا بلکہ مغربی ممالک اٹلی، سپین کے ارباب روحانیت

(Mystics) بھی بہت متاثر ہوئے اور بارہویں صدی سے عربوں کے اثرات زیادہ تر صلیبی جنگوں کے ذریعے مغربی دنیا میں پھیلنے شروع ہو گئے تھے۔ تیرہویں صدی عیسوی میں شاہ فریڈرک ثانی نے نیپلز (Naples) میں ایک یونیورسٹی قائم کی جہاں عربی علوم کی تعلیم دی جاتی تھی اور اس کے اثرات پالمو (Palermo) اور سالرمو (Salerno) تک پھیل گئے۔ یہاں تک کہ جب ایک سو تیس سال کے بعد رسیلی میں اسلامی دور حکومت کے بعد عیسائی تسلط ہو گیا تب بھی عیسائی ارباب روحانیت اسلامی کتابوں سے استفادہ کرتے رہے۔“

”اگرچہ ٹالوڈو پر ۱۱۸۵ء میں پھر عیسائیوں کا قبضہ ہو گیا پھر بھی یہ شہر اسلامی علوم کا مرکز رہا اور وہاں مشہور بشپ ریماڈ Raymond نے عربی کتب کو اطالوی زبان میں تراجم کرانے کا ایک مرکز قائم کیا۔ اس کے علاوہ ٹالوڈو میں علوم اسلامیہ کا ایک اور مرکز بھی قائم ہو گیا۔ جس کے اثرات جنوبی یورپ سے گزر کر شمالی یورپ تک پھیل گئے تھے۔ ان تمام مراکز میں امام غزالی کی تعلیمات پیش پیش تھیں اور اب یہ بات پایہ ثبوت کو پہنچ چکی ہے کہ عیسائی علم الکلام اور عیسائی مسٹی سزم کو اسلامی تعلیمات سے جو کچھ حاصل ہوا اس میں امام غزالی کا بہت بڑا حصہ ہے۔“

آگے چل کر مارگریٹ سمتھ نے لکھا ہے کہ :

”امام غزالی کا سب سے زیادہ اثر یورپ کے روحانی پیشوا

سینٹ ایگوائی ناس (Thomas Acquiunas) پر ہوا جو ۱۲۲۵ء سے ۱۲۷۳ء تک زندہ رہے۔ جنہوں نے اپنی کتاب سُمہ تھیول (Summa Theol) میں مسلم اربابِ روحانیت سے فیض یاب ہونے کا اعتراف کیا ہے۔ جن میں امام غزالی بھی شامل ہیں۔ سینٹ ایگوائی ناس کی اس کتاب میں جا بجا امام غزالی کی کتب ”احیاء العلوم“ اور ”کیمیائے سعادت“ کے حوالہ جات ملتے ہیں سینٹ ایگوائی ناس نظریہ معرفت اور مشاہدہ حق میں سب سے زیادہ فیض یاب صوفیائے اسلام اور بالخصوص امام غزالی سے ہوئے ہیں جن کے علم لدنیہ کا ان پر گہرا اثر ہوا۔ اپنی کتاب سُمہ تھیول میں سینٹ ایگوائی ناس جس مقام مشاہدہ اور فنا کا ذکر کرتے ہیں وہ لفظ بلفظ امام غزالی کا نظریہ ہے۔“

آگے چل کر ص ۲۲۳ پر مارگریٹ سمتھ لکھتی ہیں کہ:

”عیسائی اربابِ روحانیت میں سے ریچارڈ مارٹن پر بھی امام غزالی کا گہرا اثر ہوا ہے جس نے اپنی تصانیف میں امام غزالی کی کتب ”مقاصد الفلاسفہ“ ”احیاء العلوم“ اور ”میزان العمل“ کا ذکر کیا ہے۔“

کتاب مذکورہ میں مارگریٹ سمتھ نے لکھا ہے کہ :

”قرون وسطیٰ کے ایک اور روحانی پیشوا ڈانٹے الیگوری (Dante Aligeieri) ہیں جن کی تصانیف میں نہ صرف امام غزالی کے اثرات نمایاں ہیں بلکہ انہوں نے امام غزالی اور دیگر مسلم اربابِ روحانیت کے احسانات کا بھی اعتراف

کیا ہے۔ ان کی نظم (Paradiso) میں جو مراحل عروج پائے جاتے ہیں وہ پیغمبر اسلام کے واقعہ معراج کے مطابق ہیں۔“

کتاب کے ص ۲۲۵ پر مارگریٹ سمتھ لکھتی ہیں کہ :

” نانہ: قریب میں جس عظیم شخصیت نے امام غزالی سے اثرات قبول کئے وہ فرانس کے مشہور روحانی پیشوا (Blaise Pascal) بلائی پاسکل (۱۶۲۳ تا ۱۶۴۲ء) ہیں جن کو ریچارڈ مارشن کی کتاب پوگی فیڈی (Pogi Fidie) کے ذریعے امام غزالی کی تعلیمات حاصل ہوئیں۔۔۔۔۔ ذات باری تعالیٰ کے ثبوت میں بھی پاسکل نے امام غزالی کے دلائل پیش کئے ہیں۔“

مارگریٹ سمتھ نے اپنی مشہور تصنیف ”الحارث الحاسی“ میں ثابت کیا ہے کہ تصوف کا منبع و مصدر قرآن و حدیث نبوی ہے اور تصوف کے تمام ارکان مثل زہد، عبادت، ورع، قناعت، صبر و شکر، فنا اور بقا وغیرہ کو قرآن و حدیث سے ثابت کیا ہے۔ اس کتاب میں ایک مقام پر وہ لکھتی ہیں کہ ”حارث الحاسی کے تصوف کا پہلا منبع قرآن ہے اور دوسرا سنت نبوی ہے جس کا نام شریعت ہے۔“

ولیم سٹوڈارڈ کا اعتراف

ولیم سٹوڈارڈ (William Stodard) کا شمار منصف مزاج اور اعتدال پسند مصنفین میں ہوتا ہے۔ انہوں نے اپنی کتاب صوفی ازم (SUFISM) میں لکھا ہے کہ :

” اسلام کے بغیر کوئی تصوف نہیں ہے۔ تصوف اسلام کی

روح اور جان کی حیثیت رکھتا ہے روحانیت ہر مذہب کی جان اور بطون ہے۔ جسم کو جان سے جدا کرنا ایسا ظلم ہے کہ جس سے وہ زندہ نہیں رہ سکتا۔ ماضی قریب میں اسلامی تصوف کو مغربی دنیا میں جس قدر اس ظلم سے نقصان پہنچا ہے کسی اور چیز کو نہیں پہنچا۔ آج بعض لوگ کہتے ہیں کہ تصوف کا اسلام سے کوئی تعلق نہیں گویا وہ لوگ ہمیں یہ باور کرانے کی کوشش کر رہے ہیں کہ انسان روح کے بغیر بھی زندہ رہ سکتا ہے۔ ہم یہ تصور ہی نہیں کر سکتے کہ ایک عیسائی مسک (Mystic) عیسائی مذہب کے بغیر یا ایک صوفی اسلام کے بغیر وجود میں آسکتا ہے، اسلام کے بغیر تصوف ہرگز وجود میں نہیں آسکتا۔

وہ آگے چل کر لکھتے ہیں کہ :

”اسلام مجموعہ ہے ظاہر و باطن کا۔ ظاہر اور باطن کا آپس میں گہرا تعلق ہے اس تعلق کو ایک مثال سے ظاہر کیا جاسکتا ہے۔ اسلام کے ظاہری حصے یعنی شریعت کو ایک دائرہ کے محیط اور اس کی حقیقت یا بطون کو اس دائرہ کے مرکز سے تشبیہ دی جاسکتی ہے اور دائرہ کا قطر وہ راستہ ہے کہ جس کے ذریعے محیط یعنی شریعت سے ہو کر انسان مرکز یعنی حقیقت تک رسائی حاصل کرتا ہے۔ یعنی عمل سے یقین تک اور یقین سے مشاہدہ تک رسائی حاصل کرتا ہے۔ اس لئے شریعت یعنی اسلام کے ظاہری جسم کے بغیر حقیقت تک رسائی حاصل کرنا محال ہے۔“

آج کل کے مستشرقین کے احساس برتری *Superiority Complex* پر ضرب لگاتے ہوئے ولیم سٹوڈارڈ لکھتے ہیں :

” ایک متوسط یورپین جو دور حاضر کی پیداوار اور ذہنی شکنجے میں گرفتار ہے دوسرے مذاہب کے مقابلہ میں ایک گونا گونا شعوری احساس برتری میں مبتلا ہے۔ بعض لوگ شعوری یا لاشعوری طور پر اس غلط فہمی میں مبتلا ہیں کہ تہذیب حاضر عیسائی مذہب کا ظہور ہے اس لئے وہ اس بات پر فخر کرتے ہیں کہ عیسائی مذہب باقی مذاہب پر فوقیت رکھتا ہے۔ تقابلی ادیان کے میدان میں اس سے بڑھ کر کوئی غلطی ممکن نہیں۔“

شریعت اور حقیقت کے باہمی تعلق کے متعلق ولیم سٹوڈارڈ مزید کہتے ہیں کہ ”در اصل شریعت ظہور ہے حقیقت کا“ یہی وجہ ہے کہ صوفیاء ہمیشہ شریعت کی حمایت میں کمر بستہ رہے ہیں۔“

یہی وجہ ہے کہ حضرت بائزید بسطامی (رحمۃ اللہ علیہ) نے ساری عمر خروڑہ اس خوف سے نہ کھایا کہ ممکن ہے رسول خدا (صلی اللہ علیہ وسلم) نے کسی اور طرح سے اسے کانا اور تناول فرمایا ہو اور میں سنت رسول کی عدم پیروی کا مرتکب ہو جاؤں۔ شریعت اور تصوف کی ہم آہنگی کے متعلق ولیم سٹوڈارڈ مزید لکھتے ہیں کہ :

” مختصر الفاظ میں یہ کہا جا سکتا ہے کہ تصوف شریعت سے کوئی الگ چیز نہیں ہے۔ اس کی وجہ یہ ہے کہ جیسا کہ لوئی ماسینوی اور دوسرے دانشوروں نے ثابت کیا ہے تصوف کی ہر چیز اور صوفیاء کا ہر فعل قرآن پر مبنی ہے اور قرآن ہی پر

شریعت کا مدار ہے۔ اس سے ان تمام الزامات کی تردید ہوتی ہے کہ تصوف بیرونی اثرات کا ممنون ہے مثلاً نوافلاطونیت عیسائیت یا ہندو مذہب کا۔“

ولیم سٹوڈارڈ اس الزام کی بھی پرزور تردید کرتے ہیں کہ تصوف کے اندر ابن عربی کا وحدت الوجود عیسائی اور نوافلاطونی اثرات کا نتیجہ ہے۔ وہ کہتے ہیں کہ :

” تصوف کا بنیادی اصول وحدت الوجود ہے جس سے مراد وجودِ حق ہے۔ حالانکہ وحدت الوجود کی اصل شاہدہ (یا مشاہدہ) ہے جو لا الہ الا اللہ کا مفہوم ہے کیونکہ لا الہ الا اللہ کا مطلب صرف یہ نہیں کہ سوائے خدا کے کوئی معبود نہیں بلکہ یہ بھی ہے کہ خدا کے سوا کوئی وجودِ حقیقی نہیں ہے۔ یاد رہے کہ خدا تعالیٰ کے اسمائے گرامی میں سے ایک نام حق بھی ہے جس کا مطلب ہے حقیقت یا سچائی (Reality or Truth) صوفیاء کا عقیدہ ہے کہ اضافی یا اعتباری وجود (وجود کائنات) کالعدم ہے اور جزو (Finite) کا بغیر کل (Infinite) کوئی وجود نہیں۔ اسلام میں انسان صرف قرآن کے ذریعے جو خدا کا کلام ہے یا پھر پیغمبر اسلام کے ذریعے حق تعالیٰ تک رسائی حاصل کر سکتا ہے قرآن کا خلاصہ کلمہ لا الہ الا اللہ محمد رسول اللہ ہے اس شہادت کے ذریعے انسان ایک تو خدا کی وحدانیت دوسرے نبی کی نبوت میں سے حصہ لے سکتا ہے۔“

ایچ۔ سی۔ ہاپولڈ کا اعتراف

ایچ۔ سی۔ ہاپولڈ (Happold) کا شمار مستشرقین میں نہیں بلکہ روحانی لوگوں میں ہوتا ہے وہ اپنی کتاب مسٹی سزم میں لکھتے ہیں کہ :

”اسلام جیسے سب سے زیادہ تزکی (Transcendental) مذہب کے اندر شاندار روحانی عروج کو دیکھ کر حیرت ہوتی ہے۔ اگرچہ صوفیائے اسلام کے مشاہدات عام طور پر وہی ہیں جو دوسرے مذاہب کے اربابِ روحانیت کے ہوتے ہیں لیکن صوفیاء میں چند ایسے خاص عناصر ہیں جو روحانیت کے طالب علم کے لئے بہت اہمیت رکھتے ہیں۔ صوفی کے لئے ترک دنیا ضروری ہے لیکن صوفی کا ترک اور قسم کا ہے۔ صوفی طالب مولا ہوتا ہے اور طلب مولا میں صوفی کے لئے ضروری ہے کہ دنیا کو ترک کر کے پس پشت نہ ڈال دے بلکہ دنیا کے اندر گھس کر اس کی حقیقت اور ماہیت کو پالے۔ یہ بات باقی اربابِ روحانیت میں نہیں پائی جاتی۔ کیونکہ صوفی کو یہ تعلیم دی جاتی ہے کہ دنیا کے اندر گھس کر اس کی حقیقت معلوم کرے اور اس بات کے لئے اسے تزکیہ نفس کی ضرورت پڑتی ہے تاکہ تکبر سے بالاتر ہو کر رائے قائم کرے اور نفسانیت سے بالاتر ہو کر لوگوں سے معاملہ کرے اور اپنے جذبات اور خواہشات پر قابو پاسکے۔ اور یہ بات دنیا میں رہ کر حاصل ہو سکتی ہے۔ خدا تک پہنچنے کا یہی اور صرف یہی راستہ ہے جس کے بعد وہ ذاتِ حق کے ساتھ ایک ہو کر حقیقت اشیاء کو سمجھتا ہے اور سورج اور ستاروں کی حرکات

کو اسی نور سے دیکھتا ہے چونکہ صوفی ذاتِ حق میں گم ہو جاتا ہے وہ دنیا کے حقیقت کو بہتر سمجھ سکتا ہے اور کائنات کو ایسے دیکھتا ہے جیسے خدا (یعنی خدا کی بصیرت سے دیکھتا ہے) (حدیث میں بھی ہی سماع اور ہی بصر آیا ہے) اس کے بعد دنیا اس کو کچھ اور نظر آتی ہے۔ اس کو دنیا کی قباحت کے نیچے حُسن اور نقائص کے نیچے کمال نظر آتا ہے۔ وہ ہر چیز میں نیا راگ سنتا ہے، ہر شے میں نیا رنگ دیکھتا ہے اور ہر جگہ اس کو نئی خوشبو محسوس ہوتی ہے۔ یہاں پر دونوں قسم کے مشاہدات جمع ہو جاتے ہیں۔ مشاہدہ حق اور مشاہدہ کائنات۔ بعض صوفیاء کے منہ سے بے ساختہ غیر شرع کلمات نکل گئے۔ لیکن امام غزالی جیسے اکابر صوفیاء نے میدان میں آکر تصوف اور شریعت کو ایک ثابت کیا اور فتاویٰ اللہ جیسے مشکل مقامات کو ایسے الفاظ میں بیان کیا ہے جو شریعت سے متصادم نہیں ہوتے۔“

کیسے سنہری الفاظ میں مصنف نے اسلامی تصوف اور دیگر مذاہب کے فلسفہ روحانیت میں فرق بیان کیا ہے۔ چونکہ ہاپولڈ خود ایک روحانی پیشوا ہیں انہوں نے تصوف کی وہ خصوصیات بتائی ہیں جو تصوف کے حقائق سے ناواقف آدمی نہیں بتا سکتا خواہ ظاہری عالم دین کیوں نہ ہو۔ یہ ہماری بد قسمتی ہے کہ تزکیہ نفس کئے بغیر لوگ تصوف کے متعلق رائے زنی شروع کر دیتے ہیں۔ اگر تزکیہ نفس جس کا وہ دعوہ کرتے ہیں صحیح معنوں میں ہوتا تو کبھی انکار نہ کرتے۔

میکڈانڈ پر صوفی مجالس کا اثر

جیسا کہ پہلے بیان ہو چکا ہے کہ ڈی۔ بی۔ میکڈانڈ ایک بہت بڑے

عیسائی مشنری تھے جو معزمیں تبلیغ عیسائیت پر مامور تھے اگرچہ انہوں نے جسی
 اوائل عمر میں صوفیاء پر اعتراض کئے ہیں تاہم وہ اس بات کا اعتراف کرتے ہیں
 کہ جب وہ صوفیاء کی مجالس میں شریک ہوتے تھے تو ان پر ان کا بڑا روحانی اثر
 ہوتا تھا۔ ایک دفعہ وہ مسلمانوں کے شکار کو نکلے تو ان کو محسوس ہوا کہ وہ خود شکار
 ہو رہے ہیں۔ وہ اپنی اس حالت کو اپنی کتاب (Aspects of Islam) میں
 یوں بیان کرتے ہیں :

”جہاں تک زندہ اولیاء کا تعلق ہے ہماری مغربی دنیا میں ان
 کا بہت فقدان ہے اس لئے میں اکثر متوفی اولیاء کی تلاش
 میں رہتا تھا جن کی اسلامی دنیا میں کوئی کمی نہیں۔ ان کے
 مزارات پر میں احترام سے جاتا تھا اور فاتحہ پڑھتا تھا۔ معلوم
 نہیں قبر والوں کو اس سے فائدہ ہوتا ہے یا نہیں مجھے یہ بھی
 معلوم نہیں کہ جو لوگ وہاں جاتے ہیں ان کو بھی کوئی فائدہ
 ہوتا ہے یا نہیں۔ البتہ مجھے یہ معلوم ہے کہ مجھے اس سے
 بہت فائدہ ہوا اور میں نے وہاں (یعنی مزارات پر) جا کر خدا کا
 قرب محسوس کیا۔“

دیکھئے ایک غیر مسلم پادری کو بھی مزارات سے فیض حاصل ہوا اور اس کو
 محسوس بھی ہوا کہ مجھے فیضان (Inspiration) ملا ہے۔ ایک دفعہ انہوں نے
 مجلس ذکر میں شمولیت کی اور یہ ان کے تاثرات ہیں :

”میں یہ نہیں کہتا کہ وہاں مجھ پر کوئی اثر نہ ہوا۔ بلکہ میں
 پرزور الفاظ میں کہتا ہوں کہ مجھ پر بہت اثر ہوا۔ مجھے یہ
 محسوس ہوا کہ غیب سے میرے سمیت تمام حاضرین پر ایسی
 روحانیت چھا رہی تھی جو اور کسی جگہ نہیں ملتی۔“

یہ ہیں مجالس ذکر کے فیوض و برکات جو ایک عیسائی کو بھی محسوس ہو رہے تھے۔ کاش کہ ہمارے مسلمان اس قدر تزکیہ نفس کر لیتے۔ میکڈانڈ نے بیان کیا ہے وہ ایک صوفی کو عیسائی بنانے میں کامیاب تو ہو گئے لیکن وہ ہمیشہ مغموم رہتا تھا اور اپنے کئے پر پچھتا رہا۔ میکڈانڈ کے الفاظ یہ ہیں :

”در اصل مجھے یہ محسوس ہوتا تھا کہ وہ آدمی اپنی سابقہ مذہبی زندگی پر نظر ڈال کر پچھتا رہا تھا کہ اب مجھ پر وہ حالت طاری نہیں ہوتی جو اسلامی زندگی میں ہوتی تھی۔ کیونکہ اسلامی زندگی میں درویشی کی حالت میں اس پر کشف بھی ہوتا تھا جس سے اسے یہ معلوم ہو جاتا تھا کہ کہیں دور کے فاصلے پر کیا ہو رہا ہے اور دور کی آوازیں سن بھی سکتا تھا۔ لیکن مجھے یہ محسوس ہوتا تھا کہ وہ آدمی اب افسوس کر رہا ہے اب وہ ان نعمتوں سے محروم ہو گیا ہے۔ اگرچہ وہ یہ بات زیادہ واضح طور پر نہیں کہتا تھا۔ لیکن وہ اس چیز کی کمی بہت محسوس کرتا تھا۔“

سپنسر ٹرنگھم کا اعتراف

Spencer Tringham نے سلاسل طریقت پر رسرچ کی ہے اور اپنی کتاب موسومہ (Spiritual Orders) میں اس نتیجے پر پہنچے ہیں کہ تمام سلسلے رسول خدا صلی اللہ علیہ وسلم پر جا کر ختم ہو جاتے ہیں اور تمام سلاسل طریقت کا منبع اور مرکز پیغمبر اسلام علیہ الصلوٰۃ والسلام ہیں۔ یہ بہت اہم تصنیف ہے جس کی عدم موجودگی میں مستشرقین غلط فہمی میں مبتلا ہو کر تصوف کا منبع اور مصدر دیگر مذاہب میں تلاش کرتے پھرتے تھے۔ بلکہ فاضل مصنف نے خود مستشرقین کی اس

غفلت اور غلط فہمی کی شکایت کی ہے۔ وہ لکھتے ہیں :

”جہاں اسلامی تصوف کی طرف مستشرقین نے زبردست کشش محسوس کی ہے انہوں نے تصوف کے تنظیمی پہلو یعنی سلاسل طریقت کو بری طرح نظر انداز کر رکھا ہے“

یہی وجہ ہے کہ انہوں نے جا بجا ٹھوکریں کھائی ہیں اگر وہ سلاسل طریقت کی بے مثال تنظیم کا پتہ لگاتے تو ان کو معلوم ہو جاتا کہ اسلامی دنیا میں مشائخ نے اس پر کس قدر کاوش اور جانفشانی سے کام کیا ہے اور اپنے اپنے روحانی شجرہٴ نسب کو کس طرح محفوظ رکھا ہے۔ علاوہ ازیں پچارے مستشرقین کو یہ بھی معلوم نہیں کہ جب کسی بزرگ کو مجاہدات اور ریاضات کے بعد تکمیل کا شرف حاصل ہوتا ہے تو اس کو خلافت تو اپنے شیخ سے ملتی ہے لیکن منظوری اوپر کے مشائخ اور رسول خدا صلی اللہ علیہ وسلم کی طرف سے دی جاتی ہے اور ان چودہ صدیوں میں اسلامی دنیا میں ہر جگہ اسی اصول پر خلافتیں ملتی رہی ہیں اور رشد و ہدایت کا سلسلہ جاری رہا ہے۔ خانقاہی نظام اسی سلسلے کی ایک کڑی ہے۔ ہم مانتے ہیں کہ بعض جگہوں پر نام نہاد پیروں نے اپنے مریدین کو نام نہاد خلافتیں عطا کی ہیں لیکن چند ایک کالی بھیڑوں کی وجہ سے سارا ریوڑ کالا نہیں بن سکتا۔ ہر مذہب و ملت میں گناہگار یہ کار افراد کا وجود پایا جاتا ہے لیکن اس سے یہ ہرگز لازم نہیں آتا وہ مذہب و ملت خراب ہے۔ کتاب مذکور میں فاضل مصنف لکھتے ہیں کہ :

”جس حسن و خوبی سے اسلامی تصوف کی تحریک نے عوام اور

خواص کی ہدایت کی اس کی مثال عیسائی دنیا میں نہیں ملتی

جہاں اب تمدن جدید نے مزید تباہی مچا دی ہے“

پنرٹز۔ نگہم بھی تصوف پر بیرونی اثرات کی تردید کرتے ہیں۔ وہ لکھتے ہیں

کہ :

”صوفی ازم (تصوف) اسلام کی اپنی چیز ہے جو بیرونی اثرات سے بالکل متاثر نہیں ہوئی یادِ الہی کی بدولت صوفیاء کو اندرونی بصیرت حاصل ہوئی جس سے ان کی زندگیاں منور ہو گئیں۔“

اینی میری شیمیل کا اعتراف

جرمنی کی مشہور سکالر اور مستشرق (Annemarie Schimmel) نے تصوف کا سب سے زیادہ گہرا مطالعہ کیا ہے۔ انہوں نے سیکنڈ ہینڈ مستعار اطلاعات پر انحصار نہ کرتے ہوئے خود اسلامی ممالک میں رسرچ کا فریضہ ادا کیا ہے، علماء و مشائخِ اسلام سے تبادلہ خیال کیا ہے۔ راقم الحروف سے بھی ان کی ملاقات ہوئی اور مسائل تصوف زیر بحث آئے۔ ان کی سب سے بڑی خوبی یہ ہے کہ انہوں نے دلی خلوص اور محبت سے تصوف کا مطالعہ کیا ہے اور جہاں بھی اکابر صوفیاء کا ذکر کرتی ہیں۔ ادب و احترام کو ملحوظ خاطر رکھتی ہیں اس کے برعکس بعض مستشرقین نے اکابر اسلام کے حق میں قدرے گستاخانہ الفاظ استعمال کئے ہیں۔ انہوں نے مولانا روم رحمۃ اللہ علیہ، غالب، اقبال، شاہ عبدالطیف بھٹائی اور خواجہ میر درد کے صوفیانہ کلام کا بغور مطالعہ کیا ہے اور داد دی ہے۔ انہوں نے اس عمیق رسرچ کے نتیجے میں ایک کتاب لکھی ہے جس کا نام ہے

(Mystical Dimensions of Islam) سب سے پہلے انہوں نے پروفیسر آربری کی طرح یہ اعتراف کیا ہے کہ صوفیاء کا کلام سمجھنا ناممکن کے برابر ہے۔ وہ لکھتی ہیں کہ :

”روحانی مشاہدات کا تجزیہ ناممکن نہیں تو محال ضرور ہے کیونکہ حقیقت کو الفاظ میں نہیں بیان کیا جاسکتا۔“

دیگر منصف مزاج اور اعتدال پسند مستشرقین کی طرح اپنی میری شہیل بھی اس حقیقت کو تسلیم کرتی ہیں کہ الٹا تصوف سے عیسائی اربابِ روحانیت نے اثرات قبول کئے ہیں وہ لکھتی ہیں کہ :

”یورپ پر سب سے پہلے تصوف کا اثر ریمانڈ ل (Remond Lull) پر ہوا جن کا سن انتقال ۱۳۲۱ء ہے اس سے ایک صدی بعد ولیم جونز (William Jones) نے فارسی شاعری کا مطالعہ کیا اور بالآخر خواجہ حافظ کے دیوان کا ترجمہ کیا۔ خواجہ حافظ کا انگریزی مستشرقین پر بڑا اثر ہوا لیکن بعض انیسویں صدی کے مستشرقین نے ان کی شاعری سے غلط معنی لئے اور غلط فہمی کا شکار ہوئے۔ ان لوگوں نے خواجہ حافظ کے کلام کے ظاہری معنی لئے اس لئے تصوف کے متعلق غلط فہمی میں مبتلا ہوئے۔“

آگے چل کر وہ لکھتی ہیں کہ :

”انیسویں صدی میں تصوف کے متعلق اس قدر مواد جمع ہو گیا کہ اہل قلم اس کے متعلق صحیح رائے قائم کرنے لگے۔ ہاں بعض کتابیں ایسی بھی لکھی گئیں جن میں مقدمین صوفیاء کے تذکرے نہیں ملتے جس کی وجہ سے ان کو یہ غلط فہمی ہوئی کہ اسلام کی سر زمین بنجر اور روحانیت سے خالی ہے، لیکن حقیقت یہ ہے کہ اسلام کے متعلق نہ ان لوگوں کو علم تھا اور نہ سمجھ سکتے تھے جرمنی کے فاضل پروفیسر مذہبات تھاںک نے ۱۸۶۱ء میں تصوف پر پہلی تفصیلی کتاب لکھی۔ حیرت کی بات ہے کہ پروفیسر تھاںک اگرچہ کفر

پروٹسٹنٹ ہیں جو روحانیت کے حامی نہیں ہوتے تاہم انہوں نے یہ اعتراف کیا ہے کہ :

”تصوف محمدؐ کی اپنی روحانیت کی پیداوار ہے اور اسی سے اسے سمجھنے کی کوشش کرنی چاہئے“

پروفیسر شیمیل کتاب مذکور میں تصوف پر ہندو اثرات کی یوں تردید کرتی ہیں :

”میکس ہارٹن سمیت بہت سے سکالروں نے تصوف پر ہندو اثرات کا نظریہ پیش کیا ہے لیکن اس کے متعلق کوئی واضح ثبوت نہیں لاسکے۔“

تصوف کے متعلق پروفیسر شیمیل کی اپنی رائے یہ ہے :

”تصوف کا منبع پیغمبر اسلام ہیں اور تصوف کا سرچشمہ وحی الہی ہے جو پیغمبر اسلام کے ذریعے قرآن کی صورت میں نازل ہوئی۔ قرآن مسلمانوں کے نزدیک غیر مخلوق ہے اور سب کے لئے خاص کر صوفیاء کے لئے رشد و ہدایت کا مینارِ نور رہا ہے۔ قرآنی علوم اور حقائق کے بیان کرنے میں صوفیاء اسلام نے سب سے زیادہ حصہ لیا ہے اور قرآن کے الفاظ نے ان کے لئے مشعلِ ہدایت کا کام دیا ہے۔ مزید برآں یہ قرآن ہی ہے جس سے صوفیاء کو روحانی احوال و مقامات حاصل ہوئے اور کشف و کرامات اور استغراقی کیفیات نمودار ہوئیں۔ صوفی ازم کی اصل محمدؐ ہیں اور محمدؐ ہی سلسلہ روحانیت کی پہلی کڑی ہیں اور محمدؐ سے علوم ولایت ان کے چچا زاد بھائی علی ابن ابی طالب کو حاصل ہوئے۔“

آگے چل کر اپنی میری شیمیل لکھتی ہیں :

” اہل مغرب اصحابِ قلم کے سامنے محمدؐ کی وہ تصویر رہتی ہے جو صدیوں کی نفرت و عداوت سے پیدا ہوئی۔ ان کے نزدیک وہ محض ایک ہوشیار سیاستدان تھے یا زیادہ سے زیادہ ایک جھوٹے مذہب کے بانی تھے جنہوں نے تورات و انجیل کی نقل لگائی۔ لیکن آپ کے روحانی کمالات کا علم کسی کو نہیں ہے۔“

اس کے بعد وہ ان صحابہ کرام کا ذکر کرتی ہیں جن کو رسول خدا صلی اللہ علیہ وسلم سے روحانی فیض حاصل ہوا اور ان کا ذکر جن کو صحابہ کرام سے فیض حاصل ہوا غرضیکہ انہوں نے فیضانِ نبویؐ کا ایک مسلسل شجرہ نسب بنا کر پیش کیا جن کو سلاسلِ طریقت کے نام سے موسوم کیا جاتا ہے۔ وہ لکھتی ہیں کہ :

” اس سلسلہ طریقت میں وہ اصحابِ رسول شامل ہیں جن کا اوپر ذکر ہو چکا ہے۔ ان کے علاوہ اصحابِ صفہ، ابوذر غفاری، سلمان فارسی اور اویس قرنی (رضی اللہ عنہم) ہیں جن کا مسلک آنے والے صوفیاء نے اختیار کیا اور جو اسلام، ایمان و احسان پر مبنی ہے۔ ایک حدیث میں احسان کی یہ تعریف کی گئی ہے کہ خدا کی اس طرح عبادت کرو کہ تم اس کو دیکھ رہے ہو اگر دیکھ نہیں سکتے تو یہ کہ وہ تم کو دیکھ رہا ہے۔“

تصوف پر مجوسی اور عیسائی اثرات کی پر زور نفی کرتے ہوئے وہ لکھتی ہیں۔ ” صوفیاء نے مجوسی دوئی دو خدا یعنی یزدان و اہرمن اور عیسائی تثلیث (تین خدا) کے عقائد کاڑٹ کر مقابلہ کیا۔ کیونکہ یہ ان کے نزدیک شرک تھا۔“

اس سلسلے میں پروفیسر شیمیل ایک اور مستشرق پیری نویا (Pere Nwya)

کا مندرجہ ذیل اقتباس پیش کرتی ہیں :

” پیغمبر اسلام کے اہل بیت میں امام جعفر صادق (رضی اللہ عنہ) تصوف کے سب سے بڑے معلم ہیں۔ امام صاحب کی تفسیر جو سلیمی کی تفسیر میں محفوظ ہو چکی ہے حقائق تصوف کا بہترین خزانہ ہے امام جعفر صادق (رضی اللہ عنہ) کے نزدیک قرآن کے چار مطالب ہیں۔ قرآن کا ظاہر عوام کے لئے ہے، اشارات خواص کے لئے، لطائف اولیاء کے لئے اور حقائق انبیاء کے لئے۔“

کاش کہ ہمارے علمائے ظواہر قرآن کے متعلق مندرجہ بالا حقائق سے آگاہ ہوتے۔ اگر ہوتے تو آج یہ تفرقہ بازی نہ ہوتی۔ پروفیسر شیمیل نے ایڈوارڈ براؤن اور نکلسن جیسے اکابر کی بھی تردید سے دریغ نہیں کیا۔ وہ لکھتی ہیں :

” ہمیں براؤن کے اس قول سے اتفاق نہیں کہ ذوالنون مصری (رحمۃ اللہ علیہ) پہلا شخص ہے جس نے نظریہ وحدت الوجود پیش کیا اور نہ ہی ہم نکلسن کے اس قول سے متفق ہیں کہ تصوف کی اصل فلسفہ یونان ہے۔ کیونکہ حدیث قدسی ہی بسمع اور ہی بصیر میں کوئی فلسفیانہ بات نہیں ہے اور نہ ہی ذوالنون مصری (رحمۃ اللہ علیہ) کے اس قول میں کوئی فلسفہ کی بات ہے کہ :

”میں نے خدا کو خدا سے جانا“

اسی طرح شیمیل نے اپنے ہم وطن سکالر روڈ الف آٹو (Rudolf Otto) کی بھی تردید کی ہے۔ نیز انہوں نے پروفیسر ہلمٹ رینر (Helmut Ritter) اور آر۔ سی۔ زہنر (Zaehner) کے اس قول کی تردید

بھی کی ہے کہ ابو یزید سطاوی رحمۃ اللہ علیہ کے تصوف کی اصل وجہ ہندو مذہب ہے۔ انہوں نے یورپ کے ان مصنفین کی بھی تردید کی ہے جنہوں نے علاج پر الزام تراشی کی ہے مثلاً ایڈوارڈ پیکاک، کسمر ہارٹن، میکڈانلڈ وغیرہ۔ اور نکلسن اور ماسینوں کے اس قول کی تائید کی ہے کہ علاج کا تصوف قرآن و حدیث پر مبنی تھا۔ یہ کتاب دیکھنے کے قابل ہے۔

اہل یورپ پر تصوف کے اثرات بیان کرتے ہوئے پروفیسر شیمیل لکھتی ہیں :

” پیغمبر اسلام (صلی اللہ علیہ وسلم) نے کہا ہے کہ موتوا قبل انتم موتوا (مر جاؤ مرنے سے پہلے) فارسی شاعری کے ذریعے یہ تمثیل یورپ میں جا پہنچی جس کے نتیجے میں گوئٹے نے اپنی مشہور نظم (Selige Schensucht) میں موت قبل از موت کا ذکر کیا ہے۔ نیز گوئٹے کی نظم (Stub Werde) بھی پیغمبر اسلام (صلی اللہ علیہ وسلم) کی اسی حدیث کا ترجمہ ہے اور یہی علاج (رحمہ اللہ) اور دیگر صوفیاء کے تصوف کا سنگ بنیاد ہے۔“

دیکھئے کس قدر پر مغز رسرچ ہے۔ ان حقائق کو غور میں لایا جائے تو تمام اختلافات مٹ سکتے ہیں۔ کتاب مذکور میں پروفیسر شیمیل نے لکھا ہے کہ علاج کی موت کے بعد صوفیاء نے جو کتابیں لکھی ہیں، انہوں نے اس بات کی پر زور حمایت کی ہے کہ تصوف اور شریعت اسلامیہ کے مابین کوئی نزاع نہیں ہے مثلاً ابونصر سراج کی کتاب الملح، فلا آبادی کی کتاب تعرف، ابوطالب کئی کی کتاب قوت القلوب سلیمی کی کتاب طبقات الصوفیہ، نعیمی کی کتاب حلیۃ الاولیاء، امام ابو القاسم کا رسالہ سید علی ہجویری کی کتاب کشف المحجوب اور امام غزالی کی کتاب احیاء العلوم ان تمام کتابوں میں تصوف اور شریعت کی ہم آہنگی ثابت کی گئی ہے۔

فاضل مصنفہ نے آگے چل کر لکھا ہے کہ تصوف کے تینوں اصول شریعت، طریقت اور حقیقت پیغمبر اسلام (صلی اللہ علیہ وسلم) کی اس حدیث میں موجود ہیں :

”الشریعتہ اقولی والطریقتہ العلی والحقیقتہ احوالی۔“

اس کے بعد وہ تصوف کے تمام حقائق و مسائل کو قرآنی آیات سے ثابت کرتی ہیں۔ انہوں نے توبہ، ورع، خلوص، زہد، توکل، فقر، فنا، صبر، شکر، خوف، رجا، ادب، قبض، بسط، محبت، معرفت، انس، ہیبت، قرب، شوق، عشق وغیرہ کو قرآن و حدیث سے ثابت کیا ہے۔

آگے چل کر وہ بعض لوگوں کے اس الزام کی بھی نفی کرتی ہیں کہ فنا سے حلول و اتحاد لازم آتا ہے۔ فنا کی جو تعریف فاضل مصنفہ کرتی ہیں وہ صوفیاء کی تعریف کے عین مطابق ہے :

”فنا کیا ہے سالک کا ذاتِ حق میں گم ہو جانا اور اپنی نفی کرنا ہے۔“

ظاہر ہے کہ اس سے نہ حلول لازم آتا ہے نہ اتحاد، حلول و اتحاد کا عقیدہ یہ ہے کہ ذاتِ حق رام اور کرشن میں اتر آئی اور وہ خدا بن گئے۔ لیکن اسلام کے عقیدہ فنا میں یہ دونوں چیزیں نہیں ہیں۔

روڈلف اوٹو کی نکتہ چینی

ایک جرمن ماہر روحانیت روڈلف اوٹو (Rudolf Otto) نے ایک کتاب میں ذاتِ حق کی دو صفات جمال اور جلال کا تقابل کیا ہے۔ اس کے متعلق ڈاکٹر شیمیل لکھتی ہیں کہ :

”اس سے ایک ہزار سال سے زائد عرصہ پہلے مسلم صوفی

ذوالنون مصری (رحمہ اللہ) نے حق تعالیٰ کی صفتِ جمال، صفتِ جلال کو بیان کر کے تیسری صفت کمال سے یکجا کر دیا ہے۔ اس سے ظاہر ہے جو چیز روڈلف اوٹو نے بیان کی ہے صوفیائے اسلام کو کئی صدیاں پہلے اس کا علم تھا۔

روس پر تصوف کے اثرات

میری مندرجہ بالا کتابوں میں یہ انکشافات بھی کئے گئے ہیں کہ اسلامی تصوف کا روس پر بھی بہت اثر ہوا ہے اور اب وہاں کے سائنس دانوں، فلاسفوں اور ریسرچ سکالروں نے یہ بات بھی ثابت کر دی ہے کہ انسان کے اندر روح موجود ہے جو موت کے وقت مرقی نہیں بلکہ زندہ رہتی ہے اور کسی اور جہاں میں منتقل ہو جاتی ہے۔ یہ اسلامی عقیدہ ہے جس کے مطابق مرنے کے بعد روح عالم برزخ میں منتقل ہو جاتی ہے نیز روسی ریسرچ سکالروں نے روح کی اعلیٰ خواص کا بھی کھوج لگا لیا ہے اور وہ بھی اس کے ذریعے چھوٹی موٹی مٹی کی کرامات کے بھی قائل ہو چکے ہیں مثلاً اب وہ ٹیلی پیتھی کے ذریعے دور دراز مقامات پر پیغام رسانی کر سکتے ہیں۔ دور کی آواز روحانی طاقت سے سن سکتے ہیں اور دوز کی چیزیں دیکھ سکتے ہیں یعنی بغیر ٹی وی۔ اور وائرلیس وغیرہ۔ نیز وہ اب روحانی طاقت کے ذریعے ذہنی چیزوں کو بھی ہلا سکتے ہیں اور زمین سے ایک انچ اوپر ہوا میں معلق ہو سکتے ہیں حالانکہ یہ امور صوفیائے اسلام کے نزدیک بچوں کے کھیل سے زیادہ وقعت نہیں رکھتے۔ اس سلسلے میں ملاحظہ ہو کتاب

(*Psychic Discoveries Behind Iron Curtain*) جو امریکہ

میں چھپی ہے اور چند ایسے ریسرچ سکالروں کی تصنیف ہے جنہوں نے روس میں جا کر اپنی آنکھوں سے ان چیزوں کا مشاہدہ کیا۔

لذا اسلامی تصوف کے چند مٹھی بھر مخالفین مخالفت کر کے اس کا کیا بگاڑ

سکتے ہیں جبکہ اب بھی یورپ اور امریکہ میں لوگ وہاں کی گلا گھونٹنے والی مادیت (Materialism) اور لادینییت (Secularism) سے تنگ آکر اولیائے اسلام مثل امام غزالی، ابن عربی، جنید بغدادی، مولانا رومی کی کتابوں سے روحانیت کی تلاش میں سرگردان ہیں اور کثرت سے اسلام قبول کر رہے ہیں۔ ان نو مسلم حضرات کے حالات زندگی ہم باقاعدہ طور پر اپنے سہ ماہی سلسلہ کتب صوفی پاتھ (انگلش) میں دیتے رہتے ہیں۔ نیز خط و کتابت کے ذریعے بھی ان کی روحانی تعلیم و تربیت کا سلسلہ بفضلہ تعالیٰ جاری ہے۔ وبانہ التوفیق۔ والحمدلہ تعالیٰ عزوجل۔

ہر کہ خواہد ہم نشینی با خدا
 او نشیند در حضور اولیاء



بِسْمِ اللَّهِ الرَّحْمَنِ الرَّحِيمِ

مقدمہ

از حضرت مُصَنِّفِ رَحْمَةُ اللَّهِ

حمد و نعت

ربنا اتنا من لدنک رحمتہ و ہی لنا من امرنا رشد الحمد لله
الذی کشف لاولیائہ بواطن ملکوتہ و قشع لاصفیائہ سرائر
جبروتہ و اراق دم المحبین بسیف جلالہ و اذاق سر العارفین
روح وصلہ ہو المعی لموات القلوب بنوار ادراک صمد
یتہ و کبریائہ و المنعش لها براحتہ روح المعرفتہ بنشر
اسمائہ والصلوٰۃ والسلام علی رسولہ محمد و علی آلہ و
اصحابہ و ازواجہ و اهل بیتہ اجمعین ○

ترجمہ | اے ہمارے رب ہمیں اپنے حضور سے رحمت اور اپنی بارگاہ معلیٰ سے
سرخوئی مرحمت فرما۔ حمد و شکر ہے اس ذات پاک کا کہ جس نے اپنے اولیاء
کرام کو اپنی باطنی سلطنت (یعنی ذات و صفات کے اسرار و رموز) سے آگاہ فرمایا،

اور اپنے دوستوں کو عالم جبوت کے اسرار و رموز سے مطلع فرمایا، اور اپنی تیغ جلال سے اپنے عاشقوں کا خون بہایا اور اپنے عارفوں کو نعمت وصال سے مالا مال فرمایا، اسی نے مردہ دلوں کو اپنے انوار صمدیت اور کبریائی سے زندہ فرمایا ہے اور اپنے اسماء و صفات کی خوشبو سے روحوں کو معطر فرمایا۔ اور درود و سلام ہو اس کے رسول پاک محمد صلی اللہ علیہ وآلہ وسلم پر اور آپ کے اصحاب، ازواج مطہرہ اور تمام اہل بیت پر۔

شرح سبحان اللہ! کس قدر جامع دعا ہے اس دعا میں حضرت مخدوم علیہ رحمۃ نے سب سے پہلے حق تعالیٰ کی رحمت طلب کی ہے۔ کیونکہ جب تک اس کی رحمت شامل حال نہ ہو انسان کے جدوجہد اور اعمال سے کچھ نہیں بنتا۔ خود رسول اکرم صلی اللہ علیہ وآلہ وسلم نے فرمایا ہے کہ اپنے اعمال سے کوئی شخص نجات حاصل نہیں کر سکتا، جو شخص نجات حاصل کرے گا فضل رب اور رحمت حق سے حاصل کرے گا۔ جب صحابہ کرام نے عرض کیا کہ حضور آپ بھی، تو آپ نے فرمایا کہ ہاں میں بھی رحمت حق سے نجات حاصل کروں گا نہ کہ اپنے اعمال سے۔ اب آپ خود غور فرما سکتے ہیں کہ جب سرور کائنات، فخر موجودات بلکہ باعث تخلیق کائنات کا یہ حال ہے کہ فضل ربی کا سارا لے رہے ہیں اور اپنے اعمال پر بھروسہ نہیں کر رہے تو ہم کون ہیں جو اعمال پر اترائیں یا ان پر بھروسہ کریں۔ تمام انبیاء علیہم السلام اور اولیاء کرام کو جو نعمت قرب و معرفت و وصل حق نصیب ہوئی ہے یہ سب ذات حق کی رحمت کا نتیجہ ہے نہ کہ اعمال اور جدوجہد کا۔ بلکہ ہوتا یہ ہے کہ جب رحمت حق موجزن ہوتی ہے تو انسان کے اندر جدوجہد کا جذبہ خود بخود پیدا ہو جاتا ہے۔ تو اصل محرک فضل رب ہے نہ کہ جدوجہد۔ کسی نے خوب کہا ہے۔ عشق اول در دل معشوق پیدا سے شود۔ اس لئے اولیاء کرام اور مشائخ عظام نے سلوک الی اللہ طے کرنے کے سلسلے میں ذاتی

جدوجہد، عشق و محبت، ارشاد مرشد اور سب سے اول شرط فضل رب قرار دی ہے۔ ”ہوتا وہی ہے جو منظور خدا ہو“۔

ترجمہ اے مخاطب! میں علی بن عثمان بن علی الجلابی، الغزنوی ثم ہجویری نے کتاب لکھنے کے متعلق تمہاری استدعا پر جناب باری تعالیٰ میں استخارہ کیا اور تمام نفسانی اغراض کو دل سے نکال کر تمہاری استدعا کے مطابق کتاب لکھنے پر آمادہ ہو گیا۔ اور اس کتاب کا نام ”کشف المحجوب“ رکھا جس کا مقصد اس کے نام سے ظاہر ہے نیز اس کے مضامین کو مختلف ابواب میں منقسم کر دیا ہے۔ اس کتاب کو پایہ تکمیل تک پہنچانے کیلئے میں ذات حق سے استعانت اور توفیق کا طلبگار ہوں۔ اس میں میری ذاتی کوشش اور قوت کو کوئی دخل نہیں ہے۔ کیونکہ سب توفیق اللہ عزوجل کی طرف سے حاصل ہوتی ہے۔

شرح اس مختصری تمہید میں بھی حضرت مخدوم رحمۃ اللہ علیہ نے اپنی قابلیت اور جدوجہد کی نفی فرمائی ہے۔ اور اپنی قابلیت اور توفیق کا منبع و مصدر ذات حق کو قرار دیا ہے۔

فصل

کتاب کے اندر اپنا نام درج کرنے کی وجوہات

یہ جو کتاب کے اندر میں نے اپنا نام درج کیا ہے اس کی دو وجوہات ہیں۔ ایک عام وجہ ہے دوسری خاص۔ عام وجہ یہ ہے کہ جب جاہل لوگ کتاب کو دیکھتے ہیں تو مصنف کا نام کتاب کے اندر نہ ہونے کی صورت میں اسے اپنے سے منسوب کرتے ہیں اور مصنف کا نام مٹا دیتے ہیں۔ جس کی وجہ سے حقیقی مصنف کتاب پڑھنے والوں کی دعاؤں سے محروم رہ جاتا ہے۔ مجھے دو دفعہ یہ واقعہ پیش

آیا ہے۔ ایک یہ کہ کسی نے میرے اشعار کا دیوان مجھ سے عاریتہ طلب کیا اور واپس نہ دیا۔ چونکہ میرے پاس اس کی نقل نہ تھی۔ میری ساری محنت ضائع گئی۔ خداوند تعالیٰ اس کی توبہ قبول فرماوے۔ دوسرے میں نے تصوف کے مضمون پر ایک کتاب تالیف کی جس کا نام ”منہاج الدین“ تھا۔ لیکن ایک ذلیل آدمی نے اپنا نام روشن کرنے کی خاطر اس کتاب سے میرا نام خارج کر کے اپنا نام درج کر دیا۔ جس سے عام لوگوں نے سمجھا کہ یہ اس کی تصنیف ہے لیکن خواص جانتے تھے کہ یہ کس کی کتاب ہے چنانچہ خداوند عالم نے اسے بے برکتی سے روشناس کیا اور اس کا نام طالبان بارگاہ معلیٰ سے خارج کر دیا گیا۔

کتاب میں نام درج کرنے کی خاص وجہ یہ ہے کہ مصنف کا نام دیکھ کر لوگ سمجھ جاتے ہیں کہ واقعی وہ اس علم اور فن میں محقق کا درجہ رکھتا ہے اور کتاب پڑھنے اور سمجھنے میں پوری کوشش کرتے ہیں۔ جس سے کتاب لکھنے والے اور پڑھنے والے دونوں کی مراد پوری ہو جاتی ہے۔

اثبات و ضرورتِ استخارہ

اور یہ جو میں نے کہا ہے کہ میں نے کتاب کی تصنیف کیلئے استخارہ کیا اس سے میری مراد یہ تھی کہ حق تعالیٰ کے آداب کو بجا لایا جائے کیونکہ حق تعالیٰ عزوجل نے اپنے حبیب پاک صلی اللہ علیہ وآلہ وسلم کو استخارہ کا یہ حکم فرمایا ہے
 فَاذْأَقْرَأِ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ (اور جب آپ قرآن پاک کی تلاوت کریں تو اللہ تعالیٰ سے دعا کر لیا کریں کہ مجھے شر شیطان سے محفوظ رکھا جائے)۔

استعازت، استخارت اور استعانت سب کا مطلب یہ ہے کہ معاملات کو حق تعالیٰ کے سپرد کر دیا جائے اور ہر قسم کی آفات سے نجات کی دعا مانگی جائے۔

چنانچہ صحابہ کرام سے روایت ہے کہ حضور رسول خدا صلی اللہ علیہ وآلہ وسلم نے بھی ہمیں دعائے استخارہ تعلیم فرمائی۔ جیسے کہ قرآن مجید میں حق تعالیٰ نے امر فرمایا ہے۔ اب چونکہ انسان جانتا ہے کہ معاملات میں خیر اور صلاح اس کے ہاتھ میں نہیں ہے بلکہ سب کچھ اللہ کے ہاتھ میں ہے اور چونکہ انسان کو جو بھلائی یا برائی پیش آتی ہے وہ تقدیر الہی میں مقدر ہو چکی ہے اس لئے بہتر یہ ہے کہ قضاء قدر کے سامنے آدمی سر جھکالے اور خداوند تعالیٰ سے مدد مانگے اور دعا کرے کہ نفس امارہ کے شر سے محفوظ فرمادے اور ہر عمل اور ہر کام میں خیر و عافیت فرمادے۔ اس چیز کو استخارہ کے نام سے موسوم کیا گیا ہے جو ہر کام کے شروع کرنے سے پہلے کیا جائے تاکہ حق تعالیٰ اپنے بندہ کو تمام خطاؤں، آفتوں اور نقصانات اور ذلالت سے محفوظ رکھے۔ وباللہ التوفیق (تمام توفیق اللہ کے ہاتھ میں ہے)۔

شرح استعازت کے لفظی معنی ہیں پناہ مانگنا، استخارت کے معنی ہیں حق تعالیٰ سے خیر طلب کرنا اور استعانت کا مطلب ہے مدد طلب کرنا اور شیطان کے شر سے نجات کی دعا مانگنا۔ ایک حدیث میں آیا ہے کہ رسول خدا صلی اللہ علیہ وآلہ وسلم نے فرمایا کہ جو لوگ خدا تعالیٰ سے مشورہ کئے بغیر کام شروع کرتے ہیں معلوم نہیں وہ کیسے کامیاب ہوتے ہیں۔ اسلئے ہر کام میں استخارہ ضروری ہے احادیث میں دعائے استخارہ اکثر یہ مذکور ہے :

اللہم انی استخیرک بالعلمک و استقدرک بقدرتک و اسالک بفضلک
العظیم اللہم اتکنت تعلم ان هذا امر خیر لی فی دینی و معاشی و عالتی
الامرئ بصرہ لہ ثم بلکہ لہ ط و اتکنت تعلم ان هذا امر شر لی فی
دینی و معاشی و عالتی الامرئ فاصرفہ عنی و اصرفنی عنہ یا رب یا
کریم ط

(ترجمہ) نفسانیت کی آفت

اور یہ جو میں نے کہا ہے کہ میں نے تمام نفسانی اغراض کو دل سے باہر نکالا اس کا مطلب یہ ہے کہ جس کام میں نفسانیت شامل ہو جاتی ہے اس کی برکت جاتی رہتی ہے۔ اور دل صراطِ مستقیم یعنی سیدھے راستے سے بھٹک کر کج روی میں مشغول ہو جاتا ہے۔ ہر کام کے دو نتائج نکلتے ہیں یا وہ کام ہو جاتا ہے یا نہیں ہوتا۔ جب نفسانی خواہش پوری ہو جاتی ہے تو اس سے اس کو تباہی کا سامنا ہوتا ہے اور دوزخ کا دروازہ اس کے لئے کھل جاتا ہے۔ اگر نفسانی خواہش پوری نہیں ہوتی تب بھی اسے کوئی فائدہ نہیں ہوتا بلکہ قرآن مجید کی اس آیت کریمہ کی خلاف ورزی کا مرتکب ہو جاتا ہے۔ **وَنَفْسٍ النَّفْسِ مِنَ الْعَوَىٰ هٰذَا نَفْسٌ النَّفْسِ مِنَ الْعَوَىٰ** (جو شخص نفسانی خواہش کے خلاف عمل کرتا ہے اس کی جگہ جنت میں ہے)۔

نفسانی خواہشات سے کیا مراد ہے

دنیا کے کاروبار میں نفسانی خواہشات کے شامل ہونے کا مطلب یہ ہے کہ ہر کام میں حق تعالیٰ کی رضا اور خوشنودی کو ملحوظ خاطر نہ رکھا جائے اور عذاب الہی سے نجات طلب نہ کی جائے۔ کیونکہ نفس کی سرکشیوں اور کمزوریوں کی کوئی حد نہیں ہے۔ اس کے متعلق کتاب ہذا میں انشاء اللہ تعالیٰ ایک مستقل باب اپنی جگہ پر آ رہا ہے۔

نیک نیتی کی ضرورت

اور یہ جو میں نے کہا ہے کہ میں نے تمہاری استدعا کے مطابق اور تمہارا مقصد پورا کرنے کی خاطر کتاب لکھنے کا ارادہ کیا۔ اس سے میرا مطلب یہ تھا کہ

چونکہ تم نے مجھے اس کام کے کرنے کا اہل جانا اور مجھے کتاب کی فرمائش کی اس لئے کہ یہ ایک مفید کام تھا۔ مجھ پر یہ واجب ہو گیا کہ تمہارے سوال کا حق ادا کروں۔ لیکن چونکہ فوری طور پر میں پورے سوال کا جواب نہیں لکھ سکتا تھا۔ میں نے کام پورا کرنے کی نیت کر لی ہے۔ کیونکہ جس کام کے کرنے کی سچی نیت کر لی جائے تو خواہ کام میں کوئی کمی یا خلل واقع ہو جائے بندہ اس میں معذور سمجھا جاتا ہے۔ یہی وجہ ہے کہ حضور رسول اللہ صلی اللہ علیہ وآلہ وسلم نے فرمایا ہے نیت المؤمن خیر من عملہ (مومن کی نیت اس کے عمل سے بہتر ہے)۔ اس کی وجہ یہ ہے کہ نیت نیک کے ساتھ کام کی ابتدا کرنا اس سے بہتر ہے کہ نیت کے بغیر پورا کام مکمل کر لیا جائے۔ کیونکہ تمام امور میں نیت کا بڑا دخل اور اجر عظیم ہے خواہ کامیابی حاصل ہو یا نہ ہو۔ اس کی مثال یہ ہے کہ اگر بغیر نیت کے آدمی کئی روز کھانا نہ کھائے تو اس کو کوئی ثواب حاصل نہ ہوگا۔ لیکن روزہ کی نیت سے کھانا نہ کھائے تو مقربین درگاہ کا مرتبہ پاتا ہے۔ حالانکہ نیت کرنے اور نہ کرنے میں ظاہراً کوئی فرق نظر نہیں آتا۔ یا مثلاً اگر کوئی شخص کسی نیت کے بغیر کسی مقدس مقام پر جائے تو اس کو کوئی ثواب نہیں ملے گا لیکن زیارت کی نیت سے جائے تو ثواب کا مستحق ہوتا ہے۔ اس قسم کی مثالیں بہت ہیں۔ اس لئے ضروری ہے کہ ہر کام شروع کرنے سے پہلے اس کی نیت کر لی جائے۔ واللہ اعلم۔

کتاب کے نام کی وجہ تسمیہ

اور یہ جو میں نے کہا ہے کہ اس کتاب کا نام میں نے "کشف المحجوب" رکھا ہے۔ اس سے میرا مطلب یہ تھا کہ ایسا نام رکھا جائے کہ جس سے ساری کتاب کا مقصد ظاہر ہو جائے اور سننے والے کو معلوم ہو جائے کہ اس کے اندر کیا ہوگا۔

جاننا چاہئے کہ سوائے اولیاء اللہ کے عام طور پر لوگ حقیقت سے محجوب

اور قرب حق سے محروم ہوتے ہیں اور چونکہ اس کتاب میں حقیقت کی برقعہ کشائی کی گئی ہے اور حجاباتِ بشریت کے کشف و شرح کی کوشش کی گئی ہے اس نام سے بہتر کوئی نام نظر نہیں آیا۔ درحقیقت کشف حقائق کا فائدہ صرف ازلی اہل کو ہوتا ہے۔ ازلی نااہل (محبوب) کشف برداشت نہیں کر سکتا اور کشف حقیقت ہوتے ہی ہلاک ہو جاتا ہے اور جو کشف حقائق کے لائق ہے اس کو محبوب کر دیا جائے تو اس کی ہلاکت یقینی ہے۔ جیسے ایک شخص ہے جو قرب حق کی طاقت نہیں رکھتا۔ اس کو اگر قریب لایا جائے تو ہلاک ہو جاتا ہے یا مثلاً وہ کیرا جو سرکہ میں پیدا ہوتا ہے اگر اس کو کسی اور چیز میں ڈالا جائے تو مر جاتا ہے یا جو جانور کسی اور جگہ پیدا ہو اور اس کو سرکہ میں ڈالا جائے تو وہ مر جاتا ہے۔ اس لیے حقیقت کا اظہار ان کے سامنے مشکل ہوتا ہے جو اس کے لئے پیدا ہی نہیں کئے گئے۔ چنانچہ پیغمبر علیہ الصلوٰۃ والسلام نے فرمایا ہے۔ کل مہسر لما خلق لہ (خدا تعالیٰ نے جس شخص کو کسی کام کے لئے پیدا فرمایا ہے وہی کام اس کے لئے آسان ہوتا ہے)۔

اقسام حجاب یاد رہے کہ حق تعالیٰ اور بندہ کے درمیان جو حجابات حائل ہیں ان کی دو اقسام ہیں۔ اول ”حجاباتِ ربی“ جو کبھی دور نہیں ہوتے۔ دوم ”حجاباتِ غیبی“ جو جلدی دور ہو سکتے ہیں۔ اس بیان کی تفصیل یہ ہے کہ بعض لوگ ایسے ہوتے ہیں کہ جو ذاتی طور پر (یعنی فطرتاً) محبوب ہوتے ہیں۔

شرح یعنی وہ پیدائشی طور پر ایسی طبیعت لے آتے ہیں کہ کشف اور یدار حق کے قابل ہی نہیں ہوتے۔ ایسے لوگوں کا پردہ کبھی نہیں ہٹتا۔

ترجمہ اور نہ ہی ان کے نزدیک حق و باطل میں کوئی تمیز ہوتی ہے۔ اور بعض ایسے ہوتے ہیں جو صفاتی طور پر محبوب ہوتے ہیں۔

شرح یعنی پیدائشی اندھے نہیں ہوتے بلکہ بعض وجوہات کی بناء پر کشف سے محروم ہوتے

ہیں۔ ان کے اندر صلاحیت ہوتی ہے۔ لیکن پوشیدہ ہوتی ہے۔) ایسے لوگ ہمیشہ تلاش حق میں رہتے ہیں اور باطل سے گریز کرتے ہیں۔ چنانچہ پہلی قسم کا حجاب یعنی ذاتی حجاب، حجاب ربی کہلاتا ہے جو کبھی دور نہیں ہوتا۔ رین کے معنی ہیں مہر یا طباعت (یعنی پیدائشی طور پر ان کے قلوب پر مہر ثبت ہوتی ہے) جیسا کہ حق تعالیٰ نے قرآن حکیم میں فرمایا ہے۔

كَلَّا بَلْ عَصْرَانِ عَلٰی قُلُوْبِهِمْ (ہرگز نہیں ان کے قلوب پر مہر لگ چکی ہے) ثَاكَاثُوَايْكُيُبُوْنَ (ان کے اعمال کی وجہ سے)

اس وقت ان کی حالت ان لوگوں کی سی ہوتی ہے جن کے متعلق حق تعالیٰ نے فرمایا ہے۔

اِنَّ الَّذِيْنَ كَفَرُوْا سَوَّآءٌ عَلَيْهِمْ ءَاذُنُرَّحْمٰٓةٍ اَمْ لَمْ تُنذِرْهُمْ لَا يُؤْمِنُوْنَ

(تحقیق وہ جو کافر ہوئے ان کے لئے برابر ہے آپ ان کو ڈرائیں یا نہ ڈرائیں ایمان نہیں لائیں گے) آگے حق تعالیٰ نے اس کی وجہ بیان فرمائی ہے کہ

خَتَمَ اللّٰهُ عَلٰی قُلُوْبِهِمْ (اللہ تعالیٰ نے ان کے قلوب پر مہر لگا دی ہے) اور حجاب صفاقی جس کو حجاب غیبی کہتے ہیں کبھی نہ کبھی دور ہو جاتا ہے اس وجہ سے کہ ذات یعنی فطرت میں تبدیلی ناممکن ہے۔ اور صفات میں ممکن ہے اور اس قسم کے حجابات دور ہو سکتے ہیں۔ مشائخ نے حجاب ربی اور غیبی کے متعلق لطیف نکات بیان فرمائے ہیں۔

حضرت جنید بغدادی رحمۃ اللہ علیہ فرماتے ہیں کہ **الوطن من جملته الوطنات والغن من جملته الخطرات** (رین مستقل چیزوں میں سے ہے اور نصین عارضی میں سے) چنانچہ وطن یعنی مستقل چیز پائیدار ہوتی ہے اور خطرات عارضی ہوتے ہیں۔ جیسا کہ پتھر سے شیشہ نہیں بنایا جاسکتا (کیونکہ پتھر کی ذات میں تاریکی یعنی حجاب ہے) خواہ جتنے شیشہ جمع ہو جائیں۔ لیکن جب ایک آئینہ پر زنگ لگ جاتا ہے تو اسے آسانی سے صاف کیا جاسکتا ہے۔ اس کی وجہ یہ ہے کہ پتھر کے اندر تاریکی اس کی ذاتی ہے اور آئینہ کے اندر صفاقی اس کی ذاتی ہے۔

اصل پائیدار ہوتی ہے لیکن عارضی کو دور کیا جاسکتا ہے۔ پس میں نے یہ کتاب اس لیے تالیف کی ہے کہ اس سے ان لوگوں کے قلوب سے زنگ دور ہو جائے جو حجاب غیبی میں گرفتار ہیں کیونکہ ان کے قلوب میں نور حق کی کرن موجود ہوتی ہے۔ کتاب کی برکت سے ان کے حجاب دور ہو سکتے ہیں اور حقیقت تک ان کی رسائی ہو سکتی ہے لیکن دوسری قسم کے لوگ جن کی سرشت میں انکار حق اور ارتکاب باطل موجود ہے وہ کبھی راہ راست پر نہیں آسکتے۔ خواہ ان کو حقیقت کا کس قدر ثبوت بہم پہنچایا جائے۔ ان کو میری کتاب سے کوئی فائدہ نہیں ہو گا۔
والحمد لله على نعمته العرفان (عرفان کی نعمت پر حق تعالیٰ کا شکر ہے)۔

اور یہ جو میں نے کہا ہے کہ تمہارا مدعا معلوم ہوا اور جواب کتاب ہذا میں دے دیا ہے۔ اس سے میری مراد یہ ہے کہ جب تک سائل کا مقصد معلوم نہ ہو جواب نہیں دیا جاسکتا۔ کیونکہ سوال مشکل امور کے متعلق کیا جاتا ہے اور جب تک سائل کا مدعا معلوم نہ ہو مشکلات حل نہیں ہو سکتیں اور صحیح جواب نہیں دیئے جاسکتے۔

توفیق و استعانت کا مطلب

اور یہ جو میں نے کہا ہے کہ میں حق تعالیٰ سے توفیق اور امداد کا خواہش مند ہوں اس سے میرا یہ مطلب تھا کہ حق تعالیٰ کی مدد کے بغیر کوئی کام انجام نہیں ہو سکتا۔ کیونکہ اللہ ہی کی مدد سے تمام امور انجام پاتے ہیں اور توفیق کا مطلب یہ ہے کہ کام میں تائید الہی شامل ہو جائے کیونکہ قرآن و سنت میں بھی خداوند تعالیٰ سے توفیق طلب کرنے کی تاکید وارد ہوئی ہے اور علمائے امت بھی اس بات پر متفق ہیں۔ سوائے معتزلہ فرقہ کے لوگوں کے جو قدر کے قائل ہیں اور لفظ توفیق کو بے معنی قرار دیتے ہیں لیکن مشائخ طریقت نے فرمایا ہے کہ

التوفيق هو القدرة على الطاعة عند الاستعمال (یعنی توفیق سے مراد اطاعت کی طاقت ہے) جب بندہ حق تعالیٰ کا مطیع اور فرمانبردار ہو جاتا ہے تو حق تعالیٰ کی طرف سے اس کی قوت عمل میں پہلے سے زیادہ اضافہ ہوتا ہے اور چونکہ بندہ کی تمام حرکات و سکنات کا فاعل حق تعالیٰ ہے جب وہ حرکات و سکنات بندہ سے صادر ہوتے ہیں تو اسی چیز کو توفیق کے نام سے موسوم کیا جاتا ہے۔ لیکن اس کتاب میں اس موضوع کے لئے گنجائش نہیں ہے کیونکہ کتاب کا مقصد کچھ اور ہے۔ اب میں تمہارے سوال کی طرف متوجہ ہوتا ہوں لیکن جواب دینے سے پہلے تمہارے سوال کو دوہرانا چاہتا ہوں۔ وبالله التوفیق۔

شرح یہ جو حضرت مخدوم رحمۃ اللہ نے فرمایا ہے کہ بندہ کی تمام حرکات و سکنات کا فاعل اللہ ہے اور جب وہ حرکات و سکنات بندہ سے صادر ہوتے ہیں تو اسی چیز کو توفیق کے نام سے موسوم کیا جاتا ہے اس مسئلہ کو قضا و قدر یا قدر و جبر کے نام سے موسوم کیا جاتا ہے جس کے متعلق امت میں کافی اختلاف پایا جاتا ہے اس کی وجہ یہ ہے کہ یہ مسئلہ نہایت ہی اذوق اور مشکل ہے اور عام دماغ اس کے سمجھنے سے قاصر ہیں یہی وجہ ہے کہ رسول اللہ صلی اللہ علیہ وآلہ وسلم نے عام طور پر اس پر بحث کرنے سے منع فرمایا ہے لیکن اس کا یہ مطلب نہیں ہے کہ اس مسئلہ کا جواب نہیں ہے۔ جواب موجود ہے لیکن چونکہ عام سطح کے دماغ اس کے سمجھنے سے معذور ہیں اس لئے منع فرمایا ہے۔ چونکہ یہ کتاب عوام کے لئے نہیں ہے بلکہ خواص کے لئے ہے ہم اس مسئلہ پر مختصر الفاظ میں روشنی ڈالنے کی کوشش کرتے ہیں۔

بعض کا خیال ہے کہ دنیا میں جو کچھ ہو رہا ہے سب حق تعالیٰ کی تقدیر کے مطابق ہو رہا ہے اور انسان کے اختیار میں کوئی کام نہیں ہے۔ اس نظریہ کو قضا یا جبر کے نام سے موسوم کیا جاتا ہے۔ بعض کا خیال ہے کہ انسان فضل مختار ہے اور

جو چاہے کر سکتا ہے اس پر حق تعالیٰ کی طرف سے کوئی جبر نہیں ہے اس نظریہ کا نام قدر ہے۔ نظریہ قدر کے حاملین فرقہ معتزلہ سے تعلق رکھتے تھے۔ چونکہ عباسی خلیفہ مامون الرشید کا یہی عقیدہ تھا اس نے علمائے اہلسنت و الجماعت کو مجبور کیا کہ اس کی تائید کریں لیکن وہ ڈٹ گئے اور اس کی تردید میں کمر بستہ ہو کر لوگوں کے ایمان کو بچا لیا۔ اس جنگ میں سب سے زیادہ مظالم حضرت امام احمد بن حنبل رحمۃ اللہ علیہ پر ڈھائے گئے بادشاہ کے پاس بلا کر ان کو زدوکوب کیا گیا لیکن آپ حق پر قائم رہے۔

اہلسنت و الجماعت کا عقیدہ نہ قدر کی طرف مائل ہے نہ جبر کی طرف بلکہ ان کا موقف یہ ہے کہ اسلام میں صحیح راستہ جبر و قدر کے درمیان ہے۔ یعنی انسان نہ محض مجبور ہے اور نہ محض مختار ہے بلکہ مجبور بھی ہے اور مختار بھی۔ چنانچہ کشف المحجوب میں آگے آرہا ہے کہ جب اس مسئلہ کے متعلق حضرت خواجہ حسن بھری رضی اللہ عنہ نے امیرالمومنین حضرت امام حسن رضی اللہ عنہ سے دریافت کیا تو آپ نے بھی یہی جواب دیا کہ حقیقت قدر اور جبر کے درمیان ہے۔ جب حضرت امام جعفر صادق رضی اللہ عنہ سے پوچھا گیا تو آپ نے بھی فرمایا کہ **الامرین الامرین** یعنی حقیقت دونوں کے درمیان ہے۔ اس واسطے بزرگان کا مسلک یہ رہا ہے کہ وہ ”مختار فی فعلہ و مجبور فی اختیارہ“ (یعنی انسان ہر کام کرنے میں مختار ہے لیکن اختیار کرنے میں وہ مجبور ہے) اس کا انگریزی ترجمہ جو اردو ترجمہ سے زیادہ صاف نظر آتا ہے۔ یہ ہے۔

“Man is free to do what he wills but he can not will what he wills.”

قرآن حکیم میں اس مسئلہ کے متعلق یہ فرمایا گیا ہے کہ انسان جو نیک کام کرتا ہے اللہ تعالیٰ کی طرف سے ہوتا ہے اور جو برے کام کرتا ہے وہ اس کی اپنی طرف سے ہوتے ہیں اس کا مطلب یہ ہے کہ چونکہ انسان روح اور جسم کا مجموعہ ہے

نیک کام اس کی روحانیت سے صادر ہوتے ہیں اور برے کام اس کی نفسانیت سے۔ اب چونکہ انسان کی روحانیت کا منبع و مصدر ذاتِ حق ہے اس لئے نیک کام بجا طور پر حق تعالیٰ کی طرف منسوب ہوئے اور برے کام بجا طور پر انسان کی نفسانیت سے منسوب ہوئے۔ اس سلسلے میں حضرت خواجہ غلام فرید رحمۃ اللہ علیہ نے اپنی کتاب ”مقابہ الجالس“ (جو احقر مترجم نے طبع کرائی ہے) میں اس اوق مسئلہ کو کس خوبی سے ایک سطر میں بیان فرما دیا ہے۔ آپ فرماتے ہیں کہ ”عالم حقیقت میں جبر ہے اور عالم مجاز میں قدر ہے۔“ اب چونکہ انسان کی روح عالم حقیقت سے تعلق رکھتی ہے اور اس کا جسم عالم مجاز سے متعلق ہے۔ انسان دونوں جہانوں یعنی عالم حقیقت اور عالم مجاز میں جکڑا ہوا ہے اور بیک وقت مختار بھی ہے اور مجبور بھی۔ اس اجمال کی تفصیل یہ ہے کہ جب انسان ایک کام اپنے ارادہ اور اپنی قوت بازو سے کرتا ہے وہ مختار کہلاتا ہے لیکن چونکہ انسان کے دل و دماغ، جسم، قوت اور طاقت کا خالق حق تعالیٰ ہے۔ اس کا فعل خالق حقیقی کی قدرت کے ساتھ منسوب ہو جاتا ہے۔ اس لئے صحیح عقیدہ یہی ہے کہ الامرین الامرین (یعنی حقیقت قدر و جبر کے درمیان ہے) یعنی ایک لحاظ سے مختار ہے اور ایک لحاظ سے مجبور۔

وہ سوال کیا تھا جس کے جواب میں
کتاب کشف المحجوب وجود میں آئی

ابوسعید ہجویری رحمۃ اللہ علیہ نے جو سوال کیا اس کے کئی حصے ہیں۔

پہلا حصہ	حقیقت طریقت و تصوف
دوسرا حصہ	مقامات تصوف
تیسرا حصہ	بیان مذاہب یعنی مختلف مشائخ کے مشارب و مسائل

چوتھا حصہ	مقامات اولیاء کرام
پانچواں حصہ	اشارات و رموز مقامات
چھٹا حصہ	قلوب پر محبت ذات حق کی کیفیت اور اس کے ظہور کے علامات
ساتواں حصہ	کنہہ ذات باری تعالیٰ تک پہنچنے میں جو حجابات حائل ہیں ان کی کیفیت کیا ہے
آٹھواں حصہ	نفس انسانی کی حقیقت ذات سے نفرت اور روح انسانی کی اس کے ساتھ محبت کی کیفیات
نواں حصہ	تصوف و طریقت کے حصول کا عملی طریقہ

جواب علی بن عثمان الجلابی البجوری خدا اس پر رحمت کرے کہتا ہے کہ ہمارے زمانے میں خاص طور پر ہمارے ملک میں علم حقیقت پرانا ہو چکا ہے۔ یعنی لوگ ہوا و ہوس میں مبتلا ہو کر طریق رضائے حق سے منحرف ہو گئے ہیں۔ علمائے زمانہ اور طریقت کے جھوٹے دعویداروں کا حال حقیقت کے برعکس ہو گیا ہے۔ تم ہمت سے کام لو کیونکہ سوائے خاصان خدا کے باقی ساری خلقت کی ہمتیں پست ہو چکی ہیں۔ حصول معرفت کی خواہش ختم ہو چکی ہے، اور اکثر اہل ارادت حال کو چھوڑ کر قال پر قانع ہیں اور دیدار کی بجائے حجاب پر مطمئن ہو گئے ہیں۔ تحقیق کو چھوڑ کر تقلید کے طلبگار ہیں اور حقیقت کو گم کر چکے ہیں۔ عوام اس بات پر خوش ہیں کہ ہم حق کو پہچانتے ہیں اور خواص اس پر خوش ہیں کہ ہم حق کے طلبگار ہیں۔ ان کے دلوں میں خواہشات نفسانی موجزن ہیں۔ کیونکہ دعوہ یہ کرتے ہیں کہ یہ ذات حق کی خواہش ہے اور ان کے قلوب میں آتش محبت حق موجزن ہے۔ اس لئے وہ مزید طلب سے دستبردار ہو چکے ہیں۔ انہوں نے مجاہدہ نفس اس لئے چھوڑ دیا ہے کہ بزعم خود مشاہدہ حق میں مشغول ہیں۔

شرح یاد رہے کہ حضرت سیدنا علیؑ بجوری رحمۃ اللہ علیہ کا زمانہ پانچویں

صدی ہجری کا زمانہ ہے۔ جب اس وقت دنیا کی یہ حالت تھی تو آج کل کی حالت کا اندازہ ہم سب آسانی سے لگا سکتے ہیں۔ بلکہ پچشم خود دیکھ رہے ہیں کہ ہماری کیا حالت ہے۔ اس کے باوجود بھی ہم تصوف و طریقت اور اولیاء کرام کی محبت و متابعت کے دعویداروں نے طریقت کا جو مذاق اڑایا ہے اس کی مثال کہیں نہیں ملتی۔ ہماری یہ حالت ہے کہ تصوف پر چند کتابیں پڑھ کر ہم ولایت کے مدعی بن جاتے ہیں۔ بزرگوں کے گھروں میں پیدا ہو کر ہم اہل اللہ اور ہادی خلق بن بیٹھے ہیں، اور قوالی اور میلاد کی چند محافل سجا کر ہم مشائخ زمانہ کا دعوہ کرتے ہیں۔ اول تو ہم سلوک الی اللہ پر چلنا تو بجائے خود اس کے نام سے بھی آگاہ نہیں ہیں۔ اگر نام سن بھی لیتے ہیں تو سلوک طے کرنے کا نہ مطلب سمجھتے ہیں نہ اس کا طریقہ جانتے ہیں اور نہ اس کو کوئی اہمیت دیتے ہیں۔ کیونکہ ہمیں مرید مل جاتے ہیں۔ ہاتھ پاؤں چومنے والوں کی کثرت ہوتی ہے۔ کھانے پینے کی دعوتوں کی بھرمار ہوتی ہے، اور سلوک طے کرنے کی قطعاً ضرورت محسوس نہیں کرتے۔ خود محتاج ہدایت ہوتے ہیں اور دوسروں کو بیعت میں لے لے کر ان کو راہ حق سے محروم کرتے جاتے ہیں۔ بس آج کل اسی کا نام تصوف اور طریقت ہے، اسی کا نام ہدایت ہے اور اسی کا نام ولایت، مشائخیت اور پیری مریدی ہے۔ مریدوں کے غول کے غول در دولت پر خالی ہاتھ آتے ہیں اور خالی ہاتھ واپس چلے جاتے ہیں۔

ترجمہ | اس سے پہلے میں نے اس مضمون پر ایک کتاب لکھی تھی۔ لیکن جھوٹے دعویداروں نے اس کے چند حصے نکال کر مریدوں کو دھوکا دینے کی خاطر اپنی طرف منسوب کر لیا اور کچھ حصوں کو ضائع کر دیا۔ کیونکہ اہل اللہ سے حسد اور انکار کی وجہ سے ان کو دنیاوی دولت میسر آتی ہے۔ بعض لوگوں نے کتاب مذکور کی کچھ عبارات نقل تو کر لیں لیکن ان پر عمل نہ کیا۔ بعض لوگوں نے اس

کو پڑھا لیکن سمجھ نہ سکے۔ البتہ عبارات اور الفاظ کو یاد کر لیا اور لوگوں کے سامنے شوخی بھگانے لگے کہ یہ ہمارا علم اور ہمارا کلام ہے۔ حالانکہ بے حد محرومی کا شکار ہیں۔ اس وجہ سے آج کل حقیقت کو پہنچنا کبریتِ احمر (سرخ گندھک) کی طرح نایاب ہے۔ اگر مل جائے تو آدمی کیمیا گر بن جاتا ہے۔ اور اس کی ذرہ بھر مقدار تانبے اور سیسے کو سونا بنا دیتی ہے بغرضیکہ ہر شخص اپنے درد کی دوا کا طالب ہے اور اس کے سوا کسی اور چیز کی تمنا نہیں رکھتا۔ جیسا کہ ایک بزرگ نے فرمایا ہے ”جس کو جو درد ہوتا ہے وہ اس کی دوا تلاش کرتا ہے۔“ اس کا مطلب یہ ہے کہ اگر کسی شخص کو معمولی سی بیماری لاحق ہے تو اس کے علاج کے لئے مروارید اور مرجان کی ضرورت نہیں ہوتی۔

شرح یعنی جن جھوٹے دعویداروں کے غرض و غایت دنیا اور دولتِ دنیا ہے ان کا علاج روپے پیسے سے ہو جاتا ہے اور حقیقت و معرفت کی ضرورت ہی محسوس نہیں کرتے۔

ترجمہ اس کا مطلب یہ ہے چونکہ حقیقت و معرفت کو ہر کس و ناکس نہیں پہنچ سکتا جب حقائق و معارف سے لبرز کتب ان جاہلوں کے ہاتھ آئیں تو انہوں نے ان کو کلاہ سازوں اور جلد سازوں کے پاس سستے داموں فروخت کر دیا جس سے انہوں نے ٹوپوں کے استر بنائے اور کتابوں کی جلد میں لگایا۔ ایسا کرنے سے انہوں نے ان اعلیٰ کتابوں کو ”ابونواس“ اور ”جا حظ“ کے بیہودہ کلام کا ہم پلہ بنا دیا۔ اس کی دوسری مثال یہ ہے کہ جب ایک شاہباز اڑتا ہوا کسی بڑھیا کی جھونپڑی پر جا بیٹھا تو جاہل لوگوں نے اس کے بال و پر نوچ کر اسے ایانج بنا دیا۔ خداوند تعالیٰ نے ہمیں ایسے زمانے میں پیدا کیا ہے کہ جس میں لوگوں نے حرص و ہوا کو شریعت کا نام دے دیا ہے۔ طلب جاہ، عظمت اور غرور کو عزت و علم، ریاکاری کو نیکو کاری، کینہ پروری کو حلم، فتنہ و فساد کو مناظرہ، لڑائی جھگڑے کو بزرگی، نفاق کو

زہد، خواہش نفس کو ذوق، فضول گوئی کو معرفت، جذبات و خواہشاتِ نفس کو محبت الہی، الحاد (بے دینی) کو فہر اور نافرمانی کو دوستی، زندقہ (کافرانہ روش) کو فتا، ترکِ شریعت کو طریقت، اور آفتِ زمانہ کو مجاہدہ کا نام دے کر اہل حق کو پریشان کر دیا ہے اور ایسے لوگوں کے غلبہ سے اہل حق کی وہی کیفیت ہو گئی ہے جو رسول اللہ صلی اللہ علیہ وآلہ وسلم کے اہل بیت کی مروان کے زمانے میں ہوئی تھی۔ جیسا کہ اہل حق کے بادشاہ اور واقف حقائق و معارف حضرت شیخ ابوبکر واسطی رحمتہ اللہ علیہ نے فرمایا ہے :

”ہم ایسے زمانے میں پیدا کئے گئے ہیں جس میں نہ آدابِ اسلام ہیں اور نہ اخلاقِ جاہلیت۔ اور نہ ہی اس میں کوئی اخلاق و مروت ہے۔“

حضرت شیخ ابوبکر شیلی رحمتہ اللہ علیہ فرماتے ہیں :

”حق تعالیٰ نے دنیا کو ایک شترسوار کے اونٹ کے بیٹھنے کی جگہ بنایا ہے۔ یعنی نہایت ہی عارضی اور مختصر مقام ہے۔ اس لئے جس نے اس کے ساتھ لمبی امیدیں باندھیں وہ تباہ و برباد ہوا۔“

فصل

اسرار و رموز الہی اور ان کے حجابات

یاد رہے کہ میں نے اس جہاں کو اسرار و رموزِ خداوندی کا جائے ظہور پایا ہے اور تمام موجودات یعنی اشیائے عالم ان اسرار و رموز کا خزانہ ہیں۔

شرح یعنی جس چیز کو دیکھو حقائق و معارف الہی سے لبریز ہے۔

ترجمہ اور یہ تمام جواہر و اعراض، عناصر، اجرام، اشباح، طبائع ان اسرار و

رموزِ الٰہی پر پردہ ڈالے ہوئے ہیں۔

شرح جو اہر جمع ہے جوہر کی جس کا مطلب ہے اصل یا حقیقت اور اعراض جمع ہے عرض کی جس کا مطلب ہے اس اصل یا حقیقت کی جائے ظہور۔ مثلاً رنگ جوہر کہلاتا ہے اور جس کپڑے پر رنگ ظاہر ہوتا ہے اس کو عرض کے نام سے موسوم کیا جاتا ہے۔ عناصر جمع ہے عنصر کی جس کے لفظی معنی جزو کے ہیں۔ کائنات میں چار عناصر پائے جاتے ہیں۔ آب، باد، خاک، آتش۔ اور تمام موجوداتِ عالم ان اربعہ عناصر کا مجموعہ ہیں۔ اجرام جمع ہے جرم کی جس سے مراد زمین، سورج، چاند، ستارے ہیں۔ اشباح کا مطلب ہے اجسام یعنی اشیائے عالم۔ طبائع سے مراد ہے طبائعِ انسانی یا فطرتِ انسانی۔ اس عبارت کا مطلب یہ ہے اگرچہ سارا جہان حق تعالیٰ کی قدرت اور صفاتِ کمال کا مظہر (جائے ظہور) ہے لیکن چونکہ بظاہر جب کوئی شخص کائنات کو دیکھتا ہے تو اجسام اور اجرام نظر آتے ہیں۔ حق تعالیٰ کی قدرت اور اس کی ذات و صفات نظر نہیں آتی اس لئے اشیائے عالم کو ذات و صفات حق پر حجاب کا نام دیا گیا ہے۔ جیسے جب تخم کو زمین میں رکھا جاتا ہے تو اس سے درخت ظاہر ہو جاتا ہے اور تخم چھپ جاتا ہے۔ بعد میں جب پھل لگتا ہے اور تخم ظاہر ہوتا ہے تو تخم کے اندر درخت چھپا ہوا ہوتا ہے۔ بعینہ جب حق تعالیٰ کی صفت قدرت سے جہان وجود میں آتا ہے تو جہان کی چیزیں ظاہر اور حق تعالیٰ کی قدرت یا خود حق تعالیٰ اشیاء کے پردے کے پیچھے پوشیدہ ہو جاتا ہے۔ یا جس طرح ایک محبوب کی زلفیں اس کے حسین چہرہ پر چھا جاتی ہیں تو زلفیں ظاہر ہوتی ہیں اور چہرہ چھپ جاتا ہے اور جب چہرہ ظاہر ہوتا ہے تو زلفیں پس پشت چلی جاتی ہیں۔ اس لئے صوفی شعراء نے اشیائے عالم جن کو تعینات بھی کہا جاتا ہے کا نام حجابات یا زلف رکھا ہے۔ جس طرح زلفوں سے محبوب کا رخ انور محبوب ہو جاتا ہے، اشیائے عالم یا تعینات بھی حق تعالیٰ کے

حسن و جمال کے لئے حجاب کا کام دیتے ہیں۔ جیسے مٹی کا برتن بنایا جائے تو برتن نظر آتا ہے لیکن مٹی چھپ جاتی ہے۔

ترجمہ اور توحید الہی کے مضمون کو لیا جائے تو اشیائے عالم کا وجود ثابت کرنا بھی شرک بن جاتا ہے۔

شرح یہاں حضرت اقدس نے موجودات عالم کے وجود تسلیم کرنے کو شرک کا نام اس لئے دیا ہے کہ وحدت الوجود حقیقت ہے۔ وحدت الوجود کا مطلب یہ ہے اس جہان میں اگرچہ موجودات بہت ہیں لیکن درحقیقت یہ تمام موجودات وجود باری تعالیٰ میں شامل ہیں علیحدہ نہیں ہیں۔ اس وجہ سے کہ یہ جہان حق تعالیٰ کی صفت تخلیق کا ظہور ہے۔ اب چونکہ صفت موصوف سے جدا نہیں ہے۔ اس لئے موجودات عالم جو صفات حق کا ظہور ہیں وہ بھی حق تعالیٰ کے وجود سے خارج کوئی وجود نہیں رکھتیں۔ ان سب اشیاء کا وجود **ظلی** اعتباری اور اضافی حیثیت رکھتا ہے۔ حقیقت میں وجود صرف ذات حق کا ہی ہے اس عقیدہ کو نظریہ وحدت الوجود کے نام سے موسوم کیا جاتا ہے جو تمام اولیاء کرام اور علمائے اہلسنت والجماعت کا مسلک ہے۔ اس لئے حضرت مخدومؒ نے صحیح فرمایا ہے کہ اگر موجودات عالم کا علیحدہ وجود ثابت کیا جائے تو شرک لازم آتا ہے۔ کیونکہ اگر کائنات کا وجود حق تعالیٰ کے وجود سے خارج اور علیحدہ تسلیم کیا جائے تو وجود حق محدود ہو جاتا ہے اور وجود حق کو محدود سمجھنا کفر و شرک ہے۔ اور یہ بھی صحیح فرمایا ہے کہ ذات حق موجودات کے پردے میں چھپ گئی ہے۔ مثال کے طور پر جب ہم مٹی کے برتن یا کھلونے بناتے ہیں تو جو کچھ ہمیں نظر آتا ہے وہ برتن ہوتے ہیں۔ مٹی پر ہماری نظر نہیں جاتی۔ اسی طرح جب پانی جم کر برف بن جاتا ہے تو ہماری نظر برف کے ٹکڑوں پر پڑتی ہے پانی نظر نہیں آتا۔ اب جس طرح برتن اپنی اصل یعنی مٹی پر حجاب کا کام دیتے ہیں اور برف کے ٹکڑے اپنی اصل

آب پر پردہ کا کام دیتے ہیں بمعینہ اسی طرح اشیائے عالم ذات باری تعالیٰ پر حجاب بن جاتے ہیں اور ہمیں جو کچھ نظر آتا ہے وہ یہی اشیاء ہوتی ہیں۔ لیکن انکی اصل یعنی ذات حق پر نظر نہیں پڑتی۔ اب بعض سطحی نظر کے لوگ سوال کرتے ہیں جب جہان میں ذات حق کے سوا کسی اور چیز کا وجود ہی نہیں ہے تو ساجد و معبود اور عابد اور معبود کا سوال بھی ختم ہو جانا چاہئے۔ اس کا جواب یہ ہے کہ عالم حقیقت میں وحدت الوجود ضرور ہے لیکن عالم مجاز میں کثرت الوجود ہے اور چونکہ انسان کا روح عالم حقیقت یعنی عالم قدس سے تعلق رکھتا ہے اور اس کا جسم عالم شہادت یا عالم اجسام سے تعلق رکھتا ہے اس لئے وہ عالم حقیقت اور عالم مجاز یعنی دو جہانوں کا باشندہ ہے اس لئے اس کے ذمہ دونوں جہانوں کا حق ادا کرنا ہے۔ روحانی طور پر جب وہ تزکیہ نفس کے ذریعہ مقام فنا فی اللہ یا عروج پر پہنچتا ہے تو وہاں وحدت ہی وحدت ہے کثرت کا نام و نشان نہیں ہوتا اور جب مقام بقاء باللہ یا نزول پر واپس آتا ہے تو ساجد و معبود اور عابد و معبود کی تمیز اس پر لازم ہو جاتی ہے۔ اب چونکہ اسلام میں آخری منزل عروج اور فنا فی اللہ نہیں جیسا کہ آگے بیان ہو گا۔ بلکہ آخری منزل بقاء باللہ اور نزول ہے اس لئے اولیاء کرام نماز کے وقت عروج سے نزول کی طرف اور فنا سے بقاء کی طرف آتے ہیں اور حق بندگی ادا کرتے ہیں اور تابع شریعت ہوتے ہیں۔ البتہ جو کمزور طبع کے لوگ اوپر جا کر واپس نہیں آسکتے وہ مجذوب کہلاتے ہیں اور قیود شریعت کی پابندی سے معذور ہوتے ہیں۔ لیکن عرفان کا کمال عروج میں نہیں بلکہ نزول میں ہے جس کا دوسرا نام بقاء باللہ اور عبدیت ہے جو خاص ہے رسول اکرم صلی اللہ علیہ وآلہ وسلم کے مقام کا۔ کیونکہ آپ کو عروج میں بھی کمال حاصل تھا اور نزول یعنی بشریت میں بھی۔ آپ بدرجہ کمال اور بدرجہ اتم عابد، ساجد اور شاکر و صابر تھے۔ بالفاظِ دینیہ آنحضرت صلی اللہ علیہ وآلہ وسلم کو عروج یعنی الوہیت (فنا) میں بھی

کمال حاصل تھا اور نزول یعنی بشریت میں بھی کمال حاصل تھا۔ اس بلند ترین مقام کو جامعیت بھی کہا جاتا ہے۔ کیونکہ عرفاء کا قول ہے کہ جس عارف کا عروج بلند ترین ہوتا ہے اس کا نزول بھی قوی ترین اور مکمل ترین ہوتا ہے اس لئے آنحضرت صلی اللہ علیہ وآلہ وسلم عروج یعنی فنا فی اللہ میں سب انسانوں سے زیادہ بلند ترین مقام رکھتے ہیں اور نزول یعنی عبدیت یا بشریت میں بھی آپ کا مرتبہ تمام عابدوں اور ساجدوں، شاکروں اور صابروں سے زیادہ بلند ہے۔ اگر مسئلہ نور و بشر پر آپس میں لڑنے جھگڑنے والے علماء کرام ان حقائق کی روشنی میں دیکھیں تو جھگڑا فوراً ختم ہو جاتا ہے اور مقام عرفان اور فنا فی اللہ پر پہنچ کر ان کو معلوم ہو جاتا ہے کہ جس طرح رسول اکرم صلی اللہ علیہ وآلہ وسلم کو عروج یعنی فنا فی اللہ میں کمال حاصل تھا آپ کو نزول یعنی بقاء باللہ اور عبدیت یا بشریت میں بھی کمال حاصل تھا۔ یہ آپ کے عروج کا کمال تھا کہ فرمایا: **لَمَّا مَعَ اللَّهِ وَلْت لَا سَعْنَى** **مَلِكِ الْمُقَرَّبِ وَنَبِيِّ الْمُرْسَلِ** (مجھے حق تعالیٰ کے قرب میں وہ بلند مقام حاصل ہے کہ جہاں نہ کسی مقرب فرشتہ کی رسائی ہو سکتی ہے نہ کسی نبی اور مرسل کی)۔ اور نزول یا بشریت میں آپ کے کمال کا یہ حال تھا کہ چاند گرہن یا سورج گرہن دیکھ کر خوف زدہ ہو جاتے تھے اور نوافل شروع کر دیتے تھے۔ آندھی آتی تھی یا شدید بارش تو آپ ہاتھ باندھ کر نوافل میں مشغول ہو جاتے تھے اور یہ بھی آپ کی عبدیت اور بشریت کا کمال ہے کہ باوجود یہ کہ آپ باعث تخلیق کائنات اور فخر موجودات ہیں پھر بھی ساری رات کھڑے عبادت میں گزار دیتے تھے حتیٰ کہ پاؤں مبارک پر درم آجاتا تھا اور پاؤں کی انگلیاں پھٹ جاتی تھیں اور ان سے زرد پانی بہنا شروع ہو جاتا۔ نوافل میں روتے روتے آپ کی ریش مبارک اور سینہ مبارک تر ہو جاتا تھا۔ یہ آپ کے کمال عبدیت اور کمال بشریت کی علامت ہے۔ اس لئے آپ کے اتباع میں اولیاء امت کی زبردست اکثریت کا مسلک یہی بقاء

باللہ اور عبدیت کا مقام رہا ہے۔ ہاں گنتی کے چند حضرات ایسے بھی ہوئے ہیں جو مقام فنا میں پھنس کر رہ گئے اور مقام نزول اور عبدیت پر عود نہ کر سکے ان کو مجذوب کہا جاتا ہے۔

وحدت الوجود اور وحدت الشہود

یہاں ایک اور سوال کا جواب بھی دیئے بغیر نہیں رہا جاسکتا ہے۔ وہ سوال یہ ہے کہ بعض سطح بین حضرات کا خیال ہے کہ چونکہ حضرت شیخ اکبر ابن عربی رحمۃ اللہ علیہ کا مسلک وحدت الوجود غیر شرع تھا، حضرت مجدد الف ثانی شیخ احمد سرہندی رحمۃ اللہ علیہ نے اس کے مقابلے میں نظریہ وحدت الشہود قائم کیا۔ چونکہ اس وقت اس طویل مسئلہ پر مکمل گفتگو کرنا بے محل ہے اس کے لئے احقر نے ایک اور کتاب تالیف کی ہے جس کا نام ”وحدت الوجود اور وحدت الشہود“ ہے۔ یہاں صرف اتنا کہا جاسکتا ہے کہ خود حضرت شیخ احمد سرہندی رحمۃ اللہ علیہ نے مکتوبات شریف میں فرمایا ہے وحدت الوجود اور وحدت الشہود یا ہمہ اوست اور ہمہ ازوست کے درمیان صرف نزاع لفظی ہے یعنی لفظی اختلاف ہے حقیقی اختلاف نہیں ہے۔ ملاحظہ ہو مکتوب نمبر ۴۴ دفتر دوم بنام محمد صادق ولد حاجی مومن جس میں آپ نے تحریر فرمایا ہے :

”پس جو صوفیاء وحدت الوجود کے قائل ہیں حق پر ہیں اور علماء جو کثرت وجود کا حکم کرتے ہیں حق پر ہیں۔ وجود کا معاملہ حقیقت کی طرح ہے اور کثرت کا معاملہ اس کے مقابلہ میں مجاز کی طرح ہے۔“

نیز حضرت مجدد الف ثانی رحمۃ اللہ علیہ نے مکتوب نمبر ۸۹ دفتر سوم بنام قاضی اسماعیل فرید آبادی میں ان اعتراضات کی تردید فرمائی ہے جو حضرت شیخ روز

ہمان بقلی رحمۃ اللہ علیہ نے ہمہ اوست کہنے والوں پر کئے ہیں اور اثنائے تردید میں آپ حضرت شیخ اکبر محی الدین ابن عربی رحمۃ اللہ علیہ کی تائید میں فرماتے ہیں :

”انہوں نے کمال معرفت سے اس مسئلہ و قیقہ کو مشرح کیا اور بابوں اور فصلوں میں تقسیم کر کے صرف و نحو کی طرح جمع کیا۔ باوجود اس کے پھر بھی اس طائفہ میں سے بعض نے اس مراد کو نہ سمجھ کر ان کو خطا کی طرف منسوب کیا اور ان پر طعن و ملامت کی۔ اس مسئلہ کی اکثر تحقیقات میں شیخ اکبر رحمۃ اللہ علیہ حق پر ہیں اور ان پر طعن کرنے والے دور از ثواب ہیں۔ شیخ کی بزرگی اور ان کے علم کی زیادت اس مسئلہ کی تحقیق سے معلوم کرنی چاہئے اور ان پر رد اور طعن نہ کرنی چاہئے۔“

آگے چل کر اسی مکتوب میں حضرت مجدد الف ثانی رحمۃ اللہ علیہ فرماتے ہیں :

”صوفیاء جو کلام ہمہ اوست کے قائل ہیں عالم کو حق تعالیٰ کے ساتھ متحد نہیں جانتے اور طول و سرمان نہیں کرتے بلکہ ظہور اور ظلیت کے اعتبار سے حمل کرتے ہیں نہ کہ وجود اور تحقیق کے اعتبار سے۔ اگرچہ ان کی ظاہری عبارت سے اتحاد و جودی کا وہم گزرتا ہے لیکن ہرگز ہرگز ان کی مراد یہ نہیں کیونکہ یہ کفر و الجاد ہے۔ جب ایک کا دوسرے پر حمل کرنا باعتبار ظہور کے ہے نہ باعتبار وجود کے تو پھر ہمہ اوست کے معنی ہمہ ازوست کے ہیں۔“

اسی طرح حضرت شاہ ولی اللہ محدث دہلوی رحمۃ اللہ علیہ اور ان کے

پوتے حضرت شاہ اسماعیل شہید رحمۃ اللہ علیہ دونوں حضرات سلسلہ عالیہ نقشبندیہ مجددیہ سے تعلق رکھتے ہیں لیکن دونوں نے وحدت الوجود اور وحدت الشہود میں تطبیق ثابت کی ہے۔ شاہ ولی اللہ رحمۃ اللہ علیہ نے اپنے رسالہ ”مکتوب مدنی“ اور شاہ اسماعیل شہید رحمۃ اللہ علیہ نے اپنی کتاب ”عبقات“ میں ثابت کیا ہے کہ وحدت الوجود اور وحدت الشہود دونوں برحق ہیں اور دونوں کے درمیان صرف لفظی اختلاف ہے، حقیقت میں کوئی اختلاف نہیں ہے۔

نوٹ (آگے آنے والی عبارت سخت ادق اور لطیف ہے اور اردو اور انگریزی ترجمہ کرنے والوں نے یہاں ٹھوکریں کھائیں ہیں۔ لہذا قارئین کرام ذرا غور و فکر، انہماک اور توجہ سے کام لیں اور صحیح مفہوم سمجھنے کی کوشش کریں)۔

ترجمہ پس حق تعالیٰ نے اس جہان کو مقام حجاب بنایا ہے تاکہ ہر شخص اپنی طبیعت (استعداد و قابلیت) کے مطابق اس اندھیرے میں اپنا مقام تلاش کر کے خوش رہ سکے۔ اور انسان کا اپنا وجود اس کے اور حق تعالیٰ کے درمیان اس مصلحت سے حجاب بن گیا ہے کہ اپنے اندر روح کی آمیزش سے انسان میں احساس خودی پیدا ہو گیا ہے اور قرب حق کے باوجود اپنے آپ کو دور اور بعید محسوس کرتا ہے۔

شرح اس پردہ پوشی میں مصلحت یہ ہے کہ جس طرح بادل کی وجہ سے آدھی آفتاب کی طرف نگاہ اٹھا کر دکھتا ہے اور اس کی چندھیادینے والی کرنوں سے امان پاتا ہے اسی طرح اگر آفتاب ذات حق اور انسان کے درمیان کوئی پردہ حائل نہ ہوتا تو کوئی شخص حسن و جمال حق کی تاب نہ لاسکتا اور مجنون اور دیوانہ ہو جاتا۔ جس طرح تھکے ماندے انسان کو رات کے وقت روشنی بند کر کے سونے میں آرام ملتا ہے اسی طرح حق تعالیٰ کے آفتاب حسن و جمال سے مجبور رہ کر انسان کو

ایک گونا گون سکون ملتا ہے اور اپنے کاروبار میں مشغول ہو سکتا ہے ورنہ زندگی ناممکن ہو جاتی۔

ترجمہ اب چونکہ قرب کے باوجود انسان حجابات کی وجہ سے اپنے آپ کو حق تعالیٰ سے دور محسوس کرتا ہے اور نہ ہی اس کی محدود عقل میں اسرار الہی آسکتے ہیں تو ایسی حالت میں وہ غفلت کا بھی مرتکب ہو جاتا ہے اور غفلت کی وجہ سے گمراہی کی حد تک بھی جا سکتا ہے اس لئے حق تعالیٰ نے اس کی اس مجبوری یا معذوری کو ان الفاظ میں بیان فرمایا ہے **وَالْعَصْرِ إِنَّ الْإِنْسَانَ لِرَبِّهِ لَكَنُفٍ** (قسم ہے زمانے کی بے شک انسان خسارے میں ہے، یعنی کائنات کی تخلیق اور ساخت جس نسیج پر ہوئی ہے اس سے انسان خسارے میں رہ گیا ہے یعنی مشاہدہ حق سے محجوب ہو گیا ہے) آگے چل کر فرمایا **إِلَّا الَّذِينَ آمَنُوا وَعَمِلُوا الصَّالِحَاتِ** (سوائے ان لوگوں کے جو صحیح عقائد اور صحیح اعمال رکھتے ہیں)۔

شرح اس آیہ مبارکہ میں انسان کی فطرت اور جبلت پر روشنی ڈالی گئی ہے کہ تقدیر اور تدبیر الہی سے اگرچہ انسان اپنے وجود کی وجہ سے محجوب ہے تاہم جب وہ ذات حق پر ایمان لاتا ہے یعنی اس کو ہر جگہ موجود تسلیم کرتا ہے اور نیک اعمال کے ذریعے اس کا تزکیہ نفس ہو جاتا ہے تو پھر اس کے تمام حجابات دور ہو جاتے ہیں اور مشاہدہ حق کے قابل ہو جاتا ہے۔ اس لئے اسی آیت میں آگے چل کر فرمایا ہے **وَتَوَاصَوْا بِالْحَقِّ وَتَوَاصَوْا بِالصَّبْرِ** یعنی جب ایمان اور اعمال صالح کی بدولت قرب حق میں پہنچ جاؤ تو پھر یہ کام کرو کہ **تَوَاصَوْا بِالْحَقِّ** اور ذات حق کے ساتھ قرب کے مقام کو مضبوطی سے تمام لو اور صبر یعنی ہمت و استقلال کے ساتھ اسی مقام پر مضبوطی سے جسے رہو۔ اس ساری تاکید کا مطلب یہ ہے کہ جیسا کہ مقررین بارگاہ کو معلوم ہے مقام قرب میں قیام کرنا بے حد مشکل اور کٹھن ہوتا ہے۔ اس لئے کہا گیا ہے کہ :

نزدیکانِ رایش بود حیرانی

”قرب حق میں مقررین کی حالت نہایت نازک ہوتی ہے“

ایک تو آدابِ قرب اور آدابِ بارگاہِ معلیٰ میں حضوری کی وجہ سے نزاکت ہوتی ہے دوسری بات یہ ہے کہ حسن و جمالِ محبوبِ حقیقی کی برقِ تجلی کے سامنے جو چیز آتی ہے جل کر راکھ ہو جاتی ہے۔ اس حالت کو ایک بزرگ نے یوں بیان کیا ہے۔

من شمع سوزاں تو صبحِ دل ربائی
میرم اگر نہ بنیم سوزم چوں رخِ نمائی
در قربِ آنچنان کہ گفتم در بعدِ آنچنان کہ آنم
نے تاب وصل دارم نہ طاقتِ جدائی

(یعنی اے محبوبِ میری حالت ایک جلتی ہوئی شمع کی طرح ہے اور تیرا رخ انور صبحِ تجلی کی حیثیت رکھتا ہے۔ جس کا نتیجہ یہ ہے کہ تیری عدم موجودگی میں شمع کی طرح جلتا رہتا ہوں اور جب تو رخِ انور سے برقعہ اٹھاتا ہے تو شمع کی طرح میری موت واقع ہو جاتی ہے لہذا نہ میں جدائی برداشت کر سکتا ہوں نہ میرے اندر تاب دیدار ہے)۔

ترجمہ | نیز حق تعالیٰ نے فرمایا ہے **إِنَّهٗ كَانَ ظَلُومًا جَهُولًا** (اس پوری آیت کا ترجمہ یہ ہے کہ حق تعالیٰ فرماتے ہیں کہ جب میں نے اپنی امانت کو آسمانوں، زمین اور پہاڑوں کے پیش کیا تو انہوں نے اٹھانے سے انکار کر دیا لیکن انسان نے اسے قبول کر لیا کیونکہ وہ ظلومی اور جہولی تھا۔

شرح | انگریز مترجم نے نہ صرف اس اہم آیت کو ترک کر دیا ہے بلکہ اس

کے ساتھ کافی عبارت کو حذف کر دیا ہے شاید اس وجہ سے کہ مضمون ماسبق و
 مابعد کے ساتھ اس کا ربط ان کے لئے مشکل بلکہ محال تھا۔ اردو ترجمہ کرنے
 والے حضرات نے بھی اس آیت کا نہ صرف لفظی بلکہ اوپری سطح کا ترجمہ کر دیا
 اور اس کے حقائق و معارف پر قلم نہیں اٹھائی اور نہ ہی شاید ان کو عبارت کے
 سیاق و سباق سے ربط مل سکا۔ جہاں تک سابق مضمون سے اس آیت شریفہ کے
 ربط کا تعلق ہے قارئین کرام کو یاد ہو گا کہ حضرت مہموم رحمۃ اللہ علیہ نے
 فرمایا کہ تقدیر و تدبیر الہی میں کائنات کی ساخت اس طرح واقع ہوئی ہے کہ نہ
 صرف موجودات کا وجود انسان اور ذات حق کے درمیان حجاب بن گیا ہے بلکہ
 انسان کا اپنا وجود بھی حجاب بن گیا ہے۔ اس آیت میں حق تعالیٰ بیان فرما رہے
 ہیں کہ کس طرح انسان کا وجود اس کے اور حق کے درمیان حجاب بن گیا ہے۔
 عام سطح کے لوگ اس آیت شریفہ کے یہ معنی کرتے ہیں کہ آسمان، زمین اور
 پہاڑوں نے امانت قبول نہ کی اور انسان نے قبول کر لی کیونکہ وہ ظالم اور جاہل
 تھا۔ ظالم اور جاہل مذمت کے الفاظ ہیں لیکن اس آیت میں حق تعالیٰ نے انسان
 کی مذمت نہیں بلکہ تعریف فرمائی ہے کیونکہ جس امانت کو آسمان یعنی آسمان
 والے فرشتے اور زمین، پہاڑ وغیرہ جیسے عظیم الجثہ موجودات برداشت نہ کیا سکے اور
 انسان جیسا چھوٹا سا خاکی ہڈتلا قبول کرے تو یقیناً وہ قابل تعریف ہو گا نہ کہ قابل
 مذمت۔ چنانچہ یہاں علوماً "جولاً" کا مطلب ظالم اور جاہل نہیں ہے بلکہ انسان
 کی ساخت اور جبلت بیان کی گئی ہے۔ اور یہ ثابت کیا گیا ہے کہ انسان کے اندر
 یہ امانت قبول کرنے کی صلاحیت موجود تھی اس لئے اس نے اسے قبول کر لیا یاد
 رہے کہ حق تعالیٰ نے تخلیق کائنات کی جو وجہ بیان فرمائی ہے یہ ہے۔

کنت کنزاً مغفلاً لبحیبت ان اعرف لخلق الخلق (میں حسن و جمال

اور کمالات کا پوشیدہ خزانہ تھا مجھے یہ خواہش ہوئی کہ کسی آئینہ کے اندر اپنے

حسن و جمال کا مشاہدہ کروں اس لئے میں نے کائنات کو پیدا کیا) اب چونکہ فرشتے سراپا نور تھے ان کے اندر آئینہ بننے کی صلاحیت نہیں تھی اور چونکہ زمین اور پہاڑ وغیرہ سراپا ظلمت تھے یعنی سراپا مادہ تھے وہ بھی آئینہ نہیں بن سکتے تھے۔ لیکن چونکہ انسان مرکب ہے روح اور جسم کا، اس کی ایک طرف روح کی روشنی سے روشن تھی اور دوسری طرف جسم کی تاریکی سے تاریک تھی۔ اس لئے حسن و جمال الہی کا عکس قبول کرنے کی صلاحیت اس کے اندر موجود تھی اس لئے اس نے فوراً امانت کو قبول کر لیا۔ وہ امانت کیا تھی خلافت الہیہ تھی جس کے ذریعے اس کو منصب امامت عالم اور خلافت و نیابت الہیہ سپرد ہونا تھا اس سے ظاہر ہے کہ انسان کو ظلومی اور جمولی یعنی حجاب اور اندھیرے میں رکھنے کی مصلحت کیا تھی۔

ترجمہ رسول اللہ صلی اللہ علیہ وآلہ وسلم نے بھی فرمایا کہ :

خلق اللہ الخلق فی ظلمتہ ثم القی علیہ نوراً

(اللہ تعالیٰ نے کائنات کو اندھیرے میں پیدا فرمایا اور پھر اس پر نور کی تجلی فرمائی)۔

شرح اس حدیث پاک میں بھی کائنات اور انسان کی جبلی ظلمت کو بیان فرمایا ہے اور پھر اس نور کی پھینک سے منور کرنا سمجھایا ہے۔ نور کی پھینک کیا ہے وہی آیہ مبارکہ **وَنَفَخْتُ فِيهِ مِنْ رُوحِي** (میں نے انسان میں اپنی روح پھونکی) کی تجلی ہے جو تزکیہ نفس کے ذریعے نشوونما پاتی ہے جس سے حق تعالیٰ اور انسان کے مابین تمام حجابات پاش پاش ہو جاتے ہیں۔

ترجمہ پس یہ حجابات انسان کی فطرت میں رکھے گئے ہیں اس وجہ سے کہ اس کی طبیعت اور اس کی عقل کا تقاضا یہی تھا کہ وہ جمالت کو پسند کرے۔

شرح یعنی ذات حق کے آفتاب عالم تاب یا عالم سوز اور اس کے درمیان ابر

کی طرح کوئی چیز حاصل ہو جائے تاکہ وہ سکون سے زندگی بسر کر سکے۔ اور اس کی طبیعت بشری اور اس کی عقل بشری حجاب بن کر درمیان میں حاصل ہو گئی۔

ترجمہ پس اس نے حجاب کو جان دے کر خرید کر لیا یعنی جان سے بھی زیادہ محبوب رکھا۔ یہی وجہ ہے کہ وہ تجلی جمال الہی سے محروم اور اسرار و رموز ربانی سے بے خبر ہے اور حیوانات کی طرح اپنی جہالت پر خوش ہے، اپنی نجات سے دور بھاگ گیا ہے، توحید کے ذوق سے بے گانہ، پھال احدت سے بے بہرہ، ذوق وصال سے معرا اور مشاہدہ حق سے مبرا ہو کر حرص و ہوس کا شکار ہو گیا ہے اور خداوند عالم سے منہ موڑ لیا ہے جس کا نتیجہ یہ نکلا ہے کہ حیوانیت (انسانی خواہشات) نے اس پر غلبہ پالیا ہے اور کھانے، پینے، سونے اور شہوت رانی کے سوا اسے کوئی کام نہیں۔

لیکن خداوند تعالیٰ نے اپنے دوستوں کو ان آفات سے بچالیا اور فرمایا ہے

ذَرَّهُمْ يَٰكُلُوا وَيَسْمَعُوا وَيُلْهِمُهُمُ الرَّمْلَ فَسَوْفَ يَعْلَمُونَ

(ان کو چھوڑ دیجئے کہ کھائیں اور دنیا سے فائدہ اٹھائیں اور تمنا میں قائم کریں۔ ان کو جلدی معلوم ہو جائے گا)۔

اس وجہ سے کہ نفسانیت کے غلبہ نے ان کو مشاہدہ حق سے محروم کر دیا ہے اور توفیق عمل کی بجائے حمان اور بدنصیبی ان کے حصے میں آئی ہے۔ حتیٰ کہ نفس امارہ کی غلامی اختیار کر لی ہے اور یہی حجاب اعظم اور منبع شر اور بدکاری ہے جیسے کہ حق تعالیٰ نے فرمایا ہے إِنَّ النَّفْسَ لَأَكْرَاهَةٌ بَالِغَةٌ فِي السُّوءِ (بے شک نفس امارہ ان کو برائی پر آمادہ کرتا ہے)۔

شرح اس سبب سے عبارت کا مطلب یہ ہے کہ انسان اور خداوند عالم کے مابین حجابات حائل کرنے میں یہ حکمت تھی کہ اگر یہ حجابات نہ ہوتے تو انسان حسن

ازل کی برق تجلی سے دیوانہ اور مجنون ہو جاتا اور جس کام کے لئے کائنات اور انسان کو پیدا کیا گیا ہے وہ پایہ تکمیل تک نہ پہنچتا۔ لیکن چونکہ حق تعالیٰ نے انسان کے قلب کے اندر نور کی شمع روشن کر رکھی ہے اس کو اختیار دیا گیا کہ اس کو روشن کر کے حجابات ظلمت کو دور کر سکتا ہے اور مشاہدہ جمال الہی سے فیض یاب ہو سکتا ہے۔

ترجمہ اب میں کتاب کا آغاز کرتا ہوں اور تمہاری خواہش کے مطابق (قرب حق) کے مقامات بیان کرتا ہوں اور جو حجابات درمیان میں حائل ہیں ان کی بھی تشریح کرتا ہوں اور اہل علم و ادب کے قواعد اور مشائخ عظام کے اقوال اور دلچسپ حکایات کے ذریعے شرح و بسط کے ساتھ بیان کروں گا تاکہ تمہارا مقصد پورا ہو جائے نیز علمائے ظواہر میں سے بھی جو شخص پڑھے اس کو معلوم ہو جائے کہ علم تصوف کی جڑیں مضبوط اور شاخیں بار آور ہیں اور تمام مشائخ تصوف صاحب علم تھے جنہوں نے اپنے مریدوں کو علم پڑھایا اور طلب علم میں ان کو ذوق و شوق دلایا۔ نہ کہ بے ہودہ کاموں میں مشغول رکھا۔ چنانچہ بیشتر مشائخ عظام نے حقائق تصوف پر کتابیں تصنیف کی ہیں اور نہایت ہی لطیف پیرائے میں حقائق و اسرار ربانی بیان فرمائے ہیں و باللہ التوفیق (سب توفیق اللہ کے ہاتھ میں ہے)۔

یک زمانہ صحبت با اولیاء
بہتر از صد سالہ طاعت بے ریا



فضیلتِ علم کے بیان میں

خداوند تعالیٰ نے علماء کی صفت بیان کرتے ہوئے فرمایا ہے اِسْمَائِيخْتِي
 اللهُ مِنْ عِبَادِ الْعُلَمَاءِ (بیشک اللہ کے بندوں میں سے علماء خدا سے ڈرتے ہیں)
 پیغمبر اسلام علیہ الصلوٰۃ والسلام نے فرمایا ہے طلب العلم لرضتہ علی کل
 مسلم و مسلمتہ (علم کا طلب کرنا تمام مسلمان مردوں اور مسلمان عورتوں پر
 فرض ہے) آنحضرت صلی اللہ علیہ وآلہ وسلم نے یہ بھی فرمایا ہے اطلبوا العلم
 ولو كان بالصحف (علم طلب کرو خواہ چمن میں کیوں نہ ہو)۔

شرح | ان آیات و احادیث میں علم کی فضیلت بیان کی گئی ہے۔ بعض کم فہم
 لوگ اس آخری حدیث میں لفظ چمن سے یہ مراد لیتے ہیں کہ چمن چونکہ ایک
 اشتراکی (کیونٹ) ملک ہے اس حدیث میں اشتراکیت کی تعلیم حاصل کرنے کا
 اشارہ ہے۔ کس قدر جہالت ہے۔ اول تو آنحضرت صلی اللہ علیہ وآلہ وسلم کے

زمانہ مبارک میں ملک چین میں اشتراکیت کا نام و نشان ہی نہیں تھا۔ چین سے آپ کی مراد دور و دراز ملک سے ہے کیونکہ ملک عرب سے چین بہت دور تھا اس لئے آپ نے فرمایا کہ اگر علم سیکھنے کی خاطر چین تک بھی جانا پڑے تو سیکھنا چاہئے۔ دوسری بات یہ ہے کہ آنحضرت صلی اللہ علیہ وآلہ وسلم نے اس حدیث میں علم سیکھنے کی تاکید فرمائی ہے نہ کہ جمالت کی۔ اشتراکیت چونکہ سراسر جمالت، الحاد اور بے دینی، دہریت اور کفر ہے یہ علم کی ضد تو کہلایا جاسکتا ہے علم نہیں ہے۔

ترجمہ یاد رہے کہ علم بہت ہے اور عمر کوتاہ۔ اس لئے تمام علوم کا حاصل کرنا انسان کیلئے فرض نہیں ہے مثلاً علم نجوم، طب، حساب، صنعت و حرفت وغیرہ۔ ہاں ان علوم میں سے اسی قدر جاننا ضروری ہے جس کا تعلق شریعت سے ہو۔ مثلاً علم نجوم میں سے اس قدر جاننا فرض ہے کہ رات کے وقت اوقات کا تعین ہو سکے۔ اور طب کا اس قدر جاننا ہر مسلمان کیلئے فرض ہے کہ صحت بحال رہ سکے اور علم حساب کا اس قدر جاننا فرض ہے کہ وراثت اور عدت کا حساب لگا سکے۔ غرضیکہ ہر علم کا اس قدر سیکھنا فرض ہے کہ جو عمل کیلئے ضروری ہو کیونکہ حق تعالیٰ نے اس علم کے سیکھنے کی مذمت فرمائی ہے جس کا کوئی فائدہ نہ ہو۔ حق تعالیٰ فرماتے ہیں **وَيَتَعَلَّمُونَ مَا يَضُرُّهُمْ وَلَا يَنْفَعُهُمْ** (لوگ وہ علم سیکھتے ہیں جو ان کو نقصان دیتا ہے نفع نہیں پہنچاتا) نیز رسول اللہ صلی اللہ علیہ وآلہ وسلم نے ایسے علم سے پناہ مانگی۔ فرمایا **اعوذ بک من علم لا ینفع** (اے اللہ میں تجھ سے اس علم سے پناہ مانگتا ہوں جس میں کوئی فائدہ نہیں)۔

شرح ان آیات و احادیث سے بھی واضح ہو گیا کہ جس علم سے کوئی فائدہ نہ ہو اس کا سیکھنا بے کار ہے۔ اور علم اشتراکیت تو نہ صرف بے کار ہے بلکہ سخت نقصان دہ اور کفر اور الحاد ہے اس کی حدیث میں کیسے تائید ہو سکتی ہے۔ دوسری

بات یہ ہے کہ ان احادیث و آیات میں صرف فرض کی بات ہو رہی ہے کہ مومن کیلئے شریعت پر عمل کرنے کیلئے کن کن علوم کو سیکھنا چاہئے اور کس قدر سیکھنا چاہئے۔ باقی رہا علم طب، نجوم، انجینئرنگ وغیرہ میں کمال، دنیاوی اغراض کے لئے ان علوم کو جس قدر حاصل کیا جائے اس پر کوئی پابندی نہیں ہے۔ کیونکہ ایک اور حدیث میں رسول اکرم صلی اللہ علیہ وآلہ وسلم نے فرمایا ہے کہ ”ہر اچھی بات مومن کا گم شدہ اونٹ ہے جہاں مل جائے اسے پکڑ لیتا چاہئے۔“

اس سے سائنس کے تمام علوم کے حصول کی تائید ہوتی ہے لیکن کفر و شرک اور فتنہ و فساد کی باتیں سیکھنا گناہ ہے۔

ترجمہ اور علم کے ساتھ عمل کا ہونا ضروری ہے جیسا کہ رسول اللہ صلی اللہ علیہ وآلہ وسلم نے فرمایا ہے المتعبد ہلا فہ کالحملو فی الطلحونہ (علم دین کے بغیر عبد کو لوہے کے تیل کی طرح ہے جو جس قدر چلے اسی جگہ پر ہوتا ہے جہاں شروع میں تھا)۔

شرح یاد رہے کہ اسلام میں انسانی زندگی کی غرض و غایت قرب و معرفت الہی ہے اور تمام عبادات یعنی نماز، روزہ، حج اور زکوٰۃ سب کا مقصد حصول قرب و معرفت الہی ہے۔ لہذا ہر شخص کو اپنی حالت دیکھ کر غور کرنا چاہئے کہ آیا اس کی عبادت سے اس کو قرب حق میں اضافہ ہو رہا ہے یا دنیا سے محبت زیادہ ہو رہی ہے۔ آنحضرت صلی اللہ علیہ وآلہ وسلم نے بھی ایک اور حدیث میں فرمایا ہے کہ جس نماز سے انسان کے گناہ نہیں رک سکتے وہ نماز نہیں ہے۔ چنانچہ اولیاء کرام اور مشائخ عظام کا جو مسلک ہے وہ رسول اللہ صلی اللہ علیہ وآلہ وسلم کی زندگی اور تعلیمات کے عین مطابق ہے۔ جس طرح آنحضرت صلی اللہ علیہ وآلہ وسلم کا اولین فرض زہد و تقویٰ، اور رات دن قرب حق میں ترقی کے لئے جدوجہد کرنا

تھا۔ اولیاء کرام کا طریقہ وہی رہا ہے کہ اولیت حصول قرب و معرفت کو دیتے رہے ہیں اور رسول خدا صلی اللہ علیہ وآلہ وسلم اور صحابہ کرام کی طرح ان کو اور ان کے خلفاء و مریدین کو عملی طور پر حق تعالیٰ کا قرب و وصال نصیب بھی ہوا ہے۔ جس کی بدولت وہ اس قدر مقبول حق، مقبول رسول اور مقبول خلق ہوئے کہ سینکڑوں ہزاروں سال گزر جانے کے بعد بھی آج تک ان کے مزارات اور تعلیمی مراکز آباد اور پر رونق ہیں اور ہزاروں لاکھوں کی تعداد میں اللہ تعالیٰ اور رسول اللہ صلی اللہ علیہ وآلہ وسلم کی محبت رکھنے والے جانباز عاشقوں کا وہاں ہر وقت تانتا بندھا رہتا ہے اور ان کے عرسوں پر اس قدر ہجوم ہوتا ہے کہ جس کی کسی اور عالم، فاضل اور قومی راہنما کی قبور یا تعلیمی مراکز پر مثال نہیں ملتی۔ اس کی وجہ یہی ہے کہ اسلام محبت کا مذہب ہے اور خدا کی محبت ہر شخص اور ہر کس و ناکس کے دل میں موجزن ہے۔ چونکہ اولیاء اللہ کی تعلیمات میں حق تعالیٰ کی محبت کا عنصر غالب ہوتا ہے لوگ بے ساختہ اور والہانہ طریق پر ان کے گرویدہ ہو جاتے ہیں لیکن زاہدان خشک منہ دیکھتے رہ جاتے ہیں۔ اسلام میں شدید حب اللہ کی شہادت اس سے زیادہ کیا ہو سکتی کہ خود خالق کائنات نے قرآن حکیم میں فرمایا ہے **وَالَّذِينَ آمَنُوا أَشَدُّ حُبًّا لِلَّهِ** (مومنین کو حق تعالیٰ کے ساتھ شدت سے محبت ہوتی ہے) نیز فرمایا **قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ** (کہہ دیجئے کہ اگر تم اللہ سے محبت رکھتے، تو میری پیروی کرو تم اللہ کے محبوب بن جاؤ گے) نیز ایک حدیث میں رسول اللہ صلی اللہ علیہ وآلہ وسلم نے فرمایا **إِلَّا لَا إِيْمَانَ مِنْ لَا مَحَبَّةَ لَهُ** ○ **إِلَّا لَا إِيْمَانَ مِنْ لَا مَحَبَّةَ لَهُ** (جس کے دل میں محبت نہیں اس کا ایمان بھی نہیں ہے) یہ کلمات آپ نے زور دے کر تین مرتبہ فرمائے۔ اس لئے ہر عابد، زاہد، عالم، فاضل، مومن اور مسلمان کا فرض ہے کہ ہر وقت یہ معلوم کرنے کی کوشش کرے کہ

اس حدیث پاک کے مطابق وہ کولہو کے تیل کی طرح نقطہ آغاز پر تو نہیں کھڑا۔ ترقی کی ظاہری علامت یہ ہے کہ انسان کو حق تعالیٰ کا قرب محسوس ہو۔ ہر کام میں اس کو تائید ایزدی حاصل ہو جاتی ہے، خواب میں رسول اکرم صلی اللہ علیہ وآلہ وسلم کی زیارت اور ہدایت نصیب ہوتی ہے۔ اگر اس سے کوئی غلطی سرزد ہوتی ہے تو حق تعالیٰ کی جانب سے اس کو خواب میں توبہ نصیب ہو جاتی ہے۔ بزرگان دین کی زیارت نصیب ہوتی ہے۔ کشف کا دروازہ کھل جاتا ہے۔ گذشتہ اور آنے والے واقعات کا بھی علم ہو جاتا ہے۔ اس کے مخالفین نقصان اٹھاتے ہیں اور قدم قدم پر اس کو حق تعالیٰ سے امداد ملتی ہے اور بالآخر فنا فی اللہ اور بقاء باللہ جیسے بلند مراتب نصیب ہوتے ہیں۔ لیکن افسوس کی بات یہ ہے کہ اکثر لوگوں کو قرب حق کی نوعیت کا علم نہیں ہے اور چند نمازیں پڑھ کر اپنے آپ کو مقرب بارگاہِ کھنکھے لگ جاتے ہیں۔

علم افضل ہے یا عمل

ترجمہ میں نے عوام کا ایک گروہ دیکھا جو علم کو عمل پر فضیلت دیتے تھے اور بعض ایسے لوگ بھی دیکھے ہیں جو عمل کو علم پر فضیلت دیتے ہیں۔ لیکن یہ دونوں گروہ باطل ہیں اس وجہ سے کہ عمل بے علم عمل نہیں کہلایا جاسکتا۔ عمل اس وقت تک عمل نہیں بنتا جب تک کہ اس کو علم کی تائید حاصل نہ ہو۔ علم کی وجہ سے عمل کا ثواب ملتا ہے۔ مثلاً نماز کو لیجئے جب تک پاکی اور پلیدی کا علم نہ ہو گا یا پانی کے پاک اور ناپاک ہونے کا علم نہ ہو، قبلہ کی سمت کا علم نہ ہو، نماز کی نیت کا علم نہ ہو، اور ارکان نماز کا علم نہ ہو نماز صحیح نہیں ہوگی۔ لہذا عمل بغیر علم کے عمل نہیں بلکہ بد عملی ہے اور عمل کو علم سے جدا کرنے والا جہالت کا شکار ہے۔

اور جو لوگ علم کو عمل پر فضیلت دیتے ہیں وہ بھی غلطی پر ہیں کیونکہ علم بے عمل علم نہیں ہوتا جیسا کہ حق تعالیٰ نے فرمایا ہے **بَيِّنًا فَرِيقًا مِّنَ الَّذِينَ أُوتُوا الْكِتَابَ يَكْتُمُونَ مَا آتَاهُمُ اللَّهُ وَرَأَوْا ظُهُورَهُمْ لَكَاظِمِينَ لَا يَعْلَمُونَ** (اہل کتاب میں سے بعض لوگوں نے کتاب اللہ کو پیٹھ پیچھے پھینک دیا ہے جیسا کہ اسے جانتے ہی نہیں) اس آیت میں بھی عالم بے عمل کا نام عالموں کی فہرست سے خارج کر دیا گیا ہے۔ کیونکہ علم سیکھنا اور یاد رکھنا بھی عمل میں شامل ہے اور اسی سے اس کو ثواب حاصل ہوتا ہے۔ اگر علم کے ساتھ عمل شامل نہ ہو تو اس علم کے حاصل کرنے کا کوئی ثواب نہیں ملتا۔

علم کو عمل پر فضیلت دینے والوں کے بھی دو گروہ ہیں۔ ایک گروہ علم کو اس لئے افضل سمجھتا ہے کہ اس سے ان کو خلق خدا کے درمیان جاہ و مرتبہ حاصل ہوتا ہے۔ اس لئے وہ عمل کو ضروری نہیں سمجھتے۔ چونکہ وہ علم کی غرض و غایت نہیں جانتے اس لئے علم کو عمل سے جدا کر دیتے ہیں۔ ایسے لوگ نہ عالم کہلا سکتے ہیں نہ عامل۔ یہ جاہل یہ کہتے پھرتے ہیں کہ ہمیں قال کی ضرورت نہیں حال کی ضرورت ہے۔

شرح | قال سے ان کی مراد علمی قیل و قال ہے اور حال سے مراد روحانی کیفیت کا قلب پر غالب ہونا ہے۔ اس قسم کے جاہل صوفی آج بھی بہت ہیں جو علم شریعت اور شریعت کی پابندی سے پیچھا چھڑانے کی خاطر اپنے آپ کو حال مست ظاہر کرتے ہیں۔ ان کو اتنا بھی معلوم نہیں کہ حال بغیر قال ہرگز حاصل نہیں ہو سکتا جب تک شریعت کی پابندی نہ کی جائے روحانی ترقی ناممکن ہے اور یہ جو حضرت مولانا روم رحمۃ اللہ علیہ نے فرمایا ہے ۔

قال را بگزار و مرد حال شو
پیش مردے کاٹے پامال شو

(یعنی زبانی جمع خرچ کو چھوڑ دو اور حال اختیار کرو جس کا بہترین طریقہ یہ ہے کہ کسی مرد کامل کے پاؤں کی خاک بن جاؤ) اس شعر میں تو الٹا عمل کی تاکید آئی ہے کہ زبانی باتوں کو چھوڑ کر مرد کامل کے زیر ہدایت عبادات، ریاضات اور مجاہدہ کرو اور حال حاصل کرو یعنی عملی طور پر روحانی پرواز میں منہمک ہو جاؤ لیکن افسوس ہے کہ جیلانے اپنی کاہلی کے پیش نظر اس عظیم الشان شعر کے معنی بھی الٹ دیئے ہیں مرد کامل کے پاؤں کی خاک بن جانا عمل نہیں تو اور کیا ہے؟

ترجمہ حضرت خواجہ ابراہیم بن ادھم رحمۃ اللہ علیہ فرماتے ہیں کہ میں نے راستہ میں ایک پتھر دیکھا جس پر لکھا ہوا تھا کہ "اسے الٹا کرو" جب میں نے اسے اٹھا کر الٹا کیا تو اس پر یہ لکھا ہوا دیکھا انت لاتعمل بما تعلم فكيف تطلب مالا تعلم (تم اپنے علم پر عمل نہیں کرتے لہذا جس کا تجھے علم نہیں اس کو کس طرح پاؤ گے) اس کا مطلب یہ ہے کہ اپنے علم کو عمل میں لاؤ تاکہ علم و عمل کی برکت سے تجھے خدا تعالیٰ کی معرفت حاصل ہو سکے۔

نیز حضرت انس بن مالک رضی اللہ عنہ فرماتے ہیں کہ ہمتہ العلماء الدراہد و ہمتہ السفہاء الرواہتہ (علماء اپنی تمام ہمت درایت یعنی غور و خوض پر صرف کرتے ہیں اور جملہ اپنی ہمت روایت پر یعنی اقوال نقل کرنے پر) اس کی وجہ یہ ہے کہ جمالت کی باتوں سے علماء مبرا ہوتے ہیں اور جو شخص علم کے ذریعے جاہ و مرتبہ تلاش کرتا ہے عالم نہیں جاہل ہوتا ہے کیونکہ طلب جاہ و مرتبہ جمالت ہے۔ بات یہ ہے کہ علم سے بڑھ کر کوئی اور مرتبہ ہی نہیں ہے۔ کیونکہ جب علم نہ ہو تو انسان حق تعالیٰ کی ذات و صفات کو نہیں سمجھ سکتا یہ علم ہی ہے کہ جس

کی بدلت انسان تمام مقامات (قرب) شواہد (یعنی کشف) اور مراتب (منازل سلوک) پر فائز ہوتا ہے۔

شرح یاد رہے کہ قرب حق کے لاتعداد مدارج و مراتب ہیں۔ اس کی وجہ یہ ہے کہ ذات حق بے نہایت بے پایاں اور لامحدود ہے لہذا کسی ایک مقام قرب پر سالک اکتفا نہیں کر سکتا بلکہ جب قرب کی ایک منزل پر پہنچتا ہے تو اسے اوپر ایک اور منزل نظر آتی ہے۔ جب وہاں پہنچتا ہے تو اوپر اور منزل نظر آتی ہے غرضیکہ ساری عمر قرب حق میں پرواز کرتا ہے لیکن آخری منزل تک رسائی نہیں ہوتی کیونکہ یہاں آخری منزل ہی کوئی نہیں۔ یہ وہ سمندر ہے کہ جس کا دوسرا کنارہ ہی نہیں۔ سہی رحمتہ اللہ علیہ اس حال کی یوں ترجمانی فرماتے ہیں۔

نہ حسنش غایتے دارد نہ سہی را سخن پایاں
بمیرد تشنہ مستقی و دریا، پھنناں باقی

(نہ محبوب حقیقی کے حسن و جمال کی کوئی حد ہے نہ سہی کے حمد و ثناء کی۔ اس کی مثال اس مریض استسقی کی سی ہے جو دریا کے کنارے بیٹھا پانی پی پی کر مر جاتا ہے اور دریا اسی طرح چلتا رہتا ہے)۔

فصل

علم کی اقسام

جاننا چاہئے کہ علم کی دو اقسام ہیں اول علم خالق تعالیٰ، دوم علم مخلوق (یعنی انسان کا علم) اور انسان کا علم حق تعالیٰ کے علم کے مقابلہ میں بالکل ہیچ ہے اس کی وجہ یہ ہے کہ علم الہی حق تعالیٰ کی صفات قدیم میں سے ایک صفت ہے اور

اس کی صفات کی کوئی حد و انتہا نہیں۔ اور ہمارا علم ہماری صفت ہے اور ہماری صفات محدود ہیں۔ حق تعالیٰ نے فرمایا ہے **وَمَا أَوْتِيتُمْ مِنَ الْعِلْمِ إِلَّا قَلِيلًا** (اور ہم نے آپ کو جو علم عطا کیا ہے وہ قلیل ہے)۔

شرح اس آیت سے پہلے حق تعالیٰ نے قرآن مجید میں فرمایا ہے کہ **قُلِ الرَّؤُوفُونَ آمِنُونَ** یعنی جو لوگ آپ سے روح کی حقیقت کے متعلق دریافت کرتے ہیں ان کو بتادیں کہ روح عالم امر کی چیز ہے جس کے متعلق آپ کو ہم نے قلیل علم عطا کیا ہے۔ لفظ قلیل کو دیکھ کر بعض حضرات کہتے ہیں کہ دیکھو خدا تعالیٰ نے خود فرما دیا ہے کہ رسول اللہ صلی اللہ علیہ وآلہ وسلم کا علم قلیل ہے وہ کیسے غیب کا علم جان سکتے ہیں اور کیسے حاضر و ناظر ہو سکتے ہیں لیکن یاد رہے کہ کائنات اس قدر وسیع ہے کہ جس کی کوئی حد نہیں ماہرین علم نجوم کا کہنا ہے کہ ہمارے اس نظام شمسی کے علاوہ لاکھوں اور سورج اور لاکھوں اور نظام شمسی موجود ہیں اور ہمارے نظام شمسی کی وسعت کا یہ عالم ہے کہ اس نظام شمسی کا زمین سے سب سے دور ستارہ جس کا نام ملٹ ہے اس قدر فاصلے پر ہے کہ کروڑوں برس گزر جانے کے بعد بھی اس کی روشنی زمین تک نہیں پہنچی اور روشنی کی رفتار ایک لاکھ چھیالیس ہزار میل فی سیکنڈ ہے اب آپ خود اندازہ کر سکتے ہیں کہ باقی لاکھوں آفتابوں اور ان کے نظام ہائے شمسی کی وسعت کا کیا حال ہو گا۔ یہ تو ظاہری ناسوتی کائنات کا حال ہے اولیاء کرام کا مشاہدہ ہے کہ اس ناسوتی کائنات کے علاوہ اٹھارہ ہزار اور روحانی جہان ہیں جن کی سیر وہ کرتے رہتے ہیں جب کائنات اور اس کے علاوہ اٹھارہ ہزار جہانوں کی سیر محمد مصطفیٰ صلی اللہ علیہ وآلہ وسلم کے غلامانِ غلامان کو حاصل ہے تو حضور اقدس صلی اللہ علیہ وآلہ وسلم کی سیر اور علم کی وسعت کا اندازہ آپ خود لگالیں۔ یہ جو لفظ قلیل استعمال کیا گیا ہے اس کا مطلب یہ ہے کہ اس ظاہری محدود کائنات اور باطنی اٹھارہ ہزار محدود

جانوں کے علاوہ حق تعالیٰ کی ذلت و صفات کا جہان اس قدر وسیع، بے پایاں، بے نہایت اور لامحدود ہے کہ عقل کام نہیں کر سکتی۔ جب ذات حق لامحدود ہے تو اولیاء اور انبیاء کا علم اس کا کہاں احاطہ کر سکتا ہے۔ اس لئے اگرچہ رسول خدا صلی اللہ علیہ وآلہ وسلم کا علم بہت بہت اور بہت ہی زیادہ اور وسیع ہے لیکن حق تعالیٰ کی کل کائنات اور حق تعالیٰ کی ذات و صفات کو احاطہ میں نہیں لا سکتا اس لئے لفظ قلیل استعمال کیا گیا۔ یار لوگ یہ کہہ کر خوش نہ ہوں کہ جس طرح ہمارا علم قلیل ہے رسول خدا صلی اللہ علیہ وآلہ وسلم کا علم بھی قلیل ہے۔

ترجمہ علم صفات حمیدہ میں سے ایک صفت ہے۔ اور اس کا کام مطلوب چیز کی حقیقت معلوم کرنا اور بیان کرنا ہے۔ اور علم کی بہترین صفت یہ ہے کہ العلم صفتہ بصیر الجاہل بها عالما" (علم ایک ایسی صفت ہے جس سے جاہل عالم ہو جاتا ہے) نیز خدا تعالیٰ نے فرمایا ہے **وَاللَّهُ يُخَيِّطُ بِاللَّيْلِ** (اللہ کافروں پر محیط ہے) نیز فرمایا **وَاللَّهُ يَخْلُقُ مَا يَشَاءُ** (اللہ ہر چیز کو جانتا ہے) اس سے ظاہر ہے کہ حق تعالیٰ کو کائنات کی ہر چیز کا علم ہے۔ اس لئے انسان کے علم اور علم الہی میں کوئی نسبت ہی نہیں ہے۔ حق تعالیٰ کا علم نہ قابل تجزیہ ہے نہ قابل تقسیم۔ اس کے علم کا کمال اس کے افعال (مخلوقات) سے ہو سکتا ہے کیونکہ فعل (خلق) کا ظہور علم کے مطابق ہوتا ہے چنانچہ اس کا علم تمام ظاہری و باطنی مخلوق پر حاوی ہے۔

شرح ظاہری چیزوں میں یہ کائنات شامل ہے اور باطنی چیزوں میں ارواح، ملائک، جنت، دوزخ اور دیگر تمام روحانی جہان شامل ہیں۔ اور اللہ تعالیٰ تمام ظاہری و باطنی اشیاء سے بخوبی آگاہ ہے۔

ترجمہ لہذا طالب کو چاہئے کہ جو کام کرے یہ سمجھے کہ اللہ دیکھ رہا ہے۔

حکایت روایت ہے کہ لہرو میں ایک رئیس رہتا تھا۔ ایک دفعہ وہ اپنے باغ میں گیا اور اس کی نظر باغ کے مالی کی بیوی کے حسن و جمال پر پڑی۔ اس نے کسی بہانے مالی کو باہر بھیج دیا اور اس کی بیوی سے کہا کہ سب دروازے بند کر دو۔ اس نے کہا جناب میں نے سب دروازے بند کر دیئے ہیں لیکن ایک دروازہ ایسا ہے جو مجھ سے بند نہیں ہوتا۔ رئیس نے پوچھا وہ کون سا دروازہ ہے اس نے جواب دیا کہ یہ وہ دروازہ ہے جو ہمارے اور خدا تعالیٰ کے درمیان ہے۔ یہ سن کر رئیس بہت شرمندہ ہوا اور توبہ کی۔

چار علم حاصل کرنے کے بعد تمام علوم سے چھٹکارا

حضرت شیخ حاتم اسم رحمتہ اللہ علیہ فرماتے ہیں کہ میں نے چار علوم اختیار کر لئے تو باقی تمام علوم سے مجھے چھٹکارا ملا۔ جب آپ سے پوچھا گیا کہ وہ چار علم کیا ہیں تو فرمایا کہ ایک یہ کہ رزق مقوم ہے یعنی جو کچھ قسمت میں لکھا ہے ضرور مل کر رہے گا اور کوشش سے زیادہ یا کم نہیں ہو گا اس سے مجھے سکون نصیب ہوا۔ دوسرا علم یہ ہے کہ مجھے معلوم ہو گیا کہ خدا تعالیٰ کا مجھ پر حق ہے جو میرے سوا کوئی اور فرض ادا نہیں کر سکتا۔ اس لئے میں حق تعالیٰ کے ساتھ مشغول ہو گیا۔ تیسرا علم یہ ہے کہ موت میری تلاش میں ہے جس سے بھاگا نہیں جا سکتا۔ چوتھا علم یہ ہے کہ خدا میرے حال کا دانائینا ہے اس لئے ہر کام میں میں نے اس سے شرم کیا اور نامناسب کاموں سے اجتناب کیا۔ کیونکہ جب بندہ کو معلوم ہو جائے کہ حق تعالیٰ اسے دیکھ رہا ہے تو پھر اسے برے کاموں سے شرم آتا چاہئے۔

علم بندہ جہاں تک انسان کے علم کا تعلق ہے اس میں دو امور کا علم لازمی ہے۔ اول علم شریعت، دوم علم معرفت۔ تاکہ ان علوم کے ذریعے وہ وقت کو پہچان

شرح علم روحانیت کی اصطلاح میں وقت سے مراد سالک کی اپنی روحانی کیفیت یا منزل ہے جس کا سمجھنا معرفت کہلاتا ہے۔

ترجمہ وقت یعنی روحانی کیفیت کی پہچان یہ ہے کہ تمام امور کے ظاہری و باطنی پہلوؤں کو سمجھ سکے۔ علم وقت کی دو قسمیں ہیں۔ ایک اصل یعنی جڑ دوسری فرع یعنی شاخ۔ اصل کا ظاہری پہلو کلمہ شہادت ہے یعنی توحید و رسالت کا اقرار اور اس کا باطنی پہلو معرفت حق ہے۔ اور فرع کا ظاہری پہلو عمل بر شریعت ہے اور باطنی پہلو نیت کا صحیح کرنا ہے۔ ظاہر کے بغیر باطن اور باطن کے بغیر ظاہر ناممکن ہے۔ ظاہر کے پیچھے باطن (حقیقت) نہ ہو تو یہ نفاق یعنی (منافقت) ہے اور باطن کے ساتھ ظاہری عمل نہ ہو تو یہ زندقہ (بے دینی) ہے۔ اگر آدمی صرف ظاہری شریعت پر عمل پیرا ہے تو یہ ایک نقص ہے اور اگر شریعت پر عمل نہ ہو تو باطن ہوا و ہوس کے سوا کچھ نہیں رہ جاتا۔

علم حقیقت کے ارکان علم حقیقت کے تین رکن ہیں۔

اول	علم ذات حق	(توحید ذاتی)
دوم	علم صفات حق	(توحید صفاتی)
سوم	علم افعال حق	(توحید افعالی)

علم شریعت علم شریعت کے بھی تین ارکان ہیں۔

اول	علم کتاب (قرآن حکیم)
دوم	علم سنت (رسول اکرم صلی اللہ علیہ وآلہ وسلم)
سوم	علم اجماع امت

علم حقیقت کے تینوں ارکان یعنی علم ذات الہی، علم صفات الہی اور علم

افضل الہی کا ثبوت مندرجہ ذیل آیات مبارکہ میں واضح ہے فرمایا **فَلَعَلَّكُمْ آتَاكَ لَدَائِلُهُ**
إِلَّا اللَّهُ (جان لو کہ اللہ کے سوا کوئی معبود نہیں) نیز فرمایا **فَاعْلَمُوا أَنَّ اللَّهَ
مَوْلَانَا (جان لو کہ اللہ تمہارا آقا ہے) نیز فرمایا **أَلَمْ تَرَ مَا رَبَّنَا كَيْفَ مَدَّ إِلَهُنَا
(کیا تو نہیں دیکھتا کہ اللہ تعالیٰ نے کس طرح اپنا سایہ پھیلایا ہے یعنی
موجودات عالم ذات صفات حق کے مکوس و ظلال ہیں) نیز فرمایا **أَفَلَا يَتَذَكَّرُونَ**
إِلَّا الْإِنبِيَاءَ كَيْفَ خَلَقْنَا (کیا تم نہیں دیکھتے کہ اونٹ کیسے پیدا کیا گیا ہے)۔ فرضیکہ
اس قسم کی آیات بہت ہیں جن میں افضل الہی پر غور کرنے کی تاکید آئی ہے تاکہ
تو خالق کی صفات تخلیق کو پہچان سکے۔ رسول خدا صلی اللہ علیہ وآلہ وسلم نے
فرمایا ہے کہ **مَنْ عَلِمَ أَنَّ اللَّهَ تَعَالَى ربه و انى نبىء حرم الله تعالى لحمه و**
دمه على الناس (جس نے جان لیا کہ اللہ تعالیٰ میرا رب ہے اور میں اس کا نبی
ہوں اللہ تعالیٰ اس کے گوشت اور خون پر آتش دوزخ حرام قرار دیتا ہے)۔****

لوازمات علم ذات الہی

علم ذات حق کے شرائط و لوازمات یہ ہیں کہ ہر عاقل و بالغ کو سمجھنا چاہئے
کہ حق تعالیٰ اپنی ذات قدیم کے ساتھ موجود ہے اور اس کی ذات کی نہ کوئی حد
ہے نہ انتہا۔ وہ نہ کسی مکان میں سا سکتا ہے نہ زمان میں۔ اور وہ سمت و طرف
سے بالاتر ہے۔ اس کی ذات تغیر و تبدل سے بالاتر ہے اور جہان میں کوئی چیز اس
کی مثل نہیں ہے۔ اس کا نہ کوئی بیٹا ہے نہ بیوی۔ اور تمہارے دل میں جو
خیالات اور ارادات پیدا ہوتے ہیں وہ ان کا بھی خالق ہے۔ حق تعالیٰ فرماتے ہیں
لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ (اس کی مانند کوئی چیز نہیں اور وہ سننے
اور دیکھنے والا ہے)

لوازمات علم صفات الہی

علم صفات الہی کے لوازمات یہ ہیں کہ تو یہ جان لے کہ وہ ایسی صفات کا مالک ہے جو اس کے ساتھ قائم ہیں لیکن وہ صفات نہ عین حق ہیں نہ غیر حق۔ لیکن اس کی ذات کے ساتھ موجود اور قائم ہیں اور یہ صفات ہمیشہ اس کے ساتھ ہیں مثلاً علم، قدرت، حیات، ارادت، سمع، بصر، کلام اور بقاء۔ جیسا کہ حق تعالیٰ نے فرمایا ہے **إِنَّهُ عَلِيمٌ بِذَاتِ الصُّدُورِ** (اللہ تمہارے قلوب کا عالم ہے) نیز فرمایا **وَاللَّهُ عَلَىٰ كُلِّ شَيْءٍ قَدِيرٌ** (اللہ ہر چیز پر قادر ہے) نیز فرمایا **وَهُوَ السَّمِيعُ الْبَصِيرُ** (اور سننے اور دیکھنے والا ہے) نیز فرمایا **فَقَالَ لِمَ يُرِيدُ** (وہ جو چاہتا ہے کرتا ہے) نیز فرمایا **هُوَ الْحَيُّ لَا إِلَهَ إِلَّا هُوَ** (وہ زندہ ہے اور اس کے سوا کوئی الہ (معبود) نہیں ہے) نیز فرمایا **قَوْلُهُ الْحَقُّ وَلَهُ الْمُلْكُ** (اس کا قول حق ہے اور ساری کائنات اس کی ملکیت ہے)۔

شرح | اوپر یہ جو فرمایا گیا ہے کہ صفات نہ عین حق ہیں نہ غیر حق اس بات کا سمجھنا کچھ مشکل ہے حضرت مصنف کا مقصد یہ ہے کہ کائنات اگرچہ حق تعالیٰ کی صفت تخلیق کا مظہر (نتیجہ) ہے تاہم کائنات کو نہ عین حق کہا جاسکتا ہے نہ غیر حق۔ اور عین حق بھی ہے اور غیر حق بھی جس طرح ایک کتاب اپنے مصنف کا عین بھی ہے اور غیر بھی یعنی ظاہری طور پر کتاب کا وجود مصنف کے وجود سے علیحدہ ہے لیکن باطنی طور پر کتاب مصنف کا عین ہے اس طرح کائنات ظاہری طور پر حق تعالیٰ سے علیحدہ لیکن باطنی طور پر ذات حق میں شامل ہے کیونکہ صفت موصوف سے جدا نہیں ہو سکتی۔ اس لئے صوفیاء کرام کا قول ہے کہ **صفت اللہ لا عنہ ولا غیرہ** یعنی اللہ کی صفات نہ اس کی عین ہیں نہ غیر اور عین بھی ہیں اور غیر بھی ہیں۔ لہذا کائنات کا وجود مجاز میں غیر حق ہے اور حقیقت میں عین

حق۔ اس کا دوسرا نام وحدت الوجود ہے۔ جس کا ثبوت اس سے قبل اس کتاب میں حضرت مصنف نے دے دیا ہے۔

لوازمات علم افعال الہی

علم افعال الہی کے لوازمات یہ ہیں کہ تو یقین کرے کہ وہ ہر چیز کا خالق ہے اور ہر شخص کے افعال کا بھی خالق ہے۔ جیسا کہ فرمایا ہے **وَاللّٰهُ خَلَقَكُمْ وَاَنْتُمْ تَعْمَلُوْنَ** (وہ تمہارا اور تمہارے افعال کا خالق ہے) اور یہ جہاں اسی کی قدرت سے عدم سے وجود میں آیا ہے۔ تمام خیر و شر (نیک و بد) کا خالق وہی ہے اور فائدہ اور نقصان بھی اسی کے ہاتھ میں ہے جیسا کہ فرمایا ہے **اِنَّهُ خَالِقُ كُلِّ شَيْءٍ** (اللہ ہر چیز کا خالق ہے)

شرح اس سے مسئلہ قضا و قدر بھی ثابت ہو گیا۔ اس کی تفصیل پہلے بیان ہو چکی ہے۔

لوازمات علم شریعت

علم شریعت کے لوازمات یہ ہیں کہ تو جان لے کہ خداوند تعالیٰ نے ہمارے پاس رسول بھیجے ہیں معجزات کے ساتھ جو فوق الطوالت ہیں۔ اور ہمارے رسول محمد صلی اللہ علیہ وآلہ وسلم حق پر ہیں۔ اور ان سے بت معجزات سرزد ہوئے ہیں۔ اور آپ نے ہمیں غیب اور حاضر سے جو کچھ خبر دی ہے وہ سب حق ہے۔

شرح جس طرح ایک نبی سے معجزات سرزد ہو سکتے ہیں نبی صلی اللہ علیہ وآلہ وسلم کی سنت کے طور پر ایک ولی اللہ سے بھی کرامات کا ظہور ممکن ہے۔ قرآن و حدیث انبیاء علیہم السلام کے معجزات اور اولیاء کرام کی کرامات سے لبریز ہیں۔ اہل ظاہر نہ مانیں تو ان کی عقل کا قصور ہے۔

(ترجمہ) ارکان شریعت

شریعت کا پہلا رکن کتاب (قرآن) ہے۔ جیسا کہ حق تعالیٰ نے فرمایا
 مِنْهُ اِيْتٌ مُّحْكَمَةٌ هُنَّ اُمُّ الْكِتَابِ (قرآن میں آیات محکمات ہیں اور وہ ام الكتاب
 ہے) شریعت کا دوسرا رکن سنت رسول اللہ صلی اللہ علیہ وآلہ وسلم ہے۔ جیسا
 کہ حق تعالیٰ نے فرمایا ہے وَمَا اشْكُرُ الرَّسُولَ فَنُحَاذِرُهُ وَمَا نُهَىٰ عَنْهُ فَانْتَهِيْنَا
 (رسول خدا جو کچھ تم کو دین قبول کرو اور جس چیز سے منع کریں اس سے پرہیز
 کرو) شریعت کا تیسرا رکن اجماع امت ہے اس کے متعلق رسول خدا صلی اللہ
 علیہ وآلہ وسلم نے فرمایا ہے لَا تَجْتَمِعُ اُمَّتِي عَلَى الضَّلَالَةِ عَلَيْكُمْ بِالسَّوَادِ
 الْاَعْظَمِ (میری امت گمراہی پر متفق نہیں ہو سکتی اس لئے تم پر فرض ہے کہ سواد
 اعظم یعنی مسلمانوں کی سب سے بڑی جماعت میں شامل ہو جاؤ)۔

شرح سواد اعظم سے مراد اہلسنت والجماعت ہے جو فقہ کے چار ائمہ کرام کے
 مکتب فکر کے ارباب پر مشتمل ہے اور جس کی تعداد ہر زمانے میں تمام اسلامی
 جماعتوں سے زیادہ رہی ہے اور اب بھی ہے۔ چار ائمہ فقہ یہ ہیں۔ حضرت امام
 مالک رحمۃ اللہ علیہ، حضرت امام ابوحنیفہ رحمۃ اللہ علیہ، حضرت امام شافعی رحمۃ
 اللہ علیہ، حضرت امام احمد بن حنبل رحمۃ اللہ علیہ۔ اہلسنت والجماعت کے چار
 حصے اس لئے ہو گئے ہیں کہ جہاں ان کا آپس میں اصولی طور پر اتفاق ہے معمولی
 فروعی اور غیر ضروری امور پر ان کے مابین تھوڑا سا اختلاف پایا جاتا ہے اور یہ
 اختلاف ایک حدیث نبویؐ کے مطابق رحمت کا درجہ رکھتا ہے۔ اس لئے مستحسن
 ہے، دیگر اسلامی ممالک کی طرح ہمارے ملک میں بھی اہلسنت والجماعت زبردست
 اکثریت میں ہیں اور اسلام کے تمام مشہور فرقے بریلوی، دیوبندی، جمعیت
 العلماء اسلام، جمعیت العلماء پاکستان، جماعت اسلامی اور روحانی سلاسل

چشتیہ، قادریہ، نقشبندیہ، سروردیہ وغیرہ سب اپنے آپ کو اہلسنت والجماعت کہتے ہیں اس لئے ان کے درمیان اختلاف کا پایا جانا سمجھ میں نہیں آتا۔ جہاں تک فروعی مسائل کا تعلق ہے ان میں اختلاف ہو سکتا ہے اور اس میں کوئی حرج نہیں ہے لیکن ان کے درمیان بنیادی مسائل مثلاً نماز، روزہ، حج، زکوٰۃ کے بارے میں کوئی اختلاف نہیں ہے۔ یہ اسلام کا زبردست معجزہ ہے کہ ساری دنیا میں قومی، نسلی، لسانی اور طبع کے اختلافات کے باوجود اختلاف سے اتفاق کا پہلو بہت زیادہ ہے۔ ساری دنیا میں وہی پانچ نمازیں، وہی رمضان کا روزہ، وہی حج، وہی زکوٰۃ، وہی شادی بیاہ کے قوانین وہی بیع و شرا کے قوانین اور وہی بود و باش کے طریقے یکساں پائے جاتے ہیں۔ اور یہ جو رسول اکرم صلی اللہ علیہ وآلہ وسلم نے فرمایا ہے کہ میری امت کے ۷۳ فرقے ہونگے جن میں سے صرف ایک نجات پانے والا ہو گا اس میں بھی مندرجہ بالا تمام فرقے یعنی بریلوی، دیوبندی، اہل حدیث، جماعت اسلامی، جماعت تبلیغی، چشتی، قادری، نقشبندی، سروردی اور تمام سلاسل طریقت شامل ہیں کیونکہ جب صحابہ کرام نے دریافت کیا کہ کونسا فرقہ نجات پانے والا ہو گا تو رسول اکرم صلی اللہ علیہ وآلہ وسلم نے فرمایا کہ جس کا عمل قرآن و سنت پر ہو گا۔ ظاہر ہے مندرجہ بالا تمام فرقوں کا عمل قرآن و سنت پر ہے لیکن ان کے مابین جو اختلافات پائے جاتے ہیں وہ اسلام کے اصولوں پر نہیں بلکہ غیر ضروری فروعات پر ہیں جن کو حضرت رحمت اللعالمین صلی اللہ علیہ وآلہ وسلم نے رحمت کا نام دے کر سب کو بری کر دیا ہے واللہ الحمد۔

فصل

فرقہ سوسفطائیاں

یاد رہے کہ لمحوں کا ایک فرقہ ہے لعنتہ اللہ علیہ جسے سوسفطائی کہتے

ہیں۔ ان کا مذہب یہ ہے کہ کسی چیز کا علم ممکن نہیں ہے بلکہ خود علم کا وجود بھی نہیں ہے۔ ہم ان سے پوچھتے ہیں کہ آیا یہ جاننا کہ ”علم کوئی چیز نہیں ہے“ علم کلاتا یا نہیں۔ اگر وہ یہ جواب دیتے ہیں کہ علم ہے تو خود علم کو ثابت کرتے ہیں اور اگر کہتے ہیں کہ یہ علم نہیں ہے تو ناممکن پر بحث کرنا کوئی عقلمندی ہے۔

ملحدوں کا ایک اور فرقہ ہے جو اپنے آپ کو صوفی کہتے ہیں۔ وہ بھی یہ کہتے ہیں کہ کسی چیز کا علم ممکن نہیں۔ اس لئے علم کا ترک کر دینا اس کے ثابت کرنے سے بہتر ہے۔ یہ ان کی حماقت اور جمالت کی دلیل ہے کیونکہ علم کا ترک کرنا دو وجوہات سے خالی نہیں یا علم کو علم کی بدولت ترک کیا جاتا ہے یا جہل کی بدولت۔ اگر علم کی بدولت ترک کیا جاتا ہے تو یہ محال ہے کیونکہ علم کی نفی علم سے نہیں ہو سکتی۔ اگر علم کو جہل کی بدولت ترک کیا جاتا ہے تو وہ لوگ جاہل ٹھہرے اور قابلِ مذمت ہوئے۔ کیونکہ جہل کفر کی طرف لے جاتا ہے اور حق کو جہل سے کوئی تعلق نہیں۔ تمام مشائخ کا ایسے لوگوں سے اختلاف ہے اگر مشائخ اختلاف نہ کرتے تو لوگ سمجھتے کہ شاید تمام اہل تصوف کا یہی عقیدہ ہے۔ جس سے ان کے اعتقادات خراب ہو جاتے۔ اور حق و باطل میں تمیز نہ کر سکتے۔ اس لئے ہم نے ایسے لوگوں کو خدا کے سپرد کر دیا ہے تاکہ اپنے حال پر رہیں۔ جب مشائخ ایسے لوگوں کا گریبان پکڑتے ہیں تو تمیز سے بات کرتے ہیں اور دوستانہ خدا کی مذمت سے باز آجاتے ہیں۔ اور احتیاط سے بات کرتے ہیں۔ کیونکہ مشائخ عظام کے ساتھ جو لوگ حسن ظن رکھتے ہیں تو ان کی برکت سے بے شمار آفات و بلیات سے نجات پاتے ہیں اور عزت کی زندگی بسر کرتے ہیں۔

ایک دفعہ مجھے ایک ایسے علم کے دعویدار سے بحث کا اتفاق ہوا جس کو اپنی قابلیت پر بہت ناز تھا۔ وہ شخص نفسانی خواہشات کی پیروی کو سنت کی پیروی سمجھتا تھا اور اتباع شیطان کو اتباع ائمہ کرام سمجھتا تھا۔ دوران گفتگو میں اس نے کہا کہ

گھروں کے بارہ فرتے ہیں جن میں سے ایک فرقہ صوفیوں کا ہے۔ میں نے جواب دیا کہ اگر ایک فرقہ ہمارے صوفیاء کا ہے تو باقی گیارہ فرتے تم لوگوں کے ہوئے۔ پس لئے ہم ایک گروہ سے اپنی حفاظت بہتر طور پر کر سکتے ہیں لیکن تمہارے لئے گیارہ فرقوں کے شر سے محفوظ رہنا زیادہ مشکل ہے۔

۶ یہ سب موجودہ زمانہ کے فساد کی وجہ سے ہے جس سے حق تعالیٰ بیش اپنے دوستوں کو محفوظ رکھتا ہے۔ اس پیر پیراں و آفتاب مریدان حضرت علی بن بنار میرانی رحمۃ اللہ علیہ نے خوب کہا ہے **فساد القلوب علی حسب فساد الزمان و اہلہ** (قلوب کا فساد میں جلا ہونا زمانہ اور اہل زمانہ کے فساد کے مطابق ہوتا ہے)

شرح یعنی جس قدر خرابی زمانہ میں پیدا ہوتی ہے قلوب اسی قدر متاثر (لوٹ) ہوتے ہیں۔

ترجمہ اب ہم مندرجہ بالا بیان کی تصدیق مشائخ عقلم کے اقوال سے کرتے ہیں تاکہ جن لوگوں پر حق تعالیٰ کی عنایت ہے وہ مکرین کے فتوں سے محفوظ رہیں۔

حضرت محمد بن فضل بلخی رحمۃ اللہ علیہ

حضرت محمد بن فضل بلخی رحمۃ اللہ علیہ فرماتے ہیں کہ علم تین ہیں۔ علم من اللہ، علم مع اللہ، علم باللہ۔

علم باللہ علم باللہ سے مراد معرفت الہی ہے جس سے تمام انبیاء علیہم السلام اور اولیاء کرام نے حق تعالیٰ کو پہچانا ہے اور جب تک تعریف و تعریف کا سلسلہ حق تعالیٰ کی طرف سے نہ ہو تو اسے کوئی نہیں پہچان سکتا۔ کیونکہ حق تعالیٰ کو انسانی کوشش سے جاننا ناممکن ہے۔ اس لئے معرفت حق انسان کے اپنے علم سے

حاصل نہیں ہو سکتی بلکہ حق تعالیٰ کی ہدایت اور عنایت سے حاصل ہوتی ہے۔

علم من اللہ علم من اللہ سے مراد علم شریعت یعنی احکام الہی ہیں جو بنی نوع انسان کو ملے ہیں۔

علم مع اللہ علم مع اللہ سے مراد حق تعالیٰ تک رسائی کے طریق کا علم اور اولیاء اللہ کے مقامات اور درجات کا علم ہے۔ لہذا معرفت بغیر شریعت ممکن نہیں اور شریعت پر عمل بغیر معرفت یعنی مقامات قرب معلوم کئے بغیر ممکن نہیں ہو سکتا۔

ابو علی ثقفی رحمۃ اللہ علیہ

حضرت ابو علی ثقفی رحمۃ اللہ علیہ فرماتے ہیں العلم حیوۃ القلب من الجہل و نور العین من الظلمتہ (علم قلب کی حیات ہے جس سے جہل سے نجات ملتی ہے اور آنکھوں کا نور ہے جس سے تاریکی سے نجات ملتی ہے) اس کا مطلب یہ ہے کہ مرگ جہل سے علم نجات دلاتا ہے اور ظلمت کفر سے بچا کر آنکھوں کو نور مہیا کرتا ہے۔ اور جس کسی کو علم معرفت حاصل نہیں مرگ جہل سے مردہ کے برابر ہے اور جس کسی کو علم شریعت حاصل نہیں ہے اس کا قلب نادانی کی وجہ سے بیمار ہے چنانچہ کفار کے قلوب مردہ ہوتے ہیں کیونکہ وہ حق تعالیٰ کی معرفت نہیں رکھتے اور اہل غفلت یعنی غافل لوگوں کے دل بیمار کھلتے ہیں کیونکہ وہ احکام الہی سے بے خبر ہیں۔

شرح یہاں ایک مغالطہ کا رفع کرنا ضروری معلوم ہوتا ہے جیسا کہ اوپر آیا ہے قرآن حکیم میں کفار کو مردہ کہا گیا ہے اور جب رسول اکرم صلی اللہ علیہ وآلہ وسلم کفار کو تبلیغ دین کرتے تھے تو وہ پیٹھ پھیر کر چلے جاتے تھے لہذا قرآن مجید میں حق تعالیٰ نے آنحضرت صلی اللہ علیہ وآلہ وسلم کو تسلی دینے کی غرض سے

فرمایا کہ **فَاتَّكَ لَأَشْمُؤُا الْمَوْتِ إِذَا وُلِّوْا مُدْبِرِينَ** (آپ مردوں کو پیغام حق نہیں سنا سکتے کیونکہ جب آپ ان کو مخاطب کرتے ہیں تو وہ پیٹھ پھیر کر چلے جاتے ہیں) اس سے بعض اہل ظواہر نے یہ مطلب نکالا ہے کہ اہل قبور کو قوت سماعت نہیں ہے حالانکہ متعدد احادیث صحیحہ میں رسول خدا صلی اللہ علیہ وآلہ وسلم نے فرمایا کہ جب تم قبرستان میں جا کر مردوں کو سلام کرتے ہو تو وہ سلام کا جواب دیتے ہیں اور جب تم ان کے لئے دعا کرتے ہو وہ تمہارے لئے دعا کرتے ہیں اور جب تمہاری حالت اچھی ہوتی ہے تو وہ خوش ہوتے ہیں۔ اور جب تمہاری حالت خراب ہوتی ہے تو ان کو غم ہوتا ہے۔ یہ تمام احادیث حافظ ابن قیم جوزی رحمۃ اللہ علیہ نے اپنی تصنیف ”کتاب الروح“ میں جمع کی ہیں۔ یاد رہے کہ حافظ ابن قیم جوزی رحمۃ اللہ علیہ فرقہ اہل حدیث کے امام ابن تیمیہ کے شاگرد ہیں اور تصوف اور سلوک الی اللہ کے مضمون پر انہوں نے کئی کتابیں لکھی ہیں۔ جن میں سے ”الفوائد“ اور ”مدارج السالکین“ مشہور ہیں۔ لہذا جو حضرات سماع موتی کے قائل نہیں ہیں ان کو مندرجہ بالا آیت مبارکہ کے پہلے حصہ **فَاتَّكَ لَأَشْمُؤُا الْمَوْتِ** سے مغالطہ ہوتا ہے کیونکہ وہ اس کے دوسرے حصہ **إِذَا وُلِّوْا مُدْبِرِينَ** پر غور نہیں کرتے اگر اس آیت مبارکہ میں موتی سے مراد قبروں کے مردے ہیں تو ہم ان سے سوال کرتے ہیں کہ کیا رسول خدا صلی اللہ علیہ وآلہ وسلم قبرستان میں جا کر اہل قبور کو سلام کی تبلیغ کرتے تھے۔ چنانچہ اس آیت مبارکہ کے غلط معنی کر کے اہل ظواہر سمجھتے ہیں کہ چونکہ یہاں آیت قرآن اور حدیث میں اختلاف ہے اس لئے قرآن سچا ہے اور حدیث موضوع ہے حالانکہ اس کا دوسرا حصہ دیکھا جائے جو اکثر اہل ظاہر بحث و مباحث میں ترک کر دیتے ہیں تو معاملہ واضح ہو جاتا ہے کہ اس آیت اور احادیث نبویؐ میں کوئی اختلاف نہیں صرف آیت مذکور کے لفظ معافی کرنے سے اس آیت اور احادیث کے درمیان تصادم نظر آتا ہے

آیت کے صحیح معنی کرنے سے کوئی تصادم واقع نہیں ہوتا۔

ترجمہ۔ حضرت ابوبکر و راق رحمۃ اللہ علیہ

حضرت ابوبکر و راق تفسیر رحمتہ اللہ علیہ فرماتے ہیں من اکتفی بالكلام من العلم دون الزهد تذندق ومن اکتفی بالفقہ دون الورد فقد تفسق (جو شخص علم الہی کے محض الفاظ پر اکتفا کرتا ہے اور زہد اختیار نہیں کرتا زندیق یعنی بے دین ہوا اور جو شخص زہد و تقویٰ اختیار کئے بغیر علم فقہ پر قناعت کرتا ہے فسق و فجور میں مبتلا ہوا) اس کا مطلب یہ ہے کہ شریعت پر عمل کئے بغیر توحید جبر ہے لیکن ایک مؤحد کے لئے قولاً جبری ہونا اور فعلاً یا عملاً قدری ہونا ضروری ہے تاکہ اس کی روش نظریہ قدر و جبر کے درمیان ہو۔ جیسا کہ حضرت ابوبکر و راق رحمۃ اللہ علیہ نے ایک اور موقع پر فرمایا ہے کہ التوحید دون الجبر و فوق القدور (توحید جبر اور قدر کے درمیان ہے) لہذا جو شخص علم توحید کی صرف عبارت پر اکتفا کرتا ہے اور شریعت پر عمل اور مجاہدت نہیں کرتا اور زہد و تقویٰ اختیار نہیں کرتا زندیق یعنی بے دین ہو جاتا ہے کیونکہ علم فقہ ہو یا شریعت اس کے لئے تقویٰ شرط ہے نیز جو شخص علم فقہ و شریعت کی محض عبارت پر اکتفا کرتا ہے اور زہد و تقویٰ اختیار نہیں کرتا وہ تاویلات اور شک و شبہ میں مبتلا ہو جاتا ہے۔ اور ائمہ مجتہدین کے مذاہب سے نکل کر فسق و فجور میں مبتلا ہو جاتا ہے۔

شرح اس عبارت سے بھی ظاہر ہے کہ حضرت مخدوم سید علی ہجویری رحمۃ اللہ علیہ کا مسلک اہلسنت والجماعت تھا۔ اور یہ جو اوپر جبر و قدر کا حوالہ دیا گیا اس کو سمجھنے کی ضرورت ہے۔ یاد رہے کہ خلفائے نبی عباس کے دور میں مسلمانوں کے مابین ایک فرقہ پیدا ہو گیا تھا جس کا نام معتزلہ تھا معتزلہ خیال کے لوگوں نے فلسفہ یونان سے متاثر ہو کر مسلمانوں کے درمیان کئی قسم کے اختلافات پیدا کر

دیئے تھے۔ ان کا زیادہ اختلاف مسئلہ غلط قرآن پر تھا یعنی معتزلہ لوگ ذات حق کی باقی صفات کی طرح صفت کلام یعنی قرآن پاک کو ازلی اور قدیم نہیں مانتے تھے بلکہ کائنات کی دیگر اشیاء کی طرح اسے مخلوق اور محدث سمجھتے تھے۔ ان کا دوسرا مشہور عقیدہ یہ تھا کہ انسان ہر کام میں فعل مختار ہے، تقدیر الہی کوئی چیز نہیں ہے۔ اس اختلاف کو قدر اور جبر یا قضا و قدر کے نام سے موسوم کیا جاتا ہے۔ قدریہ فرقہ کے لوگوں کا عقیدہ یہ ہے کہ انسان ہر کام میں فعل مختار ہے جو چاہتا ہے کر سکتا ہے اور فقہ جبریہ کا عقیدہ یہ ہے کہ آدمی مجبور محض ہے جو کچھ اس کی قسمت میں لکھا گیا ہے وہی کرتا ہے۔ اب قبل اس کے مسئلہ قدر و جبر پر روشنی ڈالی جائے، ہم حضرت مصطفیٰ علیہ رحمہ کا مفہوم واضح کرنا ضروری سمجھتے ہیں۔ آپ نے فرمایا کہ شریعت پر عمل کئے بغیر توحید کا قائل ہونا عقیدہ جبر ہے اس کا مطلب یہ ہے کہ توحید الہی کو آدمی اس وقت سمجھنے کے قابل ہوتا ہے جب احکام الہی پر عمل کرنے سے اس کا تزکیہ نفس ہو جاتا ہے۔ اگر عمل کے بغیر اسرار توحید حاصل ہو جائے تو انسانی کوشش نہ ہوگی بلکہ فعل خدا یا تقدیر اور مشیت خداوندی ہوگی۔ اس لئے اسے جبر کہا گیا اور جب شریعت پر عمل اور مجاہدہ سے تزکیہ نفس ہو گا اور اسرار توحید ظاہر ہوں گے تو یہ انسان کی اپنی کوشش کھلائے گی اور اس سے نظریہ قدر ثابت ہو گا۔

اب دیکھنا یہ ہے کہ نظریہ قدر صحیح ہے یا جبر۔ یاد رہے کہ اس کے متعلق بڑی بڑی کتابیں لکھی گئی ہیں اور تا ہنوز یہ اختلاف جاری ہے۔ قرآن و حدیث میں جبر و قدر دونوں کو صحیح قرار دیا گیا ہے اس کا مطلب یہ ہے کہ نہ محض جبر یعنی مجبوری ہے اور نہ محض قدر ہے یعنی نہ انسان بالکل آزاد ہے نہ بالکل مجبور ہے بلکہ معاملہ بین بین ہے۔ چنانچہ جب حضرت امام جعفر صادق رضی اللہ عنہ سے دریافت کیا گیا تو آپ نے فرمایا **الامر من الامرین** یعنی حقیقت قدر و جبر کے

درمیان ہے۔ حضرت خواجہ حسن بھری رحمۃ اللہ علیہ کے استفسار پر حضرت امیر المومنین امام حسن رضی اللہ عنہ نے بھی یہی جواب دیا کہ حقیقت قدر و جبر کے درمیان ہے۔ عربی زبان میں ایک مقولہ ہے جس سے یہ معاملہ واضح ہو جاتا ہے یعنی **مختار فی فعلہ و مجبور فی اختارہ** (انسان جو چاہے کر سکتا ہے لیکن جو چاہے چاہ نہیں سکتا) بات یہ ہے کہ انسان سے جو کام سرزد ہوتا ہے وہ محض انسان کی اپنی کوشش اور طاقت سے نہیں ہوتا بلکہ اس کام میں دیگر عناصر بھی شامل ہوتے ہیں جو حق تعالیٰ کے ہاتھ میں ہوتے ہیں۔ مثلاً کھیتی باڑی کرنا انسان کا کام ہے لیکن بارش اور پانی دینا اور زمین میں روئیدگی اور پھل پکانے کی صلاحیت حق تعالیٰ کی پیدا کردہ ہے۔ نیز جب آدمی اپنے دست و بازو سے ایک کام کرتا ہے تو اس کے دست و بازو کی طاقت چونکہ خدا تعالیٰ کی دی ہوئی ہے اس لئے اپنے کام کا خالق صرف انسان نہیں ہو سکتا بلکہ اس میں حق تعالیٰ کی قدرت اور طاقت اور عنایت کا بھی ہاتھ ہے اس لئے صحیح عقیدہ یہ ہے کہ انسان نہ مجبور محض ہے اور نہ قادر محض ہے بلکہ معاملہ قدر و جبر کے بین بین ہے۔

حضرت شیخ المشائخ معاذ رازی رحمۃ اللہ علیہ

شیخ المشائخ حضرت معاذ رازی رحمۃ اللہ علیہ فرماتے ہیں کہ اجتنب صحبتہ ثلاثہ اصناف من الناس العلماء الغافلین والفقراء المداهنین والمتصوفات الجاهلین (تین قسم کے لوگوں کی صحبت سے پرہیز کرو۔ اول غافل علماء، لاپٹی فقراء اور جاہل صوفیاء)۔

شرح بعض نسخوں میں فقراء کی بجائے لفظ قراء آیا ہے جو جمع ہے قاری کی جس کا مطلب یہ ہو گا کہ لاپٹی قاریوں سے پرہیز کرو لیکن مضمون کتاب کے مطابق لفظ فقراء زیادہ موزوں نظر آتا ہے۔

ترجمہ علمائے غافل وہ ہیں جنہوں نے دنیا کو قبلہ دل بنایا ہوا ہے۔ شریعت کی پابندی میں سستی کرتے ہیں اور سلاطین اور جابر لوگوں کی پوجا میں مشغول رہتے ہیں اور ان کی کوشیوں کا طواف کرتے رہتے ہیں ان کی جاہ و حشمت سے مرعوب ہیں اور اپنی زیرکی، دانائی اور فصاحت و بلاغت پر خوش ہوتے ہیں، ائمہ سلف پر طعن و تشنیع کی زبان دراز کرتے ہیں، بزرگان دین کی توہین کرتے ہیں اور ان باتوں میں اس قدر مبالغہ کرتے ہیں کہ اگر ساری کائنات کو ترازو کے دوسرے پلہ میں رکھا جائے تو ان کی مبالغہ آمیزی زیادہ بھاری ہوگی۔ یہ وہ لوگ ہیں جنہوں نے حرص اور حسد کو دین بنایا ہوا ہے۔ یہ علم نہیں ہے بلکہ جہل ہے۔ علم وہ ہوتا ہے جس سے جہل رفع ہونہ کہ جہل کی پرورش ہو۔

اور لالچی فقراء وہ ہیں کہ جذبہ لالچ میں آکر امراء کے ہر کام کی تعریف کرتے ہیں خواہ وہ کام برے اور باطل کیوں نہ ہوں اور جب کوئی شخص ان کی مخالفت کرتا ہے خواہ وہ حق بات کیوں نہ ہو وہ اس کے مخالف بن جاتے ہیں۔ وہ خلق خدا میں جاہ و حشمت کے طالب ہوتے ہیں اور امراء کے برے کاموں کی بھی تعریف کرتے ہیں۔

جاہل صوفی وہ ہیں جن کو مشائخ کی صحبت نصیب نہیں ہوتی نہ کسی بزرگ سے ادب سیکھا ہوا ہوتا ہے نہ انہوں نے زمانہ کے مصائب دیکھے ہیں۔ یہ لوگ جمالت کی وجہ سے نیلے کپڑے پہن لیتے ہیں حتیٰ کہ جب ان سے کوئی شخص مذاق کرتا ہے تو خوش ہوتے ہیں اور عام جاہلوں کی صحبت میں رہ کر سب کو آپ جیسا سمجھتے ہیں اور حق و باطل میں تمیز نہیں کر سکتے۔

پس یہ وہ تین گروہ ہیں جن کی صحبت سے حضرت شیخ نے اپنے مریدوں کو منع فرمایا ہے اس کی وجہ یہ ہے کہ وہ اپنے دعووں میں کاذب اور اپنی روش میں

خام ہوتے ہیں۔

حضرت ابو یزید . سطای رحمۃ اللہ علیہ |

حضرت ابو یزید . سطای رحمۃ اللہ علیہ فرماتے ہیں کہ عملت فی المجاہدۃ ثلاثین سنتہ فما وجدت شیئا " اشد علی من العلم و متابعتہ (میں نے تیس سال مجاہدہ کیا لیکن میں نے علم اور اس پر عمل کرنے سے زیادہ سخت چیز کوئی نہیں پائی) اور مجھ پر آگ پر چلنا آسان تھا لیکن علم پر چلنا سخت مشکل۔ اس کی وجہ یہ ہے کہ پل صراط پر ہزار بار گزر جانا آسان ہے، لیکن علم کا ایک مسئلہ سیکھنا سخت مشکل ہے اور فاسق و فاجر کے لئے دوزخ میں خیمہ لگا کر بیٹھنا عالم کے لئے ایک مسئلہ سیکھنے سے زیادہ آسان ہے۔ پس تم علم حاصل کرو اور علم میں کمال پیدا کرو۔ لیکن ایک بات یاد رکھو کہ جس قدر علم میں کمال حاصل کرو گے علم حق کے مقابلہ میں وہ بچ ہے۔ پس اس قدر جان لو کہ میں کچھ نہیں جانتا۔ اس کا مطلب یہ ہے کہ انسان کے لئے علم بندگی کے سوا کچھ اور جانا مشکل ہے۔

شرح یعنی انسان کے لئے علم حق یا حق تعالیٰ کی ذات و صفات کی کنہہ تک پہنچنا محال ہے۔

ترجمہ اور بندگی حجاب اعظم (سب سے بڑا پردہ) ہے۔

شرح بندگی اس لئے حجاب اعظم ہوئی کہ جب بندہ مقام فنا سے نکل کر روئی اور بندگی (عبودیت) کے مقام پر آتا ہے تو ذات حق سے محبوب ہو جاتا ہے کیونکہ اس کی اپنی ہستی حق اور اس کے درمیان حجاب بن جاتی ہے۔ لیکن جب خود مٹ گیا تو حجاب اٹھ جاتا ہے اور وصل واقع ہوتا ہے۔

ترجمہ کسی نے خوب کہا ۔

العجز عن درک الا دراک اوراک
والوقف فی طریق الاخیار اشراک

(ذات و صفات حق کے ادراک میں عجز کا اقرار کرنا درحقیقت ادراک ہے اور اخیار یعنی نیک لوگوں کے راستے میں ٹھہرنا شرک ہے)۔

شرح بعض نسخوں میں لفظ ”اخیار“ کی بجائے لفظ ”جہل“ ہے۔ لیکن اگلے فقرے میں حضرت اقدسؒ نے جو وضاحت فرمائی اس سے معلوم ہوتا ہے کہ اصل لفظ ”جہل“ ہے نہ کہ ”اخیار“ لہذا شعر کا مطلب یہ ہوا کہ عارف لوگ قرب حق تعالیٰ میں پہنچ کر اگرچہ ذات و صفات کا بہت علم رکھتے ہیں لیکن چونکہ علم ذات و صفات کی کنہہ تک پہنچنا بشر کے لئے ناممکن ہے وہ ادراک علم سے اپنے عجز (یعنی اپنے جہل) کا اقرار کرتے ہیں اور حقیقت میں یہی ادراک یعنی معرفت ہے کہ میں کچھ بھی نہیں جانتا۔

ترجمہ جو شخص ذات و صفات کا علم حاصل نہیں کرتا اور اپنے جہل پر قانع رہتا ہے شرک ہے۔

شرح یعنی ہوتا جاہل ہے اور جہالت کی وجہ اپنے آپ کو عالم کہتا ہے اس لئے شرک ہے۔ شرک اس لئے کہ علم حق کا جاننا بشر کی حد سے باہر ہے کیونکہ صرف حق تعالیٰ ہی کو اپنی ذات و صفات کا پورا علم ہے۔ جب ایک آدمی غلطی سے اپنے آپ کو عالم سمجھتا ہے تو گویا وہ صفات حق (علم حق) کو اپنے ساتھ منسوب کرتا ہے اس لئے شرک ہے۔

ترجمہ لیکن جو شخص علم میں کمال حاصل کرتا ہے تو اسے معلوم ہو جاتا ہے کہ ذات و صفات حق کا علم اس قدر وسیع ہے کہ بشر کی حد امکان سے باہر ہے اس لئے اس کا پندار یعنی غرور اور غلط فہمی مٹ جاتی ہے اور اپنے عجز کا اقرار

کرتے ہوئے کتاب ہے کہ مجھے اس قدر معلوم ہوا ہے کہ مجھے کچھ معلوم نہیں۔
شرح | بزرگوں کے مقولہ ”اس قدر دانستم کہ ہیچ نہ دانستم“ کا مطلب یہی
 ہے۔ اور علم کا کمال یہی ہے کہ اقرار عجز کرے۔

صوفی چہ فغانست من آین الی آین
 کیں نکتہ عیانست من العلم الی العین

ما الحاصل فی البحرچہ پرسی سفرے کن
 چوں خضر بجوے گوہر از مجمع بحرین

چوں از شیخ صدر الدین قونوی ”معنی اس رباعی پر سیدند فرمود
 تجدد نسبتہ جامعۃ بین الطرفين طاہرہ بالحاکمین





فقر کے پائے میں

یاد رہے کہ راہ حق میں درویشی کو مرتبہ عظیم حاصل ہے۔ اور درویشوں کا بڑا درجہ ہے۔ جیسا کہ حق تعالیٰ نے فرمایا ہے

لِلْفَقْرَاءِ الدِّينِ اُخْصِرُوا فِي سَبِيلِ اللّٰهِ لَا يَسْتَطِيعُوْنَ ضَرْبًا فِى الْاَرْضِ يَحْسَبُوْهُ الْجَاهِلُ مِنَ السّٰعِيْنَ

(صدقات کا حق ان مساکین کا ہے جو راہ حق میں اس قدر محو ہیں کہ ادھر ادھر نہیں جا سکتے اور چونکہ وہ زبان سوال دراز نہیں کرتے تاواقف لوگ ان کو غنی سمجھتے ہیں)۔ نیز فرمایا

ضَرَبَ اللّٰهُ مَثَلًا عَبْدًا مَّمْلُوْكَ لَا يَتَّقِ اللّٰهَ (اللہ کے نزدیک ضرب المثل ہیں وہ اللہ کے بندے جو اپنی عبادت میں غرق ہیں اور کاروبار نہیں کر پاتے)۔

شرح ان دونوں آیات میں دو ایسے الفاظ ہیں جو حق تعالیٰ نے اپنے درویشوں کے حق میں فرمائے ہیں۔ پہلی آیت میں لفظ اُخْصِرُوا ہے جس کے لفظی معنی

ہیں ”گھرا ہوا“ یعنی وہ راہ حق میں اس قدر مغلوبِ الحال، منہمک اور مست و محو ہیں کہ دنیاوی کاموں کا ہوش نہیں ہے۔ اور دوسری آیت میں لفظ عِبْدًا مَمْلُوكًا یعنی وہ خدا کا عبد مومن جو حق تعالیٰ کا مملوک یعنی زر خرید یا بے زر خرید غلام بن چکا ہے اور اس کی رضا کے سوا کوئی قدم نہیں اٹھاتا۔ یہ دونوں مقامات یعنی ”محمیت فی الحق“ اور ”مملوکیت حق“ عبد مومن کی شان ہے۔ اور ان کا یہ مشغلہ حق تعالیٰ کو اس قدر محبوب ہے کہ جہاں ساری بنی نوع انسان کو حق تعالیٰ نے کسب اور روزی کمانے میں جدوجہد کا حکم دیا ہے اپنے ان بندوں کے لئے حق تعالیٰ نے باقی لوگوں کو حکم دیا ہے کہ ان کی ضروریات زندگی کا خیال رکھیں۔ آجکل کے نام نہاد ”مصلح“ اور ”روشن دماغ“ لوگوں کی طرح حق تعالیٰ نے ان بندگان خدا کو ”بے کاری“ اور ”مفت خوری“ اور ”خانقاہی نظام کی زیب و زینت“ کے القاب نہیں مرحمت فرمائے بلکہ ان کی محبت، زہد و تقویٰ، گوشہ نشینی اور محبت فی ذات حق کی تعریف فرمائی ہے۔ کاش کہ ہمارے نام نہاد ”مصلح“ اور ”روشن خیال“ حضرات بھی حق تعالیٰ سے ہم خیال ہو سکتے۔ کیونکہ راہ حق میں بلکہ ذات و صفات حق کے اندر انہماک و محبت جس کو علم تصوف کی اصطلاح میں فنا فی اللہ کے نام سے موسوم کیا جاتا ہے ایسا عظیم الشان مشغلہ ہے کہ اس پر دنیا کی تمام سلطنتیں، تمام بادشاہیاں، تمام امارتیں، تمام دولتیں، تمام قوتیں، تمام جاہ و جلال اور شان و شوکت، تمام علوم و فنون، تمام عقلی و علمی کمالات، ہنرمندیاں اور دانشوریاں قربان ہیں اور ہیچ در ہیچ ہیں۔ اگر رسول خدا صلی اللہ علیہ وسلم اور آپ کے خلفاء اور خلفاء درخشاں یعنی تمام علماء و مشائخ روزی کمانے کو حصول قرب حق اور ہدایت خلق پر ترجیح دیتے اور اس میں مشغول ہو جاتے تو نبوت اور ولایت کے فرائض کون انجام دیتا۔ کیونکہ نبوت یا خلفاء نبی کا منصب ایسا ہمہ گیر اور ہمہ وقت مشغلہ ہے کہ اس کے ساتھ کوئی اور مشغلہ ممکن ہو ہی نہیں سکتا۔

اس لئے ان برگزیدہ حضرات نے اپنے پیٹ پر پتھر باندھے، اپنے اہل و عیال کو بھوکوں مارا، چیتھڑوں میں زندگی بسر کی لیکن حصول قرب و معرفت حق اور ہدایت حلق کے اہم ترین مشاغل کو قربان نہ کیا۔ انہوں نے دنیا کو حق پر قربان کیا لیکن حق کو دنیا پر قربان نہ کیا اور اسی لئے ان ”روشن خیال“ لوگوں کے طعن و تشنیع کا ہدف بھی بنے ہوئے ہیں کہ انہوں نے ان کی اپنی طرح دنیا پر حق کو قربان کیوں نہ کر دیا۔ وائے حسرت، وائے نادانی! اگر ایثار اور بے غرضی اور بے نفسی کے یہ پیکر حق کو دنیا پر قربان کر دیتے تو دین حق کبھی کا ختم ہو گیا ہوتا اور آج ہم لوگ اس سے محروم ہوتے۔ لہذا ہمارے لئے یہ مقام شکر ہے نہ کہ شکایت کہ ایسے مردان خدا نے بے پناہ قربانیاں دے کر دین حق کو ہم تک پہنچایا۔

ترجمہ حق تعالیٰ نے درویشوں کے حق میں یہ بھی فرمایا ہے تَصَّانِي بُجُوْنَهُمْ عَنِ التَّضَلُّعِ (مردان خدا رات کے وقت اپنے جسموں کو بستروں سے جدا رکھتے ہیں)۔

شرح اس آیت مبارکہ میں حق تعالیٰ نے اپنے ان پیارے بندوں کی تعریف فرمائی ہے جو ساری رات ذکر و فکر الہی میں یعنی عبادات اور مراقبات میں گزار دیتے ہیں اور بستروں پر جانے کا نام نہیں لیتے۔ ایک دفعہ شب معراج یا شب بارات کو ہمارا ایک ہمسایہ جو پولیس میں انسپکٹر کے عہدہ پر فائز ہونے کے باوجود ساری رات شب بیداری اور عبادات میں مشغول رہا۔ صبح کے وقت ایک اخبار ہاتھ میں لئے راقم الحروف کے پاس آیا اور کہنے لگا کہ دیکھو جی قرآن و حدیث میں تو شب بیداری کی ترغیب آئی ہے لیکن ہمارے لاہور شہر کے اتنے بڑے عالم نے یہ مضمون اخبار میں چھاپ دیا ہے کہ ”اسلام میں عبادت کا پروگرام نہایت مختصر ہے معلوم نہیں لوگوں نے اس کو کیوں طوالت دے دی ہے اور ساری ساری رات جاگ کر اپنے آپ کو سزا دیتے ہیں“ راقم الحروف نے جواب دیا کہ چونکہ

وہ عالم صاحب خود رات کو نہیں جاگ سکتے اس لئے فتوے دے رہے ہیں کہ اسلام میں راتوں کا جاگنا ٹھیک نہیں۔ بس پانچ نمازیں پڑھ لیا کرو یہی کافی ہے۔ اس سے انہوں نے آنحضرت صلی اللہ علیہ وآلہ وسلم کی شب بیداری کی بھی نکتہ چینی کے ہے اور صحابہ کرام کی شب بیداری اور ساری رات عبادت گزاروں کو بھی کالعدم کر دیا ہے۔ نیز قرآن عظیم کی اس آیت اور دیگر آیات مثل **يَبْتَغُونَ** **لِرَبِّهِمْ سَجْدًا تَقْوَمَا** (بندگان خدا ساری رات خداوند تعالیٰ کی بارگاہ میں

راتیں بسر کرتے ہیں اور قیام و سجود میں مشغول رہتے ہیں) پر بھی پانی پھیر دیا ہے۔ اس وجہ سے بے شمار کتابیں تو لکھ ڈالیں۔ جماعتیں بھی بنالیں، چند نام لیوا اور مال و دولت بھی جمع کر لیا لیکن رسول خدا صلی اللہ علیہ وآلہ وسلم اور صحابہ کرام اور بندگان مومن کی طرح راتوں کو جاگ نہ سکے۔ اقبال نے سچ کہا ہے۔

تو نام و نسب کا حجازی ہے
پر دل کا حجازی بن نہ سکا

جن جماعتوں کے نزدیک اسلام کی غرض و غایت صرف دنیاوی عظمت اور جاہ و جلال ہے وہ جماعتیں دیکھتے دیکھتے ختم ہو جاتی ہیں۔ یہ تاریخ عالم کہہ رہی ہے اور ہمارا اپنا مشاہدہ بھی یہی بتا رہا ہے۔

ترجمہ نیز رسول خدا صلی اللہ علیہ وآلہ وسلم نے بھی فقر اختیار فرمایا اور بارگاہ رب العزت میں آپؐ یہ دعا کرتے تھے کہ **اللّٰهُمَّ اِحْنِي مَسْكِيْنَا وَ اِمْتِنِي مَسْكِيْنَا وَ اِحْشِرْنِي فِي زَمْرَةِ الْمَسَاكِيْنِ** (یا اللہ مجھے مسکینی کی حالت میں زندہ رکھ، مسکینی کی حالت میں موت دے اور مسکینوں کے زمرہ میں مجھے قیامت کے دن اٹھانا) اس قسم کی آیات و احادیث بے شمار ہیں جو اس قدر مشہور و معروف ہیں کہ یہاں دہرانے کی ضرورت نہیں۔

شرح اس حدیث میں بھی خود رسول اکرم صلی اللہ علیہ وآلہ وسلم نے نہ

صرف اس دنیا میں مسکینی اور فقر کی دعا کی ہے بلکہ عالم برزخ اور قیامت کے دن بھی مساکین کے زمرہ میں شمولیت کی درخواست کی ہے اس کی وجہ یہ ہے کہ انسان کی زندگی کا مقصد، اسلام کی حیات و بقا اور کلمہ حق کا ہمیشہ قیام و دوام ہے جس کیلئے سادگی، قناعت اور مجاہدات و ریاضات کی بے حد ضرورت ہے۔ اقبال نے خوب کہا ہے ۔

من آل پروانہ را پروانہ دانم
کہ جانس سخت کوش و شعلہ نوش است

ترجمہ آنحضرت صلی اللہ علیہ وآلہ وسلم کے زمانہ مبارک میں فقراء مہاجرین تھے جو عبودیت حق تعالیٰ اور پیغمبر علیہ الصلوٰۃ والسلام کے اتباع کی خاطر مسجد نبویؐ میں رہتے تھے اور دنیوی مشاغل سے الگ تھلگ تھے اور نہ کوئی کسب کرتے تھے بلکہ روزی کے معاملہ میں خدا پر توکل کئے ہوئے تھے۔ چنانچہ آنحضرت صلی اللہ علیہ وسلم کو حق تعالیٰ کی طرف سے حکم ملا کہ ان کے پاس بیٹھا کریں۔ حق تعالیٰ

نے فرمایا **وَلَا تَنْظُرُوا الَّذِينَ يُدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ**

(ان لوگوں کو اپنی صحبت کا موقعہ دیجئے جو صبح و شام ذکر اللہ میں مشغول رہتے ہیں

اور حق تعالیٰ کے قرب و وصال کے طالب ہیں) نیز فرمایا **وَلَا تَعْدُ عَيْنُكَ عَنْهُمْ**

يُرِيدُونَ زِينَةَ الْحَيَاةِ الدُّنْيَا (ان فقراء سے آنکھیں مت پھیرو کیا آپ دنیاوی

زندگی کی زینت چاہتے ہیں) یہی وجہ ہے کہ رسول خدا صلی اللہ علیہ وآلہ وسلم

جب ان میں سے کسی کو دیکھتے تھے تو فرماتے تھے کہ میرے ماں باپ تم پر قریبان

ہوں تم وہ لوگ ہو کہ حق تعالیٰ تمہاری خاطر مجھ سے ناراض ہوئے۔ اس سے

ظاہر ہے کہ خداوند تعالیٰ کے نزدیک فقیر کا مرتبہ کتنا بلند ہے۔

شرح یہاں فقیر سے عام گد اگر مراد نہیں ہے بلکہ وہ طالب مولا مراد ہے جو

رات دن یا حق میں مستغرق ہو۔ یاد رہے کہ بندگان خدا کی یہ گوشہ نشینی عارضی ہوتی ہے جیسے ایک طالب علم یا کسی ماہر فن کو اپنے فن میں مہارت حاصل کرنے کیلئے کچھ عرصہ دنیاوی مشاغل سے کنارہ کشی کر کے اپنے کام میں ہمہ تن اور ہمہ وقت مشغول ہونا پڑتا ہے اور حصول مدعا کے بعد وہ بہتر طریق پر لوگوں کی خدمت انجام دے سکتے ہیں۔ ماہرین فن روحانیت کا بھی یہی دستور ہے۔

ترجمہ جب ان لوگوں نے ظاہری اسباب کو ترک کر کے مسبب الاسباب (حق تعالیٰ) پر توکل کیا تو ان کیلئے فقر فخر بن گیا جس کے چلے جانے سے وہ مغموم ہوتے ہیں اور آنے سے خوش ہوتے ہیں اور اس سے اس قدر مطمئن ہوتے ہیں کہ اس کے بغیر ان کو کسی چیز سے چین نہیں آتا۔

شرح فقر کے ساتھ اطمینان قلب کی وجہ یہ ہے کہ فقر میں ان کو حق تعالیٰ کا قرب و وصال ملتا ہے جس سے بڑھ کر اور کوئی دولت اور نعمت ہی نہیں ہے۔

ترجمہ لیکن فقر کی ایک ظاہری شکل ہے اور ایک اس کا باطن ہے۔ اس کی ظاہری شکل افلاس اور بے قراری ہے اور اس کا باطن اقبال مندی، کامرانی اور اطمینان قلب ہے اور جو شخص فقر کے ظاہر یعنی ظاہری محتاجی میں رہ گیا اور اس کی باطنی دولت تک نہ پہنچا وہ ناکام ہو کر بھاگ گیا اور جس نے فقر کی حقیقت یعنی باطنی دولت کو پالیا وہ سارے جہاں سے منہ موڑ کر ذات حق میں فنا یعنی واصل ہو گیا اور بقا باللہ کے مرتبہ پر پہنچ گیا۔ بزرگوں نے کہا ہے من لم يعرف سوئے رسمہ لم یسمع سوئے اسمہ (جو شخص فقر کی صرف ظاہری صورت میں پھنس گیا وہ سوائے لفظ فقر کے اور کچھ نہیں جانتا) پس فقیر وہ ہے جس کی ملکیت کوئی چیز نہ ہو اور نہ اس کے پاس چیز کا ہونا اس کے حال و مقام میں غلط انداز ہو سکے۔

شرح اس کا مطلب یہ نہیں کہ طالب راہ حق کے پاس مادی اشیاء میں سے کچھ نہ ہو بلکہ مطلب یہ ہے کہ کسی مادی چیز کا اس کے پاس ہونا یا نہ ہونا اس کے مشغل حق میں خلل انداز نہیں ہونے پاتا۔ جیسے کہ آگے آ رہا ہے۔

ترجمہ وہ نہ اسباب دنیا کے ہونے سے خود کو غنی محسوس کرتا ہے اور نہ اس کے نہ ہونے سے اپنے آپ کو محتاج سمجھتا ہے۔ مال و اسباب کا ہونا یا نہ ہونا اس کے فقر کیلئے برابر ہے اور اگر وہ نیستی میں زیادہ خوش ہوتا ہے تو یہ کوئی عجوبہ نہیں ہے کیونکہ مشائخ نے فرمایا کہ درویش جس قدر تنگ دست ہوتا ہے اس کا حال (یعنی روحانی کیفیت) زیادہ بلند ہوتا ہے اس کی وجہ یہ ہے کہ اسباب کا وجود درویش کیلئے مضرت رساں ہوتا ہے اور جس قدر اسباب زیادہ ہو گا اسی نسبت سے اس کا حال کم ہو گا۔ لہذا دوستان خدا کیلئے حق تعالیٰ اور اس کی ظاہری و باطنی عنایات کی فراوانی، دنیائے دون کے مال و متاع کی فراوانی سے زیادہ بہتر ہے۔ اس لئے کہ متاع دنیا راہ رضا میں متاع (مانع) ہے۔

شرح حضرت خواجہ فضیل ابن عیاض قدس سرہ فرماتے ہیں کہ جس قدر مال و دولت زیادہ ہو گا روحانی نعمت اسی نسبت سے کم ہو گی اور جس قدر متاع دنیا کم ہو گا روحانی مقامات زیادہ بلند ہوں گے لہذا جو لوگ امیر ہیں روحانی خسارے میں ہیں۔ بہتر ہے جس قدر زیادہ رزق ہو راہ خدا میں دے کر تنگ دست بن جائے۔

ترجمہ روایت ہے کہ ایک دفعہ ایک درویش کی کسی بادشاہ سے ملاقات ہوئی تو بادشاہ نے کہا کہ آپ کو جس چیز کی ضرورت ہو کرے مجھ سے طلب کر لیا کریں۔ انہوں نے جواب دیا کہ میں اپنے غلاموں کے غلام سے کچھ نہیں مانگ سکتا۔ بادشاہ نے پوچھا کہ یہ کس طرح پر ہے۔ انہوں نے فرمایا کہ میرے دو غلام ہیں ایک حرص دوسرے امل یعنی لمبی امیدیں باندھتا اور تم ان دونوں کے غلام

ہو۔ اس لئے رسول خدا صلی اللہ علیہ وآلہ وسلم نے فرمایا ہے الفقر عز لاہلہ
 (درویشی اس کے اہل کے لئے عزت ہے) اب جو چیز اہل کے لئے عزت ہے وہ
 لازماً نااہل کے لئے ذلت ہوگی۔ اہل کے لئے فقر اس لئے عزت ہے کہ اس کی
 جان اور روح ذلت سے محفوظ ہوتی ہے۔ نہ اس کے جسم پر معصیت کا عذاب
 ہوتا ہے اور نہ اس کے روح پر کوئی تنگی ہوتی ہے۔ کیونکہ اس کا جسم نعمت
 ظاہری میں اور اس کی روح نعمت باطنی میں مستغرق ہوتی ہے حتیٰ کہ اس کا جسم
 روحانی اور روح ربانی بن جاتا ہے اور خلق خدا کا اس کے ساتھ کوئی مقابلہ ہی
 نہیں۔ نہ کسی آدم زاد کو اس سے کوئی نسبت ہوتی ہے نہ وہ متاع دنیا کے نہ
 ہونے سے تنگ دست ہوتا ہے اور نہ اس کے ہونے سے وہ غنی ہو جاتا ہے حتیٰ
 کہ ساری کونین کو اگر ترازو میں رکھا جائے تو اس کا پلہ فقر زیادہ وزنی ہو گا اور
 اس کے مقابلے میں کونین کی دولت چھڑکے پر کے برابر بھی نہیں ہوگی اور بلکہ
 اس کی روحانی دولت کونین میں بھی نہیں سما سکتی۔

فصل

فقر افضل ہے یا غنا

مشائخ عظام کا اس میں اختلاف ہے کہ آیا انسان کے لئے فقر افضل ہے یا
 غنا (دولت)۔

غنا کی افضلیت کے دلائل

اس وجہ سے کہ درحقیقت غنی حق تعالیٰ ہے اور اس کی ہر صفت کو کمال
 ہے۔ حضرت یحییٰ معاذ راضی، حضرت احمد بن حواری، حضرت حارث مجلسی،
 حضرت ابو العباس بن عطا، حضرت ابو الحسن بن سمعون رحمہم اللہ اور

متاخرین میں سے شیخ الشانح حضرت ابو سعید ابو الخیر، فضل اللہ بن محمد مسہمی فخر سے غنا کو افضل سمجھتے ہیں۔ اور یہ دلیل پیش کرتے ہیں کہ غنا حق تعالیٰ کی صفت ہے اور فقر سے بالا تر ہے اس لئے جو صفت کہ بندہ اور خدا تعالیٰ میں مشترک ہو وہی افضل ہوگی نہ کہ وہ صفت جو خدا میں نہیں ہے۔ میں کہتا ہوں کہ یہ شرکت ظاہری اسم میں ہے نہ کہ حقیقت میں۔

شرح یعنی بندہ کے اندر صفت غنا فقط لفظی مشارکت ہے۔ حقیقت میں کوئی مشارکت نہیں یعنی حقیقت میں بندہ غنی نہیں ہے۔

ترجمہ کیونکہ حق تعالیٰ کی صفات قدیم ہیں اور انسان کی صفات محدث ہیں۔

شرح صفات الہی کے قدیم ہونے کا مطلب یہ ہے کہ جس طرح ذات حق ازلی اور ابدی ہے اسی طرح اس کی صفات بھی ازلی اور ابدی ہیں لیکن انسان چونکہ پہلے نابود تھا اور پھر نابود ہو جائے گا۔ اس کی صفات بھی نابود تھیں اور نابود ہو جائیں گی اس لئے حق تعالیٰ کی صفات اور بندہ کی صفات میں شرکت کیسے ممکن ہو سکتی ہے۔

ترجمہ اس لئے یہ دلیل غلط ہے کہ انسان کی صفت غنا اس لئے افضل ہے کہ خدا کی صفت بھی غنا ہے۔ اور میں علی بن عثمان الجلابی کہتا ہوں کہ صفت غنا حق تعالیٰ کو لائق ہے اور انسان اس نام کا مستحق نہیں ہے۔ اور فقر انسان کی صفت ہے اور حق تعالیٰ پر اس کا اطلاق نہیں ہو سکتا۔ اور یہ جو مجاز میں کسی کو غنی کہا جاتا ہے، حقیقت میں غنی نہیں ہوتا۔ اس سے زیادہ قوی دلیل یہ ہے کہ ہمارا غنا مال و اسباب کی فراوانی پر منحصر ہے۔ یعنی جب ہمارے پاس متاع دنیا کی فراوانی ہوتی ہے تو ہم غنی کہلاتے ہیں۔ لیکن حق تعالیٰ تو خود مسبب الاسباب ہے (یعنی مال و دولت عطا کرنے والا ہے) وہ مال و متاع ہونے کی وجہ سے کیسے

غنی کہلایا جاسکتا ہے۔ اس لئے حق تعالیٰ کی صفت غنا میں بندہ کیسے شریک ہو سکتا ہے۔ نیز جب ذات حق میں کوئی شریک نہیں ہے تو صفات میں کیسے کوئی اس کا شریک ہو سکتا ہے۔ اور جب صفات میں شرکت ناممکن ہے تو اسماء میں بھی ناممکن ہونا چاہئے (یعنی غنی اسم ہے اس میں بھی بندہ شریک نہیں ہو سکتا) باقی رہا نام رکھنا (یعنی انسان کو غنی کہنا) تو صرف نشان دہی کے لئے یہ نام رکھا گیا ہے جو بہت ہی محدود یعنی ناقص ہے۔ خدا کا غنا وہ ہے کہ اس کی کوئی حد نہیں ہے نہ وہ کسی چیز کا محتاج ہے۔ جو چاہتا ہے کرتا ہے کوئی چیز اس کے حکم کو نہ ٹال سکتی ہے اور نہ روک سکتی ہے۔ نیز وہ اس بات پر بھی قادر ہے کہ وہ مخلوق میں ضدیں (دو مخالف چیزوں) کو یکجا کر سکتا ہے۔ وہ ازل سے اس صفت سے متصف ہے اور ابد تک رہے گا۔ اس کے برعکس انسان کی صفت غنا اسباب و متاع دنیا پر یا حصول مراد یا مراد کے عدم حصول پر یا خوشی اور غمی پر منحصر ہے اور یہ سب تغیر و تبدل پذیر امور ہیں۔ جن پر انسان کی خوشی و غمی یا عزت و ذلت کا انحصار ہے۔ اس سے ظاہر ہے کہ لفظ غنا جب بندہ کے لئے استعمال کیا جاتا ہے تو وہ مجازاً یعنی ظاہری طور پر اور جب حق تعالیٰ کے لئے استعمال کیا جاتا ہے تو حقیقی معنوں میں استعمال ہوتا ہے۔ چنانچہ حق تعالیٰ نے خود فرمایا ہے کہ **يَا أَيُّهَا النَّاسُ اتَّقُوا اللَّهَ الْفُقَرَاءَ إِلَى اللَّهِ وَاللَّهُ هُوَ الْغَنِيُّ الْحَمِيدُ** (اے لوگو! تم اللہ تعالیٰ کے نزدیک فقیر ہو اور اللہ ہی حقیقی معنوں میں غنی اور قابل ستائش ہے) نیز فرمایا **وَاللَّهُ الْغَنِيُّ وَأَنْتُمُ الْفُقَرَاءُ** (اللہ غنی ہے اور تم فقیر ہو)۔

عوام کا خیال یہ ہے کہ دولت مند اس لئے درویش سے افضل ہے کہ خداوند تعالیٰ نے اسے دو جہانوں میں سعید پیدا فرمایا ہے۔ اور اس کو نعمت تو نگری یعنی دولت سے نوازا ہے۔ ان لوگوں کے نزدیک غنا سے مراد فقط کثرت مال، کامرانی اور خواہشات نفسانی کا پورا ہونا ہے۔ وہ یہ دلیل دیتے ہیں کہ اللہ تعالیٰ نے غنا پر

شکر لازم کیا ہے اور فقر پر صبر۔ چونکہ صبر بلا پر کیا جاتا ہے اور شکر نعمت پر اور چونکہ نعمت بلا سے افضل ہے اس لئے غنا فقر سے افضل ہے۔ ہم کہتے ہیں کہ حق تعالیٰ نے نعمت پر شکر لازم فرمایا ہے اور یہ بھی فرمایا ہے کہ شکر سے نعمت میں زیادتی ہوتی ہے اور فقر پر صبر کا حکم فرمایا ہے اور صبر سے قرب حق میں زیادتی ہوتی ہے فرمایا **لَئِنْ شَكَرْتُمْ لَأَزِيدَنَّكُمْ** (اگر شکر کرو گے تو نعمت میں زیادتی ہوگی) اور صبر کے متعلق فرمایا **إِنَّ اللَّهَ مَعَ الصَّابِرِينَ** (اللہ صبر کرنے والوں کے ساتھ ہے) اب چونکہ متاع دنیا سے غفلت بڑھتی ہے اس لئے شکر کرنے سے غفلت پر غفلت بڑھے گی۔ اور فقر پر صبر کرنے سے وصل و قرب حق میں اضافہ ہوگا۔

لیکن مشائخ نے جس غنا کو فقر سے افضل قرار دیا ہے اس غنا سے ان کی وہ مراد نہیں ہے جس کو عوام غنا کہتے ہیں یعنی مال و دولت کا زیادہ ہونا۔ بلکہ مشائخ عظام اس شخص کو غنی کہتے ہیں جو روحانی نعمت کی وجہ سے غنی ہو یعنی جو غنی بانہ ہو۔ عوام کے نزدیک غفلت کا نام غنا ہے اور خواص کے نزدیک وصلت ”قرب حق“ کا نام غنا ہے۔ جیسا کہ حضرت ابو سعید ابو الخیر علیہ رحمہ نے فرمایا ہے **الْفَقِيرُ هُوَ الْغَنِيُّ بِاللَّهِ** (فقیر وہ ہے جو اللہ کے ساتھ غنی ہو یعنی جس کی دولت اللہ کا قرب ہے) جس کا مطلب ہے مشاہدہ حق میں دوام۔ لیکن میں کہتا ہوں کہ مشاہدہ ایک عارضی چیز ہے جس کو مشاہدہ ہوتا ہے اس سے حجاب بھی ہو سکتا ہے۔ لہذا جب صاحب مشاہدہ محبوب ہو جاتا ہے تو وہ محتاج ہوا یا نہ؟ اگر یہ جواب دیا جائے کہ وہ محتاج نہیں تو یہ ناممکن ہے۔ اگر یہ جواب دیا جائے کہ محتاج ہو جاتا ہے تو جب احتیاج آتا ہے اسم غنا ساقط ہو جاتا ہے البتہ اللہ تعالیٰ کے ساتھ غنی ہونا اس ہستی پر صادق آسکتا ہے جو قائم الصفہ اور ثابت المراد ہو۔

شرح یعنی ہمیشہ اس صفت سے موصوف رہے۔ اور یہ صفت اس سے کبھی

ساقط نہ ہو۔

ترجمہ لیکن ان صفات سے دائمی طور پر متصف ہونا بشر کے لئے ممکن نہیں ہے۔ کیونکہ بشر کی فطرت میں غنا نہیں رکھی گئی۔ بلکہ بشر سراسر احتیاج اور نیاز ہے۔ اور انسان کے حادث ہونے کا مطلب بھی یہی ہے کہ وہ محتاج ہے۔

شرح حادث وہ ہے جو ازلی نہ ہو اور بعد میں پیدا کیا جائے۔ اور ابدی نہ ہو بلکہ فنا ہو جائے۔ جب اس کے پیدا ہونے اور فنا ہونے میں کسی اور کا ہاتھ ہے تو وہ یقیناً محتاج ہے۔

ترجمہ اس لئے جو ہستی باقی الصفہ ہے، یعنی ہمیشہ اپنی صفات کمال سے قائم ہے اور قائم رہے گی وہی دراصل غنی ہے۔ اور فانی الصفہ ہرگز غنی کہلانے کا مستحق نہیں۔ جملہ الغنی من اھنہ اللہ (غنی وہ ہے جسے خدا غنی کرے)۔ میں لفظ من اھنہ اللہ مفعول ہے۔ اور جملہ الفقیر هو الغنی باللہ میں لفظ غنی بالہ فاعل ہے۔ چونکہ فاعل قائم بخود ہوتا ہے۔ اور مفعول قائم بافاعل ہوتا ہے لہذا جب وہ اپنی ذات سے قائم ہے تو وہ بشر کہلائے گا۔ اور جو حق تعالیٰ کے ساتھ قائم ہے۔ وہ صفت بشری سے فانی ہو جاتا ہے۔ اور میں علی بن عثمان الجلابی کہتا ہوں کہ جب (پہلی صورت میں) آدمی اپنی ذات سے الگ قائم ہے تو وہ محتاج بشر ہے۔ اور بشریت موجب آفت ہے۔ اور اگر (دوسری صورت میں) وہ اپنی ذات سے فانی ہے تو فانی پر بھی صفت غنا صادق نہیں آتی۔ اس کا لازمی نتیجہ یہ ہے کہ اس شخص پر نہ فقیر کا نام صادق آتا ہے نہ غنی کا۔ لہذا صفت غنا صفت حق تعالیٰ ہے۔ اور صفت فقر صفت بندہ ہے۔

شرح اس عبارت میں حضرت مخدوم رحمۃ اللہ علیہ نے مذکورہ بالا دونوں قولوں یعنی الفقیر هو الغنی باللہ اور الغنی من اھنہ اللہ کا تجزیہ فرمایا ہے

اور یہ ثابت کیا ہے کہ خواہ سالک فانی فی اللہ ہو یا مقام بقا باللہ پر پہنچ جائے وہ ہر حال میں فقیر یعنی محتاج کھلائے گا اور ذات حق ہر حال میں حقیقی غنی کھلائے گی اس سے ظاہر ہے کہ حضرت مخدوم کا مقام کتنا بلند ہے۔ (شرح ختم)

فقر کی غنا پر فضیلت کے دلائل

بعض مشائخ فقر کو غنا سے افضل سمجھتے ہیں اس کی وجہ یہ ہے کہ کتاب و سنت میں فقر کی فضیلت آئی ہے اس لئے امت کا اجماع اسی بات پر متفق ہے۔

حضرت جنید اور ابن عطاء میں فقر و غنا پر اختلاف

ایک دفعہ حضرت جنید بغدادی رحمۃ اللہ علیہ اور حضرت ابن عطا رحمۃ اللہ علیہ کے مابین فقر و غنا پر بحث ہو رہی تھی۔ ابن عطا کا موقف یہ تھا کہ غنی لوگ افضل ہیں کیونکہ روایات میں آیا ہے کہ غنی سے حساب و کتاب طلب کیا جائے گا اور جب اس سے حساب طلب کیا جائے گا تو اس کا مطلب یہ ہے کہ وہ بلا واسطہ (براہ راست) حق تعالیٰ سے ہم کلام ہوں گے خواہ وہ عتاب ہی کی وجہ سے کیوں نہ ہو اور دوست کا عتاب بھی محبوب ہوتا ہے۔ اس پر حضرت جنید رحمۃ اللہ علیہ نے فرمایا غنی لوگوں سے حساب و کتاب ہو گا لیکن فقیروں کو معاف کیا جائے گا اور معاف کرنا عتاب دینے سے افضل ہے۔ یہاں ایک لطیفہ قابل ذکر ہے۔ جو میں بیان کرتا ہوں وہ یہ کہ محبت میں معافی مانگنا یا معاف کرنا علامت بیگانگی ہے (یعنی خدا تعالیٰ سے بیگانہ ہونا) اور عتاب کرنا بھی بیگانگی یعنی دوستی کے خلاف ہے۔ کیونکہ جب دوستی ہوتی ہے تو دونوں چیزیں یعنی عتاب اور معافی آفت سے خالی نہیں۔ کیونکہ معافی گناہ کے ارتکاب پر دی جاتی ہے اور عتاب بھی گناہ کے ارتکاب پر ہوتا ہے۔ اس لئے دوستی میں یہ دونوں صورتیں محال ہیں۔ کیونکہ دوست نہ دوست کے حکم کی عدولی کرتا ہے نہ مورد عتاب یا معافی ہوتا ہے پس

ظلم من سمی ابن ادم امیر و قد سماه ربہ فقیرا (پس جس نے انسان کو امیر کہا اس نے ظلم کیا کیونکہ اللہ نے اس کو فقیر کہا ہے) چونکہ حق تعالیٰ نے انسان کو فقیر قرار دیا ہے خواہ وہ امیر کیوں نہ ہو وہ فقیر ہی ہے۔ ہلاک ہوا وہ شخص جس نے اس کو امیر کہا خواہ وہ صاحب تخت و تاج ہی کیوں نہ ہو اللہ کے نزدیک وہ فقیر ہے اس وجہ سے کہ امیر صاحب صدقہ (خیرات) ہوتا ہے اور فقیر صاحب صدق (دوستی) اور صاحب صدقہ یعنی امیر کبھی صاحب صدق کے برابر نہیں ہو سکتا۔

حضرت مخدومؒ کے نزدیک فقر و غنا دونوں افضل ہیں

لیکن حقیقت یہ ہے کہ (اگر عنایت حق شامل حال ہو تو) حضرت سلمان فارسی رضی اللہ عنہ کے فقر اور حضرت سلیمان پیغمبر علیہ السلام کے غنا میں کوئی فرق نہیں ہے۔ اس کی وجہ یہ ہے کہ حضرت ایوب علیہ السلام نے جب شدت مصیبت میں صبر اختیار فرمایا تو حق تعالیٰ نے ان کے حق میں فرمایا **نِعْمَ الْعَبْدُ** (اچھا بندہ ہے) اسی طرح حضرت سلیمان علیہ السلام کے حسن سلطنت پر بھی فرمایا کہ **نِعْمَ الْعَبْدُ** (اچھا بندہ ہے) اس سے ثابت ہوا کہ اگر رضائے حق شامل حال ہے تو فقر سلمان (فارسی) اور غنائے حضرت سلیمان علیہ السلام برابر ہوئے۔

استاد ابو القاسم قشیری علیہ رحمہ سے میں نے سنا کہ فرمایا لوگوں نے فقر و غنا پر بحث کی ہے۔ بعض نے فقر اختیار کیا اور بعض نے غنا۔ لیکن میں اس بات کو اختیار کرتا ہوں جو حق تعالیٰ میرے لئے پسند کرے اور اس میں میری حفاظت کرے۔ اگر وہ مجھے غنی کرتا ہے تو میری دعا ہے کہ میں غافل نہ ہو جاؤں اور اگر وہ مجھے فقیر بناتا ہے تو میری دعا یہ ہے کہ حرص اور شکایت کرنے والا نہ بنوں۔ کیونکہ غنا وہ نعمت ہے جس سے غفلت لاحق ہوتی ہے اور فقر وہ نعمت ہے جس میں حرص کی آفت پیدا ہو سکتی ہے دراصل دونوں چیزیں اچھی ہیں لیکن انسان کی

روش ان کو برابرا دیتی ہے۔ فقر سے مراد یہ ہے کہ ماسوی اللہ سے دل پاک ہو اور غنا سے مراد یہ ہے کہ ماسوی اللہ میں مشغول رہے۔ جب انسان غیر اللہ میں مشغول ہونے سے محفوظ رہتا ہے تو فقر غنا سے افضل ہو جاتا ہے۔ کیونکہ غنا کثرت مال کا نام نہیں ہے اور نہ فقر قلت مال کا نام ہے۔ کیونکہ مال و دولت سب اللہ تعالیٰ کی ملکیت ہے۔ جب سالک اس بات کا یقین کر لے کہ مال و دولت حق تعالیٰ کا ہے تو وہ دونوں ناموں سے آزاد ہو جاتا ہے یعنی نہ فقیر کہلاتا ہے نہ غنی۔

شرح | یہ جو مندرجہ بالا عبارات میں فقر و غنا کی ایک دوسرے پر فضیلت کے اقوال پیش کئے گئے ان کا یہ مطلب ہرگز نہیں کہ ان حضرات کے مابین کوئی حقیقی اختلاف تھا بلکہ چونکہ ہر بزرگ اپنے علم و دانست اور معرفت میں یکتا تھا۔ اس معاملہ میں ان کی بحث محض طبع آزمائی اور باریک بینی کی حیثیت رکھتی ہے نہ کہ حقیقی اختلاف پر دلالت کرتی ہے۔ یہ ان حضرات کی معرفت کا کمال ہے اور ان کے بلند مقامات کا تقاضا کہ کبھی کھراقت طبع سے کام لیتے ہیں اور کبھی بال کی کھال اتار کر نہایت ہی اوق نکات نکالنے کی کوشش کرتے ہیں۔ اور اپنی افتاد طبع اور طبیعت اور مزاج کے مطابق سخن آرائی فرماتے ہیں۔ تاریخ شاہد ہے کہ مشائخ عظام میں سے بعض نے تو ہمگرمی اختیار فرمائی مثلاً غوث الاعظم سیدنا عبدالقادر جیلانی رحمۃ اللہ علیہ کی بڑی تجارت تھی، حضرت مولانا جلال الدین رومی رحمۃ اللہ علیہ کے پاس دولت بھی تھی اور دولت کو خرچ کر کے تلاش بھی بن جاتے تھے۔ حضرت شیخ بہاؤ الدین ذکریا ملتانی رحمۃ اللہ علیہ کے پاس مال و دولت کی اس قدر کثرت تھی کہ آپ کے گھوڑوں کے کیل بھی سنہری تھے لیکن آپ کے فرزند حضرت مخدوم صدر الدین رحمۃ اللہ علیہ نے سب کچھ راہ حق میں تقسیم کر دیا۔ جب ان سے پوچھا گیا کہ آپ کے اور آپ کے والد بزرگوار کے مسلک کے

درمیان اس قدر عظیم فرق کیوں رونما ہوا تو فرمایا کہ میرے والد سانپ کا منتر جانتے تھے۔ مجھے اس کا علم نہیں ہے۔ ایک دفعہ ایک بزرگ دوسرے بزرگ سے ملنے گئے جن کا گھر ایک باغ میں واقع تھا اور باغ کے درمیان ایک خوبصورت تالاب تھا۔ جب آنے والے بزرگ نے یہ شان و شوکت دیکھی تو ملاقات کئے بغیر واپس چلے گئے یہ سمجھ کر کہ دنیا داروں سے ملنے کا کیا فائدہ جب اس بات کا علم دوسرے بزرگ کو ہوا تو انہوں نے باغ کے تمام درخت کٹوا دیئے اور اس بزرگ کے پاس پیغام بھیجا کہ اگر آپ کے اور خدا تعالیٰ کے درمیان درخت حائل ہو سکتے ہیں تو لیجئے میں نے آپ کی خاطر ان سب کو کٹوا دیا ہے۔ اس سے ظاہر ہے کہ اس مقیم بزرگ کے نزدیک نہ باغ کا ہونا خدا کے درمیان حجاب تھا نہ باغ کے کاٹنے سے ان کو کوئی قلق یا تکلیف ہوئی۔ اور ہم سمجھتے ہیں کہ یہی سب سے اونچا مقام ہے۔

فصل

فقرو غنا میں مشائخ کے اسرار و رموز

مشائخ عظام نے فقر و غنا کے بارے میں اسرار و رموز بیان فرمائے ہیں جن کی تفصیل بحد امکان اس کتاب میں بیان کی جائے گی انشاء اللہ عز و جل۔

مشائخ متاخرین میں سے ایک کا قول ہے کہ لیس الفقیر من خلا من الزاد انما الفقیر من خلا من المراد (فقیر وہ نہیں جو زاد (مال) سے فارغ ہے بلکہ فقیر وہ ہے جو مراد (اختیار یا تصرف سے فارغ ہے) اس کا مطلب یہ ہے کہ فقیر وہ نہیں جس کے پاس مال و دولت نہیں ہے بلکہ فقیر وہ ہے جو اپنے اختیار و تصرف سے بالاتر ہو۔ کیونکہ اگر اس کو خدا تعالیٰ مال عطا کرتا ہے اور وہ اس کی

حفاظت کرتا ہے تو غنی کھلائے گا اگر مال کو ترک کرتا ہے تب بھی غنی ہے کیونکہ ان دونوں صورتوں میں اس نے اپنے اختیار اور تصرف کو بروئے کار لایا۔ لیکن فقر ترک حفظ اور ترک تصرف کا نام ہے۔

شرح اس کا مطلب یہ ہے کہ خواہ حق تعالیٰ مال و دولت عطا فرمائے یا نہ فرمائے اسے اس میں قطعاً پس و پیش نہیں ہونا چاہئے اور توکل سے کام لینا چاہئے۔ مال آتا ہے تو حق تعالیٰ کی مہربانی سمجھے۔ مال جاتا ہے تو بھی اس کی مہربانی سمجھے۔

ترجمہ حضرت معاذ بن رازی رحمۃ اللہ علیہ فرماتے ہیں علامتہ الفقیر **خوف الفقیر** (فقر کی علامت یہ ہے کہ انسان فقر سے ڈرتا رہے) یعنی صحیح فقر یہ ہے کہ سالک ہر وقت فقر سے ڈرتا رہے یہاں فقر کے معنی ہیں حق تعالیٰ سے منقطع ہو جانا۔ یعنی اس کو یہ خوف ہمیشہ لاحق رہتا چاہئے کہ کہیں میرا تعلق اللہ تعالیٰ سے ختم نہ ہو جائے۔ اور کمال ولایت، دوام مشاہدت اور قائم نفس ہمیشہ قائم رہے۔ اور منقطع نہ ہو۔

حضرت خواجہ محمد رویم رحمۃ اللہ علیہ فرماتے ہیں کہ من نعت الفقیر حفظ سرہ و صلیتہ نفسہ و اداء فرائضہ (فقیر کی تعریف یہ ہے کہ اپنے اسرار کو اغراض سے محفوظ رکھے اور نفس کو آفات سے بچائے اور احکام الہی کی پابندی میں مشغول رہے) اس کا مطلب یہ ہے کہ اپنے اسرار کو کسی چیز یا طمع کی خاطر ظاہر نہ ہونے دے اور اگر خدا تعالیٰ اس کے اسرار و رموز کو ظاہر کرے تو چھپانے کی کوشش نہ کرے اور غلبہ حال کی وجہ سے فرائض کی ادائیگی میں کوتاہی نہ کرے۔ یعنی مغلوب الحال ہو کر فرائض ترک نہ کرے اور یہ مقام بشریت کے فنا ہونے کے بعد حاصل ہوتا ہے کہ جب بندہ سراپا موافق حق ہو جاتا ہے (یعنی

فتائے تامہ حاصل ہو جاتی ہے) اور یہ چیز بھی حق تعالیٰ کی مہربانی پر منحصر ہے۔

حضرت بشر حافی رحمۃ اللہ علیہ فرماتے ہیں **الفضل المقلمت اعتقاد الصبر الی القبر** (سب سے افضل مقام یہ ہے کہ صبر پر قبر تک جما رہے) یعنی درویشی اور فقر و فاقہ پر قائم رہے حتیٰ کہ قبر تک پہنچ جائے اور چونکہ فقر تمام مقامات کی نفی کرتا ہے اس لئے صبر پر جم جانا یہ تقاضا کرتا ہے کہ اعمال و افعال کی نفی کی جائے اور اوصاف کے فنا کرنے میں کمر بستہ ہو جانا چاہئے۔ اس قول سے فقر کی فنا پر فضیلت ثابت ہوتی ہے اور دوام فقر پر کاربند رہنے کی تاکید ہے۔

شرح اب دیکھنا یہ ہے کہ کس طرح حضرت مصنفؒ نے فقر کو تمام مقامات کی نفی قرار دیا ہے۔ بات یہ ہے کہ اگر فقر سے مراد دائمی ترک دنیا ہے اور ہمیشہ کے لئے گوشہ نشینی ہے تو یہ کام مقام فنا فی اللہ میں دائمی قیام کے بغیر ممکن نہیں جہاں سالک ہمیشہ کے لئے اپنی ہستی ختم کر کے ذات حق میں محو اور مستغرق ہو جاتا ہے اور مختلف مراتب، مقامات اور درجات کی تمیز ختم ہو جاتی ہے۔ صرف ذات ہی ذات باقی رہتی ہے سب کچھ مٹ جاتا ہے حتیٰ کہ سالک کا وجود اور کائنات کا وجود بھی اس کے لئے باقی نہیں رہتا۔ اس کے متعلق حضرت مصنف علیہ رحمہ فرماتے ہیں کہ اگرچہ ظاہری طور پر اس قول سے فقر کی فضیلت ثابت ہوتی ہے لیکن درحقیقت فقر کا یہ مفہوم کہ ہمیشہ کے لئے انسان تارک دنیا ہو جائے افضل چیز نہیں ہے کیونکہ جیسا کہ پہلے بیان ہو چکا ہے بلند ترین اور افضل مقام بقا باللہ اور عبدیت ہے کہ جب سالک فنا فی اللہ کی محویت اور استغراق سے نکل کر ہوش میں آتا ہے اور دنیاوی فرائض انجام دیتا ہے۔ اس کے متعلق مزید وضاحت آگے آرہی ہے۔

ترجمہ حضرت شیخ ابوبکر شبلی رحمۃ اللہ علیہ فرماتے ہیں کہ **الفقر ان**

لاستغنی بھنی دون اللہ (فقیر وہ ہے جس کو حق تعالیٰ کے سوا کسی چیز میں چھین نہ آئے) اور ماسویٰ کے ساتھ اس کو کوئی لگاؤ نہ ہو اس قول کے ظاہری معنی یہ ہیں کہ فقیر حق تعالیٰ کے ساتھ غنی ہوتا ہے اور جب حق کو پالیتا ہے تو تو مگر بن جاتا ہے لیکن جب تو نہ رہا (یعنی فنا فی اللہ ہو گیا) تو پھر تو تو مگر کیسے رہا۔ دراصل اس قول کے بہت گہرے معنی ہیں اور اہل حقیقت کے نزدیک اس کا کچھ اور مطلب ہے۔ اس کا مطلب یہ ہے کہ اللفقیر لاستغنی عنہ (فقیر کا کبھی قرب و وصل حق میں دل نہیں بھرتا) یعنی فقیر وہ ہے جس کا ہر گز جی نہ بھر جائے۔

شرح کسی مقام قرب پر کفایت اور قاعدت نہ کرے بلکہ جس قدر قرب حق میں ترقی کرے اس کو ناکافی سمجھے اور پرواز جاری رکھے۔ اور ہل من منہ کے نعرے لگاتا رہے۔

ترجمہ اس مطلب کو حضرت خواجہ عبداللہ انصاری ہروی رحمۃ اللہ علیہ نے خوب واضح فرمایا ہے آپ فرماتے ہیں کہ ہمارا غم ابدی ہے نہ ہم اپنے مقصود کو مکمل طور پر پا سکتے ہیں اور نہ ہمیں مکمل فتا حاصل ہوتی ہے خواہ اس دنیاوی زندگی میں خواہ موت کے بعد آخرت میں۔ اس وجہ سے کہ کسی چیز کی دوسری چیز میں فتا اس وقت مکمل ہو سکتی ہے جبکہ دونوں کی جنس ایک ہو (جیسے پانی کے قطرے کا دریا میں ایک ہو جانا) لیکن حق تعالیٰ اور انسان ہم جنس نہیں ہیں۔ اگرچہ چھین غفلت میں ملتا ہے لیکن درویش غافل نہیں ہو سکتا۔ پس ہمارا غم و اندوہ دائمی ہے اور ہماری مشکل لاعلاج ہے۔ ہمارا دوست وہ دوست ہے کہ جس کا دیدار کوشش سے حاصل نہیں ہو سکتا اور اس کا وصال نہ بشر کے مقدور میں ہے نہ حالت فتا میں کوئی تہیل واقعہ ہوتا ہے۔ نہ حالت بقاء میں کوئی تغیر۔ نہ فانی فی اللہ باقی باقی ہو سکتا ہے تاکہ اس کو وصل نصیب ہو اور نہ باقی باللہ فانی فی اللہ ہو سکتا ہے تاکہ اس کو قرب حق حاصل ہو۔ لہذا عاشقان الہی کا کام سراسر

مشکل بن گیا ہے۔ ہم لوگوں نے تسلی دل کے لئے خوش کن عادتیں بنا لی ہیں اور خود کو تسلی دینے کے لئے ہم نے مقامات و منازل اور طریقے پیدا کر لئے ہیں جن سے ظاہر ہوتا ہے کہ حق تعالیٰ اور انسان کا تعلق ایسا ہے جیسا کہ ایک جنس کا دوسری ہم جنس کے ساتھ ہوتا ہے لیکن حق تعالیٰ تو ان چیزوں سے مبرا اور پاک ہے انسان کا کیسے ہم جنس ہو سکتا ہے۔

شرح مندرجہ بالا عبارت سمجھنے کے لئے تصوف کی اصطلاحات فنا فی اللہ اور بقاء باللہ کی نوعیت کا سمجھنا ضروری ہے یہ امر مسلمہ ہے اور ہر فرقہ کے لوگوں کا ایمان و یقین ہے کہ اسلام کی غرض و غایت حصول قرب ہے جس کو قرآن مجید میں معیت، قرب، لقاء، رویت جیسے ناموں سے موسوم کیا گیا ہے اور احادیث میں قرب، وصل، معرفت و حقیقت کے نام سے موسوم کیا گیا ہے۔ اب جاننا چاہئے کہ قرب سے کیا مراد ہے۔ چونکہ انسان کے اذہان زمان و مکان کی قید میں مقید ہیں ہم قرب اور وصال حق کو محبوبان مجازی کے قرب و وصال کی طرح سمجھنے کے عادی ہیں۔ جیسے ایک شخص دوسرے شخص کے قریب بیٹھا ہو یا اس سے بغلیں ہو۔ لیکن چونکہ ذات حق جسم، شکل و صورت سے منزہ اور پاک ہے قرب و وصال حق سے دو آدمیوں کا سا قرب و وصال مراد نہیں ہے بلکہ چونکہ حق تعالیٰ نور ہے اور انسان کا روح بھی نور ہے انسان کے حق تعالیٰ سے قرب و وصال کا مطلب ہے نور روح انسان کا نور روح حق تعالیٰ کے ساتھ قریب ہونا اور اس کے ساتھ واصل ہونا۔ فنا فی اللہ سے بھی یہی مراد ہے کہ نور روح انسان کو نور روح حق کے ساتھ اس قدر قرب و وصال حاصل ہو جائے کہ اس کے اندر فنا ہو جائے اور خود باقی نہ رہے۔ نور حق یا ذات حق باقی رہ جائے۔ جیسے ایک شمع یا چراغ کی روشنی دوسرے چراغ کی روشنی میں یا آفتاب کی روشنی میں مدغم ہو جاتی ہے اور تمیز نہیں ہو سکتی کہ چراغ کی روشنی کہاں ہے۔ لیکن ہم تسلیم کرتے ہیں کہ یہ

مثال غیر عمل اور غیر شافی ہے کیونکہ **لَيْسَ كَمِثْلِهِ شَيْءٌ** (ذات حق سبحانہ و تعالیٰ پر کوئی مثال صادق نہیں آسکتی وہ بے مثل و بے مثال ہے) ہم نے سمجھنے کی خاطر یہ مثال پیش کی ہے لیکن حقیقت میں یہ مثال بالکل کمزور اور غیر تسلی بخش ہے کیونکہ نہ انسان کی حقیقت کو ایک چراغ سے کوئی نسبت ہے اور نہ حق تعالیٰ کو آفتاب سے تشبیہ دی جاسکتی ہے۔ انسان چراغ سے لاکھ گنا بلند و برتر ہے۔ اسی طرح حق تعالیٰ اور آفتاب میں کیا نسبت ہو سکتی ہے سوائے اس کے کہ حق تعالیٰ خالق اور آفتاب مخلوق ہے۔ نیز نہ چراغ میں آفتاب کے لئے وہ تڑپ موجود ہے جو حضرت انسان کو ذات حق کے لئے ہے اور نہ آفتاب کی چراغ پر وہ نظر رحمت و شفقت اور محبت ہے جو حق تعالیٰ کو انسان کے ساتھ ہے۔ اور یہی دونوں طرف سے محبت، کشش، تجاویزیت ہے جو عاشق و معشوق، محب اور محبوب کو ایک دوسرے کا قرب تلاش کرنے اور وصال کی اس حد تک پہنچنے پر آمادہ کرتی ہے جسے ذاتی اللہ کہا جاتا ہے۔

اس تڑپ کا آغاز اعلان کنت کنزا مدغظنا للحبیب ان اعرف لخلق
الخلق (میں حسن و جمال کا ایک مخفی خزانہ تھا مجھے یہ شوق ہوا کہ پہچانا جاؤں
یعنی میرے حسن و جمال کا مشاہدہ ہو اس لئے میں نے کائنات کو پیدا کیا) سے ہوا
اور اس کا انجام حدیث قدسی **بی بصر و بی بصر و بی بصر** میں ہوا جس میں حق تعالیٰ
نے فرمایا ہے کہ میرا بندہ جب نوافل یعنی زائد عبادات و مجاہدات کے ذریعے میرا
قرب حاصل کرنا چاہتا ہے تو میں اس سے محبت کرتا ہوں اور اس سے اس قدر
قریب ہو جاتا ہوں کہ وہ مجھ سے دیکھتا ہے، مجھ سے سنتا ہے، اور میری قوت سے
تمام کام کرتا ہے۔ یہ غایت قرب و وصال کا مقام ہے جہاں تک رسائی حاصل
کرانے کے لئے ایک لاکھ چوبیس ہزار و پندرہ ہزار علیہ السلام کی تشریف آوری ہوئی اور
پھر ان کے ہزاروں لاکھوں خلفاء یعنی اولیاء اللہ۔۔ دنیا کے گوشے گوشے میں جا کر

نئی نوع انسان کو اس بلند ترین مقصد کے لئے دعوت دی اور خوش بخت لوگوں کو کامیابی سے حق تعالیٰ کے ساتھ واصل کرا دیا۔

اب ہم یہ بتانے کی کوشش کریں گے کہ عملاً مقام قرب کیسے حاصل ہوتا ہے۔ اس بات کو سمجھنے کے لئے ”سلوک الی اللہ“ یعنی اس روحانی کورس کے سمجھنے کی ضرورت ہے جو مشائخ عظام نے قرآن و حدیث کی روشنی میں طالبان راہ حقیقت کی سہولت کے لئے مرتب کیا ہے جیسا کہ اسلامی عقائد کا خاکہ متکلمین حضرات نے اور اسلامی قوانین کا خاکہ فقہاء کرام نے قرآن و حدیث کی روشنی میں مرتب کیا ہے تاکہ وہ لوگ جو قرآن و حدیث کو مکمل طور پر سمجھ نہیں سکتے ان کے لئے سہولت پیدا ہو سکے۔

سلوک الی اللہ

سلوک الی اللہ ویسے تو خاصہ طویل موضوع ہے جس کی یہاں گنجائش نہیں اور جس کی میری انگریزی کتاب ”اسلامی تصوف“ اور اردو کتاب ”روحانیت اسلام“ میں مکمل وضاحت کر دی گئی ہے۔ اس کا ایک خاکہ کتاب خدا کے شروع میں دیا گیا ہے جو ایک دائرہ کی شکل میں ہے۔ دائرہ کے نچلے حصے سے یعنی نکتہ ب سے سلوک یا سیر الی اللہ (اللہ کی طرف پرواز) کا آغاز ہوتا ہے۔ اور نکتہ الف پر پہنچ کر سالک راہ حقیقت کی پرواز ذات حق میں شروع ہو جاتی ہے۔ بالفاظ دیگر نور روح انسان، نور روح حق میں واصل ہو کر قریب سے قریب تر پہنچنے کی کوشش کرتا ہے لیکن بقول سعدی ۔

نہ حسش غایتے وارد نہ سعدی رانخن پایاں
بمیرد تشنه مستقی و دریا پھنناں باقی

(نہ ذات حق کی کوئی انتہا ہے نہ طالب مولا کے ذوق و شوق میں کوئی کمی)

ہوتی ہے طالب سفر کرتے کرتے استسقی کے مریض کی طرح پانی پی پی کر ختم ہو جاتا ہے اور ذات حق دریا کی طرح رواں دواں رہتی ہے) لیکن یہ مثال بھی نامکمل ہے کیونکہ طالب مستسقی کی طرح ختم نہیں ہو جاتا بلکہ موت کے بعد قیامت تک اور قیامت کے بعد ابد الابد تک ذات حق میں قریب سے قریب تر مقام کی تلاش میں پرواز جاری رکھتا ہے لیکن نہ ذات حق کی کوئی انتہا ہے نہ اس کی پرواز ختم ہوتی ہے اس لئے حضرت پیر انصارؒ نے فرمایا ہے کہ ہمارا اندوہ ابدی ہے۔

اب چونکہ باقی مذاہب کے برعکس اسلام میں آخری مقام فنا میں محو و مست رہ جانا نہیں بلکہ اس دائرہ کے مقام ب پر یعنی نکتہ آغاز پر واپس آکر مقام دوئی اور کثرت پر فرائض زندگی ادا کرنا ہے اس لئے جس حد تک ایک سالک اپنی استعداد کے مطابق اونچی پرواز کرتا ہے اس کے بعد واپس آتا ہے اور فرائض زندگی ادا کرتا ہے اس لئے جس حد تک ایک سالک اپنی استعداد کے مطابق اونچی پرواز کر سکتا ہے کرتا ہے اس کے بعد اسے واپس آنے اور فرائض زندگی انجام دینے کا حکم ملتا ہے۔ اس واپس آنے کے مقام کو بقاء باللہ کے نام سے موسوم کیا جاتا ہے۔ کیونکہ مندرجہ بالا حدیث قدسی کی رو سے طالب جب مقام فنا میں حق تعالیٰ کی ذات و صفات سے متصف ہو جاتا ہے تو اس کے اندر حق تعالیٰ کی بصیرت اور سماعت اور قدرت سے تمام امور سرانجام دینے کی طاقت پیدا ہو جاتی ہے۔ اور پھر وہ مقام آغاز پر واپس آکر ان صفات الہی کی روشنی اور قوت اور قدرت سے انسان کامل اور خلیفۃ اللہ فی الارض یا نائب حق کے فرائض انجام دیتا ہے۔ جس کی خبر ہمیں آیہ مبارکہ *اِنَّ جَاعِلٍ فِی الْاَرْضِ خَلِیْفَتًا* میں دی گئی ہے۔ اس واپس آنے کے مقام کو بقاء باللہ اور نزول اور عبادت کے نام سے موسوم کیا جاتا ہے اور ذات حق میں فنا کو فنا فی اللہ اور عروج کے نام سے یاد کیا جاتا ہے۔

جہاں مقام عروج میں سراسر محبت اور استغراق وصل ہے، مقام بقاء یا نزول میں سراسر صحو اور ہوشیاری، عجز و نیاز اور عبادت کا ذوق و شوق ہے، اس لئے اس مقام کو مقام عبدیت کہا گیا ہے۔ جو خاصہ ہے ہمارے رسول اکرم صلی اللہ علیہ وسلم کا۔ کیونکہ آپ کو عروج میں بھی کمال حاصل تھا اور نزول میں بھی کمال تھا۔ آپ سے زیادہ اونچا نہ کوئی مقام قرب و فنا میں پہنچا ہے اور نہ آپ جیسا قوی مقام نزول، بشریت اور عبودیت کسی کو حاصل ہوا ہے۔ اس لئے آپ نے ایک حدیث میں فرمایا ہے کہ لی مع اللہ وقت لا یسعی ملک المقرب و نبی المرسل (مجھے ذات حق کے ساتھ قرب کا وہ مقام حاصل ہے کہ نہ کسی مقرب فرشتہ اور نہ نبی مرسل کی وہاں تک رسائی حاصل ہو سکتی ہے) اور یہ بات دونوں مقامات یعنی فنا فی اللہ اور بقاء باللہ پر صادق آتی ہے۔ یعنی فنا فی اللہ میں آپ کا مقام سب سے زیادہ بلند ہے اور بقاء باللہ یعنی عبدیت میں بھی۔

اب چونکہ ذات حق اور انسان ہم جنس نہیں ہیں اس لئے طالب حق کو فنائے نامہ کبھی نصیب نہیں ہو سکتی اسی چراغ اور آفتاب کی مثال کو سامنے لایا جائے تو یہ کہنا پڑے گا کہ جس طرح چراغ اور آفتاب ہم جنس نہیں ہیں۔ چراغ جس قدر کوشش کر کے نہ اپنی مٹی سے پیچھا چھڑا سکتا ہے نہ آفتاب میں پوری طرح مدغم ہو سکتا ہے۔ انسان بھی چراغ کی طرح ایک خاک کا پتلا ہے اور ذات حق نور علی نور ہے اس لئے انسان جس قدر کوشش کرتا ہے ذات حق میں کھل طور پر فنا حاصل نہیں کر سکتا اور ہمیشہ جدوجہد میں مشغول رہتا ہے۔ اسی کا نام ہے عشق کی ناکامی اور نامرادی، جس کی عشاق الہی اور شعراء کرام نوحہ گری کرتے آئے ہیں اور کرتے چلے جائیں گے۔ اسی غم اور مصیبت کو حضرت شیخ عبداللہ انصاری رحمۃ اللہ علیہ نے ”اندوہ ابدی“ کا نام دیا ہے۔

ترجمہ حضرت خواجہ ابوالحسن نوری رحمۃ اللہ علیہ فرماتے ہیں کہ نعت

الفقر السکوت عندالعدم و البذل عندالوجود و قلل ايضا الاضطراب عند الوجود (فقیر کی تعریف یہ ہے کہ جب کچھ نہ ملے تو خاموش رہے یعنی صبر کرے اور کچھ مل جائے تو دوسروں پر خرچ کرے۔ یہ بھی فرمایا کہ جب فقیر کو کوئی چیز ملتی ہے تو اسے اضطراب لاحق ہو جاتا ہے)۔

شرح اضطراب اس لئے کہ ایک تو مال و دولت کے گھر میں آنے کو وہ علامت شامت سمجھتے ہیں دوسرے غریاء کی ضروریات کو اپنی ضروریات پر مقدم رکھتے ہیں۔

ترجمہ یہ ایک عظیم کام ہے۔ اس قول کے دو معنی ہیں۔ ایک یہ کہ مال و اسباب کی عدم موجودگی کے وقت سکون اور اس کے راضی برضائے حق کی علامت ہے اور مال و اسباب حاصل ہونے پر سخاوت اس کی خدا کے ساتھ محبت کی دلیل ہے۔ اب جو شخص حق تعالیٰ کی رضا کے ساتھ راضی ہوتا ہے اس کو انعام میں خلعت ملتی ہیں اور جو شخص خدا تعالیٰ کی محبت میں ہر چیز خرچ کر دیتا ہے اسے خلعت کا طمع نہیں ہوتا کیونکہ محبت سوائے ذات حق کے کسی چیز کا طالب نہیں ہوتا۔ اگر غیر کو یعنی خلعت کو طلب کیا جائے تو فرقت لازم آتی ہے (یعنی جب طالب خلعت ہو تو محبت سے گر گیا) اس کے دوسرے معنی یہ ہیں کہ اس کو عدم میں سکون اس لئے میسر آتا ہے کہ اس کو لینے کی انتظار نہیں ہوتی۔ اور چیز کے ملنے سے اس کو اضطراب اس لئے ہوتا ہے کہ یہ غیر اللہ ہے اور غیر اللہ سے فقیر کو سکون نہیں آتا بلکہ اضطراب لاحق ہو جاتا ہے اس لئے بذل (سخاوت) اختیار کرتا ہے اور فوراً اس سے پیچھا چھڑا لیتا ہے۔

شرح سبحان اللہ! خاصان خدا کا کس قدر بلند مقام ہے کہ جس دنیا کے پیچھے لوگ مارے مارے پھرتے ہیں اس کی آمد سے یہ حضرات اضطراب میں مبتلا

ہوجاتے ہیں اور خرچ کر کے آرام پاتے ہیں۔ اب جو لوگ دنیا پر فریفتہ ہیں خواہ وہ علماء ہوں یا عوام اس چیز کو ناممکنات میں شمار کرتے ہیں کہ کوئی بندۂ خدا ایسا بھی ہے جو ان کی محبوب دنیا سے نفرت کرتا ہے خواہ حافظ شیرازیؒ نے زاہد کو مخاطب کر کے سچ کہا۔

تو وطوبیٰ و ماو قامت یار
فکر ہر کس بقدر ہمت اوست

(یعنی زاہد جنت کے سرو کے پودے کو دیکھ کر خوش ہوتا ہے کہ اس سے بہشت کی یاد تازہ ہوتی ہے اور ہم عشاق ازل وطوبیٰ (سرو) کو قامت یار کے مشابہ دیکھ کر خوش ہوتے ہیں۔ سچ ہے کہ ہر شخص اپنی ہمت کے مطابق سوچتا ہے) صوفیاء نے خوب کہا ہے۔ **من کلن ہمتہ ما دخل فی بطنہ لہمتہ ما خرج منہ** (جس شخص کی تمام ہمت اس بات پر مرکوز ہے کہ پیٹ کے اندر کیا داخل ہوتا ہے اس کی قیمت وہ ہے جو پیٹ سے خارج ہوتا ہے)۔

ترجمہ اسی مضمون پر حضرت ابوالقاسم جنید بغدادی رحمۃ اللہ علیہ فرماتے ہیں کہ **الفقر خلو القلب عن الاشکال** (فقر نام ہے قلب کا خالی کرنا تصور غیر اللہ سے) اس لیے وہ غیر اللہ کو جلد تر اپنے سے جدا کرتے ہیں۔

حضرت ابو بکر شبلی رحمۃ اللہ علیہ فرماتے ہیں **الفقر بحر البلاء و بلاء کلمۃ** عز (فقر بحر بلا ہے اور دوست کی فرستادہ بلا عزت ہے)۔ اس کا مطلب یہ ہے کہ بلا اس وقت باعث عزت ہے جب بلا میں جلا کرنے والے (حق تعالیٰ) پر نظر رکھتا ہے اور سب کچھ اسی سے سمجھتا ہے۔ ورنہ جو بلا میں جلا ہے وہ کیسے معزز بن سکتا ہے کیونکہ وہ تو بلا میں فرق ہے۔

شرح یعنی جب بلا میں جلا نازل کرنے والے کو پہچانتا ہے تو بلا سے خوش ہوتا

ہے اور اس کو دوست کا عطیہ سمجھ کر عزت محسوس کرتا ہے۔

ترجمہ | اس وقت بلا اس کے لیے عزت بن جاتی ہے اور عزت میں قربت اور قربت میں محبت اور محبت میں مشاہدہ ہی مشاہدہ ہے۔ حتیٰ کہ طالب کا دماغ نخل دیدار بن جاتا ہے لیکن اس کا دیدار بغیر جسمانی آنکھوں کے ہوتا ہے اسی طرح وہ بغیر جسمانی کانوں کے دوست کی آواز سنتا ہے پس خوش نصیب ہے وہ بندہ جو بلا و معیبت میں دوست کو پاتا اور حقیقی معنوں میں عزیز یعنی معزز بن جاتا ہے۔ اس کے برعکس نعمت ہائے دنیا درحقیقت ذلت ہیں کیونکہ عزت یہ ہے حق تعالیٰ کا قرب حاصل ہو اور ذلت یہ ہے کہ حق سے مجبور ہو جائے۔ اس لیے بلائے فقر علامت حضوری ہے اور راحت غنا (دولتمندی) علامت دوری ہے۔ اس لیے حق تعالیٰ کی حضوری عزت ہے اور بعد ذلت ہے۔ اور وہ بلا جس کا انجام مشاہدہ اور دیدار ہے ہر حال میں غنیمت (قابل قدر ہے)۔

حضرت جنید رحمۃ اللہ علیہ فرماتے ہیں کہ **یا معشر الفقراء انکم تعلمون باللہ وتکرمون للہ فلنظروا کیف تكونوا مع اللہ اذا خلوتم بہ** (اے فقراء کا گروہ تم کو خلقت خداوند تعالیٰ کی وجہ سے پہچانتی ہے اور خدا ہی کے لیے تمہاری عزت کرتی ہے اب دیکھنا کہ تم خلوت میں اس کے ساتھ کیسے برتاؤ کرتے ہو) یعنی جب لوگ تم کو فقرا اور درویشی کی وجہ سے عزیز سمجھتے ہیں اور تمہاری عزت کرتے ہیں تمہیں بھی حق درویشی ادا کرنا چاہئے۔ اگر خلق خدا تم کو کسی اور نام سے پکارے (یعنی فقیر کے علاوہ) تو تم تمکین مت ہو کیونکہ تم انصاف سے دیکھو تو جیسا کہ تم ہو لوگ اسی نام سے تمہ کو پکارتے ہیں۔ بدترین وہ شخص ہے کہ لوگ اسے نیک سمجھیں اور وہ نیک نہ ہو اور بہترین شخص وہ ہے کہ وہ نیک ہو اور لوگ اس کو نیک نہ سمجھیں۔ یعنی ایک شخص بندہ حق نہیں ہے اور لوگ اس کو بندہ حق سمجھیں۔ وہ اس شخص جیسا ہے جو طیب ہونے کا

دعویٰ کرتا ہے اور لوگوں کے علاج میں بھی مشغول ہے لیکن دراصل وہ اس ہنر سے ناواقف ہے اور بیماروں کو بیمار تر بناتا ہے۔ اور جب وہ خود بیمار ہوتا ہے تو اپنے علاج سے عاجز آجاتا ہے۔ کیونکہ وہ علم طب سے بیگانہ ہے اس کو اپنے علاج کے لیے دوسرے معالج کی ضرورت ہوتی ہے اور جو شخص بندہ حق ہے اور لوگ اس کو بندہ حق سمجھتے ہیں اس کی مثال اس طبیب کی ہے جو طب سے واقف ہے اور لوگ بھی اس کو طبیب سمجھتے ہیں۔ ایسا آدمی جب بیمار ہوتا ہے تو اپنا علاج آپ کر سکتا ہے اور ایسے شخص کی مثال کہ وہ مرد حق نہیں ہے اور لوگ اسے مرد حق سمجھیں یہ ہے کہ ایک شخص درحقیقت طبیب ہے لوگوں کو اس کا علم نہیں ہے۔ ایسا شخص دوسروں کا علاج تو نہیں کر پاتا لیکن خود اچھی غذا اور فرحت بخش شربتوں سے مستفید ہوتا رہتا ہے اور بیمار نہیں ہوتا اور لوگ اس کے حال سے بے خبر ہوتے ہیں۔

بعض متأخرین کا قول ہے کہ الفقر عدم ہلا وجود (فقر عدم ہے اور اس کا کوئی وجود نہیں ہے) اس لیے اس کی تعریف نہیں ہو سکتی کیونکہ جب کسی چیز کا وجود ہی نہ ہو تو اس کی تعریف کیا کی جائے۔ اس کا مطلب صرف یہ ہو سکتا ہے کہ فقیر اپنی ہستی گم کر کے معدوم ہو جاتا ہے۔ لیکن مشائخ نے جو کچھ فقر اور فقیر کے متعلق لکھا ہے اس کا مطلب یہ ہے کہ فقر بذات خود معدوم نہیں بلکہ اس کا مطلب یہ ہے کہ فقر کی حالت میں آفت معدوم ہوتی ہے۔ کیونکہ جب تک انسان اپنی ذات و صفات سے قائم ہے آفت میں ہے اور جب اپنی ذات سے فانی اور حق کے ساتھ باقی ہوتا ہے تو پھر آفت سے نجات پاتا ہے۔ اس لیے فناء صفت حق تعالیٰ سے واصل ہونے کی علامت ہے۔

اور میں نے متکلمین کے ایک گروہ کو دیکھا جو اس چیز کو نہیں سمجھتے اور اس پر ہنستے تھے کہ یہ قول غیر معقول ہے۔ میں نے ایک اور گروہ دیکھا جو اس قول

کو صحیح سمجھتا تھا لیکن اس کی حقیقت سے آگاہ نہ تھا۔ یہ دونوں گروہ غلطی پر تھے۔ پہلا گروہ جمالت کی وجہ سے اس کا منکر تھا اور دوسرا گروہ جمالت کی وجہ سے اس پر قائم تھا۔ لیکن جب صوفیاء کرام ”فقر عدم ہے جس کا کوئی وجود نہیں“ جیسے الفاظ استعمال کرتے ہیں تو بڑی صفات کی نفی کرتے ہیں نہ کہ بذات خود فقر کی نفی۔ کیونکہ فقر کی حالت میں تمام صفات مذمومہ ختم ہو جاتی ہیں اور صفات محمودہ پیدا ہو جاتی ہیں۔

غرضیکہ لفظ درویشی یہاں استعارہ کے طور پر استعمال ہوا ہے جو بظاہر مفلسی ظاہر کرتا ہے لیکن درحقیقت وہ اسرار ربانی کی گزرگاہ ہے۔

شرح یعنی فقر کے لفظی معنی تو مفلسی کے ہیں لیکن ہے یہ بلند درجہ کی دولت اور عظیم نعمت جس کا مقابلہ کوئی دنیاوی سلطنت نہیں کر سکتی۔

ترجمہ جب تک وہ اپنے اعمال اور افعال کو اپنے آپ سے منسوب کرتا ہے فقیری کو اس کے ساتھ منسوب کیا جاتا ہے لیکن جب وہ اس خیال سے یعنی اپنے کاسب ہونے سے باز آتا ہے تو یہ نسبت منقطع ہو جاتی ہے۔ اس وقت جو کچھ اس پر گزرتا ہے وہ نہ ”راہ“ کہلایا جاسکتا ہے نہ ”راہ رو“ نہ وہ کسی چیز کو اختیار کرتا ہے نہ کسی چیز کو اپنے سے دفع کرتا ہے بلکہ ہر چیز کو عین حق تعالیٰ سمجھتا ہے۔

شرح ہر چیز کو عین سمجھتا بھی وحدت الوجود ہے جس کی تشریح پہلے ہو چکی ہے۔

ترجمہ میں نے ایک اور گروہ دیکھا جو بہت تیز کلام تھا اور درویشی کے کمالات نہ سمجھ سکنے کی وجہ سے ان کی نفی کرتا تھا۔

شرح جیسے ایک مہض کی نظر کمزور ہے اور آسمان پر ستارے نہیں دیکھ سکتا

اور کہتا ہے کہ آسمان پر کوئی ستارہ موجود نہیں۔ جو لوگ کہتے ہیں کہ آسمان پر ستارے ہیں جھوٹ بولتے ہیں۔

ترجمہ یہ بہت بڑی دیدہ دلیری ہے۔ ایسا معلوم ہوتا ہے کہ وہ فقر کی حقیقت کے منکر نہیں تھے بلکہ صفات فقر کے منکر تھے۔ اور وہ لوگ فقر کے انکار کو بہت بڑا درجہ سمجھتے تھے اور اس پر فخر کرتے تھے یہ ان کا تکبر اور غرور ہے۔ پس طالب کو چاہئے کہ ان تمام باتوں کو مد نظر رکھے تاکہ ان کی باتوں سے گمراہ نہ ہو جائے۔

اب میں تصوف کے متعلق ارباب تصوف کے اصول، اسرار و رموز اور ارشادات کو اختصار سے بیان کرتا ہوں۔ اس کے بعد ان حضرات کے حالات بیان کروں گا۔ پھر صوفیاء کرام کے باہمی اختلافات اور اس کے بعد حقیقت، معرفت اور شریعت کے احکام بیان کروں گا اور آخر میں ان کے بلند مقامات اور اسرار و رموز پر حتی المقدور روشنی ڈالوں گا تاکہ تجھے اور قارئین کو حقیقت حال معلوم ہو جائے۔ وباللہ التوفیق۔

مدفن	خالکی	مقدسان	روزیکہ
تن	بر مرکب	سوار	گردند
کفن	آلودہ	بخوں	آغشتہ
من	تو خیزم	سہر کوئے	از خاک





تصوف کے بیان میں

حق تعالیٰ نے فرمایا ہے

وَجَاءَ الرَّحْمٰنُ الَّذِيْنَ يَمْشُوْنَ عَلَى الْاَرْضِ سَوِيًّا وَلِذَا
خَاطَبَهُمُ الْجِبْرٰتُ قَالُوْا سَلٰمًا (خدا نے رحمان کے ایسے بندے بھی ہیں جو زمین پر
عاجزی سے چلتے ہیں اور جب ان کے ساتھ کوئی جمالت کی بات کرتے ہیں تو وہ
ان کو سلامتی کی دعا دیتے ہیں)۔

شرح | اس سے ظاہر ہے کہ خدا کی زمین پر اکڑ کر چلنا اور بے علم لوگوں سے
خوابگاہ جھگڑ پڑنا مومن کا شیوہ نہیں ہے۔

ترجمہ | رسول کریم صلی اللہ علیہ وآلہ وسلم نے فرمایا ہے من سمع صوت
اهل التصوف فلا يؤمن على دعائهم كتب عند الله من الغافلین (جو اہل
تصوف کی دعا کو سنے اور اس پر آمین نہ کہے تو عند اللہ وہ غافلین کی فہرست میں
لکھا جاتا ہے)۔

شرح اس حدیث پاک میں تصوف اور اہل تصوف جیسے الفاظ موجود ہیں اس سے ثابت ہوتا ہے کہ تصوف رسول اکرم صلی اللہ علیہ وآلہ وسلم کے زمانہ مبارک میں بھی رائج تھا۔

ترجمہ لوگوں نے تصوف کے مضمون پر بہت کچھ کہا ہے اور کافی کتابیں لکھیں ہیں۔

لفظ صوفی یا تصوف کی وجہ تسمیہ

بعض لوگ کہتے ہیں کہ صوفی کو اس لیے صوفی کہا گیا ہے کہ وہ صف اول (یعنی اول درجہ) کے لوگ ہیں۔ بعض کہتے ہیں کہ ان کو صوفی اس لیے کہتے ہیں کہ ان کے احوال اصحاب صفہ کے مطابق ہیں۔ بعض کے نزدیک یہ لفظ صفا سے مشتق ہے (صفا بمعنی پاکیزہ)۔ غرضیکہ ہر شخص نے اپنی تحقیق کے مطابق اس لفظ کے متعلق لطیف باتیں بیان کی ہیں۔ لغت کے اعتبار سے یہ تمام باتیں بعید از قیاس ہیں۔ لیکن ان میں سے لفظ صفا سے اشتقاق زیادہ صحیح ہے۔ صفا سے مراد صفائی قلب ہے جس کی ضد کدر ہے۔ جیسا کہ رسول خدا صلی اللہ علیہ وآلہ وسلم نے فرمایا ہے کہ ذہب صفو الدنيا وبقی کدرھا (دنیا سے اچھائی اٹھ گئی ہے اور گندگی باقی رہ گئی ہے) کسی چیز کی اچھائی کو اس کی صفوت کہتے ہیں۔ چنانچہ جب ارباب تصوف نے اپنے اخلاق و اعمال کو پسندیدہ بنایا اور نفسانی خواہشات سے نجات پائی تو صوفی کے نام سے مشہور ہوئے۔ حالانکہ یہ نام محض ایک ظاہری نشانی ہے جس کی وجہ سے وہ پہچانے جاتے ہیں۔ جہاں تک اس کی حقیقت کا تعلق ہے ان کے مراتب اسقدر بلند ہیں کہ ان سے ہرگز روگردانی نہیں کی جا سکتی۔ بہر حال جن لوگوں کو اشتقاق کی ضرورت ہے تو ان کے لئے یہ اشتقاق (یعنی لفظ صفا) کافی ہے۔ لیکن حق تعالیٰ نے ارباب تصوف کے مراتب

اور مدارج کو عوام سے پوشیدہ کر رکھا ہے۔ حتیٰ کہ بعض لوگ خیال کرنے لگ گئے ہیں کہ تصوف ایک ظاہری چیز کا نام ہے اس کا بطون نہیں ہے۔ بعض کہتے ہیں کہ یہ ایک بے معنی رسم ہے جس کی کوئی حقیقت نہیں۔ یہاں تک کہ تصوف یعنی مذاق میں آکر اس کی حقیقت سے انکار کر دیتے ہیں اور مذہب اصحاب سلف اور صحابہ کرام کو پس پشت ڈال دیتے ہیں۔ حقیقت یہ ہے کہ ۔

ان الصفا صفت الصديق
ان اردت صوفيا على التحقيق

(تحقیق صفائے قلب صدیق اکبر یعنی حضرت ابوبکر صدیق رضی اللہ تعالیٰ عنہ کی صفت ہے۔ اگر تم صوفی بننا چاہتے ہو تو ان کو دیکھو)۔

یاد رہے کہ صفائے باطن کا ایک ظاہر ہے اور ایک باطن۔ اس کا ظاہر دنیائے غدار کو دل سے نکالنا اور اس کا باطن اغیار یعنی غیر اللہ سے انقطاع ہے اور یہ دونوں صفات حضرت ابوبکر صدیق بن قحافہ رضی اللہ تعالیٰ عنہ میں موجود تھیں۔ کیونکہ آپ امام اہل طریقت ہیں آپ کے انقطاع از دنیا کا یہ حال تھا کہ جب رسول اللہ صلی اللہ علیہ وآلہ وسلم اس جہان فانی سے عالم باقی کی طرف تشریف لے گئے تو تمام صحابہ کرام سخت پریشان حال تھے یہاں تک کہ حضرت عمر رضی اللہ تعالیٰ عنہ نے تلوار نکال کر کہا کہ جو شخص یہ کہتا ہے کہ رسول اللہ صلی اللہ علیہ وآلہ وسلم وفات پا گئے ہیں میں اس کا سرتن سے جدا کر دوں گا۔

شرح اس کی وجہ بعض نے یہ بیان کی ہے کہ سیاسی طور پر کچھ عرصہ کے لیے آپ دشمنان اسلام سے آنحضرت صلی اللہ علیہ وآلہ وسلم کے وصال کی خبر چھپانا چاہتے تھے۔ بعض کا خیال ہے کہ آپ کو حضور اقدس صلی اللہ علیہ وآلہ وسلم سے اس قدر پیار تھا کہ لفظ موت برداشت نہیں کر سکتے تھے۔ اس بات کا علم اور

احساس ان لوگوں کو بخوبی ہو جاتا ہے جن کے عزیز فوت ہو جاتے ہیں۔ میرے عزیز بھائی کو فوت ہوئے دو سال ہو چکے ہیں لیکن میں اب تک نہ یہ کہہ سکتا ہوں کہ وہ مر گئے ہیں اور نہ یہ کہہ سکتا ہوں کہ میں ان کی قبر پر گیا بلکہ یہ کہتا ہوں کہ میں قبرستان گیا۔ بعض کا خیال یہ ہے کہ حضرت عمر رضی اللہ تعالیٰ عنہ چونکہ جانتے تھے کہ آنحضرت صلی اللہ علیہ وآلہ وسلم حیاۃ النبی ہیں انہوں نے لوگوں کو مردہ کہنے سے منع کیا لیکن حضرت صدیق اکبر رضی اللہ تعالیٰ عنہ بقایا اللہ اور عبدیت کے اس بلند مقام پر تھے کہ ہمت و استقلال کا پہاڑ بن کر سامنے آئے۔

ترجمہ صدیق اکبر رضی اللہ تعالیٰ عنہ نے پاؤں بلند فرمایا کہ ”اے لوگو! جو شخص محمد صلی اللہ علیہ وآلہ وسلم کی عبادت کرتا تھا اس کو معلوم ہونا چاہئے کہ محمد صلی اللہ علیہ وآلہ وسلم اس جہان سے چلے گئے ہیں اور جو رب محمد صلی اللہ علیہ وآلہ وسلم کی عبادت کرتا ہے تو یاد رکھو کہ وہ زندہ ہے اور کبھی نہیں مرتا۔ اس کے بعد آپ نے یہ آیت پڑھی وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ (محمد اللہ تعالیٰ کے رسول ہیں آپ سے پہلے بہت رسول گزر چکے ہیں۔ پس اگر وہ مرجائیں یا قتل کئے جائیں تو کیا تم دین اسلام سے پھر جاؤ گے) اس کا مطلب یہ ہے کہ جو شخص فانی چیز کے ساتھ دل لگاتا ہے فنا ہو جاتا ہے اور دکھ اٹھاتا ہے اور جو شخص باقی کے ساتھ دل لگاتا ہے وہ زندہ جاوید ہو جاتا ہے۔ خواہ اس کا جسم فنا کیوں نہ ہو جائے پس جس کسی نے محمد علیہ السلام کو ظاہری آنکھوں سے دیکھا آپ صلی اللہ علیہ وآلہ وسلم کے اس جہان سے پردہ پوش ہونے کے بعد آپ کی تعظیم اس کے دل سے نکل گئی اور جس نے آنحضرت صلی اللہ علیہ وآلہ وسلم کو چشم حقیقت سے دیکھا اس کے لیے آپ کا اس جہان سے پردہ پوش ہونا یا نہ ہونا برابر ہے۔ کیونکہ جس شخص کو مقام بقاء باللہ حاصل ہے۔ اس نے

آپ کو باقی بحق (باقی باللہ) دیکھا اور جو مقام فنا فی اللہ پر ہے اس نے آنحضرت صلی اللہ علیہ وآلہ وسلم کو فانی بحق (فنا فی اللہ) دیکھا۔ بہر صورت اس نے محمول یعنی تبدیل شدہ کی بجائے محمول یعنی تبدیل کرنے والے کو دیکھا۔ نہ اس نے کسی غیر سے دل لگایا نہ خلق پر نگاہ کی۔ کسی نے خوب کہا ۔

من نظر الی الخلق حلك
ومن نظر الی الحق ملک

(جس نے خلق پر نظر کی ہلاک ہوا اور جس نے حق پر نظر کی وہ فرشتہ بنا) کیونکہ خلق پر امید باندھنا علامت ہلاکت ہے اور حق پر نظر امید رکھنا علامت ملائکہ ہے۔ چنانچہ حضرت صدیق اکبر رضی اللہ عنہ کے فقر کی علامت یہ تھی کہ آپ نے دنیائے غدار کو دل سے نکال دیا اور مال و متاع جو کچھ تھا راہ خدا میں دے دیا اور گلیم پہن کر آنحضرت صلی اللہ علیہ وآلہ وسلم کی خدمت میں حاضر ہوئے تو آپ نے دریافت فرمایا کہ اہل و عیال کے لئے کیا چھوڑ آئے ہو عرض کیا کہ دو بے بہا خزانے گھر میں چھوڑ آیا ہوں اول اللہ کی محبت دوم رسول کی متابعت۔

شرح

علامہ اقبال نے اس واقعہ کو زبان شعرو سخن میں یوں بیان کیا ہے ۔

پردانے کو چراغ ہے بلبل کو پھول بس
صدیق کے لئے ہے اللہ اور رسول بس

ترجمہ جب حضرت صدیق اکبر رضی اللہ عنہ کا دل دنیا کی محبت سے پاک ہو گیا آپ کا ہاتھ خود بخود اس کی آلائش سے صاف ہوا اور آپ نے سب کچھ اٹھا کر راہ حق میں دے دیا۔ یہ تمام صفات صوفی صادق کی ہیں اور ان کا انکار حق کا انکار ہے ۔ صاف مکالمہ جنی تکبر اور غرور کی بات ہے۔

اور یہ جو میں نے کہا کہ صفا ضد ہے کدر کی۔ دراصل کدر یعنی آلائش یا گندگی بشریت کی صفت ہے۔ لہذا حقیقت میں صوفی وہ ہے جو دنیا کی آلائش سے پاک ہو جائے۔ چنانچہ شروع میں جب زنان مصر کے دل میں زلیخا سے رقابت پیدا ہوئی تو یہ بشریت کا تقاضا تھا لیکن جب ان کو حضرت یوسف علیہ السلام کے حسن و جمال کا مشاہدہ حاصل ہوا تو ان کی بشریت فنا ہو گئی اور پکار اٹھیں کہ ”ما هذا بشر“ یہ کوئی بشر نہیں ہے۔ اب چونکہ وہ بشریت سے خالی تھیں ان کو یوسف علیہ السلام بھی بشر نظر نہ آئے بلکہ ملک یعنی فرشتہ دکھائی دیئے۔ اسی وجہ سے مشائخ طریقت نے فرمایا ہے کہ لس الصفاء من صفات البشر لان البشر مدر والمدر لا یخلوا من الكدر (مفا صفت بشر نہیں ہے کیونکہ بشر مٹی سے بنا ہے اور مٹی میں غلاط ہے) اور بشر کو کدر (کدورت نفس) سے چھٹکارہ نہیں ہے (کیونکہ اس کی فطرت یا خیر ہی مٹی سے ہے) اس لئے نہ اعمال سے صفائے قلب آسکتی ہے نہ مجاہدات سے کدورت بشریت جاسکتی ہے۔ صفائے قلب کو افعال و اعمال سے کوئی تعلق نہیں۔ اور نہ اس کا ظاہری اسماء و القاب سے کوئی واسطہ ہے الصفا صفتہ الاحباب وهم شמוש بلاسحاب (دوستان خدا کے اندر صفائی یعنی نورانیت ان کی فطرت میں ہوتی ہے اور وہ آفتاب ہیں بغیر سحاب (بادل) کے)۔

شرح اس کا یہ مطلب نہیں کہ اعمال نیک کے بغیر آدمی خدا رسیدہ ہو جاتا ہے۔ بلکہ مطلب یہ ہے کہ ولایت اور معرفت اور قرب کا حصول کسی نہیں وہی ہے۔ یعنی کوشش سے نہیں بلکہ عنایت الہی سے حاصل ہوتا ہے اور جس پر نظر عنایت ہوتی ہے وہ پیدائشی طور پر صلاحیت اور استعداد لے کر آتا ہے۔ لیکن چونکہ اپنی استعداد اور مقدر کا علم انسان کو نہیں ہوتا اس لئے کوشش ضرور کرنی چاہئے کیونکہ ممکن ہے کہ اس کے اندر استعداد ہو اور وہ بغیر استعمال رہ جائے۔

اور سچ تو یہ ہے کہ خداوند تعالیٰ نے ہر شخص کے دل میں اپنی محبت کسی نہ کسی مقدار میں ضرور رکھی ہے جس سے پورا فائدہ اٹھانا چاہئے۔

ترجمہ جو شخص اپنی صفت سے فانی ہوتا ہے اور دوست کی صفت کے ساتھ باقی ہوتا ہے۔ اس کی مثال اہل اللہ کے نزدیک آفتاب کی طرح ہے جیسا کہ رسول خدا صلی اللہ علیہ وآلہ وسلم سے جب حضرت حارثہ رضی اللہ عنہ کے متعلق کسی نے دریافت کیا تو فرمایا **عبد نور اللہ قلبہ بالایمان** (وہ ایسا بندہ مومن ہے کہ جس کا قلب حق تعالیٰ نے نور ایمان سے منور فرمایا ہے۔) اور اس کا چہرہ اس کے اثر سے چاند کی طرح روشن ہے۔ ایک بزرگ نے فرمایا ہے ۔

**ضیاء الشمس والقمر اذا اشتراکا
انموذج من ضیاء الحب والتوحید اذا اشتبکا**

(جب چاند اور سورج کا نور باہم مل جائیں تو صفائے محبت اور توحید کا نمونہ بن جاتے ہیں) اور نور ماہ و آفتاب کی کیا حیثیت ہے، محبوب حقیقی کی محبت اور توحید کے نور کے سامنے۔ لیکن چونکہ دنیا میں آفتاب و ماہتاب دو بڑے نور ہیں ان کی مثال دی جاتی ہے۔ نور آفتاب و نور ماہ کے ذریعے ہم آسمان کو دیکھ سکتے ہیں لیکن نور معرفت، توحید اور محبت کے ذریعے عرشِ رحمن پر نظر جاتی ہے اور عقوبت کی حالت دنیا ہی میں منکشف ہو جاتی ہے اس لئے جملہ مشائخ عظام اس بات پر متفق ہیں کہ جب بندہ مقامات کی قید سے آزاد ہو جاتا ہے۔ (یعنی مراتب و مدارج کی فکر میں نہیں رہتا) اور تمام کدورتوں سے پاک ہو جاتا ہے، کمون و تغیر سے پاک ہو جاتا ہے۔

شرح کمون یا کمون سے مراد کیفیات سے مغلوب ہو جانا ہے۔ یعنی جب اس کی حالت اس قدر مضبوط ہو جاتی ہے کہ کیفیات سے مغلوب اور مستغرق

نہیں ہوتا بلکہ شربت توحید کے دریا اور سمندر نوش کر کے ہل من مزہد کا نعرہ لگاتا ہے۔

ترجمہ | جب صفات محمود سے موصوف ہوتا ہے اور پھر اس کے دل میں ان صفات کی وجہ سے تکبر پیدا نہیں ہوتا تو اس کی حالت عقل کی رسائی سے بالاتر اور شکوک و شبہات سے پاک ہو جاتی ہے اور حضوری (حق) ہر وقت بحال رہتی ہے جیسا کہ بزرگوں نے فرمایا ہے کہ **لان الصفا حضور بلا ذہب و وجود بلا اسباب** (یعنی صفائے باطن ایسی حضوری ہے جو غیب نہیں ہوتی اور ایسی دولت ہے جو کسب سے نہیں بلکہ عنایت رب سے حاصل ہوتی ہے) چنانچہ اس کی حضوری میں غیابت نہیں ہوتی اور اس کا حصول بغیر کسب و کوشش کے ہوتا ہے۔ جب سالک راہ حقیقت اس مقام پر پہنچتا ہے تو دنیا اور عقبی میں فانی ہو جاتا ہے یعنی فانی اللہ کے مقام پر پہنچ جاتا ہے۔ اور انسان کی صورت میں صفات ربانی سے متصف ہوتا ہے۔ سونا اور مٹی اس کے لئے برابر ہو جاتے ہیں۔ اور احکام خداوندی جو خلق پر مشکل ہوتے ہیں اس پر آسان ہو جاتے ہیں۔ جیسا کہ جب حضرت حارث رضی اللہ عنہ رسول اللہ صلی اللہ علیہ وآلہ وسلم کی خدمت میں حاضر ہوئے تو آپ نے دریافت فرمایا کہ **کیف اصبعت با حلوئہ** (اے حارث صبح کے وقت تمہاری کیا کیفیت تھی) تو انہوں نے جواب دیا کہ ”میں نے اس حالت میں صبح کی کہ مجھے اللہ کے ساتھ پکا ایمان تھا“ رسول اللہ صلی اللہ علیہ وآلہ وسلم نے فرمایا ”اے حارث دیکھو تم کیا کہہ رہے ہو۔ ہر چیز کی ایک حقیقت ہوتی ہے۔ تمہارے ایمان کی کیا حقیقت ہے؟“ انہوں نے عرض کیا کہ ”میں نے دنیا سے کنارہ کشی کر لی ہے اور اس سے اپنے دل کو الگ کر لیا ہے حتیٰ کہ میرے نزدیک پتھر چاندی، سونا اور مٹی برابر ہو گئے ہیں۔ میں نے راتوں میں شب بیداری کی اور دنوں کو روزہ رکھا یہاں تک کہ مجھے عرش الہی نظر آنے لگا اور بہشت کے

لوگوں کو دیکھا کہ آپس میں میل ملاقات کر رہے ہیں اور دوزخ کے لوگوں کو دیکھا کہ وہ ایک دوسرے کو طامت کر رہے ہیں اور ایک روایت میں ہے کہ وہ ایک دوسرے کو شرمندہ کر رہے ہیں“ اس کے بعد رسول اللہ صلی اللہ علیہ وسلم نے فرمایا کہ **حرف صوفی** (تجھے معرفت الہی حاصل ہو گئی ہے اب اس کو لازم پکڑ لو) یعنی اس پر جم جاؤ اور یہ کلمات حضور اقدس صلی اللہ علیہ وآلہ وسلم نے تین بار دہرائے۔ صوفی وہ نام ہے کہ جس سے کالمین اور محققین اولیاء اللہ کو موسوم کیا جاتا ہے۔ چنانچہ ایک ولی اللہ فرماتے ہیں کہ **من صفہ الحب لہو صاف و من صفہ الحبیب لہو صوفی** یعنی جو غرق محبت ہوا وہ صافی کہلاتا ہے اور جو غرق محبوب اور غیر اللہ سے آزاد ہوا وہ صوفی کے نام سے موسوم کیا جاتا ہے۔

شرح غرق محبت سے مراد مجاہدات کے ذریعے حق تعالیٰ کی طرف بڑھنا اور غرق محبوب کا مطلب ہے ذات حق تک رسائی حاصل کر کے سیرخی اللہ یعنی فنا فی اللہ میں مشغول ہو جانا۔

ترجمہ لیکن لغت کے اعتبار سے لفظ صوفی کسی اسم سے مشتق نہیں ہے کیونکہ مشتق ہونے کے لئے ہم جنس ہونا ضروری ہے۔ لیکن صوفی وہ عظیم اسم ہے کہ اس کا کوئی ہم جنس نہیں ہے۔ کیونکہ جو کچھ ناسوتی دنیا میں ہے وہ کدر ہے۔ جو صفا کی ضد ہے اور ضد سے اشتقاق نہیں کیا جاتا۔ پس اہل تصوف کے نزدیک اسم صوفی کا مطلب اظہر من الشمس ہے اور تعریف کی ضرورت نہیں ہے۔ جیسا کہ کسی نے کہا ہے **لان الصوفی مصنوع من العبارة ولا نسلۃ** (صوفی نہ عبارت میں آسکتا ہے نہ اشارت میں) سارا جہان صوفی کی حقیقت معلوم کرنے کی کوشش میں لگا ہوا ہے اگر وہ معلوم کر لیں یا نہ کریں صوفی کے مقام میں کوئی فرق واقع نہیں ہوتا۔ چنانچہ اہل کمال صوفی کہلاتے ہیں اور جو لوگ صوفیاء کرام کے متعلقین اور شاگرد ہوتے ہیں وہ متصوف کہلاتے ہیں۔ لفظ

تصوف کا تعلق باب تفضل سے ہے اور تفضل کا تقاضا تکلف (یا کوشش ہے) اور یہ اصل مصدر کی شاخ ہے جس کا مطلب لغت اور ظاہر کے اعتبار سے صاف ہے۔ جیسا کہ کہا گیا ہے الصفاء ولائہ ولہا ائہ و روائہ و التصوف حکایتہ للصفاء بلاشکایتہ (صفائے قلب ولایت ہے جس کی ایک آیت ہے اور ایک روایت پس تصوف وہ حکایت ہے کہ جس میں کوئی شکایت نہیں)

شرح اس زمانے کی کافیہ سنجی اور منظوم نثر کی وجہ سے مطالب کا سمجھنا ذرا مشکل ہو جاتا ہے اس کا مطلب سیدھے سادے الفاظ میں یہ ہے کہ صفائے قلب کی حقیقت بالکل ظاہر ہے اور ہر شخص دیکھ سکتا ہے اور کسی کو اس میں شکایت یعنی اعتراض کا موقعہ نہیں ملتا۔

ترجمہ اہل تصوف کے تین اقسام ہیں۔ صوفی، متصوف اور مستصوف۔

صوفی وہ ہے جو اپنے آپ سے فانی اور حق تعالیٰ کے ساتھ باقی ہو چکا ہے اور بشریت سے نکل کر حقیقت میں واصل ہو چکا ہے۔

متصوف وہ ہے جو اس مقام کو حاصل کرنے کے لئے جدوجہد میں مشغول ہے اور صوفیاء کرام کے نقش قدم پر چلنے کی کوشش کر رہا ہے۔

مستصوف وہ ہے جس نے دنیا کے مال و دولت اور جاہ و حشمت کی خاطر صوفیاء کی شکل اختیار کر لی ہے اور نہ صوفی سے اس کا کوئی تعلق ہے اور نہ متصوف سے۔ چنانچہ اس کے حق میں کہا گیا ہے کہ المستصوف عند الصوفیۃ كالذئب وعند عہوم كالذئب (مستصوف صوفیاء کے نزدیک حریص کمسی کی حیثیت رکھتا ہے اور دوسروں کے نزدیک وہ بھیڑیا کی مانند ہے)۔

شرح کمسی اس لئے کہا گیا ہے کہ وہ حریص ہوتی ہے اور حلال و حرام دونوں پر گرتی ہے۔ اور بھیڑیا اس لئے کہا گیا ہے کہ وہ بھی حلال و حرام کی تمیز کے بغیر

ہر چلے اور بہانے اور بے زور قوت بھینڑوں کے شکار میں مصروف رہتا ہے۔

ترجمہ | اس لئے صوفی کو صاحب وصول، متصوف کو صاحب اصول اور مستصوف کو صاحب فضول کہا گیا ہے۔

شرح | صاحب وصول کا مطلب ہے واصل باللہ اور صاحب اصول کا مطلب ہے قواعد و ضوابط کے مطابق تلاش حق میں مشغول رہنا اور صاحب فضول کا مطلب ظاہر ہے کہ وہ بے ہودہ باتوں میں مشغول رہتا ہے۔

ترجمہ | جس کو وصل نصیب ہوا اس کے دل میں سوائے دوست کے اور کسی چیز کی تمنا نہیں رہتی۔ جو صاحب اصول ہے وہ احکام طریقت میں مستعد ہو کر آگے بڑھ رہا ہے اور مقامات پر مقامات حاصل کر رہا ہے۔ لیکن صاحب فضول ہر چیز سے محروم ہے اور صوفیاء کی ظاہری شکل و صورت پر اکتفا کئے ہوئے ہے۔ اس لئے دوست سے مجبور اور وصل سے دور ہے۔ اور تصوف کے معاملہ میں مشائخ کے بیشار اقوال ہیں جن میں سے اختصار کی خاطر اس کتاب میں چند جمع کئے جاتے ہیں۔ وباللہ التوفیق۔

فصل

اقوال صوفیاء

قول حضرت ذوالنون مصری رحمۃ اللہ علیہ

حضرت ذوالنون مصری رحمۃ اللہ علیہ فرماتے ہیں کہ الصوفی اذا نطق بان نظمه من الحقائق وان سکت نطقت عنه الجوارح بقطع العلائق (صوفی

وہ ہے کہ جس کا کلام بیان حقائق ہے اور جس کی خاموشی میں اسکے اعضاء زبان حال سے قطع علائق یعنی فکری بات کر رہے ہوتے ہیں) اس کا مطلب یہ ہے کہ جب صوفی بات کرتا ہے تو حقائق و معارف بیان کرتا ہے اور اپنے حال کے مطابق اس کا قال ہوتا ہے اور جب خاموش ہوتا ہے تو اس کی خاموشی سے فکر ٹپکتا ہے اور ترک علائق یعنی ترک دنیا کا نمونہ ہوتا ہے۔ یعنی اس کی گفتار بیان حق ہے اور اس کا کردار تجرید محض یعنی مکمل ترک ہوتا ہے۔ بالفاظ دیگر اس کا قول ہمہ حق اور اس کا فعل ہمہ نقر ہوتا ہے۔

قول حضرت جنید بغدادی رحمۃ اللہ علیہ

حضرت جنید بغدادی رحمۃ اللہ علیہ فرماتے ہیں التصوف نعت الہم العبد فیہ قبل نعت للعباد ام للحق فقال نعت الحق حقیقۃ و نعت العبد رسمہ (تصوف ایک وصف ہے کہ جس پر بندہ قائم ہے۔ جب آپ سے پوچھا گیا کہ آیا وہ وصف خلق ہے یا وصف حق تو آپ نے فرمایا کہ حقیقت میں وہ خالق کی صفت ہے اور مجاز میں بندہ کی) اس کا مطلب یہ ہے کہ چونکہ حق تعالیٰ تک رسائی صفات بشری کی نفی اور فنا سے حاصل ہوتی ہے اس لئے یہ کہا جاسکتا ہے کہ بندہ کی صفت کا فنا ہونا حق کی صفت کا پالینا ہے۔ لہذا ایک لحاظ سے یہ نعت حق یعنی صفت حق اور ایک لحاظ سے صفت بندہ ہے لیکن حقیقت یہ ہے کہ یہاں بندہ کی صفات کا کوئی تعلق ہی نہیں کیونکہ صفات بندہ حادث ہیں اس لئے مجازی ہیں اور صفات حق قدیم اور باقی ہیں۔ مثلاً جب انسان کو حکم ہوا کہ روزہ رکھو تو روزہ دار ہونا بظاہر بندہ کی صفت یا بندہ کا کام ہے۔ لیکن درحقیقت یہ اللہ کا حکم ہے چنانچہ رسول اللہ صلی اللہ علیہ وسلم کو حق تعالیٰ نے فرمایا کہ لوگوں کو بتا دیجئے کہ الصوم لی وانا اجزی بہ (روزہ میرا ہے اور میں اس کی جزا ہوں) اس لئے اگرچہ بظاہر روزہ فعل بندہ ہے لیکن درحقیقت یہ فعل حق ہے کیونکہ ہر کام کا

فاعل حقیقی اللہ ہے اور فاعل مجازی انسان ہے۔ (پس تقدیر کا مسئلہ حل ہو گیا)

قول حضرت ابوالحسن نوری رحمۃ اللہ علیہ

حضرت ابوالحسن نوری رحمۃ اللہ علیہ فرماتے ہیں کہ التصوف ترک کل حظ النفس (تصوف لذات نفسانی کا ترک کرنا ہے) اس کی بھی دو قسمیں ہوتی ہیں، ایک حقیقی ایک مجازی۔ جب آدمی لذت نفسانی کو ترک کرنے میں لذت محسوس کرتا ہے تو یہ بھی ایک حظ یعنی لذت ہے جسے ترک مجازی کہا جاتا ہے۔ ترک حقیقی یہ ہے کہ انسان کے لذت ترک کرنے کی بجائے لذت انسان کو ترک کر دے یعنی اس ترک میں وہ نہ لذت کا طالب رہے نہ لذت محسوس ہو اور یہ ہے ترک حقیقی۔ جس کا لازمی نتیجہ مشاہدت (مشاہدہ حق) ہے۔ پس ظاہری ترک فعل بندہ ہے اور ترک حظ (یعنی حظ کا محسوس نہ ہونا) فعل حق ہے اور فعل بندہ مجاز ہے اور فعل حق حقیقت ہے۔ اس قول سے حضرت جنید بغدادی رحمۃ اللہ علیہ کے اس قول کی وضاحت ہوتی ہے جو اوپر بیان ہو چکا ہے۔ (اس سے بھی مسئلہ قضا و قدر کی حقیقت معلوم ہو گئی)۔

حضرت ابوالحسن نوری رحمۃ اللہ علیہ نے یہ بھی فرمایا ہے کہ الصوفیۃ ہم الذین صفت ارواحہم فصاروا فی الصف الاول بن بدی الحق (صوفیاء وہ لوگ ہیں جن کے ارواح کی صفت صف اول میں پہنچ کر حق تعالیٰ کے قرب میں پہنچ گئے ہیں) اس کا مطلب یہ ہے کہ تزکیہ نفس کے ذریعے وہ کدورت بشریت سے پاک، آفات نفس سے آزاد اور حرص و ہوا سے فارغ ہو کر صف اول اور عند اللہ درجہ اول پر فائز ہو چکے ہیں۔ اور غیر اللہ سے نجات حاصل کر لی ہے۔ انہوں نے یہ بھی فرمایا ہے کہ۔ الصوفی الذی لا یملک ولا یملک (صوفی وہ ہے جو کسی چیز کا مالک ہو نہ مملوک) یعنی وہ دنیا کی کسی چیز کو اپنی ملکیت قرار نہ

دے (بلکہ حق کی ملکیت سمجھے) اور نہ وہ خود سوائے خدا کے کسی اور کا بندہ رہے۔ اور یہ عین مقام فنا فی اللہ ہے کیونکہ جو شخص خود فنا ہو جاتا ہے کسی کا مالک نہیں ہو سکتا اور نہ ہی وہ کسی اور کا بندہ ہوتا ہے۔ اس کی وجہ یہ ہے کہ ملکیت کا اطلاق موجودات یا وجود پر ہوتا ہے جب صوفی از خود فنا ہو جاتا ہے تو وہ نہ متاع دنیا کا مالک باقی رہتا ہے نہ عقبی کا۔ کیونکہ وہ خود گم ہے۔ نہ کسی کو ملکیت یا محکوم بنا سکتا ہے نہ کسی کی ملکیت یا حکم کے تحت آسکتا ہے۔ اور یہ قول بہت لطیف (باریک) ہے اور ان حضرات کا قول ہے جو فنا کی کلی کے قائل ہیں اور ہم اس کتاب میں انکی غلط فہمی بیان کریں گے تاکہ تجھے حقیقت معلوم ہو جائے انشاء اللہ تعالیٰ۔

شرح اس سے حضرت مصنفؒ کا بلند مقام ظاہر ہے۔

قول ابن جلاء دمشق رحمتہ اللہ علیہ

حضرت ابن جلاء دمشق رحمتہ اللہ علیہ فرماتے ہیں التصوف حقیقتہ لا رسم له (تصوف ایک حقیقت ہے نہ کہ رسم) اس کی وجہ یہ ہے کہ رسم کا تعلق خلق سے اور حقیقت کا تعلق حق تعالیٰ سے ہوتا ہے جب تصوف نام ہی خلق سے روگردانی کا ہے تو لامحالہ رسم سے بالاتر ہو گا۔

قول حضرت ابو عمر دمشق رحمتہ اللہ علیہ

حضرت ابو عمر دمشق رحمتہ اللہ علیہ فرماتے ہیں کہ التصوف رویتہ النکون، یعنی النقص بل غرض الطرف عن الكون (تصوف نام ہے کائنات کو نقص کی نگاہ سے دیکھنے کا بلکہ اس سے آنکھیں بند کر لینے کا) کائنات کو نقص کی نگاہ سے دیکھنا مقام فنا فی اللہ کا خاصہ ہے اور کائنات سے آنکھیں بند کڑ لینا مقام بقاء باللہ ہے کیونکہ اس وقت سالک خود بینا نہیں ہوتا بلکہ بحق تعالیٰ بینا ہوتا ہے۔

شرح مقام فنا فی اللہ اور بقاء باللہ کی وضاحت پہلے ہو چکی ہے یہاں صرف یہ کہتا ہے کہ منصور علاج کا قول "انا الحق" بھی منصور کا قول نہیں تھا بلکہ حق کا قول تھا، اندر حق بول رہا تھا کہ "میں حق ہوں" لیکن عوام کا لانا عام نے یہ سمجھا کہ منصور بول رہا ہے اس لئے پھانسی دیدی۔ اس کی وضاحت آگے آرہی ہے۔

ترجمہ طالب کون یعنی (دنیا کا طالب) دنیا کو دیکھتا ہے اور اس سے باہر قدم نہیں رکھ سکتا۔ اس سے بہتر وہ ہے جو دنیا کو نقص کی نگاہ سے دیکھے یعنی نفرت کی نگاہ سے دیکھے اور اس کا طالب نہ بنے (یہ مقام فنا ہے) اور اس سے بلند درجہ یہ ہے کہ دنیا کو نہ دیکھے۔ کیونکہ جو دنیا کو نفرت سے دیکھتا ہے وہ ابھی تک حجاب میں ہے کیونکہ غیر کا نظر آتا بھی حجاب ہے اور جس کی نظر دنیا پر پڑتی ہی نہیں ہے وہ پینائی کی وجہ سے محبوب نہیں ہوتا۔ اور خود نہیں دیکھتا بلکہ حق تعالیٰ دیکھتا ہے۔ یہ ارباب تصوف اور ارباب معانی کا قول ہے۔ یہاں اس کی شرح کی گنجائش نہیں۔

قول حضرت ابو بکر شبلی رحمۃ اللہ علیہ

حضرت ابو بکر شبلی رحمۃ اللہ علیہ فرماتے ہیں **التصوف شرک لانه صلاته القلب عن روثه الغیر ولاھم** (تصوف شرک ہے کیونکہ تصوف نام ہے غیر اللہ سے قلب کی حفاظت کا اور درحقیقت غیر اللہ کا وجود ہی نہیں) اس کا مطلب یہ ہے کہ جب توحید (وحدت الوجود) حق بات ہے تو کسی چیز کو غیر اللہ سمجھنا شرک ہوا اس لئے اگر تصوف کی تعریف یہ کی جائے کہ تصوف نام ہے قلب کو غیر اللہ سے محفوظ رکھنے کا تو پھر ہم توحید یعنی وحدت الوجود کے قائل نہیں رہتے بلکہ کثرت الوجود کے قائل ہو جاتے ہیں (کیونکہ وجود غیر کو تسلیم کرنا شرک ہے۔ جب غیر کا وجود ہی نہیں ہے تو غیر سے قلب کو محفوظ رکھنا کیسا)۔

شرح یہاں مسئلہ وحدت الوجود کی قدرے وضاحت کرنا ضروری معلوم ہوتا ہے۔ وحدت الوجود کا مطلب یہ ہے کہ کائنات کا کوئی الگ وجود نہیں ہے بلکہ حق تعالیٰ کے وجود میں شامل ہے اور جتنے موجودات یعنی اشیائے کائنات، زمین و آسمان، سورج، چاند، ستارے، درخت اور پہاڑ ہمیں نظر آ رہے ہیں انکا وجود ظلی ہے نہ کہ حقیقی۔ یعنی یہ نخل یا عکس ہیں اصل کا۔ جیسا کہ مٹی کے برتن اگرچہ ہمیں علیحدہ علیحدہ نظر آتے ہیں لیکن ان کا وجود یا اصل مٹی ہے یا جس طرح برف اور جھاگ اور حباب اور لہروں کا وجود اگرچہ علیحدہ نظر آتا ہے لیکن دراصل یہ سب پانی ہی ہے جو مختلف شکلوں اور صورتوں میں ظاہر ہوا ہے۔ یا جس طرح ایک عالم کتاب لکھتا ہے تو وہ کتاب اگرچہ ظاہری وجود کے اعتبار سے مصنف سے علیحدہ نظر آتی ہے لیکن دراصل وہ مصنف کا کلام ہے اور مصنف سے علیحدہ وجود نہیں رکھتا۔ اسلامی یا شرعی نقطہ نگاہ سے بھی وحدت الوجود کا ماننا ضروری ہے ورنہ جیسا کہ اوپر کے قول سے ظاہر ہے شرک لازم آتا ہے، کیونکہ قرآن و حدیث میں ذات باری تعالیٰ کا جو تصور ہمیں ملا ہے وہ یہ ہے کہ ذات حق لامحدود ہے صفات کے لحاظ سے بھی اور ذات کے لحاظ سے بھی۔ اگر کائنات کو وجود حق سے علیحدہ تصور کیا جائے تو وجود حق محدود ہو جاتا ہے یعنی یہ کہتا پڑتا ہے کہ خدا تعالیٰ کائنات میں نہیں ہے باقی ہر جگہ موجود ہے لہذا محدود ہو گیا۔ اور حق تعالیٰ کو محدود سمجھنا کفر و شرک ہے۔ نیز جب حق تعالیٰ واحد لاشریک ہے تو لازماً وہ ذات اور صفات دونوں میں لاشریک ہوگا اور چونکہ وجود حق تعالیٰ کی صفات میں سے ایک صفت ہے اور کائنات کا الگ وجود تسلیم کیا جائے اور حق تعالیٰ کا الگ، تو نہ صرف حق تعالیٰ کا وجود محدود ہو جاتا ہے بلکہ شرک بھی لازم آتا ہے کیونکہ جب اللہ ذات و صفات دونوں میں لاشریک ہے تو صفت وجود میں اس کا کوئی شریک کیسے ہو سکتا ہے۔ یہ عقلاً محال ہے۔ اس لئے وحدت الوجود حق ہے اور

ماننا پڑتا ہے کہ حق تعالیٰ کے وجود کے سوا غیر کا وجود ہی نہیں ہے جو کچھ موجود ہے وہ وجود حق ہے۔ سطحی نظر کے لوگ اس سے یہ سمجھتے ہیں کہ جب غیر کا وجود ہی نہیں ہے سب خدا کا وجود ہے تو پھر اسلام میں بت پرستی کیوں حرام ہے۔ اس کا جواب یہ ہے کہ بت کا وجود اگرچہ وجود خدا سے جدا نہیں ہے لیکن وہ خدا بھی نہیں ہے مثلاً زید کا ہاتھ اگرچہ زید سے جدا نہیں ہے لیکن زید نہیں ہو سکتا۔ جزو کو کل ہرگز قرار نہیں دیا جاسکتا لہذا اسلام میں بت پرستی اسی قدر مستحکم خیر ہے جس طرح کہ ایک آدمی زید سے کچھ رقم طلب کرے اور زید دینے سے انکار کر دے اور وہ آدمی زید کے ہاتھ سے کہے کہ مجھے زید کی جیب سے رقم نکال کر دیدے۔ لہذا خلاصہ یہ ہوا کہ جیسا کہ زید کا ہاتھ زید نہیں لیکن زید سے جدا بھی نہیں ہے، اسی طرح بت خدا نہیں ہے لیکن خدا سے جدا بھی نہیں ہے۔ اس مسئلہ کی وضاحت اور وحدت الوجود اور وحدت الشہود پر مکمل بحث اور ان دونوں میں تطبیق احقر کی کتاب ”وحدت الوجود اور وحدت الشہود“ میں مفصل درج ہے۔

قول حضرت شیخ حصری رحمۃ اللہ علیہ

حضرت شیخ حصری رحمۃ اللہ علیہ فرماتے ہیں التصوف صفاء السر من کدوۃ المخالفتہ (تصوف صفائے قلب کا نام ہے مخالفت سے) اس کا مطلب یہ ہے کہ دل کو مخالفت حق سے باز رکھے۔ کیونکہ دوستی موافقت کا نام ہے اور موافقت ضد ہے مخالفت کی۔ لیکن دوستی کا تقاضا یہ ہے کہ سارے جہان میں دوست کے فرمان کی تابعداری کے بغیر کچھ نہ کرے۔ اور جب محب اور محبوب کی مراد ایک ہو جائے تو مخالفت کیسی۔

قول حضرت محمد بن علی بن حسینؑ بن حضرت علی ابن ابی طالبؑ

حضرت محمد بن علی (امام باقر) رضی اللہ عنہما فرماتے ہیں کہ التصوف خلق فمن زاد علیک فی الخلق زاد علیک فی التصوف (تصوف خوش خلقی کا نام ہے لہذا جو شخص سب سے زیادہ خلیق ہے سب سے بڑا صوفی ہے) نیک خوئی دو قسم کی ہوتی ہے ایک حق کے ساتھ دوسرے خلق کے ساتھ۔ حق تعالیٰ کے ساتھ نیک خوئی اس کی رضا پر راضی اور اس کی قضا پر خوش رہنے کا نام ہے اور خلق کے ساتھ نیک خوئی یہ ہے کہ لوگوں کی بد تمیزی کو اللہ برداشت کرتا رہے۔ اور ان دونوں صورتوں میں طالب کا اپنا فائدہ ہے کیونکہ حق تعالیٰ طالب کی رضا اور نافرمانی دونوں سے مستغنی ہے۔ اور یہ دونوں صورتیں نظریہ وحدانیت کا نتیجہ ہیں۔

شرح جب توحید یعنی وحدت الوجود حق ہے تو پھر خلق خدا کی رضا جوئی بھی حق تعالیٰ کی رضا جوئی ہوگی کیونکہ یہ سب اسی ایک ہستی کا ظہور ہے۔ حضرت امام باقرؑ کے اس قول سے یہ بھی ثابت ہوا کہ لفظ تصوف ان کے زمانے میں بھی رائج تھا۔ یاد رہے کہ آپ تابعی ہیں۔

قول حضرت ابو محمد مرتعش رحمۃ اللہ علیہ

حضرت ابو محمد مرتعش رحمۃ اللہ علیہ فرماتے ہیں الصوفی لا یسبق ہمتہ خطوتہ البتہ (صوفی وہ ہے جس کی ہمت (یعنی قدم) اس کے خیال سے آگے نہ بڑھے) اس کا مطلب یہ ہے جو کام کرے حضور قلب کے ساتھ کرے۔ جہاں اس کا دل ہے وہاں اس کا جسم ہونا چاہئے اور جہاں اس کا جسم ہے دل بھی وہاں

ہونا چاہئے اور قول و فعل میں کوئی تضاد نہیں ہونا چاہئے۔ جہاں قول ہے وہاں اس کا قدم ہونا چاہئے اور جہاں اس کا قدم ہے وہاں اس کا قول ہونا چاہئے۔ اور یہ علامت ہے حضوری بلاغیوب کے۔ یہ بات اس نظریے کے خلاف ہے کہ یہ کہا جائے کہ جو خود سے غیب ہے حق کے ساتھ حاضر ہے بلکہ بحق حاضر بخود حاضر (یہ بات نہیں بلکہ حقیقت یہ ہے کہ اپنے ساتھ بھی حاضر ہے اور خدا کے ساتھ بھی) اور یہ مقام جمع الجمع کی علامت ہے اس وجہ سے کہ جب سالک کی اپنی رویت بھی موجود ہے (یعنی اپنے آپ کو بھی دیکھ رہا ہے یہ خود سے غیب ہونا کیا ہوا۔ اور جب سالک اپنے آپکو نہیں دیکھ رہا تو پھر یہ خود سے غائب اور حق کے ساتھ حضوری یا حاضری ہے۔)

شرح یہ عبارت بہت اوق ہے اس لئے وضاحت کی ضرورت ہے اس کو سمجھنے کے لئے سلوک الی اللہ کے خاکے کی طرف توجہ کرنے کی ضرورت ہے جس میں مقام فنا فی اللہ، مقام بقاء باللہ اور مقام جامعیت یا جمع الجمع کی وضاحت کی گئی ہے۔ جو چیز عروج بشری کا آخری مقام ہے۔ جہاں سالک بیک وقت فنا فی اللہ بھی ہوتا ہے اور باقی باللہ بھی۔ یعنی چونکہ ذات حق کی کوئی انتہا نہیں اس کی پرواز کی بھی کوئی انتہا نہیں ہوتی اور اس کے اندر عشق الہی کا وہ طوفان ہوتا ہے کہ قرب کی کسی منزل پر بھی مطمئن نہیں ہوتا اور ہر آن اور ہر لمحہ حل من مزید کا نعرہ لگاتا ہے۔ اس مقام پر اس کا قرب بھی بوجد بن جاتا ہے جیسا کہ حضرت مجدد الف ثانی شیخ احمد سرہندی رحمۃ اللہ علیہ نے اپنے شیخ حضرت خواجہ باقی باللہ رحمۃ اللہ علیہ کو لکھا کہ اب میری یہ حالت ہے کہ میرے لئے قرب بھی بوجد بن گیا ہے۔ اس مقام کو حضرت خواجہ غلام فرید رحمۃ اللہ علیہ نے یوں بیان فرمایا

جہاں خود قرب ہے دوری
 اتھاں کیا وصل و مہجوری
 اتانیت تھی پوری
 ہے انسانوں تے رحمانوں

(جہاں قرب بھی بعد بن جائے وہاں وصل و ہجر برابر ہیں۔ اس حالت میں بندہ اور حق، طالب و مطلوب دونوں کی طرف سے اتانیت کا زور ہوتا ہے) یعنی طالب مقام فنا میں مست و محو اور مستغرق نہیں ہو جاتا بلکہ اس کی طلب اس قدر تیز ہے کہ وصل کے ہر مقام پر مزید وصل کا طلبگار ہے یعنی اسے قریب سے قریب تر کی تلاش رہتی ہے۔ قلندر آنکہ فوق الوصل جوید (قلندر وہ ہے جو وصل سے بھی اونچے مقام کا طالب ہو) سے مراد وصل لا حاصل مراد ہے۔ سعدی علیہ رحمہ نے اس شعر میں اسی مقام کی نشاندہی فرمائی ہے۔

عجب این نیست کہ سرگشتہ بود طالب دوست
 عجب این است کہ من واصل و مہجورم

(حیرانگی کی یہ بات نہیں کہ میں محبوب پر والہ و شیدا ہوں بلکہ حیرت کا مقام یہ ہے کہ بیک وقت میں واصل بھی ہوں اور مہجور بھی۔ مرزا بیدل نے بھی اسی مقام کا پتہ دیا ہے۔

ہمہ عمر با تو قدح زدیم و زلفت رنج خار ما
 چہ قیامتے کہ نئے رسی ز کنار ما بکنار ما

(اے دوست ہم نے ساری عمر تیری شراب وحدت کے جام نوش کئے لیکن اب تک ہماری پیاس ہے کہ بچھنے میں نہیں آتی یہ کیا ظلم و ستم ہے کہ آپ

میری آغوش سے میری آغوش میں نہیں آتی) یعنی وصل یا حاصل ہے لیکن چونکہ اس کے حسن و جمال اور قرب و وصال کی نہ کوئی حد ہے نہ انتہا تڑپ ہے کہ کشاں کشاں لئے جاتی ہے اور سیری ہرگز نہیں ہوتی۔ حضرت مولانا روم علیہ رحمہ نے اس مقام کو یوں بیان فرمایا ہے ملاحظہ ہو مقدمہ مقابیس الجاس ۔

دل آرام در بر دل آرام جوئے
ہمو مستقی تشنہ بر آب جوئے

(محبوب آغوش میں ہے اور محبوب کی تلاش ہے۔ میری حالت مرض استسقی کے مریض کی سی ہے جو دریا کے کنارے پانی پی رہا ہے اور پھر بھی پیاسا ہے) حضرت شیخ سہدی شیرازی رحمۃ اللہ علیہ فرماتے ہیں ۔

نہ حسنش غایتے دارد نہ سہدی را سخن پایاں
بمیرد تشنہ مستقی و دریا پھنناں باقی

(نہ محبوب کے حسن و جمال کی کوئی حد ہے نہ سہدی کے کلام کی۔ پس ہوتا یہ ہے کہ مرض استسقی کے مریض کی طرح عاشق دریا کے کنارے پانی پی کر مر جاتا ہے اور دریا چلتا رہتا ہے) یہ مقام جمع الجمع کہلاتا ہے اسے جامعیت بھی کہتے ہیں کیونکہ اس مقام پر سالک بیک وقت فانی فی اللہ بھی ہوتا ہے اور باقی باللہ بھی۔ حضرت مصطفیٰ علیہ رحمہ کا مقصد یہ ہے کہ جو صوفیاء مقام فنا کی مستی و استغراق یا محویت میں خوش ہو کر بیٹھ جاتے ہیں ان کو اس مقام پر قانع نہیں ہونا چاہئے بلکہ بلند سے بلند تر مقام قرب و وصال کے لئے ہر آن ہر لحظہ اور عمر کی آخری سانس تک جدوجہد جاری رکھنی چاہئے کیونکہ یہی انتہائے عروج بشری ہے اور یہی مدعاۓ حیات انسانی ہے۔ یہی وجہ ہے کہ بلند مقام صوفیاء کرام عبدیت کو زیادہ پسند کرتے ہیں کیونکہ اس میں معزز و نیاز بھی ہے اور پھر اس سے مزید در مزید

مقامات قرب بھی حاصل ہوتے ہیں اور یہی مقام عبودیت رسول اللہ صلی اللہ علیہ وسلم کا خاصہ ہے یعنی مقام فنا میں مستغرق اور محو نہ ہونا بلکہ عین سکر میں محو اور مستی میں ہوشیاری قائم رکھتے ہوئے آگے بڑھنے کی کوشش ناتمام اور وصل لا حاصل کا متلاشی بننا۔ خواجہ غلام فرید رحمۃ اللہ علیہ نے اس مقام کے متعلق یہ بھی فرمایا ہے ۔

شده عکس در عکس این بنا
کہ فنا، بقاء ہے بقاء، فنا

(یعنی میری یہ حالت ہے کہ میرے لئے فنا بقاء بن گئی ہے اور بقاء فنا) اس کا مطلب وہی ہے جو پہلے بیان ہو چکا ہے کہ فنا یا وصل کے کسی مقام پر اکتفا نہ کرنا اور مزید در مزید مقامات وصل کی طرف پرواز جاری رکھنا۔ یعنی میری فنا میں وہ استغراق نہیں ہے جو مجھے آئندہ پرواز سے روکے اور میری بقاء میں وہ جمود نہیں ہے کہ ذات حق میں مزید پرواز سے مجھے باز رکھے۔ یہ بات صرف اس شہبازِ دشتِ حقیقت کو سمجھ آسکتی ہے جو عملاً ان مراتب و مقامات سے گزر چکا ہے (شرح غم)

قول حضرت ابو بکر شبلی رحمۃ اللہ علیہ

مندرجہ بالا قول کے مطابق حضرت ابو بکر شبلی نے فرمایا ہے الصوفی لاہوی فی الدارين مع اللہ غم اللہ (صوفی دونوں جہانوں میں سوائے حق تعالیٰ کے کچھ نہیں دیکھتا) اب چونکہ بندہ اپنی ہستی کے باوجود بھی غیر اللہ میں شامل ہے اس لئے وہ اپنے آپ کو بھی نہیں دیکھتا اور اپنے آپ سے کلی طور پر فارغ ہو جاتا ہے۔ خواہ مقام فنا میں ہے یا بقاء میں۔

شرح اب بظاہر حضرت شبلی رحمۃ اللہ علیہ کا یہ قول مندرجہ بالا قول سے مختلف ہے۔ راقم الحروف کے دل میں تردد ہوا کہ حضرت مخدوم سید علی ہجویری

قدس سرہ نے یہ کس وجہ سے فرما دیا کہ حضرت شیلی کا یہ قول اوپر کے قول کے مطابق ہے کیونکہ اس کے مطابق تو نہیں ہے بلکہ مخالف ہے۔ یہ اشکال اس طرح حل ہوا کہ حضرت مصنف نے حضرت خواجہ محمد مرتضیٰ علیہ رحمہ کے مندرجہ بالا قول میں جس سے مقام جمع الجمع ظاہر ہوتا ہے ایک جملہ یہ فرمایا کہ ”اس نشان حضوری بے غیبت است برخلاف آنکہ گویند از خود غائب و بحق حاضر“ اب نکتہ کھلا کہ یہ حضرت شیلی علیہ رحمہ کا قول حضرت محمد مرتضیٰ علیہ رحمہ کے قول کے مطابق نہیں بلکہ اس قول کے مطابق ہے جو اوپر فارسی میں نقل کر دیا گیا ہے۔ کیونکہ حضرت محمد مرتضیٰ علیہ رحمہ کے قول میں جہاں جامعیت یعنی مقام فنا و بقاء بیک وقت ہونا ثابت ہے شیلی علیہ رحمہ کے قول میں صرف فنائیت ہے جامعیت نہیں ہے۔ اس سے حضرت مخدوم سید علی بھویری رحمۃ اللہ علیہ کی بلندٹی مقام کا پتہ چلتا ہے حالانکہ حضرت اقدس اور حضرت شیخ ابوبکر شیلی علیہ رحمہ کے درمیان دو واسطے ہیں۔ اور حضرت ابوبکر شیلی علیہ رحمہ گویا آپ کے مشائخ سابقین میں شامل ہیں۔ (شرح ختم)

قول حضرت جنید بغدادی رحمۃ اللہ علیہ

حضرت جنید بغدادی قدس سرہ فرماتے ہیں کہ تصوف کی بنیاد آٹھ خصائل (جمع فصلت) پر ہے۔ (۱) سخا (۲) رضا (۳) صبر (۴) اشارہ (۵) غربت (۶) بس صوف (۷) سیاحت (۸) فقر۔ یعنی حضرت ابراہیم علیہ السلام کی سی سخاوت (کہ بیٹے کو راہ حق میں قربان کر دیا) حضرت اسمعیل علیہ السلام کی سی رضا، حضرت ایوب علیہ السلام کا صبر، حضرت زکریا علیہ السلام کی سی اشارت، حضرت یحییٰ علیہ السلام کی غربت، حضرت موسیٰ علیہ السلام کا لباس صوف، حضرت عیسیٰ علیہ السلام کی سیاحت اور حضرت محمد مصطفیٰ صلی اللہ علیہ وآلہ وسلم کا فقر۔ حضرت ابراہیم علیہ السلام کی سخاوت یا قربانی کا یہ حال تھا کہ بیٹا راہ حق میں قربان

کر دیا۔ حضرت اسمعیل علیہ السلام کی رضایہ ہے کہ چھری کے نیچے گردن رکھ دی اور جان عزیز قربان کر دی، حضرت ایوب علیہ السلام کا صبریہ ہے کہ جسم میں کیڑے پڑ گئے لیکن راضی برضائے مولا رہے۔ حضرت زکریا علیہ السلام کے اشارات کا کمال یہ ہے کہ حضرت حق تعالیٰ نے ان کے متعلق قرآن حکیم میں فرمایا ہے **الَّذِينَ كَفَرُوا لَيَأْتِيَنَّهُمْ سَحَابٌ مِّنَ السَّمَاءِ مُدْمِنًا** (تین دن تمام لوگوں سے بات نہ کی سوائے اشارات و رموز کے) حق تعالیٰ نے ان کے حق میں یہ بھی فرمایا ہے **إِذْ نَادَى رَبَّهُ يَدِّعُهَا وَعَجِبًا** (حق تعالیٰ نے ان کو مخفی طور پر مخاطب فرمایا) حضرت یحییٰ علیہ السلام کی غربت کا یہ حال ہے کہ اپنے وطن میں بھی مسافر تھے اور اپنوں میں بیگانہ تھے۔ حضرت عیسیٰ علیہ السلام کی سیاحت یہ ہے کہ سفر میں سوائے کاسہ چوبیس (لکڑی کا پیالہ) اور شانہ (کنگھی) ان کے پاس کچھ نہ تھا اور جب ایک آدمی کو دیکھا کہ چلو میں پانی پی رہا ہے تو پیالہ بھی پھینک دیا۔ اور جب یہ دیکھا کہ ایک آدمی اپنی انگلیوں سے بال سیدھے کر رہا ہے تو کنگھی بھی پھینک دی اور حضرت موسیٰ علیہ السلام کے لباس صوف کا یہ حال تھا کہ ہمیشہ اسی لباس میں رہے اور حضرت محمد مصطفیٰ صلی اللہ علیہ وآلہ وسلم کے فقر کا یہ عالم تھا کہ اگرچہ حق تعالیٰ نے روئے زمین کے خزانوں کی چابیاں آپ کے ہاتھ میں دے دی تھیں لیکن آپ نے عرض کیا یا اللہ! مجھے ایک دن کھانا دے اور ایک دن بھوکا رکھ اور طریقت میں یہ بہت بڑا اصول ہے۔

قول حضرت حصری رحمۃ اللہ علیہ

حضرت حصری علیہ رحمہ فرماتے ہیں **الصوفی لا يوجد بعد عدمه ولا بعدم وجوده** (صوفی وہ ہے کہ جس کی ہستی کو نیستی نہیں اور نیستی کو ہستی نہیں) یعنی جو کچھ وہ پالیتا ہے اس کو ہرگز گم نہیں کرتا اور جو کچھ گم کرتا ہے اس کو ہرگز نہیں پاتا۔

شرح اس کا مطلب یہ ہے کہ جب وہ حق تعالیٰ کو پالیتا ہے تو پھر اس کو نہیں کھوتا اور جب وہ اپنی ہستی کو گم کر دیتا ہے تو پھر نہیں پاتا۔

ترجمہ اس کے دوسرے معنی یہ ہیں کہ اس کی یافت کو ہرگز نایافت نہیں اور نایافت کو ہرگز یافت نہیں۔

شرح سلوک الی اللہ میں یافت اور نایافت دو مقام ہیں۔ یافت سے مراد ہے بندہ کا اپنی طرف سے حق تعالیٰ کو دیکھنا اور نایافت یہ ہے کہ بندہ اپنے آپ کو حق تعالیٰ کی طرف سے دیکھے۔ پہلا مقام عاشقی ہے اور دوسرا مقام محبوبیت ہے۔ پہلا مرید کا فعل ہے اور دوسرا مراد کا۔ سالک مرید عاشق ہوتا ہے اور مراد معشوق۔

ترجمہ حتیٰ کہ نفی بلا اثبات ہوتی ہے اور اثبات بلا نفی۔

شرح یعنی مقام فنا فی اللہ پر فٹائے تاتہ اس کو حاصل ہوتی ہے کہ بشریت کا زہ بھر شائبہ بھی باقی نہیں رہتا۔ مولانا جامی رحمۃ اللہ علیہ لوائح جامی میں فرماتے ہیں کہ جب تک فنا میں اپنی خودی کا زہ بھر احساس ہوتا ہے فنا کا دعویٰ ارجموٹا اور کذاب ہے۔ نیز عرفاء کا کہنا ہے کہ جب کسی شخص کو فنا کا زہ بھر بھی نصیب ہو جائے تو وہ کبھی مردود نہیں ہوتا یعنی وہ راندہ درگاہ نہیں کیا جاتا۔ اور اثبات بلا نفی کا مطلب یہ ہے کہ جب اس کو مقام بقا باللہ نصیب ہو جاتا ہے تو پھر وہ اس سے ہرگز زائل نہیں ہوتا۔ اور مقام فنا و بقاء کی تفصیل پہلے کافی حد تک دی جا چکی ہے۔ امید ہے سا لکھیں راہ حقیقت سمجھ گئے ہوں گے لیکن یہ باتیں سا لکھنے کے سمجھنے کی ہیں۔ جن لوگوں کو عملی طور پر مقامات و منازل سلوک پر عبور نہیں ہے وہ ہرگز نہیں سمجھ سکیں گے۔ ان کو چاہئے کہ خواہ مخواہ کے اعتراضات سے پرہیز کریں روحانیت بھی باقی فتون کی طرح ایک فن ہے اور اس کے دقائق ماہر فن ہی سمجھ سکتا ہے۔ جیسے علم طب یا انجینئرنگ کی کتابوں کو

صرف ماہرین فن طب اور ماہرین انجینئرنگ ہی سمجھ سکتے ہیں دوسروں کے پلے کچھ نہیں پڑتا۔ ہاں سلوک الی اللہ میں کوشش کی جائے تو تزکیہ نفس کے بعد یہ مقامات آسانی سے حاصل بھی ہو سکتے ہیں اور یہ دقائق سمجھ میں بھی آسکتے ہیں بلکہ دیگر علوم و فنون سے زیادہ فن روحانیت میں کمال حاصل ہو سکتا ہے کیونکہ جہاں دیگر فنون میں دوسری جانب سے کشش نہیں ہوتی، طالب راہ حقیقت کو شروع ہی میں حق تعالیٰ کی طرف سے زبردست جذب و کشش شروع ہو جاتی ہے جیسا کہ اس حدیث سے ظاہر ہے۔ حق تعالیٰ فرماتے ہیں کہ ”جب میرا بندہ میری طرف ایک باشت آگے بڑھتا ہے تو میں دو باشت اس کی طرف بڑھتا ہوں جب وہ میری طرف ایک ہاتھ آگے بڑھتا ہے تو میں اس کی طرف دو ہاتھ بڑھتا ہوں اور جب وہ میری طرف چل کر آتا ہے تو میں اس کی طرف دوڑ کر آتا ہوں۔“ دیکھئے کس قدر عنایت اور نوازش ہے یہ حوصلہ افزائی کسی اور فن کے حصول میں ممکن نہیں ہے۔

ترجمہ اور یہ دو صورتیں دو انبیاء علیہم السلام کے حال میں پائی جاتی ہیں۔ ایک حضرت موسیٰ علیہ السلام کہ جن کے حق تعالیٰ کو پالینے میں نفی کبھی نہ آئی یعنی پا کر گم نہ کیا۔ اور بارگاہ رب العزت میں عرض کی کہ **رَبِّ انشُرْ لِي صَدْرِي** وَتَيْمَنِي اَمْرِي (اے میرے رب مجھے شرح صدر عطا فرما اور میری مشکل آسان کر دے) اور دوسرے حضرت محمد مصطفیٰ صلی اللہ علیہ وسلم کہ جن کے عجز و انکسار میں ہستی کا دعویٰ باقی نہ رہا اور جن کے حق میں حق تعالیٰ نے فرمایا **اَلَمْ نَشْرَحْ لَكَ صَدْرَكَ** (کیا ہم نے تجھے شرح صدر نہیں عطا کی) اس کا مطلب یہ ہوا کہ ایک نے آرائش طلب کی اور دوسرے کو خود بخود آراستہ کر دیا گیا۔ اور اس نے خود اس کا مطالبہ نہ کیا۔

قول حضرت علی بن بندار الصیرنی رحمۃ اللہ علیہ

حضرت علی بن بندار الصیرنی علیہ رحمہ فرماتے ہیں التصوف اسقاط
رویتہ للعق ظاہراً و باطناً (تصوف یہ ہے کہ صاحب تصوف ظاہر اور باطن میں
اپنے آپ کو نہ دیکھے بلکہ حق کو دیکھے) اس کا مطلب یہ ہے کہ اپنے ظاہر کو دیکھے
تو اس میں حق تعالیٰ کی توفیق یعنی قدرت ملاحظہ کرے اور اپنے اعمال و افعال میں
اپنی توفیق کو حق تعالیٰ کی توفیق کے مقابلے میں مچھر کے پر کے برابر بھی نہ سمجھے
اور جب اپنے باطن میں نظر کرے تو اپنے باطنی کمالات کو بھی تائید و توفیق حق
تعالیٰ کا نتیجہ سمجھے اور اس بارے میں اپنی توفیق یا طاقت کو حق تعالیٰ کی طاقت کے
مقابلے میں ذرہ بھر بھی خیال نہ کرے پس ظاہر و باطن میں سوائے حق کو نہ دیکھے
اور اپنے کمال اور کوشش و جدوجہد کو ہیچ سمجھے۔

قول حضرت محمد بن احمد المقرئ رحمۃ اللہ علیہ

حضرت شیخ محمد بن احمد المقرئ علیہ رحمہ فرماتے ہیں التصوف استقامتہ
الاحوال مع الحق (تصوف نام ہے استقامت احوال کا حق تعالیٰ کے ساتھ) اس
کا مطلب یہ ہے کہ صوفی کے باطنی حال کو تبدیل نہیں کیا جاتا اور اس کو راہ حق
سے بے راہ نہیں کیا جاتا اس کی وجہ یہ ہے کہ جس شخص کا دل حالات کے
بدلنے والی ہستی (یعنی حق تعالیٰ) کا شیدا ہے اس کے حال کو نہیں بدلا جاتا بلکہ
اس کو اس حال پر استقامت نصیب ہوتی ہے اور راندۂ درگاہ نہیں کیا جاتا۔

شرح جیسا کہ اوپر بیان ہو چکا ہے عرفاء کا کہنا ہے کہ جس سالک راہ حقیقت
کو مقام فنا سے تھوٹا سا حصہ بھی نصیب ہو گیا اس کو حق تعالیٰ گمراہی سے محفوظ
رکھتے ہیں اور وہ کبھی حق تعالیٰ کے فضل و کرم سے راندۂ درگاہ نہیں ہوتا۔

خلق کے ساتھ معاملات میں صوفیاء کا کردار

قول حضرت ابو حفص رحمۃ اللہ علیہ

حضرت ابو حفص نیشاپوری علیہ رحمہ فرماتے ہیں التصوف کلمہ اداب لکل وقت ادب ولکل مقام ادب، ولکل حال ادب فمن لزم اداب الاوقات بلغ مبلغ الرجال و من ضیع الاداب فهو بعید من حيث یظن القرب و مردود من حيث یظن القبول (تصوف آداب کا نام ہے، ہر وقت کے آداب، ہر مقام کے آداب، اور ہر حال کے آداب۔ پس جس نے ان آداب کو لازم پکڑا بلند مقام پر پہنچا اور جس نے آداب کی پابندی نہ کی وہ دور پھینکا جاتا ہے اور مردود کیا جاتا ہے اس فخر و غرور کی وجہ سے کہ اپنے آپ کو مقرب و مقبول سمجھتا ہے) اور یہ بات حضرت ابوالحسنؒ کے اس قول کے مطابق ہے لیس التصوف رسوما و لاعلوما ولکنہ اخلاق (تصوف نہ کسی اسم کا نام ہے نہ علوم کا بلکہ یہ اخلاق ہے) اگر یہ علم ہوتا تو درس و تدریس سے حاصل ہو جاتا۔ یہ حسن خلق ہے کہ جب تک تو اس کا ارادہ نہ کرے، اس پر عمل نہ کرے اور جب تک اس کا حق ادا نہ کرے حاصل نہیں ہوتا۔ اور رسم اور اخلاق کے درمیان یہ فرق ہے کہ رسم ایک عمل ہے جس میں اخلاص یعنی خلوص دل نہیں ہوتا اور انسان کا ظاہر اس کے باطن سے مطابقت نہیں کھاتا۔ اور باطنی کیفیت سے خالی ہوتا ہے لیکن اخلاق ایک فعل محمود ہے جس میں تکلف نہیں ہوتا اور اس کا ظاہر باطن کے مطابق ہوتا ہے اور ریاکاری سے پاک ہوتا ہے۔

قول حضرت محمد مرتعش علیہ

حضرت محمد مرتعش علیہ رحمہ فرماتے ہیں کہ التصوف حسن الخلق (تصوف خوش خلقی کا نام ہے)

اقسام خلق حسنا

حسن خلق کی تین قسمیں ہیں۔

- ۱- حق تعالیٰ کے احکام کی پابندی خلوص دل سے نہ کہ ریا سے۔
 - ۲- بیوں کی عزت، چھوٹوں پر شفقت اور ہم عمروں کے ساتھ انصاف اور ان سے انصاف کا معاوضہ طلب نہ کرنا۔
 - ۳- نفسانی خواہشات اور شیطانی وساوس پر عمل نہ کرنا۔ پس جو شخص ان تینوں قسم کے اخلاق پر کاربند رہتا ہے اور خوش خلق لوگوں میں شمار ہوتا ہے۔
- ایک دفعہ حضرت ام المومنین عائشہ صدیقہ رضی اللہ عنہا سے دریافت کیا گیا کہ جناب رسالتناک صلی اللہ علیہ وسلم کا خلق کیسا تھا۔ انہوں نے فرمایا کہ قرآن پڑھ کر دیکھو کہ حق تعالیٰ نے فرمایا ہے خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ (مخو اور درگزر اختیار کرو، نیک کاموں کی تاکید کرو اور جملاء سے دور رہو)۔

حضرت خواجہ محمد مرتعش علیہ رحمہ فرماتے ہیں کہ ہذا مذہب کلمہ جد

للاتصوف بطنی من الہدٰی (یہ مذہب تصوف سراپا عظمت ہے اسے بے ہودہ باتوں سے پاک رکھو) اس کا مطلب یہ ہے کہ رسمی صوفیوں سے گریز کرو اور ان کی تقلید نہ کرو۔ جب لوگ اس قسم کے صوفیوں کو دیکھتے ہیں کہ سرود سنتے ہیں

رقص کرتے ہیں، اور لقمہ چرب کے لئے سلاطین و امراء کے در کا طواف کرتے ہیں تو وہ سمجھتے ہیں کہ سب اہل طریقت ایسے ہوتے ہیں اور سابقہ اہل طریقت بھی ایسے ہوں گے وہ یہ نہیں جانتے کہ یہ فتنہ و فساد کا زمانہ ہے جس میں سلاطین ظلم و ستم میں، اور سارا زمانہ فسق و فجور میں مبتلا ہو گیا ہے اور ریاکاری نے زاہدوں کو نفاق میں ڈال دیا ہے صوفی لوگ سرود و رقص میں مشغول ہو گئے یہ بھی سمجھنا چاہئے کہ اگر اہل طریقت بدل بھی جائیں طریقت میں کوئی تبدیلی نہیں ہوتی

قول حضرت ابو علی قزویٰ | تصوف اخلاق حسنہ اور کردار پسندیدہ کا نام ہے اور بندہ ہمیشہ حق تعالیٰ کی رضا پر راضی رہتا ہے۔

قول حضرت ابوالحسن نوری رحمۃ اللہ علیہ |

حضرت شیخ ابوالحسن نوری رحمہ اللہ فرماتے ہیں التصوف هو العزیمۃ و الفتوة و ترک التکلف و السعواء و بذل الدنیا (تصوف نام ہے آزادی، فتوت، ترک تکلف اور سخاوت اور دولت خرچ کرنے کا)۔ اس کا مطلب یہ ہے کہ آدمی ہوا و ہوس سے آزاد ہو، فتوت سے یہ بھی مراد ہے کہ اپنی فتوت پر غرور نہ کرے اور ترک تکلف یہ ہے کہ دنیا کے امور میں خود غرضی نہ کرے، سخاوت اور بذل دینا یہ ہے کہ دنیائے دون کو اہل دنیا کے حوالہ کر دے۔

قول حضرت ابوالحسن ابوشنجرہ رحمۃ اللہ علیہ |

حضرت ابوالحسن ابوشنجرہ علیہ رحمہ فرماتے ہیں کہ التصوف الیوم اسم بلا حقیقت و قد کان حقیقتہ بلا اسم (آجکل تصوف ایک نام ہے بلا حقیقت جبکہ پہلے یہ حقیقت تھی بغیر نام کے) یعنی صحابہ کرام کے زمانے میں یہ نام (تصوف) مروج نہ تھا لیکن اس کی حقیقت ہر شخص کے دل میں تھی۔ اب صرف نام رہ گیا ہے اور حقیقت مفقود بالفاظ دیگر پہلے حقیقت (روحانی مراتب) موجود تھی

اور اس کا دعوہ کوئی نہیں کرتا تھا اور اب دعویدار بہت ہیں لیکن حقیقت نہیں ہے۔

یہاں تصوف کی حقیقت کے متعلق صرف یہی اقوال پیش کئے گئے ہیں تاکہ تم پر (خدا تمہیں برکت دے) راہ حقیقت کشادہ ہو جائے اور تو منکرین تصوف کو پکڑ سکے کہ کیا بات کرتے ہو۔ کیونکہ نام کا حقیقت سے کوئی تعلق نہیں۔ البتہ اگر کوئی تصوف کی حقیقت کا انکار کرتا ہے تو یہ ساری شریعت پیغمبر علیہ السلام کا انکار ہے اور آپ کے اخلاق پسندیدہ کا انکار ہے اور میں تجھے نصیحت کرتا ہوں (خدا تجھے نیک کرے) کہ تو اس کا پورا حق ادا کرے، انصاف سے کام لے اور اپنی کوتاہی کا دعوہ کرے اور اہل طریقت سے حسن اعتقاد رکھے۔ و باندہ التوفیق۔

ایمن مشو کہ مرکب مردان زہدرا
در سنگلاب بادیه پیما بریدہ اند
نامید ہم مشو کہ زندان بادہ نوش
ناگہ بیک خروش بمنزل رسیدہ اند



گنج بخش فیض عالم منظر نور خدا
ناقصان را پیر کامل کمالاں را رہنما



لباس مرقعہ (گڈڑی) کے بیان میں

ترجمہ یاد رہے کہ صوفیاء کرام کا لباس اکثر مرقعہ (گڈڑی) رہا ہے۔

شرح مرقعہ سے مراد گڈڑی ہے یعنی ایسا جبہ یا چغہ جو مختلف رنگ کے ٹکڑوں کو باہم سی کر بنایا گیا ہو اس کی اصل وجہ تو یہ ہے کہ عین افلاس کی حالت میں قسم و قسم کے پرانے ادھر ادھر پڑے ہوئے چیتھڑوں کو دھو کر سی لیا جاتا تھا اور اہل اللہ اسے پہنتے تھے بعد میں جب کسی کو استطاعت ہوئی تو بزرگوں اور پیغمبروں کی سنت کے طور پر صوفی حضرات نے اور پرانے ٹکڑے یا بالکل نئے ٹکڑے باہم سی کر جبہ بناتے تھے اور سنت مشائخ و انبیاء پر عمل کرتے تھے۔

ترجمہ اور یہ لباس سنت نبویؐ ہے اس لئے کہ رسول اللہ صلی اللہ علیہ وآلہ وسلم نے فرمایا۔

عليكم بلبس الصوف تجلون حلاوة الايمان لي للوبكم (اپنی لباس اختیار

کہو تم اس سے حلاوت ایمان پاؤ گے اپنے قلوب میں) نیز ایک صحابی روایت کرتے ہیں کہ **کلان النبی صلی اللہ علیہ وسلم یلبس الصوف و یرکب الحمار** (نبی علیہ الصلوٰۃ والسلام اون پہنتے تھے اور گدھے کی سواری فرماتے تھے) نیز رسول اللہ صلی اللہ علیہ وآلہ وسلم نے حضرت عائشہ رضی اللہ عنہا سے فرمایا **لا تضحی الثوب حتی ترقعہ** (کپڑا ضائع نہ کرو حتیٰ کہ تم اس کو پیوند نہ لگا لو) تاکہ تجھے حلاوت ایمان نصیب ہو۔

شرح سبحان اللہ! کس قدر حکمت سے بھرے ہوئے الفاظ ہیں کہ ایک تو کپڑا ضائع نہ ہو اور جس قدر کم نہ ہو جائے اس سے فائدہ اٹھایا جائے تاکہ فضول خرچی (یعنی اچھا خاصہ کپڑا اتار پھینکنے) سے قوم اور ملک کی دولت ضائع نہ ہو اور غرباء و مساکین محروم نہ رہیں۔ دوسرے یہ کہ پیوند لگے ہوئے اور کم قیمت اونی لباس سے غرور و تکبر کا قلع و قمع ہو اور حلاوت ایمان نصیب ہو۔ حلاوت ایمان اس لئے بھی زیادہ ہوتی ہے کہ غریبوں کا خیال رکھا جائے اور کم قیمت لباس سے دل میں عجز و نیاز پیدا ہو۔

ترجمہ حضرت عمر رضی اللہ عنہ کے متعلق روایت ہے کہ آپ مرقعہ پہنتے تھے کہ جس میں تیس ٹکڑے لگے ہوئے تھے۔

یعنی تیس دفعہ آپ اس کی مرمت کر چکے تھے یہ مسلمانوں کے امیر یعنی فرمانروا کا حال تھا اور اسلام اسی سادگی اور روحانی قوت سے پھیلا نہ کہ عیش و عشرت کے سامان سے۔ حضرت عمر رضی اللہ عنہ نے یہ بھی فرمایا ہے کہ بہترین کپڑا وہ ہے جو کم قیمت ہو۔ اور امیر المومنین حضرت علی رضی اللہ عنہ کے متعلق روایت ہے کہ آپ کے پیراہن کی آستین انگلیوں تک ہوتی تھی اور بعض اوقات آپ لمبی آستین کاٹ دیتے تھے۔

شرح شاید یہ روایت اس لئے یہاں بیان کی گئی ہے کہ اس زمانے میں بازوؤں سے بھی لمبی آستین رکھنے کا رواج تھا۔

ترجمہ نیز رسول خدا صلی اللہ علیہ وآلہ وسلم کو بھی حق تعالیٰ کا فرمان ہوا کہ جامہ چھوٹا کرو **وَقِيَّابَكَ قَطِيْرًا اِي فَصْرًا** (اور اپنے کپڑوں کو پاک کرو یعنی کوتاہ کرو) حضرت حسن بصری رحمۃ اللہ علیہ فرماتے ہیں کہ میں نے ستر اصحاب بدر کی زیارت کی کہ وہ تمام اونٹی کپڑا پہنتے تھے۔

شرح اون سے مراد آج کل کے نفیس اور نرم اونٹی کپڑے نہیں ہیں جو سرد ملکوں کی بھیڑوں کی نہایت ہی باریک اور نرم اون سے بنائے جاتے ہیں بلکہ اس زمانے میں ایسے اونٹی کپڑے بنائے جاتے تھے جیسے آج کل دیہات میں کھدروٹی لوٹی یا کبیل ہوتے ہیں جو نیچے جسم پر لگیں تو تکلیف دیتے ہیں لیکن صحابہ کرام اور انبیاء علیہم السلام کا کمال ہے کہ اسی خام اون سے کُرتے، شلوار اور دستار بنا کر پہنتے تھے اور اس کی گرمی اور کھدراہٹ کو خوشی سے برداشت کرتے تھے۔ کس وجہ سے؟ صرف اس وجہ سے کہ یہ انبیاء علیہم السلام کی سنت ہے۔ اس سے ایمان میں زیادہ حلاوت محسوس ہوتی ہے اور اس سے غریاء و مساکین اور امراء میں فرق مٹ جاتا ہے اور قوم و ملک کی دولت بے جا خرچ نہیں ہوتی۔ آج کل کے زمانے میں لباس اور خوراک پر جس قدر دولت بریاد ہو رہی ہے اس کو اگر ملک کے دفاعی اخراجات پر صرف کیا جائے تو ہمیں تحفظ ملک کے بارے میں ہرگز پریشان نہیں ہونا پڑے گا۔ لیکن ہم سب پریشان بھی ہیں اور خرچ بھی زیادہ سے زیادہ کر رہے ہیں۔ اس کو عقلمندی کہا جائے یا کیا کہا جائے۔

ترجمہ حضرت خواجہ حسن بصری رحمۃ اللہ علیہ نے یہ بھی فرمایا ہے کہ میں نے حضرت سلمان فارسی رضی اللہ عنہ کو دیکھا کہ ان کے پیراہن میں کئی پوند تھے

اور حضرت عمر رضی اللہ عنہ، اور حضرت علی رضی اللہ عنہ، اور حضرت ہرم بن حیان روایت کرتے ہیں کہ ہم نے حضرت اویس قرنی رضی اللہ عنہ کو دیکھا کہ اونی کپڑا زیب تن تھا جس پر کئی پیوند تھے۔ نیز حضرت حسن بصری، مالک بن دینار اور سفیان ثوری عظیم الرحمہ ایسے اونی کپڑے پہنتے تھے جن پر پیوند لگے ہوئے ہوتے تھے اور امام اعظم حضرت ابو حنیفہ رحمۃ اللہ علیہ کے متعلق روایت ہے اور یہ بات کتاب تاریخ مشائخ مصنفہ محمد بن علی حکیم ترمذی رحمۃ اللہ علیہ میں درج ہے کہ آپ ابتدا میں اون پہنتے تھے اور جب آپ نے گوشہ نشینی اختیار کی تو رسول خدا صلی اللہ علیہ وآلہ وسلم نے خواب میں ان کو حکم دیا کہ تجھے لوگوں کے درمیان رہنا چاہئے کیونکہ تجھ سے میری سنت زندہ ہوگی۔ اس کے بعد آپ نے عزت یعنی گوشہ نشینی ترک کر دی اور آپ ہرگز قیمتی کپڑا زیب تن نہیں فرماتے تھے۔ نیز حضرت داؤد طالی رحمۃ اللہ علیہ کا لباس بھی اونی تھا۔ آپ کا شمار محققین صوفیاء کرام میں ہوتا ہے۔ روایت ہے کہ جب حضرت ابراہیم بن ادہم رحمۃ اللہ علیہ امام ابو حنیفہ رحمۃ اللہ علیہ کے پاس آئے تو دیکھا کہ آپ نے مرقعہ پیراہن پہن رکھا تھا جس کی وجہ سے امام ابو حنیفہ رحمۃ اللہ علیہ کے اصحاب نے ان کو تحقیر اور تصغیر کی نگاہ سے دیکھا لیکن حضرت امام ابو حنیفہ رحمۃ اللہ علیہ نے فرمایا کہ سیدنا ابراہیم تشریف لائے ہیں۔ جب آپ کے اصحاب نے پوچھا کہ ان کو یہ سیادت کیسے ملی تو انہوں نے جواب دیا کہ اس وجہ سے کہ وہ ہر دم ذکر خدا میں مشغول رہتے ہیں اور ہم تن پروری میں مشغول ہیں اس لئے وہ ہمارے سید (سرور) ہیں۔

اب اگر اس زمانے میں بعض لوگ غلق میں جاہ و حشمت پیدا کرنے کے لئے مرقعہ لباس اختیار کرتے ہیں اور اندر سے خالی ہیں تو یاد رکھو کہ فوج میں بہادر جرنیل ایک ہوتا ہے۔ بلکہ ہر فن میں محقق کم ہوتے ہیں لیکن سب لوگ

ان گنتی کے چند مخلص اصحاب سے منسوب کئے جاتے ہیں خواہ ان بندگان خدا کی صفات میں سے صرف ایک ہی صفت ان کے اندر کیوں نہ ہو۔ جیسا کہ رسول خدا صلی اللہ علیہ وآلہ وسلم نے فرمایا ہے کہ *من تشبه بقوم فهو منهم* (جو شخص کسی قوم کی تشبیہ اختیار کرتا تو اسی میں شمار ہوتا ہے) خواہ وہ اس قوم کی ظاہری صورت اختیار کرے یا اعتقادی۔ لیکن بعض کی نظر ان کی ظاہری صورت پر پڑتی ہے اور بعض کی ان کے باطنی کمالات، صفائے باطن، عظمت، بزرگی، لطافت طبع، اعتدال مزاج، اور صحت حال پر۔ اور ان کے بلند درجات اور اعلیٰ مقامات دیکھ کر ان کا دامن پکڑتے ہیں اور فیض حاصل کرتے ہیں اور اصلاح نفس، کشف حال، ترک ہوا اور ترک نفسانی خواہشات میں مشغول ہو جاتے ہیں۔

دوسرا گروہ ان کے ظاہری نیکی، سکون قلب، بزرگی سے متاثر ہوتے ہیں اور ان کے اتباع شریعت، حسن خلق، علم و ادب اور نیک معاملگی کو دیکھ کر ان کی صحبت اختیار کرتے ہیں اور اپنی اصلاح کی کوشش میں مشغول ہو جاتے ہیں اور حسن معاملات اور حسن خلق ان کا مدعا و مقصود ہوتا ہے۔

تیسرا گروہ ایسے لوگوں کا ہے جن کو اولیاء اللہ کی موت اور حسن سیرت اور اعمال پسندیدہ اچھے لگتے ہیں۔ ان کی بیوں کی عزت اور چھوٹوں پر شفقت اور کمزوروں پر مہربانی دیکھ کر ان کی صحبت اختیار کرتے ہیں اور دنیاوی معاملات میں حسن و خوبی پیدا کرنے کی کوشش کرتے ہیں۔

چوتھا گروہ ایسے لوگوں کا ہے جو سستی، رعونت، تکبر اور طلب جاہ میں مشغول تو ہوتے ہیں لیکن اولیاء اللہ کی صحبت بھی اختیار کر لیتے ہیں اس خیال سے کہ ان کے ظاہری صورت حال کے سوا ان کے اندر کچھ نہیں ہے۔ چنانچہ وہ حضرات بھی ان سے نرمی اور خوش خلقی سے پیش آتے ہیں اور مصلحت کی خاطر ان کو اپنی صحبت میں آنے کی اجازت دیتے ہیں لیکن طلب حق وغیرہ کی کوئی چیز

ان کے اندر نہیں ہوتی اور نہ ہی وہ لوگ ظاہری طور پر تزکیہ نفس اور طہارت کی طرف توجہ کرتے ہیں۔ وہ چاہتے ہیں کہ بزرگوں کی وجہ سے لوگ ان کا احترام کریں اور ان سے خوف کھائیں جس طرح وہ بزرگوں کا احترام کرتے ہیں اور ان سے خوف کھاتے ہیں وہ اپنے بدکردار اور برے افعال کو بزرگوں کی پاکیزگی کے پردہ میں چھپانے کی کوشش کرتے ہیں۔ وہ بزرگوں جیسا لباس تو اختیار کر لیتے ہیں لیکن وہ لباس خود ان کے مکرو فریب پر زبان حال میں فریاد کرتا ہے کہ یہ جامہ زور (مکر) ہے، لباس غرور ہے، اور حسرت روز نشور (روز قیامت) ہے۔ ان کے متعلق حق تعالیٰ نے فرمایا ہے

مَثَلُ الَّذِينَ خَبَلُوا التَّوْرَةَ ثُمَّ كَفَرُوا يَحْمِلُونَ حِمْلَ الْبُرْجَانِ
يَحْمِلُونَ حِمْلًا بَشَرًا مَثَلُ الْقَوْمِ الَّذِينَ كَذَبُوا آيَاتِ اللَّهِ وَاتَّخَذُوا آلِهَتَهُمُ الْبَشَرِ

(ان لوگوں کی مثال جن پر تورات کا بوجھ ڈالا گیا اور برداشت نہ کر سکے اس گدھے کی سی ہے جس پر کتابیں لادی جائیں۔ وہ ایسے لوگ تھے جنہوں نے اللہ کی آیات کو جھٹلایا اور اللہ ظالموں کو ہدایت نہیں دیتا)۔

یاد رکھو کہ اس زمانے میں اس (آخری) گروہ کے لوگوں کی کثرت ہے پس تم پر لازم ہے کہ جس قدر ہو سکے ایسے لوگوں سے اجتناب کرو۔ اگر تو ہزار بار حق قبول کرنے کی کوشش کرے تو اس چیز کی برابری نہیں ہو سکتی کہ حق تجھے ایک لمحہ کیلئے قبول کرے یہ کام خرقہ (ظاہری لباس) سے نہیں جرفہ (اعمال) سے تعلق رکھتا ہے۔ جب انسان طریقت اختیار کرتا ہے تو اس کی قبا (شاہی لباس) بھی عبا (لباس درویشی) بن جاتا ہے اور اگر طریقت سے بے گانہ ہے تو مرقدہ (گدڑی) بھی اس کیلئے رقعہ بریادی اور منشور یوم النشور (دوزخ کا پروانہ) بن جاتا ہے۔

جب ایک بزرگ سے پوچھا گیا کہ آپ مرقدہ کیوں نہیں پہنتے تو جواب دیا کہ نفاق (منافقت) کے خوف سے نہیں پہنتا کیونکہ جو انمردوں کا لباس پہننا اور

اندر جو انمردی کا نہ ہونا منافقت نہیں تو اور کیا ہے۔ لہذا اگر تو یہ لباس اس لئے اختیار کرتا ہے کہ خداوند تجھے اس سے پہچان لے کہ تو خاصان خدا میں سے ہے تو یاد رکھ کہ وہ تجھے اس لباس کے بغیر بھی پہچان سکتا ہے۔ اگر تو اسلئے اختیار کرتا ہے کہ میں خاصان خدا میں سے ہوں تو اگر تو خاصان خدا میں سے فی الواقع ہے تو یہ ریاکاری (دکھاوہ) ہے اور اگر تو نہیں ہے تو یہ منافقت ہے۔ لہذا یہ راستہ بہت دشوار ہے۔ اور خاصان خدا کی تو یہ حالت ہے کہ لباس سے بے نیاز ہوتے ہیں کسی نے خوب کہا ہے الصفا من اللہ تعالیٰ اتعلم و اکرام الصوف لبس الانعام (سفائی قلب حق تعالیٰ کا انعام ہے اور صوف (اون) انعام (جانوروں) کا لباس ہے یعنی بھیڑ بکری کا لباس بھی اون ہے)۔

پس بزرگوں کا سا طیلہ اختیار کرنا حیلہ جوئی یعنی بہانہ سازی ہے بعض لوگ بزرگوں کا لباس اس لئے اختیار کرتے ہیں کہ لوگ یہ سمجھیں کہ یہ بڑی بزرگ ہیں اس لئے مشائخ عظام نے اپنے مریدوں کو گدڑی پہننے کا حکم دے دیا اور خود بھی اختیار کیا تاکہ لوگ یہ لباس اختیار نہ کر سکیں۔ (یعنی حقیر لباس سمجھ کر اختیار نہ کریں) اور اگر اختیار کریں تو لوگ ان کے پیچھے پڑ جائیں اور ان کی غلط کاریوں کو پکڑ لیں اور ان کو لعنت و ملامت کریں (کہ یہ لباس اور یہ اعمال)۔

الغرض مرقدہ اولیاء اللہ کی زینت کا لباس ہے عوام اس لباس سے عزت پاتے ہیں اور خواص اس میں ذلت محسوس کرتے ہیں۔ عوام کیلئے یہ لباس باعث عزت اس لئے ہے کہ جب وہ یہ لباس پہنتے ہیں تو لوگ ان کی عزت کرتے ہیں اور خواص کیلئے ذلت اس لئے ہے کہ یہ حضرات زیب و زینت کو پسند نہیں کرتے۔ پس المرقدہ النعم للعوام و جوشن البلاء للخواص (اس لئے کہ مرقدہ عوام کیلئے نعمت کا لباس ہے اور خواص کیلئے مصیبت کی ڈھال ہے) لہذا عوام اس کو پہننے کیلئے بے چین ہوتے ہیں کیونکہ اور کام تو کر نہیں سکتے اسی طریق جاہ و مرتبہ حاصل

کرنے کی کوشش کرتے ہیں۔ لیکن خواص کی یہ حالت ہے کہ وہ ریا اور ریاست (جاہ و مرتبہ) سے دور بھاگتے ہیں۔ اور عزت کی بجائے ذلت اختیار کرتے ہیں اور بلا کو نعمت پر ترجیح دیتے ہیں اس لئے جو چیز عوام کیلئے نعمت ہے وہ خواص کیلئے زحمت بن جاتی ہے۔ اس لئے بزرگوں نے فرمایا ہے کہ ”المرفعتہ قمیص الوفاء لاهل الصفا و سرہا لسرور لاهل الغرور“ (مرقع اہل صفا کے لئے لباس وفا ہے اور اہل غرور کے لئے لباس سرور ہے) مطلب یہ ہے کہ اہل صفا اس کے پہننے سے کونین سے ہاتھ دھو لیتے ہیں اور اس کی نعمتوں سے علیحدہ ہو جاتے ہیں اور اہل غرور ان کی وجہ سے محبوب از حق اور خیر سے محروم ہو جاتے ہیں غرض یہ کہ اس سے ہر ایک کو کچھ نہ کچھ ملتا ہے۔ لیکن جہاں اہل صفا کو صفائے قلب عطا ہوتا ہے اہل دنیا کو غطا (گمراہی) ملتی ہے۔ ایک کو وظا (کجی) اور دوسرے کو رضا (الٹی)۔ مجھے امید ہے کہ دونوں گروہ ایک دوسرے کی صحبت اور محبت کی وجہ سے نجات پائیں گے۔ جیسا کہ رسول خدا صلی اللہ علیہ وسلم نے فرمایا ہے۔ ”من احب قوماً فہو منہ“ جس گروہ سے کوئی شخص محبت کرتا ہے اسی کے ساتھ اس کا حشر ہوگا۔ اور اسی زمرہ میں شمار ہوگا۔ اس لئے باطن کی طلب میں رہنا چاہئے۔ خالی نام سے پرہیز کرنا چاہئے کیونکہ جو شخص خالی نام میں رہ گیا وہ حقیقت کو نہیں پہنچ سکتا۔ نیز یہ جاننا چاہئے کہ وجود آدمیت حجاب ربوبیت ہے۔ اور یہ حجاب تزکیہ نفس اور احوال و مقامات سلوک طے کئے بغیر دور نہیں ہوتا۔ اور تزکیہ نفس (صفا) کا نام فنا ہے اور جو فنا ہو گیا اس کے لئے کسی لباس سے امتیاز یا زینت حاصل کرنا محال ہے پس جب فنائے صفت (فنائے صفتِ بشریت) میسر آگئی اور بشری طبیعت سے نجات مل گئی اس وقت اس کو صوفی کہو یا کسی اور نام سے یاد کرو یکساں ہے۔

فصل

شرائط مرقات

مرقات ”گدڑی“ پہننے کی دو شرطیں ہیں اول یہ کہ یہ ہلکا لباس ہونے کے لئے پہنا جائے دوم یہ کہ اس سے آسانی مطلوب ہو۔

شرح تاکہ قیمتی اور بھاری قسم کے لباس سے بچ کر سالک آسانی سے عبادت اور ریاضت میں مشغول ہو سکے۔

ترجمہ اور جس جگہ پھٹ جائے وہاں اور کھڑا لگا دے۔ اس میں مشائخ کے دو اقوال ہیں۔ ایک قول یہ ہے کہ کھڑا لگانے میں ترتیب ضروری نہیں ہے۔ جہاں پھٹ جائے اسی جگہ نیا کھڑا لگایا جائے۔ اور تکلف نہ کیا جائے۔ دوسرا قول یہ ہے کہ کھڑے ایک خاص ترتیب سے لگائے جائیں تاکہ اچھے لگیں۔ کیونکہ یہ بھی فہر کے لوازمات میں سے ہے کہ درستی اور صفائی سے ہر کام کیا جائے اور میں علی بن عثمان الجلابی کہتا ہوں کہ میں نے استاذ ابو القاسم گورگانی رحمۃ اللہ علیہ سے طوس میں دریافت کیا کہ درویش کے لئے کم سے کم کیا چاہئے تاکہ فہر کے لئے بھی موزوں ہو۔ فرمایا کم سے کم یہ تین چیزیں اختیار کرے۔ اور اس میں کمی نہیں کرنا چاہئے اول گدڑی پر ٹھیک طرح سے کھڑا لگائے۔ دوم ہر بات ٹھیک طرح سے سخی چاہئے سوم ہر قدم ٹھیک طرح سے زمین پر پڑنا چاہئے۔ اس وقت میرے ساتھ اور درویش بھی موجود تھے۔ جب ہم باہر آئے تو ہر ایک اپنی رائے کے مطابق اس کلام میں تصرف کر رہا تھا۔ اور اپنا اپنا مفہوم نکال رہا تھا۔ میں نے ان سے کہا کہ آؤ بیٹھ کر اس قول پر اپنی اپنی رائے کا اظہار کریں۔ چنانچہ ہر ایک نے اپنا اپنا مفہوم بیان کیا۔ جب میری باری آئی تو میں نے کہا کہ کھڑا ٹھیک طور پر لگانے کا مطلب یہ ہے کہ فہر کی خاطر نہ کہ زیب و زینت کی خاطر لگایا جائے۔

کیونکہ جو لکڑا فخر کی خاطر لگایا جائے گا خواہ وہ غلط بھی لگایا جائے تو صحیح ہوتا ہے اور ہر بات ٹھیک طور پر سننے سے یہ مراد ہے کہ جو بات سنے حال سے سنے نہ کہ خواہش نفس کے ساتھ۔ اور اس سے وجد پیدا ہونہ کہ فضولیت۔ اور اسے دل و جان سے سنے نہ کہ عقل سے۔

شرح چونکہ عقل کی رسائی بلند روحانی مقامات تک نہیں ہو سکتی اور عشق و وجدان کی ہو سکتی ہے اس لئے جو بات بزرگوں سے سنے اسے عشق اور وجدان کے ذوق میں سنے۔ عقل کی کسوٹی پر پرکھنے کی کوشش نہ کرے۔

ترجمہ اور پاؤں ٹھیک طور پر زمین پر رکھنے کا مطلب یہ ہے کہ پاؤں وجد کے ساتھ رکھے نہ کہ لہو و لعب کے ساتھ۔

شرح اس قول کے دو مطالب ہیں ایک یہ کہ سماع میں جب رقص کرے تو وجد اور محویت کی حالت میں کرے نہ کہ فن رقص کا فضول مظاہرہ کرے اور تال کے ساتھ زمین پر پاؤں مارے۔ دوسرے معنی یہ ہو سکتے ہیں جب عام حالت میں زمین پر چلے تو جو قدم کہ زمین پر رکھے حال سے خالی نہ ہو اور قلب میں ہر وقت اور ہر قدم پر وجد محسوس کرے۔ جب دل میں عشق اور ذوق و شوق کا غلبہ ہوتا ہے تو منہ سے جو کلمہ نکلتا ہے عشق و حال میں ڈوبا ہوا ہوتا ہے اور کلمہ کسی اور سے سنتا ہے تو اس پر بھی اس کو وجد آجاتا ہے۔ ایک بزرگ کے متعلق روایت ہے کہ جب ان کی بکری نے آواز نکالی تو وجد میں آگئے۔ حضرت حافظ شیر محمد صاحب شرق پوری رحمۃ اللہ علیہ کے متعلق بھی روایت ہے کہ ایک دفعہ آپ سڑک کے کنارے چارپائی پر بیٹھے تھے اور سڑک مرمت ہو رہی تھی جب مزدوروں نے بجری چھاننے کے لئے لوہے کے بڑے چھلنے پر بجری ڈالی تو اس سے جو آواز پیدا ہوئی آپ سن کر وجد میں آگئے اور نیچے گر پڑے۔ اب یہ تو بکری اور

کنکر کی آواز ہے جس سے عشاق الہی وجد میں آگئے۔ جب ان کے سامنے عاشقانہ کلام خوش المانی سے اور نیز باجے کی چوٹ پر گایا جاتا ہے تو اس وقت ان پر جو حال و مستی اور بے خودی، وجد، ذوق و شوق، سوز و گداز کی کیفیت پیدا ہوتی ہے اس کا آپ خود اندازہ لگا سکتے ہیں کہ عاشق کے قلب پر کیا کیا بجلیاں گرتی ہوں گی اور کیا خنجر چلتے ہوں گے۔

ترجمہ جب میری یہ بات حضرت شیخ تک پہنچائی گئی تو آپ نے فرمایا کہ علی نے سچ کہا ہے خدا سے برکت دے۔

پس مرقعہ پوشی کی غرض و غایت یہی ہے کہ لباس میں بلکا پن اور آسانی ہو اور دل میں فقر، صدق اور وجدان کی کیفیت ہو۔ روایات میں آیا ہے کہ جب حضرت عیسیٰ علیہ السلام کو آسمان پر لے جایا گیا تو اس وقت آپ نے مرقعہ پہنا ہوا تھا۔ مشائخ عظام میں سے ایک بزرگ نے ان کو خواب میں دیکھا کہ ان کی گدڑی کے ہر کھڑے سے نور کی شعاعیں چمک رہی تھیں۔ انہوں نے پوچھا کہ پیغمبر خدا یہ انوار کیسے ہیں۔ آپ نے جواب دیا کہ یہ انوار میرے اس اضطراب (فقر) کی وجہ سے چمک رہے ہیں جس کی وجہ سے میں نے وہ کھڑے مرقعہ پر لگائے تھے۔ خداوند تعالیٰ نے مجھے ہر رنج اور ہر تکلیف کے صلہ میں انوار عطا فرمائے ہیں۔

میں نے ایک بزرگ کو دیکھا جو اہل ملامت سے تعلق رکھتے تھے۔ ان کی عادت تھی کہ جو چیزیں عام طور پر لوگ کھاتے پیتے ہیں وہ نہیں کھاتے تھے نہ ان جیسے کپڑے پہنتے تھے بلکہ وہ چیزیں کھاتے تھے جو لوگ پھینک دیتے ہیں۔ مثلاً سڑی ہوئی سبزی، کڑوا کدو اور چمکے وغیرہ۔ اور ان کا لباس یہ تھا کہ راستے میں جو چھترے پڑے ہوتے تھے وہ ان کو جمع کر کے گدڑی بناتے تھے۔ نیز شہرِ مرۃ میں متاخرین میں سے ایک اور بزرگ تھے جو بے حد قوی الحال اور نیک سیرت

تھے۔ اور ان کی ٹوپی اور جائے نماز میں اس کثرت سے گلے لگے ہوئے تھے کہ پھونے وہاں بچے دے دیئے تھے۔ نیز میرے مرشد رانی اللہ عنہ کا یہ حال تھا کہ اکاون سال تک ایک ہی جبہ میں رہے۔ جس پر بے تکلف گلے چسپاں تھے۔ عراق کے بزرگوں میں سے دو درویش تھے۔ ایک صاحب مشاہدہ تھے دوسرے صاحب مجاہدہ۔

شرح ایک منزل مقصود پر پہنچ کر واصل باللہ ہو چکے تھے اور دوسرے منزل تک پہنچنے کی جدوجہد میں مشغول تھے۔

ترجمہ جو صاحب مشاہدہ تھے وہ ساری عمر صرف وہی کپڑا پہنتے تھے جو مشائخ عظام محافل سماع میں وجد کی حالت میں اتار کر قوالوں کے سامنے پھینک دیتے تھے۔ اور وہ جو صاحب مجاہدہ تھے وہ ہمیشہ وہ کپڑا زیب تن کرتے تھے جو درویش لوگ حالت استغفار اور توبہ و زاری میں پھاڑ دیتے تھے۔ (یعنی پھاڑ کر پھینک دیتے تھے) تاکہ لباس اندرونی حال کے مطابق ہو۔ یہ ہے حال کی پاسداری (تحفظ)۔

حضرت شیخ محمد بن ضعیف رضی اللہ عنہ نے بیس سال تک پلاس (ٹاٹ) زیب تن کیا۔ آپ ہر سال چار چلے کرتے تھے اور ہر چلہ کے دوران آپ حقائق و معارف پر ایک کتاب تصنیف فرماتے تھے۔ ان کے ہم عصر ایک بزرگ تھے جن کا اسم گرامی محمد بن زکریا تھا۔ آپ علم طریقت و حقیقت میں محقق کا درجہ رکھتے تھے۔ وہ فارس کے شہر "پرگ" میں رہتے تھے۔ اور کبھی مرقعہ نہیں پہنتے تھے بلکہ سفید لباس اختیار کرتے تھے۔ جب شیخ محمد بن ضعیف سے کسی نے آداب مرقعہ کے متعلق دریافت کیا کہ اسے زیب تن کرنے کا لائق کون ہے تو آپ نے جواب دیا کہ مرقعہ پہننے کی شرط وہ ہے جو محمد بن زکریا اپنے سفید لباس میں بجا

لاتے ہیں اور وہی مرقعہ پیننے کے لائق ہیں۔

فصل

مرقعہ شرط فقر نہیں

لیکن مسلک تصوف میں صوفیاء کی ہر عادت پر عمل کرنا ضروری نہیں ہے کیونکہ بعض مشائخ نے گدڑی کو ترک کیا ہے اس کی دو وجوہات ہیں ایک یہ کہ اون کی تجارت میں فتنہ پیدا ہو گیا ہے کیونکہ مویشی کی جا بجا چوری ہو رہی ہے (یعنی مال حلال کی تمیز مشکل ہو گئی ہے) دوسرے یہ کہ بعض جھوٹے دعویداروں نے گدڑی اختیار کر لی ہے اور دعویداروں سے اختلاف کرنا روا ہے خواہ وہ سنت کے خلاف ہی کیوں نہ ہو۔ یہ لوگ گدڑی با تکلف اس لئے تیار کرتے ہیں کہ خلق خدا میں ان کو جاہ و مرتبہ حاصل ہو اور ان کا شمار درویشوں میں ہو سکے۔ لیکن ان کے اعمال درویشوں جیسے نہیں ہوتے اس سے تنگ آکر صوفیاء کرام نے مرقعہ دوزی کا ایک خاص طریقہ نکال لیا جس سے وہ ایک دوسرے کی پہچان کر سکتے تھے۔ اس حد تک کہ ایک دفعہ ایک درویش ایک بزرگ کی خدمت میں حاضر ہوا تو اس حالت میں تھا کہ اس نے گدڑی پر ٹکڑے اس خاص طریق پر نہیں لگائے ہوئے تھے۔ یہ دیکھ کر انہوں نے اس کو باہر نکال دیا۔ اس کی وجہ یہ ہے کہ یہ بات ان کی لطافت طبع کے اور مزاج کے مخالف تھی۔ کیونکہ صفائے قلب کی حالت میں کسی قسم کی کجی یعنی ٹیڑھا پن برداشت نہیں کیا جاسکتا۔ جس طرح کہ ایک غیر موزوں شعر طبیعت کو اچھا نہیں لگتا۔ اسی طرح ایک غیر موزوں فعل بھی ناپسندیدہ ہوتا ہے۔

لباس میں عادت کی نفی

بعض بزرگان ایسے بھی ہوئے ہیں جو لباس کی پرداہ نہیں کرتے۔ اور جو کچھ خداوند تعالیٰ دیتا ہے پن لیتے ہیں خواہ وہ قبا (شاہی لباس) ہو یا عبا (درویشی لباس) اور اگر حق تعالیٰ ان کو ننگے تن رکھتے ہیں۔ تو وہ ننگے تن رہتے ہیں اور میں علی بن عثمان الجلابی بھی اسی روش کو پسند کرتا ہوں۔ اور سفر کی حالت میں میں نے اسی پر عمل کیا ہے۔

حکایات میں آیا ہے کہ جب حضرت احمد خضرویہ رحمۃ اللہ علیہ، حضرت بازید، سطامی رحمۃ اللہ علیہ کی زیارت کو گئے تو قبا زیب تن تھی اور جب شاہ شجاع کہانی رحمۃ اللہ علیہ، حضرت ابو حفص رحمۃ اللہ علیہ کی زیارت کو گئے تو انہوں نے بھی قبا پہنی ہوئی تھی۔ (حالانکہ قبا امراء کا لباس تھا۔) لیکن یہ ان کا ہمیشہ کا لباس نہیں تھا۔ وہ بعض اوقات مرقعہ بھی زیب تن کیا کرتے تھے۔ (اور کسی چیز کو عادت نہیں ہونے دیتے تھے) کیونکہ عادت طبیعت بن جاتی ہے اور طبیعت حجاب بن جاتا ہے۔ یہی وجہ ہے کہ حضور رسول اللہ صلی اللہ علیہ وآلہ وسلم نے فرمایا ہے **خير الصيام صوم اخي داود عليه السلام** (بہترین روزہ میرے بھائی داؤد علیہ السلام کا روزہ ہے۔) صحابہ نے پوچھا کہ حضور وہ کس طرح؟ آپ نے فرمایا کہ آپ ایک دن روزہ رکھتے تھے اور ایک دن نہیں رکھتے تھے۔ تاکہ نفس روزہ رکھنے یا نہ رکھنے کا عادی نہ بن جائے جس کی وجہ سے حجاب ہو جاتا ہے۔

شرح عادت اس لئے حجاب بن جاتی ہے کہ جب روزانہ روزہ رکھا جاتا ہے تو نفس اس کا عادی ہو جاتا ہے اور تکلیف محسوس نہیں کرتا بلکہ بعض وقت اس سے فرحت ہوتی ہے اس لئے نفس کی مخالفت کے لئے ایک دن روزہ رکھا جاتا

ہے اور ایک دن ترک کیا جاتا ہے تاکہ بھوک اور پیاس محسوس ہو اور تزکیہ نفس ہو۔ نیز جب گدڑی یا مخصوص درویشانہ لباس پہننے سے طبیعت میں عجب یا غرور پیدا ہو تو یہ بھی حجاب بن جاتا ہے۔

ترجمہ اس معاملہ میں سب سے زیادہ پسندیدہ عمل حضرت ابو حامد مزدوری رحمۃ اللہ علیہ کا تھا کہ جب آپ کو مرید کوئی پیراہن پہنا دیتے تھے تو آپ منع نہیں فرماتے تھے اور جب کسی کو پیراہن کی ضرورت ہوتی اور آپ کو اکیلا دیکھ کر وہ پیراہن اتار لیتا تو آپ اسے بھی منع نہیں فرماتے تھے کہ کیوں اتار رہے ہو۔ اور ہمارے اس زمانے میں بھی غزنی میں ایک درویش ہیں جس کا نام موید رحمۃ اللہ علیہ ہے وہ بھی لباس کی پرواہ نہیں کرتے۔ اور یہ بات اس مقام پر درست بھی ہے۔

نیلا لباس پہننے میں حکمت

بعض مشائخ نے اکثر نیلا لباس اختیار کیا ہے۔ اس کی ایک وجہ یہ ہے کہ وہ اکثر اوقات سیویاحت میں رہتے تھے اور سفید لباس سفر میں جلدی میلا ہو جاتا ہے جس کا دھونا دشوار ہوتا ہے۔ دوسری بات یہ ہے کہ نیلا لباس اکثر ماتم اور مصیبت کی علامت ہے اور غم زدوں کا لباس ہے۔ اب چونکہ یہ دنیا مصیبت کا گھر اور گھوارہ بلا ہے اس لئے اہل اللہ ہمیشہ عشق محبوب میں سوگ مناتے ہیں اور نیلا لباس پہنتے ہیں۔ ایک اور گروہ ہے جو اپنے اعمال کی کوتاہی اور حال کی خرابی اور حصول مقصد میں اپنی ناکامی دیکھ کر اپنا سوگ آپ منانے کی خاطر نیلا لباس اختیار کرتے ہیں۔

وہ لباس جو خدا کے لئے پہنا جائے یا اولیاء اللہ کی موافقت میں اختیار کیا جائے مبارک ہے۔ اگر تم اولیاء اللہ کے لباس کا حق ادا کر سکتے ہو تو پہنو۔ ورنہ اپنے

دین کی حفاظت کرو اور یہ لباس اختیار مت کرو۔ کیونکہ عام مسلمان ایک مدعی (جھوٹے فقیر) سے بہتر ہوتا ہے۔

مرقعہ (گدڑی) دو قسم کے لوگوں کے لئے جائز ہے۔ ایک تارک دنیا۔ دوسرے عاشقان الہی۔ اور مشائخ عظام کا دستور یہ رہا ہے کہ جو شخص مرید ہونے کی غرض سے ان کے پاس آتا تو اس کو تین سال کے لئے اپنے پاس رکھ کر یہ تین کام اس سے لیتے تھے۔

۱- ایک سال خدمت غلق۔

۲- ایک سال خدمت حق یعنی زہد و تقویٰ۔

۳- ایک سال اپنے قلب کی تمکبانی۔

خدمتِ خلق

خدمتِ خلق اس وقت انجام دی جاسکتی ہے جب انسان اپنے آپ کو خادم اور ساری خلقت کو مخدوم سمجھے یعنی بلا امتیاز ہر شخص کو اپنے آپ سے بہتر سمجھے۔ اور ہر شخص کی خدمت اپنے لئے لازم قرار دے دے۔ یہ خدمت نہیں ہے کہ کسی کو مخدوم بھی سمجھے اور اپنے آپ کو مخدوم سے افضل سمجھے۔ کیونکہ یہ واضح خسارہ اور صاف دھوکہ ہے اور آفاتِ زمانہ میں سے ایک آفت ہے۔

خدمتِ حق

اور خدمتِ حق تعالیٰ اس وقت ممکن ہے کہ دنیا اور عقبیٰ کی تمام لذات کا خیال دل سے نکال دے اور حق تعالیٰ کی عبادتِ خالص حق تعالیٰ کے لئے کرے (نہ کہ خوفِ دوزخ یا طمعِ جنت)۔ کیونکہ جو شخص بہشت کی خاطر عبادت کرتا ہے تو اس کا معبود بہشت ہے نہ کہ خدا تعالیٰ۔

دل کی نگہبانی

اور دل کی نگہبانی یہ ہے کہ پوری ہمت کر کے دل کو تمام خیالات اور وساوس سے خالی کر کے حق تعالیٰ کے ساتھ لگا دے اور دل میں غفلت کو جگہ نہ دے۔

جب مرید کو یہ تین صفات حاصل ہو جائیں تو اس کو مرقد پہننے کا حق حاصل ہو جاتا ہے تب اس کے لئے مرقد حقیقی ہوتا ہے نہ کہ رسمی۔

اوصافِ شیخ

اور جو شخص مرید کو مرقد پہناتا ہے اس کے لئے لازمی ہے کہ وہ مستقیم الحال ہو اور طریقت کے نشیب و فراز سے گزر چکا ہو۔ طریقت کے احوال و مقامات کا ذاتی تجربہ رکھتا ہو، عبادت اعمال کچھ چکا ہو اور حق تعالیٰ کی صفات جلال و جمال کا مشاہدہ کر چکا ہو۔ نیز وہ کشف کے ذریعے یہ بھی معلوم کرنے کی طاقت رکھتا ہو کہ مرید کی رسائی کس مقام تک ہو سکتی ہے اور یہ وہ واپس لوٹنے والوں میں سے ہے یا ایک مقام پر رک جانے والوں میں سے ہے یا منزل مقصود تک پہنچ سکتا ہے۔ اگر اس کو معلوم ہو جائے کہ وہ واپس لوٹنے والا ہے تو اس کو کہے کہ ابتداء ہی نہ کرے۔ اگر وہ درمیانی منزل پر رک جانے والا ہے تو اس کا علاج کرے۔ اور اگر منزل مقصود پر پہنچنے کی قابلیت رکھتا ہے تو اس کی تربیت کرے۔ یاد رہے کہ مشائخ طریقت طبیب قلب ہوتے ہیں۔ لیکن اگر طبیب علم طب سے ناواقف ہے تو وہ مریض کو ہلاک کر دے گا کیونکہ وہ علاج کر ہی نہیں سکتا۔ نہ وہ مرض کی تشخیص کر سکتا ہے اور نہ مرض کے لئے مناسب دوائی اور غذا تجویز کر سکتا ہے۔ رسول اللہ صلی اللہ علیہ وسلم نے فرمایا ہے کہ الشیخ فی لومہ کالنبی فی امتہ (اپنی قوم میں شیخ اس طرح ہے جس طرح اپنی امت میں

نبی)۔ پس انبیاء علیہم السلام نے خلق کو جو اسلام کی دعوت دی وہ باطنی بصیرت کے مطابق دی۔ اور ہر شخص کو وہ غذا دیتے ہیں جس سے دعوت کا مقصد حاصل ہو۔ پس جب شیخ کامل اپنی باطنی نگاہ سے مرید کی حالت دیکھ کر تین سال تک اسے اپنے پاس رکھتا ہے اور تربیت کرتا ہے تو اس کا مرقعہ پہنانا برحق ہوتا ہے اور مرقعہ پہنانا کفن پہنانے کی طرح ہے کہ لذات زندگی سے امید قطع کر لے اور راحت زندگی سے دل کو دور رکھے۔ ساری عمر حق تعالیٰ کی یاد کے لئے وقف کر دے۔ اور حرص و ہوا سے کلی طور پر باز رہے۔ اس کے بعد شیخ اس مرید کو خلعت خلافت سے سرفراز کرتا ہے اور مرید اس خلعت کا پوری طرح حق ادا کرتا ہے۔ اور اس کے لئے مجاہدات و ریاضات کرتا ہے اور دیگر مقاصد کو اپنے لئے حرام قرار دیتا ہے۔

شرح دیگر مقاصد کو اپنے لئے حرام کا مطلب یہ ہے چونکہ اس نے فن روحانیت میں کمال حاصل کر لیا اب اسے اس فن کو اصلاح خلق کے لئے استعمال کرنا چاہئے۔ کیونکہ اصلاح خلق ہمہ وقت کام ہے۔ جس طرح ایک طب کے ڈاکٹر کو طب کا پیشہ اختیار کرنا پڑتا ہے۔ ماہر فن روحانیت کو بھی اپنا پیشہ اختیار کرنا چاہئے نہ کہ دوسرے فن کا۔ اگر وہ دوسرے مشاغل اختیار کرے گا تو ہدایت خلق کا فریضہ کون ادا کرے گا۔

اشارات مرقعہ

مشائخ نے مرقعہ کے متعلق بہت اشارات بیان کئے ہیں۔ شیخ ابو معمر اصفہانی علیہ رحمہ نے اس موضوع پر ایک پوری کتاب لکھی ہے اور انہوں نے عام صوفیوں کی مبالغہ بازی کو اس کتاب میں بیان کیا ہے۔ یہاں ہمارا مقصد اس کتاب کا دہرانا نہیں ہے بلکہ طریقت کے ادق مسائل کو واضح کرنا ہے۔ مرقعہ کے

مختلف حصوں کے اشارات یہ ہیں :

مرقدہ کا گلا صبر ظاہر کرتا ہے۔ اس کے دو آستین خوف اور رجا ظاہر کرتے ہیں۔ اس کی دو تریزین قبض و بسط کو، اس کی کمر مخالفت نفس کو، اس کی دو کرسیاں یقین کی صحت کو اور اس کی فراویز سے اخلاص مراد ہے۔

شرح قبض اور بسط طریقت میں دو کیفیات کا نام ہے۔ جب سالک پر کشف یا فیضان کی بندش ہو جاتی ہے تو اس حالت کو قبض کے نام سے یاد کیا جاتا ہے۔ جب شرح صدر ہوتی ہے اور فیضان شروع ہو جاتا ہے تو اسے بسط کہتے ہیں۔

ترجمہ اور اس سے بہتر تشبیہ یہ ہے کہ قبایعنی گلا سے مراد خلق کے ساتھ میل جول کا بند کرنا ہے۔ دو آستینوں سے مراد فقر اور ولایت ہے، کمر گاہ سے مراد مشاہدہ حق میں استقامت، کرسی سے مراد حضرت حق کی معیت میں کمال اطمینان قلب، اور فراویز سے مراد وصال حق میں قرار پکڑنا ہے۔ اس کا مطلب یہ ہے جس طرح ظاہر میں تو نے مرقدہ پہن لیا ہے باطن میں بھی مرقدہ پہن لے۔ میں نے اس مضمون پر ایک کتاب لکھی ہے جس کا نام اسرار الخرق والمونيات ہے۔ یہ مرید کے لئے ضروری ہے۔ اگر مرید غلبہٴ حال یا حکومت کے حکم سے مرقدہ پھاڑ دے تو وہ معذور ہے لیکن اگر جان بوجھ کر اسے پھاڑتا ہے تو اسے آئندہ مرقدہ پہننے کا حق نہیں ہے۔ اگر پہنتا ہے تو عام شہرت پسند لوگوں کی طرح ہوگا۔ جن کو بطون سے کچھ حصہ نہیں ملا۔

جہاں تک مرقدہ پھاڑنے اور تبدیل کرنے کا تعلق ہے ہر مقام کے لئے ایک مخصوص لباس ہوتا ہے۔ جب سا لکین ایک مقام سے دوسرے مقام پر پہنچتے ہیں تو حق تعالیٰ کے شکرانے کے لئے دوسرا مناسب حال لباس اختیار کرتے

ہیں۔ لیکن مرقعہ تمام مقامات طریقت اور ولایت کے لئے جامع لباس ہے اور اسے ترک کرنا ان تمام مقامات کو ترک کرنے کے مترادف ہے۔ اس مضمون پر مزید گفتگو کی گنجائش نہیں ہے۔ باب خرقہ و کشف حجاب السماع میں اس کی وضاحت کی جائے گی۔ اس جگہ میں نے صرف اشارہ کر دیا ہے تاکہ اس کے متعلق کچھ نہ کچھ علم ہوتا جائے۔

نیز بزرگوں نے کہا ہے کہ جو شیخ مرقعہ پہنائے اس کے اندر اتنی روحانی طاقت ہونی چاہئے کہ بیگانہ (ناآشنائے حقیقت) میں نظر کرے تو اسے آشنا کر دے۔ اور جب ایک گناہ گار کو مرقعہ پہنائے تو اسے ولی اللہ بنا دے۔

حکایت | ایک دفعہ میں اپنے شیخ کے ساتھ آذر بایجان میں سفر کر رہا تھا۔ ہم نے دو تین مرقعہ پوشوں کو دیکھا کہ گندم کے ایک خرمن پر خیرات کے لئے مرقعہ کا دامن پھیلائے کھڑے تھے۔ حضرت شیخ نے ان کو مخاطب کر کے یہ آیت پڑھی

اُولَٰئِكَ الَّذِيْنَ اشْتَرَوْا الضَّلٰلَةَ بِالْهُدٰى فَمَا رِيْحَتْ تِجَارَتُهُمْ وَمَا كَانُوْا مُفْتَدِيْنَ (یہ وہ لوگ ہیں جنہوں نے ہدایت کے بدلے گمراہی مولی۔ ان کی یہ تجارت فائدہ مند نہیں اور وہ ہدایت پانے والے نہیں)

حضرت جنید رحمۃ اللہ علیہ فرماتے ہیں کہ میں نے ایک نہایت خوبصورت یہودی کو دیکھا اور حق تعالیٰ سے دعا کی کہ اس کو میرے پاس بھیج دے۔ تھوڑی دیر کے بعد وہ یہودی میرے پاس آکر کہنے لگا یا شیخ مجھے کلمہ شہادت پڑھائیں۔ چنانچہ وہ مسلمان ہو گیا۔

اور شیخ ابو علی سیاحہ رحمۃ اللہ علیہ سے لوگوں نے پوچھا کہ گدڑی پہننا کس کے لئے جائز ہے انہوں نے فرمایا کہ اس شخص کے لئے جو مملکت الہی کے تمام اسرار سے مطلع ہو۔ چنانچہ دنیا میں اللہ تعالیٰ کا کوئی حکم جاری نہیں ہوتا مگر فاعلان

تضا و قدر اس کو اس سے آگاہ کر دیتے ہیں۔ پس گدڑی اولیاء اللہ کا نشان اور مشائخ کی علامت ہے اور فقراء اور اہل تصوف کا لباس ہے۔ اگر کوئی شخص اولیاء اللہ کے لباس کو دنیا جمع کرنے اور اپنی خرابی چھپانے کا ذریعہ بنا لے تو اس وجہ سے اہل تصوف کو مورد الزام نہ ٹھہرایا جائے۔ اہل بصیرت کے لئے اتنا کافی ہے۔ ورنہ کتاب کا مقصد جو اختصار ہے فوت ہو جائے گا۔ وباللہ التوفیق۔

از دردِ فراق اگر ننالم چه کنم
روز و شب اگر نہ در خیالم چه کنم
میگوئی باتوام نہ ام ہرگز دور
در عین حضور بی وصالم چه کنم



گنج بخش فیض عالم منظر نورِ خدا
 ناقصان را پیر کامل کمال را رسنا



فقر و صفوت (صُوفی ہونا) میں فرق

ترجمہ فضیلت فقر و صفوت کے متعلق ارباب طریقت میں اختلاف ہے۔ بعض فقر کو ترجیح دیتے ہیں اور بعض صفوت کو۔ جو لوگ فقر کو صفوت سے افضل سمجھتے ہیں ان کا کہنا کہ فقر فناءِ تاتہ ہے اور ماسوائے اللہ سے انقطاع ہے۔ اور صفوت، فقر کے مقامات میں سے ایک مقام ہے۔ کہ جب سالک مقامِ فنا فی اللہ میں پہنچ جاتا ہے تو تمام مقامات کا شعور مٹ جاتا ہے جیسا کہ باب فقر و غنا میں بیان کیا گیا ہے۔ اور جو لوگ صفوت کو افضل قرار دیتے ہیں وہ کہتے ہیں کہ فقر ایک موجود چیز ہے اور اسم پذیر ہے اور صفوت ہے تمام مقامات کی صفائی یعنی عدم یا نہ ہونے کا نام جسے فنا کہا جاتا ہے۔ اس لئے وہ صفوت کو عین فنا اور فقر کو عین بقا قرار دیتے ہیں۔ پس فقر ایک مقام کا نام ہے اور صفوت ایک کمال کا نام ہے۔ فرض یہ کہ اس زمانے میں اس مضمون نے کافی طوالت پکڑی ہے۔ اور ہر شخص

دوسرے کو تعجب میں ڈالنے کی خاطر عجیب و غریب عبارات و الفاظ پیش کرتا ہے اور فقر و صفوت کے مابین اختلاف ظاہر کرتا ہے۔ لیکن حقیقت یہ ہے کہ نہ فقر کوئی علیحدہ مقام ہے نہ صفوت۔ لیکن لوگوں نے لفظی اختلاف (لفظی جنگ) پیدا کر رکھا ہے۔ اور حقیقت کو سمجھنے اور حقیقت تک پہنچنے سے روگردانی کر رکھی ہے۔ خواہشات نفسانی کی نفی کو حقیقی نفی اور خواہشات نفسانی کے اثبات کو حقیقی اثبات قرار دیتے ہیں۔

میں نے اپنے شیخ کی خدمت میں عرض کیا کہ یہ لوگ کس قدر بے حرمتی میں مبتلا ہو کر لوگوں کے سامنے مذاق بنے ہوئے ہیں۔ انہوں نے فرمایا کہ ان پیروں کو مرید بڑھانے کا حرص اور ان مریدوں کو دولت کمانے کا حرص دامن گیر ہے۔ اور کوئی حرص دوسرے حرص سے اچھا نہیں ہوتا (یعنی حرص مذموم ہے) شیخ کامل کی اجازت (خلافت) کے بغیر مرید بنانے کا یہی حال ہوتا ہے کہ حرص و ہوا کی پرورش کی جاتی ہے۔

شرح آج کل یہ مرض بہت بڑھ گیا ہے اور خلافت کے سیربک رہی ہیں اور نام نہاد پیر جو داڑھی والا نمازی دیکھتے ہیں اسے فوراً خلافت پیش کرتے ہیں جس سے وہ خود بخود مرید بھی ہو جاتا ہے اور اسی وقت پیر بھی بن جاتا ہے۔ حالانکہ مشائخ عظام نے خلافت کے لئے جو شرائط مقرر کی ہیں یہ ہیں۔

سلوک الی اللہ تمام کرے اور فانی اللہ اور بقا باللہ کے مقامات طے کر کے صفات الہیہ سے متصف ہو چکا ہو تاکہ باطنی بصیرت سے مریدین کے قلوب کی امراض کا معائنہ کر کے علاج کر سکے۔ اس کی تفصیل آگے آرہی ہے۔

ترجمہ لیکن موجود و مفقود (عدم موجود) اور نفی و اثبات تمام قیام یا بقائے نفس کے ساتھ قائم ہیں اور جھوٹے دعویداروں کی اصطلاحات سے پاک اور مبرہ

ہیں۔ اور اولیاء اللہ کی پرواز اس قدر بلند ہے کہ وہاں مقامات اور درجات مٹ جاتے ہیں اور عبارت معانی کے اظہار سے عاجز آجاتی ہیں۔ وہاں نہ شرب باقی رہتا ہے نہ ذوق، نہ سکر و صحو وہاں جب یہ حضرات حقیقت کو ظاہر کرنے کے لئے الفاظ ڈھونڈتے ہیں تو الفاظ ہی نہیں ملتے۔ کیونکہ حقیقت اسماء و الفاظ سے بالاتر ہے۔ اس مقام پر افضلیت اور عدم افضلیت کا سوال اٹھ جاتا ہے اور کوئی نہیں کہہ سکتا کہ یہ افضل ہے اور وہ غیر افضل۔

شرح اس مقام کو ذات لائقین، ذات بحت اور ذات سازج کہتے ہیں جہاں نہ کوئی اسم ہے نہ اشارہ نہ رنگ، نہ بو، نہ سمت، نہ طرف، بس ذات ہی ذات ہے۔ سا لکین کے اس مقام تک رسائی کو فناء الفناء یا فنائے فنا کے نام سے موسوم کیا جاتا ہے یعنی فنا فی اللہ کا شعور بھی باقی نہیں رہتا کہ میں ذات حق میں فنا ہوں۔

ترجمہ پس بعض لوگوں کو نام فقر اچھا لگتا ہے اور اسے مقدم و افضل قرار دیتے ہیں کیونکہ اس کا تعلق بجز و نیاز سے ہے اور بعض نام صفوت کو افضل قرار دیتے ہیں کیونکہ وہ اس نام کو زیادہ پسند کرتے ہیں کیونکہ اس کا تعلق کدورات اور آفاتِ نفس کی نفی سے ہے۔ ان دونوں الفاظوں کے ذریعے اپنا مافی الضمیر ظاہر کرنے کی کوشش کرتے ہیں۔ اب چونکہ حقیقت کے اظہار کے لئے الفاظ ملنا محال ہیں یہ حضرات اشارات میں باتیں کرتے ہیں۔ لہذا جب نام ہی نہ ہو تو افضلیت کا سوال کہاں پیدا ہوتا ہے لیکن جب لوگ کوشش کر کے نام اور الفاظ پیدا کر لیتے ہیں۔ جیسے فقر اور صفوت، تو پھر ان کی ایک دوسرے پر فضیلت بیان کرنا شروع کر دیتے ہیں۔ اور بعد میں آنے والے ارباب اللسان جو معنی سے بے خبر ہوتے ہیں اس بحث کو جاری رکھتے ہیں اور ایک کو مقدم اور دوسرے کو مؤخر قرار دیتے ہیں۔ لیکن یہ سب الفاظ کی بحث ہے کیونکہ جہاں صوفیائے کرام کے

ہاں یہ معنوی بحث ہوتی ہے یہ لوگ الفاظ کی ظلمت میں ہوتے ہوئے بحث جاری رکھتے ہیں۔ لیکن جسے اس کی حقیقت معلوم ہوگئی وہ اسے اپنا قبلہ دل بنا لیتا ہے اس وقت اس کو فقیر کو یا صوفی اس کے لئے یکساں ہے۔ کیونکہ حقیقت الفاظ سے بالاتر ہے۔

اور یہ اختلاف شیخ ابو الحسن سنون علیہ رحمہ کے وقت سے شروع ہوا کیونکہ وہ جب حالت بقاء میں ہوتے فقر کو صفوت پر ترجیح دیتے تھے۔ فقر کو ترجیح دینا الٹی بات تھی اس لئے لوگوں نے آپ سے اس کی وجہ دریافت کی لوگوں نے پوچھا کہ آپ ایسا کیوں کرتے ہیں تو آپ نے جواب دیا کہ چونکہ مقام فنا اور فروماندگی میں بھی کمال ہے اور مقام بقاء اور الوہیت میں بھی کمال ہے جب میں مقام فنا میں ہوتا ہوں صفوت کو فقر پر ترجیح دیتا ہوں اور جب مقام بقاء میں ہوتا ہوں تو فقر کو صفوت پر ترجیح دیتا ہوں۔ جب میں حالت بقاء میں ہوتا ہوں تو مقام فنا کی خواہش ہوتی ہے۔ اور جب مقام فنا میں ہوتا ہوں تو مقام بقاء کی خواہش ہوتی ہے تاکہ میری طبیعت سے فنا کی خواہش بھی نکل جائے اور بقاء کی بھی۔

شرح مقام فنا فی اللہ اور بقاء باللہ کی پہلے وضاحت ہو چکی ہے۔ یہاں مختصر طور پر اس قدر بتانے کی ضرورت ہے کہ جب کمال تزکیہ نفس کے ذریعے انسانی روح میں قوت پرواز ہوتی ہے تو وہ روح حق یا ذات حق میں واصل ہو جاتی ہے جو ہر چیز میں اور ہر جگہ طاری و ساری ہے۔ اب چونکہ ذات حق کی کوئی انتہا نہیں، مراتب قرب اور وصل کی بھی کوئی انتہا نہیں۔ عارف جس قدر پرواز کرتا ہے اوپر قرب کی اور منزل نظر آتی ہے۔ جب وہاں پہنچتا ہے تو اوپر اور منزل نظر آتی ہے غرض یہ کہ پرواز ہمیشہ جاری رہتی ہے اور منازل قرب ختم نہیں ہوتیں۔ سعدیؒ نے اسی حالت کو یوں ظاہر کیا ہے۔

نہ سنش غایتے وارد نہ سہدی راخن پایاں
میرد بَشَنہ مستقی و دریا پھنناں باقی

لہذا ہر عارف اپنی استعداد کے مطابق قرب کے اونچے سے اونچے مقام پر پہنچ کر نزول کرتا ہے اور اپنی انسانی ہستی میں واپس آتا ہے۔ اس واپسی کے مقام کو مقام بقاء اللہ اور عبدیت کے نام سے موسوم کیا جاتا ہے اس لئے شیخ سنون فرماتے ہیں کہ جب میں عروج یعنی مقام فنا میں ہوتا ہوں تو نزول یعنی مقام بقاء اللہ کی خواہش ہوتی ہے اور جب میں مقام نزول یعنی بقاء پر ہوتا ہوں تو عروج کی خواہش پیدا ہوتی ہے۔ اب حضرت مخدوم سید علی ہجویری رحمۃ اللہ علیہ کا عرفان اور علوم مرتبت ملاحظہ ہو۔ آپ شیخ سنون رحمۃ اللہ علیہ کے اس قول کے متعلق کیا خوب صراحت فرماتے ہیں۔

ترجمہ لیکن یہ سب کہنے کی باتیں ہیں کیونکہ نہ فنا کو بقاء ہے اور نہ بقاء کو فنا ہے کیونکہ جس شخص کو مقام فنا حاصل ہوتا ہے وہ اپنے آپ سے فانی ہو جاتا ہے (یعنی اپنی ہستی کو ذات حق میں گم کر دیتا ہے) اس کے بعد جب وہ مقام فنا فی اللہ سے مقام بقاء اللہ پر آتا ہے تو اپنی ہستی سے باقی ہوتا ہے یعنی اپنی انسانی ہستی میں واپس آتا ہے۔ فنا وہ اسم ہے کہ جس میں مبالغہ نہیں ہو سکتا۔

شرح فنا میں مبالغہ نہ ہو سکنے کا یہ مطلب ہے کہ کسی شخص کو پوری فنا حاصل نہیں ہو سکتی کیونکہ ذات حق کی کوئی انتہا نہیں۔ اس لئے عارفین کا قول ہے کہ فنائے تامہ یا تکمیل ناممکن ہے جب فنا یا تکمیل کا نام لیا جاتا ہے تو اس سے مراد اضافی یا اعتباری تکمیل ہے نہ کہ حقیقی کیونکہ ذات حق میں مکمل فنا ناممکن ہے۔

ترجمہ جب کوئی کہتا ہے کہ مجھے فنا حاصل ہے تو اس کا مطلب یہ ہوتا ہے کہ اس کے وجود کا اثر کم ہو گیا ہے نہ کہ وجود بالکل فنا ہو گیا ہے۔ کیونکہ جب تک

اپنے وجود یا اپنی ہستی کا احساس موجود ہے فنا مکمل نہیں ہوئی اور جب فنا میسر آگئی (یعنی بڑی حد تک فانی ہو گیا) تو پھر فنا کا فنا ہونا کیا ہے۔ یہ ارباب اللسان کی محض عبارت اور الفاظ ہیں (جن کی حقیقت کوئی نہیں) ہم نے بھی اوائل عمر میں فنا و بقاء کے متعلق بہت کچھ کہا ہے۔ لیکن اس کتاب (کشف المحجوب) میں ہم باب فنا و بقاء میں احتیاط کے ساتھ اس پر بحث کریں گے۔ یہ ہے فقر و صفوت کا فرق لیکن تجرید دنیا (ترک دنیا) اور تجلی کے اعتبار سے دیکھا جائے تو اس بحث کا نام فقر و مسکنت (مسکینی) ہو جاتا ہے۔

فقیر اور مسکین میں فرق

مشائخ کی ایک جماعت نے کہا ہے کہ فقیر افضل ہے مسکین سے۔ اس لئے کہ حق تعالیٰ نے فرمایا ہے کہ **لِلْفُقَرَاءِ الَّذِينَ اُخْصِرُوا فِي سَبِيلِ اللّٰهِ لَا يَسْتَطِيعُونَ ضَرْبًا فِي الْاَرْضِ** (خیرات اور صدقات ان فقراء کا حق ہے جو اللہ میں مشغول ہیں اور روزی کمانے کے لئے دنیا میں نہیں پھر سکتے)۔ مسکین وہ ہے جس کے پاس کچھ نہ کچھ ہو اور فقیر وہ ہے جس کے پاس کچھ بھی نہ ہو۔ فقر عزت ہے اور مسکینی زلت ہے اس لئے مسکین طریقت میں ذلیل ہوتا ہے۔ جیسا کہ رسول اللہ صلی اللہ علیہ وآلہ وسلم نے فرمایا ہے کہ **تعس عبد الدنيا و تعس عبد الدرهم و تعس عبد الدينار و تعس عبد الخمصة و القطيفه** (ہلاک ہو دنیا کا بندہ، ہلاک ہو دولت کا بندہ، ہلاک ہو دینار کا بندہ اور ہلاک ہو تھیلے تھیلی کا بندہ) لہذا تارک دنیا کا مرتبہ اس سے بلند ہے جس کے پاس کچھ نہ کچھ موجود ہو کیونکہ جس کے پاس کچھ ہے اس کا بھروسہ اپنی ملکیت پر ہوتا ہے اور جس کے پاس کچھ نہ ہو (فقیر) اس کا بھروسہ خداوند تعالیٰ پر ہوتا ہے۔

بعض کا خیال ہے کہ مسکین افضل ہے کیونکہ رسول اللہ صلی اللہ علیہ

و سلم نے فرمایا ہے کہ اللہم احبنا و امتنا مسکینا و احشرنا فی
 زمرة المساکین (اے اللہ مجھے مسکین زندہ رکھ، مسکینی کی حالت میں مجھے موت
 دے اور مساکین کے زمرہ میں مجھے اٹھا)

اور فقر کے متعلق رسول اللہ صلی اللہ علیہ وسلم نے فرمایا ہے کلا الفقر
 ان یکون کفرا (قریب ہے کہ فقر کفر ہو جائے) ان دونوں احادیث کے مطابق
 فقیر کی یہ تعریف ہوگی کہ کچھ ملکیت رکھتا ہو اور مسکین وہ ہے جس کے پاس کچھ
 نہ ہو۔ اور فقہاء کے نزدیک بھی فقیر وہ ہے جس کی کچھ ملکیت ہو اور مسکین وہ
 ہے جس کے پاس کچھ نہ ہو۔ لیکن اہل مقامات (صوفیائے کرام) مسکین کو صوفی
 کہتے ہیں۔ اس لئے وہ فقہاء سے متفق ہیں۔ جن کے نزدیک فقیر وہ ہے جس کے
 پاس کچھ نہ ہو۔ اور صفوت افضل ہے فقر سے۔ یہ ہے فقر و صفوت کا مختصر
 بیان۔ واللہ اعلم بالصواب۔

ہر دو عالم قیمت خود گفتم
 نرخ بالا کن کہ ارزانی ہنوز



گنج بخش فیض عالم منظرِ نورِ خدا
 ناقصانِ پیرِ کاملِ کاملانِ ارہما



ملامت کے بیان میں

بعض مشائخ طریقت نے طریق ملامت کو اختیار کیا ہے۔ اور ملامت خلوص محبت میں بہت مؤثر اور محبوب چیز ہے اس لئے اہل حقیقت ہمیشہ ملامت خلق کا نشانہ بنے رہتے ہیں۔ خصوصاً بزرگان دین۔ نیز خود رسول اللہ صلی اللہ علیہ وآلہ وسلم جو اہل حقیقت کے امام اور عاشقان الہی کے پیشوا ہیں، جب تک آپ پر وحی نازل نہیں ہوئی تھی سب کے نزدیک نیک نام اور بزرگ مانے جاتے تھے۔ لیکن خلعت دوستی (ہوت) کے ظاہر ہوتے ہی لوگوں نے زبان ملامت دراز کر دی۔ اور کسی نے آپ کو کاہن (جادوگر) کہا، کسی نے شاعر، کسی نے مجنون کہا اور کسی نے (معوذ باللہ) کاذب کہا۔ نیز حق تعالیٰ نے مؤمنین کی صفت اس آیت میں بیان فرمائی کہ وہ ملامت کرنے والوں کی ملامت سے نہیں ڈرتے :

وَلَا يَخَافُونَ لَوْمَةَ لَائِمٍ ○ (ملامت کرنے والوں کی ملامت سے خوف نہیں

کھاتے) حق تعالیٰ کی سنت (دستور) یوں جاری ہے کہ جو شخص حق تعالیٰ کا نام لیتا ہے لوگ اس کے مخالف ہو جاتے ہیں اور اس کو برا بھلا کہتے ہیں۔ لیکن حق تعالیٰ ان کو لوگوں کے شر سے محفوظ رکھتا ہے اور یہ اس کی غیرت دوستی کا تقاضا ہے کہ اپنے دوستوں کو لوگوں کی نظروں سے غیب رکھتا ہے تاکہ ان کے جمال حال پر کسی کی نظر نہ پڑے۔ نیز حق تعالیٰ اپنے دوستوں کو خود اپنا جمال حال بھی نہیں دیکھنے دیتا تاکہ مغرور نہ ہو جائیں۔ اور تکبر کی آفت میں مبتلا نہ ہو جائیں۔ چنانچہ حق تعالیٰ خلقت کو ان کے خلاف لگا دیتے ہیں تاکہ ان پر لوگ ملامت کی زبان دراز کریں۔ نیز حق تعالیٰ اپنے دوستوں کے نفس لوامہ (ملامت کرنے والا ضمیر) کی بھی ڈیوٹی لگا دیتا ہے کہ وہ بھی ان کو ملامت کرے۔ چنانچہ جب خاصان خدا سے کوئی برا کام ہو جاتا ہے۔ تو ان کا نفس لوامہ ان کو ملامت کرتا ہے۔ اور اگر ان سے کوئی نیکی سرزد ہوتی ہے تو بھی نفس لوامہ ملامت کرتا ہے کہ جو کچھ کیا ہے بہت کم کیا ہے زیادہ کرنا چاہئے تھا۔

شرح قرآن مجید و فرقان حمید میں انسانی نفس کی تین اقسام بیان کی گئی ہیں۔ اول نفسِ آمارہ یعنی سرکش نفس جو برائی پر آمادہ کرتا ہے۔ دوم نفسِ لوامہ جب کچھ تزکیہٴ نفس ہو جاتا ہے تو نفس میں سرکشی نہیں رہتی ہے بلکہ جب انسان برا کام کرتا ہے تو ضمیر اس کو ملامت کرتا ہے۔ یہ نفسِ لوامہ کہلاتا ہے۔ سوم نفسِ مطمئنہ۔ جب انسان کو کمال تزکیہٴ نفس اور تصفیۂ قلب نصیب ہوتا ہے تو اس کا نفس بالکل تابع فرمان ہوتا ہے اور راضی برضائے حق ہو جاتا ہے۔ نفس کی اس حالت کو نفسِ مطمئنہ کے نام سے موسوم کیا گیا ہے۔

ترجمہ اور طریقت میں اس سے بڑا حجاب اور اس سے بڑی آفت اور کوئی نہیں کہ آدمی اپنی نیکی پر مغرور ہو جائے۔ غرور دو چیزوں سے پیدا ہوتا ہے ایک جاہ و مرتبہ اور لوگوں کی تعریف و آفرین کی وجہ سے۔ یعنی جب انسان کا کوئی کام

لوگوں کو اچھا لگتا ہے تو وہ اس کی تعریف کرتے ہیں۔ جس سے اس کے دل میں تکبر پیدا ہوتا ہے۔ دوسری چیز جس سے غرور پیدا ہوتا ہے یہ ہے کہ انسان اپنے افعال کو خود پسند کرتا ہے اور اس وجہ سے مغرور ہو جاتا ہے۔ اور اس لئے حق تعالیٰ کمال شفقت سے اپنے دوستوں کو محفوظ رکھنے کی خاطر خلقت کو ان کے خلاف کر دیتا ہے تاکہ اگر ان کے اعمال برے ہوں تو لوگ ان کو نہیں چھوڑتے، اگر اچھے ہوں تب بھی لوگوں کی ملامت کی وجہ سے ان کے دل میں غرور پیدا نہیں ہوتا۔ پس جو شخص برگزیدہ حق ہوتا ہے خلق اس کو پسند نہیں کرتی اور جو شخص اپنے تن کا غلام ہوتا ہے اس کو حق تعالیٰ پسند نہیں کرتا۔ جس طرح ابلیس کو جن و ملائک نے پسند کیا اور اس نے اپنے آپ کو بھی اچھا سمجھا۔ اس لئے حق تعالیٰ کے نزدیک رائدہ درگاہ ہوا۔ خلق کی تعریف اور ستائش نے اس کو لعنت کا سزاوار بنا دیا۔ ادھر آدم علیہ السلام کو ملائک نے پسند نہ کیا اور یہ اعتراض کیا کہ **اَتَجْعَلُ فِيهَا مَنْ يُفْسِدُ فِيهَا** (اے اللہ آپ ایسے آدمی کو پیدا کر رہے ہیں جو دنیا میں فساد مچائے گا) اب چونکہ آدم علیہ السلام کو نہ ملائک نے پسند کیا نہ انہوں نے اپنے آپ کو اچھا سمجھا اور اعتراف خطا کرتے ہوئے رب العزت کی بارگاہ میں عرض کی کہ **رَبَّنَا ظَلَمْنَا أَنفُسَنَا** (اے رب ہمارے ہم نے اپنے اوپر ظلم کیا) اس لئے حق تعالیٰ کے برگزیدہ ہوئے۔ اور حق تعالیٰ نے ان کے حق میں فرمایا **فَنَسِيَ وَلَمْ نَجِدْ لَهُ عَزْمًا** (اس سے نسیان ہو گیا اور ہم نے اس کے اندر ارادی طور پر ارتکاب خطا کو نہ پایا) پس خلق کا آدم علیہ السلام کو ناپسند کرنا اور ان کا اپنے آپ کو ملامت کرنا باعث رحمت ایزدی ہوا اور خلق کو معلوم ہو گیا کہ مقبول حق متروک نخلق ہوتا ہے اور متروک حق مقبول خلق ہوتا ہے۔ اس سے ظاہر ہے کہ ملامت خلق دوستان خدا کی غذا ہے اور اس میں آثار قبول حق ہیں اس لئے طریق ملامت اولیاء کرام کا مشرب رہا ہے۔ لیکن عام لوگ قبول خلق

سے خوش ہوتے ہیں اور احادیث میں آیا ہے رسول اللہ صلی اللہ علیہ وآلہ وسلم نے فرمایا :

اولیائی تحت قبائی لا يعرفهم غیری الا اولیائی (میرے اولیاء میری صدی کے نیچے پوشیدہ ہیں اور ان کو میرے سوا اور میرے دوستوں کے سوا کوئی نہیں پہچانتا)

شرح اس لئے بعض اولیاء کرام کمال صدق و خلوص کی بناء پر عمداً ایسے کام کرتے ہیں جس سے خلق میں بدنام ہو جائیں۔ اگرچہ بظاہر ان کے یہ کام خلاف شرع نظر آتے ہیں درحقیقت وہ خلاف شرع نہیں ہوتے۔ اس کی تفصیل آگے آرہی ہے۔

فصل

(ترجمہ) **اقسام ملامت** ملامت کی تین اقسام ہیں۔

- (۱) راہ راست پر قائم رہنے کی وجہ سے ملامت کا نشانہ بننا۔
- (۲) قصداً یعنی جان بوجھ کر ملامت کا نشانہ بننا۔
- (۳) ترک شریعت کی وجہ سے بدنام ہو جانا۔

پہلی صورت یہ ہے کہ آدمی شریعت کے مطابق کام کئے جاتا ہے اور لوگوں کی مدح و ذم کی پرواہ نہیں کرتا لیکن پھر بھی لوگ اسے ملامت کرتے ہیں۔ قصداً ملامت طلب کرنے کی صورت یہ ہے جب کسی بزرگ کی خلق خدا میں بہت قدر و منزلت ہوتی ہے جس سے اس کے دل میں خود پسندی پیدا ہوتی ہے۔ اس کا علاج وہ اس طرح کرتے ہیں کہ وہ ایسا کام کرتے ہیں جو شریعت کے خلاف نہ ہو لیکن لوگوں کو خلاف شرع نظر آئے۔ اس سے ان کو اطمینان قلب نصیب ہوتا

ہے اور حق تعالیٰ کا قرب حاصل ہوتا ہے۔ لیکن لوگ ان سے متنفر ہو جاتے ہیں اور ملامت کی زبان دراز کرتے ہیں۔ اور ملامت کی تیسری قسم یعنی ترک شریعت یہ ہے کہ کفر اور گمراہی میں ایک شخص مبتلا ہو جائے اور شریعت کے خلاف کام کرے لیکن لوگوں سے یہ کہتا پھرے کہ میں نے طریق ملامتیہ اختیار کیا ہے۔

لیکن وہ جو پہلی قسم کے لوگ ہیں راہ راست پر قائم رہتے ہیں ان کو نہ دوسری قسم کے اصحاب کی طرح نفاق اور ریا کی ضرورت ہوتی ہے اور نہ وہ خلق کی ملامت کی پرواہ کرتے ہیں اور ہر حال میں اپنے اصول پر قائم رہتے ہیں اور جس نام سے ان کو پکارا جائے ان کے لئے برابر ہوتا ہے۔ چنانچہ حکایات میں آیا ہے کہ ایک دن شیخ ابو طاہر عراقی گدھے پر سوار ہو کر بازار سے گزر رہے تھے اور ان کے ایک مرید نے ہاگ پکڑ رکھی تھی۔ کسی نے آواز دی کہ دیکھو پیرِ زندیق (بے دین) جا رہا ہے۔ اس سے ان کے مرید کو بہت غصہ لگا اور ڈنڈا لے کر اس آدمی کے پیچھے دوڑنے والا تھا۔ بازار کے لوگوں کو بھی اس شخص کی بات پسند نہ آئی اور جوش میں آگئے لیکن شیخ نے ان کو خاموش رہنے کی تلقین کی۔ جب گھر پر پہنچے تو انہوں نے مرید سے کہا کہ فلاں صندوق لے آؤ۔ انہوں نے صندوق میں سے کئی خطوط نکال کر مرید کو دکھائے کہ دیکھو کسی نے مجھے شیخ الاسلام کا لقب دیا ہے، کسی نے مجھے شیخ زکی اور شیخ زاہد کہا ہے اور کسی نے شیخ الحرمین لکھا ہے۔ لیکن میں ان تمام القاب و خطابات کا اہل اور مستحق نہیں ہوں اور ہر شخص نے اپنے اعتقاد کے مطابق مجھے یہ القاب دیئے ہیں اگر اس بیچارے نے اپنے اعتقاد کے مطابق مجھے زندیق کا لقب دیا ہے تو اس سے کیوں جھگڑتے ہو۔

اب رہے دوسری قسم کے لوگ جو قصداً اپنے آپ کو بدنام کرنے کی کوشش کرتے ہیں۔ اور جاہ و مرتبہ اور ریا کو ترک کرتے ہیں ان کی مثال حضرت عثمان بن عفان رضی اللہ عنہ کے کردار سے ملتی ہے کہ جب وہ بلغ سے واپس

آئے تو سر پر ایندھن کا گٹھا اٹھائے ہوئے تھے حالانکہ ان کے چار سو غلام تھے۔ جب لوگوں نے آپ سے پوچھا کہ آپ نے یہ کیا صورت اختیار کر رکھی ہے تو فرمایا کہ انہیں اجوب نفسی (میں اپنے نفس کا تجربہ کرنا چاہتا ہوں) تاکہ مجھے معلوم ہو جائے کہ میرا مرتبہ مجھے اس کام سے باز رکھ سکتا ہے یا نہیں۔ اس حکایت سے طریق ملامتیہ کا ثبوت ملتا ہے۔ اسی قسم کی ایک حکایت امام ابو حنیفہؒ کی ہے جو ان کے ذکر کے باب میں آ رہی ہے انشاء اللہ تعالیٰ۔ حضرت ابو یزید علیہ رحمہ کے متعلق روایت ہے کہ جب حج سے واپس آئے تو شہر میں مشہور ہو گیا کہ آج پہنچنے والے ہیں اس لئے خلق خدا شہر سے باہر نکل آئی تاکہ ان کو عزت و احترام کے ساتھ لے آئیں۔ حضرت شیخ کو معلوم تھا کہ لوگ میرا استقبال کریں گے جس کی وجہ سے میرا دل ان کے ساتھ مشغول اور حق تعالیٰ سے غافل ہو جائے گا۔ اس لئے جب آپ بازار میں پہنچے تو اگرچہ یہ ماہ رمضان المبارک تھا انہوں نے جیب سے روٹی نکال کر کھانا شروع کر دی۔ چونکہ آپ مسافر تھے روزہ آپ پر فرض نہیں تھا لیکن ان کی یہ حالت دیکھ کر لوگ بھاگ گئے اور وہ اکیلے رہ گئے۔ یہ دیکھ کر آپ نے اپنے ایک مرید سے کہا جو باقی رہ گیا تھا کہ دیکھا میں نے شریعت کے ایک مسئلہ پر پابندی چھوڑ کر خلقت سے کیسے پیچھا چھڑایا۔ اور میں علی بن عثمان الجلابی کتا ہوں کہ اس زمانے میں ملامت کیلئے بظاہر برا کام کرنا پڑتا تھا لیکن آج کل کے زمانے میں اگر کوئی شخص ملامت چاہتا ہے تو اسے کہہ دو کہ دو رکعت نماز نفل لمبی کر دے یا شریعت کا پورا پابند ہو جائے ساری خلقت اسے فوراً منافق اور ریاکار کہنا شروع کر دے گی۔

اب رہا تیسرا گروہ جو ترک شریعت کرتا ہے اور کتا یہ ہے کہ میں نے یہ کام ملامت کیلئے کیا ہے یہ صاف گمراہی، کھلی آفت اور ہوا و ہوس ہے۔ چنانچہ بہت لوگ ایسے پائے جاتے ہیں جن کی خلق سے کنارہ کشی دراصل اس لئے ہوتی

ہے کہ لوگوں میں زیادہ شہرت اور قبولیت ہو۔ کیونکہ مخلوقات سے کنارہ کشی کرنا اس کے لئے زیبا ہے جو پہلے مقبول خلّاق ہو۔ لیکن جو شخص مقبول ہی نہیں ہے تو اس کے لئے کنارہ کشی کی کوشش کرنا دراصل مقبولیت حاصل کرنے کا ایک بہانہ ہے۔ مجھے اس قسم کے صوفی سے ایک دفعہ صحبت کا اتفاق ہوا۔ جب اس نے ایک غیر شرع کام کیا تو کہنے لگا کہ میں نے یہ کام ملامت کے لئے کیا ہے۔ اس پر ایک آدمی نے اس کو برا بھلا کہا جس کی وجہ سے وہ ناراض ہو گیا۔ میں نے اس صوفی سے کہا کہ آپ اس سے ناراض کیوں ہوتے ہیں۔ اس نے اگر آپ کو برا کہا ہے تو یہ بھی آپ کے ملامتیہ مسلک کی تائید ہے اس کو اچھا سمجھو نہ کہ برا متاؤ۔ آپ کو غصہ ہونے کی بجائے خوش ہونا چاہئے۔ نیز چونکہ آپ کا کام اسلام کی دعوت دینا ہے دعوت کیلئے دلیل درکار ہے اور دعوت کی واضح دلیل احرام شریعت ہے۔ جب آپ کا عمل خلاف شرع ہے تو یہ کہاں کی دعوت ہے یہ تو صریحی اسلام کی مخالفت ہے۔

فصل

ملامت کے متعلق مشائخ کے اقوال و لطائف

جاننا چاہئے کہ طریق ملامت کو پہلے پہل شیخ ابو حمزہ رضی اللہ عنہ نے رائج کیا اور اس بارے میں آپ کے اقوال لطیف ہیں۔ آپ فرماتے ہیں کہ الملامتہ ترک السلامتہ (ملامت کا اختیار کرنا سلامتی کا ترک کرنا ہے)۔ اور جو شخص جان بوجھ کر سلامتی ترک کرتا ہے وہ آفات کو دعوت دیتا ہے اور اسے آرام و راحت سے ہاتھ دھو پڑتا ہے اور طلب جاہ و مال اور غلبہ خدا سے ناامید ہوتا پڑتا ہے اور دنیا سے بیزار ہوتا پڑتا ہے اور جس قدر آدمی دنیا سے بیزار ہوتا

ہے حق تعالیٰ سے اسی قدر اس کا تعلق مضبوط ہوتا ہے۔

شرح | اس کا یہ مطلب نہیں کہ گھریاں بال بچے چھوڑ کر جنگل میں جا بیٹھے بلکہ مطلب یہ ہے کہ دل میں دنیا کی محبت نہ ہو۔ دنیا میں رہے اور پھر دنیا کا نہ بنے۔ یہ ہے کمالِ درویشی۔ دریا کے اندر رہ کر دامن ترنہ کرنا بڑی بہادری ہے اور دریا کے نزدیک بھی نہ جائے اور کہتا پھرے کہ میرا دامن تر نہیں ہوا یہ کون سی بڑی بات ہے۔ صوفیاء کرام کے ترک دنیا سے یہی ترک محبت دنیا مراد ہے۔ یہ ترک روحانی ہوتا ہے نہ کہ جسمانی۔ کمال یہ ہے کہ جسمانی طور پر غلطی میں رہے اور روحانی طور پر اس سے بیزار ہو۔

ترجمہ | پس جس سلامتی کی طرف سارے جہان کا منہ ہوتا ہے اہل ملامت اس کی طرف پیٹھ موڑ لیتے ہیں۔ ان کی ہمت ساری خلقِ خدا کی ہمتوں سے علیحدہ ہوتی ہے بلکہ ان کی ہمت وحدانی ہوتی ہے یعنی اس کی کوئی مثال نہیں ملتی۔ چنانچہ احمد فائز روایت کرتے ہیں کہ شیخ حسین بن منصور (حلاج) سے لوگوں نے پوچھا کہ **من الصوفی** (صوفی کون ہوتا ہے) انہوں نے کہا **وحدانی فی الذات** (صوفی اپنی ذات سے یکسا ہوتا ہے)۔ خود شیخ حمدون رحمۃ اللہ علیہ سے جب پوچھا گیا کہ ملامت کیا ہے تو فرمایا کہ یہ بہت دشوار اور مشکل (مشکل) راستہ ہے لیکن میں اس کے متعلق کچھ بتاتا ہوں وہ یہ ہے کہ **رجاء المرجیہ و خوف القدرہ** (طریق ملامت فرقہ مرجیہ کی امید ہے اور فرقہ قدریہ کا خوف ہے)۔

شرح | فرقہ مرجیہ کا یہ عقیدہ ہے کہ عمل کی ضرورت نہیں ہے حق تعالیٰ اپنی بے پایاں رحمت سے سب کو بخش دیں گے۔ فرقہ قدریہ اس کے برعکس عمل کو نجات کا ذریعہ قرار دیتا ہے اور کوتاہی عمل سے ہر وقت خائف رہتا ہے۔ فرقہ قدریہ کے لوگ تقدیر خداوندی کے بھی منکر ہیں اور انسان کو اپنے اعمال کا خالق

سمجھتے ہیں۔ اس کے بالکل برعکس فرقہ جبریہ ہے جو تقدیر الہی کے قائل ہیں اور عمل کو کوئی چیز نہیں سمجھتے۔ لیکن حقیقت حال دونوں کے مابین ہے۔ انسان خود مختار بھی ہے اور مجبور بھی۔ جس حد تک ایک کام کے کرنے میں اس کے جسم اور دل و دماغ میں طاقت اور قابلیت ہے اسی حد تک وہ فعل مختار ہے اور اس کام میں جس قدر قوت باری تعالیٰ اور قدرت الہی کا تعلق ہے وہ اس کے اختیار سے باہر ہے مثلاً جب ایک کسان کھیتی باڑی کرتا ہے اور رزق حاصل کرتا ہے تو جہاں تک مل چلانے، پانی دینے اور بیج ڈالنے کا تعلق ہے یہ فعل بندہ ہے اس میں وہ خود مختار ہے اگر مل چلائے گا، آب پاشی کرے گا اور بیج بوئے گا تو پھل پائے گا۔ لیکن پانی کا پیدا کرنا، زمین میں بیج اگانے کی طاقت پیدا کرنا اور بیج کے اندر پھل کا پوشیدہ رکھنا یہ فعل حق ہے اور بندہ کی طاقت سے باہر ہے۔ اس لئے ہر کام میں بندہ کی طاقت کا ہاتھ بھی ہے اور خداوند عالم کی طاقت کا بھی۔ لہذا انسان ایک حد تک خود مختار ہے لیکن جہاں معاملات اس کی طاقت سے باہر ہیں وہ مجبور مطلق ہے اس لئے شریعتِ حقہ کی رو سے ایمان قدر اور جبر کے درمیان ہے۔ نہ انسان کو پورا اختیار ہے نہ پوری مجبوری۔ عالم مجاز میں قدر ہے اور عالم حقیقت میں جبر۔ ہر کام کا قائل حقیقی حق تعالیٰ اور قائل مجازی انسان ہے۔

ترجمہ اور اس کے اندر ایک راز ہے یاد رہے کہ انسان کی طبیعت ایسی واقع ہوئی ہے کہ جس قدر وہ مقبول خلق ہو گا خداوند تعالیٰ کی درگاہ سے اسی قدر بعید ہو گا۔ جب انسان کی کوئی غصص تعریف کرتا ہے تو اس بات کو وہ دل و جان سے پسند کرتا ہے اور حق تعالیٰ سے دور ہو جاتا ہے پس طالب کی ہمیشہ یہ کوشش رہتی ہے کہ مقام خطا و خطر سے دور رہے۔ اس کوشش میں طالب کو دو خطرات کا سامنا ہوتا ہے ایک حجاب حق دوسرے ملامت خلق۔

شرح یعنی ملامت کی خاطر ایسا کام نہ کر بیٹھے جس سے حق تعالیٰ ناراض ہوں

اور لوگ اس کو گنہگار سمجھیں اور ملامت کریں اور لوگوں کے متعلق اس کا یہ خوف اس وجہ سے نہیں ہونا چاہئے کہ اس کی عزت اور مرتبہ میں کمی آئے گی بلکہ اس لئے کہ اس کی وجہ سے لوگ بھی وہی گناہ کا کام نہ کرنے لگ جائیں۔ اس لئے ملامتی کو چاہئے کہ اول تو لوگوں سے تمام دنیاوی اور اخروی امیدیں منقطع کرے اور جو کچھ وہ کہیں برداشت کرے۔ دوم یہ کہ کوئی ایسا کام نہ کرے جو گناہ کبیرہ یا صغیرہ کی فہرست میں آتا ہو اور مردود خلاق بن جائے تاکہ اس کا خوف فرقہ قدریہ کے خوف کے برابر مضبوط ہو اور اس کی امید فرقہ مرجیہ کی امید کی طرح پکی ہو۔

ترجمہ درحقیقت ملامت کی محبت سے بہتر کوئی محبت نہیں۔ اس وجہ سے دوست کی ملامت کا دوست کے دل پر کوئی اثر نہیں ہوتا اور دوست کو رضائے دوست کے سوا کسی چیز کی ضرورت نہیں ہوتی اور اغیار کی باتوں کا اس کے دل پر کوئی اثر نہیں ہوتا۔ کسی نے خوب کہا ہے :

اجد ملامتہ فی ہواک لذ بنۃ لان الملامتہ روضتہ العاشقین و نزہتہ
المحبین و راحتہ المشتاقین و سرور المریدین (اے دوست تیری محبت میں
میں نے ملامت جیسی لذیذ چیز کوئی نہیں دیکھی۔ کیونکہ ملامت عاشقوں کا باغ ہے،
محبوں کی خوشبو، مشتاقوں کی راحت اور مریدوں کے دل کا سرور ہے) اور ساری
کائنات میں صرف یہی ایک گروہ عاشقان (ملا متیہ) ہے جو سلامتی دل کیلئے ملامت
کیلئے کوشاں ہے۔ نہ دوسرے مقررین، نہ جن نہ ملائک کو یہ درجہ حاصل ہے۔
اور گذشتہ امتوں میں جو عابد، زاہد، راغب اور طالب حق ہو گزرے ہیں ان کو یہ
مرتبہ حاصل نہ تھا اور ہماری امت کے صرف ان لوگوں کو حاصل ہے جو سالکان
انقطاع دل ہیں (یعنی دنیا کی محبت سے پاک ہیں)۔

حضرت مخدوم ہجویریؒ کے نزدیک ملامت ریا کاری ہے

لیکن میرے نزدیک ملامت ریا (دکھلاوا) ہے اور ریا عین منافقت ہے۔ کیونکہ ریاکار اس کوشش میں لگا رہتا ہے کہ لوگ اسے قبول کریں اور ملامتی یہ کوشش کرتا ہے کہ لوگ اس کو رد کریں۔ اس سے ظاہر ہے کہ دونوں خلق میں جلا ہیں۔

شرح | ایک قبول خلق میں دوسرا رد خلق میں۔

ترجمہ | اس سے باہر وہ نہیں جاسکے۔ کوئی اس بات میں گرفتار ہے کوئی اس میں۔

حضرت مخدومؒ کے نزدیک صفت درویش

لیکن درویش وہ ہے جس کے دل میں خلق خدا کا خیال ہی نہیں گزرتا۔ اور جب دل خلق سے سرد ہو جائے تو قبول خلق یا رد خلق اس کے لئے بے معنی ہیں۔ اور وہ کسی چیز کا پابند نہیں رہتا۔ ایک دفعہ مجھے ماورا النہر کے ملامتوں میں سے ایک شخص کے ملنے کا اتفاق ہوا۔ میں نے ہنسی مذاق میں ان سے کہا کہ بھائی ان شوریدہ کاموں (لامت کے کاموں) سے تمہارا مقصد کیا ہے۔ اس نے جواب دیا ”تاکہ لوگوں کی نظروں سے گر جاؤں“ میں نے کہا خلق خدا بیشمار ہے اور تمہاری عمر کم ہے کب تک ساری خلقت سے بیچھا چھڑاؤ گے۔ اس سے بہتر تو یہ ہے کہ تم خلق کو اپنی نظروں میں گرا دو۔ تاکہ اس فکر سے آزاد ہو۔ اور حقیقت بھی یہی ہے کہ بعض لوگ خلقت کے ساتھ مشغول ہیں اور سمجھتے ہیں کہ خلقت ان کے ساتھ مشغول ہے۔ اس لئے جب تم اپنے آپ کو نہیں دیکھو گے تو کوئی بھی تم کو نہیں دیکھے گا۔ یہ ساری مصیبت تمہاری اپنی نظر کی پیدا کردہ

ہے۔ تجھے غیر سے کیا کام۔ جس شخص کا علاج پرہیز ہو اور وہ غذا سے علاج کرے تو اس سے زیادہ بے وقوف کون ہے۔

خواجه ابراہیم بن ادھم کی مراد کب پوری ہوئی

بعض حضرات تزکیہ نفس کی خاطر ملاستی طریقہ اختیار کرتے ہیں تاکہ بدنای کی وجہ ان کو روحانی ترقی حاصل ہو۔ اس لئے وہ اپنے نفس کو ذلیل کر کے خوش ہوتے ہیں۔ چنانچہ حضرت ابراہیم علیہ رحمہ سے کسی نے پوچھا کہ آپ کی مراد کب پوری ہوئی۔

شرح یعنی آپ کا فتح باب کب ہوا۔ ہر بزرگ کا کسی نہ کسی کام سے فتح باب ہوتا ہے یعنی غیب کا دروازہ کھلتا ہے۔

ترجمہ آپ نے فرمایا کہ دو موقعوں پر میرے دل کی مراد پوری ہوئی۔ ایک اس وقت جب میں کشتی میں سوار تھا اور سب لوگ مجھے حقیر جان کر مجھ سے ٹھٹھا مخل کر رہے تھے کیونکہ میرے کپڑے پھٹے پرانے اور سر کے بال پرانہ تھے۔ کشتی میں ایک مسخرہ بھی تھا جو ہر وقت آکر میرے بال نوچتا تھا حتیٰ کہ جب اس کو پیشاب کی ضرورت ہوئی تو اس نے اٹھ کر مجھ پر پیشاب کر دیا۔ اس وقت (ذلت نفس کی وجہ سے) مجھے اس قدر خوشی ہوئی کہ کبھی نصیب نہیں ہوئی۔ دوسرا موقع یہ تھا کہ سخت سردی کا موسم تھا، سخت بارش ہو رہی تھی اور میں رات کے وقت سفر کر رہا تھا۔ میرا مرقعہ پانی سے تر ہو چکا تھا اور میرے جسم پر سردی کے مارے لڑزہ طاری تھا۔ اس حالت میں میں ایک مسجد کے اندر پناہ لینے کی خاطر داخل ہوا لیکن لوگوں نے مجھے باہر نکال دیا۔ دوسری مسجد میں گیا تو وہاں بھی یہی سلوک ہوا۔ تیسری مسجد میں داخل ہونے کی کوشش کی تو وہاں بھی لوگوں نے اندر نہ آنے دیا۔ ناچار میں ایک حمام کی طرف دوڑا جہاں آگ جل رہی تھی اور سردی

کے مارے میں نے اپنے آپ کو آگ میں پھینک دیا جس سے میرے کپڑے اور منہ سیاہ ہو گئے۔ اس رات بھی میری مراد پوری ہوئی۔

حضرت مخدوم رحمۃ اللہ علیہ کا اپنا واقعہ

اور میں کہ علی بن عثمان الجلابی ہوں میرے ساتھ بھی ایک ایسا واقعہ پیش آیا۔ مجھے ایک مشکل پیش آئی۔ میں نے بت کو شش کی لیکن مشکل حل نہ ہوئی آخر میں نے حضرت بایزید .سغائی کے مزار پر قیام کیا جس سے وہ نکتہ حل ہو گیا۔ اس کے بعد ایک اور مشکل پیش آئی جس کی عقدہ کشائی کے لئے میں تین ماہ تک حضرت بایزید علیہ رحمہ کے مزار پر مجاور رہا۔ اور ہر روز تین بار غسل کرتا تھا اور تیس بار وضو تازہ کرتا تھا لیکن مشکل حل نہ ہوئی۔ اس کے بعد میں نے خراسان کا سفر اختیار کیا اور رات کے وقت ایک گاؤں میں پہنچا جہاں ایک خانقاہ تھی اور اس کے اندر کچھ صوفی لوگ مقیم تھے۔ اگرچہ میں نے مرقعہ پہن رکھا تھا لیکن انہوں نے ایک دوسرے سے کہا کہ یہ شخص ہم میں سے نہیں ہے۔ اور کسی حد تک وہ سچ بھی کہہ رہے تھے کیونکہ میں ان میں سے نہیں تھا۔ ناچار انہوں نے مجھے ایک مکان کی چھت پر رہنے کو کہا۔ اور خود اس سے اوپر والی منزل پر مقیم تھے۔ انہوں نے مجھے ایک سوکھی روٹی کھانے کو دی جو سبز ہو چکی تھی۔ اور خود اچھے کھانے کھا رہے تھے جن کی خوشبو مجھے آ رہی تھی۔ وہ لوگ اوپر بیٹھے مجھ پر مذاق کر رہے تھے اور خروزہ کھا کر اس کے چھلکے مجھ پر پھینک رہے تھے۔ میں نے دل میں کہا کہ بار خدا یا اگر یہ لوگ فقراء کے لباس میں نہ ہوتے تو میں ان کی یہ حرکت ہرگز برداشت نہ کر سکتا۔ لیکن وہ جس قدر مجھے ستاتے تھے مجھے اسی طرح خوشی محسوس ہوتی تھی۔ حتیٰ کہ اس ذلت کی وجہ سے میرا وہ اشکال (مسئلہ) حل ہو گیا۔ اور مجھے معلوم ہوا کہ کس وجہ سے مشائخ عظام جلاء کو اپنی صحبت میں رہنے کی اجازت دیتے ہیں اور کیوں ان کی بے ہودہ حرکت برداشت کرتے

ہیں۔ یہ ہیں احکام طریق ملامت جو میں نے تحقیق سے بیان کر دیئے ہیں۔ بتوفیق
اللہ تبارک و تقدس۔

ہر لحظہ بشکل آں بت عیار بر آمد گہ پیر و جوان شد
ہر دم بلباس دگر آں یار بر آمد دل برد و نہاں شد
ہر لحظہ بشکل آں بت عیار بر آمد
گہ پیر و جوان شد
ہر دم بلباس دگر آں یار بر آمد
دل برد و نہاں شد
خود کوزہ و خود کوزہ گرو خود گل آں کوزہ
خود رند سبوکش
خود بر ہر آں کوزہ خریدار بر آمد
بشکست و رواں شد
نے نے کہ ہمیں بود کہ مے آمد و مے رفت ہر قرن کہ دیدیم
تا عاقبت اشکل عرب وار بر آمد دارائے جہاں شد
رومی سخن کفر نگفتہ است و نگوید منکر مشویدش
کافر شدہ آں کس کہ بہ انکار بر آمد مردود جہاں شد



ائمہ صحابہ کرام رضی اللہ عنہم کے بیان میں

اب ہم صحابہ کرام میں ان ائمہ (جمع امام) اصحاب کا ذکر کرتے ہیں جو انبیاء عظیم السلام کے بعد مہاجرین و انصار میں سے معاملاتِ طریقت اور روحانی احوال و مقاتل میں صوفیاء کرام کے پیشوا ہیں۔ تاکہ تصوف و طریقت کا صحابہ کرام کی زندگیوں سے ثبوت بہم پہنچایا جائے۔

امیر المومنین حضرت ابوبکر صدیق رضی اللہ عنہ

شیخ الاسلام، خیر الانام بعد از انبیاء عظیم السلام، امام و سید الہی تجرید و شہنشاہ ارباب تفرید، از آفات انسانی بعید، امیر المومنین حضرت ابوبکر عبداللہ بن عثمان الصدیق رضی اللہ عنہ جقائق و معارف میں آپ کی کرامات مشہور اور علامات و شواہد ظاہر ہیں۔ آپ کی صوفیانہ زندگی کے کچھ حالات یہاں بیان کئے جاتے ہیں۔ آپ کی طرف سے روایات کے کم ہونے کی وجہ سے مشائخ عظام

آپ کو ارباب مشاہدہ کا سردار قرار دیتے ہیں اور حضرت عمر رضی اللہ عنہ کو ارباب مجاہدہ کا پیشوا سمجھتے ہیں۔

شرح مشاہدہ و مجاہدہ۔ مشاہدہ سے مراد ذات حق کا قرب و وصال ہے اور مجاہدہ سے مراد حصول قرب کی جدوجہد ہے۔ لیکن یہ مشاہدہ روحانی یا باطنی آنکھوں سے ہوتا ہے نہ کہ جسمانی بصارت سے۔ بعض علماء کے نزدیک قیامت سے پہلے رویت (دیدار) حق ناممکن ہے۔ لیکن مشائخ عظام نے مشاہدہ حق کو اسی ناسوتی زندگی میں بھی ممکن کہا ہے اور مقام فنا فی اللہ جو اس زندگی میں حاصل ہوتا ہے سے مراد یہی مشاہدہ ہے جو باطنی بصیرت سے حاصل ہوتا ہے یعنی سرکی آنکھوں سے نہ کہ سرکی آنکھوں سے۔ عرفاء کا قول ہے مَنْ جَدَّوَجَدَ (جس نے جدوجہد کی اس نے پایا)۔ لہذا مجاہدہ ذریعہ ہے اور مشاہدہ مقصود بالذات ہے۔

ترجمہ احادیث میں آیا ہے کہ جب حضرت ابو بکر صدیقؓ رات کے وقت نماز میں قرآن پڑھتے تو آہستہ (پست آواز) سے تلاوت کرتے تھے اور حضرت عمرؓ بلند آواز سے تلاوت کرتے تھے۔ جب رسول خدا صلی اللہ علیہ وسلم نے حضرت ابو بکر صدیق رضی اللہ عنہ سے دریافت فرمایا کہ کس وجہ سے قرآن آہستہ پڑھتے ہو تو انہوں نے جواب دیا کہ اسمع من اتلجہ (جسے میں پکارتا ہوں وہ سنتا ہے) حضرت عمر رضی اللہ عنہ سے آنحضرت صلی اللہ علیہ وسلم نے دریافت فرمایا کہ بلند آواز سے کیوں تلاوت کرتے ہو تو انہوں نے جواب دیا کہ اوقف الوسمان ای النائم و اطرد الشیطان (سوتوں کو جگانے کے لئے اور شیطان کو بھگانے کے لئے)۔ اس سے ظاہر ہے کہ حضرت ابو بکر صدیق رضی اللہ عنہ کا قول مشاہدہ پر مبنی ہے اور حضرت عمرؓ کا قول مجاہدہ پر اور مقام مشاہدہ کے مقابلہ میں مقام مجاہدہ ایسے ہے جیسے سمندر میں قطرہ۔ یہی وجہ ہے کہ رسول خدا صلی اللہ علیہ وسلم نے فرمایا ہے کہ هل انت الا حسنتہ من حسنات ابو بکر (یعنی حضرت عمر رضی

اللہ عنہ کی نیکی حضرت ابوبکر صدیق رضی اللہ عنہ کی نیکیوں کا ایک حصہ ہے) حالانکہ حضرت عمر رضی اللہ عنہ کے بلندی مقام کا یہ حال ہے کہ آپ کے دم سے عزت اسلام قائم ہے۔ اس سے باقی لوگوں کے مقامات کا اندازہ لگایا جاسکتا ہے کہ کیا تھے۔ حضرت ابوبکر صدیق رضی اللہ عنہ نے فرمایا دارنا فلنمتہ و احوالنا علوتہ و انفلسنا معدودہ و کسلنا موجودتہ (ہماری دنیا فانی ہے، ہماری زندگی علوتہ ہے، ہمارے سانس گئے ہوئے ہیں اور ہماری غفلت ظاہر ہے)۔ لہذا سرائے فانی میں مقام کرنا جہالت ہے، اور عاریقی زندگی کا بھروسہ بے سود، اور گنتی کے چند سانسوں پر اعتماد کرنا غفلت ہے۔ کیونکہ جو چیز علوتہ، ملی ہے وہ جلدی واپس لے لی جائے گی اور جو چیز فانی ہے باقی نہیں رہتی۔ اور جو چیز گنتی میں آسکتی ہے ختم ہو جاتی ہے اور غفلت کا کوئی علاج نہیں ہے۔ اس لئے آپ نے ہمیں متنبہ فرمایا ہے کہ دنیا کی کوئی حقیقت نہیں کہ بس کے ساتھ آدمی دل لگا کر بیٹھ جائے کیونکہ جب تو فانی میں مشغول ہوتا ہے تو باقی (حق تعالیٰ) سے محبوب ہو جاتا ہے۔ لہذا نفس اور دنیا دونوں طالب کے لئے حجاب بن جاتے ہیں خدا اور اس کے درمیان۔ اس لئے عاشقان الہی ان دونوں سے اجتناب کرتے ہیں۔ کیونکہ جو چیز علوتہ ملتی ہے وہ کسی اور کی ملکیت ہوتی ہے اور دوسروں کی ملکیت میں دست درازی کرنا عقلمندی نہیں ہے۔ حضرت ابوبکر صدیق رضی اللہ عنہ سے یہ بھی روایت کی گئی ہے کہ فرمایا اللھم البسط لی الدنیا و زھدنی عنھا (اے اللہ میرے لئے دنیا فراخ کر اور پھر مجھے اس کی آفت سے محفوظ رکھ)۔ پہلے آپ نے دنیا کی فراخی کی دعا مانگی اور پھر اس سے پناہ مانگی۔ اس میں یہ اشارہ ہے کہ مجھے دنیا عطا کر تاکہ اس کا شکر ادا کروں اور پھر اس کو صرف کر کے نیکی کماؤں۔ اور دنیا کے ہونے اور نہ ہونے میں شکر اور صبر دونوں نعمتوں سے سرفراز ہو سکوں۔ اور مفلسی کی حالت میں اضطرار سے بچ سکوں۔ اور فقر کو

محکم پکڑوں۔ اور یہ بات اس بزرگ کے قول کے خلاف ہے جس میں انہوں نے کہا ہے کہ اضطراری فقر بہتر ہے اختیاری فقر سے۔ اس کی وجہ انہوں نے یہ بتائی ہے کہ اگر فقر میں اضطرار ہے تو وہ فقیر کی پیداوار ہے اگر اختیاری ہے تو فقیر اس کی پیداوار ہے۔

شرح فقر اختیاری یہ ہے کہ انسان جان بوجھ کر مال خرچ کر دے اور نادار بن جائے اور فقر اضطراری یہ ہے کہ مجبوراً فقر اختیار کرنا پڑے۔ پہلی صورت میں فقیر اپنے فقر کا پیدا کرنے والا ہے اور دوسری صورت میں فقر غالب ہے اور فقیر مغلوب۔

ترجمہ اور جو شخص فقر کو بغیر ارادہ یعنی بلا اختیار قبول کرتا ہے بہتر ہے اس سے جو جان بوجھ کر اختیار کرتا ہے۔

حضرت مخدوم سید علی ہجویریؒ کا فیصلہ

لیکن میں سمجھتا ہوں کہ فقر اس وقت افضل ہوگا جب دولت کی حالت میں فقری کی خواہش دل پر غالب آجائے اور انسان محبوبہ دنیا سے دل کو ہٹا دے نہ کہ اس وقت جب آدمی مفلس ہے اور دولت کی تمنا سے امراء اور سلاطین کے درباروں میں جانے پر مجبور کرے۔ لہذا بہتر فقر وہ ہے جو غنا کو ترک کر کے اختیار کیا جائے نہ کہ مفلسی میں غنا طلب کرے۔

شرح اس سے ظاہر ہے کہ حضرت مخدوم ہجویری رحمۃ اللہ علیہ کے نزدیک فقر اختیاری افضل ہے فقر اضطراری سے جو حضرت صدیق اکبر رضی اللہ عنہ کا شیوہ تھا۔

ترجمہ چونکہ صدیق اکبر رضی اللہ عنہ انبیاء علیہم السلام کے بعد بہترین

خلائق ہیں اس لئے کسی کا مشرب آپ کے مشرب سے زیادہ بلند نہیں ہو سکتا۔
لذا فقر اضطراری سے فقر اختیاری افضل ہے اور تمام مشائخ طریقت کا یہی مسلک
ہے۔ سوائے اس ایک بزرگ کے کہ جس کا اوپر ذکر ہوا ہے۔

امام زہری رحمۃ اللہ علیہ روایت کرتے ہیں کہ خلافت کے بعد پہلا خطبہ
جو صدیق اکبر رضی اللہ عنہ نے دیا یہ تھا۔ ”واللہ ما کنت حرمصا علی الامارۃ
یوما ولا لیلته قط ولا کنت فیہا راغباً ولا۔۔۔ ما لتھا اللہ قط فی سر و علانہ
و ملی فی الامارۃ من راحتہ“ (خدا کی قسم مجھے خلافت کا ہرگز حرم نہ تھا اور
نہ کسی دن یا رات کو میرے دل میں اس کی خواہش پیدا ہوئی۔ اور نہ مجھے اس کی
کوئی رغبت تھی۔ اور نہ میں نے خداوند تعالیٰ سے ظاہر یا باطن میں اس کی تمنا کی
اور نہ مجھے اس سے کوئی خوشی ہوئی ہے)۔

شرح جب صدیق اکبر رضی اللہ عنہ کے غلامانِ غلام یعنی عام اولیاء
اللہ کی یہ حالت تھی کہ بادشاہی کو ٹھکرا کر فقیری اختیار کرتے رہے تو آغوش
نبوت کے پروردہ اصحاب کرام کے دل میں کس طرح دنیائے دون کی خواہش داخل
ہو سکتی تھی۔ اگر ان کو خلافت کی تمنا ہوتی تو خلیفہ بن کر اپنی دنیا سنوارتے اور
امراء و سلاطین کی طرح زندگیاں بسر کرتے۔ لیکن خلفاء راشدین کے فقر اور
ناداری کا یہ حال تھا کہ جو کی روٹی کے سوانہ کھاٹے تھے اور پھنے پرانے کپڑے
پن کر بادشاہی کے فرائض انجام دیتے تھے۔

ترجمہ جب خداوند تعالیٰ اپنے کسی بندہ کو کمال صدق کے مقام پر فائز کرتا
ہے اور اسے مقام حکمین پر متمکن کرتا ہے تو وہ فرمان الہی کا ٹھکر ریتا ہے کہ آیا
اسے فقیری کا حکم کرتا ہے یا امیری کا۔ اگر فقیری کا حکم صادر ہوتا ہے تو فقر
اختیار کرتا ہے۔ اگر امیری کا حکم ہوتا ہے تو وہ امارت اختیار کرتا ہے اور اس میں

اپنے تصرف یا اختیار کو دخل نہیں دیتا۔ جیسا کہ حضرت صدیق اکبرؓ نے ابتداء سے انتہا تک فقر اور تسلیم و رضا کو پسند کیا۔ اس لئے صوفیاء کرام کا جن کے امام اور مقتدا صدیق اکبر رضی اللہ عنہ ہیں، بھی یہی فقر و تسلیم و رضا مسلک ہے اور امارت و ریاست کی تمنا نہیں کرتے۔

شرح ”تکون“ و ”تکمین“ تصوف کی دو اصطلاحات ہیں۔ لفظ تکون لون سے مشتق ہے جسکا مطلب ہے رنگ۔ سا لکین راہ طریقت پر ابتداء میں کیف و مستی کا غلبہ ہوتا ہے اور ان کی حالت بدلتی رہتی ہے اس حالت کو تکون کہا جاتا ہے۔ یہ حالت تکون مقام فتاویٰ اللہ کا خاصہ ہے۔ لیکن جب سالک مقام بقا باللہ پر فائز ہوتا ہے تو اس کی حالت میں پختگی اور سکون آجاتا ہے جسے تکون کے نام سے موسوم کیا جاتا ہے اور یہی منہیوں کا مقام ہے۔ اس مقام پر پہنچ کر سالک غلبہء سکر و استغراق سے نکل کر صحو اور ہشیاری پر آتا ہے اور اپنے فرائض منصبی یعنی فرائضِ خلافتِ الہیہ انجام دیتا ہے۔ و دیگر زندگی کے امور کی طرف متوجہ ہوتا ہے۔ خواجہ حافظؒ کے مندرجہ ذیل شعر میں مقام تکون ترک کر کے مقام تکون کی خواہش کا اظہار ہے۔

چوں پیر شدی حافظ از میکده بیروں رو
رندی و ہوساکی در عمدِ شباب اولیٰ

اس غزل کا مطلع ’تو تکون‘ سکر و استغراق و مستی و محویت میں ڈوبا ہوا

ہے۔

ایں خرقہ کہ من دارم در رہن شراب اولیٰ
وین دفتر بے معنی غرق مئے ناب اولیٰ

لیکن مقطع میں تکون غالب ہو رہی ہے۔

امیر المؤمنین حضرت عمر بن الخطاب رضی اللہ عنہ

سپہ سالارِ اہل ایمان و سردارِ اہل احسان، امامِ اہل تحقیق و اندر بحرِ محبت غریق، ابو حفص عمر ابن الخطاب رضی اللہ عنہ کرامات میں مشہور، فراست اور صلابت میں معروف ہیں۔

شرح کرامت سے مراد ما فوق العادت کام ہیں۔ جو اگر نبی سے سرزد ہو تو مجزہ اور غیر نبی سے سرزد ہو تو کرامت کہلاتا ہے۔ فراست سے مراد ہے باطنی نظر جسے بصیرت بھی کہتے ہیں بصارت کا مطلب جسمانی بینائی ہے۔

ترجمہ تصوف و طریقت میں آپ کے اقوال بہت لطیف ہیں۔ چنانچہ پیغمبر علیہ الصلوٰۃ والسلام نے فرمایا ہے کہ الحق یبسط علی لسان عمر (عمر کی زبان پر حق تعالیٰ بولتا ہے۔) نیز فرمایا قد کان فی الامم معدنوں فلان یک منہم فی امتی لعمرو (اگلی امتوں میں محدث ہوئے ہیں اگر میری امت میں کوئی محدث ہے تو عمر ہے)۔

شرح محدث سے مراد وہ بزرگ ہے جو باطنی بصیرت کی بناء پر فیصلہ دے اور آنے والے واقعات کی بھی خبر دے۔

ترجمہ حضرت عمر رضی اللہ عنہ کے اقوال طریقت بہت لطیف ہیں جو پوری طرح اس کتاب میں نہیں آسکتے۔ آپ فرماتے ہیں العزلة راحتہ من خلطاء السوء ”بری محبت سے عزلت (گوشہ نشینی) بہتر ہے۔“

اقسام عزلت

عزالت کی دو اقسام ہیں اول خلقت سے اعراض دوم خلقت سے قطع

تعلق۔

اعراض از خلق کا یہ مطلب ہے کہ خلق کی صحبت چھوڑ کر تنہائی میں بیٹھ جائے اور خلق خدا کے عیوب پر نظر کرنے کی بجائے اپنے عیوب کو دیکھے، لوگوں کے شر سے محفوظ رہے اور اپنے شر سے لوگوں کو بچائے۔ لیکن انقطاع از خلق کا مطلب یہ ہے کہ خلق کے درمیان رہے لیکن دل خلق خدا سے نہ لگائے اور دنیا کی کوئی چیز اسے نہ لبھا سکے۔ اور ہر وقت حق تعالیٰ کا خیال اس پر غالب رہے۔ اس وقت اگرچہ وہ خلق کے درمیان ہوتا ہے۔ خلق خدا سے بیگانہ ہوتا ہے اور دنیا کی کوئی چیز اسے فریفتہ نہیں کر سکتی۔ یہ مقام بہت بلند اور بعید ہے۔

شرح بعید کا مطلب یہ ہے کہ مجاہدات کے بعد آخر میں جا کر حاصل ہوتا ہے۔

ترجمہ اور یہی حضرت عمر رضی اللہ عنہ کا مقام ہے کہ بظاہر خلق کے درمیان رہ کر خلافت اور امارت کے فرائض انجام دے رہے تھے اور باطن خدا تعالیٰ کے ساتھ پیوست تھے۔ اور اہل باطن کے مقام کا یہی خاصہ ہے کہ بظاہر خلق کے ساتھ رہتے ہیں اور باطن خدا کے ساتھ رہتے ہیں اور ہر حال میں اس کی طرف متوجہ رہتے ہیں۔

شرح اس دائمی توجہ کو قرآن عظیم میں صلوٰۃ دوام کے نام سے موسوم کیا گیا ہے حق تعالیٰ فرماتے ہیں **الَّذِينَ هُمْ عَلَى صَلَاتِهِمْ قَائِمُونَ** لیکن علمائے ظواہر اس آیت کا مطلب یہ لیتے ہیں کہ وہ تنہا نماز پڑھتے ہیں حالانکہ ان کے اس مضموم سے دوام کا مضموم ختم ہو جاتا ہے جو آیت مذکور کی روح رواں ہے۔ دائمی کا مطلب ہے بلا تعطل۔ مشائخ عظام اس حال کو مراقبہ ذات کے نام سے موسوم کرتے ہیں جس کے بغیر وہ ایک لمحہ بھی نہیں رہ سکتے۔

ترجمہ خلق کے ساتھ جتنی دیر ان کو رہنا پڑتا ہے اسے یہ حضرات آفت و بلا

تصور کرتے ہیں اور اس سے حق تعالیٰ کی پناہ مانگتے ہیں۔ کیونکہ دنیا اہل اللہ کو راست نہیں آتی۔ جیسا کہ حضرت عمر رضی اللہ عنہ نے فرمایا ہے: **دار است علی البلاء بلا ہلوی محال** (دنیا کی بنیاد بلا ہے اور بلا میں سکون محال ہے)۔

حضرت عمر رضی اللہ عنہ کا شمار خواص صحابہ کرام میں ہوتا ہے اور آپ کے تمام افعال بارگاہ حق تعالیٰ میں مقبول تھے۔ حتیٰ کہ ابتدائے اسلام میں حضرت جبرائیل علیہ السلام نے رسول خدا صلی اللہ علیہ وسلم سے کہا کہ **یا محمد قد استبشر اہل السماء باليوم بسلام عمر** (یا محمد آج تمام فرشتے حضرت عمر رضی اللہ عنہ کے اسلام لانے پر خوشیاں منارہے ہیں)۔ اور صوفیاء کا مرقعہ کا لباس اختیار کرنا بھی حضرت عمر رضی اللہ عنہ کی سنت ہے کیونکہ آپ ہر حال میں غلق خدا کے امام ہیں۔

شرح حضرت مخدوم سید علی ہجویری سید ہیں اور آل رسول صلی اللہ علیہ وسلم ہیں اور حضرت ابوبکر صدیق رضی اللہ تعالیٰ عنہ اور حضرت عمر فاروق رضی اللہ تعالیٰ عنہ کی مدحت سرائی کر رہے ہیں **فاعتبرواہا اولی الانصار شیعہ** حضرات غور کریں۔

امیر المؤمنین حضرت عثمان بن عفان رضی اللہ عنہ

حج حیا، و اعبد اہل صفا، و متعلق درگاہِ رضا، و معجلی بطریق مصطفیٰ ابو عمر عثمان بن عفان رضی اللہ عنہ کے فضائل ظاہر ہیں۔ اور مناقب بی شمار ہیں۔

شرح حج حیا کا مطلب ہے شرم و حیا کا خزانہ، اعبد اہل صفا کا معنی ہے کہ اہل اللہ میں سے سب سے زیادہ مقام عبدیت کا حامل، متعلق درگاہِ رضا کا مطلب ہے سلیم و رضا آپ کا خاصہ ہے اور معجلی بطریق مصطفیٰ سے مراد یہ ہے کہ رسول اللہ صلی اللہ علیہ وسلم کے اتباع کی وجہ سے آپ مورد تجلیات الہی تھے۔

ترجمہ حضرت عبداللہ بن ربیع رضی اللہ عنہ اور حضرت ابو قتادہ رضی اللہ عنہ روایت کرتے ہیں کہ جب آپ اپنے گھر میں محصور ہو چکے تھے تو ہم دونوں آپ کے ساتھ تھے۔ جب باغیوں نے آپ پر حملہ کیا تو آپ کے خادموں نے ہتھیار سنبھال لئے لیکن حضرت عثمان رضی اللہ عنہ نے فرمایا کوئی ہتھیار نہ اٹھائے آج میں نے سب کو آزاد کیا۔ یہ سن کر ہم باہر آئے۔ راستے میں حضرت امام حسن بن علی رضی اللہ عنہ ملے۔ ہم ان کے ساتھ حضرت عثمانؓ کی خدمت میں واپس آئے تاکہ ہمیں معلوم ہو جائے کہ حضرت امام حسن بن علی رضی اللہ عنہ کس کام کے لئے آئے ہیں۔ امام حسن رضی اللہ عنہ نے اندر آکر سلام کیا اور ان کی اس مصیبت پر افسوس کا اظہار کرتے ہوئے فرمایا اے امیر المؤمنین میں آپ کے حکم کے بغیر مسلمانوں پر تلوار نہیں اٹھاتا۔ آپ امام برحق ہیں آپ حکم کریں تاکہ میں باغیوں کی گردنیں اڑا دوں۔ حضرت عثمان رضی اللہ عنہ نے فرمایا : ہا

ابن اخی ارجع و اجلس فی بیتک حتی یاتی اللہ بامرہ فلا حاجتہ لناعلی
 اھراق الدماء (اے میرے برادر زادے واپس جائیے اور اپنے گھر میں بیٹھ
 جائیے یہاں تک کہ حق تعالیٰ کی تقدیر معلوم ہو جائے کیونکہ میں مسلمانوں کا خون
 بہانا نہیں چاہتا) اور یہ علامت ہے تسلیم و رضا کی مصیبت و بلا کے وقت۔ اور یہ
 درجہ عظمت ہے (یعنی مقام دوستی یا ولایت حق ہے)۔ اسی طرح جب نمود لعین
 نے آگ جلائی اور منجیق کے ذریعے حضرت ابراہیم علیہ السلام کو آگ کے اندر
 پھینکا تو راستے میں حضرت جبرائیل علیہ السلام نے پہنچ کر کہا : ہل لک من
 حاجتہ (میرے لائق کوئی خدمت ہے)۔ آپ نے فرمایا ہے۔ اما الیک فلا
 مجھے ضرورت ہے لیکن تمہارے سے نہیں)۔ جبرائیل علیہ السلام نے کہا تو پھر
 حق تعالیٰ نے حاجت طلب کیجئے۔ آپ نے فرمایا حسبی من سوالی علمہ بحالی
 مجھے وہ ذات پاک کافی ہے۔ مجھے سوال کی ضرورت نہیں کیونکہ وہ بہتر جانتا ہے

کہ میرے لئے بھلائی کس بات میں ہے۔) چنانچہ حضرت عثمان رضی اللہ عنہ نے بھی وہ کام کیا جو خلیل اکبر علیہ السلام نے منجیق میں کیا۔ باغیوں کا حملہ ان کے لئے آتشِ نمرود کا قائم مقام تھا اور حضرت امام حسن رضی اللہ عنہ حضرت جبرائیل علیہ السلام کی طرح امداد کی خاطر آن پہنچے تھے۔ ان دونوں میں فرق یہ ہے کہ حضرت ابراہیم علیہ السلام کو نجات ملی اور حضرت عثمان رضی اللہ عنہ کو ہلاکت کا سامنا ہوا۔ نجات کا تعلق مقام بقاء سے ہے اور ہلاکت کا مقام فنا سے۔ اور فنا و بقاء کے متعلق ہم نے اس سے پہلے کچھ اشارات بیان کئے ہیں۔ یہی وجہ ہے کہ مشائخ عظام کا مسلک ہے مال و جان کا قربان کرنا اور حق تعالیٰ کی رضا کے ساتھ راضی رہنا۔ کیونکہ حضرت عثمان رضی اللہ عنہ اہل طریقت و حقیقت اور شریعت کے امام ہیں۔

نوٹ حضرت عثمان رضی اللہ عنہ کے ساتھ حضرت علیؑ اور امام حسنؑ کی محبت شیعہ حضرات کے لئے قابلِ غور ہے۔

امیر المؤمنین حضرت علی بن ابی طالب کرم اللہ وجہہ

برادر مصطفیٰؐ و غریق بحر بلا و حریق نار و لا و مقتدائے جملہ اولیاء و اصفیاء حضرت ابوالحسن علی ابن ابی طالب کرم اللہ وجہہ کا طریقت میں مقام بے حد بلند اور درجہ نہایت ارفع و اعلیٰ ہے۔ اور آپ کے اقوال حقائق و معارف کی جان ہیں یہاں تک حضرت جنید بغدادی رحمۃ اللہ علیہ فرماتے ہیں کہ : شیخنا فی الاصول و البلاء علی المرتضیٰ کرم اللہ وجہہ (اصول طریقت اور بلا کی برواشت میں حضرت علی المرتضیٰ ہمارے امام ہیں)۔ اس کی وجہ یہ ہے کہ علم طریقت کو اہل طریقت علم اصول کہتے ہیں۔ اور طریقت کیا ہے۔ مجاہد اچھا اور مصائب برواشت کرنے کا نام ہے۔ روایت ہے کہ ایک شخص نے آپ کی

خدمت میں آکر عرض کیا کہ مجھے وصیت کیجئے۔ آپ نے فرمایا ”اپنے اہل و عیال کا زیادہ فکر نہ کرو کیونکہ اگر آپ کے اہل و عیال اہل اللہ ہیں تو حق تعالیٰ اپنے اولیاء کو برباد نہیں کرتا اور اگر وہ اہل اللہ نہیں ہیں بلکہ اعداء اللہ یعنی خدا کے مخالف ہیں تو خدا کے دشمنوں کا غم کھانے کی ضرورت نہیں۔“ اس قول کا مطلب غیر اللہ سے دل کا قطع کرنا ہے کیونکہ حق تعالیٰ اپنے بندوں کو جس طرح چاہتا ہے رکھتا ہے۔ جیسے حضرت موسیٰ علیہ السلام اپنی اہلیہ یعنی حضرت شعیب علیہ السلام کی بیٹی کو مشکل حالات میں خدا کے سپرد کر کے چلے گئے اور جس طرح حضرت ابراہیم علیہ السلام، بی بی ہاجرہ اور حضرت اسماعیل علیہ السلام کو بیابان میں لے گئے اور خدا کے سپرد کر دیا اور ان کے متعلق فکر کو روانہ رکھا اور حق تعالیٰ کے سوا کسی کے ساتھ دل نہ لگایا۔ حتیٰ کہ ان حضرات کو عین نامرادی میں خود جہان کی مراد مل گئی یعنی حق تعالیٰ کی رضا کے ساتھ راضی رہے۔ حضرت علی رضی اللہ عنہ کا یہ قول بھی اسی حقیقت پر مبنی ہے۔ کسی نے آپ سے پوچھا کہ پاکیزہ ترین کسب کیا ہے۔ آپ نے فرمایا **غناء القلب باللہ** (حق تعالیٰ کے ساتھ دل کا غنی ہونا) جو دل حق تعالیٰ کے ساتھ غنی ہے مال و دولت کا نہ ہونا اسے مفلس نہیں کر سکتا۔ اور نہ ہی مال و دولت کے ہونے سے اس کو خوشی حاصل ہوتی ہے اور اس قول کی حقیقت مضمون فقر و صفوت سے تعلق رکھتی ہے جس کا ذکر پہلے ہو چکا ہے۔ پس اہل طریقت کے لئے لازم ہے کہ حضرت علی رضی اللہ عنہ کے اقوال مبارک پر عمل کریں جو حقائق و معارف سے لبریز ہیں۔ آپ کے اقوال شمار سے باہر ہیں جن کی اس مختصر کتاب میں گنجائش نہیں۔





آرباب طریقت کے امام ائمہ اہل بیت

ویسے تو تمام اہل بیت رسول اللہ صلی اللہ علیہ وآلہ وسلم طہارت ازلی سے مخصوص ہیں اور روحانیت کے میدان میں ان میں سے ہر ایک کا مقام بہت بلند ہے اور تمام کے تمام آرباب طریقت کے راہنما اور پیشوا ہیں، یہاں اختصار کی خاطر صرف چند حضرات کا ذکر کیا جا رہا ہے۔

حضرت امیر المؤمنین امام حسن بن علیؑ

جگر بند مصطفیٰؐ و رحمانِ دلِ مرتضیٰؑ، قرۃ العینِ زہراءؑ، ابو محمد حسن بن علی رضی اللہ عنہم کا طریقت میں مقام بہت بلند تھا اور حقائق و معارف میں آپ کے کلمات بہت لطیف ہیں یہاں تک کہ آپ نے وصیت فرمائی کہ علیکم بحفظ السرائر فان اللہ مطلع علی الضمائر (تمہارے لئے اسرارِ قلب کی حفاظت لازمی ہے کیونکہ حق تعالیٰ قلوب کا جاننے والا ہے)۔ اسرارِ قلب کی حفاظت سے

مراد غیر اللہ سے قلب کو خالی رکھنا ہے اور حفظِ ضمائر سے مراد احکامِ خداوندی کی مخالفت سے باز رہنا ہے۔

شرح حفظِ السرائر کیا ہے۔ سرائر کے معنی ہیں راز اور سرائر اس کی جمع ہے۔ مطلب یہ کہ اپنے روحانی حال اور مقام کو بحال رکھو اور دنیا کی کوئی چیز یا کوئی کام اس حال میں خلل انداز نہ ہونے پائے۔ حال سے مراد عارضی کیفیتِ قلب ہے اور جب وہ کیفیت دوام پکڑ لیتی ہے تو مقام کہلاتی ہے۔ بالفاظِ دیگر جب سالک پر شروع میں فنا فی اللہ کی جھلکیاں دکھائی دیتی ہیں تو اسے ”حال“ کہتے ہیں اور جب فنا میں دوام اور پختگی حاصل ہو جاتی ہے تو اسے ”مقام“ کے نام سے موسوم کرتے ہیں۔ حفظِ سرائر کا مطلب یہ ہے کہ خواہ تم پر حال طاری ہو یا مقام اس پر مضبوطی سے جمے رہو کیونکہ حق تعالیٰ کو معلوم ہے کہ تمہارے احوال (جمع حال) اور مقامات پر دنیاوی امور کیا اثر ڈال رہے ہیں۔

مسئلہ قدر و جبر کے متعلق آپ کا ارشاد

جب فرقہ قدریہ کا غلبہ ہوا اور معتزلہ عقائد عام ہوئے تو حضرت خواجہ حسن بصری رحمۃ اللہ علیہ نے امیر المؤمنین حضرت امام حسن بن علی رضی اللہ عنہ کی خدمت میں یہ عریضہ لکھا۔

ترجمہ بسم اللہ الرحمن الرحیم السلام علیکم۔ اے رسول اللہ صلی اللہ علیہ وآلہ وسلم کے بیٹے اور ان کی آنکھوں کی ٹھنڈک و رحمتہ اللہ وبرکاتہ۔ آپ تمام اصحابِ بنو ہاشم بحرِ متواج میں امت کیلئے جہاز کی مانند ہیں اور اندھیروں میں مینارِ نور اور ہدایت کے جھنڈے ہیں اور ایسے حادی اور راہنما ہیں جو آپ کی پیروی کرے منزلِ مقصود کو پہنچاتا ہے آپ کا خاندان حضرت نوح علیہ السلام کی کشتی کی طرح ہے کہ جس کا سہارا لے کر امت کے لوگ نجات پاتے ہیں۔ اے ابن

رسول اللہ صلی اللہ علیہ وآلہ وسلم! مسئلہ جبر و قدر کے متعلق آپ کا کیا فرمان ہے کیونکہ اس وقت ساری خلقت حیران و پریشان ہے۔ آپ انبیاء علیہم السلام کی اولاد ہیں اور علم الہی سے بخوبی آگاہ ہیں اور وہی آپ کا محافظ اور نمکبان ہے اور آپ حضرات حق تعالیٰ کی طرف سے امت کے محافظ ہیں۔

جواب حضرت امام حسن رضی اللہ تعالیٰ عنہ نے یہ جواب دیا۔

ترجمہ بسم اللہ الرحمن الرحیم۔ السلام علیکم۔ آپ کا خط ملا جس میں آپ نے اپنی اور ہماری امت کی حیرانی کے متعلق لکھا ہے۔ میری رائے اس مسئلہ کے متعلق یہ ہے کہ جو شخص یہ عقیدہ نہیں رکھتا کہ ہر خیر و شر (نیک و بد) منجانب اللہ ہے وہ کافر ہے اور جس نے معاصی یعنی گناہ کے کاموں کا حق تعالیٰ کو ذمہ دار ٹھہرایا وہ فاسق و فاجر ہے۔ نہ اللہ تعالیٰ کسی کو جبراً نیک کراتا ہے نہ جبراً گناہ کراتا ہے۔ اور نہ ہی اس کی حکومت سے کسی کو چوں و چرا کی مجال ہے۔ جن چیزوں میں حق تعالیٰ نے بندوں کو مالک بنایا ہے ان کا اصلی مالک وہ خود ہے اور جن چیزوں پر اس نے بندوں کو قادر بنایا ہے ان کا اصلی قادر بھی وہ آپ ہے لہذا اگر کوئی حق تعالیٰ کی فرمانبرداری کا ارادہ کرے تو وہ اس کو منع نہیں کرتا اور نافرمانی کا قصد کرے تو اس کو روکتا نہیں۔ ہاں اگر وہ از راہ کرم و احسان انسان کو برائی سے روک دے تو روک سکتا ہے اور اگر وہ ان کو برائی سے نہ روکے تو اس کا یہ مطلب نہیں کہ اس نے اس کو برائی پر مجبور کیا اور ان پر جبر لازم آتا ہے حق تعالیٰ نے ان کو نیک یا بد کام کرنے کی قوت عطا فرما کر اپنی حجت قائم کر دی کہ نیک و بد کی ذمہ داری انسان پر ہے۔ خدا پر نہیں ہے اور حجت اللہ غالب ہے۔ والسلام۔

شرح اس زمانے میں فلسفہ یونان سے متاثر ہو کر بعض اہل اسلام کے دلوں

میں اسلام کے چند اذوق اور مشکل مسائل پر کچھ شکوک و شبہات پیدا ہو گئے اور قدریہ و جبریہ دو گروہ پیدا ہو گئے تھے اور دونوں فرقے قرآن و حدیث سے اپنے عقائد ثابت کرنے کی کوشش کرتے تھے۔ فرقہ قدریہ کا موقف یہ تھا کہ فعل نیک و بد پر انسان قادر ہے جو چاہے کر سکتا ہے اور فرقہ جبریہ کا یہ عقیدہ تھا کہ نیک و بد کام کرانے کی طاقت اللہ کے ہاتھ میں ہے جسے چاہے نیکی کا حکم دے جسے چاہے بدی کا حکم دے۔ لیکن ان دونوں فرقوں کے عقائد اسلامی عقائد کے خلاف ہیں۔ کیونکہ انسان نہ مطلقاً خود مختار ہے اور نہ وہ مطلقاً مجبور ہے۔ چنانچہ حضرت امام حسن رضی اللہ عنہ کا فتویٰ بھی یہی ہے کہ حقیقتِ حال قدر اور جبر کے مابین ہے۔ حضرت امام حسن رضی اللہ عنہ کی یہ بات نہایت ہی معنی خیز اور حق پر مبنی ہے کہ جن چیزوں پر حق تعالیٰ نے اپنے بندوں کو حاکم یعنی مختار بنایا ہے دراصل ان کا حاکم اور مختار بھی اللہ عز و جل ہے۔ اس کا مطلب یہ ہے کہ انسان کو ہر کام کرنے کی جو طاقت، قدرت اور ذہانت ملی ہوئی ہے وہ بھی حق تعالیٰ کی دی ہوئی ہے اس لئے اگر انسان ہر نیک و بد کام کرنے کی طاقت اور عقل رکھتا ہے تو ایک حد تک وہ اپنی طاقت و عقل استعمال کر کے وہ فعل کرتا ہے اور اس کا فاعل خود کہلا سکتا ہے لیکن چونکہ اس کی طاقت کا اصلی منبع و مصدر حق تعالیٰ ہے اس لئے اس فعل میں ایک لحاظ سے حق تعالیٰ کا بھی ہاتھ ہے۔ لہذا اہل سنت و الجماعت کا عقیدہ یہ ہے جو حضرت امام حسن رضی اللہ عنہ نے بیان فرمایا کہ اللہ تعالیٰ کی حکمرانی برحق ہے اور نیکی و بدی کی جو طاقت انسان کو ملی ہے وہ دراصل اللہ کی طاقت ہے لہذا ایک لحاظ سے انسان فعل مختار ہے اور ایک لحاظ سے مجبور ہے اس لئے حضرت امام جعفر صادق رضی اللہ عنہ سے یہ مسئلہ دریافت کیا گیا تو آپ نے فرمایا **الامرین الامرین** (حقیقت دونوں کے درمیان ہے) مثلاً جب ایک آدمی کھیتی باڑی کر کے روزی کماتا ہے تو اللہ تعالیٰ فرماتا ہے کہ اسے رزق دینے

والا میں ہوں۔ حالانکہ سب کام اس آدمی نے خود کئے ہیں۔ بل بھی اسی نے چلائے ہیں، بیج بھی اسی نے ڈالا ہے اور آبپاشی بھی اسی نے کی ہے لیکن چونکہ بل چلانے کی قوت کا دینے والا اللہ عز و جل ہے، نیز زمین میں روئیدگی کی طاقت اور بیج سے پھل پیدا کرنے کی قدرت اور پانی میں نشوونما کی طاقت حق تعالیٰ نے رکھی ہے اس لئے ایک لحاظ سے حصولِ رزق کسان کے ہاتھ میں ہے اور ایک حد تک (اور بڑی حد تک) حق تعالیٰ کے ہاتھ میں ہے اس لئے بزرگوں کا قول ہے کہ **مختار فی فعلہ و مجبور فی اختارہ** (یعنی انسان جو چاہے کر سکتا ہے لیکن جو چاہے چاہ نہیں سکتا) اور یہی ہے مطلب اس عقیدہ کا کہ ایمان قدر و جبر کے درمیان ہے اور حضرت مخدوم بھویری قدس سرہ نے بھی یہی فرمایا ہے کہ بندہ مختار است اندر کسب خود، بمقدار استطاعت از خدائے عز و جل و دین مامیان قدر و جبر است ”بندہ اپنے فعل میں اس قدر مختار ہے جس قدر اس کو حق تعالیٰ کی طرف سے طاقت ملی ہے اور ہمارا مذہب قدر و جبر کے درمیان ہے“

ترجمہ اس خط کے نقل کرنے میں میری مراد یہ ہے کہ یہ خط فصاحت و بلاغت سے لبریز اور حقائق سے پُر ہے اور اس سے یہ ثابت کرنا بھی مقصود تھا کہ حضرت امام حسن رضی اللہ عنہ کا علوم حقائق و معارف میں کس قدر درجہ بلند ہے۔

حکایات میں آیا ہے کہ کوفہ میں حضرت امام حسنؑ ابن علی رضی اللہ عنہ اپنے گھر کے دروازہ پر تشریف فرما تھے کہ صحرا سے ایک دیہاتی آیا اور آتے ہی اس نے آپ کو اور آپ کے والدین کو گالیاں بکتا شروع کر دیں آپ نے فرمایا کہ اے اعرابی تجھے کس چیز کی ضرورت ہے۔ اگر کھانا یا پانی کی ضرورت ہے تو میں لا دوں گا۔ لیکن اس نے ایک نہ سنی اور گالیاں بکتا رہا کہ تم ایسے ہو اور تمہارے ماں باپ ایسے ہیں۔ حضرت امام حسن رضی اللہ عنہ نے نوکر سے کہا کہ ایک

تھیلہ چاندی سے بھرا ہوا لا کر اسے دے دو نیز فرمایا کہ اے اعرابی مجھے معاف رکھنا اس وقت میرے گھر میں اس کے سوا کچھ نہیں ہے ورنہ تجھ سے باز نہ رکھتا۔ یہ سن کر اعرابی نے کہا : **اشهد انک ابن رسول اللہ صلی اللہ علیہ وآلہ وسلم** ”مجھے اب یقین ہو گیا کہ آپ رسول اللہ صلی اللہ علیہ وآلہ وسلم کے بیٹے ہیں“ میں آپ کے حلم کو آزمانے کیلئے آیا تھا اور فی الواقع اولیاء اور مشائخ کی یہی صفت ہے کہ ان کے لئے خلق کی مدح و ذم (تعریف اور مذمت) برابر ہے اور لوگوں کے برے کلمات سے متاثر نہیں ہوتے۔

امیر المؤمنین حضرت امام حسینؑ ابن علیؑ

شع آل محمدؐ از جملہ علائق مجرد سید زمانہ خود حضرت امام ابو عبد اللہ حسین بن علی بن ابی طالب رضی اللہ تعالیٰ عنہم اکابر اولیاء اللہ میں سے تھے۔ آپ قبلہ اہل بلا اور شہید کربلا ہیں اور یہ بات آپ کی بلندیٰ حال پر دلالت کرتی ہے کہ جب تک حق کی متابعت ہوتی رہی آپ تابع حق رہے اور جب حق تعالیٰ کی نافرمانی شروع ہوئی تو آپ نے تلوار اٹھالی اور جب تک حق پر جان عزیز قربان نہ کی سکون سے نہ بیٹھے اور رسول خدا صلی اللہ علیہ وآلہ وسلم کی بہت صفات حضرت امام حسین رضی اللہ عنہ کے اندر تھیں۔ حضرت عمر رضی اللہ عنہ فرماتے ہیں ایک دفعہ میں رسول اللہ صلی اللہ علیہ وآلہ وسلم کی خدمت میں حاضر ہوا۔ کیا دیکھتا ہوں کہ حضرت امام حسینؑ کو (حالتِ طفل میں) آنحضرت صلی اللہ علیہ وآلہ وسلم نے اپنی پشت پر بٹھایا ہوا ہے۔ آپ نے ایک رسی منہ میں ڈالی ہوئی ہے جس کا ایک سرا امام حسین رضی اللہ عنہ کے ہاتھ میں ہے اور اس کا ایک دوسرا سرا حضرت امام حسین رضی اللہ عنہ کے دوسرے ہاتھ میں ہے اور آنحضرت صلی اللہ علیہ وآلہ وسلم گھٹنوں کے بل چل رہے ہیں یہ ماجرا دیکھ کر میں نے عرض کیا کہ **نعم الجممل جملک یا ابو عبد اللہ** ”اے ابو عبد اللہ آپ

کا اونٹ کیسا اچھا ہے" یہ سن کر رسول خدا صلی اللہ علیہ وآلہ وسلم نے فرمایا
نعم الراكب هو يا عمر "اے عمر کیا ہی اچھا سوار ہے" حضرت امام حسین
 رضی اللہ عنہ کے اقوالِ طریقت اور حقائق و معارف بہت لطیف اور اسرار و
 رموز سے لبریز ہیں۔ آپ فرماتے ہیں **اشفق الاخوان علیک دینک** "تمہارا
 سب سے زیادہ مشفق دوست تمہارا دین ہے" اس کا مطلب یہ ہے کہ انسان کی
 نجات دین میں اور اس کی ہلاکت دین کی مخالفت میں ہے پس عقلمند انسان وہ ہے
 جو اپنے مشفق دوست کے فرمان پر چلتا ہے اور اس کی متابعت کے بغیر کوئی کام
 بھی نہیں کرتا اور بھائی وہ ہے جو نصیحت کرے اور شفقت کا دروازہ بند نہ کرے۔
 حکایات میں آیا ہے کہ ایک دن ایک آدمی آپ کی خدمت میں حاضر ہوا اور کہنے
 لگا کہ اے رسول اللہ صلی اللہ علیہ وآلہ وسلم کے بیٹے میں ایک غریب عیالدار
 آدمی ہوں اور آپ کی خدمت میں اس لئے حاضر ہوا ہوں کہ رات کا کھانا عطا
 ہو۔ حضرت امام حسین رضی اللہ عنہ نے فرمایا ذرا سی دیر بیٹھ جاؤ کیونکہ میرا رزق
 آ رہا ہے زیادہ دیر نہ ہوئی تھی کہ امیر معاویہ رضی اللہ عنہ کی طرف سے ایک
 آدمی نہ آ کر دینار کے پانچ تھیلے آپ کے سامنے رکھ دئے اور ہر تھیلے میں ایک
 ہزار دینا تھے۔ قاصد نے کہا کہ امیر معاویہ رضی اللہ عنہ معذرت کر رہے تھے فی
 الحال یہ رقم خرچ کیجئے اس کے بعد اور ارسال کیوں گا۔ حضرت امام حسین رضی
 اللہ عنہ نے فرمایا کہ یہ تھیلے اس آدمی کو دے دو نیز آپ نے اس سے کہا کہ
 معاف کرنا آپ کو اس ذرا سی رقم کے لئے بہت انتظار کرنا پڑا۔ اگر معلوم ہوتا کہ
 اتنی تھوڑی رقم آ رہی ہے تو آپ کو انتظار کی زحمت نہ دیتا۔ ہم لوگ اہل بلا ہیں
 ہم نے دنیا کی راحتوں سے کنارہ کشی کر رکھی ہے اور دوسروں کی ضروریات کو اپنی
 ضروریات پر مقدم سمجھتے ہیں۔

شرح | سبحان اللہ! کیا ہی بلند مقام ہے حضرت امام رضی اللہ عنہ کا کہ ایک

غریب آدمی رات کا کھانا طلب کرتا ہے اور اس کو پانچ ہزار دینار عطا فرما کر معذرت فرما رہے ہیں کہ انتظار زیادہ کرائی اور دیا کم ہے یہ سخاوت اور دنیا سے اس قدر بے اعتنائی ہر شخص کے بس کی بات نہیں۔

ایں سعادت بزور بازو نیست
تا نہ بخشد خدائے بخشندہ

حضرت امام زین العابدین رضی اللہ عنہ

وارثِ نبوت و چراغِ امت، سیدِ مظلوم و امامِ مرحوم، زینِ عباد و شیخِ اوتاد، ابوالحسن علی زین العابدین بن حسین بن علی ابن ابی طالب رضی اللہ تعالیٰ عنہم اپنے زمانے کے سب سے بڑے ولی اللہ تھے اور آپ کا رتبہ کشفِ حقائق و بیانِ دقائق میں بہت بلند ہے۔ آپ سے کسی نے پوچھا کہ سعید ترین انسان کون ہے۔ فرمایا: من اذا رضى لم يحمله رضاءه على الباطل و اذا سخط لم يخرجہ سخطه من الحق (وہ شخص کہ جب راضی ہو تو باطل پر راضی نہ ہو اور جب غصہ کرے تو اس کا غصہ اس کہ حق سے خارج نہ کرے)۔ اور یہ حق پرستوں کا کمال ہے کہ باطل کی پیروی بھی باطل ہے اور غصہ میں آکر حق سے دست بردار ہونا بھی باطل ہے اور مومن باطل کو پسند نہیں کرتا۔ روایت ہے کہ جب حضرت امام حسین رضی اللہ عنہ کے بچوں کو میدانِ کربلا میں شہید کر دیا گیا۔ رضوان اللہ علیہم اجمعین۔ تو ان کے سوا کوئی زندہ نہ بچ سکا کیونکہ اس وقت امام زین العابدین رضی اللہ تعالیٰ عنہ علیل تھے۔ حضرت امام حسین رضی اللہ تعالیٰ عنہ ان کو علی اصغر کہا کرتے تھے جب اہل بیت کو ننگے اونٹوں پر (بغیر کجاہ و بالان) سوار کر کے یزید بن معاویہ (خدا اس کو رسوا کرے نہ کہ اس کے والد کو) کے پاس لے گئے تو کسی نے آپ سے پوچھا کہ یا اہل بیت آپ کا کیا حال ہے آپ نے جواب

دیا کہ اصبحت من قومنا بمنزلت قوم موسیٰ من ال فرعون بنحو انباء
 ہم و يستحقون نساء ہم فلا ندری صباحنا من مساء نا من حقیقتہ ہلاہ نا
 (ہمارے ساتھ وہی سلوک ہوا ہے جو موسیٰ علیہ السلام کی قوم کے ساتھ فرعون
 نے کیا تھا یعنی ان کے بیٹوں کو ذبح کر دیا اور ان کی بیٹیوں کو زندہ رکھا اور ہم اس
 قدر بلا و مصیبت میں مبتلا ہیں کہ نہ دن کا پتہ ہے نہ رات کا)۔ اور ہم اس کی
 نعمت پر شکر ادا کرتے ہیں اور اس کی مصیبت پر صبر اختیار کرتے ہیں۔

حکایات میں آیا ہے کہ ایک دفعہ جب خلیفہ ہشام بن عبد الملک بن مردان
 حج کو گیا تو طواف کے دوران اس نے حجر اسود کو بوسہ دینے کی کوشش کی لیکن
 ہجوم اس قدر تھا کہ وہاں تک پہنچ نہ سکا۔ اس کے بعد اس نے منبر پر بیٹھ کر خطبہ
 شروع کیا۔ اس وقت حضرت امام زین العابدین رضی اللہ تعالیٰ عنہ بھی طواف
 کر رہے تھے۔ جب انہوں نے حجر اسود کو بوسہ دینے کا قصد کیا تو ساری خلقت
 ایک طرف ہٹ گئی اور آپ نے اطمینان سے بوسہ دیا یہ دیکھ کر بادشاہ کے ایک
 مصاحب نے کہا کہ اے ہشام تجھے کسی نے حجر اسود تک پہنچنے نہیں دیا۔ بادشاہ تو
 ہے یا وہ خوبصورت نوجوان جس کے سامنے سے ساری خلقت ہٹ گئی ہے۔
 ہشام نے کہا مجھے معلوم نہیں وہ کون ہے اس وقت فرزوق شاعر بھی موجود تھا۔
 اس نے کھڑا ہو کر باواز بلند کہا کہ میں جانتا ہوں کہ وہ جوان کون ہے۔ لوگوں
 نے کہا ہاں ابو فراش بتاؤ وہ کون ہے۔ اس نے کہا ذرا کان کھول کر سنو میں بتاتا
 ہوں کہ وہ کون ہے۔ اس کے بعد اس نے یہ قصیدہ شروع کر دیا۔ شاعر کے عربی
 کلام کو مترجم نے یوں بیان کیا ہے۔

یہ جوان وہ ہے کہ چوٹے کو جس کے قدم
 ہے ترستی سرزمین عرب و مجم

تو کیا جانے کہ یہ فاطمہؑ کا لال ہے
اور جس کے نانا پہ ہوئی نبوت ختم

بہترین و بہترین لوگوں کی یہ اولاد ہے
ہے تقی و نقی و طاہر و صاحب قلم

چہرہ اس کا چاند ہے اور چودھویں کا چاند ہے
یا آفتاب جہاں دور ہوں جس سے ظلم

شرم و حیاء جس کی صفت اور رعب بھی
خوب روئی، خوبصورتی ہو جس پر ختم

ہے قریشی ہاشمی اعلیٰ نسب
صاحب اخلاق بھی ہے اور اہل کرم

جن مراتب پر ہے رسائی شاہ کی
ان تک پہنچا نہیں کوئی عرب نہ عجم

جن کے نانا ہیں فضیلت میں بلند
سب نبیوں سے اور امتش خیرالام

کون ہے جو اس کے آگے آسکے
جب وہ چاہے چومنا بیت الحرم

اس کی زلفوں میں ہے خوشبوئیں کھپاتی
ماند ہیں جن سے جہاں کی سب ستم

وہ شاخ ہے ایسے شجر کی جس کا
نام ہے خیر البشر خیر الام

وہ کون ہے تو جانے نہیں
وہ بادشاہ ہے بادشاہِ عرب و عجم

ہاتھ میں خیر ہے اس کے اور لطف بھی
وہ لطف و کرم جو ہو کبھی نہ کم

اس کی آمد سے اجلا ہو گیا ہے جا بجا
اور دور بھاگے ہیں سبھی جور و ستم

کوئی نہیں اس جیسا سخی اندر جہاں
نہ ہی دیکھا ہے کسی نے آپ جیسا محترم

قسط سال میں ہے وہ بارانِ کرم
اور جنگ میں بھی جما دیتا ہے قدم

خلق کا پتلا ہے وہ اور سیرت کا دھنی
حسن ہی سب حسن ہے از سر تا قدم

ہے محبت دین کی اس پر سوار
کس قدر اس پہ ہے اللہ کا کرم

اللہ تعویٰ ، اللہ علم و اللہ ذوق
اللہ حسن و - اللہ خوبی اللہ کرم

ہو کوئی مگر مفلس و نادار و غنی
سب پہ ہوتا ہے شاہ تیرا کرم

دی شرافت و نزاکت اس کو اللہ نے
ہیں ثناء خواں جس کے سب لوح و قلم

ہر شرافت ہر فضیلت ہر کرم
ہوتا ہے آخر آن کر اس پر ختم

حق پہ قائم، حق پہ دائم ہے وہی
اس کے گھرانے سے ملا ہے دینِ محترم

کون ہے دنیا میں یا رو جہاں میں سچ کہو
اس کے سامنے گردن ہو جس کی نہ خم

پھر بھی تو نے کہا میں نہ جانوں کون ہے
یہ سراسر جھوٹ ہے اے جھلئے رنج و غم

جب اس شاعر نے اہل بیت رسول اللہ صلی اللہ علیہ وسلم کی مدحت میں
اس قسم کے اور شعر بھی پڑھے تو خلیفہ ہشام کو سخت غصہ لگا اور حکم دے دیا کہ
اسے قلعہ عسفان میں قید کر دیا جائے جو مکہ مکرمہ اور مدینہ منورہ کے درمیان
واقعہ ہے۔ جب اس بات کا پتہ حضرت امام زین العابدین رضی اللہ تعالیٰ عنہ کو لگا
تو آپ نے فرزوق کے پاس بارہ ہزار درہم ارسال فرمائے اور یہ بھی کہلا بھیجا کہ
ہمیں معذور رکھنا اس وقت ہمارے پاس اس رقم کے سوا کچھ نہیں تھا۔ فرزوق
نے وہ رقم یہ کہہ کر واپس کر دی کہ اے رسول اللہ صلی اللہ علیہ وسلم کے بیٹے
میں نے سلاطین کی مدحت کر کے بہت دروغ گوئی کی ہے اور بہت کمایا ہے اب

اپنے گناہوں کے کفارہ کے لئے میں نے رسول اللہ صلی اللہ علیہ وسلم کے اہل بیت کی مدحت سرائی کی ہے اس لئے آپ یہ رقم واپس لے لیجئے تو نوازش ہوگی۔ جب حضرت امام رضی اللہ عنہ کو یہ پیغام ملا تو آپ نے کہلا بھیجا کہ اگر تمہیں ہمارے ساتھ محبت ہے تو یہ رقم قبول کر لو کیونکہ ہم جو کچھ اپنی ملکیت سے خارج کرتے ہیں اس کو واپس نہیں لیتے۔ اس پر اس نے رقم قبول کر لی۔ حضرت امام رضی اللہ عنہ کے مناقب اس قدر ہیں کہ اس چھوٹی سی کتاب میں ان کی گنجائش ہی نہیں ہے۔

حضرت امام ابو جعفر محمد باقر رضی اللہ عنہ

حجت اصحابِ محاملت و برہانِ اربابِ مشاہرت، امام اولادِ نبی و برگزیدہ نسلِ علی، حضرت امام ابو جعفر محمد بن علی بن حسین بن علی المرتضیٰ رضی اللہ عنہم کی کنیت ابو عبد اللہ بھی تھی اور آپ کا لقب باقر تھا۔ قرآن حکیم کے حقائق و معارف کے بیان میں آپ بہت مشہور تھے اور آپ کی کرامات اور تصرفات ظاہر تھے۔ روایت ہے کہ ایک دفعہ بادشاہ وقت نے آپ کے قتل کا ارادہ کر کے آپ کو اپنے پاس بلایا لیکن جب آپ آئے تو بادشاہ نے بہت معذرت کی اور تحائف دے کر رخصت کیا۔ جب لوگوں نے اس سے پوچھا کہ قتل کے ارادہ کے بعد یہ تحائف پیش کر کے واپس بھیجنا کیا معنی رکھتا ہے تو اس نے جواب دیا کہ جب وہ میرے پاس آئے تو کیا دیکھتا ہوں کہ دو شیر، ایک آپ کے دائیں طرف اور ایک آپ کے بائیں طرف کھڑے مجھ سے کہہ رہے ہیں کہ اگر تم نے ان کو قتل کیا تو ہم تجھے مار دیں گے۔

ایک آیت قرآن کی صوفیانہ تفسیر

آیت مبارکہ **فَمَنْ يَكْفُرْ بِالْقُرْآنِ وَالرَّسُولِ يَلْعَنُ اللَّهُ** (جس نے شیطان کا

کہا نہ مانا اور اللہ تعالیٰ پر ایمان لایا) کی تفسیر میں آپ نے فرمایا ہے کہ جو چیز تجھے حق تعالیٰ کے مشاہدہ سے بعض رکھے وہ تیرے لئے طاغوت ہے۔ اب تجھے یہ دیکھنا ہے کہ کس چیز نے تجھے مشاہدہ حق سے محجوب کر دیا ہے تاکہ اسے راستے سے ہٹا کر واصل باللہ ہو اور حجاب کی محرومی سے نجات پائے کیونکہ جو شخص محجوب ہے وہ دعویٰ قرب نہیں کر سکتا۔

شرح | اب ہم نے یہ دیکھنا ہے کہ ہماری زندگی میں کون سی چیزیں ایسی ہیں جو ہمیں قرب و وصال اور مشاہدہ حق سے مانع ہیں۔ یعنی کس وجہ سے ہم عبادت اور ریاضت اور مجاہدہ نہیں کرتے کیونکہ جو چیزیں ہمیں مشاہدہ اور قرب حق جیسی بلند ترین اور اعلیٰ و ارفع نعمتوں سے باز رکھ رہی ہیں ان سے پیچھا چھڑانا ہمارے لئے بے حد ضروری ہے۔ غور سے دیکھا جائے تو سب سے بڑی رکاوٹ جو ہمارے راستے میں حائل ہے ہماری نفسانی خواہشات ہیں یعنی دنیا کی محبت، دولت کمانے کا شوق، عزت و شہرت اور نام و ناموس کا عشق، تکبر اور خود پسندی، غرور اور حرص و ہوس وغیرہ اور یہ تمام چیزیں مشاہدہ حق، قرب حق، اور وصال حق اور معرفت حق کے مقابلہ میں نہایت ہی پیچھے، ادنیٰ، بے قیمت اور بے وقعت ہیں کیونکہ دولت، شہرت اور جاہ و جلال سب عارضی اور فانی چیزیں ہیں۔ عارضی اور فانی چیزوں سے دل لگا کر قرب و وصال حق تعالیٰ جیسی نعمت عظمیٰ سے محروم رہ جانا عقل مندی کا کام نہیں ہے۔ بلکہ نہایت ہی حماقت اور ہدھنسیبی اور محرومی ہے۔ دعا ہے کہ حق تعالیٰ ہم سب کو اس محرومی اور ہدھنسیبی سے بچائے۔ آمین۔ اس سے ہمیں یہ بھی معلوم ہو گیا کہ شیطان لعین کو ہم کہاں تلاش کرتے رہے اور نکلا کہاں۔ ہم تو اسے باہر مندروں، گرجا گھروں اور بت خانوں میں مقیم سمجھتے تھے لیکن اس کو تو ہم نے اپنے اندر بیٹھا حکمرانی کرتا ہوا پایا جو ہمیں بہترین، بلند ترین اور عظیم ترین نعمت سے محروم کر رہا ہے۔

ترجمہ روایت ہے کہ جب کچھ رات گزر جاتی اور آپ اوراد وغیرہ سے فارغ ہو جاتے تو آپ یہ مناجات ہواز بلند کہتے :

”یا الہی ویا سیدی ! اب رات ہو گئی ہے، بادشاہوں کی بادشاہی ختم ہو چکی ہے، آسمان پر ستارے چمک رہے ہیں، خلقِ خدا نیند میں مشغول ہے، اور گم سم ہو گئی ہے، لوگوں کی آوازیں ختم اور ان کی آنکھیں بند ہو گئی ہیں۔ امیروں کے دروازوں پر لوگوں کے مجمعے باقی نہیں رہے، سلاطین بنو امیہ آرام میں ہیں ان کے دروازے بند ہو گئے ہیں اور ان پر پہرہ دار کھڑے پہرہ پے رہے ہیں اور تمام حاجت مند لوگ اپنے گھروں کو چلے گئے ہیں۔ لیکن بارِ خدا یا تو زندہ و پائندہ اور دانندہ ہے۔ تو غنودگی اور نیند سے پاک ہے۔ جو شخص تیری ان صفات کو نہیں پہچانتا وہ تیری نعمتوں کا کیسے مستحق ہو سکتا ہے۔ یا الہی تو وہ ہستی ہے کہ کوئی چیز تیری ان صفات عالیہ کو نہیں روک سکتی اور نہ تیرے کاموں میں دن رات کو کوئی خلل واقعہ ہو سکتا ہے۔ تیری رحمت کے دروازے ہمیشہ کھلے رہتے ہیں۔ جو شخص تیری بارگاہِ معلیٰ میں سوالی آتا ہے خالی نہیں جاتا۔ تو وہ مالک الملک ہے کہ کسی سائل کو محروم کرنا تو روا نہیں رکھتا، بارے خدا یا زمین و آسمان میں جو بھی تیرے در پر آتا ہے تو اسے خالی نہیں جانے دیتا۔ جب میں موت، قبر اور حساب و کتاب کو یاد کرتا ہوں تو دنیا کی ہر چیز بھول جاتا ہوں۔ بس میں تجھے چاہتا ہوں، تجھے ایک جانتا ہوں اور سب کچھ تجھ سے مانگتا ہوں۔ یا اللہ ! مجھے مرگ بے عذاب، حال بے حساب اور حیات بے عتاب عطا کر۔“

یہ مناجات کرتے جاتے تھے اور روتے جاتے تھے۔ راوی کہتا ہے کہ ایک دن میں نے آپ سے دریافت کیا کہ یا سیدی ویا سید آبائی ! آپ اس قدر کیوں روتے ہیں اور آہ و بکا کرتے ہیں ! فرمایا کہ حضرت یعقوب علیہ السلام کا ایک یوسف م ہو گیا تھا اور اس قدر روتے کہ بیٹائی جاتی رہی اور آنکھیں سفید

ہو گئیں اور میں اپنے والد ماجد سمیت اٹھارہ عزیز کھو بیٹھا ہوں کیا میرے لئے گریہ کرنے اور آہ و فغاں میں مشغول ہونے کا کوئی جواز نہیں ہے۔ عربی زبان میں یہ مناجات فصاحت و بلاغت کا بہترین سرمایہ ہیں لیکن طوالت کے خوف سے انہیں درج کتاب نہیں کیا جا رہا ہے۔ انشاء اللہ موقعہ پا کر ان میں سے کچھ بعد میں بیان کروں گا۔

حضرت امام جعفر الصادق رضی اللہ عنہ

یوسفِ سنت، و جمالِ طریقت، و معجزِ معرفت، و مزینِ صفوت، ابو محمد جعفر بن محمد الصادق بن علی بن حسین بن علی المرتضیٰ رضی اللہ تعالیٰ عنہم کا حال بہت اعلیٰ اور مقام نہایت بلند تھا۔

شرح | یوسفِ سنت کا مطلب یہ ہے کہ آپ سنتِ نبوی کے بے حد حسین نمونہ تھے۔ جمالِ طریقت کا مطلب یہ ہے کہ آپ تصوف کا خوبصورت مجسمہ تھے، معجزِ معرفت کا مطلب یہ ہے کہ آپ بہترین معرفتِ حق بیان کرنے والے تھے مزینِ صفوت کا مطلب یہ ہے کہ آپ درویشی اور ولایت کی زینت تھے۔

ترجمہ | آپ تمام ظاہری و باطنی کمالات کے جامع تھے۔ مشائخِ عقلمیں سے آپ کے اشارات یعنی باطنی نکات تمام علوم میں نہایت ہی لطیف و جمیل اور آپ کے حقائق و معارف بے حد بلند ہیں۔ طریقت میں آپ کی تصانیف معروف ہیں۔ آپ فرماتے ہیں کہ من عرف اللہ اعرض عما سواہ (جس نے حق تعالیٰ کو پہچان لیا اس نے غیر سے منہ موڑ لیا) یعنی عارفِ غیر کو اور ظاہری اسباب کو نہیں دیکھتا اس کی معرفتِ غیر کی عین نفی ہے کیونکہ غیر اللہ کی نفی عین معرفت ہے اور غیر کی معرفت اللہ تعالیٰ کی نفی ہے۔ پس عارفِ خلق کو دل سے نکال کر خالق کے ساتھ پوست ہو جاتا ہے اس کے دل میں غیر اللہ کی اس قدر وقت

نہیں ہوتی کہ اسے اللہ سے باز رکھ سکے اور نہ اتنی قدر و منزلت ہوتی ہے کہ اس کو اپنی طرف لہا سکے۔

شرح | قولہ ”غیر اللہ کی نفی عین معرفت اور غیر کی معرفت اللہ کی نفی ہے“ اس کا مطلب یہ ہے کہ جب عارف مقام فنا فی اللہ میں ہوتا ہے تو غیر اللہ گم ہو جاتا ہے سب ذات ہی ذات رہ جاتی ہے اور جب وہ دنیا میں مصروف ہوتا ہے تو اس وقت حالت فنا باقی نہیں رہتی اور وحدت سے کثرت کی طرف لوٹ آتا ہے۔ اس قول کا مطلب یہ بھی ہے جو سالک دنیا میں مشغول ہو جاتا ہے معرفت حق سے محروم رہ جاتا ہے اور جو معرفت حق حاصل کر لیتا ہے دنیا کی مشغولی سے باز رہتا ہے۔

ترجمہ | نیز آپ نے فرمایا ہے کہ لا تصح العبادة الا بالتوبة لان الله تعالى قدم التوبة على العبادة قال الله تعالى التَّائِبُونَ الْعَمِدُونَ - (یعنی عبادت توبہ کے بغیر راست نہیں آتی کیونکہ خداوند تعالیٰ نے ”التَّائِبُونَ الْعَمِدُونَ“ میں توبہ کو عبادت پر مقدم رکھا ہے کیونکہ توبہ مقامات طریقت کی ابتداء اور عبادت ان کی انتہاء ہے اور حق تعالیٰ نے جہاں عاصیوں کا ذکر فرمایا ہے تو ان کے لئے توبہ کو لازم قرار دیا ہے مثلاً ایک آیت میں فرمایا تَوْبُوا إِلَى اللَّهِ جَمِيعًا أَيُّهَا الْمُؤْمِنُونَ (اے مسلمانو توبہ کرو سب اللہ تعالیٰ کے حضور میں) اور جب رسول اللہ صلی اللہ علیہ وسلم کا ذکر فرمایا تو آپ کو عبودیت کے ساتھ مخصوص فرمایا مثلاً ایک آیت میں فرمایا فَادْعُوا إِلَىٰ عِبَادَةِ اللَّهِ (میں نے اپنے بندہ کی طرف نازل کیا جو کچھ نازل کیا)۔

ایک دفعہ حضرت داؤد طائی رحمۃ اللہ علیہ نے حضرت امام جعفر صادق رضی اللہ عنہ کی خدمت میں حاضر ہو کر عرض کیا کہ اے ابن رسول صلی اللہ علیہ

و سلم مجھے کچھ نصیحت کیجئے کیونکہ میرا دل سیاہ ہو گیا ہے۔ آپ نے فرمایا اے ابو سلیمان! تو اپنے زمانے کا شیخ ہے تجھے میری نصیحت کی کیا ضرورت ہے۔ انہوں نے عرض کیا کہ اے فرزند رسول اللہ صلی اللہ علیہ وسلم آپ خلقت میں سب سے زیادہ افضل ہیں اور آپ کی نصیحت ہمارے لئے واجب ہے آپ نے فرمایا :

”اے ابو سلیمان! میں اس بات سے بے حد خائف ہوں کہ کل قیامت کے دن میرے دادا مبارک مجھ سے سوال کریں گے کہ تو نے میری مطابعت کا حق کیوں نہیں ادا کیا کیونکہ حق تعالیٰ کے نزدیک سب سے بہتر چیز حسب و نسب نہیں بلکہ حسن عمل ہے۔“

یہ سن کر حضرت شیخ داؤد طائیؒ پر گریہ طاری ہو گیا اور کہنے لگے کہ بارِ خدا یا جس شخص کا خیر خاندان نبوت ہے، جس کے دادا رسول اللہ صلی اللہ علیہ وسلم ہیں اور والدہ ماجدہ کا اسم مبارک حضرت فاطمہ بتولؑ ہے۔ جب وہ عاقبت کے معاملہ میں اس قدر حیران و پریشان ہے تو داؤد کون ہوتا ہے کہ وہ پریشان نہ ہو۔“

آپ سے یہ بھی روایت ہے کہ ایک دن آپ اپنے خادموں کے ساتھ بیٹھے ہوئے تھے اور فرمایا کہ آؤ ہم عہد کریں کہ ہم میں سے جو بھی قیامت کے دن نجات پائے گا دوسروں کی شفاعت کرے گا۔ انہوں نے عرض کیا کہ اے ابن رسول اللہ صلی اللہ علیہ وسلم آپ کو ہماری شفاعت کی کیا ضرورت ہے کیونکہ آپ کے جد امجد ساری خلق خدا کے شافع ہیں۔ آپ نے فرمایا کہ مجھے اپنے ان اعمال سے شرم آتی ہے کہ اپنے جد امجد کے سامنے جاؤں۔ ان کے یہ تمام اقوال اپنے نفس کی نکتہ چینی کا نتیجہ ہیں اور یہ آپ کے صفاتِ کمال پر دلالت کرتے ہیں اور انبیاءِ علیہم السلام اور اولیائے کرام تمام کا مسلک یہی تھا (یعنی اپنے نفس کے عیوب پر کڑی نگاہ رکھنا) جیسا کہ رسول اکرم صلی اللہ علیہ وسلم نے فرمایا

ہے :

لَا ارَادَ اللّٰهُ بِعَبْدٍ خَيْرًا مِّمَّا يَصْرِفُهُ بِمُحِبِّ نَفْسِهِ (جس کسی کو حق تعالیٰ خیر و برکت عطا فرماتا ہے اس کو اپنے نفس کے عیوب سے مطلع فرماتا ہے)

اس کا مطلب یہ ہے کہ جو شخص مجز و نیاز کا شیوہ اختیار کرتا ہے حق تعالیٰ اسے دونوں جہانوں میں سرخ روئی عطا فرماتا ہے۔ اگر ہم تمام اصحاب اہل بیت کا ذکر کریں اور بان کے مناقب و محاسن بیان کریں تو ایک علیحدہ ضخیم کتاب وجود میں آجائے گی اس لئے آپسی پر اکتفا کیا جاتا ہے۔ طریقت کے قائلین اور منکرین کی آنکھیں کھولنے کے لئے بس اسی قدر کافی ہے۔

اب ہم اصحاب صفہ رسول اللہ صلی اللہ علیہ وسلم کا مختصر ذکر کرتے ہیں۔ اس موضوع پر پہلے ہم نے ایک کتاب لکھی ہے جس کا نام ”مسنج الدین“ ہے جس میں اصحاب صفہ میں سے ہر ایک کی تفصیل بیان کی گئی ہے۔ یہاں صرف ان کے اسمائے گرامی درج کئے جاتے ہیں۔

آتش رخسار گل خہمن بلبل سوخت
چہرہ خندان شمع آفت پروانہ شد
پنجہ زد عشقت لباسِ پارسائی پارہ شد
طاعتِ صد سالہ ام تاراج یک نظارہ شد



گنج بخش فیض عالم منظر نور خدا
 ناقصان را پیر کامل کاملان را رہنما



ذکر اصحاب اہل الصلوٰۃ

اثبات گوشہ نشینی در زمانہ رسول اللہ صلی اللہ علیہ وسلم

یاد رہے کہ ساری امت کے علماء اس بات پر متفق ہیں کہ اصحاب رسول اللہ صلی اللہ علیہ وسلم میں سے ایک جماعت صحابہ مسجد نبوی میں گوشہ نشین تھی اور دنیا سے منہ موڑ کر اور کسب رزق چھوڑ کر یادِ خدا میں منہمک تھی اور ان کی خاطر حق تعالیٰ نے رسول اللہ صلی اللہ علیہ وآلہ وسلم سے اظہارِ نیکلی بھی آیت ذیل میں فرمائی۔

وَلَا تَنْظُرُوا الَّذِينَ يُدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ ۖ

”اے رسول جو لوگ رات دن لقا اللہ (وصال و مشاہدہ حق) کی خاطر اپنے رب کی یاد میں مشغول ہیں ان کو اپنی صحبت سے محروم نہ کریں۔“ غرضیکہ قرآن مجید ان کے فضائل پر ناطق ہے نیز احادیث نبوی صلی اللہ علیہ وسلم میں بھی ان

حضرات کے بیشار فضائل بیان کئے گئے ہیں۔ اس کتاب میں ان میں صرف چند فضائل بیان کئے جاتے ہیں۔

حضرت ابن عباس رضی اللہ عنہ فرماتے ہیں :

وقف رسول اللہ صلی اللہ علیہ وسلم علی اصحاب الصفتہ فرأی فقرهم وجهدهم و طیب قلوبهم فقال ابشروا یا اصحاب الصفتہ لمن اتی من امتی علی النعت الذی انتم علیہ راضیا" بملأہم من رفقائی فی الجنہ ○ "جب رسول اللہ صلی اللہ علیہ وسلم کا اصحاب صفہ پر گزر ہوا تو آپ وہاں ٹھہر گئے اور ان کے فقر، جدوجہد اور ان کے قلوب کے حال و مقام کو دیکھ کر فرمایا کہ اے اصحاب صفہ تم کو بشارت ہو اور جو تمہارے بعد میری امت میں تمہاری روش اختیار کریں گے اور اپنے فقر پر راضی رہیں گے وہ بھی جنت میں میرے رفیق ہوں گے۔"

شرح | یہ ہیں فضائل گوشہ نشینی، خلوت اور فقر کے۔ لیکن آج کل کے مٹھی بھر مسلمان جو اسلام میں ترمیم کے خواہش مند ہیں اقوام مغرب کے عارضی اقتدار اور فوجی قوت سے اس قدر مرعوب ہو گئے ہیں اور احساس کمتری میں اس قدر مبتلا ہیں کہ اولیاء کرام اور مشائخ عظام کے مسلک گوشہ نشینی اور مشرب خلوت گزینی پر نہ صرف اعتراض کرتے ہیں بلکہ اسلام کے انحطاط اور تنزل کی وجہ بھی اسی خانقاہی نظام کو قرار دتے ہیں۔ حالانکہ اگرچہ اصحاب صفہ کی گوشہ نشینی شاید دائمی تھی۔ مشائخ عظام اپنے مریدین اور طالبان حق کو ایک محدود مدت کے لئے اپنے پاس رکھ کر عبادت و ریاضت کا ایک کورس کراتے تھے اور ان کی تکمیل کرا کر خلافت عطا کرتے تھے اور مختلف علاقوں میں ہدایت خلق کے لئے بھیج دیتے تھے۔ بعینہ جس طرح آج کل طالب علموں کو عارضی طور پر بورڈنگ ہاؤس میں چند سالوں کے لئے رکھ کر ان کو علوم سکھائے جاتے ہیں اور پھر اپنے کاموں

پر تعینات کر دیا جاتا ہے، جس طرح رسول اللہ صلی اللہ علیہ وآلہ وسلم ہدایت
 خلق کے فرائض کی انجام دہی میں ہمہ وقت اور ہمہ تن منہمک رہتے تھے اور
 کسبِ رزق نہیں کر سکتے تھے اسی طرح آپ کے خلفاء یعنی اولیاء کرام اور مشائخ
 عظام بھی سنت رسول اللہ صلی اللہ علیہ وسلم پر عمل پیرا تھے اور ہمہ تن اور ہمہ
 وقت خلقِ خدا کی ہدایت میں مشغول رہتے تھے اور چونکہ ان کے پاس رزق
 کمانے کا وقت تک نہیں تھا۔ نہایت ہی عسرت، افلاس اور فقر و فاقہ میں زندگیاں
 بسر کرتے تھے اور اس پر صابر و شاکر رہتے تھے اور اگر وہ رزق کھاتے اور دنیاوی
 کاموں میں ترقی حاصل کر کے دولت مند ہو جاتے تو امت کو وہ عروج اور ترقی
 حاصل نہ ہوتی جو ان فقراء اور بے نفس اور بے لوث اور مخلص جانباڑوں کی
 مساعی جلیلہ اور افضالِ جلیلہ سے حاصل ہوئی اور ایک دو صدی کے اندر ہی اسلام
 کا پرچم یورپ میں ہسپانیہ سے لے کر ایشیاء میں ہندوستان تک اور شمال میں
 ترکستان سے لیکر افریقہ کے صحراؤں تک لہلہانے لگا۔ گوشہ نشینی کا یہ مطلب
 نہیں ہے کہ امت کا ہر فرد و بشر گوشہ نشین ہو جاتا تھا بلکہ امت کے خواص اس
 کام میں لگ جاتے تھے اور قابلیت حاصل کر کے عوام کی اصلاح کے کاموں میں
 مشغول ہو جاتے تھے۔ دوسری بات یہ ہے کہ ان صلح بین، نام نہاد ترقی پسند لوگوں
 کو یہ بھی معلوم نہیں کہ اقوامِ مغرب نے اگرچہ جو کچھ سائنس اور مادی ترقی کے
 اصول سیکھے ہیں، مسلمانوں سے سیکھے ہیں۔ لیکن روحانیتِ اسلام کو قبول نہ کر کے
 انہوں نے صرف مادیت کے میدان میں جو ترقی کی ہے وہ روحانیت کی عدم
 موجودگی میں اس قدر غیر کھل اور متزلزل ہے کہ ہر نصف صدی کے بعد ایک
 جنگِ عظیم پیدا کر دیتے ہیں جس سے ساری دنیا تباہ و برباد ہو جاتی ہے۔ یاد رکھنا
 چاہئے کہ اقوامِ مغرب کی اس یکطرفہ غیر متوازن اور متزلزل ترقی کو ہرگز ہرگز ترقی
 کا نام نہیں دیا جاسکتا بلکہ یہ ایک بدترین قسم کا تزلزل ہے جس میں یہ اقوام گرفتار

ہیں اور عنقریب ان کا تباہ کن تمدن ان کو تباہ کر کے رکھ دے گا۔ انسان مجموعہ ہے روح اور جسم کا۔ جہاں جسم کے لئے مادی غذا اور مادی ترقی کی ضرورت ہے۔ روح کے لئے بھی روحانی غذا اور روحانی ترقی کی ضرورت ہے۔ جو اسلام کا خاصہ ہے۔ اور جو تہذیبِ مغرب میں مفقود ہے۔ تہذیبِ مغرب میں صرف جسم کی غذا اور مادی ترقی پر سارا زور لگایا جا رہا ہے اور روح کو غذا بہم پہنچانے کے لئے کچھ بھی نہیں کیا جا رہا جس کی وجہ سے وہ قومیں شدید روحانی اور ذہنی انتشار اور بے چینی اور بے قراری میں مبتلا ہیں اور اس صورتحال کا لازمی نتیجہ جنگ اور تباہی ہے لہذا ہمارے نام نہاد ترقی پسندوں کو ذرا ہوش سے بات کرنی چاہئے۔

ترجمہ | حضرات اصحاب صفہ رضی اللہ تعالیٰ عنہم کے اسمائے گرامی یہ ہیں۔

- (۱) حق تعالیٰ کی بارگاہ کے منادی (مؤذن) اور رسول اللہ صلی اللہ علیہ وآلہ وسلم کے برگزیدہ حضرت بلال بن رباح رضی اللہ عنہ۔
- (۲) خدائے واحدہ لاشریک کے دوست اور محمد مصطفیٰ صلی اللہ علیہ وآلہ وسلم کے محرم راز حضرت ابو عبد اللہ سلمان فارسی رضی اللہ عنہ۔
- (۳) مہاجرین و انصار کے سردار اور حق تعالیٰ کی رضا کے طالب حضرت ابو عبیدہ عامر بن عبد اللہ الجراح رضی اللہ عنہ۔
- (۴) برگزیدہ اصحاب و زینتِ ارباب حضرت ابو بکر صدیق رضی اللہ تعالیٰ عنہ۔
- (۵) گنجِ علوم و خزینہٴ علم حضرت ابو مسعود عبد اللہ بن مسعود الحضری رضی اللہ تعالیٰ عنہ۔
- (۶) مقیم درگاہِ حرمت و پاک از عیب آفت حضرت عتبہ بن مسعود برادر حضرت عبد اللہ بن مسعود رضی اللہ عنہم۔

- (۷) سالک طریق عزلت و معرا از عیوب و ذلت حضرت مقداد بن اسود رضی اللہ تعالیٰ عنہ۔
- (۸) داعی مقام تقویٰ و راضی بہ بلا و بلوی حضرت خباب بن الارت رضی اللہ تعالیٰ عنہ۔
- (۹) قاصد درگاہِ رضا و طالب بارگاہِ بقاء اندر فنا حضرت صہیب بن سنان رضی اللہ عنہ۔
- (۱۰) درج سعادت و بحرِ قناعت حضرت عقبہ بن عروان رضی اللہ عنہ
- (۱۱) برادر فاروق و معرض از کونین و مخلوق حضرت زید بن الخطاب رضی اللہ عنہ۔
- (۱۲) صاحبِ مجاہدت و طالبِ مشاہدت حضرت ابو کیشہ رضی اللہ عنہ (جو رسول اللہ صلی اللہ علیہ وآلہ وسلم کے غلام تھے)
- (۱۳) تائبِ خلق و طالبِ حق حضرت ابو المرشد کنانہ بن الحصین العدوی رضی اللہ عنہ۔
- (۱۴) عامر طریقِ تواضع حضرت حذیفہ الیمانی رضی اللہ عنہ
- (۱۵) خائف از عتوت و ہارب از طریقِ مخالفت حضرت عکاشہ بن الحصین رضی اللہ عنہ۔
- (۱۶) زینتِ مهاجرین و انصار حضرت مسعود بن ربیع القاری رضی اللہ عنہ
- (۱۷) اندر زہد مانند عیسیٰ و اندر شوق مانند موسیٰ حضرت ابوذر جندب بن جنادہ الغفاری رضی اللہ عنہ۔
- (۱۸) سپرہ دایرہ رسول اللہ صلی اللہ علیہ وسلم حضرت عبداللہ بن عمر رضی اللہ عنہ۔

(۱۹) مقیم استقامت و متابعت حضرت صفوان بن بیضا رضی اللہ عنہ۔

(۲۰) صاحب ہمت و خالی از تمہت حضرت ابو دردا عومیر بن عامرؓ۔

(۲۱) طالب رضا الہی و مقبول رسولؐ حضرت ابو لبابہ بن المنذر رضی اللہ عنہ۔

(۲۲) غواص بحر حقیقت حضرت عبداللہ بن بدر الجہنی رضی اللہ عنہ وغیر ہم۔

اگر تمام اصحاب صفہ کا ذکر کیا جائے تو پوری کتاب وجود میں آجائے گی۔
 شیخ ابو عبدالرحمن محمد بن حسین سلمی رحمۃ اللہ علیہ نے جو سوانح نگار اہل طریقت ہیں ایک کتاب لکھی ہے جس کا موضوع اصحاب صفہ ہے۔ انہوں نے ان کے اسماء گرامی، مناقب و فضائل و مقامات مفصل لکھے ہیں انہوں نے حضرت مطح بن ثابت بن عباد رضی اللہ عنہ کو بھی اصحاب صفہ میں شمار کیا ہے۔ لیکن میں ان سے دل سے محبت نہیں کرتا کیونکہ ام المؤمنین حضرت عائشہ رضی اللہ عنہا کے اہلک کی ابتداء انہوں نے کی تھی۔ ان کے علاوہ حضرت ابو ہریرہؓ، حضرت ثوبانؓ، حضرت معاذ بن الحارثؓ، حضرت سائب بن خلادؓ، حضرت ثابت بن ودیعتؓ، حضرت ابو عبیس عومیر بن مسعدؓ، حضرت سالم بن عمیرؓ، حضرت ابوالسرکعب بن عمروؓ، حضرت وہب بن مفضلؓ، حضرت عبداللہ بن انیسؓ، حضرت حجاج بن عمرو الاسدیؓ رضوان اللہ علیہم اجمعین سب اصحاب صفہ تھے لیکن بعض اوقات دوسرے امور میں بھی شامل ہو جایا کرتے تھے۔ لیکن سب کا مقام وہی اصحاب صفہ کا ہے۔ درحقیقت صحابہ کرام کا زمانہ بہترین زمانہ ہے اور اصحاب کرام میں سے جس مرتبہ پر بھی کوئی ہو باقی ہر زمانے کی خلقت سے بہترین اور افضل ترین ہے اس وجہ سے کہ ان کو پیغمبر اسلام علیہ الصلوٰۃ والسلام کی صحبت نصیب ہوئی ہے۔ اور ان کے قلوب جملہ عیوب سے پاک ہو چکے تھے۔ جیسا کہ رسول اکرم صلی اللہ علیہ وسلم نے فرمایا ہے خیر القرون قرنی ثم الذین بلونہم ثم الذین بلونہم (بہترین زمانہ میرا زمانہ ہے اس کے بعد وہ لوگ جو بعد میں آئے اور پھر وہ جو ان

کے بعد آئے۔ اور خداوند تعالیٰ نے بھی فرمایا ہے وَالشُّقُونَ الْأَوَّلُونَ مِنَ
 الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ (سب سے زیادہ افضل
 مہاجرین اور انصار ہیں اور وہ لوگ جنہوں نے خلوص دل سے ان کا اتباع کیا)۔
 اب ہم تابعین کا ذکر کرتے ہیں۔ تاکہ تمام زمانے متصل ہو جائیں اور فائدہ حاصل
 ہو۔

من شمع دِلگدازم تو صبحِ دل ربائی
 سوزم اگر نہ بنیم میرم چوں رخِ نمائی
 در وصلِ آنخناں کہ گفتم در ہجر آں چنانچہ ہستم
 نے تاب وصل دارم نہ طاقتِ جدائی



گنج بخش فیض عالم منظر نور خدا
 ناقصانِ اِپیرِ کاملِ کاملانِ اِرمہا



صوفیاء کے اُن اماموں کا ذکر جو حضرات تابعین میں ہیں۔

حضرت اولیس قرنی رضی اللہ عنہا

آفتاب امت، شمع دین و ملت، حضرت اولیس قرنیؓ کا شمار اکابر مشائخ تصوف میں ہوتا ہے۔ آپ رسول اکرم صلی اللہ علیہ وسلم کے زمانہ مبارک میں تھے۔ لیکن دو وجوہات کی بناء پر دیدار رسول اللہ صلی اللہ علیہ وسلم سے محروم رہے۔ اول غلبہ حال، دوم خدمت والدہ۔ رسول اللہ صلی اللہ علیہ وسلم نے اصحاب کرام سے فرمادیا تھا کہ قرن میں اولیس نامی ایک مرد ہے کہ جس کی شفاعت سے قبیلہ ربیعہ و مضر کی بکریوں کی تعداد میں میری امت کے لوگ بخشے جائیں گے۔ (قبیلہ ربیعہ اور مضر عرب میں بیشمار بکریوں کی وجہ سے مشہور تھے)۔

شرح بعض سطح بین لوگ کہتے ہیں کہ اولیاء کرام کے پاس جانے کا کیا فائدہ۔ نماز روزہ پر عمل کرو یہی کافی ہے۔ وہ یہ نہیں جانتے کہ قرآن مجید میں خود حق تعالیٰ نے اولیاء کرام کی صحبت کا حکم فرمایا ہے۔ فرمایا **كُونُوا مَعَ الصَّادِقِينَ** (صادقین کی صحبت اختیار کرو) صادقین کی تعریف اس کتاب میں پہلے بیان ہو چکی ہے کہ ان سے مراد اولیاء کرام ہے۔ نیز فرمایا **وَابْتَغُوا إِلَيْهِ الْوَسِيلَةَ** (اللہ تعالیٰ تک رسائی حاصل کرنے کے لئے وسیلہ یعنی ذریعہ شیخ و ہادی تلاش کرو)۔ اس آیت سے اللہ تعالیٰ تک رسائی یعنی قرب و وصال بھی ثابت ہو جاتا ہے جس کو اہل ظواہر کوئی اہمیت نہیں دیتے اور صوم و صلوٰۃ کو حصول جنت کا محض ذریعہ اور جنت کو مقصود بالذات قرار دیتے ہیں۔ حالانکہ آیہ **إِلَىٰ رَبِّكَ مُنْتَهَمًا** میں منزل مقصود خود حق تعالیٰ ہیں۔ اور حدیث زیر بحث میں تو آنحضرت صلی اللہ علیہ وسلم نے حضرت عمر رضی اللہ عنہ اور حضرت علی رضی اللہ عنہ جیسے جلیل القدر صحابہ کو حضرت اویس قرنی کی زیارت کا حکم دیا اور یہ بھی فرمایا کہ یہ وہ جواں مرد ہے کہ جس کی شفاعت سے میری امت کے اتنے لوگ نجات پائیں گے جتنی کہ قبیلہ ربیعہ اور مضر کی بکریاں ہیں۔ اس سے یہ بھی ثابت ہوا کہ اولیاء کرام کی شفاعت سے مریدین نجات پائیں گے۔ اولیاء اللہ کی شفاعت کی تصدیق میں دیگر بی شمار احادیث کتب حدیث میں موجود ہیں اس سے کون انکار کر سکتا ہے۔ ایک حدیث میں آیا ہے کہ ”جس نے اللہ تعالیٰ کے ولی کی اہانت کی اس سے اللہ تعالیٰ اعلان جنگ کرتا ہے۔“

ترجمہ نیز رسول اللہ صلی اللہ علیہ وسلم نے حضرت عمر رضی اللہ عنہ اور حضرت علی رضی اللہ عنہ کو حکم دیا کہ حضرت اویس قرنی کو جا کر ملنا۔ اہل کا قد درمیانہ ہے، لمبے بال ہیں اور اس کے بائیں پہلو پر ایک سفید نشان ہے جو کوزہ کی وجہ سے نہیں ہے۔ اس طرح اس کے ہاتھ کی ہتھیلی پر بھی سفید نشان ہے۔

جب ان کو ملو تو میرا سلام انکو پہنچا دینا اور یہ کہنا کہ میری امت کے لئے دعا کریں۔

شرح اس حدیث سے ایک آنحضرت صلی اللہ علیہ وسلم کا علم غیب ثابت ہوتا ہے کہ اولیٰ رضی اللہ عنہ کو دیکھا نہیں ہے اور فرما رہے ہیں کہ اس شکل و صورت کا آدمی ہے اور جب حضرت عمر رضی اللہ عنہ اور حضرت علی رضی اللہ عنہ نے ملاقات کی، وہی علامات ان کے اندر موجود پائیں جو آنحضرت صلی اللہ علیہ وسلم نے بیان فرمائیں تھیں۔ دوسری بات یہ ہے کہ خود رسول اکرم صلی اللہ علیہ وسلم ایک ولی اللہ سے امت کے لئے دعا کے لئے کہہ رہے ہیں۔ اگر ہم کسی ولی اللہ سے دعا کرائیں تو اہل نخواستہ ہر پیچھے پڑ جاتے ہیں کہ خدا سب کی سنتا ہے تم خود کیوں نہیں دعا مانگتے۔ اب ان کو کون بتائے کہ مقبول درگاہ اور مقرب بارگاہ رب العزت اور عام انسان میں بھی فرق ہوتا ہے۔ اور مستجاب الدعوات وہ حضرات ہوتے ہیں جن کی ہر دعا قبول ہوتی ہے۔

ترجمہ جب رسول اکرم صلی اللہ علیہ وسلم کے وصال کے بعد حضرت عمر رضی اللہ عنہ اور حضرت علی رضی اللہ عنہ مکہ مکرمہ گئے تو خطبہ کے دوران پوچھا کہ اگر یہاں کوئی اہل نجد ہے تو کھڑا ہو جائے۔ جب ایک آدمی کھڑا ہو گیا تو انہوں نے دریافت کیا کہ آیا قرن میں کوئی اولیٰ نامی شخص رہتا ہے۔ اس آدمی نے بتایا کہ جی ہاں رہتا ہے لیکن وہ دیوانہ ہے جو آبادی میں نہیں آتا اور دریاؤں میں رہتا ہے۔ کسی کی صحبت میں نہیں بیٹھتا، جو کچھ لوگ کھاتے ہیں وہ نہیں کھاتا اور نہ شادی و خوشی کو جانتا ہے۔ جب لوگ ہنستے ہیں تو وہ روتا ہے، جب لوگ روتے ہیں تو وہ ہنستا ہے۔ حضرت عمر رضی اللہ عنہ نے فرمایا کہ میں اس سے ملنا چاہتا ہوں اس نے کہا کہ وہ ہمارے اونٹوں کے پاس ہے۔ چنانچہ جب وہ لوگ حضرت عمر رضی اللہ عنہ اور حضرت علی رضی اللہ عنہ کو ان کے پاس لے گئے تو

دیکھا کہ نماز پڑھ رہے ہیں۔ جب نماز سے فارغ ہوئے تو انہوں نے اصحاب رسولؐ کو السلام علیکم کہا اور اپنے پہلو اور ہاتھ پر نشان دکھائے جس سے ان کو معلوم ہو گیا کہ وہی ہیں۔ اس کے بعد اصحاب رسول اکرم صلی اللہ علیہ وسلم نے ان کو رسول اللہ صلی اللہ علیہ وسلم کا سلام پہنچایا اور امت کے لئے دعا کی درخواست کی۔ اور کچھ دیر ان کے ساتھ بیٹھے رہے۔ اس کے بعد حضرت اویس قرنیؓ نے فرمایا کہ آپ کو یہاں آنے میں بہت تکلیف ہوئی ہے۔ اب آپ واپس تشریف لے جائیں کیونکہ قیامت قریب ہے وہاں ہماری ملاقات ہوگی اور پھر وہاں سے واپس کوئی نہیں آئے گا۔ کیونکہ اس وقت میں قیامت کے لئے تیاری میں مشغول ہوں۔ اصحاب رسولؐ کی واپسی کے بعد ان کی بڑی قدر و منزلت ہونے لگی جس سے بھاگ کر آپ کو فہ تشریف لے گئے۔ جہاں ہرم بن حیان نے ان کو ایک دفعہ دیکھا لیکن بعد میں کسی نے نہ دیکھا۔ حتیٰ کہ جنگ صفین کے وقت پھر ظاہر ہوئے اور حضرت علیؓ کی طرف سے جنگ میں شریک ہوئے اور شہادت پائی۔

عاش حمید اوملت شہیدا (زندگی نیکی میں بسر کی اور شہادت کی موت نصیب ہوئی)۔

تنہائی اکیلے رہنے کا نام نہیں

حضرت اویس قرنی رضی اللہ عنہ فرماتے ہیں کہ السلامتہ فی الوحده (سلامتی تنہائی میں ہے) کیونکہ جو شخص تنہائی اختیار کرتا ہے لوگوں کے شر سے محفوظ رہتا ہے۔ وہ ہر حال میں خلق سے ناامید ہوتا ہے اور سب سے منہ موڑ کر ایک کے ساتھ ایک ہو جاتا ہے۔ لیکن یاد رہے کہ وحدت تنہائی اکیلے رہنے کا نام نہیں۔ کیونکہ جب تک شیطان کا دل پر غلبہ رہتا ہے نفس اس پر حکمرانی کرتا ہے۔ اور دنیا و عقبیٰ کے تفکرات دامن گیر رہتے ہیں اور خلق خدا کا خیال دل پر غالب رہتا ہے اس وقت تک حقیقی تنہائی (گوشہ نشینی) نصیب نہیں ہوتی۔ کیونکہ

خواہ خلق خدا کی صحبت ہو یا اس کا خیال دل میں جاگزیں ہو دونوں برابر ہیں۔ وحدت یہ ہے کہ اگرچہ وہ صحبت خلق اختیار کرتا ہے اس سے اس کی حق کے ساتھ مشغولی میں کوئی فرق نہیں پڑتا۔ اور جو شخص مشغول مخلوق ہے۔ اگرچہ وہ تنہائی اختیار کرتا ہے۔ مشغولی حق سے محروم رہتا ہے۔ اس لئے حقیقی وحدت اس وقت نصیب ہوتی ہے کہ جب حق تعالیٰ کی محبت میں پوست ہو جاتا ہے اور خلقت کا خیال دل سے اٹھ جاتا ہے۔ لان الوحدة صفتہ عبد صاف قال اللہ تعالیٰ اَلَيْسَ اللّٰهُ بِكَافٍ عَبْدًا ”وحدت صفت ہے عبد صاف کی جیسا کہ حق تعالیٰ نے فرمایا ہے کہ کیا اللہ اپنے بندہ کو کافی نہیں ہے۔“

شرح

سبحان اللہ ! حضرت مخدوم علی ہجویری قدس سرہ کا مقام کس قدر بلند ہے۔ خلوت اور تنہائی آپ کے نزدیک دنیا، گھر بار، بال بچے چھوڑ کر جنگل میں گوشہ نشینی کا نام نہیں ہے۔ بلکہ وحدت یعنی ایک ذات کے ساتھ ایک بجانے کا نام ہے خواہ جنگل ہو یا آبادی سالک کے لئے برابر ہے۔ مشائخ عظام اس کو خلوت در انجمن کے نام سے موسوم کرتے ہیں اور یہی صحابہ کرام کا مسلک تھا اور یہی اسلام کا تقاضا ہے۔ البتہ جس طرح ہر فن اور پیشہ میں تکمیل کے لئے کچھ عرصہ ہمہ تن اس کام میں مشغول ہو کر خلق خدا سے کنارہ کش رہنا پڑتا ہے۔ طریقت میں بھی کچھ عرصہ ہمہ تن اور ہمہ وقت یاد حق میں مشغول رہ کر تکمیل کا حصول ضروری ہے۔ اس لئے مشائخ میں یہ قول مشہور ہے کہ لا رہبانتمہ فی الاسلام ”اسلام میں ترک دنیا ضروری نہیں ہے“ کیونکہ دنیا ایک میدان عمل اور جولانگاہ ہے۔ ایک گھوڑے کا کمال جولانگاہ ہی میں کامیابی کا نام ہے نہ کہ اصطبل کی تنہائی میں رہ کر فریہ ہونا۔ اگر کوئی جنگل میں بیٹھ کر یہ کہے کہ آج تک میں نے نہ کسی پر غصہ کیا ہے نہ فروزد تکبر کیا ہے نہ کسی عورت پر بری نگاہ ڈالی ہے تو یہ کوئی کمال نہیں کیونکہ جنگل میں کون ہوتا ہے جس پر غصہ آئے یا نظر بد پڑے۔ کمال یہ

ہے کہ دنیا میں رہ کر دنیا کا نہ بنے بلکہ مولا کا بن کر رہے۔ چنانچہ حضرت مخدوم علی ہجویری قدس سرہ کا یہ تجزیہ اور خلوت کی یہ تعریف اسلام اور رسول خدا صلی اللہ علیہ وآلہ وسلم اور صحابہ کرام کی زندگیوں کے عین مطابق ہے۔ اور یہی مشائخ طریقت کا مسلک ہے۔

حضرت ہرم بن حیان رضی اللہ عنہ

فجع صفا، معدن وفا، حضرت ہرم بن حیان رضی اللہ عنہ اکابر مشائخ طریقت میں سے تھے اور روحانیت میں آپ کا مقام بہت بلند ہے۔ آپ نے بیشتر صحابہ کرام کی صحبت پائی ہے اس لئے آپ کا شمار تابعین میں ہوتا ہے۔ ان کے دل میں حضرت اویس قرنی رضی اللہ عنہ سے ملاقات کا شوق پیدا ہوا اور قرن تشریف لے گئے لیکن وہاں جا کر معلوم ہوا کہ وہ کوفہ چلے گئے ہیں۔ چنانچہ آپ کوفہ تشریف لے گئے۔ لیکن وہاں بھی ملاقات نہ ہو سکی اس لئے واپس مکہ مکرمہ آگئے۔ وہاں معلوم ہوا کہ حضرت اویس قرنی رضی اللہ عنہ کوفہ میں آگئے ہیں۔ جب آپ دوبارہ کوفہ پہنچے تو پھر بھی ملاقات نہ ہو سکی۔ اور کافی عرصہ کوفہ میں رہنے کے بعد جب آپ بصرہ تشریف لے گئے تو کیا دیکھتے ہیں کہ حضرت اویس قرنی رضی اللہ عنہ دریائے فرات کے کنارے بیٹھے وضو کر رہے ہیں اور مرقعہ (گڈری) زیب تن ہے۔ وضو سے فارغ ہو کر انہوں نے داڑھی میں کنگھی کی۔ اس کے بعد حضرت ہرم بن حیان رضی اللہ عنہ نے آگے بڑھ کر سلام کیا تو آپ نے جواب دیا کہ وعلیکم السلام یا ہرم بن حیان۔ حضرت ہرم رضی اللہ عنہ نے پوچھا کہ آپ نے مجھے کیسے پہچانا تو آپ نے جواب دیا کہ عرفت روحی روحک ”میری روح نے تیری روح کو پہچان لیا۔“

شرح | اس سے معلوم ہوا کہ جب انسان کی روح غلبہ نفس سے پاک ہو

جاتی ہے تو عالم غیب سے اس کو آگاہی حاصل ہو جاتی ہے۔ لیکن ان کا یہ علم کلی نہیں ہوتا جزوی ہوتا ہے۔ لیکن اللہ تعالیٰ کا علم کلی ہوتا ہے۔ اس لئے جن حضرات کو علم غیب سے کچھ حصہ ملتا ہے اس کا مطلب یہ نہیں کہ وہ خدا بن جاتے ہیں یا علم غیب میں خدا کے شریک کہلا سکتے ہیں۔ ہرگز نہیں۔ ویسے صفات سمع، بصر، قدرت، ارادہ، حیات وغیرہ کی وجہ سے ان کو کسی حد تک سمیع و بصیر، قادر کہا جا سکتا ہے۔ لیکن کہاں انسان کی صفات محدود اور کہاں حق تعالیٰ کی صفات لامحدود۔ اس لئے اولیاء اللہ کے ذرا سے علم غیب اور معمولی سی کشف و کرامات پر شور مچا دینا کہ یہ علم غیب ہے اور علم غیب صرف اللہ کی صفت ہے۔ بندہ کے ساتھ علم غیب کو منسوب کرنا شرک ہے۔ یہ خواہ مخواہ کا شور و غل ہے۔ اور اس سے بلا وجہ امت میں اختلاف پیدا کیا جا رہا ہے حالانکہ اختلاف کا کوئی جواز ہی نہیں ہے۔ انسان کئی صفات میں حق تعالیٰ کا تھوڑا سا شریک ہے۔ ایک دفعہ جمعہ کی نماز سے پہلے لاہور میں ایک امام مسجد منبر پر کھڑے فرما رہے تھے کہ ”نہ کوئی تمغہ بخش ہے نہ کوئی رنج بخش ہے۔ کم عقل لوگوں نے انسانوں کو داتا بنا کر شرک میں مبتلا کر دیا ہے۔ نماز کے بعد راقم الحروف نے ان سے پوچھا کہ آپ صرف امام ہیں یا مسجد میں کوئی مدرسہ وغیرہ بھی قائم کر رکھا ہے انہوں نے کہا نہیں جی اللہ کے فضل سے یہاں بڑا مدرسہ چل رہا ہے۔ میں نے پوچھا کہ مدرسے کا خرچ کہاں سے آتا ہے انہوں نے کہا جی خدا بھلا کرے ہمسایوں کا جو امداد کر دیتے ہیں۔ مدرسہ چل رہا ہے۔ میں نے کہا کہ آپ کو بھی ان چندوں میں سے کچھ تنخواہ ملتی ہے۔ انہوں نے کہا جی ہاں آخر گزارہ تو کرنا ہوتا ہے۔ میں نے کہا پھر تو سب چندہ دینے والے آپ کے داتا ہیں۔ انہوں نے کہا کہ ہم تو زندوں سے مانگتے ہیں اور تم لوگ مردوں سے مانگتے ہو۔ میں نے کہا کیا زندہ لوگ غیر اللہ نہیں ہیں۔ زندہ لوگوں سے مدد مانگنا بھی غیر اللہ سے مدد مانگنا ہے۔ اس سے وہ لا

جواب ہو گئے۔ اصل بات یہ ہے کہ نہ کسی زندہ، نہ مانگنا شرک ہے اور نہ کسی ولی اللہ سے دعا کرنا شرک ہے۔ کیونکہ دینے والے کا سلسلہ دنیا میں جاری ہے۔ غریب لوگ امیروں سے مدد مانگتے ہیں اور فقراء امراء سے خیرات حاصل کرتے ہیں اگر غیر اللہ سے مانگنا شرک ہوتا تو خیرات کا دینا اور لینا شرک ہوتا۔ لیکن خیرات اور صدقات کی تو حق تعالیٰ نے قرآن مجید میں اور رسول اکرم صلی اللہ علیہ وآلہ وسلم نے احادیث میں تعریف فرمائی ہے۔ البتہ کسی کو خدا سمجھ کر اور رزاق مطلق سمجھ کر کوئی چیز طلب کرنا شرک ہے۔ جس طرح زمانہ جاہلیت میں کافر بتوں اور کاہنوں کو خدا سمجھ کر امداد طلب کیا کرتے تھے۔ لیکن نا سمجھی کی بات یہ ہے کہ جو احکام اللہ کے دشمنوں یعنی بتوں اور کاہنوں کے خلاف آئے ہیں یا رسول اللہ نے وہی دلائل دوستانہ خدا کے متعلق پیش کرنا شروع کر دیئے ہیں حالانکہ کہاں دوست اور کہاں دشمن۔ اگر خدا کے سوا ہر شخص سے امداد طلب کرنا شرک ہے تو پھر امیر لوگوں سے خیرات لینا اور خیرات دینا بھی شرک ہے کیونکہ وہ بھی اللہ نہیں ہیں اللہ کے غیر ہیں۔

دوسری بات یہ ہے کہ اولیاء اللہ مردہ نہیں ہوتے زندہ ہیں۔ قرآن مجید میں شہداء کو مردہ کہنے کی ممانعت آئی ہے کیونکہ وہ زندہ ہیں۔ اب قرآن حکیم میں جب مختلف انسانوں کے مراتب بیان کے گئے ہیں تو یہ ترتیب آئی ہے التَّائِبِينَ وَالصَّادِقِينَ وَالشَّاهِدِينَ وَالصَّالِحِينَ یعنی سب سے بلند مرتبہ انبیاء علیہم السلام کا ہے۔ اس کے بعد صدیقین یعنی اولیائے کرام ہیں۔ تیسرے نمبر پر شہداء اور چوتھے نمبر پر صالحین یعنی عام نیک لوگ ہیں اب جب قرآن مجید میں حق تعالیٰ نے شہداء کو زندہ کہا ہے تو اس سے اوپر کی دو درجوں والے حضرات یعنی انبیاء اور صدیقین تو بدرجہ اتم زندہ ہوئے۔ اس لئے ان کو مردہ کہنا بھی قرآن مجید کے خلاف ہے۔ لہذا اولیاء کرام کو مردہ قرار دیا جاتا ہے۔ جب کہ قرآن ان کو

زندہ کتا ہے۔ باقی رہا یہ سوال کہ صدیقین کو اولیاء اللہ کیوں قرار دیا گیا ہے اس کا جواب یہ ہے صدیق نہ نبی ہیں نہ شہید آخر وہ کون لوگ ہیں جن کو قرآن میں شہید سے بھی اونچا درجہ ملا ہے۔ یاد رہے کہ ایمان کے ویسے تو بے شمار مراتب و مدارج ہیں لیکن عام طور پر ان کو تین اقسام پر منقسم کیا جاتا ہے۔ علم الیقین، عین الیقین اور حق الیقین، علم الیقین یہ ہے کہ پیغمبر علیہ السلام سے سن کر کہ خدا موجود ہے اس پر ایمان لایا جائے۔ عین الیقین یہ ہے کہ اپنی آنکھوں سے یعنی قلب کی باطنی آنکھوں سے دیکھ کر پیغمبر علیہ السلام کی بات کی تصدیق کر سکے کہ واقعہ خدا تعالیٰ موجود ہے۔ اس مقام کے اصحاب کو قرآن مجید نے صدیقین کا نام دیا ہے۔ اور حق الیقین کا مرتبہ یہ ہے کہ ذات حق میں فتانی اللہ ہو کر ایمان کے بلند ترین اور قوی ترین مرتبہ تک پہنچ جائے۔ مثلاً آگ کے متعلق یہ علم کہ آگ جلاتی ہے علم الیقین ہے۔ اگر کوئی شخص لکڑی کو آگ میں جلتا ہوا دیکھ لے تو اس کا آگ میں ایمان عین الیقین کہلائے گا۔ اور اگر آگ میں ہاتھ ڈال کر اس کی جلانے کی صفت کا مشاہدہ کر لیتا ہے تو اس کے ایمان کا درجہ حق الیقین کہلاتا ہے۔ لہذا صدیقین وہ ہیں جنہوں نے تزکیہ نفس کے ذریعے حق تعالیٰ تک رسائی حاصل کر لی ہوتی ہے۔ اور عین الیقین اور حق الیقین کمراتب پر فائز ہوتے ہیں اس لئے جب تیسرے درجہ کا شہید زندہ ہے تو دوسرے اور پہلے درجے کے انبیاء اور اولیاء ان سے زیادہ زندہ ہیں۔ تیسری بات یہ ہے کہ شریعت حقہ کے نزدیک جب انسان مرجاتا ہے تو اس کا جسم مرتا ہے لیکن روح نہیں مرتی اور عالم ارواح یا عالم برزخ میں چلی جاتی ہے اس پر ہر مسلمان اور ہر فرقے کا اتفاق ہے۔ اب سوال یہ ہے کہ جب ہر شخص کی روح زندہ ہے تو پھر قرآن مجید میں صرف شہداء کو کیوں زندہ کہا گیا ہے۔ بعض لوگ اس کا جواب یہ دیتے ہیں کہ شہداء اپنے کارناموں کی وجہ سے مشہور ہو جاتے ہیں۔ اس لئے زندہ کہلاتے ہیں۔ لیکن

قرآن مجید کہتا ہے کہ وہ زندہ ہیں اور مجھ سے رزق لیتے ہیں ان کو مردہ مت کہو۔
لہذا سوال کا جواب یہ ہے اور اس کے سوا یہ آیت اور کسی جواب کی متحمل نہیں
ہو سکتی کہ شہداء زندہ لوگوں کی طرح متصرف ہوتے ہیں لیکن باقی روحوں کو جسم
فانی سے مفارقت کے بعد تصرف کا اختیار نہیں ہوتا۔ اس لحاظ سے بھی انبیاء اور
اولیاء سے اگر امداد طلب کی جائے تو شریعت کی رو سے شرک نہیں ہے۔ کیونکہ
وہ زندہ بھی ہیں اور متصرف بھی ہیں چنانچہ رسول اکرم صلی اللہ علیہ وآلہ وسلم اور
اولیاء اصحاب قبور سے ہزاروں تصرفات تاریخ اسلام میں مذکور ہیں۔ مثلاً جب
یہودی لوگ روضہ اقدس پر سرنگ لگا کر حضور اقدسؐ کا جسم اطہر نکال کر لے
جانے کی کوشش کر رہے تھے تو آنحضرت صلی اللہ علیہ وآلہ وسلم نے خواب میں
نور الدین زنگی کو حکم دیا کہ اس کا امداد کیا جائے۔ یہ تاریخی واقعہ ہے اور کسی کو
اس سے انکار نہیں۔ حضور اقدسؐ کے تصرفات اور صحابہ کرام اور اولیاء امت
کے اس قسم کے تاریخی واقعات بے شمار ہیں جس میں کسی شک و شبہ کی گنجائش
نہیں ہے۔ معجزات انبیاء اور کرامات اولیاء سے کسی فرقہ کو انکار نہیں ہے۔ ایک
حدیث صحیحہ میں رسول اکرم صلی اللہ علیہ وآلہ وسلم نے فرمایا ہے کہ اللہ
بعطی وانا قلم اللہ تعالیٰ عطا کرنے والا ہے اور میں تقسیم کرنے والا ہوں۔
اب اگر تقسیم کنندہ سے طلب کیا جائے تو حق تعالیٰ کے مشیئت (مرضی) کے
خلاف ہرگز نہیں ہو سکتا۔ کیونکہ حق تعالیٰ نے خود آنحضرتؐ کو قاسم مقرر فرمایا
ہے۔ جس طرح رسول اللہ صلی اللہ علیہ وآلہ وسلم اللہ تعالیٰ کے خلیفہ ہونے کی
حیثیت سے قاسم مقرر ہوئے ہیں عین اس طرح آنحضرت صلی اللہ علیہ وآلہ وسلم
کے خلفاء یعنی اولیاء کرام بھی قاسم ہیں۔ اور قاسم کا کام تقسیم کرنا ہے۔ لہذا
اولیاء کرام کے داتا ہونے سے کیسے انکار کیا جاسکتا ہے۔ اور تقسیم سے مراد تقسیم
نعمائے ظاہری و باطنی کے بغیر اور کیا ہو سکتی ہے۔ لیکن پھر بھی کوئی ولی اللہ خدا

نہیں کہلایا جاسکتا۔ خدا خدا ہے اور بندہ بندہ ہے۔ یہ تو مسئلہ کی بات ہے کہ غیر اللہ سے مدد مانگنا شریعت میں منع نہیں ہے لیکن ہمارے اولیاء کرام کا مسلک اور تعلیمات تو یہ ہیں کہ غیر اللہ سے قطعاً کچھ نہیں طلب کیا۔ بلکہ فاتحہ کئے۔ بال بچوں کو بھوکوں مارا لیکن دست سوال کسی کے آگے دراز نہ کیا اور بادشاہوں کے نذرانوں اور اشرفیوں کے انبار کو لات مار کر پھینک دیا کرتے تھے۔ اس کے برعکس اہل ظواہر ذرا سی مراعات کی خاطر امراء اور رؤسا کے گھروں کا طواف کرتے رہتے ہیں اور پھر ان اللہ والوں کو مشرک ٹھہراتے۔ این چہ بوا لعجبی است۔

ترجمہ حضرت ہرم بن حیان کچھ دیر حضرت اویس قرنی رضی اللہ عنہ کے پاس بیٹھے اور پھر ان کو واپس جانے کے لئے کہا۔ حضرت ہرم بن حیان رضی اللہ عنہ کہتے ہیں کہ ملاقات کے دوران انہوں نے میرے ساتھ زیادہ حضرت عمر رضی اللہ عنہ اور حضرت علی رضی اللہ عنہ کا ذکر کیا۔ اس وقت حضرت اویس قرنی رضی اللہ عنہ نے حضرت عمر رضی اللہ عنہ کی بیان کردہ یہ حدیث بھی بیان کی کہ **انما الاعمال بالنیات..... الی اخرہ** ”اعمال کی بنیاد نیات پر ہے“ یعنی جو شخص جس نیت سے کام کرتا ہے وہی اس کو ملتا ہے جو شخص ہجرت کے وقت خدا اور اس کے رسول کے احکام پر پابندی کی خاطر نیت کرتا ہے تو وہ درحقیقت خدا اور رسول کی خاطر ہجرت ہے اور جو شخص دنیا کی خاطر ہجرت کرتا ہے۔ تو اس کو دنیا ملتی ہے اور اگر کوئی شخص عورت کے لئے ہجرت کرتا ہے۔ تو اس کی ہجرت عورت کے لئے ہوگی۔ اس کے بعد حضرت اویس قرنی رضی اللہ عنہ نے فرمایا کہ **علیک بقلبک** ”دل کی غیر اللہ سے حفاظت کر“ اس قول کے دو معنی ہیں۔ اول یہ کہ دل کو تابع احکام الہی کر دے دوم یہ کہ خود تابع احکام دل ہو جائے۔ دل کو تابع احکام الہی کرنا مریدوں کا کام ہے۔ اس کا مطلب یہ ہے کہ نفسانی خواہشات

سے باز رہے اور دنیا کو دل میں جگہ نہ دے۔ بلکہ جدوجہد کر کے دل کو حق تعالیٰ کے ساتھ لگائے تاکہ دوستی حق سے مشرف ہو سکے۔ اور اپنے آپ کو دل کے تابع کرنا کاملین کا کام ہے۔ جن کے قلب کو حق تعالیٰ نور جمال سے منور کر دیتا ہے۔ اور تمام علاقے و اسباب دنیا سے بچا کر اپنے قرب کے بلند مراتب عطا فرماتا ہے اور تجلیات و مشاہدات سے ان کو نوازتا ہے۔ یہ ہے مطلب خود کو تابع دل کرنے کا۔ چنانچہ اولیاء کرام صاحب قلب اور مالک قلب ہوتے جن کو باقی الصفتہ کہتے ہیں (یعنی باقی باللہ) اور جو لوگ مغلوب الحال ہوتے ہیں وہ فانی الصفتہ کہلاتے ہیں (یعنی فانی فی اللہ)۔

شرح مقام فانی اللہ اور بقاء باللہ کی تشریح پہلے ہو چکی ہے۔

ترجمہ اور اس مسئلہ کی حقیقت وہی ہے جو حق تعالیٰ نے آیت **إِلَّا عِبَادَكَ مِنْهُمْ الْمُخْلِصِينَ** ”سوائے تیرے مخلص بندوں کے“ اور اس آیت کی دو قرأتیں ہیں ایک قرأت میں **مخلصین** کے لام کے نیچے زیر اور ایک میں لام پر زبر پڑھی جاتی ہے۔ زیر کے ساتھ مخلص فاعل کا صیغہ بنتا ہے جس سے مراد باقی الصفتہ (بقا باللہ) ہے۔ اور زبر کے ساتھ مخلص مفعول کا صیغہ ہے جس کا مطلب ہے فانی الصفتہ (فانی فی اللہ) اس مسئلہ پر تفصیلی بحث آگے آ رہی ہے۔ انشاء اللہ۔

اور حقیقت یہ ہے کہ فانی فی اللہ زیادہ افضل ہے کیونکہ تن کو دل کے تابع کر لیتے ہیں اور ان کا دل حق تعالیٰ میں غرق اور مشاہدہ حق میں قائم ہو جاتا ہے۔ لیکن وہ لوگ جو باقی الصفتہ ہوتے ہیں دل کو بتکلف تابع کرتے ہیں اور اس مسئلہ کی بنا صحو و سکر اور مشاہدات اور مجاہدات پر ہے۔ واللہ اعلم (اللہ بہتر جانتا ہے)۔

شرح صحو سے مراد مقام بقا باللہ ہے۔ اور سکر سے مراد فانی فی اللہ ہے۔ اسی

طرح مشاہدت سے مراد بقا ہے اور مجاہدت سے مراد فنا ہے۔

حضرت خواجہ حسن بصری رضی اللہ عنہ

امام عصر، وفیرد دہر، ابو علی الحسن بصری رضی اللہ عنہ۔ بعض نے آپ کی کنیت ابو محمد بیان کی ہے۔ بعض نے ابو سعید کہا ہے۔ اہل طریقت کے نزدیک آپ بڑے جلیل القدر ولی اللہ ہوئے ہیں۔ اور آپ کے اقوال بہت بلند ہیں۔

حقیقت صبر

روایت ہے کہ ایک دفعہ ایک اعرابی (دہستانی) آپ کے پاس آیا اور صبر کے متعلق دریافت کیا۔ آپ نے فرمایا ہے صبر دو طرح کا ہوتا ہے ایک صبر وہ ہے جو مصیبت اور بلا کے وقت کیا جاتا ہے۔ اور دوسرا ان چیزوں سے اپنے آپ کو باز رکھنے کا نام ہے جن سے حق تعالیٰ نے ہمیں باز رہنے کا کم دیا ہے۔ اور اٹو قبول کرنے سے منع فرمایا ہے۔ اعرابی نے کہا کہ انت زاہد ملوایت لڑھد منک (آپ ایسے زاہد ہیں کہ میں نے آپ سے بڑا زاہد نہیں دیکھا)۔ حضرت امام حسن بصریؒ نے فرمایا کہ اے اعرابی میرا زہد رغبت (حرص) ہے اور میرا صبر جزع (مجبوری) ہے۔ اعرابی نے کہا ذرا اس کی تشریح کیجئے ورنہ میرا اعتقاد خراب ہو چلا ہے۔ آپ نے فرمایا کہ مصیبت کے وقت یا عبادت میں میرا صبر اس وجہ سے ہے کہ مجھے دوزخ کا ڈر ہے اور یہ جزع ہے (مجبوراً اختیار کیا ہے) اور دنیا میں میرا زہد دراصل جنت کی خواہش کی وجہ سے ہے۔ اور یہ رغبت ہے۔ لہذا خوش نصیب ہے وہ شخص جو خود کو درمیان سے اٹھا دے یعنی نہ تمنائے جنت سے عبادت کرے نہ خوف دوزخ سے اور صدق یہی ہے۔

روایت ہے کہ آپ نے فرمایا :

ان صحبۃ الاشرار توارث سوء الظن فی الاخلاص

” جو شخص بڑوں کی صحبت اختیار کرتا ہے وہ بزرگوں سے بدظن ہو جاتا ہے۔“

اس کا مطلب یہ ہے کہ جو صوفی برے لوگوں کی صحبت اختیار کرتا ہے وہ اکابر صوفیاء سے بدظن ہو جاتا ہے۔ اور صاف ظاہر ہے کہ اس زمانے میں لوگ اکابر اولیاء کے منکر ہو گئے ہیں۔

شرح مطلب یہ ہے کہ بناوٹی صوفیوں کو دیکھ کر لوگ حقیقی صوفیاء کرام سے بدظن ہو گئے ہیں۔ کیونکہ ان کا خیال ہے سب اسی طرح ہوتے ہیں۔

ترجمہ اور اس کی وجہ یہ ہے کہ لوگ ان نام نہاد صوفیوں کو دیکھ کر اندازہ قائم کر لیتے ہیں اور سچے صوفیاء کو بناوٹی سمجھتے ہیں لہذا ان کی بھی شکایت میں زبان دراز کرتے ہیں۔ وہ سمجھتے ہیں کہ سب صوفیاء کرام اسی طرح دنیا پرست، حریص اور لالچی ہوتے ہیں۔ جیسا کہ بناوٹی صوفی ہیں۔ لیکن ان کو معلوم نہیں کہ ان حضرات کا ہر کام طاعت الہی ہے۔ ان کا ہر کلام حقیقت پر مبنی ہے۔ اور عشق الہی کا نتیجہ ہے۔ ان کے قلوب عشق الہی سے لبریز ہیں۔ ان کے کان سوائے حق کے نہیں سنتے اور ان کی آنکھیں سوائے تجلیات حق کے نہیں دیکھتیں۔ اور ان کی ہمت مشاہدہ جمال الہی پر مرکوز ہے۔ لہذا اگر ان میں سے کوئی ایسے لوگ پیدا ہو جائیں جو خیانت سے کام لیں (یعنی بناوٹی صوفی ہوں) تو اس خیانت کے وہ خود ذمہ دار ہیں نہ کہ اکابرین۔ اب اگر کوئی شخص ان جھوٹے دعویداروں کی صحبت اختیار کرتا ہے تو اپنی خباث نفس کی وجہ سے کرتا ہے۔ اور اگر اس کے اندر نیکی ہوتی تو نیکیوں کی صحبت اختیار کرتا۔ پس ملامت کا مستحق انسان خود ہے جس نے غلط آدمی کی صحبت اختیار کی۔ اور صوفیاء کرام کے منکر وہی ہیں جنہوں نے

رفیلوں کی صحبت اختیار کی اور جب ان کے دل کی مراد پوری نہیں ہوتی تو منکر ہو جاتے ہیں۔ اور شریروں اور مکاروں کی اقتداء کر کے برباد ہو جاتے ہیں۔ لیکن جو اللہ تعالیٰ کے نیک بندے ہیں وہ نیک ہی لوگوں کی صحبت اختیار کرتے ہیں۔ اور دل و جان سے ان کی متابعت کرتے ہیں۔ اور ان کی صحبت کی برکت سے مقصود دو جہانی حاصل کرتے ہیں اور دنیائے دون سے نجات پاتے ہیں۔

حضرت سعید بن مسیب رضی اللہ عنہ

رئیس علماء و فقہاء حضرت سعید بن مسیب رضی اللہ تعالیٰ عنہ بڑے عظیم الشان، رفیع القام عزیز قوم اور جمیل الصدر تلیمی بزرگ ہیں جن کو مختلف علوم و فنون مثل فقہ، توحید، حقائق، تفسیر، شعر و نعت میں کمال حاصل تھا۔ کہتے ہیں کہ آپ بظاہر امیر اور باطن فقیر تھے۔ اور طریقت میں یہی بہترین روش ہے۔

شرح ایک بزرگ فرماتے ہیں کہ صوفی وہ ہے جو مفلسی میں امیر نظر آئے، بھوکا ہے تو مطمئن دکھائی دے۔ غمگین ہے تو خوش دکھائی دے۔ اس سے اس کے صدق، قناعت اور راضی برضائے حق کا ثبوت ملتا ہے۔

ترجمہ اور یہی جملہ مشائخ کی روش رہی ہے حضرت سعید رضی اللہ تعالیٰ عنہ فرماتے ہیں کہ :

اروض بالمسر من الدنيا مع سلامتہ دینک کما رضی قوم بکثیر ہامع ذہلب دینہم (تو دنیا کے کم ہونے اور دین کی سلامتی پر راضی ہو جا۔ جیسے بعض لوگ کثرت دنیا اور دین کی تباہی پر راضی ہوئے)۔ اس کا مطلب یہ ہے کہ دین کی سلامتی کے ساتھ فقر بہتر ہے اس دولت سے جس میں غفلت کا شکار ہو جائے کیونکہ فقیر جب اپنی دل کی طرف نگاہ کرتا ہے تو تفکرات دنیا کو نہیں پاتا اور اپنے ہاتھ کو دکھتا ہے تو سکون قناعت پاتا ہے۔ اس کے برعکس امیر اپنے اندر جھانکتا

ہے تو تفکرات پاتا ہے اور اپنے ہاتھ کو دیکھتا ہے تو دنیائے دون کو پاتا ہے۔ اس سے ظاہر ہے محبان خدا کے لئے خداوند تعالیٰ کی رضا کے ساتھ راضی رہنا زیادہ بہتر ہے۔ اس سے کہ انسان غافل ہو کر دنیائے دون سے راضی رہے۔ اور فقر و فاقہ و مصائب بہتر ہیں معصیت اور گنہگاری کی ذلت سے۔ اس لئے جب غافلین پر کوئی مصیبت آتی ہے تو وہ دعا کرتے ہیں کہ میری دنیا سلامت رہے اور جب دوستان خدا پر مصیبت آتی ہے تو وہ دعا کرتے ہیں کہ یا اللہ میرا دین سلامت رہے۔ کیونکہ جب دل میں بقاء ہے اور تن مصیبت میں مبتلا ہے تو بلائے تن خوشی سے برداشت کی جا سکتی ہے۔ لیکن اگر دل میں غفلت ہے اور تن نعمت میں غرق ہے تو وہ نقبت (مصیبت) بن جاتی ہے۔ درحقیقت قلت دنیا پر راضی رہنا کثرت دنیا ہے اور کثرت دنیا پر راضی رہنا قلت دنیا ہے۔ کیونکہ اس وقت اس کی قلت بھی کثرت بن جاتی ہے۔

شرح یعنی اگر مال و دولت کی فراوانی ہے اور اس پر سکون و قناعت نہیں بلکہ ہر وقت زیادہ سے زیادہ کی طلب میں مبتلا ہے تو یہ مفلسی ہوئی نہ کہ امیری۔ اور اگر تھوڑے پر قناعت، صبر، اطمینان قلب ہے تو کم بھی بہت معلوم ہوتا ہے۔ اور انسان خوش رہتا ہے۔ اس لئے قلت کثرت بن جاتی ہے۔

ترجمہ یہ بھی آپ کے متعلق روایت ہے کہ ایک دفعہ آپ مکہ مکرمہ میں مقیم تھے۔ کہ ایک شخص نے آکر پوچھا کہ مجھے بتائیے کہ وہ کونسا حلال ہے کہ جس میں حرام نہ ہو۔ اور وہ کونسا حرام ہے کہ جس کے اندر حلال نہ ہو۔ آپ نے فرمایا :

”ذکر اللہ حلال لیس فیہ، حرام و ذکر غیرہ حرام لیس فیہ، حلال“

(یاد خدا وہ حلال ہے کہ جس میں حرام نہیں اور غیر اللہ کی یاد وہ حرام ہے)

کہ جس میں حلال نہیں۔ اس کا مطلب یہ ہے کہ یاد خدا میں نجات اور یاد غیر
میں ہلاکت ہے۔ وباللہ التوفیق۔

نگار من بہ مکتب زلفت و خط نہ نوشت
بہ غمزہ نکتہ آموز صد معلم شد
بتیمیکہ نا کردہ ابجد درست
کتب خانہ چند ملت ہشت
اُمی و رقیقہ دان عالم
بے سایہ و سائبان عالم



گنج بخش فیض عالم منظرِ نورِ خدا
 ناقصانِ پیرِ کاملِ کمالِ ارشاد



آرباب طريقيشکے وہ امام جو طبقہ تبع تابعين سے ہیں

حضرت حبيب عجمي رضی اللہ عنہ

شجاع طریقت و متمکن اندر شریعت حضرت حبيب عجمي رضی اللہ عنہ بڑے بلند ہمت اور عظیم الشان ولی اللہ تھے اور آپ کا شمار اکابرین مشائخ میں ہوتا ہے۔ آپ نے توبہ حضرت امام حسن بصری رضی اللہ عنہ کے ہاتھ پر کی۔ اوائل عمر میں آپ سود کا کاروبار کرتے تھے اور ہر قسم کے فسق و فجور میں مبتلا تھے۔ خداوند تعالیٰ نے آپ کی توبہ قبول فرمائی اور آپ نے حق تعالیٰ کی طرف رجوع کر کے حضرت حسن بصری رضی اللہ عنہ سے علم و ہدایت حاصل کی۔ چونکہ آپ عجمي (غیر عرب) تھے عربی زبان نہیں بول سکتے تھے۔ اس کے باوجود حق تعالیٰ نے آپ کو ملک کا

راہبر بنایا۔ چنانچہ روایت ہے کہ ایک دفعہ آپ مغرب کی نماز پڑھا رہے تھے کہ امام حسن بصری رضی اللہ عنہ کا وہاں سے گزر ہوا لیکن چونکہ وہ صبح طور پر قرأت نہیں کر رہے تھے امام موصوف نے ان کے پیچھے نماز نہ پڑھی اور چلے گئے۔ رات کو خواب میں حق تعالیٰ کی زیارت ہوئی تو عرض کیا کہ بار خدایا تیری رضا کس چیز میں ہے؟ حق تعالیٰ نے فرمایا اے حسن تو نے میری رضا پائی لیکن اس کی قدر نہ کی انہوں نے عرض کیا کہ حضور کس طرح؟ فرمان ہوا کہ اگر تم حبیب کی عربی پر اعتراض نہ کرتے اور اس کے پیچھے نماز پڑھ لیتے تو میری رضا پالیتے۔

حکایت روایت ہے کہ جب حضرت حسن بصری رضی اللہ عنہ نے حجاج بن یوسف کے ظلم سے نجات حاصل کرنے کے لئے حبیب عجمی رحمۃ اللہ علیہ کے حجرہ میں پناہ لی تو حجاج کے آدمی نے حبیب رحمۃ اللہ علیہ سے پوچھا کہ آیا تم نے کہیں حسن بصری کو دیکھا ہے؟ انہوں نے جواب دیا کہ ہاں دیکھا ہے۔ انہوں نے پوچھا کہاں ہے۔ آپ نے جواب دیا کہ میرے حجرے میں ہیں۔ جب انہوں نے اندر جا کر دیکھا تو کچھ بھی نہیں تھا اور دل میں کہنے لگے کہ شاید حبیب نے ہمارے ساتھ مذاق کیا ہے اس لئے انہوں نے ناراض ہو کر کہا کہ آپ جھوٹ کیوں بولتے ہیں۔ آپ نے کہا جھوٹ نہیں سچ کہتا ہوں وہ میرے اس حجرہ کے اندر ہیں۔ لیکن جب انہوں نے دوبارہ سہ بارہ اندر جا کر دیکھا تو کچھ نہ پایا اور واپس چلے گئے۔ حسن بصری رحمۃ اللہ علیہ نے باہر آکر کہا اے حبیب یہ تو مجھے معلوم ہے کہ حق تعالیٰ نے آپ کی برکت سے مجھے ان ظالموں سے نجات دلائی ہے لیکن یہ بتائیں کہ آپ نے یہ کیوں کہا کہ وہ حجرے کے اندر ہیں؟ انہوں نے جواب دیا اے استاد محترم یہ میری برکت نہیں ہے بلکہ سچ کہنے کی برکت ہے کہ ان کی آنکھیں اندھی ہو گئیں۔ اگر میں جھوٹ بولتا تو وہ آپ کو اور مجھے بھی رسوا

کرتے اس قسم کی کرامات بہت ہیں جو ان سے رونما ہوئیں۔

رضائے خدا کس چیز میں ہے؟

ایک دفعہ کسی نے آپ سے پوچھا کہ رضائے خدا کس چیز میں ہے؟ فرمایا کہ **فی قلب لیس لہ عیار النفاق** (اس قلب میں جو عیار نفاق یعنی منافقت سے پاک ہے) اس کی وجہ یہ ہے کہ نفاق خلاف وفاق (دوستی) ہے اور رضائین وفاق ہے اور دوستی و محبت کا نفاق سے کوئی تعلق نہیں۔ دوستی کا خاصہ رضائے پس رضا صفتِ دوستان ہے اور نفاق صفتِ دشمنان اور یہ بات بہت اہم ہے جس کی تفصیل اپنی جگہ پر آ رہی ہے۔ انشاء اللہ وبالتمیق وعمونہ۔

حضرت مالک بن دینار رضی اللہ عنہ

نقیب اہل اُلس، زین (زینت) ہمہ جن و انس حضرت مالک بن دینار رضی اللہ عنہ حضرت حسن بصری کے اصحاب (مریدین) اور اکابرینِ طریقت میں سے ہیں۔ آپ کی کرامات اور ریاضات بہت مشہور ہیں آپ کے والد کا نام دینار تھا جو ایک غلام تھے۔ اور حضرت مالک رحمۃ اللہ علیہ کی پیدائش بھی اکتے عمد غلامی میں ہوئی۔ آپ کی توبہ اس طرح ہوئی کہ ایک رات وہ اپنے ہم مذاق لوگوں کے ساتھ گانے بجانے میں مشغول تھے کہ جب سب لوگوں کو نیند آگئی تو باجے میں سے آواز آتی ہے ”اے مالک“ تو توبہ کیوں نہیں کرتا۔ یہ سنتے ہی وہ وہاں سے اٹھ کھڑے ہوئے اور حضرت امام حسن بصری رضی اللہ عنہ کے پاس جا کر ان کے ہاتھ پر توبہ کی اور آپ کا مرتبہ اس قدر بلند ہوا کہ ایک دن آپ کشتی میں سفر کر رہے تھے کہ کسی کا موتی گم ہو گیا۔ چونکہ کشتی میں آپ کو کوئی نہیں جانتا تھا سب نے ان ہی کو چور سمجھا آپ نے آسمان کی طرف منہ کیا تو فوراً دریا کی تمام مچھلیاں ایک ایک موتی منہ میں لئے سطحِ آب پر آگئیں۔ آپ نے ایک مچھلی

سے موتی لیا اور اس کے مالک کو دے کر پانی کی سطح پر قدم رکھا اور چلتے چلتے ساحل پر پہنچ گئے۔ آپ فرماتے ہیں کہ **احب الاعمال علی الاخلاص فی الاعمال** (میرے نزدیک محبوب ترین عمل وہ ہے جو خلوص دل سے کیا گیا ہو)۔ اس وجہ سے کہ عمل اخلاص ہی سے عمل بنتا ہے۔ اخلاص عمل کے لئے ایسے ہے جیسے جسم کے لئے روح۔ جس طرح جسم بلا روح ایک پتھر سے زیادہ نہیں اسی طرح عمل بلا اخلاص بیکار ہے۔ اخلاص ایک باطنی چیز ہے اور عبادات و طاعات ظاہری اعمال کا نام ہے۔ اور عمل اس وقت تکمیل پاتا ہے جب باطن اس کے ساتھ شامل ہو اور باطن اس وقت وقعت پاتا ہے جب اس کا ظہور ظاہری اعمال سے ہو۔ اگر کوئی شخص ہزار سال تک دل میں مخلص رہے جب تک اخلاص کے ساتھ عمل کو شامل نہیں کرے گا مخلص نہیں ہو سکتا ہے اور اگر کوئی شخص ہزار سال تک عمل کرتا رہے جب تک اخلاص شامل نہیں کریگا اس کا عمل عبادت نہیں ہو سکتا۔

حضرت ابو حلیم حبیب بن اسلم الراعی رضی اللہ عنہ

فقیرِ خلیفہ و برہمہ اولیاء امیر حضرت ابو حلیم حبیب بن اسلم الراعی رضی اللہ عنہ کو اولیاء اللہ کے درمیان بڑی قدر و منزلت حاصل ہے اور آپ کے تصرفات اور کرامات بیشمار ہیں۔ آپ حضرت سلمان فارسی رضی اللہ عنہ کے مرید ہیں اور اس حدیث نبوی صلی اللہ علیہ وسلم کے راوی ہیں **نیتہ المؤمن خیر من عملہ** "مومن کی نیت اس کے عمل سے بہتر ہے" حضرت حبیب راعی رضی اللہ تعالیٰ عنہ بکریاں پالتے تھے۔ آپ دریائے فرات کے کنارے بیٹھ کر یاد الہی میں مشغول ہو جاتے تھے۔ آپ کا مشرب گوشہ نشینی تھا۔ ایک بزرگ لکھتے ہیں کہ ایک دفعہ میں ان کے پاس سے گزر رہا تھا۔ میں نے دیکھا کہ آپ نماز میں مشغول ہیں اور

ایک بھڑیا بکریوں کی گھمبانی کر رہا ہے۔ میرے دل میں خیال آیا کہ اس پیر کی زیارت کروں بہت بزرگ معلوم ہوتے ہیں۔ جب نماز سے فارغ ہوئے تو میں نے سلام کیا انہوں نے دریافت کیا کہ بیٹے کس کام سے آئے ہو؟ میں نے کہا کہ زیارت کے لئے آپ نے فرمایا جزاک اللہ میں نے عرض کیا کہ یا شیخ آپ کے یہاں تو بھڑیا بکریوں کے ساتھ موافقت کر رہا ہے انہوں نے جواب دیا کہ ہاں یہ اس لئے ہے کہ بکریوں کا چرواہا خدا تعالیٰ کے ساتھ موافقت کرتا ہے۔ یہ کہہ کر انہوں نے ایک لکڑی کا پیالہ پہاڑ کے نیچے رکھ دیا اور پہاڑ میں سے دو چشمے پھوٹ نکلے ایک دودھ کا دوسرا شہد کا اور مجھ سے فرمایا کہ بیٹے میں نے عرض کیا کہ یا شیخ آپ نے یہ مرتبہ کیسے پایا؟ فرمایا رسول اللہ صلی اللہ علیہ وسلم کی اتباع سے۔ نیز فرمایا کہ اے بیٹے باوجودیکہ موسیٰ علیہ السلام کی قوم ان کی مخالفت کر رہی تھی پہاڑ نے ان کو پانی دیا۔ لیکن حضرت محمد مصطفیٰ صلی اللہ علیہ وسلم کا مقام حضرت موسیٰ علیہ السلام سے زیادہ ہے جب میں آپ کی متابعت کرتا ہوں تو پہاڑ کیوں نہ مجھے دودھ اور شہد دیتا۔ اس کے بعد میں نے عرض کیا کہ آپ کوئی نصیحت کریں۔ فرمایا لا تجعل قلبک صنوق الحرس و بطنک وعاء الحرام (دل کو حرس کی صنوق اور باطن کو حرام کا خزینہ نہ بنا) اس کی وجہ یہ ہے کہ خلقت کی ہلاکت ان ہی دو چیزوں سے ہوتی ہے اور نجات ان دو چیزوں سے پرہیز میں ہے۔ میرے شیخ علیہ رحمہ نے حضرت حبیب راعی رضی اللہ عنہ کی کئی روایات بیان فرمائیں جن کے بیان کرنے کی یہاں گنجائش نہیں ہے۔ بات یہ ہے کہ میری کتابیں غزنی میں ہیں اور میں یمن شہر لہاور میں جو مکن کے مضافات میں واقع ہے غیر جنس کے لوگوں کی صحبت میں جلا ہوں والحمد للہ علی السراء والضراء (رنج و راحت پر حق تعالیٰ کا شکر ہے)۔

حضرت محمد بن واسع رضی اللہ عنہ

داعی اہل مجاہدت، و قائم اندر مشاہدت، حضرت محمد بن واسع رضی اللہ عنہ اپنے وقت میں بے نظیر تھے اور تابعین حضرات میں سے بہتوں کی صحبت کے پروردہ تھے۔ آپ نے بہت مشائخ عظام کی صحبت پائی اور ان سے فیض حاصل کیا۔ حقائق طریقت میں آپ کے اقوال و ارشادات بہت لطیف ہیں آپ فرماتے ہیں کہ ما را بہت شہاً الا و را بہت اللہ فیہ ”میں نے کوئی ایسی چیز نہیں دیکھی کہ جس میں اللہ کو نہ دیکھا۔ اور یہ مقام مقام مشاہدہ ہے کہ جب بندہ فاعل حقیقی (حق تعالیٰ) کی دوستی میں اس حد تک پہنچ جاتا ہے کہ اس کے فعل کو نہیں بلکہ فاعل کو دیکھتا ہے جیسا کہ جب کوئی شخص ایک تصویر کو دیکھتا ہے تو اس میں اس کو مصور نظر آتا ہے اور اس قول کی حقیقت حضرت ابراہیم علیہ السلام کے اس قول کے مطابق ہے کہ سورج، چاند اور ستاروں کو دیکھ کر آپ نے فرمایا ہذا ربی (یہ میرا رب ہے) اور یہ کلمات غلبہ و شوق میں آپ کی زبان مبارک سے سرزد ہوئے کہ جو کچھ نظر آیا اس میں جلوہ محبوب دیکھا۔ اس کی وجہ یہ ہے کہ جب اولیاء اللہ کائنات پر نظر کرتے ہیں تو سارے جہان کو قبر اور غلبہ حق میں مقبور اور مغلوب پاتے ہیں اور موجودات عالم کو حق تعالیٰ کی قدرت کے مقابلے میں بالکل لاشے اور معدوم اور ناچیز سمجھتے ہیں اور ہر چیز کو حق تعالیٰ کی قدرت میں مغلوب مقبور دیکھتے ہیں بلکہ خود قاہر کا مشاہدہ کرتے ہیں اور مقبور کو نہیں دیکھتے۔ یعنی مفعول کو نہیں بلکہ فاعل کو دیکھتے ہیں اور مخلوق کو نہیں بلکہ خالق کو دیکھتے ہیں اور اس کی تفصیل انشاء اللہ عزوجل باب مشاہدہ میں آئے گی۔

یہاں صرف یہ بتانے کی ضرورت ہے کہ بعض لوگوں کو شیخ محمد واسع رحمۃ اللہ علیہ کے قول و راہت اللہ فیہ ”میں نے ہر چیز میں اللہ کو دیکھا“ کے سمجھنے میں

غلطی ہوئی ہے۔ ان کا خیال ہے کہ اس سے مکان، تجزیہ (تقسیم) اور حلول لازم آتا ہے جو کفر ہے کیونکہ مکان اور مکین ایک ہی جنس سے تعلق رکھتے ہیں۔ اگر کوئی یہ کہے کہ مکان مخلوق ہے تو مکین (خدا) بھی مخلوق ہونا چاہئے اگر مکین کو قدم مانا جائے تو مکان کا بھی قدم ہونا لازم آتا ہے جو غلط ہے کیونکہ اس سے یا تو خلق کو قدم کا درجہ ملتا ہے یا خالق کو محدث کا اور یہ دونوں نظریات کفر ہیں۔ لیکن بات یہ ہے کہ ہر چیز میں خدا تعالیٰ کو دیکھنے کا وہی مطلب صحیح ہے جو ہم نے پہلے بیان کیا۔ اس کے متعلق باقی رموز آگے آرہے ہیں۔

شرح حضرت محمد واسع رحمۃ اللہ علیہ کا یہ قول کہ ”میں نے کوئی چیز نہیں دیکھی کہ جس میں خدا کو نہ دیکھا“ مسئلہ وحدت الوجود سے تعلق رکھتا ہے جو حضرت مخدوم بھجوری رحمۃ اللہ علیہ کے زمانے میں صرف اشارات کے ذریعے بیان کیا جاتا تھا لیکن بعد میں وہ وقت بھی آگیا کہ ابن عربی رحمۃ اللہ علیہ نے کھلم کھلا یہ مسئلہ بیان کیا چونکہ مسئلہ بہت ادق ہے اور اس کا سمجھنا بے حد دشوار ہے ان کی بہت مخالفت ہوئی اور بعض نے ان پر کفر کے فتوے لگائے جیسا کہ یہاں بھی مکان، تجزیہ اور حلول کا سوال پیدا ہوا ہے۔ چونکہ وحدت الوجود کی پہلے ہم نے کافی شرح کر دی ہے یہاں صرف اتنا بتایا جاتا ہے کہ یہ جو حضرت ابراہیم علیہ السلام کے متعلق حضرت مخدوم علی بھجوری رحمۃ اللہ علیہ نے فرمایا ہے کہ آپ کے قول ”ہذا ربی (یہ میرا رب ہے) سے مراد یہ ہے کہ غلبہ حال میں ان کو تصویر کے اندر مصور نظر آیا۔ یعنی مخلوق کے اندر انہوں نے خالق کو دیکھا۔ یہ اس زمانے کے محتاط الفاظ ہیں۔ جو ابن عربی رحمۃ اللہ علیہ سے پہلے کا زمانہ ہے اور زمانہ مابعد میں جو مباحث اور اصطلاحات وجود میں آئیں اور کھل کر اس مسئلہ پر گفتگو ہوئی تو اب ہم اس حقیقت کو یعنی مصور کو تصویر کے اندر دیکھنے والی بات کو ان الفاظ میں بیان کر سکتے ہیں کہ وحدت الوجود سے یہ مراد نہیں کہ خدا تعالیٰ

ہر چیز کے اندر موجود ہے جیسے برتن میں پانی۔ بلکہ صورتحال تقریباً یہ ہے کہ جیسے مٹی کے برتنوں میں مٹی کو حاصل ہے۔ اگرچہ برتنوں کی صورت و شکل، طول و عرض مختلف ہیں لیکن ان کی اصل مٹی ہے۔ اس کا مطلب یہ ہے ذات حق نے ہر چیز کو اپنے نور سے پیدا فرمایا اور مختلف صورتیں عطا فرمائیں۔ لیکن نور تو وہ ایک ہے جیسے مٹی کے تمام برتنوں میں مٹی ایک ہے۔ لہذا اگر کوئی شخص برتنوں کی شکل و صورت سے قطع نظر کر کے غلبہ شوق کی وجہ سے ہر چیز کی اصل مٹی کھدے تو اس سے کونسا کفر لازم آتا ہے۔ ہاں جو چیز غلط اور کفر ہے یہ ہے کہ ہر چیز کو خدا کہا جائے کیونکہ خدا لامحدود ہے اور محدود چیز میں نہیں سا سکتا۔ لہذا یہ کہنا صحیح ہے کہ ہر چیز نہ خدا ہے، نہ خدا سے جدا ہے۔ یا یہ کہنا کفر ہے کہ ہر قطرہ سمندر ہے، لیکن یہ کہنا صحیح ہے کہ قطرہ سمندر سے جدا نہیں ہے۔ مکان اور مکین یا طول کا سوال اس وقت پیدا ہوتا ہے جب مکان کا مکین سے علیحدہ وجود تسلیم کیا جائے۔ جب ہر برتن مٹی سے بنا ہوا ہے تو اس میں مکان اور مکین اور طول کا سوال ہی پیدا نہیں ہوتا۔ ہم یہ تو نہیں کہتے کہ سارا سمندر قطرہ کے اندر آیا ہے جیسے ہندو اور عیسائی کہتے ہیں کہ خدا تعالیٰ ان کے پیغمبروں میں اتر آیا ہے۔ ہم فقط یہ کہتے ہیں کہ قطرہ اگرچہ سمندر نہیں ہے لیکن سمندر سے جدا بھی ہیں۔ یا ہر چیز مثلاً بت، سورج، پیغمبر خدا نہیں لیکن خدا سے جدا بھی نہیں ہیں۔ اسلام میں بت پرستی اسی طرح غلط اور مضحکہ خیز ہے جس طرح اگر کوئی شخص زید سے رقم مانگے اور وہ انکار کر دے تو وہ شخص زید کے ہاتھ سے کسے کہ اسے جیب سے رقم نکال کر دیدے۔ کیونکہ اس سے جز کو کل کا درجہ دیا جاتا ہے جو کفر ہے اور محدود کو لامحدود قرار دیا جاتا ہے۔ دوسری مثال یہ ہے کہ جس طرح بظاہر موج، جھاگ، لہریں اور برف کے ٹکڑوں کا وجود دریا کے پانی سے علیحدہ نظر آتا ہے تاہم جھاگ، برف، جاب لہریں ہیں تو دراصل سب ہی پانی۔

حضرت ابو حازم المدنی رحمۃ اللہ علیہ

حضرت ابو حازم المدنی رحمۃ اللہ علیہ کا شمار مقتدائے مشائخ میں ہوتا ہے۔ طریقت میں آپ کا مقام نہایت بلند، فخر میں آپ کا قدم صادق تھا اور مجاہدات میں آپ کی روش کامل تھی۔ حضرت عمر بن عثمان مکی رحمۃ اللہ علیہ آپ کے بڑے جو شیلے قمع تھے۔ آپ کا کلام بے حد مقبول تھا اور اکثر کتب تصوف میں پایا جاتا ہے۔ حضرت عمر بن عثمان مکی رحمۃ اللہ علیہ روایت کرتے ہیں کہ حضرت ابو حازم مدنی رحمۃ اللہ علیہ سے کسی نے پوچھا کہ **ما حاکک** ”آپ کا حال کیا ہے“ انہوں نے جواب دیا کہ **الرضاء عن اللہ و الغناء عن الناس** (حق تعالیٰ سے راضی ہونا اور خلق خدا سے استغنیٰ)۔ لامحالہ جو شخص خدا تعالیٰ سے راضی ہوتا ہے وہ مخلوق سے مستغنی ہوتا ہے۔ خدا تعالیٰ سے راضی ہونا بہت بڑا خزانہ ہے۔ اور یہی مقام غنا ہے بخدا عزوجل۔ لہذا جو شخص حق کے ساتھ غنی بے خلق سے مستغنی ہوتا ہے اور غیر اللہ سے کوئی سروکار نہیں رکھتا اور خلوت اور جلوت میں اسی نو چاہتا ہے۔ ایک بزرگ فرماتے ہیں کہ میں حضرت ابو حازم مدنی رحمۃ اللہ علیہ کو ملنے گیا اور دیکھا کہ آپ سو رہے ہیں تھوڑی دیر بعد آپ نے اٹھ کر فرمایا کہ ابھی رسول اللہ صلی اللہ علیہ وسلم نے مجھے خواب میں فرمایا ہے کہ آپ کو یہ پیغام پہنچا دوں کہ ماں کی خدمت حج سے بہتر ہے۔ واپس جاؤ اور ماں کی خدمت کرو۔ وہ کہتے ہیں کہ میں حج کو نہ گیا اور واپس گھر چلا گیا۔ ان کے اقوال اس سے زیادہ میری نظروں سے نہیں گزرے۔

حضرت امام ابو حنیفہ نعمان بن ثابت الخزاز رضی اللہ عنہ

امام امامان، و مقتدائے نسیاں، و شرف فقہا، و عز علماء حضرت امام ابو حنیفہ

نعمان بن ثابت الخراز رحمۃ اللہ علیہ مجاہدات اور عبادات میں بڑے ثابت قدم تھے اور طریقت میں آپ کا مقام بہت بلند تھا۔ ابتدائے عمر میں آپ نے عزت اختیار کی اور تارک الدنیا ہو کر بیٹھ گئے تاکہ خلقِ خدا سے علیحدہ رہ کر یادِ حق میں مشغول ہو سکیں۔

امام ابو حنیفہ رحمۃ اللہ علیہ کا ایک اہم خواب

ایک رات آپ نے خواب میں دیکھا کہ میں پیغمبر علیہ الصلوٰۃ والسلام کے مزار مبارک میں آپ کی ہڈیاں علیحدہ علیحدہ کر رہا ہوں اور بعض کو بعض سے زیادہ اختیار کر رہا ہوں۔ آپ خواب کی ہیبت سے بیدار ہو گئے اور حضرت محمد ابن سیرین رحمۃ اللہ علیہ کے ایک مرید سے خواب کی تعبیر طلب کی۔ تو انہوں نے فرمایا کہ تم سنت رسول اللہ صلی اللہ علیہ وسلم کی حدیث کے تحفظ میں درجہ کمال کو پہنچو گے۔ چنانچہ آپ اس کام میں مشغول ہو گئے اور صحیح کو سقیم سے علیحدہ کر دیا۔

امام صاحب کا دوسرا خواب | دوسری بار آپ کو رسول اللہ صلی اللہ علیہ وسلم کی خواب میں زیارت نصیب ہوئی تو آنحضرت صلی اللہ علیہ وسلم نے فرمایا کہ یا ابو حنیفہ عزت مت اختیار کرو کیونکہ تجھے میری سنت زندہ کرنے کے لئے پیدا کیا گیا ہے۔ امام موصوف کافی مشائخ کے استاد ہیں مثلاً حضرت ابراہیم بن

(حضرت محمد ابن سیرین رحمۃ اللہ علیہ حضرت امام حسن بصری رحمۃ اللہ علیہ کے ہم عصر تھے آپ کے والد سیرین جنگِ تمرین میں فاتح اندلس موسیٰ کے والد کے ساتھ چالیس عیسائی لڑکوں کے ساتھ جنگی قیدی بن کر مسلمانوں کے ہاتھ آئے تھے۔ محمد بن سیرین رحمۃ اللہ علیہ خواب کی تعبیر میں ماہر فن تھے آپ کی کتاب ”تعبیر الروایا“ بہت ضخیم ہے۔)

ادھم، حضرت فضیل ابن عیاض، حضرت داؤد طائی اور حضرت بشر حافی وغیرہم۔

امام ابو حنیفہؒ کا عمدہ قاضی القضاہ سے انکار

علماء کرام کے تذکروں میں لکھا ہے کہ عباسی خلیفہ ابو جعفر المنصور نے ارادہ کیا کہ چار علماء میں سے ایک کو قاضی کے عمدہ کے لئے منتخب کیا جائے وہ علماء یہ تھے۔ امام ابو حنیفہ رحمۃ اللہ علیہ، سفیان ثوری رحمۃ اللہ علیہ، مسعر بن کدام رحمۃ اللہ علیہ اور قاضی شریح رحمۃ اللہ علیہ۔ یہ چاروں اکابر علماء تھے۔ جب خلیفہ کی طرف سے بلاوہ آیا تو ان حضرات نے راستے میں مشورہ کیا کہ کسی نہ کسی بہانے اس بلا کو دفع کیا جائے۔ امام ابو حنیفہؒ نے کہا میری تجویز یہ ہے کہ میں کوئی بہانہ بنا کر بیچ جاؤں گا، مسعر بن کدام دیوانہ بن جائے، سفیان بھاگ جائے اور شریح قضا قبول کر لے۔ چنانچہ سفیان ثوری رحمۃ اللہ علیہ تو راستے سے بھاگ گئے اور ایک کشتی میں بیٹھ کر کہا کہ مجھے پناہ دیدو بادشاہ کے لوگ میرا سر کاٹنے کو آرہے ہیں۔ انہوں نے یہ بیان رسول اللہ صلی اللہ علیہ وسلم کی اس حدیث کی بنا پر دیا کہ **من جعل لخصما فقد فجع بغيره** (جو قاضی بنایا گیا وہ ذبح کیا گیا بغیر چھری کے) چنانچہ ملاحوں نے ان کو کشتی میں چھپا دیا۔ اور باقی تین حضرات خلیفہ منصور کے دربار میں پہنچ گئے۔ سب سے پہلے خلیفہ نے امام ابو حنیفہؒ سے کہا کہ آپ کو یہ عمدہ قبول کرنا چاہئے۔ امام صاحب نے فرمایا کہ **ما ابھا الامم** میں عرب نہیں ہوں بلکہ عربوں کے موالی (غلام) میں سے ہوں۔ عرب سادات میرے فیصلے کو کیسے قبول کریں گے۔ منصور نے جواب دیا کہ اس کام میں نسبت یعنی قومیت کا کوئی تعلق نہیں ہے اس کام کے لئے علم شرط ہے اور آپ بہترین عالم ہیں۔ آپ نے جواب دیا کہ میں قضا کے قابل نہیں ہوں۔ منصور نے کہا نہیں مجھے یقین ہے کہ آپ اس کے قابل ہیں اس پر آپ نے فرمایا اس کا مطلب یہ ہے کہ میں جھوٹ بول رہا ہوں لہذا اگر سچ کہتا ہوں تب بھی میں قضا

کے قابل نہیں ہوں، اگر جھوٹ بولتا ہوں تب بھی میں قابل نہیں ہوں کیونکہ ایک جھوٹا شخص قاضی نہیں بن سکتا یہ کہہ کر انہوں نے جان چھڑالی۔

شرح بعض روایات میں ہے کہ امام موصوف کے اس جواب سے بادشاہ کو غصہ آگیا اور آپ کو قید کر دیا اور قید خانہ میں وصال پایا۔ اس پر مولانا نے روم نے یہ شعر کہا ہے۔

بوحیفہ قضا نکر و ہمد
تو میری اگر قضا کنی

(امام ابو حیفہ نے موت قبول کی لیکن قضا قبول نہ کی۔ لیکن اے مخاطب تیرا یہ حال ہے کہ اگر تجھے قضا نہ ملے تو مرنے لگتا ہے اور خودکشی پر آمادہ ہو جاتا ہے)

کتنا بڑا فرق ہے اکابرین علماء اور آجکل کے لوگوں میں۔ دراصل امام موصوف نے ایک بہت بڑے اصول کی بنا پر قضا سے انکار کیا۔ وہ یہ کہ آپ کا تعلق اسلامی مقننہ سے تھا لیکن آپ کو انتظامیہ کا سربراہ مقرر کیا جا رہا تھا جو اصولاً غلط تھا کیونکہ اگر مقننہ اور انتظامیہ ایک ہی شخص میں جمع ہوں تو دھاندلی مچ جاتی ہے۔ جیسے آجکل بلکہ انگریزوں کے زمانے سے یہ دونوں منصب ضلع کے ڈپٹی کمشنر کے پاس ہیں جو حکومت کا بہت بڑا نقص سمجھا جاتا ہے اور انگریزوں کے زمانے سے آج تک اس خامی کو دور کرنے کی کوشش کی جا رہی ہے لیکن تاحال اس کا کوئی حل نہیں ملا۔ لیکن امام موصوف نے اصول پر عمل کیا اور اتنے بڑے عمدے کو اصول کی خاطر ٹھکرا دیا۔ کاش کہ آپ کی مثال پر آج بھی عمل ہوتا،

ترجمہ اس کے بعد مسعر بن کدام کی باری آئی تو انہوں نے دیوانگی کا اظہار کرتے ہوئے خلیفہ کا ہاتھ پکڑ لیا۔ اور کہنے لگے کہ آپ کا کیا حال ہے۔ بال

بچے کیسے ہیں۔ اور اہل پردہ کس طرح ہیں۔ یہ دیکھ کر منصور نے کہا کہ یہ دیوان ہے، اسے باہر لے جاؤ۔ اس کے بعد شریعہ رحمۃ اللہ علیہ سے کہا کہ آپ قضا قبول کریں تو انہوں نے کہا کہ میں ایک سوداگی آدمی ہوں اور میرا دماغ بہت کمزور ہے۔ خلیفہ نے کہا کوئی بات نہیں ہے۔ مقوی غذا اور ادویات سے آپ کا علاج کیا جائے گا۔ اور آپ ٹھیک ہو جائیں گے۔ چنانچہ قاضی شریعہ رحمۃ اللہ علیہ کو عمدہ سپرد کر دیا گیا۔ اس کے بعد امام ابوحنیفہ رحمۃ اللہ علیہ نے قاضی شریعہ رحمۃ اللہ علیہ کا کبھی منہ نہ دیکھا اور تعلق قطع کر لیا۔ ان دونوں باتوں سے امام موصوف کی فراست کا کمال ثابت ہوتا ہے کہ ایک تو آپ نے اپنے تینوں دوستوں کے لئے راہ مقرر کر دی۔ دوسرے یہ کہ جاہ و جلال کو ٹھکرا کر یکسوئی اختیار کر لی اور سلامتی پائی۔ نیز اس حکایت سے صوفیاء کرام کے مسلک ملامت کا بھی ثبوت ملتا ہے کہ کس طرح انہوں نے اپنے آپ کو رسوا کر کے دنیاوی جاہ و مرتبہ سے جان چھڑائی۔ اور راہ سلامت اختیار کیا۔ لیکن آج کل کے علماء اس اصول کے خلاف ہیں۔ کیونکہ وہ حرص و ہوا کے تابع ہیں۔ اور طریق حق کو چھوڑ کر انہوں نے امراء کے گھروں کو قبلہ بنا لیا ہے۔ اور حرص و ہوس کی پیروی میں ہر اصول کو ٹھکرا دیتے ہیں۔

ایک دفعہ غزنی میں (خدا اسے محفوظ رکھے) ایک علم اور امامت کے مدعی نے کہا کہ مرقعہ پنننا بدعت ہے۔ میں نے کہا کہ زر و کنار کا لباس جو سراسر ریشمی ہوتا ہے پنننا تو آپ کے لئے حلال ہے حالانکہ مردوں کے لئے ریشم کا استعمال شریعت میں حرام ہے اور پھر وہ حرام ملبوسات بھی آپ ظالموں سے التجا کر کے حاصل کرتے ہیں، حالانکہ التجا کر کے حاصل کرنا اور بھیک مانگنا بھی حرام ہے۔ ان تمام حرام امور کو تو آپ جائز سمجھتے ہیں اور بدعت قرار دیتے ہیں۔ اگر غرور و تکبر اور نفس آپ پر غالب نہ ہوتا تو ایسی باتیں نہ کرتے۔ ریشم عورتوں کے لئے

حلال ہے، مردوں کے لئے حرام اور دیوانوں کے لئے مباح ہے۔ لیکن اگر آپ ان اصولوں کے منکر ہیں تو اس عدم انصاف (ظلم) کی وجہ سے ہم آپ سے خدا کی پناہ مانگتے ہیں۔

امام ابوحنیفہ رحمۃ اللہ علیہ کا تیسرا خواب

امام موصوف فرماتے ہیں کہ نوفل بن حیان رضی اللہ عنہ کی وفات کے بعد میں نے ایک رات خواب میں دیکھا کہ قیامت قائم ہو چکی ہے۔ اور سب لوگوں کا حساب کتاب ہو رہا ہے۔ میں نے دیکھا کہ رسول اللہ صلی اللہ علیہ وآلہ وسلم حوض کوثر کے کنارے پر کھڑے ہیں اور آپ کے دائیں بائیں مشائخ کھڑے ہیں اور ایک بزرگ کو دیکھا کہ نہایت خوبصورت ہیں سفید بال آپ کے کندھوں پر پڑے ہیں اور رسول اللہ صلی اللہ علیہ وسلم کے رخسار مبارک پر رخسار رکھے ہوئے ہیں۔ اس وقت میں نے نوفل بن حیان کو بھی دیکھا کہ ان کے پاس کھڑے ہیں۔ جب وہ میری طرف آئے تو میں نے ان سے پانی طلب کیا، انہوں نے جواب دیا کہ میں رسول اللہ صلی اللہ علیہ وسلم کی منظوری لے کر دوں گا۔ یہ سن کر آنحضرت صلی اللہ علیہ وسلم نے انگلی سے اشارہ فرمایا کہ دیدو۔ چنانچہ میں نے پانی پیا اور اپنے ساتھیوں کو بھی پلایا لیکن برتن اسی طرح بھرا رہا اس کے بعد میں نے نوفل سے پوچھا کہ آنحضرت صلی اللہ علیہ وسلم کے دائیں طرف کون بزرگ ہیں انہوں نے جواب دیا کہ یہ حضرت ابراہیم خلیل اللہ علیہ السلام ہیں۔ پھر میں نے پوچھا کہ بائیں طرف کون ہیں انہوں نے جواب دیا کہ یہ حضرت ابو بکر صدیق رضی اللہ عنہ ہیں۔ اسی طرح میں پوچھتا رہا اور انگلیوں پر گنتا رہا کہ انہوں نے مجھے سترہ بزرگوں کے نام بتائے۔ جب میں بیدار ہوا تو دیکھا کہ میری انگلی سترہ پر تھی۔

حضرت یحییٰ بن معاذؒ کا خواب امام ابوحنیفہؒ کے متعلق

حضرت شیخ یحییٰ بن معاذ رازی رحمۃ اللہ علیہ فرماتے ہیں ایک رات خواب میں مجھے رسول خدا صلی اللہ علیہ وسلم کی زیارت ہوئی، میں نے عرض کیا حضور میں آپ کو کہاں طلب کروں؟ فرمایا عند علم ابوحنیفہ (ابوحنیفہ کے علم میں)۔

امام موصوف کے زہد و اتقی کے واقعات بیشار ہیں جن کی اس کتاب میں گنجائش نہیں ہے۔

امام ابوحنیفہؒ کے متعلق حضرت مخدوم علی ہجویریؒ کا خواب

اور میں علی بن عثمان الجلابی ایک رات ملک شام میں حضرت بلال رضی اللہ عنہ کے روضہ اقدس پر سویا ہوا تھا کہ خواب میں دیکھا کہ مکہ کرمہ میں ہوں اور رسول اللہ صلی اللہ علیہ وسلم باب بنی شیبہ سے کعبتہ اللہ میں داخل ہو رہے ہیں اور ایک بوڑھے شخص کو گود میں اٹھایا ہوا ہے جس طرح بچے کو اٹھایا جاتا ہے میں فرط شوق میں آنحضرت صلی اللہ علیہ وسلم کی طرف دوڑ کر گیا اور آپ کے قدم مبارک کی پشت پر بوسہ دیا۔ میں حیران تھا کہ آخر وہ مرد پیر کون ہے۔ آنحضرت صلی اللہ علیہ وسلم نے باطنی فراست سے میرے دل کی بات سمجھ لی اور فرمایا کہ یہ تمہارے اور تمہارے ملک کا امام یعنی ابوحنیفہ ہے اس سے مجھے اور میرے اہل دیار کو اس خواب سے بڑی امیدیں وابستہ ہو گئی ہیں۔ نیز اس خواب سے مجھے یہ بھی معلوم ہو گیا کہ امام ابوحنیفہ ان لوگوں میں سے ہیں کہ اپنی صفات بشریہ سے فانی اور احکام شریعت کے ساتھ باقی ہو چکے ہیں۔ اور ان کی صفات بشریہ کے مٹانے والے حضور صلی اللہ علیہ وسلم ہیں کیونکہ اگر وہ خواب میں اپنے قدموں پر چلتے تو باقی الصفہ ہوتے اور جو اپنی صفات سے باقی ہوتا تو یا تو وہ

خطاکار ہوتا یا واصل باللہ، اور جب وہ آنحضرت صلی اللہ علیہ وسلم کی بدولت فانی الصفتہ ہوئے تو اس کا مطلب یہ ہے کہ وہ رسول اللہ صلی اللہ علیہ وسلم کی صفات سے باقی تھے۔ اور چونکہ پیغمبر اسلام صلی اللہ علیہ وسلم خطا سے پاک ہیں اس شخص کا خطاوار ہونا بھی ممکن نہیں اور اس میں راز ہے۔

شرح فانی الصفتہ کا مطلب یہ ہے کہ امام موصوف کو فانی الرسول کا مقام حاصل تھا یعنی اپنی صفات سے فانی اور رسول اللہ صلی اللہ علیہ وسلم کی صفات سے باقی تھے۔ اس کی وجہ یہ ہے کہ رسول اللہ صلی اللہ علیہ وسلم نے آپ کو اٹھایا ہوا تھا۔ اگر وہ اپنے قدموں پر چلتے ہوتے تو فانی الرسول نہ ہوتے۔ اس میں راز یہ ہے کہ جو شخص اپنے آپ سے فانی اور رسول خدا صلی اللہ علیہ وسلم میں باقی ہو چکا ہے تو اس کا کوئی کام یا فیصلہ غلط نہیں ہو سکتا کیونکہ رسول اللہ صلی اللہ علیہ وسلم معصوم اور خطا سے پاک ہیں۔ اس لئے امام ابوحنیفہؒ کا مسلک صحیح ترین ہے۔

ترجمہ کہتے ہیں کہ جب داؤد طائی رحمۃ اللہ علیہ نے علم حاصل کر لیا اور مرکز اور مقتدائے خلائق ہوئے تو امام ابوحنیفہ رحمۃ اللہ علیہ کے پاس جا کر پوچھا کہ اب میں کیا کروں؟ آپ نے فرمایا **علیک بالعمل فان العلم بلا عمل کلجسد بلا روح** (تم پر عمل واجب ہے کیونکہ عمل کے بغیر علم ایسے ہے جیسے روح کے بغیر جسم) جب تک علم کے ساتھ عمل شامل نہ ہو کام صحیح نہیں ہوتا ہے۔ جو شخص صرف علم پر اکتفا کرتا ہے وہ عالم نہیں ہوتا جیسے راہ ہدایت کے حصول کے لئے مجاہدت کی ضرورت ہوتی ہے ویسے علم کے لئے عمل ضروری ہے یا جس طرح مجاہدت کے بغیر مشاہدہ ممکن نہیں عمل کے بغیر علم بے معنی ہے اور عمل کے بغیر کشائش اور فوائد حاصل نہیں ہوتے۔ اس لئے علم کو عمل سے ہرگز جدا نہیں کیا جاسکتا۔ جیسے کہ نور آفتاب کو آفتاب سے جدا نہیں کیا جاسکتا اور علم

کے متعلق اس کتاب میں مختصر بیان آچکا ہے۔ وباللہ التوفیق (سب توفیق اللہ تعالیٰ کے ہاتھ میں ہے)۔

حضرت عبداللہ بن مبارک المروزی رحمۃ اللہ علیہ

سید زہاد و قائدِ اوتاد حضرت عبداللہ بن مبارک المروزی رحمۃ اللہ علیہ ۵ شمار اکابرین مشائخ میں ہوتا ہے۔ آپ تمام علوم ظاہری و باطنی سے آراستہ تھے اپنے وقت کے امام تھے آپ نے کافی مشائخ کی صحبت پائی اور فیض حاصل کیا۔ تمام علوم پر آپ کی تصانیف بہت ہیں اور آپ کی کرامات مشہور ہیں۔ آپ کی توبہ کا واقعہ یہ ہے۔ آپ ایک عورت پر عاشق تھے۔ ایک رات اپنے مست ساتھیوں سے اٹھ کر آپ معشوقہ کے گھر گئے اور ساری رات اس کی دیوار کے ساتھ کھڑے ہو کر باتیں کرتے رہے۔ جب صبح کی اذان ہوئی تو انہوں نے سمجھا کہ یہ عشاء کی اذان ہے لیکن جب تھوڑی دیر بعد صبح کی روشنی نمودار ہوئی تو حیران ہوئے کہ ساری رات محبوبہ کے مشاہدہء جمال میں گزار دی ہے۔ اس سے ان کے دل میں شرم محسوس ہوئی اور اپنے آپ سے کہا اے مبارک کے بیٹے آج تم نے ساری رات معشوقہ کے ساتھ گزار دی ہے لیکن اگر امام نماز میں بسی سورۃ پڑھے تو تم غصے سے پاگل ہو جاتے ہو کہ وہ ہماری نیند خراب کرتا ہے۔ کیا یہ مسلمانی ہے کہ جس کے تم دعویٰ دار ہو۔ اسی روز آپ نے توبہ کی اور طلب علم میں مشغول ہو گئے اور زہد و عبادت کر کے بلند درجات پر پہنچے۔ ایک دفعہ آپ کی والدہ باغ میں گئیں۔ وہاں جا کر کیا دیکھتی ہیں کہ وہ سو رہے ہیں اور ایک بہت بڑا سانپ گل رحمان کی شاخ منہ میں لئے ان کے چہرہ سے کھیاں اڑا رہا ہے۔ اس کے بعد آپ شرمو سے رخصت ہوئے اور بغداد میں آکر مشائخ عظام کی صحبت میں رہے اس کے بعد جب اپنے شرمو میں واپس گئے تو ساری خلقت ان کے

گرد جمع ہو گئی اور درس و تدریس کی درخواست کی۔ اس وقت شرکی نصف آبادی اہل حدیث پر مشتمل تھی اور نصف اہل الرائے (اہل فقہ) تھے۔ لیکن آپ دونوں فرقوں میں ہر دلعزیز تھے اور ہر فرقہ ان کو اپنا پیشوا سمجھتا تھا۔ اس لئے وہاں آپ نے دو مدارس قائم کئے ایک اہل حدیث کے لئے اور ایک اہل الرائے کے لئے اور آج تک دونوں مدارس بدستور چل رہے ہیں۔

اس کے بعد آپ حجاز تشریف لے گئے اور وہاں حرمین شریفین میں مجاور ہوئے۔ آپ سے کسی نے دریافت کیا کہ کوئی عجبہ بھی دیکھا ہے۔ آپ نے جواب دیا کہ ہاں میں نے ایک راہب کو دیکھا کہ مجاہدات کی وجہ سے نیم جان ہو چکا تھا اور خوف خدا کی وجہ سے دو تہہ ہو گیا تھا میں نے اس سے پوچھا کہ ما راہب کیف الطريق الی اللہ ”اے راہب اللہ تک جانے کا راستہ کیسا ہے“ اس نے جواب دیا لو عرفت اللہ لعرفت الطريق (اگر خدا کی پہچان ہوئی تو راستہ بھی پہچان لو گے) اس کے بعد اس راہب نے کہا اعبد من لا اعرفہ و تعصمی من تعرفہ (میں اس کو نہیں پہچانتا اور اس کی عبادت میں مشغول ہوں آپ اس کو پہچانتے ہیں اور عبادت نہیں کرتے)۔ اس کا مطلب یہ ہے کہ معرفت حق اسبات کا تقاضا کرتی ہے کہ تو خوف کھائے لیکن میں تجھے بے خوف دیکھ رہا ہوں اور کفر کا تقاضا جمل ہے لیکن میں کافر ہوں اور خوف بھی کھا رہا ہوں۔ حضرت عبداللہ رحمۃ اللہ علیہ فرماتے ہیں کہ اس سے مجھے نصیحت ہوئی اور بہت سے ناپسندیدہ امور سے باز رہا۔

شرح (عیسائی راہبوں کے اس قسم کے قصے پڑھ کر یورپ کے مصنف نتیجہ نکال لیتے ہیں کہ بس صوفیائے اسلام نے عیسائی راہبوں سے تصوف سیکھا ہے۔ حالانکہ وہ راہب خود کہہ رہا ہے کہ تم مسلمان لوگ حق پر ہو اور پھر بھی خوف خدا نہیں کرتے اور عبادت میں ہمہ تن مشغول نہیں ہوتے اور میں خدا کو نہیں

پہچانتا لیکن خوفِ خدا سے دہرا ہو گیا ہوں۔ اس سے ظاہر ہے کہ سخت مجاہدات کے باوجود عیسائی راہب اپنے آپ کو گمراہ اور مسلمانوں کو راہِ راست پر سمجھتا تھا۔ اس طرح ایک بزرگ سے کسی نے پوچھا کہ آپ کو خدا کا راستہ کس نے دکھایا اس نے جواب دیا کہ ملی نے کیونکہ جب میں نے دیکھا کہ ایک ملی چوہے کی ٹانگ میں سارا دن بیٹھی رہی تو مجھے تعجب ہوا اور نصیحت بھی ہوئی کہ میں کیوں نہ مجاہدات میں مشغول ہو جاؤں۔ اب اگر جس طرح ملی صوفیاء کی استاد بن گئی اسی طرح عیسائی راہب بھی ان کے استاد کہلائے تو ٹھیک ہے۔

ترجمہ آپ فرماتے ہیں کہ **السکون حرام علی قلوب اولیائہ** (اللہ کے دوستوں کے قلوب پر سکون حرام ہے)۔ اس کا مطلب یہ ہے کہ اس قوم پر سکون حرام ہے دنیا میں وہ مجبوری از حق کی وجہ سے مضطرب رہتے ہیں اور آخرت میں حضوری حق اور برقِ تجلیات سے بے قرار ہوتے ہیں۔ اس لئے ان کے لئے دنیا اور عقبی یکساں ہیں۔ اس کی وجہ یہ ہے کہ سکونِ دل دو وجوہات سے ملتا ہے یا حصولِ مقصد کی وجہ سے یا مقصد سے غفلت کی وجہ سے لیکن یافت (وصالِ حق) نہ دنیا میں حاصل ہے نہ عقبی میں۔ اس لئے عاشقانِ الہی کے قلوب ہر وقت مضطرب رہتے ہیں اور اس قول کا تعلق حقیقت سے ہے۔

شرح ”عاشقوں کے لئے نہ دنیا میں وصال ہے نہ عقبی میں“ اس قول کا مطلب یہ ہے کہ چونکہ ذاتِ حق کی کوئی انتہا نہیں، مراتبِ قرب کی بھی کوئی انتہا نہیں۔ عاشقِ الہی قرب کے جس مرتبہ یا منزل پر ہو وہ اپنے آپ کو مجبور سمجھتا ہے۔ مرزا بیدل نے خوب کہا ہے۔

ہمہ عمر با تو قدحِ زدیم و زلفتِ رنجِ خمار ما
چہ قیامح کہ نئے رسی زکنارِ ما بکنارِ ما

اس سے پہلے اس مسئلہ پر تفصیلی بحث ہو چکی ہے۔

حضرت فضیل ابن عیاض رضی اللہ عنہ

شاہِ اہل معرفت اور بادشاہِ درگاہِ وصلت حضرت ابوعلی فضیل ابن عیاض رحمۃ اللہ علیہ کا شمار اکابرینِ مشائخِ طریقت و عمائدِ اہل حقیقت میں ہوتا ہے۔ حقائق و معارف میں آپ کے اقوال بہت لطیف ہیں اور آپ کی کرامات مشہور ہیں۔ آپ بڑے متقی و پرہیزگار تھے اور آپ کا صدق و اخلاص ضرب المثل تھا۔ لیکن اوائل عمر میں آپ کا پیشہ راہزنی تھا اور آپ مرو اور ماورد کے درمیان قافلوں کو لوٹا کرتے تھے۔ لیکن اس کے باوجود آپ کا میلانِ طبع نیکی کی طرف تھا اور راہزنی میں بھی آپ جو انمردی اور سخاوت کا مظاہرہ کرتے تھے۔ مثلاً آپ قافلے کی عورتوں کے قریب نہیں پھنکتے تھے اور جس شخص کے پاس مال کم ہوتا تھا آپ اس سے درگزر کرتے تھے اور مال لوٹتے وقت بھی آپ اہل قافلہ کی ضروریات کے لئے مناسب مال چھوڑ دیتے تھے۔ ایک دفعہ ایک تاجر کا قافلہ شہر بارزگان سے مرو جا رہا تھا۔ لوگوں نے اس سے کہا کہ خبردار فضیل راستے میں ڈیرہ ڈالے ہوئے ہیں اس نے کہا کہ میں نے سنا ہے وہ خدا ترس انسان ہے۔ اس لئے اس نے ایک قاری کو کچھ رقم دے کر اپنے ساتھ لے لیا اور اونٹ پر سوار کر کے اس سے کہا کہ شب و روز قرآن پڑھتے جاؤ۔ جب قافلہ فضیل کی کمین گاہ کے قریب پہنچا تو اتفاق سے قاری یہ آیت پڑھ رہا تھا **الَّذِينَ لِلَّذِينَ آمَنُوا** **نَشْتَمُ قُلُوبُهُمْ وَإِنَّ اللَّهَ لَمَنَّوَنَ الَّذِينَ آمَنُوا مِنَ الْكُفْرِ** (کیا ابھی وہ وقت نہیں آیا کہ ایمان والوں کے دل اللہ کے ذکر سے ڈر جائیں) یہ سن کر ان کے دل میں رقت پیدا ہوئی اور حق تعالیٰ کی نظر عنایت کے غلبے سے ان کا دل کانپ اٹھا اور فوراً توبہ کر لی۔ ان کے پاس ان تمام لوگوں کی فہرست تھی جن کو انہوں نے لوٹا تھا۔

ان کی حق رسی کر کے آپ مکہ مکرمہ چلے گئے اور کئی برس وہاں خانہ کعبہ کی مجاورت میں گزار دیئے جہاں ان کو بہت سے مشائخ عظام کی صحبت ملی۔ اس کے بعد آپ کوفہ تشریف لے گئے اور حضرت امام ابوحنیفہ رحمۃ اللہ علیہ کی صحبت میں رہے۔ فن حدیث اور حقائق تصوف میں آپ کے اقوال بہت بلند ہیں۔

آپ فرماتے ہیں کہ **من عرف اللہ حق معرفتہ عبده بكل طاقته** (جس نے کماحقہ حق تعالیٰ کی معرفت حاصل کی وہ اپنی پوری طاقت سے اس کی عبادت میں منہمک ہوا)۔ کیونکہ جو شخص حق تعالیٰ کی معرفت حاصل کرتا ہے اس کی نعمتوں، رحمتوں اور احسان کی بدولت معرفت حاصل کرتا ہے اور جب اس کی معرفت حاصل ہو گئی تو پھر اس سے محبت کرنا ہے اور محبت کی وجہ سے طاعت اس پر آسان ہو جاتی ہے۔ پس جس شخص کے دل میں خداوند تعالیٰ کی محبت زیادہ ہوگی عبادت پر وہ اتنا ہی حریص ہو گا۔ اس سے ظاہر ہے کہ محبت کا دار و مدار معرفت پر ہے۔ جیسا کہ حضرت عائشہ صدیقہ رضی اللہ عنہا روایت کرتی ہیں کہ رسول اللہ صلی اللہ علیہ وسلم ایک رات اٹھ کر باہر چلے گئے۔ میرے دل میں خیال آیا کہ شاید وہ کسی دوسرے حجرہ میں تشریف لے گئے ہیں چنانچہ میں انہی اور آپ کی حس کے اثر کے پیچھے چلتی رہی حتیٰ کہ مسجد میں پہنچ گئی اور کیا دیکھتی ہوں کہ آپ نماز میں کھڑے ہیں اور آپ پر گریہ طاری ہے۔ حتیٰ کہ صبح ہو گئی اور بلال نے آکر اذان دی۔ نماز کے بعد آپ گھر تشریف لائے تو میں نے دیکھا کہ آپ کے پاؤں سوجے ہوئے ہیں اور پاؤں کی دو انگلیاں پھٹ چکی ہیں اور ان میں سے زرد رنگ کا پانی بہ رہا تھا۔ آپ کی یہ حالت دیکھ کر مجھے رونا آگیا اور عرض کیا کہ یا رسول اللہ صلی اللہ علیہ وسلم جب اللہ تعالیٰ نے آپ کے تمام اولین و آخرین گناہ معاف کر دیئے ہیں تو آپ اس قدر مشقت کیوں برداشت کر رہے ہیں۔ یہ سختی تو اس شخص کو جھیلنا مناسب ہے جو مامون العاقبت نہ ہو۔ یہ سن

کر حضور اقدس صلی اللہ علیہ وسلم نے فرمایا! یا عائشہ جب خداوند تعالیٰ کا مجھ پر اس قدر لطف و کرم ہے تو کیا میں اس کا شکر گزار بندہ نہ بنوں۔ جب مجھ پر اس کی اس قدر رحمت ہے کہ میرے اگلے پچھلے سب گناہ معاف کر دیئے ہیں تو میرا فرض ہے کہ اپنی پوری طاقت کے ساتھ اس کی بندگی کا حق ادا کروں۔ نیز جب شبِ معراج آنحضرت صلی اللہ علیہ وسلم کو پچاس نمازوں کا حکم ہوا تو آپ نے حق تعالیٰ کا فرمان قبول کر لیا اور اسے گراں (بوجھ) نہ سمجھا۔ لیکن حضرت موسیٰ علیہ السلام کے کہنے پر واپس جا کر پانچ نمازیں منظور کرائیں۔ کیونکہ آپ کی طبع مبارک میں فرمان الہی سے چون و چرا کا مادہ ہی نہیں تھا۔ لان المحبتہ ہی الموافقتہ (کیونکہ محبت سراسر موافقت ہے)۔

آپ فرماتے ہیں کہ **الدنماء دارالمرضى والناس فيها كالمجانين** وللمجانين في دار المرضى الفل و القيد (دنیا ایک پاگل خانہ ہے جس کے اندر مجنون جمع ہیں اور مجنون بیڑیوں اور ہتکڑیوں میں مقید ہیں) نفسانی خواہشات ہماری بیڑیاں ہیں اور گناہ ہماری ہتکڑیاں ہیں۔

حضرت فضیل بن عیاضؒ سے خلیفہ ہارون الرشید کی ملاقات

عباسی خلیفہ ہارون الرشید کا وزیر فضل (برکلی) بیان کرتا ہے کہ ایک دفعہ میں خلیفہ ہارون الرشید کے ساتھ حج کو گیا۔ حج کے بعد اس نے مجھ سے کہا کہ میرا جی چاہتا ہے کہ کسی مرد خدا کی زیارت کروں میں نے کہا جی ہاں عبد الرزاق صنعانی یہاں موجود ہیں آپ کو ان کے پاس لے چلتا ہوں۔ جب ہم وہاں پہنچے تو کچھ دیر گفتگو کے بعد واپس آگئے۔ اٹھنے سے پہلے ہارون الرشید نے مجھے اشارہ کیا کہ ان سے پوچھوں کہ آیا آپ نے کسی کا قرض ادا کرنا ہے۔ جب ان سے پوچھا گیا تو جواب ملا ہاں۔ بادشاہ نے حکم دیا کہ ان کا قرض ادا کر دیا جائے۔ واپس

آنے پر خلیفہ نے کہا کہ میرا جی ابھی نہیں بھرا۔ جی چاہتا ہے اس سے بھی بڑے ولی اللہ کو ملوں۔ میں نے کہا کہ سفیان بن عہنہ بھی یہاں ہیں۔ خلیفہ نے کہا ان کے پاس چلیں۔ ہم ان کے پاس گئے کچھ دیر بات چیت کی اور خلیفہ نے اشارہ کیا کہ ان سے پوچھوں کہ آپ کے ذمہ کسی کا قرض ہے۔ جب میں نے ان سے دریافت کیا تو انہوں نے جواب دیا کہ ہاں ہے۔ خلیفہ نے کہا ان کا قرض ادا کر دیا جائے۔ اس کے بعد خلیفہ نے کہا میرا جی ابھی تک نہیں بھرا۔ مجھے یاد آیا کہ فضیل ابن عیاض رحمۃ اللہ علیہ بھی یہاں ہیں چنانچہ میں خلیفہ کو ان کے پاس لے گیا۔ آپ چوبارہ میں بیٹھے قرآن کی تلاوت کر رہے تھے۔ جب دروازہ کھٹکنا یا تو آپ نے پوچھا کون ہے۔ میں نے کہا کہ امیر المومنین آپ سے ملنے آئے ہیں۔ آپ نے فرمایا میرا امیر المومنین سے کیا کام۔ میں نے کہا سبحان اللہ حضور صلی اللہ علیہ وسلم کی حدیث ہے کہ ”بندہ اپنے آپ کو خدا کی بندگی میں ذلیل نہیں کرتا“ انہوں نے جواب دیا کہ ہاں لیکن میری عزت رضائے الہی ہے۔ یہ کہہ کر آپ نیچے آئے اور دروازہ کھولا۔ لیکن چراغ بجھا دیا اور ایک کونے میں کھڑے ہو گئے۔ ہارون نے اندھیرے میں آپ سے مصافحہ کیا آپ نے فرمایا کہ کیسے نرم ہاتھ ہیں اگر دوزخ سے بچ جائیں تو۔ یہ سن کر ہارون پر گریہ طاری ہو گیا اور اس قدر رویا کہ بے ہوش ہو گیا۔ جب ہوش میں آیا تو عرض کیا یا شیخ مجھے نصیحت کیجئے۔ آپ نے فرمایا کہ اے امیر المومنین تیرے باپ حضرت عباس رضی اللہ عنہ نے رسول خدا صلی اللہ علیہ وسلم سے عرض کیا کہ مجھے کسی علاقے کا حاکم مقرر فرمایا جائے۔ آنحضرت صلی اللہ علیہ وسلم نے فرمایا اے چچا جان میں نے ایک لحظہ کے لئے آپ کو آپ کے نفس پر حاکم بنایا۔ اس کا مطلب یہ تھا کہ طاعت حق تعالیٰ میں ایک لحظہ اس سے بہتر ہے کہ ہزار سال غلطی پر حکومت کی جائے۔ ہارون نے کہا کچھ اور نصیحت فرمائی جائے۔ آپ نے فرمایا جب حضرت عمر بن عبدالعزیز کو

خلافت کے لئے منتخب کیا گیا تو انہوں نے سالم بن عبداللہ، رجا بن حیات اور محمد بن کعب القرظی کو طلب کر کے کہا کہ میں اس مصیبت میں مبتلا ہو گیا ہوں۔ اب میرے لئے کیا تدبیر ہے کہ اس بلا سے بچ جاؤں۔ اگرچہ لوگوں کے نزدیک یہ نعمت ہے۔ انہوں نے جواب دیا کہ اگر آپ چاہتے ہیں کہ کل قیامت کے دن خداوند تعالیٰ کے عذاب سے نجات ملے تو اپنے سے بڑے مسلمانوں کو باپ کی طرح سمجھو، ہم عمر لوگوں کو بھائی اور چھوٹوں کو اولاد کے برابر سمجھو اور ان کے ساتھ ایسا سلوک کرو کہ جس طرح گھر میں باپ، بھائی اور بیٹے کے ساتھ کیا جاتا ہے۔ اسلام کا یہ تمام جہان تمہارا گھر ہے اور خلق خدا تمہارے اہل و عیال ہیں۔ اس کے بعد حضرت شیخ نے فرمایا کہ یا امیرالمومنین مجھے ترس آتا ہے کہ تمہارا یہ حسین چہرہ کہیں آتش دوزخ میں مبتلا نہ ہو جائے، خدا سے ڈرو اور اس کا حق پہلے سے زیادہ اچھی طرح ادا کرو۔ آخر میں ہارون نے پوچھا کیا آپ کے ذمہ کسی کا قرض ہے انہوں نے جواب دیا ہاں خداوند عالم کا قرض میری گردن کا بوجھ ہے۔ آخر میں ہارون نے کہا میرا مطلب یہ ہے کہ آیا آپ نے کسی شخص کا قرض ادا کرنا ہے۔ آپ نے فرمایا کہ خداوند تعالیٰ کا شکر ہے کہ اس نے مجھے بہت کچھ عطا فرمایا ہے اور مجھے اس بات کی ضرورت نہیں ہے کہ اس کے بندوں سے طلب کروں۔ پھر بھی ہارون نے ایک ہزار دینار کا تھیلہ نکال کر آپ کے سامنے رکھ دیا۔ اور عرض کیا کہ آپ جس طرح چاہیں اسے خرچ فرمادیں۔ یہ دیکھ کر آپ نے فرمایا کہ ہارون میری تمام نصیحتوں کا آپ کو کوئی فائدہ نہیں ہوا اور ابھی سے ظلم شروع کر دیا ہے۔ اس نے پوچھا میں نے کیا ظلم کیا ہے۔ فرمایا کہ میں تمہاری نجات چاہتا ہوں اور تو مجھے ہلاکت کی طرف کھینچ رہا ہے۔ یہ ظلم نہیں تو اور کیا ہے۔ یہ سن کر ہارون اور اس کا وزیر روتے ہوئے باہر چلے گئے۔ باہر جا کر ہارون نے کہا کہ حقیقت میں تو بادشاہ فضیل بن عیاض ہیں۔ اس سے ظاہر ہے کہ آپ

کو دنیائے دون سے کس قدر نفرت تھی اور مال و دولت کو آپ کس حقارت کی نگاہ سے دیکھتے تھے اور دنیا داروں کے آگے دنیا کی وجہ سے سر تسلیم خم کرنا آپ کا شیوہ نہ تھا۔ آپ کے مناقب اس قدر زیادہ ہیں کہ اس کتاب میں ان کی گنجائش نہیں ہے۔

حضرت ذوالنون مصری رحمۃ اللہ علیہ

سفینۂ (کشتی) تحقیق در کرامت و مصمام (خزینہ) شرف اندر ولایت
ابوالفیض ذوالنون بن ابراہیم المصری رحمۃ اللہ علیہ ثوبی قوم سے تعلق رکھتے
تھے اور آپ کا اسم گرامی نعبان تھا۔ آپ اکابر صوفیاء اور مشائخ طریقت میں
سے تھے۔ آپ کا مسلک بلا اور مشرب ملامت تھا۔ اہل مصر آپ کے حال سے
متحیر اور آپ کی شان سمجھنے سے عاجز تھے اس لئے آپ کی مخالفت کرتے تھے۔
اور ساری عمر آپ کے جمالِ حال سے بے خبر رہے۔ جس رات آپ کا وصال ہوا
سزا آدمیوں کو خواب میں آنحضرت صلی اللہ علیہ وسلم کی زیارت ہوئی کہ فرما رہے
ہیں کہ آج خدا کے دوست ذوالنون نے وفات پائی ہے اور میں اس کے استقبال
کے لئے آیا ہوں۔ لوگوں نے آپ کی پیشانی پر یہ لکھا ہوا دیکھا کہ **ہذا حبیب**
اللہ ملت فی حب اللہ لعل اللہ (یہ اللہ کا حبیب ہے جو اللہ کی محبت میں جان
دے کر شہید ہوا ہے) جب آپ کا جنازہ اٹھا تو گرمی کا موسم تھا جنگل کے پرندوں
نے جمع ہو کر آپ پر سایہ کر دیا۔ جب مصر کے لوگوں نے یہ تماشا دیکھا تو اپنے
کئے پر بت پچھتائے اور جو مظالم ان پر ڈھائے تھے ان سے تائب ہوئے۔ طریقت
اور حقیقت میں آپ کے اقوال بت لطف ہیں۔ آپ فرماتے ہیں کہ **العلو**
کل یوم اخضع لانتہ فی کل سلطنتہ من الرب الرب (عارف ہر وقت خدا سے
ڈرتا رہتا ہے کیونکہ وہ ہر ساعت اپنے رب سے قریب تر ہوتا جاتا ہے) اس کا

مطلب یہ ہے کہ جس قدر حق تعالیٰ کا قرب زیادہ ہوتا بندہ کا خوف اور تحیر بڑھتا جاتا ہے کیونکہ وہ حق تعالیٰ کی عظمت سے زیادہ آگاہ ہو جاتا ہے اور حق کا جلال اس پر مسلط ہو جاتا ہے۔ جتنا قریب جاتا ہے اتنا اپنے کو بعید سمجھتا ہے اور اس کی حیرت پر حیرت کا اضافہ ہوتا ہے۔ جیسا کہ ایک دفعہ دوران مکالمت میں حضرت موسیٰ علیہ السلام نے عرض کیا کہ: **يا رب ان اطلبك لال عند المنكسرة قلوبهم** (یا رب میں تجھے کہاں تلاش کروں فرمایا کہ شکستہ دلوں کے اندر) اس کے بعد حضرت موسیٰ علیہ السلام نے عرض کیا کہ یا اللہ مجھ سے زیادہ شکستہ کس کا دل ہے۔ فرمان ہوا کہ پس میں تمہارے ساتھ ہوں۔ اس سے ظاہر ہے کہ ایسا مدعی معرفت جس کے دل میں خوف خدا نہیں جاہل ہے نہ کہ عارف۔ اور معرفت کی علامت صدق ارادت ہے۔ اور صدق ارادت کی علامت ہے حسب و نسب و کسب سے قطع تعلق۔ اور حق تعالیٰ سے تعلق مضبوط کرنا۔ جیسا کہ حضرت ذوالنون مصری رحمۃ اللہ علیہ فرماتے ہیں کہ **الصدق سيف الله في ارضه** **ملاضع على شئبي الا قطعہ** (صدق اللہ تعالیٰ کی تلوار ہے جس چیز پر پڑتی ہے کاٹ کر رکھ دیتی ہے) اور صدق یہ ہے کہ مسبب (خالق) کی طرف التفات کیا جائے نہ کہ اسباب یعنی مخلوق کی طرف۔ جو منی مخلوق پر نظر ڈالی جاتی ہے صدق ختم ہو جاتا ہے۔

شرح اس عبارت کا مطلب یہ ہے کہ تمام امیدیں اللہ تعالیٰ کے ساتھ وابستہ کرنی چاہئیں نہ کہ غیر اللہ کے ساتھ اور جو کچھ طلب کرے خدا سے طلب کرے نہ کہ خلق خدا سے۔ اولیاء کرام کا کہنا ہے کہ خلق خدا سے حاجت روائی کرانا شرک خفی ہے اور بتوں سے مرادیں مانگنا شرک جلی۔ اور شرک خفی (پوشیدہ شرک) شرک جلی (ظاہر شرک) سے زیادہ خطرناک ہوتا ہے کیونکہ ظاہری شرک نظر آجاتا ہے لیکن پوشیدہ شرک نظروں سے اوچھل رہتا ہے۔ اور

یہ جو ہم نے پہلے کہا ہے کہ اولیاء اللہ کو تصرف اور کرامات حاصل ہوتی ہیں اور وہ حاجت روائی کر سکتے ہیں یہ اور بات ہے کیونکہ اس میں ان کی طاقت ظاہر کرنا مطلوب تھا۔ لیکن حاجت روائی کے لئے در بدر مارے پھرنا اور بات ہے۔ دینے کی طاقت تو بہتوں کو حاصل ہے لیکن اسلام کا تقاضا یہ ہے کہ مانگنا صرف خدا سے چاہئے۔ البتہ اولیاء کرام سے ہدایت اور روحانیت کا طالب ہونے میں کوئی مضائقہ نہیں ہے۔ ہدایت کا طلب کرنا نہ شرک ہے نہ گناہ۔

دعائے خیر کا زوالہ طریقہ

ترجمہ ایک دفعہ حضرت ذوالنون مصری اپنے احباب (مریدین) کے ساتھ کشتی میں سوار تھے اور دریائے نیل میں سیر و سیاحت کر رہے تھے جیسا کہ اہل مصر کی عادت ہے۔ ان کے نزدیک ایک اور کشتی آئی جس میں لوگ گانے بجانے اور ناروا حرکات میں مشغول تھے۔ یہ دیکھ کر آپ کے شاگردوں نے عرض کیا کہ دعا کیجئے کہ خدا ان سب کو غرق کرے۔ آپ نے ہاتھ اٹھا کر دعا کی یا الہی! جس طرح یہ لوگ اس دنیا میں عیش و خوشی میں ہیں آخرت میں بھی ان کو یہی عیش و خوشی نصیب کرے۔ یہ سن کر مریدوں کو تعجب ہوا۔ لیکن جب وہ کشتی نزدیک آئی اور ان لوگوں کی نظر حضرت شیخ پر پڑی تو گریہ طاری ہو گیا، اپنے کئے پر نادم ہوئے، باجے توڑ دیئے اور راہ راست پر آگئے۔ اس کے بعد شیخ نے مریدوں کو مخاطب کر کے فرمایا کہ آخرت کے عیش و خوشی سے مراد اس جہاں کی توبہ ہے۔ تم نے دیکھ لیا کہ دعا قبول ہوئی اور ان کو توبہ کی توفیق حاصل ہوئی۔ اس سے تمہاری خواہش بھی پوری ہو گئی اور نقصان کسی کو نہ پہنچا۔ اس سے ظاہر ہے کہ حضرت شیخ مسلمانوں پر کس قدر مہربان تھے اور یہ عین سنت رسول اللہ صلی اللہ علیہ وسلم ہے کیونکہ آنحضرت صلی اللہ علیہ وسلم بھی کافروں کے جور و ستم سے متفرغ نہیں ہوتے تھے بلکہ یہ دعا کرتے تھے **اللہم اهد قومی لفقہم لا یعلمون** یا اللہ

میری قوم کو ہدایت دے کیونکہ وہ بے خبر ہیں۔

حضرت ذوالنون مصری رحمۃ اللہ علیہ فرماتے ہیں ایک دفعہ میں بیت المقدس سے مصر کی طرف جا رہا تھا میں نے دیکھا کہ راستے میں ایک شخص آ رہا ہے۔ میرے دل میں خیال آیا کہ اس سے کوئی بات کروں۔ قریب پہنچ کر معلوم ہوا کہ وہ ایک بوڑھی عورت تھی جس کے ہاتھ میں عصا تھا اور اونی جبہ پہنے ہوئے تھی۔ میں نے پوچھا کہ کہاں سے آ رہی ہو؟ اس نے جواب دیا کہ اللہ سے میں نے کہا، کہاں جا رہی ہو اس نے کہا اللہ کی طرف۔ اس کے بعد میں جیب سے ایک دینار نکال کر اس کے ہاتھ میں دینے لگا تو اس نے زور سے میرا ہاتھ جھٹک کر کہا کہ اے ذوالنون میرے متعلق جو تو نے خیال کیا ہے یہ تیری کم عقلی کی دلیل ہے میں حق تعالیٰ کے لئے کام کرتی ہوں اور اس کے سوا کسی سے کوئی چیز نہیں لیتی، نہ کسی دوسرے کی عبادت کرتی ہوں اور نہ اس سے کسی چیز کی امید رکھتی ہوں یہ کہا اور روانہ ہو گئی۔ اس حکایت میں یہ رمز ہے کہ یہ جو کہا کہ میں خدا کے لئے کام کرتی ہوں یہ اس کے صدق و محبت کی علامت ہے۔ معاملات میں لوگوں کی دو قسمیں ہیں بعض لوگ ایسے ہیں جو کام کرتے ہیں اور کہتے ہیں کہ ہم خدا کے لئے کر رہے ہیں لیکن کرتے وہ اپنے لئے ہیں یعنی اگرچہ وہ نفسانی خواہشات سے پاک ہوتے ہیں تاہم وہ ہر کام ثواب اور آخرت کی بھلائی کے لئے کرتے ہیں اور دوسرے وہ لوگ ہیں جن کے دلوں میں ثواب اور آخرت کی بھلائی کا خیال نہیں ہوتا بلکہ ہر کام فرمانِ حق کی تعظیم اور تقاضائے محبت سے کرتے ہیں نہ کہ اپنے فائدے کے لئے۔ اور جو لوگ آخرت کے ثواب کے لئے نیکی کرتے ہیں وہ جانتے ہیں کہ آخرت کی راحت دائمی ہے اور راحتِ گناہ عارضی ہے۔ اس لئے جو کچھ کرتے ہیں وہ اپنے لئے کرتے ہیں خدا کے لئے نہیں کرتے۔ لیکن خداوند تعالیٰ کے لئے نہ ان کی نیکی سے کوئی فرق پڑتا ہے نہ بدی

ہے۔ اگر سارا جہان صدیق اکبر رضی اللہ عنہ کے صدق پر آجائے تو بھی خدا تعالیٰ کو فائدہ نہیں پہنچتا اور اگر سارا جہاں فرعون بن جائے تو بھی کوئی فرق نہیں پڑتا۔ جیسا کہ حق تعالیٰ نے فرمایا ہے لَنْ أَحْسَنُكُمْ أَحْسَنُكُمْ لَا تَنْفِكُوا عَنْ آيَاتِهِ فَلَقَامًا (اگر تم نیکی کرو گے تو اپنے لئے اور اگر برائی کرو گے تو اپنے لئے سو گے) نیز فرمایا وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ (اور جس شخص نے جہاد کیا بیشک اپنے نفس کے لئے کیا باحتمیق حق تعالیٰ تمام جہانوں سے بے نیاز ہے) لوگ ملکِ ابدی اپنے لئے طلب کرتے ہیں اور کہتے ہیں کہ یہ کام خدا کے لئے کر رہے ہیں۔ لیکن طریق دوستی اور ہے۔ دوستانہ خدا ہر کام دوست کی خوشنودی کے لئے کرتے ہیں نہ کہ اپنے لئے۔ اس مضمون پر مزید گفتگو اخلاص کے باب میں آ رہی ہے۔ انشاء اللہ عزوجل۔

حضرت ابراہیم بن ادھم رحمۃ اللہ علیہ

امیر الامراء و سالکِ طریق لقا، ابواسحاق ابراہیم بن ادھم منصور رحمۃ اللہ علیہ یگانہ طریق اور یگانہ روزگار اور اپنے وقت کے سید الاولیاء تھے۔ آپ کو حضرت خضر علیہ السلام سے بھی شرفِ ارادت تھا۔ آپ نے مشائخِ متقدمین میں سے بہت سے مشائخ کی صحبت پائی اور آپ کی امام ابو حنیفہ رحمۃ اللہ علیہ سے خاص ملاقات تھی اور ان سے علم حاصل کیا۔ اوائل عمر میں آپ بلخ کے بادشاہ تھے۔ ایک دن اپنے لاؤ لشکر سمیت شکار کو گئے اور ایک ہرن کے تعاقب میں دور نکل گئے۔ خداوند تعالیٰ نے ہرن کو طاقت گویائی دی اور اس نے فصیح زبان میں کہا اَلِهِنَا خَلَقْتَ اِم بَهَذَا اَمْرَت (کیا تو اسی کام کے لئے پیدا کیا گیا ہے یا تم کو اس کام کا حکم ملا ہے) ہرن کی یہ بات آپ کے دل میں گھر کر گئی اور آپ نے توبہ کر کے زہد و تقویٰ اختیار کیا۔ حضرت فضیل ابن عیاض رضی اللہ تعالیٰ عنہ

اور سفیان ثوری رحمۃ اللہ علیہ سے بھی فیضِ صحبت حاصل کیا اور توبہ کے بعد آپ ساری عمر اپنی روزی خود کماتے تھے۔ آپ کا مقام بہت بلند اور کرامات بہت مشہور ہیں اور حقائقِ تصوف میں آپ کے اقوال بہت لطیف ہیں۔ حضرت جنید بغدادی رحمۃ اللہ علیہ فرماتے ہیں کہ مفاتیح العلوم ابراہیم (علوم کی چابی ابراہیمؑ ہیں)۔ آپ فرماتے ہیں کہ اتخذ اللہ صاحباً و فرائس جانباً (اللہ سے دوستی لگاؤ اور خلقت کو ایک طرف پھینک دو) اس کا مطلب یہ ہے کہ جب بندہ کا حق تعالیٰ کے ساتھ تعلق مضبوط ہو جاتا ہے اور دوستی حق میں اخلاص پیدا ہوتا ہے تو خلقت کی صحبت خود بخود چھوٹ جاتی ہے۔ کیونکہ صحبتِ حق کے مقابلہ میں صحبتِ خلق کوئی چیز نہیں ہے اور صحبتِ حق کا تقاضا عبادت میں خلوص ہے اور خلوص کا تقاضا محبت ہے۔ مخلوص (خدا) کے ساتھ۔ اور حق تعالیٰ سے محبت و خلوص نتیجہ ہے نفسانی خواہشات کی مخالفت کا۔ کیونکہ جو شخص ہوائے نفس سے آشنا ہوتا ہے خدا سے جدا ہوتا ہے اور جو کوئی ہوائے نفس سے جدا ہوتا ہے واصلِ خدا ہوتا ہے۔ اس سے ظاہر ہے دراصل خلقت سے مراد تیرا اپنا نفس ہے۔ جب تو اپنے نفس سے علیحدہ ہو گیا تو گویا تو ساری خلق سے علیحدہ ہو گیا اور جو شخص خلق سے کنارہ کشی کرتا ہے لیکن اپنے نفس کا کما ماننا ہے تو وہ اپنے اوپر ظلم کرتا ہے کیونکہ خلقِ خدا جو کچھ کرتی ہے تقدیر کے مطابق کرتی ہے۔ یہاں تمہیں اپنے نفس سے واسطہ ہے۔ ظاہری و باطنی استقامت کے لئے طالب کے لئے دو چیزیں ضروری ہیں۔ ان میں ایک کا تعلق جاننے سے ہے اور دوسری کا کرنے سے۔ جس چیز کا جاننا ضروری ہے وہ یہ ہے کہ تمام خیر و شر من جانب اللہ ہے۔ دنیا میں تمام حرکات و سکنات اللہ تعالیٰ کے حکم سے ہوتی ہیں اور جس چیز کا کرنا ضروری ہے یہ ہے کہ فرمانِ الہی کی اطاعت کی جائے اور سب کام شریعت کے مطابق کئے جائیں اور کسی صورت میں بھی تقدیر کو ترکِ شریعت کا بہانہ نہیں

بنانا چاہئے۔ چنانچہ خلقت سے کنارہ کشی اس وقت تک درست نہیں آتی جب تک کہ تو اپنے آپ سے یعنی ہوائے نفس سے کنارہ کشی نہ کرے۔ اور جب تو ہوائے نفس ترک کریگا تو تجھے معلوم ہو جائے گا کہ ساری خلقت تقدیرِ حق کے مطابق چل رہی ہے اور جب تو نفس کی بجائے حق تعالیٰ کے تابع فرمان ہو تو بھی تقدیرِ حق کے مطابق ہو جائے گا۔ لہذا اپنے نفس سے راضی یا مطمئن ہونا کسی صورت میں درست نہیں۔ اگر تو نے کسی سے ضرور راضی ہونا ہے تو اپنے نفس کی بجائے غیر اللہ سے یعنی خلقِ خدا سے راضی رہنا بہتر ہے کیونکہ غیر اللہ یعنی خلق سے راضی ہونا توحید کے زمرہ میں آجاتا ہے اور اپنے آپ سے راضی رہنا توحید کی نفی کرنا ہے۔

شرح | یہ عبارت بہت اوق ہے جس کا ذہن نشین کرانا ضروری ہے۔ یاد رہے کہ پہلے تو حضرت مصنف رحمۃ اللہ علیہ نے غیر اللہ یعنی خلقت سے تعلق رکھنے کی مذمت فرمائی ہے اور یہاں یہ فرما رہے ہیں کہ غیر اللہ سے تعلق توحید ہے۔ اس کا جواب یہ ہے کہ یہاں تین چیزوں کا ذکر ہو رہا ہے توجہ الی اللہ، توجہ الی خلق اور توجہ الی نفسِ خود۔ پہلے آپ نے تعلق باللہ کے مقابلہ میں تعلق بالخلق کو ہیچ قرار دیا ہے۔ اور پھر توجہ الی نفس یا ہوائے نفس کی مذمت فرمائی ہے۔ اب آپ کا مطلب یہ ہے کہ جہاں تک نفسِ خود اور خلقِ خدا کا تعلق ہے اگر ان دونوں میں سے کسی ایک کو ضرور پسند کرنا ہے تو پھر خلق کو پسند کر۔ نفس کو ترجیح نہ دے کیونکہ خلق کو توجہ میں لانا ایک اور نقطہ نگاہ سے درست ہو سکتا ہے اور وہ ہے نظریہ توحید یعنی وحدت الوجود۔ مطلب یہ کہ اگر تو خلق کی طرف متوجہ ہو گا تب بھی تو تیرا تعلق اللہ سے وابستہ رہے گا کیونکہ مخلوق کا وجود ظنی اور اعتباری ہے، حقیقی وجود حق تعالیٰ کا ہے لہذا تیرا تعلق کی طرف متوجہ ہونا بھی حق کی طرف متوجہ ہونا تصور ہوگا۔ لیکن نفس کی طرف متوجہ ہونا ہر صورت میں

مذموم ہے کیونکہ اس سے گمراہی کے سوا کچھ حاصل نہیں ہوتا۔ اس لئے آپ نے آگے مثال دی ہے کہ حضرت شیخ ابوالحسن رحمۃ اللہ علیہ نے فرمایا کہ اگر تو بلی کا اتباع کرتا ہے تو نفس کے اتباع سے بہتر ہے کیونکہ بلی چوہے کے شکار میں جس ہمت و استقلال، صبر اور مجاہدیت کا مظاہرہ کرتی ہے تو اتنا ہی کر لے تو مراد حاصل ہو جائے گی لیکن نفس کی اتباع کرے گا تو ہلاک ہو جائے گا۔

ترجمہ اس لئے حضرت شیخ ابوالحسن سائبہ رحمۃ اللہ علیہ نے فرمایا ہے کہ مرید کے لئے گربہ (بلی) کی اتباع کرنا بہتر ہے اس سے کہ وہ اپنے نفس کی اتباع کرے۔ کیونکہ غیر اللہ (خلقی خدا) سے محبت رضائے خدا کے لئے ہوتی ہے اور اپنے نفس کے ساتھ محبت یعنی (اتباع نفس) نفس پروری ہے۔ اس مضمون پر آگے بحث آ رہی ہے انشاء اللہ عزوجل۔

حضرت ابراہیم بن ادہم رحمۃ اللہ علیہ فرماتے ہیں ایک دفعہ جب میں بیابان میں سفر کر رہا تھا تو ایک پیر مرد نے سامنے آکر کہا کہ اے ابراہیم تجھے معلوم ہے کہ یہ کیسی جگہ ہے اور تو زاہدِ راہ کے بغیر یہاں سفر کر رہا ہے۔ لیکن مجھے معلوم ہو گیا کہ وہ شیطان ہے۔ اس وقت میری جیب میں چار درہم تھے جو مجھے کوفہ میں ایک زنبیل فروخت کرنے سے ملے تھے میں نے انہیں نکال کر باہر پھینک دیا اور ارادہ کر لیا کہ ہر میل پر چار سو رکعت نفل ادا کرتا جاؤں گا۔

شرح یہ مخالفتِ نفس ہے تاکہ ہر میل پر چار سو رکعت نماز پڑھنے سے بیابان میں زیادہ وقت بسر ہو حالانکہ نفس چاہتا تھا کہ یہاں سے جلدی نکل جاؤں۔ مخلص بندگانِ خدا اپنے نفس کو اسی طرح سزا دیتے ہیں۔

اسمِ اعظم کی پہچان

ترجمہ غرضیکہ چار سال تک بیابان میں سفر کرتا رہا اور خداوند تعالیٰ مجھے

بلا تکلیف وقت پر کھانا دیتا تھا۔ اس سفر میں حضرت خضر علیہ السلام بھی میرے ساتھ تھے اور انہوں نے مجھے اسم اعظم بتایا جس کی وجہ سے میرا دل غیر اللہ سے بالکل فارغ ہو گیا۔

شرح اسم اعظم کے متعلق معلوم کرنے کے لئے ساری دنیا کوشاں ہے لیکن اپنے پیارے بندوں کو حق تعالیٰ اپنے اسم اعظم سے آگاہ فرمادیتا ہے۔ اسم اعظم کے متعلق بزرگان میں اختلاف پایا جاتا ہے بعض اسم مبارک (اللہ) کو اسم اعظم قرار دیتے ہیں بعض اسم مبارک (رحمن) کو۔ یہ اختلاف شاید اس وجہ سے ہے کہ ہر شخص کی مناسبت سے اسم اعظم مختلف ہو سکتا ہے۔ بعض کہتے ہیں کہ اسم اعظم ایک نہیں بلکہ متعدد ہیں اور جملہ ہم معنی اسمائے الہی میں سے ایک اسم اعظم ہوتا ہے۔ مثلاً کریم، رحیم، رحمن، رؤف میں سے ایک اسم اعظم ہو گا اس طرح جبار، قوی، قاہر، قہار میں سے ایک اور اسم اعظم ہو گا۔ ایک دفعہ حضرت ابراہیم بن ادھم رحمۃ اللہ علیہ سے کسی نے اسم اعظم دریافت کیا تو آپ نے فرمایا ساری کائنات میں پھیلا ہوا ہے۔ (ملاحظہ ہو کتاب مرآة الاسرار۔ از شیخ عبدالرحمن چشتی جس کا اردو ترجمہ راقم الحروف نے کیا ہے اور جس میں حضرت ابراہیم بن ادھم نے اسم اعظم کی نشان دہی فرمائی ہے اور دیگر مشائخ کے ارشادات بھی درج ہیں۔)

ایک بزرگ سے پوچھا گیا تو انہوں نے فرمایا کہ اسم اعظم میں ہوں۔ بعض حضرات نے اشاروں میں اسم اعظم کی نشاندہی فرمائی ہے ہمارا اشارہ یہ ہے کہ مرتبہ احدیت یا لائقین، جہاں نہ نام ہے نہ نشان، نہ رنگ ہے نہ بو، نہ شکل ہے نہ صورت، نہ سمت ہے نہ اشارہ، کے بعد جب اسماء اور صفات کا ظہور ہوا تو اس وقت جو اسم مبارک سب سے زیادہ ہر جگہ موجود، طاری و ساری تھا وہی اسم اعظم ہے۔ اس لئے حضرت ابراہیم بن ادھم رحمۃ اللہ علیہ نے جو یہ فرمایا ہے کہ

اسم اعظم ساری کائنات میں پھیلا ہوا ہے۔ حق فرمایا ہے۔ اور جس بزرگ نے فرمایا ہے کہ میں اسم اعظم ہوں، انہوں نے بھی حق فرمایا ہے۔ حضرت ابو بکر شبلی رحمۃ اللہ علیہ سے کسی نے پوچھا کہ آپ کون ہیں تو فرمایا کہ میں بسم اللہ الرحمن الرحیم کا حرف با ہوں۔ اور حضرت بائزید بسطلمی رحمۃ اللہ علیہ سے کسی نے پوچھا کہ آپ کون ہیں تو فرمایا کہ میں بسم اللہ الرحمن الرحیم ہوں۔ لہذا اسم اعظم کے متعلق دوسرا اشارہ یہ ہے کہ جو شخص حضرت ابو بکر شبلی رحمۃ اللہ علیہ اور حضرت بائزید بسطلمی رحمۃ اللہ علیہ کے قول کے مطلب سمجھ لے گا وہ اسم اعظم بھی سمجھ لے گا اس سے زیادہ نہیں بتایا جاسکتا اور اسم اعظم کی برکت یہ ہے کہ یہ نام لے کر جو کام کیا جائے ہو جاتا ہے۔ واللہ اعلم بالصواب۔ (شرح ختم)

حضرت بشرحانی رحمۃ اللہ علیہ

سریر معرفت، وتاج اہل معاملات حضرت بشر بن الحانی رحمۃ اللہ علیہ مجاہدات میں شانِ عظیم اور برہانِ کبیر رکھتے تھے اور طریقت میں آپ کا مقام بہت بلند ہے۔ آپ حضرت فضیل ابن عیاض رحمۃ اللہ علیہ کے صحبت یافتہ ہیں اور اپنے ماموں حضرت بوعلی بن حشرم رحمۃ اللہ علیہ کے مرید ہیں۔ اور علومِ اصول و فروع میں ماہر فن کا درجہ رکھتے ہیں۔ آپ کی توبہ کا واقعہ یہ ہے کہ ایک دفعہ آپ شراب سے مست ہو کر جا رہے تھے کہ راستے میں ایک کانڈ کا ٹکڑا ملا جس پر بسم اللہ الرحمن الرحیم لکھا تھا۔ آپ نے اسے عزت سے اٹھالیا اور عطر لگا کر پاک جگہ پر رکھ دیا۔ اسی رات خواب میں حق تعالیٰ کی زیارت ہوئی اور فرمان ہوا کہ یا بشر طیبیت اسمی فبعزتی طیبین اسمک فی النما و الاخرة (اے بشر تو نے میرے نام کو معطر کیا میری عزت کی قسم میں نے بھی تیرے نام کو دنیا اور آخرت میں معطر کیا) جو کوئی تیرا نام سنے گا اس کا دماغ معطر ہو جائے گا۔ جب

خواب سے بیدار ہوئے تو فوراً توبہ کی اور طریقت کا راستہ اختیار کیا۔ آپ پر مشاہدتِ حق کا اس قدر غلبہ تھا کہ ساری عمر جو تانا نہ پہنا۔ جب کسی نے وجہ دریافت کی تو فرمایا کہ زمین خداوند عالم کا فرش ہے اور میں نہیں چاہتا کہ اس پر جوتا پہن کر چلوں اور میرے اور فرشِ حق کے درمیان کوئی اور چیز حاصل ہو۔ یہ ان کے راز و رموز کی بات ہے کہ ان کے لئے جو تانا بھی حجاب بن گیا تھا۔

آپ فرماتے ہیں کہ جو شخص دنیا میں ہر دلعزیز اور آخرت میں مشرف بارگاہ ہونا چاہتا ہے اسے تین چیزوں سے پرہیز کرنا چاہئے۔ اول یہ کہ کسی سے سوال نہ کرے، دوم کسی کو برا نہ کہے اور کسی کا مہمان نہ ہو۔ اس کی وجہ یہ ہے جس کو حق تعالیٰ کی معرفت حاصل ہے وہ خلقت سے حاجت روائی نہیں چاہتا ہے۔ کیونکہ خلق کے آگے ہاتھ پھیلاتا عدم معرفت کی علامت ہے۔ جو شخص قاضی الحاجات سے تعلق مضبوط کر لیتا ہے وہ اپنے جیسے انسان کا محتاج نہیں ہوتا۔ کسی نے خوب کہا ہے **لان استعنتہ المخلوق من المخلوق کاستعنتہ**

المسجون من المسجون ”کیونکہ مخلوق سے مدد طلب کرنا ایسا ہے جیسے ایک قیدی دوسرے قیدی سے کچھ طلب کرے“ اور یہ جو فرمایا کہ کسی کو برا نہ کہو اس کا مطلب یہ ہے کسی کی برائی بیان کرنے والا حق تعالیٰ کے کاموں پر اعتراض کرتا ہے کیونکہ ہر شخص کے اعمال کا خالق حق تعالیٰ ہے جو کسی کے فعل پر اعتراض کرتا ہے وہ دراصل قائل (خدا) پر اعتراض کرتا ہے۔ البتہ کفار کے کاموں کی مذمت حق تعالیٰ نے جائز فرمائی ہے۔ اور یہ جو فرمایا ہے کہ کسی کی مہمانی قبول نہ کرے۔ اس کا مطلب یہ ہے کہ ہر شخص کا رزاق اللہ ہے، ہاں البتہ یہ سمجھ کر قبول کر لے کہ روزی رساں حق تعالیٰ ہے اور اس شخص کے ذریعے مجھے رزق عطا کر رہا ہے تو یہ جائز ہے۔ لیکن اگر کوئی شخص روزی دیکر اپنا احسان جتانا ہے تو پھر قبول نہیں کرنا چاہئے۔ لیکن اہلسنت و الجماعت اور فرقہ معترکہ کے مابین اس

بات پر اختلاف ہے۔ اہلسنت رزق کو عطا سمجھتے ہیں اور معتزلہ ملکیت سمجھتے ہیں۔ اس لئے اہل سنت کے نزدیک رزق کسی کی ملکیت نہیں ہے اور کسی سے قبول کرنے میں کوئی ہرج ہیں ہے کیونکہ یہ خدا کی ملکیت ہے اور اس قول کے معنی ایک اور بھی ہیں۔ واللہ اعلم۔

شرح حضرت مصنف رحمۃ اللہ علیہ نے یہ جو فرمایا کہ اس کے معنی ایک اور بھی ہیں۔ خیال ہے کہ اس سے آپ کی مراد وہی مسئلہ وحدت الوجود ہے۔ اس کا مطلب یہ ہے کہ خواہ مہمان کو روزی دینے والا بظاہر ایک انسان ہو۔ درحقیقت وہ شخص ذاتِ حق اور وجودِ حق سے جدا نہیں ہے اس لئے اس سے غذا قبول کرنا روا ہے۔

حضرت ابو یزید بسطلمی رحمۃ اللہ علیہ

قَلْبِ مَعْرِفَتٍ وَ قَلْبِ مَحَبَّتٍ (معرفت کے آسمان اور محبت کے جہاز) حضرت ابو یزید طینفور بن عیسیٰ بسطلمی رحمۃ اللہ علیہ کا شمار اکابرین مشائخ میں ہوتا ہے۔ آپ کا مقام بہت بلند اور حال بے حد قوی تھا۔ یہاں تک کہ حضرت جنید بغدادی رحمۃ اللہ علیہ فرماتے ہیں کہ : **ابلیزید منا بمنزلتہ جبرائیل من الملائکتہ** (ہمارے درمیان ابو یزید اس طرح ہیں جس طرح حضرت جبرائیل علیہ السلام ملائک میں) آپ کے دادا مجوسی تھے جو بسطلم کے امراء میں سے تھے۔ پیغمبر اسلام صلی اللہ علیہ وسلم کی احادیث آپ نے بہت روایت کی ہیں۔ آپ تصوف کے دس اماموں میں سے ایک ہیں اور آپ نے جس قدر حقائق و معارف بیان فرمائے ہیں اس سے پہلے کسی نے نہیں بیان کئے تھے اور آپ ہر حال میں علم اور شریعت کا بہت احترام کرتے تھے۔ اس کے برعکس ایک مردود گروہ نے اپنے الحاد (بے دینی) کا جواز قائم کرنے کے لئے اپنے آپ کو حضرت ابو یزید رحمۃ

اللہ علیہ کا ہم مسلک قرار دیا ہے جو غلط ہے۔ آپ کا طریق ابتدائے حال سے مجاہدات اور طریقت پر عمل پیرائی تھا۔ آپ فرماتے ہیں کہ ”میں نے تیس سال مجاہدہ کیا اور سب سے زیادہ شدید مشکل چیز میرے لئے سوائے شریعت اور پابندی شریعت کے اور کوئی نہیں تھی۔ اور اگر اختلاف امت نہ ہوتا تو میں محروم رہتا۔ اسی لئے اختلاف علماء کو رحمت کہا گیا ہے سوائے تجرید و توحید کے“۔ اور یہ حقیقت ہے کہ انسان کی طبیعت جبل کی طرف مائل ہے کیونکہ جمالت کی حالت میں انسان بہت سے کام آسانی سے کر جاتا ہے لیکن علم ہو تو ایک قدم اٹھانا بھی مشکل ہوتا ہے۔ اور شریعت کا صراط (راستہ) پل صراط سے بھی زیادہ مشکل ہے۔ پس اس بات کا ہمیشہ خیال رکھنا چاہئے کہ اگر بلند مقامات سے تو گھرے تو شریعت پر جا پڑے۔ کیونکہ اگر باقی ہر چیز تمھ سے چھوٹ جائے تو شریعت ہاتھ میں رو جائے۔ کیونکہ مرید کے لئے سب سے بڑی آفت ترک شریعت ہے۔ جھوٹے دعویٰ اور کی کوئی شریعت ہے جس کی روشنی میں ان کے تمام عیوب و گناہ عیاں اور عیاں ہو جاتے ہیں۔

شرح اس سے ظاہر ہے کہ صوفیاء کرام بالعموم اور حضرت سید علی ہجویری رحمۃ اللہ علیہ اور حضرت ابو یزید۔ سہامی رحمۃ اللہ علیہ بالخصوص شریعت کے سختی سے پابند تھے اور منکرین نے ان حضرات کے خلاف جو عدم پابندی شریعت کے الزامات لگائے ہیں غلط ہیں۔ (اس سلسلہ میں راقم الحروف کی کتاب روحانیت اسلام ملاحظہ ہو۔ جس میں غیر مسلم مصنفین کی اپنی قلم سے نہ صرف ان الزامات کو غلط ثابت کیا گیا ہے بلکہ یہ بھی ثابت کیا ہے کہ صوفیاء کرام دیگر مذاہب سے متاثر ہونے کی بجائے الٹا ہندو اور عیسائی ارباب روحانیت پر اثر انداز ہوئے ہیں اور ان کو سب کچھ سکھایا ہے۔)

ترجمہ آپ فرماتے ہیں کہ العتہ لا خطر لها عند اهل المعنہ و اهل

المحبتہ معجوبون بمحبتہم (اللہ محبت کے لئے بہشت کی کوئی وقت نہیں ہے اور اللہ محبت اپنی محبت کی وجہ سے حق تعالیٰ سے محبوب ہیں)۔ اس کا مطلب یہ ہے کہ بہشت مخلوق ہے اور محبت حق تعالیٰ کی صفت ہونے کی وجہ سے غیر مخلوق ہے اور جو شخص مخلوق کی وجہ سے غیر مخلوق سے باز رہتا ہے بے قدر ہوتا ہے پس دوستان حق کے لئے مخلوق (بہشت) کی کوئی وقت نہیں۔ اور یہ جو فرمایا ہے کہ دوستان خدا محبت کی وجہ سے محبوب ہیں۔ اس کا مطلب یہ ہے محبت یا دوستی کا تقاضا دوئی (یعنی محب اور محبوب دو علیحدہ وجود ہیں) اور توحید (وحدت الوجود) میں دوئی کا نام ہی نہیں ہے۔ اور دوستوں کا راستہ واحدیت سے وحدت ہے۔

شرح یہاں حضرت مصنف نے پھر وحدت الوجود کو حق کہا ہے لہذا ان لوگوں کا یہ کہنا غلط ہے کہ حضرت سید علی ہجویری رحمۃ اللہ علیہ تک صوفیاء کرام شریعت کے پابند تھے اور صحیح تصوف جاری تھا بعد میں لوگوں نے تصوف میں وحدت الوجود اور ہمہ اوست کے غیر اسلامی اور غیر شرعی نظریات شامل کر کے اس کی صورت بگاڑ دی۔ لیکن اس سے پہلے بھی اور اس عبارت سے بھی ثابت ہے کہ آپ وحدت الوجود کے قائل تھے جو اسلام اور شرع کے مطابق ہے اور یہ کہ وہ صوفیاء کرام جنہوں نے کھل کر وحدت الوجود کی پرچار کی ہے انہوں نے تصوف میں کوئی غیر شرع عنصر شامل نہیں کیا۔ اور حضرت مصنف کا یہ قول کہ دوستوں کا راستہ واحدیت سے وحدت ہے اس کا مطلب یہ ہے کہ عشق میں عاشق اور معشوق دو ہستیوں کا وجود لازمی ہے۔ واحدیت سے مراد عاشق کا وجود اور وحدت سے مراد ذات حق کی وحدت۔ یعنی عاشق پہلے اپنی علیحدہ ہستی میں رہ کر عشق کھاتا ہے اور جب واصل باللہ ہو جاتا ہے تو مقام وحدت میں پہنچ جاتا ہے اور دوئی مٹ جاتی ہے۔

ترجمہ دوستی میں علیحدگی پائی جاتی ہے۔ جس کا مطلب یہ ہے کہ ایک مرید ہے دوسرا مراد۔ مرید بندہ بھی ہو سکتا ہے اور حق بھی۔ اگر انسان مرید ہے تو حق تعالیٰ مراد ہے۔ اگر مرید حق تعالیٰ ہے تو انسان مراد ہے۔ ان دونوں صورتوں میں دونی لازم آتی ہے۔ اور یہ محبت کی آفت ہے کہ جب تک محبت ہے دونی نہیں مٹی۔ پس محب (عاشق) کا محبوب میں فنا ہو جانا۔ اس سے افضل ہے کہ وہ محبت میں باقی رہے۔

شرح مراد اور مرید تصوف کی دو اصطلاحات ہیں۔ مرید وہ ہے جو طالب مولا ہے اور مراد وہ ہے جو مطلوب مولا ہے۔ جیسا کہ ولایت کے مضمون میں آئے آ رہا ہے۔ قرآن مجید میں آیا ہے کہ بعض لوگ وہ ہیں جو اللہ کی طرف رجوع کرتے ہیں (یہ عاشق یا مرید) کھلتے ہیں اور بعض ایسے خوش نصیب ہیں جن کی طرف اللہ رجوع کرتا ہے یہ لوگ (مراد یا محبوب الہی) کھلتے ہیں۔ تاریخ اسلام میں بہت اولیاء اللہ ہیں جو محبوبیت کے مقام پر فائز ہیں۔ معرفت کا تقاضا یہ ہے کہ ہر ولی اللہ اپنا مقام پہچان سکے کہ آیا وہ محب ہے یا محبوب۔ اگر محب ہے تو اسے مشوقانہ ناز نہیں کرنا چاہئے۔ اگر محبوب ہے تو سرد آہیں نہ بھرتا رہے۔ حضرت فوسلہ العظمیٰ سیدنا عبدالقادر جیلانی رحمۃ اللہ علیہ محبوب سبحانی کے لقب سے اور حضرت خواجہ نظام الدین اولیاء محبوب الہی کے لقب سے مشہور تھے۔

ترجمہ حضرت بایزید بسطامی رحمۃ اللہ علیہ فرماتے ہیں کہ ایک دفعہ میں مکہ مکرمہ گیا اور صرف خانہ کعبہ دیکھا تو میں نے کہا کہ یہ حج مقبول نہیں۔ اس قسم کے پتھر تو میں نے بہت دیکھے ہیں۔ دوسری بار گیا تو خانہ کعبہ کو بھی دیکھا اور صاحب خانہ (حق تعالیٰ) کو بھی دیکھا۔ میں نے دل میں کہا کہ ابھی حقیقت توحید حاصل نہیں ہوئی۔ تیسری مرتبہ گیا تو صاحب خانہ کو تو دیکھا لیکن خانہ کعبہ کو نہ

دیکھا اس کے بعد میں نے یہ آواز دل میں سنی کہ ”اے بایزید اگر تو اپنے آپ کو نہ دیکھتا اور سارے جہاں کو دیکھتا تو مشرک ہوتا۔ جب تو سارے جہاں کو نہیں دیکھتا اور خود کو دیکھتا ہے تو تو مشرک ہے۔“ اس وقت میں نے خودی سے توبہ کی بلکہ اس توبہ سے بھی توبہ کی۔ اس حکایت سے معلوم ہوتا ہے کہ آپ کا مقام کس قدر ارفع و اعلیٰ تھا۔

حضرت ابو عبد اللہ الحارث المحاسبی رحمۃ اللہ علیہ

امام فنون (علوم و فنون کے امام) و جاسوسِ ظنون (صاحبِ کشفِ قلوب) حضرت ابو عبد اللہ الحارث بن اسد المحاسبی رحمۃ اللہ علیہ تمام علومِ اسلامیہ کے عالم اور اصول و فرع کے ماہر تھے۔ آپ اپنے زمانے میں اہل علم کے مرجع تھے۔ آپ نے اصولِ تصوف پر ایک کتاب لکھی ہے جس کا نام ”رغائب“ ہے۔ اس کے علاوہ آپ کی تصانیف اور بھی بہت ہیں۔ آپ کا حال بہت قوی اور بہت بہت بلند تھی اور آپ اپنے زمانے میں بغداد کے شیخ المشائخ تھے۔

علمِ معرفت کی فضیلت عمل پر

آپ فرماتے ہیں کہ العلم بحرکت القلوب فی مطالعته الغیوب اشرف من العمل بحرکت الجوارح (وہ عالم جس کا قلب مطالعہٴ غیب میں جاری ہو افضل ہے اس عامل سے جو صرف جوارح یعنی اعضاء سے عمل پیرا ہے) اس کا مطلب یہ ہے علم محلِ کمال ہے اور جہل محلِ طلب ہے۔ اور حق تعالیٰ کے ساتھ حضوری بہتر ہے حق تعالیٰ کے در پر حاضری سے، بحالتِ جہل۔ کیونکہ علم درجہٴ کمال تک پہنچاتا ہے اور جہل دروازے کے اندر نہیں جانے دیتا۔ درحقیقت علم افضل ہے عمل سے۔ کیونکہ حق تعالیٰ کی معرفت علم کے ذریعے حاصل ہوتی ہے اور عمل سے یہ چیز حاصل نہیں ہوتی۔ اگر صرف عمل سے حق

تعالیٰ تک رسائی ممکن ہوتی تو نصاریٰ اور راہب لوگ شدید مجاہدات کی بدولت مقامِ مشاہدہ پر پہنچ جاتے۔ اور گنہگار مسلمان عمل کے ذریعے علومِ نبی سے بہرہ ور ہوتے۔ پس عملِ صفتِ بندہ ہے اور علمِ صفتِ حق ہے۔ لیکن بعض روایات میں یہ لکھا ہے کہ **الععمل بحرکت القلوب اشرف من العمل بحرکت الجوارح** (قلب کا ذکر، اعضا کی عبادت سے بہتر ہے) یہ غلط ہے کیونکہ عملِ بندہ کا تعلق دل کی حرکات سے نہیں ہے۔ ہاں اگر حرکاتِ القلوب سے مراد تفکر اور مراقبہ لیا جائے تو یہ بعید از قیاس نہ ہوگا۔ کیونکہ رسول اللہ صلی اللہ علیہ وسلم نے فرمایا ہے کہ **تفکر ساعتہ خیر من عبادۃ ستین سنتہ** (ایک ساعت کا تفکر (مراقبہ) ساٹھ سال کی عبادت سے بہتر ہے) لہذا حقیقت یہ ہے کہ اعمالِ برّ (باطن یا قلب) بہتر ہیں اعمالِ جوارح سے۔ اور باطنی احوال (جمع حال) و افعال کی تاثیر ظاہری اعمال سے زیادہ ہوتی ہے۔ بزرگان کا کہنا ہے کہ **نوم العالم عبادۃ وسهر الجاهل معصیتہ** (عالم کی نیند عبادت ہے اور جاہل کی بیداری معصیت "گناہ" ہے)۔ کیونکہ نیند اور بیداری کی حالت میں عالم کا قلب مغلوبِ حال ہوتا ہے اور قلب میں حال کا غلبہ ہو تو بدن مغلوبِ الحال ہوتا ہے لہذا جب قلب غلبہٴ حق میں مغلوب ہو تو اس سے بہتر ہے کہ ظاہری اعمال کے ہوتے ہوئے نفس غالب ہو۔

نیز آپ نے فرمایا کہ ایک درویش نے فرمایا کہ **کن لله واللا تکن** "خدا کا ہو کر رہ ورنہ خود نہ رہ" اس کا مطلب یہ ہے مقامِ بقاء باللہ حاصل کر اگر وہ حاصل نہ ہو سکے تو مقامِ فنا فی اللہ حاصل کر۔ یعنی یا نوصوت (ولایت) کی بدولت فنا فی اللہ ہو جا یا فخر کی بدولت بجزو فراق میں رہ۔ مطلب وہی ہے کہ یا مقامِ بقاء باللہ حاصل کرو اگر وہ حاصل نہیں ہو سکتا تو مقامِ فنا فی اللہ حاصل کرو یا تم یہ مقام (بقاء) حاصل کرو جو آیت **اسجدوا للذمّ** "آدم کو سجدہ کرو" کا تقاضا ہے یا

وہ مقام (فنا) حاصل کرو۔ جو آیت ھَلْ آتَىٰ عَلَى الْإِنْسَانِ حَقًّا مِّنَ النَّهْرِ لَمْ يَكُنْ سَمِيًّا تَذَكُّوْرًا (انسان پر ایک وقت گزرا کہ وہ کچھ بھی نہیں تھا) کا خاصہ ہے اگر تو اپنے ارادہ اور اختیار سے حق کا ہو جائے تو یہ مقام فنا ہے اگر تو اپنے اختیار کے بغیر واصل حق ہو تو یہ مقام بقاء ہے۔

شرح یہاں مقام بقا باللہ کی فضیلت بیان کی گئی ہے مقام فنا فی اللہ پر۔ جس کی تفصیل مقدمہ کتاب میں بھی آئی ہے اور دیگر مقامات پر بھی۔ مقام فنا فی اللہ میں انسان مغلوب الحال ہوتا ہے اور مقام بقا باللہ میں غالب الحال ہوتا ہے۔ مقام فنا پر سالک کوئی کام نہیں کر سکتا اور مقام بقاء پر واپس آکر وہ زندگی کے تمام فرائض ادا کرتا ہے۔ بلکہ سب سے بڑا فریضہ یعنی ہدایتِ خلق انجام دے سکتا ہے۔ کیونکہ جہاں مقام فنا کی خصوصیت سکر، استغراق اور محویت ہے، مقام بقا باللہ کی خصوصیت صحو، ہوشیاری اور فرض شناسی ہے۔ جہاں باقی امتوں میں آخری مقام فنا تھا اور وہ بھی اونٹی درجہ کا۔ اسلام انسان کو بلند ترین مقام فنا کے حصول کے بعد نزول یعنی بقا باللہ تک لے جاتا ہے۔ جس سے سابق امتیں نا آشنا تھیں کیونکہ یہ مقام سرور انبیاء صلی اللہ علیہ وسلم کی نیابت اور وساطت سے حاصل ہوتا ہے۔ یاد رہے کہ مقام بقا باللہ میں مقام فنا فی اللہ سے محرومی یا عارضی تعطل نہیں بلکہ بیک وقت سالک فنا فی اللہ بھی ہوتا ہے اور باقی باللہ بھی۔ اس کا کمال یہ ہے کہ بیک وقت واصل حق بھی ہوتا ہے اور مجبور بھی۔ اس کی مزید تفصیل آگے آرہی ہے۔ واللہ اعلم بالصواب۔

حضرت داؤد طائی رحمۃ اللہ علیہ

امام معرض از خلق (امام گوشہ نشیناں) و از طلب ریاست بریدہ از خلق
(تارک دنیا) حضرت ابو سلیمان داؤد ابن الطائی رحمۃ اللہ علیہ کا شمار اکابر مشائخ

اور مقتدائے اہل تصوف میں ہوتا ہے۔ آپ اپنے زمانے میں بینظیر تھے۔ علم میں آپ امام ابو حنیفہ رحمۃ اللہ علیہ کے شاگرد اور حضرت فضیل ابن عیاض اور حضرت ابراہیم بن ادھم کے صحبت یافتہ تھے۔ آپ طریقت میں حضرت حبیب راعی رحمۃ اللہ علیہ کے مرید و خلیفہ تھے۔ آپ جمیع علوم اسلامیہ سے آراستہ اور علم فقہ میں فقہاء کے استاذ زمانے جاتے تھے۔ آپ تارک الدنیا تھے اور شہرت کو سخت ناپسند فرماتے تھے اور زہد و تقویٰ میں آپ کا مقام بہت بلند تھا۔ آپ کے مناقب بیشمار اور فضائل لاتعداد ہیں اور علم حقائق میں آپ کامل تھے۔

دنیا میں سلامتی کا راز

آپ فرماتے ہیں کہ ان اردت السلامتہ سلم علی الدنيا و ان اردت الکرامتہ کبو علی الاخرة ” اگر تو سلامتی چاہتا ہے تو دنیا کو خیر یاد کہدے اور کرامت چاہتا ہے تو آخرت کو تکبیر ذبح دیدے ” یعنی یہ دونوں (دنیا و عقبی) حجاب ہیں تیرے اور خدا کے درمیان۔ اور فراغت (آزادی) کا راز ان دونوں کے ترک میں ہے۔ جو شخص فراغت تن کا طلبگار ہے وہ دنیا سے کنارہ کشی کر لے، اور جو فراغت دل کا طلبگار ہے اسے چاہئے کہ آخرت کو ترک کر دے۔

شرح اس کا مطلب یہ ہے کہ زندگی کا آرام علائق دنیا کے ترک میں ہے اور روحانی فلاح طبع بہشت کے ترک میں ہے۔

ترجمہ آپ کے متعلق مشہور ہے کہ آپ ہمیشہ امام محمد بن حسن رحمۃ اللہ علیہ کی صحبت اختیار کرتے تھے لیکن قاضی ابو یوسفؒ کو اپنے نزدیک نہیں آنے دیتے تھے۔

شرح امام محمد اور قاضی ابو یوسفؒ امام ابو حنیفہ رحمۃ اللہ علیہ کے شاگرد تھے۔ امام محمد علم میں ثابت قدم رہے لیکن قاضی ابو یوسف نے بادشاہ کے ہاں

ملازمت قبول کر لی تھی اور اسلامی دنیا کے قاضی القضاۃ تھے۔ چونکہ وہ دنیا دار تھے حضرت داؤد طائی رحمۃ اللہ علیہ ان کو اپنے نزدیک نہیں آنے دیتے تھے۔

ترجمہ لوگوں نے پوچھا کہ جب یہ دونوں حضرات علم میں بلند پایہ ہیں تو آپ ایک کو کیوں عزیز رکھتے ہیں۔ اور دوسرے کو کیوں اپنے پاس آنے نہیں دیتے۔ تو فرمایا کہ اس کی وجہ یہ ہے کہ محمد بن حسن نے دنیا کو چھوڑ کر علم کو ترجیح دی ہے اور ابویوسف نے علم چھوڑ کر دنیا کو ترجیح دی ہے۔ اور علم کو عز و جاہ کا ذریعہ بنایا ہے۔ اس لئے وہ محمد بن حسن کا کس طرح مقابلہ کر سکتا ہے۔

حضرت معروف کرخی رحمۃ اللہ علیہ فرماتے ہیں کہ میں نے حضرت داؤد طائی رحمۃ اللہ علیہ سے زیادہ دنیا کو حقیر سمجھنے والا کوئی نہیں دیکھا۔ آپ کے نزدیک تمام دنیا اور دنیا داروں کی ذرا بھروقت نہیں تھی۔ لیکن اس کے برعکس آپ فقراء بے نوا سے بہت محبت کرتے تھے۔ آپ کے مناقب بہت ہیں۔

حضرت خواجہ سری سقطی رحمۃ اللہ علیہ

شیخ اہل حقائق (اہل حقائق کے مقتدا) اور آزاد از جملہ علاقہ حضرت ابوالحسن سری بن مفلس سقطی رحمۃ اللہ علیہ حضرت خواجہ جنید رحمۃ اللہ علیہ کے ماسوں تھے اور علوم تصوف و طریقت میں رفیع الشان تھے اور جس نے سب سے پہلے مقامات تصوف کو شرح و بسط سے بیان کیا وہ آپ ہی ہیں۔ عراق کے اکثر مشائخ آپ کے مرید ہیں اور آپ حبیب راعی رحمۃ اللہ علیہ کے فیض یافتہ ہیں۔ لیکن آپ مرید حضرت معروف کرخی رحمۃ اللہ علیہ کے تھے۔ آپ بغداد کے بازار میں پرانا مال فروخت کیا کرتے تھے۔ ایک دفعہ جب سارا بازار جل گیا تو لوگوں نے آپ سے کہا کہ آپ کی دوکان بھی جل گئی ہے تو آپ نے جواب دیا کہ اچھا ہوا کہ میں نے اس کی قید سے رہائی پائی۔ لیکن جب آپ کو خبر ملی کہ

دوکان صحیح سلامت ہے، جب کہ اردگرد کی تمام دوکانیں جل کر راکھ ہو چکی ہیں تو آپ نے سارا مال درویشوں میں تقسیم کر دیا اور گوشہ فقر اختیار کیا۔ جب کسی نے آپ سے دریافت کیا کہ آپ نے اس کوچہ میں کیسے قدم رکھا تو فرمایا کہ ایک دن حبیب راعی رحمۃ اللہ علیہ کا میری دوکان پر گزر ہوا تو میں نے ان کو آدمی روٹی دیکر کہا کہ درویشوں کو دینا۔ روٹی لیکر آپ نے فرمایا کہ خدا تیرا بھلا کرے۔ جب سے میرے کان میں یہ دعا پہنچی ہے میرا دل دنیا سے بیزار ہو گیا ہے۔ اور میں نے اس سے چھٹکارا پایا ہے۔

حضرت سری سقطیؒ کی شاندار دعا

آپ اکثر یہ دعا مانگا کرتے تھے۔ اللہم ہذا عذبتنی بہ من شئی فلا تعذبنی بذل العجب ”یا الہی اگر تو مجھے کسی چیز سے عذاب دینا چاہے تو حجاب سے عذاب نہ دے۔“

سخت ترین آفت حجاب ہے

اس کا مطلب یہ ہے کہ جب تک میں تجھ سے محبوب نہیں ہوں گا ہر قسم کا عذاب آسانی سے برداشت کر لوں گا لیکن اگر حجاب درمیان میں حائل ہو جائے تو ساری دنیا کی نعمتوں کے باوجود ذلیل و خوار ہوں گا۔ کیونکہ مشاہدہ حق کے ہوتے ہوئے کوئی آفت نہیں رہتی لیکن حجاب کی حالت میں نعمت بھی آفت بن جاتی ہے۔ اور دوزخ کا کوئی عذاب حجاب سے زیادہ سخت نہیں ہے یہاں تک کہ اگر اہل دوزخ کو حق تعالیٰ کا دیدار نصیب ہو جائے تو ان کو بہشت بھی بھول جائے گی۔ حق تعالیٰ کے دیدار سے اس قدر خوشی حاصل ہوتی ہے کہ جسم کو جس قدر عذاب درد اور مصیبت پہنچتی ہے اس کا احساس تک نہیں ہوتا۔ اور بہشت کی کوئی نعمت دیدار الہی سے بڑھ کر نہیں ہے۔ اگر بہشت کی تمام نعمتوں کے باوجود

حق تعالیٰ کے دیدار سے اہل بہشت محروم ہوں تو اس سے زیادہ عذاب کوئی نہیں۔ پس سنت الہی اسی طرح جاری ہے کہ ہر حال میں خداوند تعالیٰ اپنے دوستوں کو اپنے دیدار سے خوش رکھتا ہے جس کی بدولت وہ دنیا کے تمام رنج و الم، آفات و مصائب کو خوشی سے برداشت کرتے ہیں لہذا ان کے دل سے ہمیشہ یہی دعا نکلتی ہے کہ بار خدایا ہمیں ہر مصیبت اور درد و الم قبول ہے بشرطیکہ تو ہم سے محبوب نہ ہو۔ اگر تیرا دیدار ہمیں نصیب ہے تو ہمارے لئے کوئی مصیبت مصیبت نہیں راحت ہے۔

شرح | کسی نے خوب کہا ہے۔ -

ہر جور و ہر جفا گوارا ہے - کاش کہہ دے کہ تو ہمارا ہے

حضرت شقیق بلخی رحمۃ اللہ علیہ

سرہنگِ اہلِ بلا، (اہل بلا کے سردار) و مایۃ زہد و تقویٰ، حضرت ابو علی شقیق بن ابراہیم الازدی رحمۃ اللہ علیہ عزیز قوم اور مقتدائے طائفہ صوفیاء تھے۔ آپ تمام علومِ شریعت، طریقت اور حقیقت سے آشنا تھے۔ حقائقِ تصوف پر آپ کی تصانیف بہت ہیں۔ آپ حضرت ابراہیم بن ادھم رحمۃ اللہ علیہ کے صحبت یافتہ تھے بلکہ دیگر مشائخ کبار کی بھی آپ کو صحبت ملی ہے۔

حقیقی زندگی اور حقیقی موت کیا ہے

آپ فرماتے ہیں کہ جعل اللہ اہل طاعتہ احماء فی معانہم و اہل المعاصی ابواتا فی حیوتہم ”اللہ تعالیٰ اہل طاعت کو موت کی حالت میں زندہ رکھتا ہے اور اہل معاصی (گنہگاروں) کو زندگی کی حالت میں مردہ رکھتا ہے“ اس کا مطلب یہ ہے کہ فرمانبردار اگرچہ مردہ ہے زندہ ہے اور ملائک اس کی فرمانبرداری

پر قیامت تک آفرین کہتے ہیں اور ثواب پہنچاتے ہیں پس وہ فتا کی حالت میں زندہ ہے یعنی باقی باللہ ہے۔

ایک دفعہ آپ کو ایک بوڑھے نے آکر کہا کہ یا شیخ میرے گناہ بہت زیادہ ہو گئے ہیں۔ میں توبہ کرنا چاہتا ہوں۔ آپ نے فرمایا کہ بہت دیر سے آئے ہو اس نے کہا بلکہ جلدی آیا ہوں۔ آپ نے پوچھا کہ وہ کس طرح اس نے عرض کیا کہ جو شخص موت سے پہلے توبہ کیلئے آیا تو سمجھیں کہ جلدی آیا۔

آپ کی توبہ کا واقعہ

آپ کی توبہ کا واقعہ یہ ہے کہ ایک دفعہ بلخ میں اس قدر قحط پڑا کہ لوگ مردہ جانوروں کا گوشت کھانے پر مجبور ہو گئے اور خلقِ خدا بے حد پریشان تھی۔ اس حالت میں آپ نے ایک غلام کو دیکھا کہ بازار میں نہایت ہی خوش و خرم پھر رہا ہے لوگوں نے اس سے کہا کہ تمہیں شرم نہیں آتی کہ لوگ مر رہے ہیں تو اس قدر خوش و خرم ہے اس نے کہا کہ مجھے کوئی غم نہیں ہے کیونکہ میں ایسے آقا کا غلام ہوں جو پورے گاؤں کا مالک ہے یہ سن کر حضرت شعیبؓ بلخی رحمۃ اللہ علیہ نے کہا یا اللہ جب ایک غلام اس بناء پر بے فکر ہے کہ اس کا آقا ایک گاؤں کا مالک ہے تو ہمیں کیا غم ہے کیونکہ ہمارا آقا تو بادشاہوں کا بادشاہ ہے اس کے بعد آپ نے دنیا سے قطع تعلق کر لیا اور حق تعالیٰ سے پیوستہ ہو گئے اور پھر کبھی روزی کا فکر نہ کیا۔ آپ ہمیشہ کہا کرتے تھے کہ میں تو فلاں غلام کا شاگرد ہوں اور جو کچھ میں نے پایا ہے اسی سے پایا ہے اور یہ انہوں نے ازراہ انکسار کہا۔ غرضیکہ آپ کے مناقب بے شمار ہیں۔

حضرت ابو سلیمان عبدالرحمن دارانی رحمۃ اللہ علیہ

شیخ اہل بیت خود و طریق حق میں مجرد حضرت ابو سلیمان عبدالرحمن علیہ

الدارانی رحمۃ اللہ علیہ عزیز قوم اور ریحانِ قلوب تھے آپ سخت ریاضات و مجاہدات کی وجہ سے مشہور تھے۔ آپ ظاہری علوم کے عالم اور آفاتِ نفس سے آشنا تھے۔ معاملاتِ طریقت اور حفظِ قلوب کے بارے میں آپ کے اقوال بہت لطیف ہیں۔ آپ فرماتے ہیں کہ **اذا غلب الرجاء علی الخوف فسد الوقت** ”جب خوف پر امید غالب آجائے تو فتنہ و فساد برپا ہو جاتا ہے۔“

شرح حدیث شریف میں آیا ہے کہ **الایمان بین الخوف و الرجاء** ”ایمان خوف اور امید کے درمیان ہے“ یعنی خداوند تعالیٰ سے انسان ڈرتا بھی رہے اور بخشش کی امید بھی رکھے لیکن جب امید کا غلبہ ہو جائے اور خوف خدا جاتا رہے تو پھر گناہوں میں اضافہ ہو جاتا ہے اور دنیا میں فتنہ و فساد بڑھ جاتا ہے۔ فرقہ مریدیہ سے یہی غلطی سرزد ہوئی ہے۔

ترجمہ کیونکہ جب تک بندہ خوفِ خدا دل میں رکھتا ہے اس کا حال درست رہتا ہے۔ جو نہی خوفِ خدا دل سے نکل جاتا ہے گناہوں میں مبتلا ہو جاتا ہے اس کے برعکس اگر خوف کا دل پر غلبہ ہو اور انسان نا امید ہو جائے تو اس کا ایمان خطرہ میں پڑ جاتا ہے کیونکہ رحمتِ حق سے مایوسی شرک ہے۔ پس حفظِ ایمان خوف اور رجاء دونوں میں ہے اور رجاء (امید) کا تعلق مشاہدہ سے، اور خوف کا تعلق مجاہدہ سے ہے۔ اور مشاہدہ میں سراسر اطمینان اور مجاہدہ میں سراسر اضطراب ہے۔ اب چونکہ مشاہدہ نتیجہ ہے مجاہدہ کا۔ اس کا مطلب یہ ہوا کہ ہر امید نا امیدی کا نتیجہ ہے یعنی جو شخص اپنے اعمال کی کمی کی وجہ سے نا امید ہو جاتا ہے وہ مجاہدات زیادہ کرتا ہے جس سے حق تعالیٰ کی رحمت و فضل و کرم بڑھ جاتا ہے اور مشاہدہ حق سے سرفراز ہوتا ہے اور اس پر خوشیوں اور کامرانیوں کے دروازے کھل جاتے ہیں۔ دل کو سکون نصیب ہوتا ہے اور اسرارِ ربانی اس پر جلوہ گر ہوتے ہیں۔

حضرت احمد ابن حواری رحمۃ اللہ علیہ فرماتے ہیں ایک دفعہ میں غلوت میں نماز پڑھ رہا تھا جس سے میرے قلب کو بہت راحت نصیب ہوئی۔ جب میں نے دوسرے روز اس بات کا ذکر حضرت ابوسلیمان دارانی رحمۃ اللہ علیہ سے کیا تو فرمایا کہ تم بھی عجب کمزور آدمی ہو کہ غلوت (تمنائی) میں تمھارا حال اور ہوتا ہے اور جلوت یعنی لوگوں کے سامنے اور کیونکہ دونوں جہانوں میں کوئی ایسی چیز نہیں ہے جو بندۂ حق کو حق تعالیٰ سے باز رکھ سکے۔ ایک دلن کا چہرہ اس لئے دکھایا جاتا ہے کہ اس سے اس کی عزت بڑھتی ہے لیکن دلن کو مناسب نہیں کہ وہ غیر کو دیکھے کیونکہ جب وہ غیر کو دیکھے گی تو ذلیل ہو جائے گی۔ اسی طرح اگر بندہ مؤمن کو لوگ دیکھیں تو اس سے اس کو کوئی نقصان نہیں پہنچتا۔ لیکن اگر وہ اپنے آپ کو دیکھے یعنی اپنے نیک اعمال پر نگاہ کرے تو وہ ہلاک ہو جاتا ہے۔ خدا تعالیٰ اس سے ہم سب کو پناہ دے۔

حضرت معروف کرنی رحمۃ اللہ علیہ

راضی برضائے حق اور تربیت یافتہ حضرت علی بن موسیٰ الرضا رحمۃ اللہ علیہ حضرت خواجہ معروف بن فیروز کرنی رحمۃ اللہ علیہ مشائخ طریقت کے مقتداء تھے اور نہایت ہی بلند ہمت اور متقی و پرہیزگار بزرگ تھے۔ آپ کا ذکر پہلے آتا چاہئے تھا کیونکہ آپ حضرت خواجہ سری سقلی رحمۃ اللہ علیہ کے پیر ہیں لیکن موجودہ ترتیب کی دو وجوہات ہیں۔ اول یہ کہ شیخ ابو عبدالرحمن سلمیٰ نے اپنی کتاب میں یہی ترتیب رکھی ہے دوسرے امام ابوالقاسم قسیری نے اپنی کتاب میں مشائخ طریقت کا اسی ترتیب سے ذکر کیا ہے۔ آپ شروع میں مسلمان نہیں تھے۔ آپ نے حضرت امام علی بن موسیٰ الرضا رضی اللہ عنہ کے ہاتھ پر اسلام قبول کیا اور آپ کے فیضِ صحبت سے بلند مقامات حاصل کئے۔ حضرت امام

موصوف آپ کو بہت عزیز رکھتے تھے۔ آپ کے مناقب اور فضائل بہت ہیں آپ علوم طریقت میں مقتدائے مشائخ ہیں۔

آپ فرماتے ہیں کہ: **للفتوة ثلث علامات، ولاء بلا خلاف و مدح**

بلا جود و عطاء بلا سوال ”جو انمردوں کی تین علامات ہیں اول وفا بلا خلاف“

دوم کسی کا نیک سلوک دیکھے بغیر اس کی تعریف کرنا، سوم سوال سے پہلے عطا کرنا“

وفا بلا خلاف کا مطلب یہ ہے کہ حق عبودیت ادا کرنے میں انسان مخالفتِ حق اور

معصیت کو اپنے لئے حرام قرار دے دے۔ مدحت بلا جود کا یہ مطلب ہے کہ کسی

سے نیک سلوک دیکھے بغیر اس کے ساتھ نیک سلوک کرے اور عطاء بلا سوال

سے یہ مراد ہے کہ جب دینے کی طاقت ہو تو بلا تمیز عطا کرے یعنی جب کسی کا

حال معلوم ہو جائے کہ دینے کا مستحق ہے تو اس کو سوال کی ذلت سے بچائے اور

سوال کرنے سے پہلے عطا کر دے اور یہ تینوں صفات جو انسان کی طرف سے

انسان کے ساتھ برتی جاتی ہیں دراصل یہ حق تعالیٰ کی صفات ہیں جو انسان کو

علیہ ”مرحمت ہوئی ہیں حق تعالیٰ کی یہ صفات حقیقی اور انسان کی مجازی ہیں

کیونکہ حق تعالیٰ اپنے دوستوں کے ساتھ وعدہ خلافی نہیں کرتا۔ وہ جس قدر اس

کے خلاف مرضی عمل کریں حق تعالیٰ ان کو زیادہ دیتا ہے۔ حق تعالیٰ کی وفا کا یہ حال

ہے کہ ازل میں بندہ سے کوئی خوبی ظاہر ہوئے بغیر انسان کو نوازا اور آج اس کی

بد عملی کے باوجود اسے راندہ درگاہ نہیں کیا۔ جہاں تک مدح بے جود کا تعلق ہے

وہ بھی حق تعالیٰ کی صفت ہے کیونکہ اگرچہ وہ بندہ کا محتاج نہیں ہے لیکن بندہ کی

ذرا سی نیکی دیکھ کر اس کی تعریف کرتا ہے اور عطا بلا سوال بھی اسی کی صفت ہے

کہ مانگے بغیر ساری خلقت کو روزی عطا کر رہا ہے کیونکہ وہ کریم ہے ہر شخص کی

ضروریات اس کو معلوم ہیں اور اس کو بلا سوال عطا کرتا ہے۔ لہذا جب حق تعالیٰ

بندہ پر مہربانی کرتا ہے اس کو بزرگی عطا کرتا ہے اور اپنا مقرب بارگاہ بناتا ہے تو ان

تینوں صفات سے اس کے ساتھ معاملہ کرتا ہے۔ چنانچہ بندہ بھی ان تینوں صفاتِ حق سے متصف ہو کر خلقِ خدا کے ساتھ یہی معاملہ کرتا ہے تب جا کر وہ فتوت کی صفت سے موصوف ہوتا ہے اور نمایان کی زمرہ میں اس کا نام لکھا جاتا ہے یہ تینوں صفات حضرت ابراہیم علیہ السلام میں موجود تھیں جن کا ذکر آگے آ رہا ہے انشاء اللہ عز و جل۔

حضرت حاتمِ اصمِ رحمۃ اللہ علیہ

زین العباد (عابدین کا زیور) و جمالِ اوتاد (اوتاد کا جمال) حضرت ابو عبد الرحمن حاتم بن عنوان الاصم رحمۃ اللہ علیہ بلخ کے سرداروں میں سے تھے۔ آپ خراسان کے اولیاءِ حق میں سے تھے اور حضرت شعیب یعنی رحمۃ اللہ علیہ کے مرید اور حضرت احمد خضرویہ رحمۃ اللہ علیہ کے پیر تھے۔ آپ نے ساری عمر یعنی ابتدائے سلوک سے انتہا تک صدق سے ایک دم تجاوز نہیں کیا۔ اس وجہ سے حضرت جنید رحمۃ اللہ علیہ فرماتے ہیں کہ صدیقِ زمنا حاتمِ الاصم ”ہمارے زمانے کا صدیق حاتمِ اصم ہے“ آفاتِ نفس اور رعونتِ طبیعتِ انسانی کے متعلق آپ کے کلمات بہت لطیف ہیں۔ اور معاملاتِ طریقت میں آپ کی تصانیف بہت ہیں۔

شہوت کی اقسام

آپ فرماتے ہیں کہ شہوت کی تین اقسام ہیں شہوت فی الاکل، شہوت فی الکلام، شہوت فی النظر (کھانے کی شہوت، بات کرنے کی شہوت اور دیکھنے کی شہوت)۔ لہذا کھانے کی شہوت سے اپنے آپ کو بچاؤ حق تعالیٰ پر توکل اور بھروسہ کے ساتھ اور زبان کی شہوت سے بچ بول کر اور آنکھ کی شہوت سے بچاؤ یہ ہے کہ ہر چیز کو عبرت کی نگاہ سے دیکھو۔ پس جو شخص توکل کرتا ہے کھانے کی

شہوت سے نجات پاتا ہے۔ جو سچ بولتا ہے وہ زبان کی شہوت سے چھٹکارا پاتا ہے اور جو شخص چشمِ راست سے دیکھتا ہے آنکھ کی شہوت سے نجات پاتا ہے۔

حقیقتِ توکل

حقیقتِ توکل یہ ہے کہ انسان کو معلوم ہو جائے کہ روزی دینے والا وہی ہے اور اس پر بھروسہ کرے۔ اس وقت اس کی عبادت صحیح ہوگی کیونکہ وہ معرفت کی نظر سے دیکھے گا کہ روزی رساں وہی ہے اور یہ فعل دوستی ہے اس وقت اس کی عبادت وجد ہوگی اور اس کی نظر مشاہدہ حق اور اس کا کھانا پینا دوستی حق میں شمار ہوگا۔

اسی طرح جب کوئی بات کرے تو اس میں سوائے کلمہ خیر کے کچھ نہ ہو اور جب یہ کرے گا تو اس کا کلام کرنا ذکر الہی تصور ہوگا۔ اسی طرح جب راست دیکھے گا تو حق تعالیٰ کو دیکھے گا۔ اس کی وجہ یہ ہے کہ اس کے رزق کو احکام شرع کے خلاف کھانا حلال نہیں ہے اور نہ اس کے ذکر کے بغیر زبان چلانا اور اس کے جمال و جلال کے بغیر کسی چیز کا مشاہدہ کرنا روا ہے۔ پس جب تو اس کے رزق کو اس کے حکم کے مطابق کھائے گا وہ شہوت نہ ہوگی اور جب تو اس کے ذکر کے بغیر کوئی کلام نہیں کرے گا تو بھی یہ شہوت نہیں۔ اور جب تو اس کے حکم کے مطابق دیکھے گا تو وہ بھی شہوت نہیں۔ لیکن اگر تو ہوائے نفس کی خاطر کھاتا ہے تو یہ شہوت ہے خواہ وہ حلال کیوں نہ ہو۔ جب تو ہوائے نفس سے کلام کرے گا تو اگرچہ یہ ذکر خداوند ہے شہوت اور جھوٹ ہوگا اور جب تو ہوائے نفس سے دیکھے گا تو یہ بھی شہوت ہے خواہ تو اسے اچھا کیوں نہ جانے۔ واللہ اعلم۔

حضرت امام شافعی رحمۃ اللہ علیہ

امام مطہری (حضرت ابو مطلب کے خاندان والے امام) اور ابن عم نبوی

(رسولؐ کے چچا کے بیٹے) حضرت ابو عبد اللہ محمد بن ادریس الشافعی رحمۃ اللہ علیہ کا شمار اپنے زمانے کے اکابرین میں ہوتا ہے آپ تمام علوم میں امام تھے اور فتوت اور ورع (جو انمردی اور نیکی) میں ان کے مناقب بے شمار اور کلمات بہت بلند ہیں۔ جب تک آپ مدینہ منورہ میں قیام پذیر رہے امام مالک رحمۃ اللہ علیہ کے شاگرد رہے۔ جب عراق تشریف لے گئے تو امام ابو حنیفہ رحمۃ اللہ علیہ کے شاگرد ہوئے اور امام محمد بن حسن رحمۃ اللہ علیہ کی صحبت اختیار کی۔ آپ کی طبع مبارک کو گوشہ نشینی محبوب تھی اور طریقت اختیار کرنا چاہتے تھے لیکن جب لوگوں نے آپ کے گرد جمع ہو کر آپ کی اقتداء شروع کی اور امام احمد بن حنبل رحمۃ اللہ علیہ جیسے شخص نے آپ کی شاگردی کا دم بھرا تو آپ دوستی کا خیال چھوڑ کر طلب جاہ و امامت کے امور میں مشغول ہو گئے۔ لیکن کچھ عرصہ بعد اس سے بھی باز آ گئے۔ آپ ہر حالت میں نیک خصلت تھے۔ ابتدائے حال میں آپ کے دل میں صوفیاء کی طرف میلان نہیں تھا لیکن جب آپ کو حضرت سلیمان راعی رحمۃ اللہ علیہ کی صحبت ملی تو آپ کے دل میں حقیقت کی طلب پیدا ہوئی۔ آپ فرماتے ہیں کہ **اذا رايت العالم يشتغل بالرخص فليس بحبی منہ شمی** ”جب تو دیکھے کہ ایک عالم دین میں آسائیاں پیدا کرنے کی کوشش کر رہا ہے تو جان لے کہ اس سے کچھ نہیں ہو سکے گا“ یعنی ہر قسم کے لوگوں کے پیشوا علماء کو چاہئے کہ کسی کو شریعت سے باہر قدم رکھنے کی اجازت نہ دیں اور نہایت احتیاط اور سعی بلوغ کے ساتھ قطعاً خدا کو راہ راست پر قائم رکھیں کیونکہ ہر کام میں رخصت یعنی آسانی تلاش کرنا اس کا کام ہوتا ہے جو مجاہدات سے گریز کرتا ہے اور ہر کام میں تخفیف چاہتا ہے۔ تخفیف طلب کرنا عوام کا کام ہے۔ ان کی کوشش یہ ہوتی ہے کہ آسانی بھی ہو اور دائرہ شریعت سے بھی باہر نہ نکلیں اور مجاہدات پر ڈٹ جانا خواص کا درجہ ہے تاکہ عالم بطون سے برہور ہو سکیں۔ علماء کا شمار خواص میں

ہونا چاہئے۔ لیکن جب خواص بھی عوام کا سا کام کرنے لگ جاتے ہیں تو ان سے کسی چیز کی توقع نہیں کی جاسکتی۔ نیز دین میں آسانی طلب کرنا فرمان حق کی مسکلی ہے۔ چونکہ علماء کرام دوستانِ حق ہیں۔ دوستوں کو دوست کے احکام کی مسکلی سے پرہیز لازم ہوتا ہے اور وہ عوام کی روش اختیار نہیں کرتے اور خوب احتیاط سے کام لیتے ہیں۔ مشائخ میں سے ایک بزرگ فرماتے ہیں کہ ایک رات مجھے رسول خدا صلی اللہ علیہ وآلہ وسلم کی زیارت نصیب ہوئی اور عرض کیا کہ یا رسول اللہ صلی اللہ علیہ وآلہ وسلم مجھے آپ کی ایک حدیث سے یہ معلوم ہوا ہے کہ خداوند تعالیٰ نے دنیا میں اوتاد، اولیاء اور ابرار مقرر فرمائے ہیں۔ آنحضرت صلی اللہ علیہ وآلہ وسلم نے فرمایا کہ تجھے یہ صحیح خبر ملی ہے۔ میں نے عرض کیا کہ یا رسول اللہ صلی اللہ علیہ وآلہ وسلم میں چاہتا ہوں کہ ان میں سے کسی کی زیارت کروں۔ فرمایا محمد بن ادریس رحمۃ اللہ علیہ ان میں سے ہیں۔ اس کے علاوہ امام موصوف کے مناقب بے شمار ہیں۔

حضرت امام احمد بن حنبل رحمۃ اللہ علیہ

شیخ سنت و قاہر اہل بدعت حضرت امام ابو محمد بن حنبل رحمۃ اللہ علیہ بڑے متقی اور پرہیزگار تھے اور حافظِ حدیث رسول اللہ صلی اللہ علیہ وسلم بھی تھے۔ آپ دونوں فریقین (اہل ظاہر و اہل باطن) میں مقبول تھے اور کئی مشائخ طریقت مثلاً حضرت ذوالنون مصری رحمۃ اللہ علیہ، حضرت بشرحانی رحمۃ اللہ علیہ، حضرت سری سقطی رحمۃ اللہ علیہ اور حضرت معروف کرخی رحمۃ اللہ علیہ وغیرہ سے فیض صحبت حاصل کیا تھا۔ آپ ظاہر الکرامات اور صاحب فراسات (بطون) بزرگ تھے۔ اور یہ جو آپ پر تہیہ تجسیم کی تہمت لگائی جاتی ہے بالکل افتراء بے بنیاد اور من گھڑت ہے۔

شرح عقیدہ تجسیم یہ ہے کہ خدا تعالیٰ کا جسم تسلیم کیا جائے مثلاً بعض اہل

حدیث کا عقیدہ یہ ہے کہ حق تعالیٰ اوپر کی جانب عرش پر مقیم ہے۔ اس سے حق تعالیٰ کے لئے ایک جت ثابت کی جاتی ہے حالانکہ اس کی نہ کوئی جت ہے نہ

سمت۔ دوسرے اس عقیدہ سے تجسیم یعنی حق تعالیٰ کا مجسم ہونا بھی لازم آتا ہے اور محدود ہونا بھی۔ کیونکہ جب عرش کو فضا کے کسی کونے میں تصور کیا جائے اور

حق تعالیٰ کو اس عرش پر مقیم سمجھا جائے تو پھر وہ ایک محدود اور مجسم ہستی بن جاتا ہے جو عقائد اسلامیہ کے خلاف اور صریحی کفر ہے۔ معلوم ہوتا ہے کہ ان

حضرات نے یہ عقیدہ آیت **الرَّحْمٰنُ عَلَى الْعَرْشِ اسْتَوٰی** (رحمن عرش پر مسلط ہے) سے قائم کیا ہے لیکن انہوں نے عرش کے معنی سمجھنے میں کوتاہی کی ہے۔

آیت الکرسی میں حق تعالیٰ نے فرمایا ہے کہ **وَسِعَ كُرْسِيُّهُ السَّمٰوٰتِ وَالْاَرْضَ**

”اس کے عرش و کرسی میں ساری کائنات شامل ہے۔“ یعنی عرش کوئی ایک تخت

نہیں ہے جو اوپر کی سمت میں فضا میں معلق ہے اور اس پر حق تعالیٰ تشریف رکھتے

ہیں بلکہ عرش اور کرسی میں ساری کائنات شامل ہے اور جب آیت **الرَّحْمٰنُ**

عَلَى الْعَرْشِ اسْتَوٰی کے مطابق حق تعالیٰ عرش پر مسلط ہیں تو اس کا مطلب یہ

ہوا کہ کائنات کا زرہ بھر ذات حق اور وجود حق سے خالی نہیں ہے اور یہی عقیدہ

وحدت الوجود ہے جس سے بچنے کی خاطر حق تعالیٰ کو اوپر کی جانب محدود عرش پر

محدود جسم کے ساتھ بٹھانے کی کوشش کی جارہی ہے۔ حالانکہ قرآن کی تفسیر کا

بہترین طریقہ تفسیر بالقرآن ہے یعنی قرآن کی دوسری آیات سے کسی آیت کے

معنی نکالنا۔ آیت الکرسی کے علاوہ قرآن حکیم میں اور بی شمار آیات ہیں جس سے

حق تعالیٰ کا ہر جگہ اور کائنات کی ہر چیز میں پایا جانا ثابت ہے مثلاً حق تعالیٰ فرماتے

ہیں **وَهُوَ مَعَكُمْ اَيْنَ مَا كُنْتُمْ** (وہ تمہارے ساتھ ہے جہاں بھی تم ہو) نیز فرمایا

فَاَيَّمَا لُوٰكُوفِمْ ذٰلِكَ وَجْهَ اللّٰهِ (جس طرف منہ کرو اللہ ہی اللہ ہے) نیز فرمایا

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ (اول بھی وہی ہے، آخر بھی وہی ہے، ظاہر بھی وہی ہے، باطن بھی وہی ہے) اور رسول اللہ صلی اللہ علیہ وسلم نے اس آیت کریمہ کی یوں تفسیر فرمائی ہے **هُوَ الْأَوَّلُ وَلَا قَبْلَهُ شَيْءٌ هُوَ الْآخِرُ وَلَا بَعْدَهُ شَيْءٌ هُوَ الظَّاهِرُ وَلَا فَوْقَهُ شَيْءٌ هُوَ الْبَاطِنُ وَلَا دُونَهُ شَيْءٌ** (وہ اول ہے اور کوئی چیز اس سے پہلے نہ تھی، وہ آخر ہے اور کوئی چیز اس کے بعد نہیں، وہ ظاہر ہے اور کوئی چیز اس کے اوپر نہیں وہ باطن ہے اور کوئی چیز اس کے سوا نہیں) اور یہی عقیدہ وحدت الوجود ہے کہ ساری کائنات وجود باری تعالیٰ میں شامل ہے اور اس عقیدہ کی کشف المحجوب میں حضرت مصنف نے کئی بار تصریح فرمائی ہے اور یہ بھی فرمایا ہے کہ حضرت امام احمد بن حنبل رحمۃ اللہ علیہ جو حضرات اہل حدیث کے شیخ ہیں، تجسیم کے قائل نہیں تھے بلکہ حق تعالیٰ کی لامحدودیت کے قائل تھے جس کا دوسرا نام وحدت الوجود ہے۔

ترجمہ امام موصوف عقیدہ تشبیہ (تجسیم) سے بری تھے اور آپ کے عقائد دین تمام علمائے اسلام نے قبول کئے ہیں۔ جب بغداد میں فرقہ معتزلہ کا غلبہ ہوا تو انہوں نے امام احمد بن حنبل رحمۃ اللہ علیہ کو زد و کوب کر کے قرآن کو مخلوق کہلانے کا عقیدہ منوانا چاہا۔ انہوں نے آپ کے بازو پیچھے باندھ کر ہزار کوڑے لگائے کہ قرآن کو مخلوق کہو۔ اس اثناء میں آپ کا زارند کھل گیا۔ چونکہ آپ کے دونوں ہاتھ بندھے ہوئے تھے، غیب سے دو ہاتھ ظاہر ہوئے اور زارند باندھ دیا۔ جب ان لوگوں نے یہ کرامت دیکھی تو چھوڑ دیا۔ لیکن ہوا یہ کہ اسی زد و کوب کی وجہ سے آپ جاں بحق ہو گئے۔ انتقال سے پہلے کسی نے آپ سے پوچھا کہ جن لوگوں نے آپ کو اس قدر عذاب دیا ان کے حق میں آپ کیا کہتے ہیں۔ فرمایا میں سمجھتا ہوں کہ انہوں نے رضائے حق کے لئے مجھ سے یہ سلوک روا رکھا کیونکہ وہ سمجھتے تھے کہ میں باطل پر ہوں اور وہ حق پر ہیں۔ اس لئے قیامت

میں میں ان کے خلاف کوئی دادرسی نہیں چاہتا۔ معاملاتِ طریقت میں آپ کے اقوال بہت لطیف ہیں۔ جب آپ سے کوئی مسئلہ دریافت کرتا تو اگر اس کا تعلق فقہ سے ہوتا تو خود جواب دیتے اور حقائق و معارف سے ہوتا تو آپ اس کو حضرت بشرحانی رحمۃ اللہ علیہ کے پاس بھیج دیتے تھے۔

امام موصوف کے نزدیک اخلاص کی تعریف

ایک دفعہ کسی نے آپ سے پوچھا کہ اخلاص کیا ہے؟ فرمایا الاخلاص هو الخلاص من آفات الاعمال (اخلاص یہ ہے کہ آفتِ اعمال سے خلاصی پائے) یعنی تمہارے اعمال ریا (دکھاوے) اور نفاق (منافقت) سے پاک ہوں۔

توکل کیا ہے

کسی نے آپ سے پوچھا کہ توکل کیا ہے فرمایا **اللھتہ باللھ** ”حق تعالیٰ پر بھروسہ کرنا“ یعنی روزی پہنچانے میں حق تعالیٰ پر پورا اعتماد رکھے۔

رضا کیا ہے

جب کسی نے پوچھا کہ رضا کیا ہے تو فرمایا **تسلم الامور الی اللھ** (ہر کام کو اللہ تعالیٰ کے سپرد کر دینا)۔

لیکن جب کسی نے پوچھا کہ محبت کیا ہے تو فرمایا کہ حضرت شیخ بشرحانی رحمۃ اللہ علیہ سے جا کر دریافت کرو جب تک وہ زندہ ہیں میں اس کا جواب نہیں دے سکتا۔ غرضیکہ آپ کی ساری عمر معتزلہ کے طعن و تشنیع میں گزری اور وصال کے بعد آپ پر تشبیہ (تجسیم) کی تمسٹ لگائی گئی۔ یہی وجہ ہے کہ اہلسنت و الجماعت نے بھی آپ کے متعلق زیادہ علم نہ ہونے کی وجہ سے آپ کو ملامت کا نشانہ بنایا۔ حالانکہ آپ ملامت سے بری ہیں۔ واللہ اعلم۔

حضرت احمد بن حواری رحمۃ اللہ علیہ

سراجِ وقت (اپنے زمانے کے آفتاب) اور مشرفِ آفاتِ مقت (مختوتِ الہی کی آفات سے آگاہ) حضرت ابوالحسن احمد بن الحواری رحمۃ اللہ علیہ کا شمار شام کے اکابر مشائخ میں ہوتا ہے۔ اور آپ تمام مشائخ میں مقبول تھے۔ چنانچہ حضرت جنید بغدادی رحمۃ اللہ علیہ فرماتے ہیں کہ احمد حواری شام کے پھول ہیں۔ طریقت میں آپ کے اقوال بہت لطیف ہیں اور آپ نے کثرت سے احادیث نبوی صلی اللہ علیہ وسلم روایت کی ہیں۔ آپ اپنے زمانے میں مرجع مشائخ تھے۔ آپ حضرت ابوسلیمان دارانی رحمۃ اللہ علیہ کے مرید اور حضرت سفیان بن عیینہ رحمۃ اللہ علیہ اور مروان بن معاویہ قاری رحمۃ اللہ علیہ کے صحبت یافتہ تھے۔ آپ نے سیاحت بہت کی اور کافی مشائخ سے فیضِ صحبت حاصل کیا۔ آپ فرماتے ہیں کہ دنیا گندگی کا ڈھیر ہے جس پر کتے جمع ہو جاتے ہیں۔ لیکن کتوں سے بدتر وہ ہے جو گندگی کے ڈھیر پر قیام کر لے کیونکہ کتے تو اپنا پیٹ بھر کر چلے جاتے ہیں لیکن طالبِ دنیا اسے نہیں چھوڑتا۔ آپ کے نزدیک جو انمرد وہ ہے جو دنیا کو گندگی کا ڈھیر سمجھ کر اس کی طرف رجوع نہ کرے اور کتوں سے بدتر نہ بنے کیونکہ کتے تو حاجتِ روانی کر کے چلے جاتے ہیں اور دنیا دار کو دنیا کی محبت اس قدر لاحق ہے کہ اس سے اٹھنے کا نام نہیں لیتے۔ یہ علامت ہے آپ کے ترکِ دنیا کی اور دنیا داروں سے اجتناب کی۔ اہل طریقت کے نزدیک دنیائے دون سے قطع تعلق کرنا بہت بڑی کامیابی اور خوشی ہے۔

آپ نے پہلے علم حاصل کیا اور کمال حاصل کر کے دریا پر گئے اور ساری کتابیں دریا میں پھینک کر فرمایا کہ تم میرے لئے اچھی دلیل تھیں لیکن وصال کے بعد دلیل کے ساتھ چمٹے رہنا اچھی بات نہیں ہے۔ کیونکہ دلیل اس وقت کام

دیتی ہے جب تک سالک راستے میں ہے۔ (بعض نفسوں میں یہ آیا ہے کہ حضرت شیخ نے یہ کلمات حالت سکر اور استغراق میں کہے کیونکہ یہ بات اکابر مشائخ کے مسلک کے مطابق نہیں ہے۔)

جیسا کہ کسی نے کہا ہے وصلت لفضل (جس نے کہا کہ میں پہنچ گیا ہوں وہ گمراہ ہوا) کیونکہ منزل مقصود تک رسائی کا دعویٰ منزل مقصود سے محرومی کی علامت ہے۔

شرح چونکہ ذات حق کی کوئی انتہا نہیں اگر کوئی یہ کہے کہ مجھے وصل حاصل ہو گیا ہے تو یہ دعویٰ باطل ہوگا۔ جس کی کوئی انتہا نہ ہو اس کا وصل کیسے کھل ہو سکتا ہے۔ اس لئے بزرگوں نے قرب کی لانتہا متازل اور مراتب کے ہیں اور آخری منزل تک کوئی بھی نہیں پہنچ سکا۔ کیونکہ اس راستے کی کوئی آخری منزل ہی نہیں ہے۔ چنانچہ جب یہ کہا جاتا ہے کہ فلاں کی تکمیل ہو گئی ہے تو لفظ تکمیل بھی اضافی یا اعتباری معنوں میں استعمال ہوتا ہے جس کا مطلب یہ ہوتا ہے کہ اس شخص کی ذاتی استعداد کے مطابق اسے قرب حاصل ہوا ہے جہاں تک کماحقہ قرب کا تعلق ہے وہ کسی کو نصیب نہیں ہوتا کیونکہ ذات حق لامحدود اور لانتہا ہے۔

ترجمہ چنانچہ جب یہ کہا جاتا ہے کہ فلاں شخص ذات حق میں مشغول ہے تو اس کا مطلب یہ ہوتا ہے کہ وہ حق تعالیٰ تک رسائی حاصل کرنے کی کوشش میں مشغول ہے اور جب یہ کہا جاتا ہے کہ فلاں واصل باللہ ہو کر فراغت پا چکا ہے تو اس کا مطلب بھی وہی ہے کہ قرب اور وصل کی کسی منزل تک رسائی حاصل کر کے تھک کر بیٹھ گیا۔ فرضیکہ کوشش ہو یا فارغ ہو کر بیٹھنا یہ دونوں بندہ کے کام ہیں اور وصل اور فصل (واصل ہونا یا جدا ہونا) یہ اللہ تعالیٰ کی عنایت ہے۔

”جسے چاہے واصل کر دے اور جسے چاہے مجبور رکھے“ یہ چیز کوشش سے حاصل نہیں ہوتی بلکہ فضل ربی سے حاصل ہوتی ہے۔ وصل میں بندہ کی کرامت (عظمت) ہے اور فصل میں اس کی محرومی ہے۔ اس اصول میں کوئی تبدل و تغیر نہیں ہوتا اور میں علی بن عثمان ہجویری یہ کہتا ہوں کہ ممکن ہے کہ حضرت احمد حواری رحمۃ اللہ علیہ کا لفظ ”وصال“ (پالینا) سے مطلب راہ حق کا پالینا ہو۔ کیونکہ اکثر مشائخ نے یہی کہا ہے کہ جب راہ حق واضح ہو جاتا ہے تو عبارات و تشریحات کی ضرورت نہیں رہتی۔ کیونکہ راہ حق بیان کرنے سے راستہ سامنے نہیں آجاتا بلکہ ایک گونہ راہنمائی ہوتی ہے اور جب راہ حق پر بندہ چل پڑتا ہے پھر کتابوں سے اس کی راہنمائی کی ضرورت نہیں رہتی۔ جب معرفت حق حاصل ہوتی ہے تو زبانیں اس کے بیان سے گونگی ہو جاتی ہیں لہذا ایک کانغذ کے ٹکڑے (کتاب) کی کیا ہستی ہے کہ وصال کے بعد اس کی ضرورت باقی رہے۔ بعض مشائخ کبار مثلاً حضرت شیخ ابوسعید ابوالخیر رحمۃ اللہ علیہ سے بھی روایت ہے کہ انہوں نے کتابیں دریا میں ڈال دیں۔ لیکن بعض رسمی صوفیوں نے جہل اور کالہی کی وجہ سے ان کا بریں کی تقلید کرتے ہوئے یہی کام کیا ہے لیکن اکابرین کا مقصد غیر حق سے انقطاع (قطع تعلق) کے سوا کچھ نہ تھا۔ لیکن یہ بات ضرور ہے کہ ان کا یہ عمل علامت سکر (استغراق) ہے اور کودکی (ابتدائی مراحل) کی نشاندہی کرتا ہے کیونکہ اصحاب تکوین کی یہ حالت ہوتی ہے کہ کتاب تو درکنار دونوں جہان بھی ان کو حق تعالیٰ سے محبوب نہیں کر سکتے۔ جب دل غیر حق سے فارغ ہو جاتا ہے تو ایک کانغذ کے ٹکڑے کی کیا مجال کہ حجاب بن سکے لیکن جیسا کہ پہلے بیان ہو چکا ہے کتابوں کو دریا میں پھینکنے سے ان کی مراد عبارت کی نفی ہے کیونکہ تحقیق حق (حقیقت) عبارت میں نہیں سا سکتی۔ لہذا خواہ زبانی بات چیت ہو خواہ کتابی عبارت، دونوں حقیقت کو بیان کرنے میں قاصر ہیں۔ میرا اپنا خیال یہ ہے کہ

حضرت احمد حواری رحمۃ اللہ علیہ کو غلبہٴ حال میں کوئی ان کی بات سننے والا نہیں ملا ہوگا اس لئے انہوں نے اپنی واردات قلبی کو کاغذ پر لکھنا شروع کیا۔ جب کاغذ بہت جمع ہو گئے اور ان کا اہل نہ ملا تو انہوں نے ان کو دریا میں پھینک دیا۔ اور یہ فرمایا کہ میرے لئے بہترین دلیل حق تعالیٰ ہے۔ اور جب وصال حق حاصل ہو گیا تو کتابوں اور کاغذوں میں مشغول ہونا ختم ہو گیا۔ نیز یہ بھی احتمال ہوتا ہے کہ آپ کے ہاں اوراد اور معاملات کی قسم کے کاغذات اور کتابیں بہت جمع ہو گئیں اور راہ حق میں حائل ہوئیں تو انہوں نے ان کو دریا میں پھینک دیا تاکہ دل ان سب چیزوں سے فارغ ہو کر حق کے ساتھ مشغول ہو جائے۔ واللہ اعلم۔ ونعوذ باللہ من السفہ۔

حضرت شیخ احمد خضرویہ رحمۃ اللہ علیہ

سرہنگ جو انمردوں (جو انمردوں کے سردار) اور آفتابِ خراسان (خراسان کے آفتاب) حضرت شیخ ابو حامد احمد بن خضرویہ بلخی رحمۃ اللہ علیہ بڑے بلند ہمت اور عالی مقام بزرگ تھے اور اپنے زمانہ کے مقتدائے قوم تھے۔ آپ ہر دل عزیز تھے آپ کا مسلک ملامتہ تھا۔ آپ فوجی لباس زیب تن کرتے تھے۔ آپ کی اہلیہ فاطمہ جن کو طریقت میں بلند مقام حاصل تھا۔ بادشاہ بلخ کی بیٹی تھیں۔ جب بی بی فاطمہ کو توبہ کی توفیق ہوئی اور راہ حق اختیار کیا تو انہوں نے حضرت احمد خضرویہ کے پاس پیغام بھیجا کہ میرے باپ سے میرا رشتہ طلب کرو لیکن آپ نے یہ دعوت قبول نہ کی۔ بی بی صاحبہ نے دوبارہ پیغام بھیج کر کہا بھیجا کہ اے احمد میں نے تو آپ کو اس لئے شادی کا پیغام بھیجا کہ آپ ایک عورت کو راہ حق دکھلائیں گے نہ کہ راہ ہستی کریں گے۔ اس کے بعد حضرت شیخ نے بادشاہ کے پاس قاصد بھیج کر رشتہ طلب کیا تو اس نے حمک کے طور پر اپنی بیٹی کا ان کے ساتھ بیاہ کر

دیا۔ شادی کے بعد بی بی فاطمہ دنیا سے قطع تعلق کر کے شیخ کے ساتھ یاد حق میں مشغول ہو گئیں۔ ایک دفعہ حضرت احمد خضرویہ رحمۃ اللہ علیہ حضرت بایزید بسطامی رحمۃ اللہ علیہ کی زیارت کو گئے تو فاطمہ بھی ساتھ تھیں۔ جب میاں بیوی حضرت شیخ کے پاس پہنچے تو بی بی فاطمہ نے منہ سے نقاب اٹھا لیا اور بے تکلفی سے کلام کرنے لگیں جس سے حضرت احمد خضرویہ رحمۃ اللہ علیہ کو سخت تعجب ہوا اور ان سے کہا کہ فاطمہ یہ تم کیسے گستاخی سے باتیں کر رہی ہو۔ انہوں نے جواب دیا کہ آپ میرے شوہر ہیں اور یہ میرے شیخ طریقت ہیں۔ آپ سے مجھے ہوا (نفسانی خواہش) اور ان سے خدا ملتا ہے۔ اس کا ثبوت یہ ہے کہ بایزید تو میری محبت سے بے نیاز ہیں اور آپ میری صحبت کے محتاج ہیں۔ یہ کہہ کر وہ بدستور حضرت شیخ بایزید کے ساتھ اسی انداز میں باتیں کرتی رہیں۔ ایک دن حضرت شیخ بایزید رحمۃ اللہ علیہ کی نظر بی بی فاطمہ کے ہاتھ پر پڑی جس پر مندی لگی ہوئی تھی۔ یہ دیکھ کر انہوں نے پوچھا کہ آپ نے ہاتھ پر مندی کیوں لگائی ہوئی ہے۔ بی بی فاطمہ نے جواب دیا اے بایزید جب تک آپ نے میرے ہاتھ کی طرف نظر نہ کی تھی تو مجھے آپ کے ساتھ بیٹھ کر خوشی محسوس ہوتی تھی۔ اب جب کہ آپ میری طرف متوجہ ہوئے ہیں ہمارا ایک دوسرے کے پاس بیٹھنا حرام ہو گیا ہے۔ اس کے بعد وہ وہاں سے روانہ ہو کر نیشاپور چلے گئے۔ اور وہیں سکونت اختیار کر لی۔ اس سے وہاں کے لوگ اور مشائخ طریقت خوش ہوئے۔ جب شیخ یحییٰ بن معاذ رازی رحمۃ اللہ علیہ نیشاپور آئے اور بلخ جانے کا قصد کیا تو شیخ احمد خضرویہ رحمۃ اللہ علیہ نے ان کو دعوت دینے کا ارادہ کیا اور اس بارے میں بی بی فاطمہ سے مشورہ کیا تو انہوں نے کہا کہ اتنی گائے بکریاں اور فلاں فلاں چیزوں کی اور فلاں قسم کے عطریات کی ضرورت ہے اور اس کے ساتھ بیس گدھوں کی ضرورت ہے ان کو بھی ذبح کیا جائے گا۔ شیخ نے پوچھا کہ گدھوں کو

فزع کرنے کی کیا ضرورت ہے۔ انہوں نے جواب دیا جب ایک کرم دوسرے کرم کے گھر مسمان ہوتا ہے تو شہر کے کتوں کا بھی حق ہے ان کو کھلایا پلایا جائے۔ حضرت ابو یزید رحمۃ اللہ علیہ فرماتے ہیں کہ جس کسی کو عورتوں کے لباس میں چھپا ہوا جوانمرد دیکھنے کی ضرورت ہو وہ فاطمہ کو دیکھے۔ حضرت ابو حفص رحمۃ اللہ علیہ فرماتے ہیں کہ اگر احمد خضرویہ نہ ہوتے تو دنیا میں جوانمردی ظاہر نہ ہوتی۔ آپ کے اقوال بہت بلند اور نکات بہت لطیف ہیں آپ کی تصانیف بھی ہر فن میں موجود ہیں جن کے اندر آپ نے بڑے اسرار و رموز بیان فرمائے ہیں آپ فرماتے ہیں کہ انظر بقی واضح والحق لائح والواعی قلنا سمع لما التعمیر بعلمها الا من العمی ”راستہ واضح ہے حق ظاہر ہے اور زبان سننے والا ہے۔ پس پھر بھی اگر کوئی غفلت کرے تو یہ ثابت ہونے کی علامت ہے“ کیونکہ راستہ سورج کی طرح روشن ہے۔ پس تو اپنے آپ کو دیکھ کہ کہاں پھر رہا ہے۔ حق تعالیٰ اس سے زیادہ ظاہر ہے کہ اس کو تلاش کرنے کی ضرورت پڑے۔ آپ فرماتے ہیں۔ کہ استوعز ففروک من العلق ”اپنے فہر کی عزت کو لوگوں سے چھپاؤ“ یعنی خلق پر یہ مت ظاہر کرو کہ تم درویش ہو مگر تمہارا راز ظاہر نہ ہو۔ کیونکہ یہ خداوند تعالیٰ کی عظیم کرامت (نعمت) ہے۔ آپ نے یہ بھی فرمایا کہ ایک دفعہ رمضان شریف کے مہینے میں کسی درویش نے ایک دولت مند کو دعوت دی اور آپ کے گھر میں سوائے ایک خشک روٹی کے کچھ نہیں تھا۔ جب مسمان دعوت کے بعد گھر واپس پہنچا تو اس نے درویش کے پاس سونے سے بھرا ہوا تھیلا ارسال کیا۔ درویش نے تھیلا واپس کر کے کھلا بھیجا کہ یہ سزا ہے اس شخص کی کہ جو اپنا راز تمہ پر ظاہر کرے یا فنی لوگوں کو عزت فہر کا اہل سمجھے۔ اور یہ علامت ہے آپ کے صدق اور فہر کی۔ واللہ اعلم۔

حضرت ابو تراب نخشبی رحمۃ اللہ علیہ

امام متوکلان و برگزیدۃ الملّی زمان حضرت بو تراب عسکر بن حسین نخشبی رحمۃ اللہ علیہ کا شمار خراسان کے اکابر مشائخ اور سادات میں ہوتا ہے۔ آپ بلندی ہمت اور زہد و تقویٰ میں مشہور ہیں۔ آپ کی کرامات بیشمار ہیں جو سفر و حضر میں آپ سے ظاہر ہوئیں۔ آپ اکثر سیر و سیاحت میں رہتے تھے اور تن تنہا لق و دق بیابان میں بسر کرتے تھے۔ بلکہ آپ کی وفات بھی بصرہ کے صحرا میں ہوئی۔ آپ کے وصال کے کئی سال بعد جب لوگ وہاں پہنچے تو آپ کو اس حالت میں دیکھا کہ قبلہ کی طرف منہ کئے ہوئے عصا ہاتھ میں ہے اور سر پہاڑ پر رکھے ہوئے کھڑے ہیں۔ آپ کا جسم سوکھ کر لکڑی ہو چکا تھا لیکن کسی جنگلی جانور کو یہ ہمت نہ ہوئی کہ ان کے پاس پھٹتا۔

فقیر کا کھانا، کپڑا اور مکان

آپ فرماتے ہیں کہ الفقیر قوتہ ما وجد و لبسہ ملستر و مسکنہ حمث نزل ”فقیر کی خوراک وہ ہے جو مل جائے، اس کا لباس وہ ہونا چاہئے جس سے ننگا پن ڈھانپ سکے اور اس کا مسکن وہ ہے کہ جہاں رات بسر کرے۔ یعنی خوراک میں اپنی پسند کو دخل نہ دے، لباس میں بے جا خرچ نہ کرے اور اپنے لئے مکان نہ بنائے بلکہ جہاں رات آجائے سو جائے۔ ان تینوں چیزوں میں تصرف کرنا (بے جا خرچ کرنا) غیر اللہ میں مشغول ہونا ہے اور سارا جہان ان تین چیزوں کی آفت میں مبتلا ہے۔ یہ دنیاوی لحاظ ہے۔ لیکن حقیقت کے اعتبار سے درویش کی غذا وجد (حال) ہے اس کا لباس تقویٰ (پرہیزگاری) اور اس کا مسکن غیب ہے جیسا کہ حق تعالیٰ نے فرمایا ہے وَأَنْ لَّوِ اسْتَقْتَمُوا عَلَى الطَّرِيقَةِ لَأَسْقَيْنَهُمْ مَاءً غَدَقًا ”اگر وہ لوگ طریقت یعنی (تصوف) پر جم جائیں تو ہم ان کو پوری

طرح سیراب کریں گے" نیز رسول خدا صلی اللہ علیہ وسلم نے فرمایا الفقروطن الغیب (فقر غیب کا وطن ہے)

شرح وطن غیب سے مراد مقام فتاویٰ اللہ ہے۔ یعنی غیب صحت یا ذات بخت میں ایک ہو جاتا۔

ترجمہ نیز حق تعالیٰ نے فرمایا ہے قَلْبَانِ التَّقْوَىٰ ذَلِكْ خَيْرٌ (بہترین لباس، لباس تقویٰ ہے) پس طریق فقیر یا مسلک فقیر یہ ہے کہ اس کا کھانا پینا شراب وصل ہوتا ہے۔ اس کا لباس تقویٰ اور مجاہدہ، اور اس کا مسکن ذاتِ حق ہوتا ہے (یعنی فتاویٰ اللہ)۔ یہ ہے فقر کا درجہ و کمال۔

حضرت یحییٰ ابن معاذ رازی رحمۃ اللہ علیہ

لسانِ محبت و وفا، زینِ (زینت) طریقت و ولا (ولایت) حضرت ابو زکریا یحییٰ بن معاذ الرازی رحمۃ اللہ علیہ بڑے بلند مرتبہ اور نیک سیرت بزرگ تھے اور مقام خوف و رجائے حق میں بہت بلند تھے۔ حضرت شیخ حصری رحمۃ اللہ علیہ فرماتے ہیں کہ خداوند نے دو یحییٰ پیدا فرمائے ایک نبی تھے اور دوسرے ولی۔ آپ نے طریق خوف کو اس قدر اپنایا کہ تمام اہل اللہ خوف خدا میں ڈوب گئے اور طریق رجا (امید) کو اس قدر اختیار کیا کہ رجا کے تمام دعویداروں سے سبقت لے

(نوٹ: لہجے حضرت مخدوم علی ہجویری قدس سرہ نے قرآن مجید سے "اصطلاح طریقت" تلاش کر دی۔ اسی طرح بعض احادیث میں لفظ تصوف بھی موجود ہے جن میں سے ایک حدیث حضرت مخدوم نے چوتھے باب کے شروع میں بیان فرمائی ہے۔ ایک اور حدیث میں شریعت، طریقت، حقیقت، معرفت یعنی تصوف کے چاروں ارکان مذکور ہیں یہ حدیث حاجی امداد اللہ مہاجر کی رحمۃ اللہ علیہ نے شرح مشنوی میں نقل کی ہے۔)

گئے۔ کسی نے حضرت شیخ حصری رحمۃ اللہ علیہ سے پوچھا کہ پیغمبر یحییٰ علیہ السلام کا حال تو ہمیں معلوم ہے، یحییٰ بن معاذ رحمۃ اللہ علیہ کا حال کیسا ہے؟ آپ نے فرمایا کہ ان کا حال یہ ہے کہ وہ کبھی جاہلیت میں نہیں رہے۔ اور ان سے کوئی گناہ کبیرہ سرزد نہ ہوا۔ اور معاملات میں اس قدر پکے تھے جس کی مثال نہیں ملتی۔ کسی نے آپ سے پوچھا کہ یا شیخ آپ کا مقام تو مقام رجا ہے لیکن آپ کا معاملہ مقام خوف ظاہر کرتا ہے۔ اس کے کیا معنی ہیں؟ فرمایا بیٹے یاد رکھو کہ بندہ کے لئے عبودیت شرط ایمان ہے۔ اور خوف اور رجا ایمان کے ستون ہیں۔ اس لئے جب تک آدمی خوف و رجا پر عمل کرتا ہے اس کے لئے گمراہ ہونا محال ہے۔ خائف محرومی کے خوف سے عبادت کرتا ہے اور راجی امید و وصل پر عبادت کرتا ہے۔ اس لئے خوف اور رجا دونوں کی غرض و غایت عبادت ہے۔ اور جب عبادت میسر آگئی خوف بھی عبادت بن جاتا ہے اور رجا بھی۔ اور عبادت کے مقابلہ میں عبادت (زبانی جمع خرچ) کی کوئی وقعت نہیں ہے۔ آپ کی تصانیف بہت ہیں اور نکات و اشارات بہت لطیف ہیں۔ خلفاء راشدین کے بعد پہلا شخص جس نے منبر پر چڑھ کر ہدایت دی آپ ہیں اور مجھے آپ کا کلام بہت پسند ہے کیونکہ اس سے طبیعت میں رقت اور دل میں لذت محسوس ہوتی ہے لیکن آپ کے کلمات ہیں بہت دقیق (مشکل)۔ اور بے حد مفید۔

آپ فرماتے ہیں کہ **الدنیا دار الاشغال والآخرۃ دار الہوال ولا یزال العبد بین الاشغال والہوال حتی یستقر بہ القرار اما الی الجنۃ و اما الی النار** ”دنیا مشغولی کی جگہ ہے اور آخرت خوف و خطر کا مقام ہے لہذا دونوں جانوں میں انسان کو اشتغال اور خطرات کے سوا چارہ نہیں حتیٰ کہ جنت میں پہنچ جائے یا دوزخ میں“ خوش قسمت ہے وہ آدمی جو اشغال دنیا سے اور خطرات عقبی سے پیچھا چھڑا کر حق تعالیٰ سے پیوست ہو جائے۔ آپ کا مسلک یہ تھا کہ آپ غنا

کو فخر پر ترجیح دیتے تھے۔ جب شہر رے میں آپ پر قرض بڑھ گیا تو خراسان چلے گئے۔ جب بلخ پہنچے تو وہاں کے لوگوں نے آپ کو اپنے پاس ٹھہرایا اور آپ مدت تک وہاں وعظ و نصیحت میں مشغول رہے۔ جب رے واپس جانے لگے تو لوگوں نے ایک لاکھ درہم بطور نذر پیش کئے لیکن راستے میں سارا مال چوروں نے لوٹ لیا اور آپ بے سروسامانی کی حالت میں نیشاپور پہنچے۔ جہاں آپ کا وصال ہوا اور دفن کئے گئے۔ آپ جہاں بھی رہے ہر دلعزیز رہے۔ واللہ اعلم۔

حضرت ابو حفص حدادی رحمۃ اللہ علیہ

شیخ المشائخ خراسان و نادرۃ زمین و زمان حضرت شیخ ابو حفص عمر بن سالم نیشاپوری حدادی رحمۃ اللہ علیہ کا شمار اکابر مشائخ میں ہوتا ہے اور تمام مشائخ آپ کے مداح ہیں۔ آپ کو حضرت ابو عبد اللہ بیوردی رحمۃ اللہ علیہ کا شرف صحبت حاصل ہے۔ نیز آپ حضرت احمد خنزویہ رحمۃ اللہ علیہ کے بھی رفیق ہیں۔ شاہ شجاع کہانی آپ کی زیارت کی خاطر کمان سے بغداد تشریف لے گئے۔ آپ بغداد میں تھے لیکن عربی زبان نہیں جانتے تھے اس لئے آپ کے مریدین بہت پریشان تھے کہ کس قدر عظیم شیخ ہے لیکن بات کرنے کے لئے ترجمان کی ضرورت ہے۔ لیکن جب مسجد شونیزیہ میں پہنچے جہاں تمام مشائخ اور حضرت جنید بھی موجود تھے تو آپ نے ان کے ساتھ ایسی فصیح عربی میں بات کی کہ سب حیران رہ گئے۔ اس وقت مشائخ بغداد نے آپ سے سوال کیا کہ ما الفتوة "فتوت کیا ہے؟" آپ نے فرمایا ہم میں ہر شخص فتوت کی تعریف کرے۔ سب سے پہلے حضرت جنید رحمۃ اللہ علیہ نے فرمایا الفتوة عندی ترک الروتہ و اسقاط النسبہ "میرے نزدیک فتوت یہ ہے کہ جو انمردی کا خیال ترک کرے اور جو کچھ کیا ہے اس کی نسبت اپنے سے نہ کرے کہ یہ میں نے کیا ہے" اس کے بعد حضرت

ابو حفص رحمۃ اللہ علیہ نے فرمایا آپ نے خوب کہا ہے لیکن الفتوة ہندی اداء الانصاف و ترک مطالبته الانصاف ”میرے نزدیک فتوہ (جو انمردی) یہ ہے کہ انسان انصاف کرے لیکن انصاف طلب نہ کرے۔“ یہ سن کر حضرت جنید رحمۃ اللہ علیہ نے فرمایا کہ دوستو اٹھو ابو حفص نے تو آدم زاد سے بڑھ کر بات کی ہے۔

آپ کی توبہ کا واقعہ یہ ہے کہ آپ ایک کنیز پر عاشق ہو گئے۔ لوگوں نے ان سے کہا کہ نیشاپور میں ایک یہودی رہتا ہے جو تجھے محبوبہ سے ملا سکتا ہے ابو حفص اس کے پاس گئے اور حال بیان کیا۔ یہودی نے کہا کہ آپ کو چالیس روز نماز ترک کرنا پڑے گی اور ذکر حق اور عمل نیک سب کچھ چھوڑنا پڑے گا۔ اس کے بعد میں تمہارے لئے کچھ کروں گا اور تمہاری مراد پوری ہو گی۔ چنانچہ چالیس روز تک آپ نے یہودی کے کہنے کے مطابق عمل کیا اور یہودی نے بھی پورا زور لگا کر جادو کیا لیکن نتیجہ کچھ نہ نکلا۔ یہودی نے کہا تم نے ضرور کوئی نہ کوئی نیکی کا کام کیا ہے۔ اچھی طرح یاد کرو۔ ابو حفص نے کہا کہ میں نے اور تو کوئی نیکی کا کام نہیں کیا البتہ ایک دفعہ راستے میں ایک پتھر بڑا دیکھا تو اسے پاؤں سے ایک طرف کر دیا تاکہ کسی کو ٹھوکر نہ لگے۔ یہودی نے کہا کہ جاؤ اور اس مہربان خدا کو رنجیدہ نہ کرو جس نے تمہاری ذرا سی نیکی بھی ضائع نہیں کی حالانکہ تم نے چالیس روز اس کی نافرمانی کی ہے۔ اس پر انہوں نے توبہ کی اور یہودی بھی مسلمان ہو گیا۔ اس کے بعد آپ بیورد تشریف لے گئے اور حضرت ابو عبد اللہ بیوردی رحمۃ اللہ علیہ سے بیعت کی۔ آپ لوہار کا کام کیا کرتے تھے۔ ایک دن دوکان پر بیٹھے تھے کہ بازار میں ایک نابینا قرآن کی تلاوت کر رہا تھا۔ تلاوت قرآن کا آپ پر اس قدر غلبہ ہوا کہ محو ہو گئے اور جب آپ نے چمٹے کے بغیر آگ میں ہاتھ ڈال کر سرخ لوہے کا ٹکڑا نکال لیا تو آپ کا شاگرد یہ دیکھ کر بے

ہوش ہو کر گر پڑا۔ اس واقعہ کے بعد آپ نے آہن گری کا پیشہ ترک کر دیا اور پھر کبھی دوکان پر نہ گئے۔

آپ فرماتے ہیں تو کت العمل ثم رجعت الیہ ثم تو کنی العمل فلم اوجع الیہ (میں نے عمل ترک کیا اور پھر اس کی طرف رجوع کیا۔ اس کے بعد عمل نے مجھے ترک کیا اور میں نے اس کی طرف رجوع نہ کیا)۔ کیونکہ جو کسب بندہ کے اختیار میں ہو اس کا ترک کرنا اس کے کرنے سے افضل نہیں ہوتا۔ (یعنی کرنا نہ کرنا برابر ہے) حقیقت یہ ہے کہ ہر قسم کا اکتساب (کسب کرنا) آفت ہے اور وقعت اس چیز کی ہے جو بغیر کسب یعنی خود بخود غیب سے حاصل ہو۔ لیکن جو نئی بندہ خیال کرتا ہے کہ یہ کام میری کوشش سے ہوا تو وہ حقیقت کھو بیٹھتا ہے۔ کیونکہ کسی چیز کا ترک کرنا اور اختیار کرنا بندہ کے ہاتھ میں نہیں ہے۔ بلکہ خداوند تعالیٰ کے ہاتھ میں ہے۔ جب انسان کو کوئی چیز حاصل ہوتی ہے تو دراصل خدا دیتا ہے اور جب کوئی چیز اس سے ضائع ہوتی ہے تو دراصل خدا اس سے ضائع کراتا ہے۔ جب یہ بات ہے تو پھر دینا اور نہ دینا خدا تعالیٰ کے اختیار میں ہے اور اس کا حاصل کرنا یا ترک کرنا بندہ کے بس کی بات نہیں ہے۔ لہذا ہزار سال بندہ حق تعالیٰ کی بارگاہ میں مقبول ہونے کی کوشش کرے تو اس سے افضل یہ ہے کہ ایک لمحہ کے لئے حق تعالیٰ بندہ کو قبول کر لے۔ کیونکہ قبولت قسمت کی بات ہے اور سرورِ سرمدی (ابدی خوشی) سعادتِ ازلی یعنی تقدیرِ الہی پر منحصر ہے۔ اس لئے بندہ کی نجاتِ عاتقہ ازلی میں ہے۔ پس خوش قسمت ہے وہ بندہ جو اپنے کسب یا اسباب پر نظر نہ کرنے بلکہ مسبب الاسباب (ذات حق) سے امید وابستہ رکھے۔

شرح یہ تقریر بھی مسئلہ قضا و قدر سے تعلق رکھتی ہے۔ جس کی وضاحت پہلے ہو چکی ہے۔ اس کا خلاصہ یہ ہے کہ درحقیقت آدمی نہ مجبور ہے نہ مختار۔

بلکہ مجبور بھی ہے اور مختار بھی۔ حقیقت جبر اور اختیار کے درمیان ہے کیونکہ انسان جو کچھ کرتا ہے اپنے ارادہ اور اپنی قوت سے کرتا ہے لیکن قوت کا دینے والا بھی اللہ تعالیٰ ہے اس لئے وہ مختار بھی ہے اور ایک لحاظ سے مجبور بھی ہے۔

حضرت حمرون قصار رحمۃ اللہ علیہ

قدوة الہی ملامت (بلا متیہ کے سردار) وہ بلا سلامت (اور بلا میں سلامت رہنے والے) حضرت ابو صالح حمرون بن احمد بن عمارۃ القصار رحمۃ اللہ علیہ کا شمار مشائخ متقدمین میں ہوتا ہے۔ آپ زہد و تقویٰ میں مشہور تھے اور علوم ظاہری میں بدرجہ اعلیٰ مہارت رکھتے تھے۔ آپ حضرت سفیان ثوری رحمۃ اللہ علیہ کے ہم مسلک اور حضرت ابو تراب نخشبی رحمۃ اللہ علیہ کے مرید تھے۔ اور ان کی بدولت حضرت علی نصر آبادی سے مسلک تھے۔ مجاہدات کے بارے میں آپ کے رموز لطیف اور کلمات دقیق ہیں۔ جب آپ کا علم میں درجہ بہت بلند ہوا تو نیشاپور کے اکابرین نے آکر آپ سے درخواست کی کہ منبر پر آکر ہدایتِ خلق کریں۔ آپ نے فرمایا کہ مجھے وعظ کرنا زیب نہیں دیتا۔ انہوں نے پوچھا کہ کس وجہ سے؟ آپ نے فرمایا کہ ابھی تک میرے دل میں دنیا اور دنیاوی جاہ و حشمت کا خیال باقی ہے۔ میری بات لوگوں کے دلوں پر نہیں اترے گی اور جب تک لوگوں کے دل متاثر نہ ہوں وعظ کرنا خفت اور شریعت کا مذاق اڑانا ہے۔ اور وعظ کرنا اس کو زیب دیتا ہے جس کی خاموشی سے دین کو نقصان ہو۔ اور جب بات کرے تو دین کو ترقی ہو۔ جب پوچھا گیا کہ اصحاب سلف کا کلام اس زمانے کے بزرگوں سے کیوں زیادہ فائدہ مند ہے تو آپ نے جواب دیا کہ اس کی وجہ یہ ہے کہ وہ لوگ عظمتِ اسلام، نجاتِ خلق اور رضائے رحمن کی خاطر کلام کرتے تھے اور ہم لوگ عزتِ نفس، طلبِ دنیا اور مقبولیتِ خلق کے لئے بات کرتے ہیں۔

ہیں جو شخص حق کی خاطر بات کرتا ہے اور حق بات کرتا ہے تو وہ دل کی گہرائیوں میں اتر جاتی ہے اور شریر لوگوں کی اصلاح ہو جاتی ہے۔ لیکن جو شخص نفسانی خواہشات کی بنا پر کلام کرتا ہے تو اس میں خواری اور ذلت ہوتی ہے اور خلق خدا کو فائدہ نہیں ہوتا لہذا اس کا نہ کہنا کہنے سے بہتر ہوتا ہے اس کی وجہ یہ ہے کہ بات کرنے والا اپنے قول کا عامل نہیں ہوتا (یعنی جو کہتا ہے اس کے مطابق عمل نہیں کرتا)۔

حضرت منصور بن عمار رحمۃ اللہ علیہ

شیخ بلوقار، مشرفِ خواطر و اسرار (دلوں کی بات اور بھیدوں کا جاننے والا) حضرت ابو اسری منصور بن عمار رحمۃ اللہ علیہ مشائخ کبار میں سے تھے اور بڑے بلند مرتبہ بزرگ تھے۔ آپ مشائخ عراق کے مسلک پر تھے اور خراسان میں مقبول تھے۔ ہند و نصیحت کے موضوع پر آپ کا کلام بہترین کلام تھا اور آپ کا بیان لطیف ترین بیان تھا۔ آپ علم کی تمام اصناف یعنی روایت، درایت، احکام، اور معاملات وغیرہ میں ماہر فن کا درجہ رکھتے تھے۔ یہاں تک کہ بعض صحابیہ کرام نے آپ کے بارے میں بہت مبالغہ سے کام لیا ہے۔ آپ فرماتے ہیں کہ سبحان من جعل قلوب العلویین اوعیۃ الذکر و قلوب الناهلین اوعیۃ التوکل و قلوب المتوکلین اوعیۃ الرضاء و قلوب الفقراء اوعیۃ القساعۃ و قلوب اهل الدنيا اوعیۃ الطمع (پاک ہے وہ ذات جس نے ماریفین کے قلوب کو ذکر الہی کا مقام بنایا، زاہدین کے قلوب کو توکل کا، توکل کرنے والوں کے قلوب کو رضا کا، فقراء کے قلوب کو قناعت کا اور اہل دنیا کے قلوب کو حرص کا مقام بنایا۔) عجیب بات یہ ہے کہ جہاں حق تعالیٰ نے انسان کے باقی اعضاء کے تمام افعال میں یکسانیت رکھی ہے یعنی سب لوگ ہاتھ سے پکڑنے کا کام لیتے ہیں پاؤں

سے چلنے کا، آنکھوں سے دیکھنے کا، کانوں سے سننے کا، زبان سے بولنے کا لیکن ہر انسان کے قلب میں اس نے مختلف خواص، مختلف ارادے اور مختلف خواہشات رکھی ہیں۔ جہاں ایک دل کو محل معرفت بنایا ہے دوسرے کے دل کو محل ضلالت (گمراہی) بنایا ہے۔ ایک دل میں قناعت رکھی ہے تو دوسرے دل میں حرص رکھا ہے، علیٰ ہذا القیاس۔ غرضیکہ قلبِ انسانی کے سوا کسی اور چیز میں قدرتِ خداوند تعالیٰ کے کرشمے زیادہ نظر نہیں آتے۔

آپ نے یہ بھی فرمایا ہے کہ لوگوں کی دو اقسام ہیں اول وہ جو اپنے نفس کے عارف ہیں۔ دوم وہ جن کو معرفت حق حاصل ہے۔ اپنے نفوس کے عارفین کی خصوصیات ہیں مجاہدہ و ریاضت اور عارفانِ حق کی عبادت، ریاست (بادشاہی) ہے۔ پہلی قسم کے لوگ عبادت اس لئے کرتے ہیں کہ بلند مقام حاصل کریں اور دوسری قسم کے لوگ اس لئے عبادت کرتے ہیں کہ ان کو بلند مقام حاصل ہے۔ اور ان دونوں میں زمین آسمان کا فرق ہے۔ پہلا گروہ اہلِ مجاہدہ کہلاتا ہے اور دوسرا اہلِ مشاہدہ۔ واللہ اعلم۔

آپ نے یہ بھی فرمایا ہے کہ لوگ دو قسم کے ہوتے ہیں۔ پہلا گروہ وہ ہے جو ہر حاجت حق تعالیٰ سے طلب کرتا ہے اور بلند مقام حاصل کرتا ہے۔ دوسرا گروہ وہ ہے جو طلب سے فارغ ہے یعنی توکل پر قائم ہے اور جانتا ہے کہ حق تعالیٰ نے روز ازل سے جو کچھ روزی، رزق، اہل، حیات، سعادت، شقاوت وغیرہ لکھ دی ہے وہ ہو کر رہے گی۔ پہلا گروہ فقر کے ساتھ مخصوص ہے اور دوسرا غنا (استغنا) کے ساتھ۔ پہلا گروہ فقر کی وجہ سے تقدیر الہی کے مشاہدہ سے محروم ہے اور دوسرا گروہ احتیاج کے ترک کی وجہ سے مشاہدہ حق میں غرق ہے۔ ایک نعمت کی طلب میں مشغول ہے دوسرا منعم (نعمت دینے والے) میں مشغول ہے پہلا شخص اگرچہ نعمت پاتا ہے دراصل فقیر ہے اور دوسرا شخص جو منعم میں

مشغول ہے اگرچہ فقیر ہے دراصل غنی ہے۔

حضرت احمد بن عاصم انطاکی رحمۃ اللہ علیہ

ممدوح اولیاء و قدوة اہل رضا حضرت ابو عبد اللہ احمد بن عاصم انطاکی رحمۃ اللہ علیہ، طائفہ صوفیاء کے سردار اور سادات میں شمار ہوتے ہیں۔ آپ تمام علوم ظاہری سے آراستہ اور علوم باطنی سے پیراستہ تھے۔ آپ کی عمر بہت دراز تھی جس کی وجہ سے آپ نے مشائخ حقدمن کی صحبت پائی اور تبع تابعین میں آپ کا شمار ہوتا ہے۔ آپ حضرت بشرحانی رحمۃ اللہ علیہ اور سری سقطی رحمۃ اللہ علیہ کے ہم عصر اور حارث محاسبی رحمۃ اللہ علیہ کے مرید تھے۔ آپ کو حضرت فضیل ابن عیاض رحمۃ اللہ علیہ کا فیضان صحبت بھی حاصل ہوا ہے۔ جملہ اولیاء کرام نے آپ کی تعریف کی ہے آپ کے اقوال بہت بلند اور نکات بہت لطیف ہیں۔ آپ فرماتے ہیں کہ **انفع الفقر ما كنت به متجملا و به راضا** (سب سے زیادہ فائدہ مند فقر وہ ہے کہ جس سے تیرا حسن ظاہر ہو اور تو اس سے خوش رہے) اس کا مطلب یہ ہے کہ جہاں ساری خلقت کا جمال اور خوشی مال و دولت میں ہے۔ فقیر کا جمال، نعمت کی بجائے منعم حقیقی کے ساتھ رجوع اور اس کے احکام پر رضا میں ہے۔ اس کی وجہ یہ ہے فقر مال و دولت کے عدم کا نام ہے اور غناء مال و دولت کے وجود کا نام ہے۔ فقر بلا مال حق تعالیٰ سے تعلق کا نام ہے اور غناء با مال و دولت تعلق بالنفس خود ہے۔ اس سے ثابت ہوا کہ مال و دولت حجاب ہے۔ اور ترک مال (فقر) مشاہدہ ہے۔ اور دونوں جہانوں کا جمال (کامرانی) کشف (مشاہدہ) اور رضا میں ہے اور دونوں جہانوں کی بد نصیبی اور محرومی حق تعالیٰ سے محبوب ہونا ہے۔ اور اس کی وضاحت باب فقر و غناء میں کی گئی ہے۔ واللہ اعلم۔

حضرت شیخ عبداللہ بن خفیف رحمۃ اللہ علیہ

سالکِ طریقِ ورع و تقویٰ و اندر امت بزمِ بچی علیہ السلام، حضرت شیخ ابو محمد عبداللہ بن خفیف رحمۃ اللہ علیہ بڑے عابد و زاہد تھے اور آپ نے کثرت سے احادیث روایت کی ہیں۔ فقہ، طریقت اور حقیقت میں آپ حضرت سفیان ثوری رحمۃ اللہ علیہ کے مسلک پر تھے اور ان کے اصحاب سے فیضِ صحبت حاصل کیا۔ طریقت کے اسرار و رموز پر آپ کے اقوال بہت لطیف ہیں۔

آپ فرماتے ہیں کہ **من اولاد ان یكون حما فی العیوۃ فلا یسکن الطمع فی قلبہ** (جو شخص زندہ جاوید ہونا چاہتا ہے اسے چاہئے کہ حرص کو دل میں جگہ نہ دے) اس کی وجہ یہ ہے کہ حرص اپنے حرص میں مردہ ہوتا ہے۔ دل میں طمع، دل پر طمع (مہر) کا کام کرتا ہے اور لامحالہ جس دل پر مر لگ جائے وہ مردہ ہی ہوتا ہے۔ خوش نصیب ہے وہ شخص جس کا دل غیر حق سے مردہ اور حق کے ساتھ زندہ ہو جائے۔ اس کی وجہ یہ ہے کہ حق تعالیٰ نے دل کے لئے عزت اور ذلت دونوں کا سامان کیا ہے۔ ذکرِ حق دل کی عزت ہے اور طمع و لالچ دل کی ذلت ہے۔ جیسا کہ ایک مقام پر آپ نے خود فرمایا ہے: ”حق تعالیٰ نے قلوب کو مسکن ذکر بنایا لیکن وہ شہوات کا مسکن بن گئے اور شہوات مٹ نہیں سکتیں سوائے بے قرار کرنے والے خوف اور تڑپا دینے والے شوق کے“ پس خوف اور شوق ایمان کے دو ستون ہیں۔ جب دل میں ایمان پیدا ہوتا ہے تو اس سے ذکر اور قناعت پیدا ہوتے ہیں نہ کہ طمع و غفلت۔ اس لئے مومن کا دل حرص و ہوا کے تابع نہیں ہو سکتا کیونکہ حرص و ہوا وحشت کا نتیجہ ہے اور وحشت زدہ دل ایمان سے دور ہوتا ہے کیونکہ ایمان کا تقاضا حق تعالیٰ کے ساتھ انس اور غیر اللہ سے وحشت (نفرت) ہے۔ جیسا کہ بزرگوں نے فرمایا ہے **اطماع متوحش منہ**

کل واحد (الہی سے ہر شخص دور بھاتا ہے)۔

حضرت شیخ المشائخ جنید بغدادی رحمۃ اللہ علیہ

شیخ المشائخ اندر طریقت و امام الائمہ اندر شریعت حضرت ابو القاسم جنید بن محمد بن جنید بغدادی قدس سرہ کا کمال یہ ہے کہ اہل ظاہر اور اہل باطن دونوں کے مقبول تھے۔ آپ تمام علوم و فنون اسلامیہ میں کمال کا درجہ رکھتے تھے اور اصول و فرع میں مفتی تھے۔ آپ حضرت سفیان ثوری رحمۃ اللہ علیہ کے احباب میں سے تھے۔ آپ کے اقوال اس قدر بلند اور احوال اس قدر کامل تھے کہ آپ کی امامت پر تمام اہل طریقت متفق ہیں اور کسی مدعی اور متصرف کو آپ سے اعراض نہیں ہے۔ آپ حضرت شیخ سری سقلی رحمۃ اللہ علیہ کے بھانجے اور مرید تھے۔ ایک دفعہ کسی نے حضرت سری سقلی رحمۃ اللہ علیہ سے پوچھا کہ کیا کسی مرید کا اپنے پیر سے بھی درجہ زیادہ بلند ہو سکتا ہے تو آپ نے فرمایا ہاں۔ اس کا ثبوت جنید ہے جس کا مقام میرے مقام سے زیادہ بلند ہے۔ لیکن حضرت سری سقلی رحمۃ اللہ علیہ کا یہ قول تواضع کی بناء پر ہے اور اس میں بڑی حکمت پوشیدہ ہے۔ وہ یہ کہ آپ اہل طریقت پر واضح کرنا چاہتے تھے کہ اپنے مقام سے اوپر کوئی نہیں دیکھ سکتا کیونکہ نظر ہمیشہ نیچے کے مقام پر پڑتی ہے۔ اوپر جایی نہیں سکتی اس لئے جب انہوں نے حضرت جنید رحمۃ اللہ علیہ کا مرتبہ دیکھا تو لامحالہ نیچے دیکھا اگرچہ اکساری کی وجہ سے ”اوپر“ کا لفظ استعمال کیا۔

شرح کشف المحجوب کے تمام ترجمہ کرنے والوں نے اصل متن (اس قول) ازاں ہی از روے تواضع بوردی میں لفظ ”تواضع“ کی فوراً تصحیح کرتے ہوئے لفظ ”تواضع“ پڑھا ہے جلالاً کہ حضرت مصنف رحمۃ اللہ علیہ کا لفظ ”تواضع“ زیادہ معنی خیز ہے لیکن چونکہ لفظ ”تواضع“ کا مطلب ذرا غور طلب اور مشکل نظر آیا۔

مترجم حضرات کا فوراً آسانی کی طرف رجوع ہوا۔ حالانکہ آگے جملہ ”وآنچه گفت بہ بصیرت گفت“ سے صاف ظاہر ہے کہ اوپر کے جملہ میں لفظ تواضع نہیں ”تواضع“ ہے جو (بصیرت) کا ہم معنی ہے یعنی (وضاحت کرنا)۔ حضرت سری سقلی رحمۃ اللہ علیہ کے قول کی حضرت مخدوم سید علی ہجویری رحمۃ اللہ علیہ نے یہ وضاحت فرمائی ہے کہ چونکہ کسی شیخ کے لئے اپنے مرتبے سے اوپر کے مرتبہ کو معلوم کرنا ممکن نہیں اس لئے حضرت سری سقلی رحمۃ اللہ علیہ نے جب حضرت جنید رحمۃ اللہ علیہ کا مرتبہ بتایا تو اس کا مطلب یہ ہے کہ انہوں نے اوپر کی بجائے نیچے دیکھ کر یہ بات کہی۔ چنانچہ اس سے آگے جو مثال حضرت مصنف رحمۃ اللہ علیہ نے دی ہے یعنی خواب میں رسول اللہ صلی اللہ علیہ وآلہ وسلم کی زیارت کرنا اور وعظ کرنے کا حکم پانا۔ اس سے بھی حضرت مصنف رحمۃ اللہ علیہ نے یہ ظاہر کیا ہے کہ حضرت سری سقلی رحمۃ اللہ علیہ کا مرتبہ حضرت جنید رحمۃ اللہ علیہ کے مرتبے سے زیادہ بلند تھا اور اگر لفظ ”تواضع“ کی بجائے ”تواضع“ پڑھا جائے تو بھی معنی درست آتے ہیں لیکن بہتر تواضع ہے کیونکہ سیاق و سباق سے اس کی تصدیق ہوتی ہے۔

ترجمہ اور یہ بات مشہور ہے کہ حضرت سری سقلی رحمۃ اللہ علیہ کی زندگی میں حضرت جنید رحمۃ اللہ علیہ کے مریدوں کی خواہش تھی کہ آپ پند و نصیحت دیا کریں تاکہ ان کے قلوب کو راحت نصیب ہو لیکن انہوں نے فرمایا کہ جب تک میرے شیخ موجود ہیں یہ کام نہیں کروں گا۔

ایک مرتبہ حضرت جنید رحمۃ اللہ علیہ کو خواب میں رسول اللہ صلی اللہ علیہ وآلہ وسلم کی زیارت نصیب ہوئی آنحضرت صلی اللہ علیہ وآلہ وسلم نے فرمایا ”اے جنید وعظ کیا کرو کیونکہ تیرے کلام کو خداوند تعالیٰ نے غلق کی نجات کا ذریعہ بنایا ہے۔“ جب آپ بیدار ہوئے تو دل میں خیال پیدا ہوا کہ شاید میرا مرتبہ

میرے شیخ سے زیادہ بلند ہے کیونکہ رسول اللہ صلی اللہ علیہ وآلہ وسلم نے براہ راست مجھے حکم دیا ہے۔ جب صبح ہوئی تو حضرت سری سقلی رحمۃ اللہ علیہ نے حضرت جنید بغدادی رحمۃ اللہ علیہ کے پاس ایک مرید بھیج کر کہلا بھیجا کہ تم نے مریدوں کی بات نہ مانی، اور نہ مشائخ بغداد کی اور نہ میری بات مانی کہ ہند و نصیحت کیا کرو۔ اب جب کہ تجھے رسول خدا صلی اللہ علیہ وآلہ وسلم کا فرمان ملا ہے تو ان کے حکم کی تعمیل کر۔ حضرت جنید رحمۃ اللہ علیہ فرماتے ہیں کہ یہ پیغام سن کر میرے دل سے وہ وہم دور ہو گیا کہ (میرا مرتبہ میرے شیخ سے زیادہ بلند ہے) اور مجھے معلوم ہو گیا کہ حضرت سری سقلی رحمۃ اللہ علیہ کو میرے تمام ظاہری و باطنی حالات کا علم ہے اور ان کا درجہ میرے درجہ سے اونچا ہے اس وجہ سے کہ ان کو میرے اسرار و رموز کا علم ہے اور مجھے ان کے اسرار و رموز کا علم نہیں ہے۔ اس کے بعد آپ نے حضرت سری سقلی رحمۃ اللہ علیہ کے پاس جا کر معافی مانگی اور ان سے دریافت کیا کہ آپ کو کیسے معلوم ہوا کہ رسول خدا صلی اللہ علیہ وآلہ وسلم کی طرف سے مجھے یہ حکم ملا ہے آپ نے جواب دیا کہ مجھے خداوند تعالیٰ کی خواب میں زیارت ہوئی اور ارشاد ہوا کہ میں نے رسول اللہ صلی اللہ علیہ وآلہ وسلم کو حکم دیا ہے کہ جنید کے پاس جا کر وعظ کا حکم دیں تاکہ اہل بغداد کی مراد پوری ہو۔ اس سے ظاہر ہے کہ پیروں کو ہر حال میں مریدوں کے حالات کا علم ہوتا ہے۔

اولیاء پر انبیاء کی فضیلت

حضرت جنید رحمۃ اللہ علیہ کے اقوال بہت بلند اور رموز بہت لطیف ہیں آپ فرماتے ہیں کہ کلام الانبیاء نباء عن العضود و کلام الصالحین اشارات عن المشاہدہ ”انبیاء علیہم السلام کا کلام حق تعالیٰ کے حضور کی خبر ہے اور اولیاء کا کلام ان کے مشاہدات کے متعلق اشارات ہوتے ہیں) صحیح خبر وہ ہے

جو نظر سے دیکھ کر دی جائے اور مشاہدات کا تعلق نظر سے نہیں بلکہ فکر (یعنی سوچ بچار اور تاویلات) سے ہوتا ہے۔ خبر کا تعلق عین (حاضری) سے ہے اور اشارہ کا تعلق غیر (حاضری) سے۔

شرح یعنی جو حکم حضوری یا حاضری کے وقت ملتا ہے وہ اس سے زیادہ صحیح ہے اور قوی ہے جو غیر حاضری میں ملتا ہے۔

ترجمہ اس سے ظاہر ہے کہ صدیقین کے مراتب کی انتہا، انبیاءِ علیم السلام کے مراتب کی ابتداء ہے انبیاءِ علیم السلام اور اولیاء کے درمیان فرق اور انبیاءِ علیم السلام کی اولیاء پر فضیلت اس سے واضح ہو جاتی ہے۔ اس کے برعکس طہوں کے دو گروہ ہیں جو اولیاء کو انبیاءِ علیم السلام سے افضل سمجھتے ہیں۔

آپ فرماتے ہیں کہ ایک دفعہ میرے دل میں ابلیس کو دیکھنے کی خواہش پیدا ہوئی ایک دن میں مسجد کے دروازہ پر کھڑا تھا کہ دور سے ایک بوڑھے کو آتے دیکھا جب وہ قریب آیا تو میرے دل میں وحشت ہونے لگی۔ میں نے اس سے پوچھا کہ تم کون ہو کہ میری آنکھ وحشت کی وجہ سے تجھے نہیں دیکھ سکتی اور میرا دل تیری ہیبت برداشت نہیں کر سکتا اس نے کہا میں وہی ہوں جسے دیکھنے کی آپ کو خواہش ہوئی۔ میں نے کہا اے ملعون تجھے کس چیز نے آدم علیہ السلام کو سجدہ کرنے سے باز رکھا اس نے جواب دیا کہ جنید کیا آپ سوچ سکتے ہیں کہ میں غیر خدا کو سجدہ کرتا۔ یہ سن کر مجھے حیرت ہوئی لیکن اوپر سے آواز آئی اے جنید اس کو کہو کہ تم جھوٹ بولتے ہو اگر تو بندہ ہوتا تو حکم خداوندی سے انکار نہ کرتا اور حکم عدولی میں تقرب الہی نہ تلاش کرتا۔ جب اس نے میرے دل سے یہ آواز سنی تو کہنے لگا اے جنید تو نے مجھے جلا دیا۔ یہ کہہ کر وہ غیب ہو گیا۔ یہ دلیل ہے حضرت جنید رحمۃ اللہ علیہ کی حفاظت و عصمت کی کیونکہ حق تعالیٰ اپنے اولیاء کی

ہر حال میں شیطان کے فریب سے حفاظت کرتا ہے۔

ایک دفعہ آپ کے ایک مرید کے دل میں حضرت شیخ کے متعلق شکایت پیدا ہوئی اور اس نے سمجھا کہ میں بلند مقام پر پہنچ گیا ہوں۔ ایک دن آپ کی آزمائش کی خاطر آیا اور ایک سوال کیا۔ حضرت جنید رحمۃ اللہ علیہ کو اس کے دل کا حال معلوم ہو گیا۔ آپ نے اس سے پوچھا کہ تم اپنے سوال کا جواب زبانی چاہتے ہو یا معنوی۔ اس نے کہا مجھے دونوں جواب درکار ہیں۔ آپ نے فرمایا کہ زبانی جواب یہ ہے کہ پہلے تم اپنا امتحان کر لیتے تو میرے امتحان لینے کی تجھے ضرورت نہ ہوتی اور تم یہاں نہ آتے اور معنوی جواب یہ ہے کہ میں نے تجھے ولایت سے معزول کیا۔ یہ سنتے ہی فوراً اس کا چہرہ سیاہ ہو گیا اور اس نے چلا کر کہا حضور میرا سکون دل برباد ہو گیا میں معافی کا خواستگار ہوں۔ اس کے بعد حضرت شیخ رحمۃ اللہ علیہ نے فرمایا کہ تجھے معلوم نہیں کہ اولیاء اللہ کے قلوب خزینہٴ اسرار ہوتے ہیں۔ تم ان کے زخم کی طاقت نہیں رکھتے۔ آپ نے اسے معاف کیا اور اس پر ایک پھونک ماری جس سے کھوئی نعت والہیں مل گئی اور آئندہ کے لئے مشائخ کی آزمائش سے تائب ہوا۔

حضرت ابوالحسن احمد بن محمد نوری رحمۃ اللہ علیہ

شیخ المشائخ اندر طریقت، و امام الائمہ اندر شریعت، شاہ اہل تصوف، و بری از آفتِ تکلف، حضرت شیخ ابوالحسن احمد بن محمد الخراسانی رحمۃ اللہ علیہ ایسے ولی اللہ ہیں جو خلق کے ساتھ معاملات میں احسن (بہترین) تھے، جن کے اقوال بے حد واضح اور مجاہدات بہت مشہور تھے۔ آپ کا ایک مخصوص مسلک ہے جس کے متبعین کو نور حق کہتے ہیں۔

صوفیاء کرام کے فرقے

صوفیاء کرام کے کل بارہ فرقے یا سلسلے ہیں جن میں سے دس مقبول اور دو مردود ہیں۔ مقبول سلاسل یہ ہیں :

- | | | | |
|-----------|-----------|-----------|----------|
| ۱- محاسبی | ۲- قصاری | ۳- یسغوری | ۴- جنیدی |
| ۵- ثوری | ۶- سہلی | ۷- حکیمی | ۸- خرازی |
| ۹- خفیفی | ۱۰- ستاری | | |

یہ تمام فرقے حق پر ہیں اور اہل سنت و الجماعت سے تعلق رکھتے ہیں اور دو مردود فرقوں میں ایک کا نام طولی ہے جو عقیدہ حلول و امتزاج رکھتے ہیں، نیز سائمی اور مشبہ بھی انہی میں سے ہیں۔ دوسرا فرقہ طلابی ہے جو تارک شریعت ہے۔ یہ لوگ طہ اور بے دین ہیں اس لئے مردود ہیں۔ فرقہ اباحتی اور فارسی بھی اسی گروہ سے تعلق رکھتے ہیں ان تمام فرقوں کی تفصیل انشاء اللہ تعالیٰ اس کتاب میں اپنی جگہ پر آ رہی ہے۔

حضرت شیخ ابوالحسن نوری رحمۃ اللہ علیہ کا مسلک اس لحاظ سے بہت ارفع و اعلیٰ ہے کہ ترک مداہنت (کالھی چھوڑنے) دفع مسامحت (چشم پوشی ترک کرنے) اور دوام مجاہدت (دائمی جدوجہد) کی تعلیم دیتا ہے۔ آپ فرماتے ہیں کہ ایک دفعہ میں حضرت جنید بغدادی رحمۃ اللہ علیہ کے پاس گیا اور دیکھا کہ مسند پر بیٹھے ہوئے ہیں۔ میں نے ان سے کہا یا ابوالقاسم آپ نے لوگوں سے حق بات چھپائی تو انہوں نے آپ کو مسند پر بٹھا دیا ہے اور میں نے حق بات بتائی تو انہوں نے پتھروں سے میری تواضع کی ہے۔ اس کی وجہ یہ ہے کہ لوگوں کو غفلت اور تن آسانی ترک کرنے کی نصیحت کی جائے تو مخالفت پر اتر آتے ہیں۔ اور ان کی ہوا و حوص کی مخالفت کی جائے تو دشمن بن جاتے ہیں۔ اور جو شخص ان کی ہوا و حوص

کی مخالفت نہ کرے ان سے پیار کرتے ہیں۔ حضرت ابوالحسن نوری رحمۃ اللہ علیہ، حضرت سری سقلی رحمۃ اللہ علیہ کے مرید اور حضرت جنید بغدادی رحمۃ اللہ علیہ کے دوست تھے۔ آپ نے بہت مشائخ سے فیض صحبت حاصل کیا آپ نے حضرت احمد حواری رحمۃ اللہ علیہ کو بھی دیکھا ہے۔ تصوف و طریقت میں آپ کے اقوال بہت بلند اور ارشادات بے حد لطیف اور علوم میں آپ کے نکات بہت اعلیٰ و ارفع ہیں۔

حقیقت جمع و تفرقہ

آپ فرماتے ہیں کہ **الجمع بالحق تفرقہ عن عہدہ و التفرقہ من عہدہ جمع بہ** ”حق کے ساتھ متصل ہونا غیر اللہ سے جدا ہونا اور غیر اللہ سے نجات پانا حق تعالیٰ سے متصل ہونا ہے“ یعنی جو شخص بہت کر کے حق تعالیٰ کے ساتھ واصل ہو جاتا ہے غیر اللہ سے اس کا تعلق چھوٹ جاتا ہے اور واصل باللہ ہو جاتا ہے۔ پس حق تعالیٰ سے وصال خلقت سے جدائی کا سبب بن جاتا ہے اور جب مخلوقات سے تعلق قطع ہو جاتا ہے تو حق تعالیٰ کا قرب و وصال حاصل ہوتا ہے کسی نے خوب کہا ہے کہ **الضلعان لا یجمعان** ”دو ضدیں ایک دوسرے کے ساتھ جمع نہیں ہو سکتیں“

شرح حق تعالیٰ کے ساتھ جمع یا متصل ہونے سے مراد مقام فتانی اللہ کا حصول ہے۔ فتانی اللہ کا مطلب یہ ہے کہ عبادات، ریاضات و مجاہدات، صوم و صلوٰۃ اور شب بیداری وغیرہ سے اس قدر تزکیہ نفس ہو جاتا ہے کہ آدمی کا نفس طالع فرمانِ شریعت بن جاتا ہے اور اس کی کدورت دور ہو جاتی ہے۔ جب نفس کی کدورت دور ہوتی ہے تو انسان کی روح میں نعمت رواز پیدا ہوتی ہے جس کے ذریعے وہ ذاتِ حق یا روحِ حق تعالیٰ میں واصل ہو ترقتی ہے کچھ اس طرح جیسے

چراغ کی روشنی آفتاب کی روشنی میں مدغم ہو جاتی ہے۔ لیکن چونکہ چراغ اور آفتاب دونوں بے حس چیزیں ہیں۔ ان دونوں کی روشنی کا ایک ہو جانا اتنا لطف اندوز اور پر جوش نہیں جیسا کہ محب اور محبوب کا وصال۔ یعنی عاشق اور معشوق یا بندہ اور خداوند تعالیٰ کا ایک ہو جانا اور روئی کا مٹ جانا۔ مثل کے طور پر جب کوئی شخص حسن مجازی پر عاشق ہوتا ہے تو ہر وقت اس کے قرب و وصال کی خواہش اور عشق میں جلتا رہتا ہے اور جب قرب نصیب ہوتا ہے تو اس وقت جو اس کی حالت ہوتی ہے اس کا اندازہ ہر شخص کر سکتا ہے۔ بشرطیکہ اس کے پہلو میں دل ہو ورنہ اگر وہ بے حس دیوار ہے تو نہ حسن اس کو مرعوب کر سکتا ہے اور نہ اس کے اندر عشق و جذب کا طوفان موجیں مارتا ہے۔ جب ایک ادنیٰ مجازی محبوب کا عشق اس قدر ولولہ انگیز ہوتا ہے کہ اس کا آرام و سکون برباد کر دیتا ہے اور جب اسے وصل یار حاصل ہوتا ہے تو اس کی خوشی کا کوئی ٹھکانہ ہی نہیں ہوتا تو آپ خود اندازہ لگا سکتے ہیں کہ محبوب حقیقی جو تمام محبوبان مجازی کا خالق ہے، کا حسن و جمال کس قدر جاذب اور پرکشش ہو گا اور اس کے وصال میں کیا کیفیت ہو گی۔ لذتِ قرب اور لذتِ وصال اس قدر پر کیف ہوتی ہے کہ انسان بالکل محو اور بے خود ہو جاتا ہے۔

ترجمہ حکایات میں آتا ہے کہ ایک دفعہ ابوالحسن نوری رحمۃ اللہ علیہ اپنے گھر کے اندر تین دن رات ایک ہی جگہ پر کھڑے نعرے لگا رہے تھے جب لوگوں نے اس کا ذکر حضرت جنید رحمۃ اللہ علیہ سے کیا تو آپ نے وہاں جا کر کہا کہ یا ابوالحسن اگر تمہیں یقین ہے کہ اس طرح آہ و فریاد کرنے سے کوئی فائدہ ہوتا ہے تو مجھے بتانا کہ میں بھی یہی کام کروں۔ اگر تو جانتا ہے کہ اس سے کوئی فائدہ نہیں ہوتا تو پھر شیوہ تسلیم کرنا اختیار کرنا کہ تجھے سکون حاصل ہو۔ یہ سن کر شیخ ابوالحسن نوری رحمۃ اللہ علیہ خاموش ہو گئے اور کہنے لگے یا ابوالقاسم! آپ

ہمارے لئے بہت اچھے معلم ثابت ہوئے ہیں۔

آپ فرماتے ہیں کہ ہمارے زمانے میں دو چیزیں غنیمت ہیں اول عالم باعمل، دوم عارف باللہ جو حقیقت بیان کرتا ہے۔ یعنی اپنے حال کے مطابق بت کرتا ہے۔ اس کا مطلب یہ ہے کہ علم اور معرفت دونوں عزیز اور محبوب چیزیں ہیں۔ اس کی وجہ یہ ہے کہ علم بے عمل علم ہی نہیں ہوتا اور معرفت بغیر حقیقت کوئی چیز نہیں ہے۔ اور یہ بات ان کے زمانے سے مخصوص نہیں بلکہ آج بھی صحیح ہے۔ جو شخص عالم اور عارف کی تلاش کرتا ہے پریشان ہوتا ہے۔ اسے چاہئے کہ اپنے آپ کو تلاش کرے تاکہ سارے جہاں کو عالم پائے۔ اور اپنے آپ سے خداوند تعالیٰ کی طرف رجوع کرے تاکہ سارے جہاں کو عارف پائے۔ کیونکہ عالم و عارف بہت عزیز (نایاب) ہے اور ہر عزیز چیز مشکل سے ملتی ہے اور جس چیز کا ملنا مشکل ہو اس کا طلب کرنا بے سود ہے۔ اس لئے بہتر یہ ہے کہ علم اور معرفت اپنے اندر تلاش کرے اور حقیقت بھی اپنے اندر تلاش کرنی چاہئے۔

شرح

اس عبارت کا مطلب یہ نہیں کہ انسان کامل یا ہادی و رہبر کی تلاش نہ کرے بلکہ مطلب یہ ہے کہ علم و معرفت جو ہر شخص کے اندر موجود ہے اسے تلاش کرنا بہتر ہے۔ دوسروں کی دولت کے پیچھے بھاگنے سے اپنی دولت کا کھوج لگانا زیادہ بہتر ہے۔ یہ فرما کہ حضرت مصنف رحمۃ اللہ علیہ نے ہمارے زمانے کی بھی ترجمانی فرمائی ہے۔ آج بھی لوگ مرد کامل یا ولی اللہ کی اس لئے تلاش میں رہتے ہیں کہ ان سے کوئی تسخیر کا وظیفہ طلب کریں تاکہ مال و دولت میں اضافہ ہو۔ بعض لوگ اولیاء کرام کی صحبت سے برکت حاصل کرنا چاہتے ہیں لیکن حضرت مصنف رحمۃ اللہ علیہ کی نصیحت یہ ہے کہ ان مقاصد کے لئے مرد کامل کو تلاش کرنے سے تو بہتر یہ ہے کہ اپنے اندر کی دولت کا کھوج لگائے کیونکہ یہ دولت حق تعالیٰ نے کم و بیش ہر انسان کے اندر رکھ دی ہے اور اس کا کھوج لگانا

ہر شخص کا فرض ہے اور یہی دین اور مذہب کی فرض ہے۔

ترجمہ آپ نے یہ بھی فرمایا ہے کہ من علم الاشياء باللہ لرجوعہ فی کل شئی الی اللہ ”جس نے اللہ کی بدولت اشیاء کا علم حاصل کیا وہ ہر چیز میں خدا کی طرف رجوع کرتا ہے“ یعنی جو شخص اللہ کے ذریعے چیزوں کی پہچان کرتا ہے وہ ہر چیز میں خدا کو پاتا ہے نہ کہ چیز کو۔ اس کی وجہ یہ ہے ملک اور ملک کا وجود مالک سے قائم ہوتا ہے اس لئے فرحت مالک سے ہوتی ہے۔ نہ کہ ملک سے۔ خالق سے نہ کہ مخلوق سے۔ اگر اشیاء عالم کو مقصود بالذات سمجھے گا تو دکھ اٹھائے گا کیونکہ غیر اللہ کو مقصود بنانا شرک ہے لیکن اگر اشیاء کو مسبب یعنی حق تعالیٰ تک رسائی کا ذریعہ بنائے گا تو چونکہ سبب خود بخود قائم نہیں ہوتا بلکہ مسبب الاسباب (خالق) سے قائم ہوتا ہے۔ حق تعالیٰ تک رسائی حاصل کر لے گا اور رنج سے نجات پائے گا۔

حضرت ابو عثمان سعید بن اسماعیل حیری رحمۃ اللہ علیہ

مقدم سلف (اولیاءِ حقین کے سردار) و از سلفِ خود خلف (اور اصحاب سلف کے جانشین) حضرت ابو عثمان سعید بن اسماعیل الحیری رحمۃ اللہ علیہ کا شمار صوفیاءِ حقین میں ہوتا ہے آپ اپنے زمانہ کے بے نظیر بزرگ اور مقبولِ خلائق تھے۔ پہلے پہل آپ نے حضرت یحییٰ بن محاذ رحمۃ اللہ علیہ سے فیضِ صحبت حاصل کیا۔ اس کے بعد ایک مدت تک آپ حضرت شاہ شجاع کہانی رحمۃ اللہ علیہ کی صحبت میں رہے اور آپ کے ہمراہ نیشاپور جا کر حضرت شیخ ابو حفص رحمۃ اللہ علیہ کی زیارت سے مشرف ہوئے اور مدت تک ان کی صحبت میں رہے۔

آپ فرماتے ہیں کہ میرے دل میں بچپن سے حقیقت طلبی کا شوق تھا اور

اہل ظاہر سے مجھے نفرت تھی۔ مجھے یقین تھا کہ شریعت کی ظاہری صورت کے علاوہ ضرور کوئی باطنی اسرار و رموز بھی ہیں۔ جب سن بلوغ کو پہنچا تو ایک دن حضرت یحییٰ بن معاذ رازی رحمۃ اللہ علیہ سے ملنے کا اتفاق ہوا اور اسی روز مجھے شریعت کا باطنی راز معلوم ہو گیا اور مقصود حاصل ہوا۔ عرصہ تک ان کی صحبت میں رہ کر فیض حاصل کیا یہاں تک کہ ایک دفعہ حضرت شاہ شجاع کہانی رحمۃ اللہ علیہ کے ہاں سے چند لوگ آئے اور ان کے حالات بیان کئے۔ میرے دل میں ان کی ملاقات کی خواہش پیدا ہوئی اور میں نے شہر رے سے کہان کا سفر اختیار کیا۔ جب ان کی خدمت میں پہنچا تو انہوں نے پسند نہ کیا اور فرمایا کہ تمہاری طبیعت رجا پروردہ ہے۔ تم نے حضرت یحییٰ بن معاذ رحمۃ اللہ علیہ کی صحبت پائی ہے جن کا مقام رجا ہے (پر امید رہتا)۔ اور جو شخص رجا کو اپنا شعار بناتا ہے وہ تصوف میں ناکام رہتا ہے۔ کیونکہ رجا سے کالہ پیدا ہوتی ہے۔ لیکن جب میں نے بت منت و ساجت کی اور میں دن تک ان کی دربار میں التماس کرتا رہا تو آخر مجھے اپنی خدمت میں رہنے کی اجازت دے دی اور میں مدت تک ان کے یہاں رہا۔ آپ بڑے غیور مرد تھے۔ جب آپ حضرت ابو حفصؒ کی زیارت کیلئے نیشاپور تشریف لے گئے تو میں بھی ان کے ہمراہ تھا۔ جس روز ہم ان کے پاس پہنچے تو شاہ شجاع کہانی نے قبا (شامی لباس) زیب تن کر رکھی تھی۔ جب حضرت ابو حفصؒ نے ان کو دیکھا تو کھڑے ہو گئے آگے بڑھ کر استقبال کیا اور فرمایا **وجئت فی القبۃ ما طلبت فی العباہ** ”جسے میں عبا یعنی جبہ دوستی میں طلب کرتا تھا اسے قبا یعنی (لباس شامی) میں پایا۔ فرضیکہ ہم کافی عرصہ وہاں رہے اور میرے دل میں حضرت ابو حفصؒ کی محبت نے گھر کر لیا اور شاہ شجاعؒ کی شان و شوکت دل سے نکلنے لگی۔ میرے دل کی بات کا علم حضرت ابو حفصؒ کو بھی ہو گیا۔ میں خدا سے دعا کرتا تھا کہ اٹھی مجھے حضرت ابو حفصؒ کی صحبت میں ہاریابی عطا فرما اور شاہ شجاعؒ

بھی ناراض نہ ہوں۔ جب شاہ شجاعؒ نے واپسی کا قصد کیا تو میں نے بھی اویا سفر کی تیاری کی اور کپڑے تیار کئے لیکن میرا دل حضرت ابو حفصؒ کے ساتھ لگا ہوا تھا۔ یہ دیکھ کر حضرت ابو حفصؒ نے شاہ شجاعؒ سے ہنستے ہوئے فرمایا کہ اس لڑکے کو یہاں چھوڑ دیجئے کیونکہ یہ مجھے اچھا لگتا ہے۔ شاہ شجاعؒ نے میری طرف دیکھ کر فرمایا کہ لو حضرت شیخ رحمۃ اللہ علیہ نے تم کو قبول کر لیا۔ اسکے بعد وہ سفر پر روانہ ہو گئے اور میں وہاں رہ گیا اور آپ کی صحبت میں دیکھا جو کچھ دیکھا۔ ان کا مقام شفقت تھا۔

خداوند تعالیٰ نے حضرت ابو عثمان رحمۃ اللہ علیہ کو تین مشائخ کی صحبت میں تین مقامات سے گزارا اور یہ تین مقامات جن کا انہوں نے ذکر کیا خود ان کے اندر موجود تھے یعنی حضرت یحییٰ بن معاذ رحمۃ اللہ علیہ کا مقام رجا، حضرت شیخ شجاع رحمۃ اللہ علیہ کا مقام غیرت اور حضرت ابو حفص رحمۃ اللہ علیہ کا مقام شفقت۔ اور دستور چلا آ رہا ہے کہ مرید پانچ چھ یا اس سے بھی زیادہ مقام مشائخ کی صحبت میں حاصل کر کے منزل مقصود تک پہنچتا ہے۔ اور ہر شیخ کی صحبت سے ایک مقام اس پر کھلتا ہے۔ لیکن بہتر یہ ہے کہ مشائخ کو اپنے مقام سے آلودہ نہ کرے۔

شرح یعنی جب ان کا مقام بیان کرے تو اپنا نکتہ نگاہ اور اپنی پہنچ کے مطابق بیان نہ کرے کیونکہ کہاں اس کی اپنی پہنچ اور کہاں مشائخ کی۔

ترجمہ اور ان کے بلند مقام کو اپنی کسوٹی پر پرکھنے کی کوشش نہ کرے۔ بلکہ یہ کہے کہ میرا حصہ ان کی صحبت سے یہی کچھ تھا لیکن ان کا مقام قیاس سے بلند تر ہے اور مجھے ان کی صحبت سے یہی کچھ حاصل ہوا ہے۔ یہ بات ادب سے زیادہ قریب ہے۔ اس کی وجہ یہ ہے کہ کاملین راہ حقیقت کو حال و مقام سے سروکار

نہیں ہوتا۔

شرح ”حال“ و ”مقام“ کے درمیان یہ فرق ہے کہ حال عارضی کیفیت کا نام ہے جو آتی جاتی رہتی ہے اسے تکوین کے نام سے بھی موسوم کرتے ہیں۔ تکوین لون سے مشتق ہے جس کا مطلب ہے رنگ۔ تکوین سے مراد ہے حالت و کیفیت کا بدلتے رہتا۔ یہ چیز مقام فنا فی اللہ کا خاصہ ہے۔ اس کے مقابلے میں مقام ہے۔ جب حال جم کر پختہ ہو جاتا ہے اور دائمی ہو جاتا ہے تو اسے مقام کے نام سے موسوم کیا جاتا ہے۔ اسے حکمین بھی کہا جاتا ہے اور یہ چیز بقا باللہ کا خاصہ ہے۔ اصحاب فنا فی اللہ اکثر تکوین اور حال میں رہتے ہیں اور اصحاب بقا باللہ مقام تکوین پر متمکن ہو کر پہاڑ کی طرح جم جاتے ہیں اور کیفیات سے مست نہیں ہوتے۔ اہل تکوین کو ابن الوقت اور اصحاب تکوین کو ابو الوقت یا ابن الحال اور ابو الحال کے نام سے موسوم کیا جاتا ہے۔ جہاں مقام تکوین کا خاصہ محویت و سکر اور استغراق ہے۔ مقام تکوین میں ہوشیاری صحو اور حال پر قابو ہوتا ہے اب رہتی یہ بات کہ کالمین کا حال و مقام سے کوئی سروکار نہیں ہوتا اس کا مطلب یہ ہے کہ حال و مقام میں تمیز کرنا بھی شروع کی بات ہے۔ جب سالک ابتداء کی حالت میں ہوتا ہے تو اس پر حال یا بالفاظ دیگر تکوین کا غلبہ ہوتا ہے۔ اس مقام سے گزر جاتا ہے تو اس کا حال مقام بن جاتا ہے اور دائمی طور پر اس حالت میں رہنے لگتا ہے لیکن اس حالت پر دوام کے بعد وہ حال و مقام دونوں سے بے خبر ہوتا ہے یعنی اس کو مقام بقا باللہ میں اس قدر پختگی حاصل ہوتی ہے کہ حال و مقام دونوں کو بھول جاتا ہے اور عبدیت یا عبودیت اس کا شیوہ بن جاتا ہے لیکن پھر بھی وہ فنا و بقا سے محروم نہیں ہوتا بلکہ فنا و بقا کا جامع ہوتا ہے۔ اس مقام کو جامعیت کے نام سے موسوم کیا جاتا ہے جس پر وہ بیک وقت فنا فی اللہ بھی ہوتا ہے اور باقی باللہ بھی۔ اس کے قلب میں آتش عشق کا طوفان اس قدر موجزن ہوتا ہے کہ

اس کو قرب و وصالِ حق کی کسی منزل پر قرار نہیں آتا بلکہ ہر وقت بلند سے بلند منازلِ قرب کی جستجو میں رہتا ہے اور شراب و صل کے پیالے نہیں، صراحی نہیں، خم نہیں، ندی نالے نہیں، بلکہ دریا اور سمندر نوش کر جاتا ہے اور پھر بھی حل من مزید کے نعرے لگائے جاتا ہے۔ شیخ سحری رحمۃ اللہ علیہ نے اس مقام کو یوں بیان فرمایا ہے۔

عجے نیست کہ سرگشتہ بود طالب دوست
عجب انیست کہ من واصل و مجورم

نیز فرمایا۔

نہ حسش عالیچہ دارد نہ سحری را سخن پایاں
میرد تشنہ مستقی و دریا پھنناں باقی

مرزا بیدل نے اس مقام کو کس خوبی سے بیان کیا ہے۔

ہمہ عمر باتو قدح زدیم و زلفت رنجِ خمارا
چہ قیامتے کہ نئے رسی زکنارہا بکتا رہا

مولانا رومؒ نے اس مقام کو یوں بیان فرمایا۔

دل آرام در بر دل آرام جوے
بہجو مستقی تشنہ بر آب جوے

ترجمہ خراسان اور نیشاپور میں تصوف کا ظہور حضرت ابو عثمان رحمۃ اللہ علیہ سے ہوا۔ آپ کو حضرت "جنید حرقروم" یوسف بن حسین اور حضرت محمد بن فضل بلخی کی صحبت بھی ملی ہے۔ آپ سے زیادہ کسی بزرگ نے اس قدر زیادہ اولیاء کرام سے فیضِ صحبت حاصل نہیں کیا۔ اہل نیشاپور نے آپ کو منبر پر چڑھ کر مسائل تصوف بیان کرنے پر مجبور کیا۔ وعظ و نصیحت کے علاوہ آپ کی تصوف پر

تصانیف بھی بہت ہیں۔

آپ فرماتے ہیں کہ حق لمن اعزہ اللہ بالمعرفۃ ان لا یدلہ بالمعصیۃ ”جس کسی کو حق تعالیٰ نے اپنی معرفت کا شرف بخشا ہے اس کے لئے واجب ہے کہ اپنے آپ کو معصیت یعنی گناہوں میں ذلیل نہ کرے“ اور یہ بندہ کے اپنے بس کی بات ہے۔

شرح جیسا کہ قرآن مجید میں حق تعالیٰ فرماتے ہیں کہ انسان نیکی اللہ کے حکم سے کرتا ہے اور بدی اپنی مرضی سے۔ کیونکہ نیکی کا خالق اللہ ہے اور بدی کا خالق انسان کا نفس ہے۔

ترجمہ یاد رکھو کہ حق تعالیٰ جس کو اپنی معرفت سے نوازتا ہے اسے گناہوں سے کبھی ذلیل نہیں کرتا۔ عطاءئے معرفت فعلِ حق ہے اور معصیت فعلِ بندہ اور جس کو معرفتِ حق عطا ہوئی ہے اس کی کیا جہل کہ معصیت سے ذلیل و خوار ہو۔ جیسا کہ حضرت آدم علیہ السلام کو جب حق تعالیٰ نے اپنی معرفت عطا فرمائی تو کبھی ذلیل نہ فرمایا۔

شرح اگرچہ حضرت آدم علیہ السلام سے لغزش ہو گئی لیکن حق تعالیٰ نے ان کو معاف کر دیا اور ذلیل نہ فرمایا۔ یعنی مرتبہ نبوت پر بحال رکھا اور معزول نہ کیا۔

حضرت احمد بن یحییٰ رحمۃ اللہ علیہ

سہیل بر اوج معرفت (معرفت کے آسمان کا ستارہ) و قطبِ محبت حضرت ابو عبد اللہ احمد بن یحییٰ بن جلابی رحمۃ اللہ علیہ کا شمار اکابر مشائخ اور ساداتِ طائفہ صوفیاء میں ہوتا ہے آپ کا مسلک نیک اور طریق محبوب تھا۔ آپ نے حضرت

جنید بغدادی رحمۃ اللہ علیہ، حضرت ابو الحسن نوری رحمۃ اللہ علیہ اور دیگر اکابرین کی صحبت پائی تھی۔ حقائق تصوف میں آپ کے اقوال بہت بلند اور اشارات بہت لطیف ہیں۔ آپ فرماتے ہیں کہ ہمتہ العارف الی مولاہ ولم یعطف علی شئی سواہ (عارف کی ہمت حق تعالیٰ پر جمی رہتی ہے اور اس کے سوا کسی اور چیز کی طرف منعطف نہیں ہوتی اور کبھی نیچے نہیں آتی۔) اس کی وجہ یہ ہے کہ عارف کو سوائے معرفتِ حق کے اور کسی چیز سے سروکار نہیں ہوتا۔ اس کے دل کا سرمایہ معرفت اور اس کی ہمت کا مقصود رویت (دیدار حق) ہوتا ہے۔ جب ہمت پراگندہ ہو جائے تو نتیجہ محرومی ہے۔ اور محرومی کی وجہ سے بارہ گاہ رب العزت سے باز رہتا ہے۔ آپ فرماتے ہیں۔ کہ ایک دن میں نے ایک نہایت ہی خوبصورت عیسائی بچہ دیکھا اور اسکے سامنے محو حیرت ہو کر ٹھہر گیا حتیٰ کہ جنید بغدادیؒ کا وہاں سے گذر ہوا۔ میں نے ان سے کہا اے استاد کیا حق تعالیٰ اس حسین چہرے کو دوزخ کی آگ میں جلائے گا۔ انہوں نے فرمایا بیٹے یہ نفس کا چھوٹا سا بازار ہے تو اس پر فریفتہ ہو گیا ہے۔ اگر نظر حقیقت سے دیکھے تو کائنات کے ہر ذرہ میں یہی حسن موجود ہے۔ لیکن تو جلد ہی اس بے ادبی کی وجہ سے عذاب میں مبتلا ہو جائے گا۔ جو نبی جنیدؒ روانہ ہوئے مجھے قرآن بھول گیا اور کئی سال تک میں حق تعالیٰ سے توبہ و استغفار کرتا رہا اور اس کی استعانت طلب کرتا رہا حتیٰ کہ قرآن پھر سے یاد ہو گیا۔ اب میرے اندر ہمت نہیں ہوتی کہ کسی چیز کی طرف التفات کروں۔ اور اشیاء عالم پر نظر کر کے اپنا وقت ضائع کروں۔

شرح نظارہ حسن کرنے سے کیوں سزا ملی۔ اس کا جواب یہ ہے کہ شریعت میں اسکی ممانعت آئی ہے۔ اب سوال یہ پیدا ہوتا ہے کہ ایک حسین چہرہ پر نظر ڈالنا شرع شریف میں کیوں منع ہے۔ اس کا جواب یہ ہے کہ اس حکم امتناعی میں کئی حکمتیں ہیں۔ ظاہری حکمت تو یہ ہے کہ نظر بازی سے معاشرہ میں فسوس بربا

ہوتا ہے اور ناجائز تعلقات پیدا ہو جاتے ہیں۔ باطنی وجہ یہ ہے کہ شریعت کا مقصد اصلاحِ نفس اور تہذیبِ نفس ہے اور اصلاحِ نفس اس لئے کی جاتی ہے کہ نفسانی خواہشات کا قلع قمع ہو۔ اور روحانی طاقت میں اضافہ ہو تاکہ قربِ الہی حاصل ہو۔ جب کسی حسین چہرے پر نظر پڑتی ہے تو اس کے اندر اس قدر جاذبیت ہے کہ دل اس کی طرف مائل ہو جاتا ہے۔ اور حق تعالیٰ کی طرف سے دل اسی قدر ہٹ جاتا ہے۔ اور دل کا حق تعالیٰ سے ہٹنا بہت بڑی محرومی ہے۔ جس طرح دنیا کی طرف ہر وقت متوجہ رہنے سے لالچ میں اضافہ اور حق تعالیٰ سے بُعد پیدا ہوتا ہے۔ اسی طرح ہر مرغوب چیز میں یہی اثر موجود ہے۔ واللہ اعلم۔

نیز عارفین کا کہنا ہے کہ جب سالک کسی حسین چہرے پر نظر کرتا ہے تو سالک کی روحانی دولت اس حسین کی طرف منتقل ہونے لگتی ہے۔ لیکن وہ نااہلی کی وجہ سے اسے قبول نہیں کر سکتا۔ اس لئے وہ دولت ضائع ہو جاتی ہے۔ نیز تعین کی طرف جس قدر توجہ ہوگی لائقین سے اسی قدر حجاب وارد ہوگا۔ (شرح ختم)

حضرت خواجہ محمد رویم رحمۃ اللہ علیہ

وحیدِ عمر (یکانہ روزگار) و امامِ دہر (امامِ وقت) حضرت خواجہ محمد رویم بن احمد کا شمار اکابرینِ مشائخ و ساداتِ صوفیاء میں ہوتا ہے۔ آپ حضرت خواجہ جنید رحمۃ اللہ علیہ کے دوست اور محرمِ راز تھے۔ آپ حضرت خواجہ داؤد طائی رحمۃ اللہ علیہ کے مسلک پر تھے اور اپنے زمانے میں فقیہ الفقہاء کا درجہ رکھتے تھے۔ علمِ تفسیر اور تجرید میں بھی آپ ماہر فن تھے۔ آپ اپنے زمانے میں علوم و فنون میں بے نظیر اور بلند پایہ حال میں بے مثل تھے۔ سیر و سیاحت اور زہد و عبادت کی کثرت سے آپ مقامِ تجرید و تفرید پر پہنچ گئے۔

شرح تجرید سے مراد غلطی سے قطع تعلق اور فراغت ہے اور تفرید سے مراد

اپنے آپ سے فارغ ہونا ہے اور یہ مقام فتا فی اللہ کی غایت ہے۔ تفرید یعنی ذات حق کے ساتھ فرد ہو جانا بلند ترین مقام سمجھا جاتا ہے۔ اس وقت سالک جو کچھ کرتا ہے قوت حق سے اور ارادہ حق سے کرتا ہے مقام تفرید کو کسی نے یوں بیان کیا ہے۔

تفرّد باللّٰہ فرید فرید
فضّلّ وحید و المشوق وحید

(مقام تفرید پر پہنچ کر سالک فرد بن جاتا ہے اور محب و محبوب دونوں ایک ہو جاتے ہیں۔)

یہ شعر حضرت بابا فرید الدین گنج شکر کے روضہ مبارک پر لکھا ہوا ہے اور شرح تعرف میں اس کی وضاحت کی گئی ہے۔

ترجمہ آخر عمر میں آپ نے اپنے آپ کو دنیا داری اختیار کر کے چھپانے کی کوشش کی اور عمدہ قضا قبول کر لیا لیکن آپ کا مقام اس قدر بلند تھا کہ وہاں بھی نہ چھپ سکے۔ اس وجہ سے خواجہ جنید رحمۃ اللہ علیہ نے فرمایا ہے کہ ”ما **فَارِغَانَ مَشْغُولِهِمْ وَ رُوَيْمَ مَشْغُولِ فُلُوغِ اسْتِ** (ہم ترک دنیا ہونے کے باوجود دنیا میں غرق ہیں اور روم رحمۃ اللہ علیہ دنیا میں مشغول رہ کر تارک دنیا ہے)۔

شرح دنیا میں مشغول رہ کر دنیا کا نہ بننا بڑا مقام ہے۔ یہ مقام رسول اکرم صلی اللہ علیہ وآلہ وسلم اور صحابہ کرام کا خاصہ ہے اور اسلام کی غرض و غایت ہے کہ دنیا کو ترک نہ کیا جائے بلکہ دنیا میں رہ کر دنیا سے طوٹ نہ ہو۔ حضرات نقشبندیہ اسے خلوت در انجمن کے نام سے موسوم کرتے ہیں۔ جو شخص پہاڑوں اور جنگلوں میں رہ کر یہ دعوہ کرے کہ میں نے کوئی گناہ نہیں کیا، نہ کسی کو نظرد سے دیکھا، نہ کسی کو گالی دی ہے، نہ کسی کی غیبت کی ہے تو یہ کوئی کمال نہیں

ہے۔ کیونکہ وہاں کس کو نظربد سے دیکھے گا اور کس کی غیبت کس کے سامنے کرے گا۔ کمال یہ ہے کہ لوگوں کے درمیان رہ کر ان گناہوں سے بچتا رہے۔ گھوڑے کا کمال اصطبل میں نہیں جو لاناگاہ میں پرکھا جاتا ہے۔

ترجمہ طریقت میں آپ کی تصانیف بہت ہیں۔ خاص طور پر آپ کی کتاب **فلا الواجدین** جو سماع کے مضمون پر ہے جو مجھے بے حد پسند ہے۔

روایت ہے کہ ایک دفعہ ایک شخص نے آپ کی خدمت میں آکر کہا کہ کف حالک (آپ کا کیا حال ہے) آپ نے جواب دیا کہ کف حال من دنہ ہواہ و ہمتہ دنہا لس ہو بصالح تقی ولا بعلم تقی اس شخص کا کیا حال ہو سکتا ہے۔ جس کا دین حرص و ہوا ہو اور جس کی ہمت دنیا ہو، جو نہ نیک مرد صالح ہے نہ متقی عارف ہے۔ یعنی نہ دنیا ترک کر کے نیکی اختیار کر سکتا ہے اور نہ عارف حق ہو سکتا ہے۔

شرح تقی سے مراد تارک دنیا اور تقی سے مراد واصل باللہ ہے اور یہ اشارات آپ نے انسانی نفس کے عیوب کی طرف کئے ہیں۔ کیونکہ نفس پرست لوگوں کے نزدیک دین حرص و ہوا کا نام ہے اور دین کے جھوٹے دعویداروں نے صحبتِ نفس کا نام دین رکھ لیا ہے اور نفسانی خواہشات کے اتباع کو انہوں نے شریعت کا نام دے رکھا ہے۔ جو شخص ان کے مسلک کے مطابق عمل کرتا ہے وہ دیندار ہے خواہ وہ بدعتی کیوں نہ ہو۔ اور جو شخص ان کے مسلک کے خلاف چلتا ہے وہ ان کے نزدیک بے دین کہلاتا ہے خواہ وہ متقی کیوں نہ ہو۔ اور یہ فتنہ ہمارے زمانے میں بہت زیادہ ہے۔ خدا ہم سب کو ایسے لوگوں کی صحبت سے بچائے نیز ممکن ہے کہ آپ نے اس سائل کے اپنے حال کے مطابق یہ کلمات کہے ہوں۔ یہ بھی ہو سکتا ہے انہوں نے ان خصائل کو اپنے ساتھ منسوب کر کے

اس کی ہدایت کی کوشش کی ہو۔ واللہ اعلم۔ (شرح ختم)

حضرت یوسف بن حسین رازی رحمۃ اللہ علیہ

بدیعِ عصر (یگانہ روزگار) اور رفیعِ قدر (بلند مرتبت) حضرت ابو یعقوب یوسف بن حسین رازی رحمۃ اللہ علیہ کا شمار وقت کے اکابر مشائخ میں ہوتا ہے۔ آپ کی عمر طویل تھی اور آپ حضرت ذوالنون مصری رحمۃ اللہ علیہ کے مرید تھے۔ آپ نے اکثر مشائخ عظام سے فیض حاصل کیا۔ اور ان کی خدمت انجام دی ہے۔ آپ فرماتے ہیں کہ **الذل للنس الفقیر الطماع و اعزہم المحب لمحبوبہ الصدیق** (ذلیل ترین وہ فقیر ہے جو طماع یعنی لالچی ہے اور معزز ترین وہ عاشق ہے جس نے محبوب حقیقی کے لئے اپنی محبت مخصوص کر دی ہے)۔

طمع ایسی بلا ہے جو درویش کو دونوں جہانوں میں ذلیل کرتی ہے۔ ویسے بھی درویش دنیا میں بدنام ہیں لیکن طمع کی وجہ سے مزید بدنام ہوتے ہیں۔ لہذا عزت دار غنی، ذلیل فقیر سے بہتر ہے۔ اور طمع درویش کو خلاف شرع کاموں پر مجبور کرتا ہے۔ اور طماع یعنی دنیا سے محبت کرنے والا دنیا کا غلام ہوتا ہے کیونکہ جو شخص کسی سے محبت کرتا ہے۔ اس کا حقیر غلام بن جاتا ہے۔ اور اس کی پرستش کرتا ہے۔ یہ سب طمع کی وجہ سے ہے۔ جب طمع دل سے نکل جاتا ہے تو انسان معزز بن جاتا ہے۔ جیسا کہ بی بی زلیخا جب تک حضرت یوسف علیہ السلام کی محبت کی طمع میں مبتلا رہی ذلیل رہی۔ جب طمع ترک کیا تو خداوند عالم نے اسے جمال اور جوانی واپس دے دی۔ اور یہ دستور جہان ہے کہ عاشق جس قدر محبوب کے پیچھے دوڑتا ہے محبوب اسی قدر بے پرواہی کرتا ہی اور جب عاشق اس کا پیچھا چھوڑ دیتا ہے تو محبوب عاشق کی طرف متوجہ ہوتا ہے۔ لہذا اگر وصل کا طمع نہ ہو تو عاشق کی عزت ہوتی ہے۔ لیکن جب عاشق وصل کا طمع کرتا ہے تو اس کی عزت

ذلت میں تبدیل ہو جاتی ہے۔ لہذا حقیقی محبت یہ ہے کہ عاشق وصال اور فراق سے بالاتر ہو کر محبت کرے۔

شرح حضرت مصنف شاید یہاں یہ بتانا چاہتے ہیں کہ لذتِ وصل کی خاطر دوست سے محبت کرنا بھی نفسانیت میں شامل ہے اور للیست سے بعید ہے۔ کیونکہ عرفاء نے محبات کی تین اقسام بیان کی ہیں اول محباتِ ظلمانی جو معصیت یا گناہوں کی وجہ سے بندہ اور حق کے مابین حائل ہو جاتے ہیں۔ دوم محباتِ نورانی جو کشف و کرامات کی وجہ سے حائل ہو جاتے ہیں۔ سوم محباتِ کفنی جو لذتِ قرب کی وجہ محب اور محبوب کے درمیان حائل ہو جاتے ہیں۔ چونکہ قربِ حق میں بے حد لذت ہے اس لئے جو سالک لذت کی خاطر حق تعالیٰ کا قرب تلاش کرتا ہے وہ بھی نادانستہ طور پر نفس پرست ہوتا ہے اور دراصل اپنے نفس کا طواف کر رہا ہوتا ہے۔ لیکن جب لذت کی خاطر نہیں بلکہ محبوب کی خاطر اس کی طرف جدوجہد کی جاتی ہے تو یہ محبت خالص ہو جاتی ہے۔ اس لئے اولیاء کرام بہشت اور اس کی لذات کو بھی نظر انداز کر کے محض حق تعالیٰ کی خاطر عبادت کو شعار بناتے ہیں۔ جب حضرت ابن فارض رحمۃ اللہ علیہ کا وصال قریب آیا تو آپ کو حق تعالیٰ کی طرف سے سات بہشت دکھائے گئے کہ یہ تیرا مقام ہے لیکن آپ نے منہ پھیر لیا اور یہ شعر پڑھا۔

ان کلان منزلتی فی الحب عند کم

ماقد راہت لضعیت۔۔ لجلسی

(اگر میری محبت کی یہی قدر و منزلت ہے جو میرے سامنے ہے یعنی ہفت بہشت تو افسوس ہے کہ میں نے ساری عمر برباد کی) اس کے بعد آپ پر تجلی ذاتی ہوئی اور اسی میں آپ کا وصال ہو گیا۔ یہ ہے خالصِ اخلص محبت جس میں نہ جنت کو دخل ہے۔ نہ دوزخ کو۔ نہ نفس کو نہ لذت کو۔ (شرح ختم)

حضرت سمون بن عبد اللہ خواص رحمۃ اللہ علیہ

آفتابِ اہل محبت، قدوۃ اہل مودت حضرت ابوالحسن سمون بن عبد اللہ خواص رحمۃ اللہ علیہ اپنے زمانے میں بے نظیر تھے اور محبت میں آپ کا مقام بہت بلند تھا۔ اور تمام مشائخِ عصر آپ کی عزت کرتے تھے اور آپ کو سمون الحب کے نام سے یاد کرتے تھے۔ لیکن آپ اپنے آپ کو ازراہ کسرفی سمون الکذاب کہتے تھے۔ (یعنی جھوٹا) آپ کو ایک شخص غلام خلیل کی طرف سے بہت تکلیف پہنچی۔ غلام خلیل نے آپ کے خلاف بادشاہ کی سامنے غلط شہادتیں دیں جس کی وجہ سے تمام مشائخ کو سخت افسوس ہوا۔ یہ غلام خلیل ایک ریاکار آدمی تھا جو پارسائی اور درویشی کا دعویٰ کرتا تھا اور سلاطین و امراء کے ہاں شہرت حاصل کر لی تھی۔ اس نے دین کو دنیا کے عوض فروخت کر دیا تھا۔ جیسا کہ آجکل ہو رہا ہے۔ اس کا دستور یہ تھا کہ مشائخ اور درویشوں کا بادشاہوں اور امیروں کی دربار میں شکوہ کر کے ان کو بدنام کرتا تھا۔ تاکہ ان سے بدظن ہو کر سب لوگ اس کی عزت کریں۔ دراصل شیخ سمون اور دیگر مشائخ کی یہ خوش قسمتی ہے کہ غلام خلیل جیسا صرف ایک آدمی ان کے خلاف تھا۔ حالانکہ آج کل تو ہر حق پرست کے لئے ہزاروں غلام خلیل پیدا ہو گئے ہیں۔ لیکن مشائخِ عظام اس کی پرواہ نہیں کرتے۔ کیونکہ مردار گدھوں کی غذا ہے۔ جب حضرت سمون رحمۃ اللہ علیہ کی بغداد میں شہرت ہوئی اور ہر شخص ان کے پاس آنے لگا تو غلام خلیل کے دل میں حسد کی آگ بھڑک اٹھی۔ اور اس نے ان کے خلاف سازشیں شروع کر دیں۔ چنانچہ اس نے ایک عورت کو حضرت شیخ سمون رحمۃ اللہ علیہ کے پاس بھیجا جب عورت نے آپ کو دیکھا تو شادی کے لئے آمادہ ہو گئی لیکن آپ نے انکار کر دیا۔ اس کے بعد وہ حضرت جنید رحمۃ اللہ علیہ کے پاس گئی۔ اور عرض کیا

کہ سنون کو کہیں کہ میرے ساتھ شادی کر لیں۔ اس سے حضرت جنید رحمۃ اللہ علیہ کو غصہ لگا اور عورت کو تنبیہ کی کہ یہ کام مت کرو۔ اس کے بعد وہ عورت غلام خلیل کے پاس گئی اور شیخ سنون کے خلاف تہمت لگائی۔ غلام خلیل تو ایسی باتوں کی تلاش میں تھا۔ اس نے فوراً بادشاہ کے پاس جا کر شکایت کی اور بادشاہ نے حکم دے دیا کہ اس کو قتل کر دیا جائے۔ لیکن جب جلاو کو لایا گیا اور اس نے بادشاہ سے قتل کا حکم صادر کرنے کی درخواست کی تو بادشاہ کی زبان بند ہو گئی اور کچھ نہ کہہ سکا۔ اس رات اس کو خواب میں دکھایا گیا کہ تمہاری بادشاہی کا زوال شیخ سنون کے ساتھ وابستہ ہے۔ دوسرے روز بادشاہ نے آپ سے معافی مانگی اور اچھی طرح رخصت کیا۔

محبت کی حقیقت پر آپ کے اقوال بہت بلند اور اشارات بہت لطیف ہیں۔ آپ کا مقام یہ ہے کہ ایک دفعہ جب حجاز سے واپس آئے تو لوگوں نے وعظ کی درخواست۔ جب آپ نے منبر پر چڑھ کر وعظ شروع کیا تو لوگ اٹھ کر چلے گئے یہ دیکھ کر آپ نے قدیلوں کو مخاطب کر کے فرمایا کہ میں تم سے بات کر رہا ہوں۔ جو نبی آپ کے منہ سے یہ بات نقل قدیلیں آپس میں ٹکرا کر گر پڑیں۔

آپ فرماتے ہیں کہ جب ایک ادق (مشکل) چیز کو بیان کیا جاتا ہے تو اس سے بھی زیادہ مشکل الفاظ استعمال کرنے پڑتے ہیں اور چونکہ محبت سب چیزوں سے زیادہ مشکل ہے معلوم نہیں اسے کن الفاظ میں بیان کیا جائے۔ اس کلام کا مطلب یہ ہے کہ محبت الفاظ میں نہیں آسکتی۔ اس کی وجہ یہ ہے الفاظ متکلم کی صفت ہیں (فانی ہیں) اور محبت حق تعالیٰ کی صفت ہے (جو باقی ہے) پس محبت الفاظ سے کیسے بیان ہو سکتی ہے۔ واللہ اعلم۔

حضرت شاہ شجاع کرمانی رحمۃ اللہ علیہ

شاہ شیوخ و تغیر از روزگارش منسوخ (جس کی حالت میں تغیر نہ آئے)
 حضرت ابو الفوارس شاہ شجاع کرمانی رحمۃ اللہ علیہ شہزادہ تھے اور اپنے عمر میں
 بے نظیر تھے۔ آپ حضرت ابو تراب نخبسی کے صحبت یافتہ تھے اور کافی مشائخ کی
 صحبت کا شرف آپ کو حاصل تھا۔ حضرت ابو عثمان حیری رحمۃ اللہ علیہ کے باب
 میں آپ کا کچھ ذکر ہو چکا ہے۔ آپ کے مصنفہ رسالہ جات تصوف مشہور ہیں۔
 آپ نے ایک کتاب بھی لکھی ہے جس کا نام مرآة الحكماء ہے۔ آپ کے اقوال
 بہت بلند ہیں۔ آپ فرماتے ہیں جس کو کوئی کمال حاصل ہوتا ہے تو وہ اپنے کمال
 کو کمال نہیں سمجھتا اور جب کمال سمجھنے لگتا ہے تو کمال ختم ہو جاتا ہے اسی طرح
 اہل ولایت اپنی ولایت کو ولایت نہیں سمجھتے اور جب وہ سمجھتے ہیں کہ ہم ولی ہیں تو
 ولایت نہیں رہتی۔ اس کا مطلب یہ ہے کہ جب کسی کے اندر حقیقی معنوں میں
 کمال اور ولایت ہے تو وہ اسے کچھ بھی نہیں سمجھتے۔ لیکن جب وہ اپنے آپ کو
 کچھ سمجھنے لگتے ہیں تو خالی ہو جاتے ہیں۔ بالفاظ دیگر جو شخص اپنے کمال یا اپنی
 ولایت پر ناز کرتا ہے تو سمجھ لو کہ وہ صاحب کمال نہیں ہے یعنی جو شخص اپنے
 آپ کے متعلق یہ سمجھے کہ میں صاحب کمال ہوں یا ولی ہوں تو نہ وہ صاحب کمال
 ہوتا ہے نہ ولی۔

آپ کے متعلق مشہور ہے کہ آپ چالیس سال تک نہ سوئے۔ ایک دفعہ
 جب نیند آگئی تو خواب میں حق تعالیٰ کی زیارت ہوئی۔ عرض کیا کہ بار خدا یا میں
 تجھے بیداری میں طلب کرتا تھا۔ لیکن خواب میں تجھے پایا ہے۔ حق تعالیٰ نے فرمایا
 کہ اے شاہ شجاع تم نے ان ہی بیداریوں کی بدولت مجھے خواب میں پایا ہے اگر
 تم بیدار نہ رہتے تو مجھے نہ پاتے۔ واللہ اعلم۔

حضرت عمرو بن عثمان مکی رحمۃ اللہ علیہ

سرورِ دِلہا، دَنورِ سرہا، حضرت عمرو بن عثمان المکی رحمۃ اللہ علیہ اکابرین و ساداتِ صوفیاء میں سے تھے۔ آپ نے حقائقِ تصوف پر بہت کتابیں لکھی ہیں۔ آپ حضرت جنید بغدادی رحمۃ اللہ علیہ کے مرید تھے اور حضرت ابوسعید خراز رحمۃ اللہ علیہ اور حضرت شیخِ نباحی رحمۃ اللہ علیہ کی صحبت پائی۔ آپ اصولِ طریقت میں امامِ وقت تھے۔ آپ فرماتے ہیں کہ لا یقع علی کفیتہ الوجد عبارة لانہ سر اللہ عند المومنین (کیفیتِ وجد کو کوئی عبارت بیان نہیں کر سکتی کیونکہ یہ بندہ مومن کے نزدیک سرائی ہے) اور جس چیز کو الفاظ یا عبارت بیان کر سکیں وہ سرائی نہیں ہو سکتا۔ کیونکہ اسرارِ ربانی کا بیان کرنا بندہ کی حد امکان سے بالکل باہر ہے۔

روایت ہے کہ حضرت عمرو بن عثمان اصمغان تشریف لے گئے تو ایک نوجوان آپ کی خدمت میں حاضر ہوا حالانکہ اس کا باپ اسے منع کرتا رہا۔ اس کے بعد وہ بیمار ہو گیا اور مدت تک اسی حالت میں رہا۔ یہ دیکھ کر حضرت شیخ اپنی جماعت کے ساتھ اس کی طبعِ پرسی کے لئے اس کے مکان پر تشریف لے گئے۔ لڑکے نے آپ سے درخواست کی کہ قوال کو حکم دین کہ کوئی شعر سنائے۔ آپ کے اشارہ پر قوال نے ایک شعر پڑھا جس کا مطلب یہ ہے: ”جب میں بیمار ہوا تو کوئی بھی آپ کی طرف سے میری عیادت کو نہ آیا حالانکہ آپ کا غلام بھی بیمار ہو تو میں اس کی عیادت کو جاتا ہوں“ یہ شعر سن کر اس کی بیماری میں افاقہ ہوا اور اٹھ کر بیٹھ گیا۔ اور مزید قوالی کی درخواست کی۔ قوال نے یہ شعر پڑھا: ”اے دوست تمہارا میرے پاس نہ آتا میری بیماری سے زیادہ میرے لئے تکلیف دہ ہے۔ اپنے غلام کو بھی کوئی اس طرح تکلیف دیتا ہے“ یہ سن کر لڑکا اٹھ بیٹھا

اگر بالکل سدرست ہو گیا۔ اس پر اس کے والد نے اسے حضرت شیخ کی صحبت میں رہنے کی اجازت دے دی۔ اور بدگمانی سے توبہ کی۔ حضرت شیخ کی صحبت میں رہ کر وہ نوجوان بڑا بزرگ ہوا۔

حضرت سہل بن عبداللہ تستری رحمۃ اللہ علیہ

مالک القلوب (دلوں کا مالک) اور ماجی العیوب (عیبوں سے پاک کرنے والا) حضرت ابو محمد سہل بن عبداللہ تستری رحمۃ اللہ علیہ اپنے زمانے کے امام طریقت اور ہر دلعزیز تھے۔ آپ بڑے عبادت گزار اور مجاہد تھے۔ آپ کے حاملات نیک تھے۔ اور اخلاص اور نفس کے نقائص بیان کرنے میں آپ کے کلمات بہت پسندیدہ ہیں۔

شریعت و طریقت میں کوئی فرق نہیں

علماء ظاہر کا قول ہے **هو جمع بین الشریعتہ والطریقتہ** (آپ شریعت و طریقت کے جامع تھے)۔ لیکن ان کا یہ کہنا غلط ہے، کیونکہ شریعت اور طریقت میں کوئی فرق نہیں ہے۔ اور حقیقت شریعت سے کوئی الگ چیز نہیں ہے۔ علمائے ظاہر نے یہ بات اس لئے کہی ہے کہ حضرت شیخ کا کلام بالکل واضح ہے اور اچھی طرح سمجھ میں آجاتا ہے۔ جب حق تعالیٰ نے شریعت اور طریقت کو ایک بتایا ہے تو یہ ناممکن ہے کہ اولیاء ان کے درمیان فرق کریں۔ کیونکہ اگر لہن کے درمیان فرق کیا جائے تو ایک کا قبول اور دوسرے کا رد لازم آتا ہے۔ اور ردّ شریعت الحاد (بے دینی) اور ردّ حقیقت کفر و شرک ہے۔ اور جب شریعت اور حقیقت دو الگ الفاظ کے جاتے ہیں تو اس کا مطلب یہ نہیں کہ دونوں ایک دوسرے کے خلاف ہیں بلکہ بتایا یہ جاتا ہے کہ ایک ہی چیز کے دو حصے ہیں۔ جیسے درخت کا ایک تنا ہوتا ہے اور کئی شاخیں۔ چنانچہ شریعت دراصل حقیقت کی ایک شاخ ہے۔

جیسا کہ کلمہ طیبہ لا الہ الا اللہ محمد رسول اللہ میں لا الہ الا اللہ حقیقت ہے اور محمد رسول اللہ شریعت ہے۔ جیسا کہ کلمہ طیبہ میں اقرار توحید حقیقت ہے اور فرمان الہی پر عمل کرنا شریعت ہے۔ لیکن ارباب ظاہر کی سمجھ میں جو چیز نہیں آتی اس کا انکار کر دیتے ہیں۔ اور اصول دین کا انکار خطرناک ہے۔ واللہ الحمد علی الامان (خدا کا شکر ہے کہ اس نے ہمیں ایمان کی دولت سے سرفراز فرمایا ہے۔)

شرح شریعت ضابطہ حیات ہے۔ اس ضابطہ حیات پر عمل کرنا طریقت کہلاتا ہے۔ بالفاظ دیگر شریعت ایک راستہ ہے اور راستے پر چلنے کا نام طریقت ہے اور جس منزل مقصود کی طرف یہ راستہ لے جاتا ہے اسے حقیقت کہتے ہیں اور منزل مقصود پر پہنچ کر جو علم سالک کو حاصل ہوتا ہے اسے معرفت کہا جاتا ہے۔ اس سے ظاہر ہے شریعت، طریقت، حقیقت اور معرفت آپس میں کوئی علیحدہ چیزیں نہیں بلکہ ایک ہی سفر کی مختلف منازل کے نام ہیں۔ اور شریعت کے بغیر طریقت بے کار ہے اور طریقت کے بغیر شریعت بے سود ہے۔ کیونکہ جب تک راستے پر چلنا نہ جائے راستہ طے نہیں ہوتا۔ اور منزل مقصود تک رسائی نہیں ہوتی۔

دوسرے الفاظ میں شریعت ایک ضابطہ حیات کا نام ہے۔ ضابطہ حیات پر عمل کرنے کا نام طریقت ہے اور اس عمل سے جو کچھ حاصل ہوتا ہے وہ حقیقت اور معرفت ہے۔ یا یوں کہو کہ شریعت ایک نسخہ ہے۔ نسخہ کے مطابق ادویات منتخب کرنا اور علاج کرنا طریقت ہے اور اس عمل سے یا علاج سے جو توانائی اور صحت حاصل ہوتی ہے وہ حقیقت اور معرفت ہے۔ امام مالک رحمۃ اللہ علیہ فرماتے ہیں : من تصوف ولا تلقہہ تنفلق من تلقہ ولا تصوف تنسق من جمع لہما تعلق (جس نے تصوف سیکھا فقہ نہ سیکھا گمراہ ہوا۔ جس نے فقہ سیکھا تصوف نہ سیکھا گناہ میں مبتلا ہوا جس نے دونوں کو جمع کیا حقیقت کو پہنچا)۔

ترجمہ: نیز آپ نے فرمایا ہے کہ: ”وئے زمین پر جو لوگ بستے ہیں وہ خداوند تعالیٰ سے جاہل ہیں سوائے ان لوگوں کے جو حق تعالیٰ کو اپنی جان اور روح اور دنیا پر ترجیح دیتے ہیں۔“ اس کا مطلب یہ ہے کہ جو شخص نفسانی خواہشات کی پیروی کرتا ہے۔ حق تعالیٰ کی معرفت سے محروم رہتا ہے۔ کیونکہ معرفت ترک خواہشات سے اور تسلیم رضا سے حاصل ہوتی ہے اور خواہشات نفس پورا کرنے سے جہل و غفلت لازم آتی ہے۔ واللہ اعلم۔

حضرت عبداللہ محمد بن فضل بلخی رحمۃ اللہ علیہ

اقتیار اہل حرمین (اہل حرمین یعنی اصحاب مکہ مدینہ کے مقبول) و جملہ مشائخ را اقرۃ العین (تمام مشائخ کی آنکھوں کی ٹھنڈک) حضرت ابو محمد عبداللہ محمد بن الفضل البلخی کا شمار اکابر مشائخ میں ہوتا ہے۔ آپ عراق و خراسان کے پیشوا تھے اور حضرت احمد خضرویہ رحمۃ اللہ علیہ کے مرید تھے اور حضرت ابو عثمان حیری کو آپ سے بہت انس تھا۔ جب مذہبی جنون رکھنے والوں نے تصوف کی بنا پر آپ کو بلخ سے نکال دیا تو آپ نے سمرقند جا کر ساری عمر وہاں گزار دی۔

آپ فرماتے ہیں کہ اعراف الناس باللہ اشدھم مجاہدۃ فی اوامرہ و اتباعہم ہستہ نبیہ (سب سے بڑا عارف وہ ہے جو شریعت کی پابندی میں سب سے بڑا مجاہد ہے اور نبی علیہ السلام کی سنت کا سب سے بڑا متبع ہے) کیونکہ جو شخص حق تعالیٰ سے جتنا قریب تر ہوتا ہے اس کے احکام کی پابندی میں اتنا زیادہ حریص ہوتا ہے۔ اور جو شخص حق تعالیٰ سے جتنا دور ہوتا ہے اتنا احکام خداوندی کی تعمیل میں غافل ہوتا ہے۔

نیز آپ فرماتے ہیں کہ مجھے حیرت ہوتی ہے اس شخص پر جو صحرا جنگل اور سمندر پار کر کے خانہ کعبہ تک رسائی حاصل کرتا ہے جہاں انبیاء علیہم السلام کے

آثار پائے جاتے ہیں۔ لیکن اپنے نفس اور ہوا و ہوس کے صحرا اور جنگل کو طے کر کے اپنے قلب تک پہنچنے کی کوشش نہیں کرتا۔ جہاں اس کے آقا و مولا کے آثار موجود ہیں کیونکہ دل محل معرفت الہی ہے۔ اور کعبہ سے افضل ہے۔ جو عبادت کی سمت ہے۔ کعبہ وہ ہے جس پر عابد کی نظر ہوتی ہے اور دل وہ ہے جہاں حق تعالیٰ کی نظر ہوتی ہے۔ لہذا میرے لئے بہترین جگہ وہ ہے جہاں محبوب حقیقی کی نظر ہے (یعنی دل) اور میرے دوستوں کا قبلہ وہ ہے جہاں لوگوں کی نظر ہوتی ہے یعنی خانہ کعبہ۔

شرح | مطلب یہ کہ جہاں دوسرے لوگوں کا مقصود خانہ کعبہ ہے میرا مقصود میرا دل ہے جو خانہ خدا ہے۔ سہی نے خوب کہا ہے ۔

کعبہ بن گاہ خلیل اکبر است
دل گذرگاہ جلیل اکبر است
دل بدست آور کہ حج اکبر است
وز ہزاراں کعبہ یک دل بہتر است

حضرت محمد بن علی ترمذی رحمۃ اللہ علیہ

شیخ باخطر و فانی از صفات بشر (شیخ بلوقار اور صفات بشریت سے پاک) حضرت ابو عبد اللہ بن علی ترمذی رحمۃ اللہ علیہ (معروف بہ حکیم ترمذی) جملہ علوم و فنون میں کامل بلکہ امام کا درجہ رکھتے تھے۔ اور اپنے زمانے کے شیخ المشائخ تھے۔ آپ صاحب تصنیف ہیں اور آپ کی کتابیں حقائق و معارف سے لبریز ہیں۔ مثل ختم الولاہیت، کتاب السنج و نوادر الاصول اور دیگر کتب جو بہت قابل قدر ہیں اور میں آپ کا گرویدہ ہوں۔ میرے شیخ علیہ رحمہ فرماتے ہیں کہ حکیم محمد ترمذی رحمۃ

اللہ علیہ وہ در یتیم ہیں کہ جن کی مثال نہیں۔ علوم ظاہری میں بھی آپ کی بہت کتابیں ہیں۔ علم حدیث میں آپ صاحبِ اسناد ہیں۔ آپ نے ایک تفسیر شروع کی تھی لیکن عمر نے وفاتہ کی اور وہ نامکمل رہ گئی۔ اور جس قدر ہے، اہل علم میں بہت مقبول ہے۔ آپ نے علم فقہ حضرت امام ابوحنیفہؒ کے ایک شاگردِ خاص سے حاصل کیا۔ تہذیب میں آپ حکیم محمدؒ کے نام سے معروف ہیں۔ اور علاقہ تہذیب کے صوفیاء کرام آپ کو اپنا مقتدا سمجھتے ہیں۔ آپ کے مناقب بے شمار ہیں۔ ایک یہ کہ آپ حضرت خضر علیہ السلام کے صحبت یافتہ ہیں۔ حضرت ابو بکر و راقؓ جو آپ کے مرید ہیں روایت کرتے ہیں کہ ہر اتوار کے دن خضر علیہ السلام آپ کے پاس آتے اور گفتگو کرتے تھے۔ آپ فرماتے ہیں کہ :

”من جہل باوصاف العبودیۃ، یكون اجہل باوصاف الربوبیۃ، ومن لم يعرف طریق معرفتہ النفس لم يعرف طریق معرفتہ الرب بان الظاہر متعلق بالباطن و تعلق بالظاہر بلا باطن محال و دعوی الباطن بلا ظاہر محال فمعرفتہ اوصاف الربوبیۃ فی تصحیح او کف العبودیۃ ولا یصح ذلک الا بالادب“

اس کا مطلب یہ ہے کہ جو شخص شریعت کے مطابق اوصاف بندگی سے محروم ہے، وہ اوصافِ خداوندی سے محروم تر ہے۔ اور جس شخص کو اپنے نفس کی معرفت نہیں وہ معرفتِ حق سے محروم ہوتا ہے۔ یعنی جو شخص آفاتِ بشریت (نفس) سے غافل ہے وہ لطائفِ معرفتِ حق سے محروم ہوتا ہے۔ اس کی وجہ یہ کہ ظاہر کا باطن کے ساتھ گہرا تعلق ہے۔ لہذا ظاہر بغیر باطن محال ہے اور باطن بغیر ظاہر ناممکن ہے۔ پس حق تعالیٰ کی معرفت نفس کی معرفت کے ساتھ وابستہ ہے اور اس کے بغیر صحیح نہیں ہوتی۔ اس قول میں بڑی حکمت پنہاں ہے۔ انشاء اللہ اپنے مقام پر اس کی وضاحت کی جائے گی۔

حضرت ابو بکر و راق رحمۃ اللہ علیہ

شرفِ زہاد امت (امت کے زاہدوں کا فخر) اور مزکیٰ اہل فقر و مصفوت (اہل فقر و تصوف کا تزکیہ کرنے والا) حضرت ابو بکر محمد بن علی الوراق رحمۃ اللہ علیہ کا شمار اکابر مشائخ اور زہاد (جمع زاہد) میں ہوتا ہے۔ آپ کو حضرت احمد خضرویہ رحمۃ اللہ علیہ اور حضرت حکیم تنذی کی صحبت کا شرف حاصل ہے۔ آداب و معاملاتِ طریقت پر آپ کی بہت تصانیف ہیں۔ مشائخ نے آپ کو مؤدب الاولیاء کا لقب دیا ہے (یعنی اولیاء کو ادب کی تعلیم دینے والا)۔ آپ فرماتے ہیں کہ ایک دفعہ حضرت حکیم تنذی نے مجھے ایک کتاب کے چند جزو دیکر حکم دیا کہ اسے دریا میں ڈال دو۔ لیکن میرے دل کو یہ بات گوارا نہ ہوئی اور میں نے کتاب کا نسخہ لے کر اپنے گھر میں رکھ دیا۔ اور ان سے جا کر کہا کہ دریا میں پھینک دیا ہے۔ آپ نے پوچھا کہ پھر کیا ہوا۔ میں نے جواب دیا کہ کچھ بھی نہ ہوا۔ یہ سن کر آپ نے فرمایا کہ پھر تم نے دریا میں پھینکا ہی نہیں ہے۔ جاؤ اور ڈال کر آؤ۔ میں نے جذبات پر قابو پا کر اس کتاب کے نسخے کو دریا میں ڈال دیا۔ جوئی میں نے یہ کام کیا دریا کے پانی میں شگاف پیدا ہوا اور اندر سے ایک صندوق برآمد ہوا اور کانڈوں کو اپنے اندر لے کر پانی میں چلا گیا۔ اس کے بعد میں نے حضرت شیخ کی خدمت میں حاضر ہو کر ماجرا بیان کیا تو آپ نے فرمایا کہ ہاں اب تم نے کتاب پانی میں ڈالی ہے۔ اس پر میں نے عرض کیا کہ یا شیخ اس میں کیا راز ہے۔ آپ نے فرمایا میں نے یہ کتاب تصنیف کی لیکن اس کا سمجھنا لوگوں کے لئے مشکل تھا۔ حضرت خضر علیہ السلام نے کہا کہ مجھے دے دو۔ اور پانی کو خداوند تعالیٰ نے حکم دیا کہ کتاب کو خضر تک پہنچا دے۔

حضرت ابو بکر و راق فرماتے ہیں۔ کہ النلس نلثہ العلماء والا مرء

والفقراء فلذا فسد العلماء فسد الطاعته والشريعتہ و اذا فسد الامراء فسد المعاش و اذا فسد الفقراء فسد الاخلاق (لوگ تین قسم کے ہیں، 'گروہ علماء' امراء اور فقراء۔ جب امراء میں خرابی آتی ہے تو معاش خلق یعنی لوگوں کے معاشرہ میں خرابی واقع ہو جاتی ہے۔ اور جب علماء کے اندر خرابی آتی ہے تو لوگوں کی عبادت اور شریعت کی پابندی میں خلل آجاتا ہے اور جب فقراء کے اندر خرابی پیدا ہوتی ہے تو لوگوں کے اخلاق خراب ہو جاتے ہیں)۔ اور ان تینوں گروہوں میں خرابی کس وجہ سے پیدا ہو جاتی ہے؟ امراء اور سلاطین ظلم کی وجہ سے تباہ ہو جاتے ہیں، علماء طمع نفسانی کی وجہ سے اور فقراء ریا کی وجہ سے۔ جب تک سلاطین علماء کے ساتھ تعلق رکھتے ہیں تباہ نہیں ہوتے۔ جب تک علماء سلاطین کے محلات کا طواف نہیں کرتے تباہ نہیں ہوتے۔ اور جب فقراء ریا کی وجہ سے جاہ و مرتبہ کے طالب نہیں بنتے تباہ نہیں ہوتے۔ اور سلاطین کا ظلم جہالت کی وجہ سے ہوتا ہے۔ اور علماء کی طمع بددیانتی سے اور فقراء کی ریا خداوند تعالیٰ پر توکل نہ کرنے سے پیدا ہوتی ہے۔ پس جاہل بادشاہ، بے عمل عالم، اور بے توکل فقیر آسانی سے شیطان کا شکار بن جاتا ہے۔ اور ساری خلقت کی تباہی ان تینوں گروہوں کی وجہ سے واقع ہوتی ہے۔

حضرت ابوسعید خراز رحمۃ اللہ علیہ

سفینہ توکل و رضا (رضا و توکل کی کشتی) اور سالک طریق فنا حضرت ابو سعید بن عیسیٰ خراز رحمۃ اللہ علیہ مریدین کے احوال باطنی سے بخوبی آگاہ اور طالبین کی روحانی منازل کے شناسا تھے سب سے پہلے جس بزرگ نے فنا و بقا کے متعلق گفتگو کی آپ تھے۔ آپ کے مناقب مشہور، اور ریاضت و نکات معروف تھے۔ آپ کی تصانیف بہت بلند اور کلام بہت اعلیٰ تھا۔ آپ نے حضرت سفیان

ثوری رحمۃ اللہ علیہ کی بھی صحبت پائی ہے۔ نیز حضرت بشرحانی رحمۃ اللہ علیہ اور سری صقلی رحمۃ اللہ علیہ سے بھی فیض صحبت حاصل کیا ہے۔ رسول خدا صلی اللہ علیہ وآلہ وسلم کے اس قول کے متعلق کہ **جبلت القلوب علی حب من احسن الیہا** (لوگوں کی قلوب اس طرح بنائے گئے ہیں کہ جو شخص ان کی بھلائی کرتا ہے اس کی طرف راغب ہو جاتے ہیں) حضرت ابو سعید خراز رحمۃ اللہ علیہ فرماتے ہیں کہ **واعجب لمن لم یری محسنا علیہ اللہ کیف لا یصل بکلمتہ الی اللہ** (تعجب ہے اس شخص پر جو جانتا ہے کہ حق تعالیٰ سے بڑا محسن کوئی نہیں ہے۔ اور پھر بھی اس کی طرف کھل طور پر رجوع نہیں کرتا)۔ کیونکہ حقیقی معنوں میں احسان وہ ہے جو مطلق العنان بادشاہ کرے یعنی جو کسی احسان کا محتاج نہ ہو نہ کہ وہ جو دوسروں کے احسان کا محتاج ہو۔ جو شخص دوسرے کے احسان کا محتاج ہوتا ہے وہ کس طرح دوسروں کے ساتھ بھلائی اور احسان کر سکتا ہے۔ اب چونکہ حقیقی مالک خداوند تعالیٰ ہے اور وہ ہر شخص اور ہر چیز سے بے نیاز ہے۔ جب اولیاء کرام اس بات کو سمجھ لیتے ہیں تو ہر انعام اور ہر نعمت پر شکر حقیقی کو دیکھتے ہیں اور ان کے قلوب کلی طور پر حق تعالیٰ کی محبت کے اسیر ہو جاتے ہیں۔ اور غیر اللہ سے اجتناب کرتے ہیں۔

حضرت علی بن محمد اصفہانی رحمۃ اللہ علیہ

شاہِ محققان و دلیلِ مریدان حضرت ابو الحسن علی بن محمد اصفہانی رحمۃ اللہ علیہ جن کو علی بن سہیل بھی کہتے ہیں کا شمار اکابر مشائخ میں ہوتا ہے۔ حضرت جنید بغدادی رحمۃ اللہ علیہ کے ساتھ آپ کی خط و کتابت بہت محققانہ تھی۔ اور حضرت عمرو بن عثمان مکی رحمۃ اللہ علیہ آپ کی زیارت کے لئے اصفہان گئے تھے۔ آپ کو حضرت شیخ ابو تراب نطنزی رحمۃ اللہ علیہ کی صحبت بھی ملی ہے۔

اور جنید رحمۃ اللہ علیہ سے تو آپ کی دوستی تھی۔ آپ نیکو کاری میں بہت مشہور اور رضا و ریاضات میں بہت معروف تھے اور قنہ ہائے زمانہ سے مامون تھے۔ حقائق و معارف میں آپ کا کلام بہت بلند ہے۔ اور ارشادات و نکات آپ کے بہت لطیف ہیں۔

حضورِ افضل ہے یقین سے

آپ فرماتے ہیں کہ الحضور افضل من الیقین لان الحضور وطناً والیقین خطوات (حضورؐ بارگاہِ معلیٰ افضل ہے یقین سے۔ کیونکہ حضورؐ مستقل چیز ہے اور یقین آنے والے جانے والی چیز ہے)۔ حضورؐ جب آتی ہے جاتی نہیں ہے۔ اور یقین کبھی آتا ہے کبھی جاتا ہے۔ پس جن کو حضورؐ حاصل ہے وہ حق تعالیٰ کے سامنے ہوتے ہیں اور جن کو یقین ہوتا ہے وہ باہر دروازہ پر ہوتے ہیں۔ حضورؐ اور غیب پر اس کتاب میں آگے ایک مستقل باب آرہا ہے۔ انشاء اللہ عزوجل۔

نیز آپ فرماتے ہیں من وقت آدم الی قیام الساعۃ الناس بقولون القلب القلب وانا احب ان اری رجلاً یصف القلب وبقول ابش القلب او کیف القلب فلا اوی (آدم علیہ السلام سے لے کر قیامت تک لوگ قلب قلب کہتے رہیں گے۔ اور مجھے اس شخص کو دیکھنے کی خواہش ہے جو قلب کی تعریف کرے کہ قلب کیا ہے اور قلب کس طرح ہے لیکن آج تک وہ مجھے نظر نہیں آیا) اس کا مطلب یہ ہے کہ عوام اس کلمہ گوشت کو دل (قلب) کہتے ہیں جو بچوں اور مجنون لوگوں کے اندر بھی موجود ہے لیکن درحقیقت وہ ہوتے بیدل ہیں۔ پس دل کیا چیز ہے۔ لفظ دل تو سن رہا ہوں۔ لیکن معلوم نہیں دل کیا ہے۔ اگر عقل کو دل کہوں تو وہ دل نہیں۔ اگر روح کو دل کہوں، وہ دل نہیں۔

اگر علم کو دل کہوں، وہ دل نہیں ہے۔ غرضیکہ تمام شواہد حق کا قیام دل سے ہے اور دل کی حقیقت نامعلوم۔

شرح علما، حکماء اور صوفیاء سب حقیقتِ قلب دریافت کرتے آئے ہیں اور اس پر کتابیں لکھتے آئے ہیں لیکن حقیقتِ حال پوری طرح کسی کو معلوم نہیں ہو سکی۔ قرآن مجید میں بھی کافروں کے اصرار پر صرف یہ بتایا گیا ہے **قُلِ الرَّبُّ مِنْ آسْمَدَاتٍ** (کہہ دیجئے کہ روح امرالہی سے ہے)۔ علماء ظاہر امر ربی سے حکم ربی معنی لیتے ہیں اور صوفیاء لفظ امر سے حکم نہیں بلکہ عالم امر مراد لیتے ہیں یعنی عالم قدس یا ذات و صفات باری تعالیٰ کا جہان۔ جیسا کہ قرآن حکیم میں ایک اور مقام پر دو عوالم کا ذکر آیا ہے۔ عالم امر (عالم قدس) اور عالم خلق (ظاہری کائنات)۔ نیز قرآن مجید میں روح کے متعلق ایک اور جگہ پر حق تعالیٰ نے فرمایا ہے کہ **وَنَفَخْتُ فِيهِ مِنْ نَفْسِي** (میں نے آدم میں اپنی روح پھونکی)۔ تو بات اس سے ذرا آگے بڑھی ہے اور معلوم ہوا ہے کہ انسانی روح حق تعالیٰ کی روح میں سے ہے۔ جب تزکیۂ نفس کی بدولت روح انسانی کو قوت پرواز حاصل ہوتی ہے تو مقاماتِ فنا فی اللہ اور بقا باللہ طے کرتے ہوئے قرب حق کے جہان میں اس کی رسائی ہو جاتی ہے اور یہی بشریت کا عروج ہے اور حصول مقصدِ حیات ہے۔

حضرت محمد بن اسماعیل خیر التّساج رحمۃ اللہ علیہ

پیر اہل تسلیم (اصحابِ تسلیم و رضا کے امام) و اندر طریقِ محبت مستقیم (محبت کی راہ میں ثابت قدم) حضرت ابوالحسن محمد بن اسماعیل خیر التّساج کا شمار اکابر مشائخ میں ہوتا ہے۔ اپنے زمانے میں آپ بہترین واعظ تھے اور نکاتِ معرفت بیان کرتے تھے آپ کی عمر بہت دراز تھی۔ حضرت ابوبکر شبلی رحمۃ اللہ علیہ اور ابراہیم خواص رحمۃ اللہ علیہ دونوں نے آپ کے ہاتھ پر توبہ کی اور آپ

ہی نے حضرت ابو بکر شہلیؓ کو حضرت جنیدؒ کی خدمت میں بھیجا تھا تاکہ ان کا ادب بجالائیں۔ آپ حضرت سری سقطی رحمۃ اللہ علیہ کے مرید اور حضرت جنیدؒ اور ابوالحسن نوریؒ کے صحبت یافتہ تھے۔ حضرت جنید رحمۃ اللہ علیہ آپ کا بہت احترام کرتے تھے اور حضرت ابو حمزہ بغدادیؒ کے تو آپ منظور نظر تھے۔ آپ کے لقب خیر التناج کی وجہ یہ ہے کہ جب آپ اپنے وطن سے حج کو براستہ سامرہ روانہ ہوئے تو کوفہ پہنچے۔ کوفہ کے دروازہ پر ایک پارچہ بانف (جولابا) نے آپ کو پکڑ لیا کہ تو میرا گمشدہ نوکر ہے۔ جس کا نام خیر تھا۔ آپ نے یہ حق تعالیٰ سے سمجھا اور اس کی غلامی قبول کر لی اور مدت تک اس کی خدمت کرتے رہے۔ جب بھی وہ خیر کہہ کر بلاتا تھا آپ فوراً جی حضور کہہ کر جواب دیتے۔ حتیٰ کہ وہ آدمی اپنے کئے پر پشیمان ہوا۔ اور اپنی غلطی کا اعتراف کر کے ان کو رہا کر دیا۔ اس کے بعد آپ مکہ مکرمہ پہنچے اور بلند مقامات حاصل کئے۔ یہاں تک کہ حضرت جنید رحمۃ اللہ علیہ جیسے بلند پایہ بزرگ بھی فرمایا کرتے تھے کہ خیر خیرنا (وہ خیر میں سب سے اچھا ہے)۔ اور آپ بھی اس نام کو بہت پسند فرماتے تھے اور یوں کہتے تھے کہ جب ایک مسلمان نے میرا نام خیر رکھا ہے تو میرے لئے روا نہیں کہ اسے ترک کروں۔ روایت ہے کہ جب آپ کی وفات کا وقت قریب آیا تو شام کا وقت تھا۔ موت کی غشی کے بعد آنکھ کھولی تو ملک الموت کو سامنے کھڑا دیکھا اور اس سے کہا کہ ذرا ٹھہر جاؤ۔ خدا تیرا بھلا کرے۔ تو بھی ایک کام پر مامور ہے اور میں بھی ایک کام پر مامور ہوں۔ جو تجھے حکم ملا ہے اس کا وقت فوت نہیں ہوتا اور جو مجھے حکم ملا ہے اس کا وقت فوت ہو رہا ہے۔ یعنی مجھے شام کی نماز ادا کرنے دو۔ اس وقت آپ نے وضو کیا، نماز پڑھی۔ اور جان بحق ہو گئے۔ اس رات آپ کو کسی نے خواب میں دیکھا اور پوچھا کہ حق تعالیٰ نے آپ کے ساتھ کیا سلوک کیا ہے۔ آپ نے جواب دیا کہ مجھ سے یہ سوال نہ کرو لیکن میں نے تمہاری دنیا سے

نجات پائی ہے۔

آپ نے ایک دفعہ اپنی مجلس میں فرمایا کہ شرح اللہ صلور المتقین بنور المتقین و کشف بصائر المومنین بنور حقائق الایمان ”حق تعالیٰ نے پرہیزگاروں کے قلوب کو نور یقین سے منور کیا ہے اور مؤمنین کی آنکھوں کو نور حقائق ایمان سے روشن فرمایا ہے۔“ پس جس جگہ ایمان ہے وہاں یقین بھی ہے اور جس جگہ یقین ہے وہاں تقویٰ بھی ہے کیونکہ ان دونوں کا ایک دوسرے پر انحصار ہے۔ واللہ اعلم بالصواب۔

حضرت ابو حمزہ خراسانی رحمۃ اللہ علیہ

داعیِ عمر (ہادیٰ زمانہ) و یگانہ دہر (یگانہ روزگار) حضرت ابو حمزہ خراسانی رحمۃ اللہ علیہ خراسان کے اکابرین مشائخ میں سے تھے۔ آپ کو حضرت ابو ترابؓ اور حضرت خرازؓ کا فیضِ صحبت ملا ہے۔ آپ توکل میں نہایت ثابت قدم تھے۔ ایک دفعہ آپ کہیں جا رہے تھے کہ کنوئیں میں گر گئے۔ تین دن کے بعد ایک قافلہ کا وہاں پر گزر ہوا تو آپ کے دل میں خیال آیا کہ ان کو آواز دوں۔ لیکن بعد میں سوچا کہ غیر خدا سے امداد طلب کرنا اچھا نہیں ہے کیونکہ یہ بھی ایک قسم کی شکایت ہے کہ لوگوں کو کہوں کہ خدا تعالیٰ نے مجھے کنوئیں میں پھینک دیا ہے اور اب مجھے نکالو۔ جب کچھ لوگ کنوئیں کے قریب پہنچے تو دیکھا کہ نہ اس کا کوئی کنارہ ہے نہ حد ہے اور بہت ممکن ہے کہ کوئی بے خبری سے اس کے اندر جا پڑے۔ اس لئے انہوں نے اس کو بند کرنے کا ارادہ کیا تاکہ کوئی شخص اس کے اندر نہ جا سکے۔ یہ سن کر آپ کے نفس نے واوٹلا شروع کر دیا کہ اب میری موت یقینی ہے۔ جب وہ کنوئیں کا منہ بند کر کے چلے گئے تو آپ زندگی سے ناامید ہو گئے اور ساری خلقت سے روگردانی کر کے حق تعالیٰ کے مناجات میں مشغول

ہو گئے۔ ایک دن رات گزر جانے کے بعد آپ نے آواز سنی اور ایسا معلوم ہوتا تھا کہ کوئی کنوئیں کا منہ کھول رہا ہے۔ آپ نے برٹھا کر اوپر کی طرف نگاہ کی تو کیا دیکھتے ہیں کہ ایک بڑا اثر دہا ہے جس نے کنوئیں میں سوراخ کر کے اپنا دم نیچے کی طرف لٹکایا۔ آپ فرماتے ہیں کہ مجھے معلوم ہو گیا کہ میری نجات اسی میں ہے اور یہ حق تعالیٰ کا بھیجا ہوا ہے۔ چنانچہ میں نے اس کے دم کو پکڑ لیا اور اس نے مجھے اوپر کھینچ لیا اس وقت غیب سے آواز آئی کہ اے ابو حمزہ تجھے کیسی اچھی نجات ملی کہ ہم نے تجھے ایک موت سے دوسری موت کے ذریعے بچا لیا ہے۔ (یعنی سانپ بھی موت ہے جس نے تجھے موت سے بچا لیا ہے)۔

کسی نے آپ سے پوچھا کہ غریب (مسافر یا اجنبی) کون ہوتا ہے تو آپ نے جواب دیا کہ المستوحش من الالف (جو شخص الفت سے دور بھاگتا ہے)۔ یعنی جس کے دل میں دنیا کی محبت نہیں۔ یعنی جسے دنیا سے محبت نہیں وہ مسافر ہے کیونکہ درویش کا وطن نہ دنیا ہے نہ عقبی۔ اور اس کے دل میں نہ دنیا کی محبت ہوتی ہے نہ آخرت کی۔ جب اس کی الفت کونین سے منقطع ہو جاتی ہے تو وہ ہر چیز سے دور بھاگتا ہے اور غریب (مسافر) بن جاتا ہے اور یہ مقام بہت بلند ہے۔ واللہ اعلم بالصواب۔

حضرت ابو العباس بن مسروق رحمۃ اللہ علیہ

داعیٰ مریدان بحکم فرمان (اللہ کے حکم سے مریدین کا ہادی) حضرت ابو العباس احمد بن مسروق رحمۃ اللہ علیہ کا شمار خراسان کے اکابرین مشائخ میں ہوتا ہے۔ تمام اولیاء اللہ کا اس بات پر اتفاق ہے کہ آپ اوماؤ الارض تھے اور قطب مدار کے ہم صحبت تھے۔ جب آپ سے کسی نے پوچھا کہ آج کل قطب وقت کون ہے تو خاموش ہو گئے لیکن اشارہ یہ کیا کہ حضرت جنید رحمۃ اللہ علیہ قطب

وقت ہیں۔ آپ نے چالیس مشائخ کی صحبت پائی اور فیض حاصل کیا۔

شرح ابدال، اوتاد، فوٹ، قطب یہ موان غیب کے نام ہیں جو دنیا میں کسی نہ کسی خدمت پر کسی نہ کسی علاقے میں مامور من اللہ ہوتے ہیں۔ دنیا میں فوٹ ایک ہوتا ہے جس کے ہمراہ دو قطب ہوتے ہیں۔ فوٹ زنان کو قطب الاقطاب بھی کہتے ہیں۔ ایک قطب اس کی دائیں جانب ہوتا ہے ایک بائیں جانب۔ ان کے ماتحت ابدال اور اوتاد ہوتے ہیں جو مختلف علاقوں میں نگوینی امور پر مامور ہوتے ہیں۔ اس کی تفصیل سرولبراں مصنفہ حضرت مولانا سید محمد فذقی رحمۃ اللہ علیہ میں ملاحظہ کی جاسکتی ہے جو محفل فذقیہ۔ کراچی نے شائع کی ہے۔

ترجمہ آپ تمام ظاہری و باطنی علوم سے آراستہ تھے آپ فرماتے ہیں کہ من کان سرورہ بغیر الحق لسرورہ یورث الہوموم ومن لم یکن لہ فی خلعت ربہ فانسہ یورث الوحشتہ ”جو شخص خداوند تعالیٰ کے سوا کسی اور چیز میں خوش ہوتا ہے اس کی خوشی غموں کا گوارا ہے اور جو شخص حق تعالیٰ کے سوا غیر کے ساتھ انس رکھتا ہے اس کا انس وحشت بن جاتا ہے۔“ چنانچہ سارے جہان کا غم اور وحشت غیر اللہ کے انس میں ہے۔ واللہ اعلم۔

حضرت ابو عبد اللہ بن احمد اسماعیل مغربی

استاد ٹوکلان، و شیخ محققان حضرت ابو عبد اللہ بن احمد اسماعیل المغربی رحمۃ اللہ علیہ اپنے وقت کے پیشوا اور برگزیدہ بزرگ تھے اور مشائخ کے محبوب اور مریدوں کے راہبر مشہور تھے۔ حضرت ابراہیم خواص رحمۃ اللہ علیہ اور حضرت ابراہیم شیبانی رحمۃ اللہ علیہ دونوں آپ کے مرید تھے۔ آپ کا کلام بلند اور نکات معرفت واضح ہیں۔ آپ تجرید یعنی ترک دنیا میں ثابت قدم تھے۔ آپ فرماتے ہیں کہ میں نے دنیا سے زیادہ منصف کسی کو نہیں دیکھا کیونکہ جو شخص

اس کا ہو جاتا ہے دنیا اس کی ہو جاتی ہے اور جو شخص دنیا ترک کر دیتا ہے تو دنیا بھی اسے ترک کر دیتی ہے۔ یعنی جب تو دنیا طلب کرتا ہے وہ تجھے طلب کرتی ہے اور جب تو اسے چھوڑ دیتا ہے تو وہ تجھے چھوڑ دیتی ہے۔ پس جو شخص صدق دل سے دنیا کو ترک کرتا ہے دنیا کے شر سے محفوظ ہو جاتا ہے اور اس کی آفت سے بچ جاتا ہے۔ واللہ اعلم وباللہ التوفیق۔

حضرت ابو علی جرجانی رحمۃ اللہ علیہ

پیر زمانہ و اندر زمانہ خود یگانہ حضرت ابو علی بن حسن بن علی جرجانی اپنے وقت میں بے نظیر تھے معاملات دین اور آفات دنیا کے مضمون پر آپ نے کافی کتابیں لکھی ہیں۔ آپ حضرت محمد بن علی ترمذی رحمۃ اللہ علیہ کے مرید تھے اور حضرت ابو بکر و راق رحمۃ اللہ علیہ اور ابراہیم سمرقندی رحمۃ اللہ علیہ ان کے مرید تھے۔ آپ فرماتے ہیں کہ ”قرار گاہ خلق میدان غفلت ہے۔ اور ان کا اعتماد ظنون و آفات پر ہے اور سمجھتے یہ ہیں کہ ہم ہی حق پر ہیں۔“ لیکن ان کا یہ کلام رعونت نفس اور غلبہ شہوات کی مذمت ہے۔ کیونکہ اگر کوئی شخص جاہل بھی ہو تو وہ اپنی جہالت کا معقد ہوتا ہے (یعنی اس کو اچھا سمجھتا ہے)۔ خاص طور پر جاہل صوفی تو اور بھی اپنے جاہلانہ خیالات پر نازاں ہوتا ہے۔ چنانچہ جاہل صوفی خلقت میں سے بدترین انسان اور عالم صوفی خلقت کے معزز ترین انسان ہوتے ہیں۔ کیونکہ عالم صوفیاء حقیقت سے آگاہ ہوتے ہیں اور غرور سے خالی ہوتے ہیں اور جاہل صوفی حقیقت سے خالی لیکن غرور سے پر ہوتے ہیں۔ وہ میدان غفلت میں چرتے پھرتے ہیں اور سمجھتے یہ ہیں کہ ہم یقین میں پختہ ہیں۔ خالی رسومات تصوف کے پابند ہوتے ہیں اور سمجھتے یہ ہیں کہ یہ حقیقت ہے۔ نفسانی خواہشات کی پوجا کرتے ہیں اور سمجھتے یہ ہیں کہ ہم اللہ کشف ہیں۔ اس کی وجہ یہ ہے کہ انسان

کی کھوپڑی سے پنداشت (خودپندی) اس وقت تک نہیں ٹھقی جب تک کہ اسے جلال و جمالِ حق کا مشاہدہ نہ ہو۔ خودپندی ختم ہوتے ہی اس کی نظر اپنے آپ سے اٹھ کر مشاہدہ جلال میں غرق ہو جاتی ہے۔ واللہ اعلم۔

حضرت ابو محمد بن احمد الجریری رحمۃ اللہ علیہ

باسطِ علوم و واضحِ رسوم (علوم کو کھولنے والے اور رسوماتِ عبادت کی وضاحت کرنے والے) حضرت ابو محمد بن احمد بن حسین الجریری رحمۃ اللہ علیہ حضرت جنید بغدادی رحمۃ اللہ علیہ کے محرم راز تھے اور حضرت سہل بن عبد اللہ تستوری رحمۃ اللہ علیہ کے صحبت یافتہ تھے آپ تمام اقسام کے علوم سے آگاہ تھے۔ خاص کر علم فقہ میں آپ امام وقت تھے۔ اور صاحبِ اصول تھے۔ طریقت میں آپ کا مقام بہت بلند تھا اور حضرت جنید رحمۃ اللہ علیہ آپ سے کما کرتے تھے کہ میرے مریدوں کو ادب سکھاؤ اور ریاضت کراؤ۔ خواجہ جنید رحمۃ اللہ علیہ کے وصال کے بعد آپ ہی ان کے جانشین ہوئے اور فرائضِ رشد و ہدایت انجام دیئے۔

آپ فرماتے ہیں کہ دوامِ ایمان (ایمان کی سلامتی) و قوامِ الابدان (دین کی مضبوطی) و صلاحِ الابدان (جسمانی صحت) کا دار و مدار تین چیزوں پر ہے۔ اول اکتفا (اللہ پر بھروسہ) دوم اتقی (پرہیزگاری) سوم احتماء (اجتناب)۔ اکتفا کا مطلب ہے اللہ کو ہر معاملہ میں کافی سمجھنا، اتقی کا مطلب یہ ہے کہ اس کی منع کی ہوئی چیزوں کو ترک کرنا اور احتماء سے مراد ہے ناپسندیدہ غذا سے پرہیز کرنا۔ جس نے اللہ کو کافی سمجھا وہ نیک خصلت بن جاتا ہے۔ جس نے منع شدہ چیزوں سے پرہیز کیا اس کا دین سلامت رہتا ہے۔ اور جس نے لفظ یا حرام کھانے کو ترک کیا اس کی جسمانی صحت درست ہوتی ہے۔ یعنی توکل علی اللہ سے ایمان بنتا ہے۔

منکرات ترک کرنے سے دین بنتا ہے اور ناپسندیدہ غذا سے صحت بنتی ہے۔ بالفاظ دیگر جو شخص خدا تعالیٰ کو کافی سمجھتا ہے اس کو معرفت حق حاصل ہوتی ہے۔ جو تقویٰ اختیار کرتا ہے اس کا دنیا و آخرت میں خلق اچھا ہوتا ہے۔ جیسا کہ پیغمبر اسلام علیہ الصلوٰۃ والسلام نے فرمایا ہے من کثر صلواتہ باللیل حسن وجہہ بالنہار (جن سے رات کو کثرت سے نماز پڑھی دن کو اس کا چہرہ روشن ہوا) ایک اور حدیث میں آیا ہے کہ وجوہہم نور علی منہم من نور (نور کے منبروں پر بیٹھے ہوئے ان کے چہرے منور ہوں گے) اور جو شخص بری چیزوں کے کھانے سے پرہیز کرتا ہے اس کا جسم بیماری سے اور نفس شہوت سے محفوظ رہتا ہے۔ واللہ اعلم۔

حضرت ابو العباس احمد بن محمد بن سہل آملیؒ

شیخ عرفا (عریف یعنی دانا لوگوں کے شیخ) و قدوة اہل صفا (نیک لوگوں کے پیشوا) حضرت ابو العباس احمد بن محمد بن سہل آملیؒ کا شمار اکابر اور بلند مرتبہ مشائخ میں ہوتا ہے۔ آپ وقت کے تمام اولیاء کرام کے نزدیک ہر دلعزیز تھے۔ آپ علم تفسیر اور تجوید میں عالم تھے اور نکات قرآن پاک کے بیان میں آپ کا کلام بہت لطیف ہے۔ آپ حضرت جنید رحمۃ اللہ علیہ کے اکابر مریدین میں سے تھے۔ اور حضرت ابراہیم مارستانی کے صحبت یافتہ تھے۔ حضرت ابو سعید خراز رحمۃ اللہ علیہ آپ کا بہت احترام کرتے تھے اور آپ کے سوا کسی کے تصوف کو تسلیم نہیں کرتے تھے۔

آپ فرماتے ہیں کہ اپنی طبیعت کی پسندیدہ چیزوں سے محبت کرنا حقائق کے درجات سے گرا دیتا ہے۔ یعنی جو شخص اپنی پسندیدہ چیزوں میں مشغول ہو جاتا ہے حقیقت سے محروم رہتا ہے۔ کیونکہ انسانی طبیعت میں نفس پروری ہے اور نفس

مقامِ حجاب ہے اور حقیقت (حق آگاہی) مقامِ کشف ہے جو مرغوبتِ طبع کے ترک سے حاصل ہوتا ہے۔ مرغوبِ طبع دو چیزیں ہوتی ہیں ایک دنیا اور اسکی لذات، دوسرے آخرت اور اس کے کوائف۔ دنیا کی محبت اس کی فطرت کے مطابق ہے (خود بھی خاں ہے اور خاک سے محبت ہے)۔ اور آخرت کی محبت پندار (غلط فہمی) کا نتیجہ ہے۔ کیونکہ آخرت نہ اس کی ہم جنس ہے اور نہ اسکی حقیقت معلوم ہے۔ پس اس کی آخرت سے الفت غلط فہمی کی وجہ سے ہے نہ کہ صحیح فہمی سے۔ اگر آخرت (عقبی) کو صحیح طور پر سمجھ لیتا تو دنیا جیسی فانی سرائے سے دل نہ لگاتا۔ اور جب اس سرائے فانی سے دل ہٹ جاتا تو نفسانیت کی اس پر حکمرانی ختم ہو جاتی۔ اور کشف حقائق ہو جاتا۔ کیونکہ عقبی کی خوشی فنائے نفس کے بغیر ناممکن ہے لان لہا مالا خطر علی قلب بشر (کیونکہ آخرت میں وہ نعمتیں ملیں گی کہ جن کا انسان کو وہم گمان بھی نہیں ہو سکتا)۔ عقبی کی عظمت (خطر) اس وجہ سے ہے کہ وہ پر خطر راہ کے بعد حاصل ہوتی ہے۔

شرح یہاں حضرت مصنف نے لفظ خطر کے دونوں معانی لئے ہیں۔ کیونکہ خطر کے ایک معنی عظمت ہیں، دوسرے نقصان۔ یہ بلاغتِ کلام ہے۔ جو چیز انسان کے تصور میں آسکے اس کی کوئی عظمت (اہمیت) نہیں ہوتی۔ جب حقیقتِ عقبی سمجھنے سے عقل عاجز ہے تو انسانی طبیعت کو اس کے ساتھ کیسے الفت ہو سکتی ہے۔ پس ثابت ہوا کہ عقبی کے ساتھ الفت غلط فہمی (پندار) کا نتیجہ ہے۔ واللہ اعلم۔

حضرت حسین بن منصور حلاج رحمۃ اللہ علیہ

مستغرقِ معنی (حقیقت میں غرق) و مستملکِ دعویٰ (دعویداری کا شکار)
حضرت ابوالمغیث حسین بن منصور الحلاج رحمۃ اللہ علیہ کا شمار مشائخ اور

مستان طریقت میں ہوتا ہے۔ آپ کا حال بہت قوی اور ہمت بہت بلند تھی۔ آپ کے مقام کے متعلق مشائخ طریقت کا اختلاف ہے۔ ایک گروہ کے نزدیک آپ مردود سمجھے جاتے ہیں اور ایک گروہ کے نزدیک مقبول بارگاہ ہیں۔ جو لوگ آپ کو مردود سمجھتے ہیں ان میں حضرت عمرو بن عثمان مکیؓ، ابو یعقوب نہرجوریؓ، ابو یعقوب اقطعؓ اور علی بن سہل اصفہانیؓ وغیرم ہیں۔ اور جن حضرات نے آپ کو مقبول قرار دیا ہے ان میں حضرت ابن عطاءؓ، محمد بن خفیفؓ، ابوالقاسم نصر آبادیؓ اور جملہ مشائخ متأخرین ہیں۔ ایک گروہ ایسا بھی ہے جس نے آپ کے حق میں خاموشی اختیار کی ہے۔ مثلاً حضرت جنیدؓ، حضرت شبلیؓ اور حصریؓ وغیرم۔ بعض لوگوں نے آپ کو سحر اور جادو سے منسوب کیا ہے۔ ہمارے زمانے کے مشائخ مثل شیخ المشائخ شیخ ابوسعید ابوالخیر رحمۃ اللہ علیہ۔ شیخ ابوالقاسم گرگانی رحمۃ اللہ علیہ شیخ ابوالعباس شتانی رحمۃ اللہ علیہ اپنے آپ کو شیخ منصور حلاجؓ کا ہمراز سمجھتے ہیں اور ان کا احترام کرتے ہیں۔ لیکن حضرت ابوالقاسم قیسری رحمۃ اللہ علیہ فرماتے ہیں۔ اگر وہ اہل حقیقت تھے تو غلق کے طعن و تشنیع کی وجہ سے وہ حق تعالیٰ کی درگاہ سے محروم نہیں ہو سکتے۔ اور اگر وہ مجبور و مردود طریقت تھے تو قبول غلق کی وجہ سے مقبول نہیں ہو سکتے۔ لہذا ہم ان کو ان کے حال پر چھوڑتے ہیں۔ لیکن میں نے ان کے اندر جو نشان حق پایا ہے اس کی وجہ سے ان کا احترام کرتا ہوں۔ حقیقت یہ ہے کہ ان کے منکرین کی تعداد بہت کم ہے۔ لہذا ہمارے لئے ان کے کمال و فضل، صفائے قلب، ریاضت و مجاہدات کے باوجود اس کتاب میں ان کا ذکر نہ کرنا بدویانہ ہو گی۔ علمائے ظاہر میں سے بھی بعض لوگ ان کی تکفیر کرتے ہیں (کافر سمجھتے ہیں)۔ اور ان کے کمالات کے منکر ہیں۔ اور ان کے کشف و کرامات کو حیلہ بہانہ اور جادو سے منسوب کرتے ہیں۔ لیکن وہ اس غلط فہمی میں مبتلا ہیں کہ حسین بن منصور حلاجؓ وہی بغدادی ملحد (بے دین) ہے جو محمد بن زکریا کا استاد تھا۔

اور ابو سعید قرامطی کا رفق تھا۔ لیکن حقیقت یہ ہے کہ یہ حسین بن منصور الحلاج جن کے متعلق مشائخ کے درمیان اختلاف پایا جاتا ہے اور شخص ہیں جو فارس کے شہر بیضا کے باشندہ تھے اور ان کو مشائخ نے اس وجہ سے رد نہیں کیا کہ ان کے عقائد میں کوئی خرابی تھی بلکہ ان کے عجیب حالات کی بنا پر ان کی نکتہ چینی کی گئی ہے۔

مثلاً سب سے پہلے وہ سل بن عبداللہ کے مرید تھے لیکن اصول طریقت کو ترک کرتے ہوئے وہ ان کو چھوڑ کر حضرت عمرو بن عثمان مکیؓ کی خدمت میں چلے گئے۔ اس کے بعد ان کو چھوڑ کر حضرت جنید رحمۃ اللہ علیہ کی خدمت میں جا پہنچے لیکن آپ نے ان کو قبول نہ کیا۔ اسی وجہ سے دیگر لوگوں نے ان کو قبول نہیں کیا۔ لیکن جو مجبور طریقت ہو وہ مجبور حقیقت نہیں ہوتا۔ تجھے معلوم نہیں کہ حضرت شبلی رحمۃ اللہ علیہ نے ان کے متعلق فرمایا ہے انا والحلاج فی شینی واحد فخلصنی جنونی و اهلکہ عقلہ (میں اور حلاج ایک جیسے ہیں لیکن مجھے میرے جنون نے بچا لیا اور اس کو اس کے عقل نے ہلاک کر دیا)۔ اگر ان کے عقائد میں کوئی خرابی ہوتی تو شیخ شبلی رحمۃ اللہ علیہ یہ نہ فرماتے کہ میں اور حلاج ایک چیز ہیں۔ حضرت محمد بن خفیف رحمۃ اللہ علیہ فرماتے ہیں کہ ہو عالم ربانی عقلم کی ناراضگی اور ناخوشی کی وجہ سے وہ بدنام ہو گئے۔ آپ کی تصانیف بست ہیں۔ اور اصول و فرع میں آپ کا کلام اسرار و رموز سے لبرز ہے۔

منصور حلاجؒ کی تعریف

اور میں علی بن عثمان الجلبلیؒ نے ان کی پچاس کتب بغداد اور اس کے نواح میں اور بعض خوزستان، فارس اور خراسان میں دیکھی ہیں۔ ان کے اقوال سے

معلوم ہوتا ہے جیسا کہ ابتدا میں سالکین کا حال ہوتا ہے کہ 'سوی قوی ہیں' بعض ضعیف، بعض آسان، بعض مشکل۔ غرضیکہ جب کسی بزرگ کو خداوند تعالیٰ کے فضل سے بلند مقامات حاصل ہوتے ہیں تو انکی عبارت ادق ہو جاتی ہے خاص کر جب مصنف خود جلدی کرے یا وضاحت سے نہ لکھے تو سننے والوں کے اذہان اسے قبول نہیں کرتے اور عقل ان کے سمجھنے سے قاصر رہ جاتی ہے۔ جب کلام بہت اعلیٰ و ارفع ہوتا ہے تو بعض جمالت کی وجہ سے اس کا انکار کرتے ہیں اور بعض جمالت کی وجہ سے اسے تسلیم کرتے ہیں۔ اور ان کا انکار بھی اقرار بن جاتا ہے۔ لیکن محققین نہ عبارات میں الجھتے ہیں اور نہ تعجب کرتے ہیں۔ لہذا مدح و ذم (تعریف اور مذمت) دونوں سے پرہیز کرتے ہیں۔ اور انکار و اقرار دونوں سے باز رہتے ہیں۔

اور جو لوگ اس جو انمود کو جادو سے منسوب کرتے ہیں۔ یہ بات بعید از قیاس ہے کیونکہ اگرچہ عقائد اہلسنت والجماعت کے مطابق کرامات کی طرح جادو کے وجود کو تسلیم کیا جاتا ہے لیکن طریقت میں جادو کو روا رکھنا کمال کفر ہے۔ جیسا کہ کرامت کمال معرفت ہے اس وجہ سے کہ جادو خداوند تعالیٰ کے غضب اور کرامت اس کی رضا کا نتیجہ ہے۔ اس کی وضاحت آگے آرہی ہے۔

حلاج کے خلاف الزامات کا جواب

اہل بصیرت (اولیاء کرام) کا اسبات پر اتفاق ہے کہ اہلسنت و جماعت سے تعلق رکھنے والا مسلمان خاسر (گمراہ) اور ساحر (جادوگر) نہیں ہو سکتا۔ اور کافر مکرم (صاحب کرامت) نہیں بن سکتا کیونکہ اس سے جمع اضداد لازم آتا ہے۔ لیکن حسین رحمۃ اللہ علیہ کا یہ حال تھا کہ نماز کی پابندی ذکر و مناجات کی زیادتی اور مسلسل روزوں کی وجہ سے بہت نیک تھے۔ اور توحید کے مضمون پر بھی آپ کا کلام بہت لطیف ہے۔ اگر وہ جادوگر ہوتے تو یہ تمام چیزیں انکے لئے ناممکن

تھیں۔ اس سے ثابت ہوا کہ ان کے خوارقِ جاودہ نہیں کرامات تھے۔ اور کرامات کا صدور ولی اللہ کے سوا کسی میں نہیں ہوتا۔ اور یہ جو بعض اہل سنت ان پر اعتراض کرتے ہیں اور اتحاد و امتزاج کے الزام لگاتے ہیں یہ ان کے انتخاب الفاظ کی وجہ سے ہے۔ نہ کہ معنی (حقیقت) کی وجہ سے۔ کیونکہ ایک شخص جو مغلوب الحال ہے اس کے لئے صحیح الفاظ و عبارات کا انتخاب ناممکن ہو جاتا ہے یہ بھی ہوتا ہے کہ جب کلام مشکل ہوتا ہے اور لوگ اس کے سمجھنے سے قاصر رہتے ہیں تو اس کا انکار کر دیتے ہیں۔ اور ان کا یہ انکار انکی اپنی جمالت کا ثبوت ہے۔

شرح شیخ منصور حلاجؒ پر اتحاد اور امتزاج کے الزامات لگائے گئے ہیں۔ امتزاج کو عام طور پر طول بھی کہتے ہیں اور شریعت میں عقیدہ اتحاد اور عقیدہ طول دونوں حرام ہیں۔ عقیدہ اتحاد کا مطلب یہ ہے کہ کسی شخص یا چیز کے وجود کو حق تعالیٰ کے وجود کے ساتھ متحد یعنی ساتھ ملا ہوا سمجھنا۔ یہ عقیدہ شریعت میں اس لئے حرام ہے کہ وجود صرف ایک ہے اور وہ ہے وجود باری تعالیٰ۔ باقی اشیاء کا وجود ظلی، فرضی اور اضافی ہے۔ اس لئے اگر کسی شخص کے وجود کو حق تعالیٰ کے وجود کے ساتھ متحد قرار دیا جائے تو اس سے وجود کی دوئی یا کثرت لازم آتی ہے۔ حالانکہ وجود واحد ہے۔ امتزاج یا طول کا مطلب یہ ہے کہ دو چیزیں آپس میں اس قدر مل میں جائیں کہ ایک نظر آئیں۔ جیسے پانی میں شکر گھل مل جاتی ہے۔ اس سے بھی کثرت وجود لازم آتا ہے۔ یعنی پانی اور شکر۔ حالانکہ وجود ایک ہے جو وجود باری تعالیٰ ہے۔ لہذا حلاج نے جب ”نعمہ التامی“ لکھا تو جن لوگوں کو معرفت اور حقیقت کا علم نہیں ہے۔ وہ یہ سمجھنے لگے کہ حلاج نے وہی کچھ کیا ہے جو نصرانی کہتے ہیں۔ یعنی خدا حضرت عیسیٰ علیہ السلام کے اندر اتر آیا۔ یا جس طرح ہنود کا عقیدہ ہے کہ رام اور کرشن کو خدا کا اوتار مانتے ہیں۔

یعنی جن کے اندر خدا اتر آیا۔ لیکن حلاج کے نعرہ ”انا الحق“ کا مطلب یہ نہیں تھا کہ ”میں خدا ہوں۔“ بلکہ ان کا مطلب یہ تھا کہ ”میں نہیں ہوں۔ خدا ہے۔“ اور خدا خود ”انا الحق“ کہہ رہا ہے۔ ضمیر انا کا مرجع خدا ہے نہ کہ حلاج۔ اور یہ بات ہے کیونکہ سالک کو جب مقام فتانی اللہ حاصل ہوتا ہے تو اس کا مطلب یہ نہیں کہ سالک خود خدا بن جاتا ہے بلکہ وہ گم ہو جاتا ہے۔ اور خدا باقی رہتا ہے۔ جیسے جب قطرہ سمندر میں گم ہو جاتا ہے تو قطرہ نہیں رہتا بلکہ سمندر رہ جاتا ہے۔ یہ ایک لطیف اور باریک نکتہ ہے جس کو سمجھنے کے لئے لطافت اور تزکیہ نفس کی ضرورت ہے۔ حالت کثافت نفس میں اس کا سمجھنا محال ہے۔ کیونکہ جب تک انسان خود اس مقام سے نہ گزرے اس کا سمجھنا ناممکن ہوتا ہے۔

ترجمہ اور میں نے بغداد اور اس کے نواح میں لمحوں (بے دینوں) کا ایک گروہ دیکھا جو حلاج کی اقتدا کا دعویٰ کرتے تھے۔ اور ان کے کلام سے اپنے لمحہ انہ عقائد کا جواز نکالتے تھے۔ وہ اپنے آپ کو حلاجی کے نام سے موسوم کرتے تھے۔ اور ان کے کلام میں اسی طرح غلو (مبالغہ آمیزی) کرتے تھے جس طرح کہ رافضی لوگ حضرت علی رضی اللہ عنہ کے بارے میں کرتے ہیں۔ ان کے اقوال کی تردید میں ایک مستقل باب آ رہا ہے۔ انشاء اللہ عزوجل۔

لیکن کلام حلاج اقتدا کے قابل نہیں

البتہ حلاج کے کلام کی اقتدا نہیں کرنا چاہئے کیونکہ وہ مغلوب الحال تھے نہ کہ متمکن۔ اور صرف متمکن مشائخ کا کلام قابل اقتدا ہوتا ہے۔

شرح جیسا کہ پہلے تشریح ہو چکی ہے اربابِ طریقت کی مقامات کے اعتبار سے دو اقسام ہیں۔ اربابِ تکوین و اربابِ تکوین۔ اربابِ تکوین پر سکر، محویت اور استغراق کا غلبہ ہوتا ہے۔ کیونکہ ان کا طرف اس قدر قوی اور وسیع نہیں ہوتا

کہ شرابِ معرفت کے پیالے پیتے جائیں۔ اور مست نہ ہوں۔ ان کا کلام چونکہ درمیانی منازل کا نتیجہ ہوتا ہے اور عشق و مستی میں ڈوبا ہوا ہوتا ہے۔ اس کی اقتدا نہیں کرنا چاہئے۔ اربابِ حکمین وہ ہیں جو جس قدر شراب وحدت کے پیالے پیتے ہیں مست نہیں ہوتے بلکہ پیالے تو کیا وہ حضرات صراحی، خم، ندی نالے بلکہ دریا بھی نوش جاتے ہیں۔ لیکن مدہوش نہیں ہوتے۔ اور شریعت کے خلاف نہ کوئی کلمہ منہ سے نکالتے ہیں اور نہ صوم و صلوٰۃ ترک کرتے ہیں۔ لیکن اربابِ تکوین سے بعض اوقات غیر شرع کلمات بھی سرزد ہو جاتے ہیں اور بعض اوقات ان سے مستی کی حالت میں صوم و صلوٰۃ بھی ترک ہو جاتا ہے اس لئے اربابِ تکوین کا کلام اور روش قابلِ تقلید نہیں ہوتی۔ بلکہ تقلید ان کی کرنا چاہئے جو اربابِ حکمین ہیں جو دریا اور سمندر نوش کر جاتے ہیں۔ اور پھر بھی ہل من مزید کے نعرے لگاتے ہیں۔ اور شرع و شریعت پر عامل رہتے ہیں۔ لیکن یاد رہے کہ اربابِ تکوین کی مذمت کرنا روا نہیں۔ کیونکہ وہ بھی اللہ کے دوست ہوتے ہیں لیکن معذور اور مجبور ہوتے ہیں۔

ترجمہ لیکن میرے دل میں انکا بہت احترام ہے۔ اگرچہ ان کا طریق کسی طور پر مستقیم نہیں ہے اور ان کا حال کسی طرح صحیح نہیں ہے۔ اور ان کے حال میں فتنے بہت ہیں (یعنی عوام گمراہ ہو سکتے ہیں)۔ لیکن مجھے اپنے ابتدائی مکاشفات میں ان سے بہت تقویت پہنچی ہے اور کافی دلائل و براہین ملے۔ اس سے قبل میں نے ان کے کلمات کی تشریح میں ایک کتاب لکھی تھی جس میں ان کے مقامات کی بلندی اور حال کی صحت ثابت کی۔ اس کے علاوہ میں نے اپنی کتاب منہاج الدین میں بھی جسکا ذکر پہلے ہو چکا ہے ان کے حال کی ابتدا اور انتہا بیان کی ہے اور یہاں بھی قدرتے بیان کر دیا ہے پس جس طریق کے متعلق اس قدر اعتراضات وارد ہو چکے ہوں اس کی اقتدا کس طرح روا رکھی جاسکتی ہے۔ نفسانی

خواہشات (ہوا) اور حقیقت کجا نہیں ہو سکتی۔ نفسانی خواہش ہمیشہ اس تلاش میں ہوتی ہے۔ کہ نافرمانی کا کوئی جواز نکل آئے اور وہ اس کا سارا لے سکے۔ (مثلاً) وہ کہتے ہیں کہ **الا السنۃ مستنطقات تحت نطقها مستهلکات صامتات** (بولتی ہوئی زبانوں میں تباہ کن عبارات ہوتی ہیں خاموش دلوں کے لئے) یعنی عبارات تمام آفت ہوتی ہیں اور حقیقت بیانی میں الفاظ بیکار ہیں۔ کیونکہ جب حقیقت حاصل ہے تو عبارت سے ضائع نہیں ہوتی اور جب حقیقت مفقود (غیب) ہوتی ہے تو عبارت (الفاظ) سے حاصل نہیں ہوتی۔ سوائے اس کے کہ درمیان میں وہم آجائے اور طالب کو ہلاک کر دے اور وہ خالی عبارت کو سمجھے کہ یہ حقیقت ہے۔ واللہ اعلم۔

حضرت ابراہیم بن احمد خواص رحمۃ اللہ علیہ

سرہنگ متوکلان (متوکلین کے سردار) و سالارِ مستسلمان (اربابِ تسلیم و رضا کے سردار) حضرت ابواسحاق ابراہیم بن احمد خواص رحمۃ اللہ علیہ توکل میں بلند مقام اور عظیم شان رکھتے تھے۔ آپ نے بہت سے اکابرین مشائخ کی صحبت پائی ہے۔ آپ بڑے صاحب کرامت بزرگ تھے اور طریقت پر آپ نے بہت کتابیں لکھی ہیں۔

اقوال آپ فرماتے ہیں **العلم کلہ فی کلمتین لا تتکلف لہما کفیت ولا تضح ما استکفیت** ”سارا علم دو لفظوں میں ہے اول یہ کہ جو کچھ حق تعالیٰ نے تیرے لئے مقدر کیا ہے اس میں فکر مت کر دو یہ کہ جس کام کا تجھے حکم ملا ہے اس میں کوتاہی مت کر“۔ تاکہ دنیا و عقبیٰ میں خوش رہے۔ اس کلام کا مطلب یہ ہے کہ اپنی تقدیر میں فکر نہ کر۔ کیونکہ جو کچھ تیری قسمت میں ازل سے لکھا جا چکا ہے تیرے فکر سے تبدیل نہ ہو گا اور حق تعالیٰ کے حکم بجالانے میں کوتاہی نہ

کر کیونکہ نافرمانی کی سزا ملتی ہے۔

کسی نے آپ سے پوچھا کہ آپ نے عجائب میں سے کیا دیکھا ہے۔ آپ نے فرمایا کہ ویسے تو میں نے بہت عجائب دیکھے ہیں لیکن سب سے زیادہ عجیب یہ بات ہے کہ ایک دفعہ پیغمبر خضر علیہ السلام نے مجھ سے درخواست کی کہ مجھے اپنی صحبت میں رہنے دو۔ لیکن میں نے یہ بات قبول نہ کی۔ لوگوں نے جب اس کی وجہ پوچھی تو فرمایا کہ اس کی وجہ یہ نہیں کہ مجھے اُن سے بہتر رفق کی ضرورت تھی بلکہ وجہ یہ ہے کہ مجھے ڈر تھا کہ ایسا نہ ہو کہ حق تعالیٰ کی بجائے مجھے اُن پر اعتماد ہو جائے اور میرے توکل کو نقصان پہنچے اور نوافل میں مشغول ہو کر فرائض سے محروم رہ جاؤں۔ یہ ان کے کمال کی علامت ہے۔

حضرت ابو حمزہ بغدادی رحمۃ اللہ علیہ

محرم سرا پرہ حکمین، (مقام حکمین کے محرم راز) و اساس اہل یقین (اہل یقین کے سہارا) حضرت ابو حمزہ بغدادی البزاز رحمۃ اللہ علیہ اکابرین و متکلمین مشائخ میں سے تھے۔ (متکلمین بمعنی ماہرین علم الکلام)۔ آپ حضرت حارث محاسبی رحمۃ اللہ علیہ کے مرید اور حضرت سری سقطی رحمۃ اللہ علیہ کے صحبت یافتہ تھے اور حضرت ابوالحسن نوری رحمۃ اللہ علیہ اور خیر الساج کے ہم عصر تھے۔ آپ نے بڑے بڑے مشائخ سے فیض صحبت حاصل کیا اور مسجد رسالہ میں وعظ کیا کرتے تھے۔ آپ علم تفسیر قرآن میں ماہر فن اور احادیث نبوی کے راوی تھے۔ آپ وہی ہیں کہ جنہوں نے حضرت ابوالحسن نوری رحمۃ اللہ علیہ کی مصیبت کے وقت آپ کا ساتھ دیا اور خداوند تعالیٰ نے سب کو نجات دلائی اس حکایت کی تفصیل حضرت ابوالحسن نوری رحمۃ اللہ علیہ کے بیان میں آئی ہے۔

اقوال آپ فرماتے ہیں کہ اِنَّا سَلَمْتُ مِنْكَ نَفْسَكَ لَقَدْ اَدَيْتَ حَقَّهَا وَاِنَّا
 سَلَمْنَا مِنْكَ الْخَلْقَ لِقَضِيَّتِ حَقُّوْلَهُمْ ”جب تیرا نفس تجھ سے سلامت رہا تو تو
 نے اس کا حق ادا کر دیا۔ جب خلق خدا تجھ سے سلامت رہی تو تو نے اس کا حق
 ادا کر دیا۔“ اس قول کا مطلب یہ ہے کہ حقوق دو ہیں ایک تیرے نفس کا تجھ پر
 حق، دوسرے خلق کا حق تجھ پر۔ جب تو نے اپنے نفس کو گناہ سے بچایا اور
 آخرت میں اس کو نجات دلائی تو اس کا حق ادا ہو گیا اور جب تو نے خلق خدا کو
 اپنی برائی سے بچایا اور ان کی بدخواہی نہ کی تو تو نے خلق کا حق ادا کر دیا۔ اپنے
 نفس اور خلق کے حقوق ادا کرنے کے بعد اب تو حق تعالیٰ کا حق ادا کرنے کی
 کوشش کر۔ واللہ اعلم۔

حضرت ابو بکر محمد بن موسیٰ واسطی رحمۃ اللہ علیہ

اندر فن خود امام، و عالی حال و لطیف کلام حضرت ابو بکر محمد بن موسیٰ
 واسطی رحمۃ اللہ علیہ مشائخ متحققین میں سے تھے اور آپ کا مقام بہت بلند اور
 شان بہت عظیم تھی۔ آپ جملہ مشائخ کے پسندیدہ تھے۔ اور حضرت جنید بغدادی
 رحمۃ اللہ علیہ کے قدیم اصحاب میں سے تھے۔ آپ کے اقوال ایسے دقیق ہیں کہ
 علمائے ظواہر کی سمجھ سے بالاتر ہیں۔ آپ کسی مقام پر زیادہ دیر نہیں ٹھہرتے
 تھے۔ جب آپ شہر مرو تشریف لے گئے تو اہل مرو نے آپ کو کمالات کی وجہ
 سے سر آنکھوں پر رکھا اور آپ کا کلام سنا اور آپ مدت تک وہاں مقیم رہے۔

اقوال آپ فرماتے ہیں کہ الذاکرون فی ذکرہ اکثر غفلتہ من الناسین
 لذکرہ ”ذکر اپنے ذکر کے وقت زیادہ غافل ہوتے ہیں بہ نسبت ذکر نہ کرنے
 والوں کے۔“ اس کا مطلب یہ ہے اگر خدا کو یاد رکھے لیکن بیٹھ کر ذکر میں
 مشغول نہ ہو تو کوئی حرج نہیں۔ لیکن جب ذکر کرے اور دل میں خدا کا خیال نہ

ہو تو یہ نقصان کی بات ہے۔

شرح اس قول کے دو معنی ہیں ایک ظاہری دوسرا باطنی۔ ظاہری مطلب یہ ہے کہ ذکر کرتے وقت اگر دل میں وساوس آئیں اور دوسری باتوں کا خیال دل میں غالب رہے تو اس سے بہتر وہ شخص ہے جو بیٹھ کر ذکر تو نہ کرے لیکن دل میں یاد خدا موجود رہے۔ باطنی معنی یہ ہیں کہ جس شخص کو مقام فنا فی اللہ حاصل ہے اور دائمی طور پر اس میں مستغرق رہتا ہے تو خواہ وہ زبان سے ذکر نہ کرے، اس شخص سے بہتر ہے جس کو مقام فنا حاصل نہیں ہے۔ لیکن اس کی زبان پر ذکر جاری ہے۔ بات یہ ہے کہ جب دل میں خدا بس جاتا ہے (یعنی مقام فنا حاصل ہو جاتا ہے) تو زبان بند ہو جاتی ہے کیونکہ مٹی میں فرق ہے تو اسم کیسے زبان پر آسکتا ہے۔ اس کی مثال یہ ہے کہ بچوں لیلیٰ لیلیٰ اس وقت پکارتا تھا جب لیلیٰ کے فراق میں جلتا تھا لیکن لیلیٰ کے سامنے بیٹھ کر وہ کیوں لیلیٰ لیلیٰ پکارے۔ یہ ہے لیلیٰ کے سامنے مقام حضوری۔ لیکن حق تعالیٰ کے ساتھ مقام فنا فی اللہ حضوری سے بھی زیادہ اشہاک اور استغراق کا باعث ہوتا ہے اور بات کرنا محال ہو جاتا ہے۔ لیکن یہ ذکر لسانی سے کئی درجہ اعلیٰ و ارفع مقام ہے۔ حضرت بایزید رحمۃ اللہ علیہ فرماتے ہیں کہ بعض اوقات جب کوئی شخص میرے سامنے اللہ کہتا ہے تو جی چاہتا ہے کہ اس کے سر پر ڈنڈا ماروں۔ اور بعض اوقات یہ حالت ہوتی ہے کہ جی چاہتا ہے اس کے منہ میں شکر دے دوں۔ اول حالت فنا ہے دوم حالت فنا

ہے۔

ترجمہ نقصان کی بات یہ ہے کہ اللہ کے ذکر میں زبان تو جاڑی ہو لیکن قرب و وصل حق نصیب نہ ہو۔ اس سے بہتر یہ ہے کہ اللہ کا قرب و حضوری حاصل ہو خواہ زبان پہنڈ کر جاری نہ ہو۔ حالت وصل (فنا) میں زبان کا ذکر نہ ہونا اس سے بہتر ہے کہ زبان پر ذکر جاری ہو اور وصل حاصل نہ ہو۔ جو سالک ذلت حق

میں فانی ہوتا ہے اسے اپنی خبر نہیں ہوتی لیکن جس ذاکر کو اپنی ہستی کا احساس ہوتا ہے وہ خدا سے مجبور ہوتا ہے۔ اس لئے اس ذاکر سے وہ خاموش بہتر ہے جو ذات حق میں فنا ہے کیونکہ طالب حق کے لئے اپنی ہستی کا احساس بہت مضر ہے۔ جس قدر اپنی ہستی کا احساس زیادہ ہو گا حق تعالیٰ اسی قدر دور ہو گا اور اپنی ہستی کا احساس جس قدر کم ہو گا حق سے زیادہ قریب ہو گا اور یہ اپنی ہستی کا احساس عقل و شعور کی وجہ سے ہوتا ہے اور عقل و شعور کی بنیاد نفس ہے۔ لہذا تزکیہ و نفس کے بعد احساس و شعور خودی کم ہو جاتا ہے۔ جس سے قرب حق میں اضافہ ہوتا ہے۔ قرب حق میں پہنچ کر ذکر لسانی ختم ہو جاتا ہے اور ذکر کی بجائے جو حالت یا مقام حاصل ہوتا ہے وہ مشاہدہ کہلاتا ہے لیکن جو ذاکر حق سے غیب ہو گا وہ خود سے حاضر ہوتا ہے۔ جس کا دوسرا نام احساس خودی ہے کیونکہ قرب حق میں (یعنی مقام فنا فی اللہ میں) احساس خودی مٹ جاتا ہے یا بہت تھوڑا ہوتا ہے۔

شرح

یہ عبارت بہت ادق ہے کیونکہ اس کا تعلق فنا فی اللہ اور قرب و وصل حق سے ہے۔ جب تک انسان کو یہ مقام حاصل نہ ہو یا کسی حد تک اس میں ذاتی طور پر رسائی نہ ہو اس کا سمجھنا مشکل ہے۔ اس لئے بعض اردو ترجموں اور ڈاکٹر نکلسن کے انگریزی ترجمہ میں اس قسم کی ادق عبارتوں کا لفظی ترجمہ کر کے مبہم کر دیا گیا ہے اور مطلب بالکل فوت ہو جاتا ہے۔ موجودہ ترجمہ اور شرح میں ہم نے لفظی ترجمہ کی بجائے تصوف کی مروجہ اصطلاحات سے کام لیا ہے جن کا سمجھنا قدرے آسان ہو گیا ہے۔

حضرت ابو بکر شبلی رحمۃ اللہ علیہ

سکینہ احوال و سفینہ مقال (قال اور حال کے دہنی) حضرت ابو بکر بن دلف

بن جمدار شبلیؒ کا شمار اکابرین مشائخ میں ہوتا ہے۔ آپ بڑے متقی و پرہیزگار تھے اور آپ کے اقوال میں اشارات لطیف اور اقوال قابل تعریف ہیں۔ چنانچہ متاخرین میں سے ایک بزرگ فرماتے ہیں کہ تین چیزیں عجائبات دنیا میں سے ہیں اول اشارات شبلی رحمۃ اللہ علیہ دوم نکات مرقدش رحمۃ اللہ علیہ سوم حکایات جعفر رحمۃ اللہ علیہ۔ آپ سالارِ طائفہ صوفیاء اور سردارِ اہلِ طریقت ہیں۔ ابتداء میں آپ خلیفہ وقت کے حاجب تھے آپ نے حضرت خیر التسلخ رحمۃ اللہ علیہ کے ہاتھ پر توبہ کی اور حضرت جنید بغدادی رحمۃ اللہ علیہ کے ہاتھ پر بیعت کی۔ آپ کو بہت مشائخ کا فیض صحبت حاصل ہوا ہے۔

اقوال

آپ فرماتے ہیں کہ حق تعالیٰ کے کلام **قُلْ لِلّٰہِ مُؤْمِنُوْنَ یَعْبُدُوْنَ** **اَبْصَارُہُمْ** ”مومنوں سے کہہ دیجئے کہ اپنی نگاہیں نیچی رکھیں“ کا مطلب یہ ہے کہ سر کی آنکھوں کو نظرِ شہوت سے اور دل کی آنکھوں کو غیر اللہ سے باز رکھیں۔ نظرِ شہوت یعنی غیر محرم کو دیکھنا غفلت کا نتیجہ ہے اور اہل غفلت کی سب سے بڑی مصیبت یہ ہے کہ اپنے عیبوں سے جاہل ہوتے ہیں اور جو شخص اس دنیا میں جاہل ہے آخرت میں بھی جاہل ہو گا جیسا کہ حق تعالیٰ نے فرمایا ہے **وَمَنْ کَانَ فِیْ ہٰذِہٖ اَعْمٰی اَعْمٰوْنِی الْاَعْمٰی** ”جو شخص اس جہان میں ٹائیٹا ہے آخرت میں بھی ٹائیٹا ہو گا“۔ اور اصل بات یہ ہے کہ جب تک حق تعالیٰ کسی کے دل کو شہواتِ نفسانی سے پاک نہ کرے، جسمانی آنکھیں شہوت کی نگاہ سے باز نہیں آسکتیں اور جب تک حق تعالیٰ کسی کے دل کی آنکھوں کو غیر اللہ کے نظارہ سے محفوظ نہ رکھے وہ محفوظ نہیں ہو سکتیں۔

نیز آپ فرماتے ہیں کہ میں تمہارے نزدیک مجنون ہوں اور تم میرے نزدیک ہوشیار ہوں۔ خدا میرے جنوں اور تمہاری ہوشیاری کو زیادہ کرے۔ اس کا مطلب یہ ہے کہ چونکہ میرا جنوں محبت کی شدت کی وجہ سے ہے اور تمہاری

محبت تمہاری غفلت کی وجہ سے ہے۔ خدا تعالیٰ سے دعا ہے کہ میرے جنوں میں برکت دے تاکہ مجھے زیادہ سے زیادہ قرب حاصل ہو اور تمہاری ہوشیاری میں برکت دے تاکہ تمہارے بعد (دوری و مجوری) میں اضافہ ہو اور یہ بات آپ نے نصیحت کی وجہ سے کہی۔ کیونکہ ایسے لوگ بھی ہیں جو دوستی اور دیوانگی میں فرق بھی نہیں کر سکتے۔ واللہ اعلم۔

حضرت ابو محمد بن جعفر بن نصیر خالدي

حاکم احوال اولیاء بالطف احوال (اقوال اولیاء کو خوبی سے بیان کرنے والے) حضرت ابو محمد بن جعفر بن نصیر خالدي، حضرت جنید بغدادی رحمۃ اللہ علیہ کے اصحاب کبار میں سے تھے۔ آپ علم طریقت میں قہر تھے اور کلام مشائخ کے بہترین پاسدار اور ان کے آداب کے بہترین محافظ تھے۔ آپ کے اقوال طریقت بہت بلند پایہ ہیں۔ آپ نے ہر مضمون میں رعونت نفس ظاہر کرنے کیلئے حکایات بیان کی ہیں اور باقاعدہ کتابوں کے حوالے دئے ہیں۔

فضیلتِ توکل

آپ فرماتے ہیں کہ التوکل استواء القلب عند الوجود والعدم ”توکل یہ ہے کہ رزق ملے یا نہ ملے قلب کو فکر لاحق نہ ہو“ یعنی رزق حاصل کر کے خوش نہ ہو اور اس کے نہ ہونے سے مغموم نہ ہو۔ کیونکہ ہمارا یہ جسم مالک حقیقی کی ملکیت ہے اور اس کی پرورش یا ہلاکی کے متعلق حق تعالیٰ تجھ سے بہتر سوچ سکتا ہے وہ جس طرح تجھے رکھے راضی رہ اور اس میں کوئی دخل نہ دے ملک مالک کے حوالہ کر دے اور اس کے اندر تو کوئی تصرف نہ کر۔

حضرت جنیدؒ کی صحت کیلئے دعا اور حق تعالیٰ کا جواب

آپ فرماتے ہیں کہ ایک دفعہ میں حضرت جنید بغدادی رحمۃ اللہ علیہ کے پاس گیا اور دیکھا کہ بخار میں جلا ہیں۔ میں نے عرض کیا کہ اے استاد خدا تعالیٰ سے دعا مانگیں کہ آپ کو صحت دے۔ آپ نے فرمایا گذشتہ رات میں نے یہی دعا مانگی تو آواز آئی کہ تمہارا جسم ہماری ملکیت ہے ہماری مرضی ہم اسے تندرستی دیں یا بیمار کریں تو کون ہے ہمارے اور ہمارے ملک کے درمیان دخل دینے والا۔ اپنا تصرف (دخل اندازی) بند کر اور بندہ بن کر رہ۔ واللہ اعلم۔

حضرت ابو علی رودباری رحمۃ اللہ علیہ

شیخ محمود و معدنِ جود (ہر دو عزیز بزرگ اور جود و سخا کی کلن) حضرت ابو علی محمد بن قاسم رودباری رحمۃ اللہ علیہ بڑے جوانمرد صوفی اور شیخ الشارح وقت تھے آپ اپنے علاقے کے امراء میں سے تھے اور علوم و فنون میں آپ کا مرتبہ بہت بلند تھا۔ آپ کی کرامت اور مناقب بہت ہیں۔ اور حقائق و معارفِ طریقت میں آپ کا کلام بہت لطیف ہے۔

آپ فرماتے ہیں کہ المرید لا یرید لنفسه الا ما اراد اللہ له والمراد لا یرید من الکونین شئاً غیرہ ”مرید وہ ہے جو اپنے لئے کچھ نہ چاہے سوائے اس کے کہ جو کچھ اللہ اس کے لئے چاہتا ہے اور مراد وہ ہے جو کائنات میں سوائے خدا تعالیٰ کے کوئی چیز نہیں چاہتا ہے۔“ اس کا مطلب یہ ہے کہ مرید وہ ہے جو حق تعالیٰ کی رضا پر راضی رہے۔ کیونکہ محب وہ ہے جو اپنا ارادہ نہ رکھے بلکہ اپنے ارادہ کو ارادہ حق تعالیٰ میں فنا کر دے اور جو شخص حق تعالیٰ کو چاہتا ہے وہی پسند کرتا ہے جو اللہ اس کے لئے چاہتا ہے۔ اور مراد وہ ہے جسے حق تعالیٰ چاہتا ہے۔ اس لئے مراد سوائے حق کے اور کسی کو نہیں چاہتا۔ پس حق تعالیٰ کی رضا پر

راضی ہونا طالب کے ابتدائی مقامات میں سے ہے اور حق تعالیٰ کے ساتھ محبت طالب کے انتہائی احوال میں سے ہے۔ مقامات کا تعلق عبودیت سے ہے اور احوال کا تعلق ربوبیت سے ہے۔ جبکہ معاملہ یہ ہے کہ مرید (یعنی صاحب مقامات) اپنے آپ سے قائم ہوتا ہے (یعنی اپنی عبودیت میں مستحکم ہوتا ہے اور باقی باللہ کہلاتا ہے) اور مراد حق تعالیٰ کے ساتھ قائم ہوتا ہے (یعنی فانی فی اللہ ہوتا ہے اور حق تعالیٰ کے ساتھ قائم ہوتا ہے)۔

شرح اصطلاحات مرید اور مراد کی پہلے بھی تشریح ہو چکی ہے یعنی مرید وہ ہے جو اللہ کا طالب ہو اور مراد اس کو کہتے ہیں جس کا خود اللہ طالب (عاشق) ہو یہ بہت بڑا درجہ ہے اور یہ مقامات مرید و مراد قرآن کی آیات سے ثابت ہیں جن کا ذکر پہلے ہو چکا ہے۔

باقی رہا احوال و مقامات میں فرق۔ احوال جمع ہے حال کی جو اصحاب فنا فی اللہ پر طاری ہوتا ہے اور وہ محبت نامہ اور سر و استغراق کا نام ہے۔ مقامات جمع ہے مقام کی۔ حل عارضی ہوتا ہے جو آتا ہے اور چلا جاتا ہے۔ لیکن جب حال میں پختگی آجاتی ہے تو اسے مقام کے نام سے موسوم کرتے ہیں۔ مقام کا تعلق بقا باللہ سے ہے جس کا دسرا نام عبودیت ہے۔ لہذا حضرت شیخ رحمۃ اللہ علیہ نے صحیح فرمایا ہے کہ مرید مقام عبودیت میں ہوتا ہے۔ اس لئے کہ وہ اپنی خودی سے قائم ہوتا ہے۔ اور مراد چونکہ محبوب ہے وہ ہر وقت مقام فنا (محبت) میں رہتا ہے اور خود نہیں رہتا بلکہ ذات حق کے ساتھ قائم ہوتا ہے۔ بالفاظ دیگر مرید باقی باللہ ہوتا ہے اور اپنی انفرادیت پر قائم ہوتا ہے اور مراد فانی فی اللہ ہوتا ہے اور ذات حق میں غرق اور ذات حق سے قائم ہوتا ہے۔ واللہ اعلم۔

حضرت ابو العباس قاسم بن مہدی یساریؒ

خزینہ دارِ توحید و سمسارِ تفرید (تفرید کے قطب) حضرت ابو العباس قاسم بن مہدی یساری رحمۃ اللہ علیہ کا شمار ائمہ وقت میں ہوتا ہے۔ آپ تمام علوم ظاہری و باطنی سے آراستہ تھے آپ حضرت ابو بکر واسطی رحمۃ اللہ علیہ کے صحبت یافتہ تھے اور دیگر مشائخ عظام سے بھی تربیت حاصل کی ہوئی تھی۔ اس وجہ سے آپ وقت کے اعلیٰ (ظاہر ترین) اور اشرف (بزرگ ترین) اور ازہد (زاہد ترین) شیخ تھے۔ آپ کا کلام بہت بلند اور تصانیف بہت پسندیدہ ہیں۔

توحید کیا ہے | آپ فرماتے ہیں کہ التوحید ان لا یخطر بقلک ملو نہ "توحید یہ ہے کہ سوائے حق تعالیٰ کے تیرے دل پر کوئی خیال نہ گزرے"۔ یعنی مخلوق کا خیال تیرے دل میں نہ آئے اور نہ تیرے اپنے معاملات کا خیال تجھے پریشان کرے۔ کیونکہ غیر کا خیال آنا غیر کی ہستی کو ثابت کرنا ہے اور جب غیر کی ہستی ثابت ہو گئی تو توحید ساقط (ختم) ہو گئی۔

شرح | یہ قول بھی وحدت الوجود پر مبنی ہے جس کا مطلب یہ ہے کہ جو کچھ کائنات میں ہے سب وجود باری تعالیٰ ہے اس سے الگ یا علیحدہ کوئی چیز نہیں ہے۔ اس سے پہلے بھی کئی مقامات پر حضرت مخدوم سید علی ہجویری رحمۃ اللہ علیہ وحدت الوجود ثابت کر چکے ہیں۔ لیکن یہ وہ زمانہ تھا کہ کھل کر اس مضمون کی تشریح نہیں کی جاتی تھی۔ لیکن بعد میں جب شیخ اکبر ابن عربی رحمۃ اللہ علیہ نے اس مسئلہ کی کھلم کھلا وضاحت کی تو دیگر مشائخ عظام نے بھی زبان بندی ترک کی اور کھل کر اس حقیقت کا اعتراف کیا۔

ترجمہ | آپ خاندانی امیر تھے اور مرو کے علاقے میں آپ کے خاندان سے

بلکہ کر جاہ و منزلت میں کوئی خاندان نہیں تھا۔ آپ کو اپنے والد سے بے شمار دولت و ریشہ میں آئی لیکن آپ نے سب کچھ آنحضرت صلی اللہ علیہ وآلہ وسلم کے دو موئے مبارک کے عوض دے دیا اس وجہ سے حق تعالیٰ نے آپ کو روحانی دولت سے مالا مال فرمایا اور حضرت ابو بکر واسطی رحمۃ اللہ علیہ کی صحبت نصیب فرمائی۔ ان کے فیض صحبت سے آپ کو وہ درجہ ملا کہ اولیاء کرام کے امام بن گئے۔ اور آپ نے وصیت کی کہ جب میرا انتقال ہو تو یہ دونوں بال میرے منہ کے اندر رکھ دینا۔ اس کا نتیجہ یہ ہوا کہ آج تک آپ کے مزار مبارک میں وہ اثر موجود ہے کہ جو شخص حاجت لے کر جاتا ہے پوری ہوتی ہے۔ بہت مجرب ہے۔

شرح اس سے بھی حضرت مخدوم سید علی ہجویری قدس سرہ کا یہ عقیدہ ثابت ہوا کہ اصحاب قبور سے بھی کرامات ممکن ہیں اور مرادیں پوری ہوتی ہیں۔

حضرت ابو عبد اللہ محمد بن خنیف رحمۃ اللہ علیہ

تصوف میں اپنے وقت کے امام، حضرت ابو عبد اللہ محمد بن خنیف رحمۃ اللہ علیہ تمام علوم اسلامیہ میں بھی اپنے وقت کے امام تھے۔ آپ کا مجاہدات میں بلند مرتبہ تھا اور حقائق بیانی میں آپ بہت مشہور تھے۔ تصانیف آپ کی بہت پسندیدہ تھیں۔ آپ حضرت ابن عطاء، ابو بکر شبلی اور حسین بن منصور کے صحبت یافتہ تھے۔ نیز مکہ مکرمہ میں آپ کو حضرت یعقوب نہرجوری رحمۃ اللہ علیہ کا فیض صحبت بھی حاصل ہوا۔ آپ ایک دولت مند خاندان کے فرد تھے لیکن دنیاوی زندگی سے تائب ہو کر آپ نے درویشی اختیار کی اور کافی عرصہ سفر کی تنہائی میں زندگی بسر فرمائی۔ اہل معرفت کے ہاں آپ کا بہت احترام پایا جاتا ہے۔

آپ فرماتے ہیں کہ التوحید الاعراض عن الطبیعتہ ”توحید نام ہے نفسانی خواہشات سے اجتناب کا“ کیونکہ جہاں نفس کا غلبہ آیا حق تعالیٰ سے دور

ہوا اور دنیا کی نعمتوں نے اسے اندھا کیا۔ لہذا جب تک نفس کی نافرمانی نہیں کی جاتی حق کی فرمانبرداری نہیں ہوتی۔ اہل نفس حق تعالیٰ سے محبوب ہوتے ہیں۔ جس نے نفس سے نجات پائی حق سے واصل ہوا۔ آپ کے کلمات بہت بلند اور کرامات مشہور ہیں۔ واللہ اعلم۔

حضرت ابو عثمان مغربی رحمۃ اللہ علیہ

سیفِ سیادت و آفتابِ نجات حضرت ابو عثمان سعید بن سلام مغربیؓ کا شمار اولیائے حکمین میں ہوتا ہے۔ علوم و فنون میں آپ مہارت کا درجہ رکھتے تھے۔ آپ ریاضت میں مشہور اور آفاتِ نفس سے آگاہ تھے۔ آپ کے کلمات بہت بلند اور کرامات مشہور ہیں۔

آپ فرماتے ہیں کہ جو شخص درویشوں کی مجالت ترک کر کے امراء کی صحبت اختیار کرتا ہے حق تعالیٰ اسے موتِ القلب (دل کی موت) میں مبتلا کرتا ہے۔ مجالت اور صحبت میں فرق ہے۔ مجالت کا مطلب ہے کبھی کبھار درویشوں کے پاس بیٹھنا۔ اور صحبت کا مطلب یہ ہے کہ درویشوں کی خدمت اختیار کر لیتا۔ اور اسے اپنا شعار بنا لیتا۔ اس کی وجہ یہ ہے کہ درویشوں سے وہی شخص اجتناب کر سکتا ہے جو ان کی مجلس میں نہ بیٹھا ہو۔ لیکن جس شخص کو ان کی صحبت مل جاتی ہے وہ کبھی نہیں چھوڑتا اس لئے جب درویشوں کو چھوڑ کر امراء کی صحبت اختیار کرتا ہے تو اس کا دل مردہ ہو جاتا ہے حرص کی وجہ سے۔ اور اس کا دماغ غرور سے بھر جاتا ہے۔ اس سے ظاہر ہے کہ جب درویشوں کی مجالت کے ترک کرنے سے دل مردہ ہو جاتا ہے تو ان کی صحبت ترک کرنے میں کیا آفت ہوگی۔ بہر حال اس سے مجالت (عارضی آمد و رفت) اور صحبت (دائمی ہمراہی) میں فرق ظاہر ہے۔ واللہ اعلم بالصواب۔

حضرت ابراہیم بن محمد نصر آبادی رحمۃ اللہ علیہ

مبارز صفِ صوفیاں (صوفیوں کے سپہ سالار) معبر احوالِ عارفان (عارفوں کے حال جاننے والے) حضرت ابوالقاسم ابراہیم بن محمد بن محمود نصر آبادی "میشاپور" میں ایسے معزز تھے جیسے بادشاہ۔ فرق صرف یہ تھا کہ وہ بادشاہ دنیا میں معزز تھے اور آپ آخرت میں۔ آپ کا کلام بہت لطیف اور تصرفات بہت ظاہر تھے۔ آپ حضرت ابو بکر شبلیؒ کے مرید اور خراسان کے اولیاء متاخرین کے استاد تھے۔ اور اپنے وقت میں آپ یگانہ روزگار تھے۔ آپ اپنے وقت کے سب سے بڑے عالم اور سب سے بڑے زاہد تھے۔ آپ فرماتے ہیں کہ :

”تم دو نسبتوں کے درمیان ہو۔ ایک نسبت (تعلق) تمہارے اپنے جسم (بشریت) کے ساتھ ہے دوسری نسبت حق تعالیٰ کے ساتھ۔ نسبت بشریت تجھے آفات اور ذلت میں مبتلا کرتی ہے کیونکہ یہ بشریت کا تقاضا ہے۔ جیسا کہ حق تعالیٰ نے فرمایا ہے کہ **إِنَّهُ كَانَ ظَلُومًا جَهُولًا** (انسان ظلومی اور جھولی واقع ہوا ہے) اور جب تو حق تعالیٰ کے ساتھ نسبت (تعلق) مضبوط کرے گا تو مقامات کشف و کرامات، عصمت اور ولایت پر پہنچ جائے گا۔ کیونکہ یہ تیری عبودیت کا تقاضا ہے۔ جیسا کہ حق تعالیٰ نے فرمایا ہے **وَعِبَادُ الرَّحْمٰنِ الَّذِينَ يَمْشُونَ عَلَى الْأَرْضِ هَوْنًا** (اللہ کے ایسے بندے ہیں جو زمین پر آہستگی سے چلتے ہیں)۔ جسم کا تعلق موت پر ختم ہو جاتا ہے۔ لیکن حق تعالیٰ کے ساتھ تعلق ہمیشہ قائم رہتا ہے۔ اور اس میں کوئی تبدیلی واقع نہیں ہوتی۔ نسبت بشریت کا کمال یہ ہے کہ انسان کہتا ہے کہ **إِنِّي ظَلَمْتُ نَفْسِي** (اے میرے رب میں نے اپنے آپ پر ظلم کیا) اور نسبت بحق کا کمال یہ ہے کہ حق تعالیٰ بندہ سے فرماتا ہے **يَعْبَادُ لَا تَخَوْفُ عَلَيْنَا الْيَوْمَ** (اے میرے بندے آج تجھے کوئی خوف نہیں ہے)۔ واللہ اعلم

بالصواب۔

حضرت ابوالحسن علی بن ابراہیم حصریؒ

سرورِ سرسالکانِ طریقِ حق (طالبانِ حق کے سرکار و سرور) و جمالِ جانمائی
اہلِ تحقیقِ حق (اہلِ تحقیق کی جان و جمال) حضرت ابوالحسن علی بن ابراہیم الحصریؒ
کا شمار مقربینِ بارگاہِ حق تعالیٰ اور مشائخِ کبار میں ہوتا ہے۔ آپ یگانہ روزگار
تھے۔ آپ کا کلام حقائق و معارف سے لبرز ہے۔

آپ فرماتے ہیں کہ مجھے اپنے حال پر چھوڑ دو۔ کیا تم آدم زاد نہیں ہو۔
وہ آدم جس کو حق تعالیٰ نے اپنے ہاتھ سے بنایا، اس میں اپنی روح پھونکی اور پھر
موجود ملائک بنایا۔ لیکن جب حق تعالیٰ نے اس کو ایک کام کرنے کا حکم دیا تو اس
نے اس کا خلاف کیا۔ پس جس کی ابتداء یہ ہو اس کی انتہا کیسی ہوگی۔ اس کا
مطلب یہ ہے کہ جب آدمی کو اس کی حالت پر چھوڑ دیا جاتا ہے تو نافرمانی کرتا ہے
اور جب حق تعالیٰ کی عنایت شامل حال ہوتی ہے تو ہمہ تن محبت بن جاتا ہے۔
اب اپنی حالت کا مقابلہ کرو حق تعالیٰ کی عنایت کے ساتھ۔ اور اسی حال میں
ساری زندگی گزار دو۔ یہ ہے مختصر ذکرِ تبع تابعینِ صوفیاء کرام کا۔ اب متاخرین کا
ذکر کیا جاتا ہے۔

بادہ از ماست شد نے ما ازو
قالب از ماہست شد نے ما ازو



گنج بخش فیض عالم منظر نور خدا
 ناقصان را پیر کامل کاملان را رہنما



امت متاخرینؐ کے بیان میں

جاننا چاہئے خدا تجھے خیر و برکت دے کہ ہمارے زمانے میں لوگوں کا ایک گروہ ہے جو ریاضت اور مجاہدات کی طاقت نہیں رکھتے اور بغیر محنت جاہ و مرتبہ کے خواہشیں اور تمام اہل اللہ کو اپنے جیسا سمجھتے ہیں۔ لیکن جب ان کے حالات سنتے ہیں اور ان کی بزرگی اور عظمت کے واقعات دیکھتے ہیں اور اپنے آپ کو ان کے مطابق نہیں پاتے تو ان کا ذکر ترک کر دیتے ہیں اور یہ کہتے ہیں کہ ان کا زمانہ اور تھا، ہمارا زمانہ اور ہے، آج کل ان جیسی ہستیاں کیسے پیدا ہو سکتی ہیں۔ لیکن ان کا یہ کہنا غلط ہے کیونکہ حق تعالیٰ ہرگز کرۂ زمین کو بغیر محنت نہیں چھوڑتا اور اس امت کو اولیاء اللہ سے خالی نہیں کرتا۔ چنانچہ رسول خدا صلی اللہ علیہ وسلم نے بھی فرمایا ہے کہ لا یزال طائفتمہ من امتی علی العسر و العوقی تکتموم الساعۃ (میری امت ہرگز ایسے لوگوں سے خالی نہ ہوگی جو قیامت تک خیر اور حق پر ہوں گے)۔ نیز فرمایا لا یزال فی امتی اربعون علی خلق ابراہیم (میری

امت میں ہمیشہ چالیس مردانِ خدا حضرت ابراہیم کی خصلت پر ہوں گے۔ جن حضرات کا اب ہم ذکر کرنے والے ہیں ان میں سے بعض اس جہانِ فانی سے کوچ کر گئے ہیں اور بعض موجود ہیں۔ رضی اللہ تعالیٰ عنہم و علیٰ جمیع مسلمین و المسلمات برحمۃ (حق تعالیٰ اپنی رحمت کے صدقے ان سے اور تمام مسلمان مردوں اور عورتوں سے راضی رہے)۔

حضرت ابو العباس قصاب رحمۃ اللہ علیہ

طرازِ طریق ولایت و جمالِ جمیع اہل ہدایت حضرت ابو العباس احمد بن محمد قصابؒ کو ماوراء النہر کے مشائخِ عظام کا فیضِ صحبت حاصل ہوا ہے۔ آپ کا مقام بہت بلند تھا۔ اور میدانِ فراست، کرامت اور زہد و تقویٰ میں آپ کو کمال حاصل تھا۔ ابو عبد اللہ خیاطؒ جو امام طبرستان تھے فرماتے ہیں کہ خداوند تعالیٰ کے برگزیدہ لوگوں میں سے ایک حضرت ابو العباس قصابؒ ہیں کہ جن کو حق تعالیٰ نے ظاہری علم کے حصول کے بغیر اصولِ دین اور حقائقِ توحید میں وہ مقام عطا فرمایا ہے کہ ہمیں جو مشکل مسئلہ پیش آتا ہے ان سے پوچھتے ہیں۔ آپ اُمّی محض (بالکل ان پڑھ) تھے۔ لیکن رموزِ طریقت میں آپ کا کلام اس قدر بلند ہے کہ عقل و نگ رہ جاتی ہے۔ آپ ابتداء سے انتہائے عمر تک نیکو کار اور نیکو سیرت رہے۔ آپ کی حکایات بی شمار ہیں۔ لیکن چونکہ ہمارا مقصد اختصار ہے، یہاں کچھ نہ کچھ بیان کیا جاتا ہے۔ کہتے ہیں کہ ایک دفعہ شہر آمل کے بازار میں ایک لڑکا اونٹ کی باگ پکڑے جا رہا تھا۔ چونکہ اونٹ پر بوجھ بہت زیادہ تھا۔ اس کا پاؤں کچھ پر پھسل گیا جس سے اس کی ٹانگ ٹوٹ گئی۔ لوگوں نے چاہا کہ اس (اونٹ) کا بوجھ اتار لیں لیکن لڑکا بہت بے تابی سے رو رہا تھا۔ اتفاقاً حضرت ابو العباسؒ کا وہاں سے گزر ہوا آپ نے پوچھا کہ کیا ہوا۔ لوگوں نے بتایا کہ اونٹ کی ٹانگ ٹوٹ گئی ہے۔

آپ نے اونٹ کی باگ پکڑ کر آسمان کی طرف منہ کیا اور عرض کیا بار خدا یا اس اونٹ کی ٹانگ ٹھیک کرے کیونکہ قصاب کا دل بچے کے رونے سے جلا جا رہا ہے۔ یہ کہتا تھا کہ اونٹ کی ٹانگ ٹھیک ہو گئی اور وہ کھڑا ہو گیا اور لڑکا اسے لے کر چلا گیا۔

آپ فرماتے ہیں کہ خلق خدا کو چاہئے کہ برضا و رغبت یا بالبحر حق تعالیٰ کی رضا پر راضی رہنے کی ٹھو پیدا کرے۔ ورنہ ہمیشہ رنج و غم میں جھلا رہے گا۔ کیونکہ جب تو اس کی رضا پر راضی ہوگا تو اس کی دی ہوئی مصیبت بھی تجھے رحمت محسوس ہوگی۔ لیکن اگر تو راضی برضا نہیں ہوگا تو مصیبت میں تجھے بے حد تکلیف ہوگی۔ کیونکہ حق تعالیٰ نے جو ہمارے مقدر میں لکھ دیا ہے وہ ہو کر رہے گا۔ اس لئے جو شخص رضائے حق پر راضی رہتا ہے خوش رہتا ہے اور جو راضی نہیں رہتا بے قرار رہتا ہے۔ واللہ اعلم۔

حضرت ابو علی وفاق رحمۃ اللہ علیہ

لسانِ مریدان و برہانِ محققان حضرت ابو علی بن حسین بن محمد وفاق اپنے فن کے امام اور یگانہ روزگار تھے۔ حقائقِ طریقت میں آپ کا بیان بہت واضح اور آپ کی زبان بہت فصیح تھی۔ آپ نے بیشمار مشائخ کی صحبت پائی اور فیض حاصل کیا۔ آپ حضرت نصر آبادی کے مرید تھے اور وعظ کیا کرتے تھے۔

آپ فرماتے ہیں کہ من انس بغیرہ ضعف فی حلالہ و من نطق من غیرہ کذب فی مقللہ (جس نے بغیر حق کے کسی سے دل لگایا اس کا حال ضعیف ہوا اور جس نے حق تعالیٰ کے بغیر کسی چیز کا تذکرہ کیا اس نے جھوٹ بولا)۔ کیونکہ غیر سے دل لگانا قلتِ معرفت کی دلیل ہے اور حق تعالیٰ سے محبت کرنا غیر سے وحشت پیدا کرتا ہے اور غیر سے وحشت زدہ غیر کا ذکر نہیں کرتا۔ ایک

بزرگ کہتے ہیں کہ ایک دفعہ میں ان کی مجلس میں یہ سوال لے کر پہنچا کہ توکل کیا چیز ہے۔ اس وقت ایک نہایت قیمتی دستار ان کے سر پر تھی۔ اور میرے دل میں اس کی خواہش پیدا ہوئی۔ جب میں نے ان سے پوچھا کہ یا شیخ توکل کیا چیز ہے۔ آپ نے فرمایا کہ توکل یہ ہے کہ کسی کی دستار کا طمع نہ کرے۔ یہ کہہ کر انہوں نے اپنی دستار میرے سامنے پھینک دی۔

حضرت ابوالحسن خرقانی رحمۃ اللہ علیہ

شرفِ الہی زمانہ، و اندر زمانہ خود یگانہ حضرت ابوالحسن علی بن احمد خرقانیؒ کا شمار اکابر اور متقدمین مشائخ میں ہوتا ہے۔ آپ اپنے زمانے کے اولیاء کرام میں ہر دو عزیز تھے۔ حضرت شیخ ابوسعیدؒ نے آپ کی زیارت کا قصد کیا۔ اور ہر فن پر بہت لطیف گفتگو ہوئی۔ جب رخصت ہونے لگے تو حضرت ابوالحسن خرقانیؒ نے فرمایا کہ میں نے تجھے اپنے زمانہ کی ولایت پر تعینات کیا ہے اور حسن مودب سے جو حضرت ابوسعیدؒ کے خادم تھے میں نے سنا ہے کہ جب آپ حضرت ابوالحسن خرقانیؒ کی خدمت میں پہنچے تو کوئی بات نہ کی اور خاموشی سے ان کی باتیں سنتے رہے۔ فراغت کے بعد میں نے عرض کیا کہ یا شیخ آپ نے کیوں بات نہ کی۔ فرمایا کہ سلسلہ کلام شروع کرنے کے لئے ایک بولنے والا کافی ہوتا ہے۔

شرح بعض اوقات مشائخ کی باہمی گفتگو خاموشی میں ہوتی ہے جیسے حضرت شیخ اکبر ابن عربیؒ اور حضرت شیخ شہاب الدین سروردیؒ کے درمیان زبان سے کوئی گفتگو نہ ہوئی لیکن باطنی طور پر باتیں ہوتی رہیں۔ یہاں بھی آپ کا خاموشی سے باتوں کا جواب دینا معلوم ہوتا ہے۔

ترجمہ استاذ ابوالقاسم قشیری رحمۃ اللہ علیہ سے میں نے سنا ہے کہ جب میں ملک خراسان میں پہنچا تو اس پیر کی ہیبت سے میری فصاحت و بلاغت نے جواب

دے دیا۔ اور زبان بند ہو گئی اور معزول کر دیا گیا ہے۔

حضرت ابوالحسن خرقانی
راہِ ضلالت (گمراہی) اور دوسرا
خدا تعالیٰ تک ہے اور راہِ ہدایت
ہے پس جو شیخ یہ کہتا ہے کہ میں
یہ کہتا ہے کہ مجھے حق تعالیٰ نے
دعویٰ کرنا نہ پہنچنے کی علامت ہے
واللہ اعلم۔

شرح | اس قدر دانستم کہ

دانستم کا مطلب یہی ہے۔

حضرت ابو عبد اللہ محمد بن

داغستانی

بامشاہ زمان خود و مفرد
مفرد حضرت ابو عبد اللہ محمد بن
تمام علوم اسلامیہ میں آراستہ
کا کلام بت مذہب اور اشارات
تھے آپ کے دوست تھے۔ مجھے
بلند اور لطیف تھا۔ ان میں آپ
انت فی التوحید مفرد یعنی توحید
نہیں ہے۔ کیونکہ تو اس کا حق
ملک میں اپنے اختیار کی نفی کرنا

خود (اپنے وقت کے بادشاہ اور قوتِ بیان میں
یہ المعروف بہ داغستانی بسطلم میں رہتے تھے۔
اور بڑے مقرب بارگاہِ رب العزت تھے۔ آپ
لطیف ہیں۔ شیخ سبکی نے اس علاقے کے امام
انہوں نے بتایا کہ شیخ علی داغستانی کا کلام بت
ہا ایک قول یہ ہے التوحید عنک موجود و
تو توحید سے درست ہے لیکن توحید میں درست
انہیں کرتا۔ اور توحید میں اولیٰ ترین درجہ اپنے
اور حق تعالیٰ کے آگے کھل تسلیم و رضا ہے۔

شرح اس قول کا مطلب یہ ہے جب سالک اپنے وجود کی نفی کر لیتا ہے تو وہ گم ہو جاتا ہے اور حق موجود ہوتا ہے۔ اس لئے توحید (وجود کا ایک ہونا) جسے وحدت الوجود کہتے ہیں) قائم ہوگئی۔ لیکن جب سالک اپنا وجود ثابت کرتا ہے تو توحید مفقود ہو جاتی ہے یعنی دوئی اور کثرت قائم ہو جاتی ہے۔ اپنے وجود کے گم کرنے کو فنا فی اللہ اور اپنے وجود میں واپس آنے کو تصوف کی اصطلاح میں بقا باللہ کے نام سے موسوم کیا جاتا ہے اور یہ دونوں حالتیں سالک راہ حقیقت پر آتی رہتی ہیں۔ کبھی مقام فنا میں ہوتا ہے کبھی مقام بقا میں۔ لیکن اس سے بھی بلند وہ مقام ہے کہ جب بیک وقت سالک فنا فی اللہ بھی ہوتا ہے اور باقی باللہ بھی۔ اس مقام کو جامعیت کہتے ہیں۔ یعنی بیک وقت واصل بھی ہوتا ہے اور مجبور بھی۔ جیسا کہ سہیٰ نے فرمایا ہے۔

عجب این نیست کہ سرگشته بود طالب دوست
عجب این است کہ من واصل و مجبورم

ترجمہ شیخ سلگی فرماتے ہیں کہ ایک دفعہ بسطلم میں ٹڈی کا حملہ ہوا جس سے تمام فصل اور درخت سیاہ ہو گئے۔ اور لوگوں کو سخت صدمہ ہوا۔ شیخ اٹھ کر مکان کی چھت پر گئے اور آسمان کی طرف منہ کیا۔ اس سے فوراً تمام ٹڈیاں اڑ گئیں اور عصر کی نماز تک ایک بھی باقی نہ رہی۔

حضرت ابوسعید ابوالخیر رحمۃ اللہ علیہ

شہنشاہِ مجانب (عاشقوں کے بادشاہ) و ملک الملوک صوفیاء (صوفیوں کے سردار) حضرت شیخ ابوسعید فضل اللہ بن محمد مہینئی رحمۃ اللہ علیہ سلطانِ وقت اور جمالِ طریقت تھے اور سارا جہاں آپ کا فرمانبردار تھا۔ بعض لوگ آپ کے دیدار

سے خوش تھے اور بعض آپ سے خوش اعتقاد تھے اور بعض آپ کی بدولت صاحب حال بن چکے تھے۔ آپ تمام علوم و فنون میں کمال رکھتے تھے اور حقائق و معارف میں آپ کا درجہ بہت بلند تھا۔ اس کے علاوہ آپ کی کرامت و تصرفات کا شمار نہیں تھا۔ چنانچہ آجکل تک ان کی عظمت ظاہر ہے۔ ابتداء میں آپ طلب علم کے لئے اپنے گاؤں منہ سے سرخس گئے اور ابوعلی زاہد کے ہاں تعلیم شروع کی۔ اور ہر روز تین دن کا سبق پڑھ لیتے اور وہ تین دن عبادت میں صرف کرتے تھے۔ جب امام ابوعلی زاہد نے آپ کی یہ حالت دیکھی تو ان کا بہت احترام کرنے لگے۔ اس زمانے میں سرخس کے ولی اللہ شیخ ابو الفضل حسن تھے۔ ایک دفعہ آپ سرخس کی سر کے کنارے جا رہے تھے کہ شیخ ابو الفضل سامنے آگئے اور ابوسعید سے کہا کہ لڑکے تمہارا راستہ یہ نہیں ہے۔ اپنے راستہ پر چلا کرو۔ یہ بات ان کے دل میں گھر کر گئی اور اپنی جگہ پر آکر ریاضت و مجاہدہ میں مشغول ہو گئے۔ حتیٰ کہ حق تعالیٰ ان کو راہ ہدایت بخشی اور بلند درجات عطا فرمائے۔

اللہ کا فقیر بڑا غنی ہوتا ہے

شیخ ابو مسلم فارسی نے مجھے کہا کہ میری ابوسعید کے ساتھ ہمیشہ حضومت رہتی تھی۔ ایک دفعہ جب میں ان کے پاس گیا میں نے گدڑی پن رکھی تھی۔ لیکن ان کو دیکھا کہ پتنگ پر بیٹھے ہوئے ہیں اور شاندار مصری ریشم کی پوشاک زیب تن ہے۔ میں نے دل میں کہا کہ یہ شخص فخر کا دعوہ کرتا ہے اور امیر ہے اور میں فقیری کا دعویدار ہوں اور مفلس ہوں۔ مجھے ایسے شخص سے کیسے موافقت ہو سکتی ہے۔ ان کو میرے دل کی بات کا علم ہو گیا اور سر اٹھا کر کہا کہ اے اباسلم تم نے کس کتاب میں پڑھا ہے کہ جس شخص کا قلب مشاہدہ حق سے ملامل ہے اس کو فقیر کیا جائے۔ اس کا مطلب یہ ہے کہ اصحاب مشاہدہ غنی ہوتے ہیں نہ کہ فقیر۔ اور فقیر وہ ہیں جو ازہاب مجاہدہ ہوں۔ یہ سن کر میں اپنے دل میں چہرین

ہوا۔ اور اس ناپسندیدہ خیال سے توبہ کی۔

نیز آپ نے فرمایا کہ التصوف قیام القلب مع اللہ بلا واسطہ (تصرف) نام ہے اللہ کے ساتھ بلا واسطہ دل کے قیام کا۔ یہ بھی مشاہدہ حق کی طرف اشارہ ہے۔ اور مشاہدہ غلبہٴ محبت، ذوق دیدار اور فنائے نفس و بقائے حق کی وجہ سے حاصل ہوتا ہے۔ انشاء اللہ تعالیٰ حج کے باب میں اس مضمون پر مکمل بحث آئے گی۔

شرح مشاہدہ سے مشائخ عظام کی مراد حصول ثنائی اللہ ہوتی ہے۔ اردو ادب کی اصطلاح میں لفظ مشاہدہ سے مراد ہے آنکھوں سے دیکھنا۔ لیکن ارباب حقیقت کی اصطلاح میں اس سے مراد ہے روح انسانی کا روح ذات باری تعالیٰ میں غرق ہونا۔ اہل اللہ کے نزدیک آنکھوں سے دیکھنا بھی بعد تصور کیا جاتا ہے۔ ان کے نزدیک ذات حق کے ساتھ ایک ہو جانا حقیقی قرب ہے نہ کہ ایک دیکھنا۔ کیونکہ حقیقی قرب میں دیکھنا نہیں ہوتا۔ ایک ہو جانا ہوتا ہے۔ اور یہ مقام فنا ہے (شرح ختم)

امام اور وسواس میں فرق

رذائیت سے کہ ایک دفعہ حضرت ابوسعید نیشاپور سے طوس کی طرف تشریف لے جا رہے تھے۔ جب ایک وادی سے آپ کا گزر ہوا تو آپ کے پاؤں سردی سے ٹھنڈے گئے۔ ایک درویش بھی ان کے ساتھ تھا۔ درویش کے دل میں خیال آیا کہ اپنی صدری پھاڑ کر حضرت شیخ کے پاؤں پر لپیٹ دوں۔ لیکن پھر خیال آیا کہ صدری بہت قیمتی ہے اس کو ضائع نہیں کرنا چاہئے۔ جب طوس پہنچے تو اس درویش نے حضرت شیخ کی مجلس میں سوال کیا کہ شیطانی وسواس اور الہام حق میں کیا فرق ہے۔ آپ نے فرمایا کہ الہام حق وہ تھا کہ تجھے کہا گیا کہ صدری پھاڑ کر ابوسعید کے پاؤں کو سردی سے بچاؤ۔ اور شیطانی وسواس وہ تھا جس نے تجھے اس

کام سے باز رکھا۔ اس قسم کے واقعات بہت ہیں اور یہ مردانِ خدا کا کام ہے۔

حضرت ابوالفضل محمد بن حسن خطلی قدس سرہ

زینِ اوتاد (اہل اللہ کی زینت) و شیخِ عباد (عابدوں کے راہبر) حضرت شیخ ابوالفضل محمد بن حسن خطلی رحمۃ اللہ علیہ جو میرے مرشدِ طریقت ہیں۔ علمِ تفسیر و حدیث میں عالمِ قہر تھے اور حضرت جنید بغدادی رحمۃ اللہ علیہ کے مسلک پر تھے۔ آپ حضرت شیخِ حصری رحمۃ اللہ علیہ کے مرید تھے۔ حضرت شیخِ سروانی رحمۃ اللہ علیہ کے صحبت یافتہ تھے اور حضرت ابو عمر قزوینی رحمۃ اللہ علیہ اور ابوالحسن بن سائبہ رحمۃ اللہ علیہ کے ہم عصر تھے۔ آپ ساٹھ سالِ کامل پہاڑوں میں خلوت گزریں رہے اور اپنا نام و نشان مٹا دیا۔ آپ اکثر کوہِ لگام میں رہا کرتے تھے۔ آپ کی عمر طویل تھی اور کشف و کرامات کثرت سے سرزد ہوئے لیکن آپ لباسِ درویشانہ نہیں پہنتے تھے اور رسمی صوفیوں سے سختی سے پیش آتے تھے۔ میں نے ساری زندگی میں آپ سے زیادہ بارعب درویش نہیں دیکھا۔

آپ فرماتے ہیں کہ **الدنا ہوم و لانا لہا صوم** (دنیا ایک دن کی ہمار ہے اور ہم اس ایک دن میں بھی روزہ دار ہیں) یعنی اس ایک دن میں بھی اس سے کوئی فائدہ نہیں اٹھایا اور نہ اس کی قید میں قیدی ہوئے ہیں کیونکہ ہم دنیا کی آفت سے آگاہ ہو گئے ہیں اور اس کے حجابات سے بخوبی واقف ہیں اس لئے اسے ترک کر دیا ہے۔

ایک دفعہ میں آپ کو وضو کرا رہا تھا۔ میرے دل میں خیال آیا کہ جب ہر چیز کا انحصار تقدیر پر ہے تو آزاد لوگ کیوں خواہ مخواہ کرامت کے طمع پر اپنے آپ کو بیروں کا غلام بنا لیتے ہیں۔ آپ نے فرمایا بیٹے جو کچھ تم نے سوچا ہے مجھے معلوم ہو گیا ہے یاد رکھو کہ ہر چیز کے لئے ایک سبب ہوتا ہے۔ جب حق تعالیٰ

چاہتا ہے کہ ایک عام بچے کو تخت و تاج عطا کرے (یعنی روحانی نعمت سے نوازے) تو اس کو پہلے توبہ کی توفیق عطا کرتا ہے اور اپنے دلی کی خدمت میں بھیج دیتا ہے اور یہی چیز اس کے کمال کا سبب بن جاتی ہے۔

شرح اس کا مطلب یہ ہے کہ اگرچہ ہر کام تقدیر الہی کے مطابق ہوتا ہے لیکن اس کے لئے بھی حق تعالیٰ ایک سبب بنا دیتا ہے اور وہ سبب بھی تقدیر الہی میں شامل ہوتا ہے۔ نیز اس واقعہ سے اولیائے کرام کے کشف قلوب اور علم غیب کا بھی پتہ چلتا ہے۔

ترجمہ اس قسم کے بہت سے لطائف ہیں جو ہر روز مجھ پر ظاہر ہوتے تھے۔ جس روز آپ کا وصال ہوا آپ مقام بیت الجن میں تھے۔ یہ ایک گاؤں ہے جو دمشق اور دریائے بانیاں کے درمیان ایک وادی میں واقع ہے۔ وصال کے وقت آپ کا سر میری گود میں تھا۔ اس وقت میں اپنے ایک دوست کی بیوفائی کی وجہ سے رنجیدہ خاطر تھا جیسا کہ عام طور پر ہوتا ہے۔ آپ نے میرے دل کی بات پر مطلع ہو کر فرمایا کہ :-

”بیٹا! میں تجھے ایک بات بتاتا ہوں اگر تم نے اس پر عمل کیا تو تمام غموں اور مصیبتوں سے نجات پاؤ گے۔ اس بات کا پختہ یقین کر لو کہ دنیا میں جو کچھ ہو رہا ہے اور جس جگہ ہو رہا ہے سب اللہ تعالیٰ کی طرف سے ہو رہا ہے۔ تجھے چاہئے کہ اللہ کے کسی فعل کی نکتہ چینی نہ کرے اور نہ ہی اس سے رنجیدہ خاطر ہو۔“ یہ کہہ کر آپ جاں بحق ہو گئے۔ واللہ اعلم بالصواب۔

حضرت ابوالقاسم عبدالکریم ابن ہوازن قشیری

استاد و امام و زین اسلام حضرت ابوالقاسم عبدالکریم ابن ہوازن القشیری

اپنے وقت میں یگانہ روزگار تھے، آپ کا مقام بہت بلند اور شان بہت عالی تھی۔ آپ کے کمالات کی سارے جہان میں بہت شہرت تھی اور علم کے ہر فن میں آپ کا کلام بہت لطیف اور تصانیف نفیس ہیں۔ غرضیکہ تمام علوم و فنون میں آپ محقق کا درجہ رکھتے تھے۔ خداوند تعالیٰ نے آپ کو حشویہ عقائد سے محفوظ فرمایا تھا۔ میں نے آپ کو کہتے ہوئے سنا کہ :-

مثل الصوفی کعلتہ البرسمل اولہ، ہذیان و اخرہ، سکوت فلغا تمکن

خروس (صوفی) مرض برسام کے مریض کی طرح ہے۔ جس کی ابتداء گنتار اور انتما خاموش ہے اور جب مضبوط ہو تو گنگا پن ہے۔ اس کا مطلب یہ ہے کہ صوفی کے دو حال ہیں اول نمود۔ دوم وجد۔ (یعنی کشف) نمود مبتدیوں کا کام ہے اور اس میں شورش کلام کی زیادتی ہوتی ہے اور وجد منستیوں کی علامت ہے (یعنی آخری درجہ کے مشائخ کا کام ہے)۔ اور وجد کی حالت میں وجد کے متعلق کوئی بات نہیں کہی جاسکتی۔ جب تک سالک مقام طلب میں ہوتا ہے ہمت سے کام لیتا ہے اور شورشِ عشق میں خوب باتیں بناتا ہے جو اہل حکمیں کو فضول معلوم ہوتی ہیں۔ لیکن جب حقیقت تک رسائی ہو جاتی ہے خاموشی چھا جاتی ہے۔ جس طرح حضرت موسیٰ علیہ السلام ابتدائے حال میں جوش میں آئے اور دیدار کی درخواست کر کے عرض کیا کہ رَبِّ اَرِنِي اَنْظُرَ الْبَيْتَ (اے رب مجھے اپنا دیدار عطا فرما اور میری طرف دیکھ)۔ لیکن (اہل حکمیں کے نزدیک) یہ آرزو ناقابل قبول (از نایافت) بود تھی اس لئے ہذیان نظر آئی۔ اور چونکہ رسول خدا صلی اللہ علیہ وسلم ہمتی تھے اور مقام حکمیں پر متمکن تھے۔ آپ نے بارگاہ رب العزت میں مناجات کی کہ لا احصی ثناء علیک (میں تیری ثنائیاں کرنے میں قاصر ہوں) اور یہ بلند ترین مقام ہے۔ واللہ اعلم بالصواب۔

شرح مبتدی وہ ہے جو ابتدائے سلوک میں ہوتا ہے اس کی حالت کو توہین

کہتے ہیں۔ اور وہ حالت سکر و فنا میں مستغرق رہتا ہے۔ اس کے برعکس منتہی وہ ہے جو سلوک تمام کر چکا ہے اور حالت تکوین (رنگ بدلنا) سے نکل کر مقام تمکین تک پہنچ چکا ہے۔ اس مقام پر سالک مقام فانی اللہ کے سکر و استغراق سے نکل کر صحو اور ہوشیاری میں آجاتا ہے اور فرائض زندگی ادا کرتا ہے۔ یہ مقام بقا باللہ ہے۔ اس سے اوپر مقام جامعیت ہے جہاں سالک بیک وقت فانی فی اللہ بھی ہوتا ہے اور باقی باللہ بھی۔

حضرت ابوالعباس احمد بن محمد اشقانی رحمۃ اللہ علیہ

شیخ و امام اوحد (شیخ بے نظیر) و اندر طریق خود منفرد (طریقت میں بے مثال) حضرت ابوالعباس احمد بن محمد اشقانی رحمۃ اللہ علیہ تمام اصول و فروعاً علوم اسلامیہ میں امام وقت اور مقرب بارگاہ تھے۔ آپ نے اکثر مشائخ وقت کی صحبت پائی اور تصوف میں بلند مقام حاصل کیا۔ آپ کے طریق کی خصوصیت فنا تھی۔ لیکن آپ کا کلام بہت مغلق (دقیق) ہے۔ میں نے دیکھا کہ بعض جاہل صوفی جو آپ کے کلام کو سمجھنے سے قاصر تھے اس سطح نظری کی وجہ سے آپ کے کلام کے ناپسندیدہ مطالب نکالتے تھے۔ اس لئے عبارت میں احتیاط لازم ہے۔ مجھے آپ سے بہت انس تھا اور آپ کو مجھ پر عظیم شفقت تھی۔ ظاہری علوم میں آپ میرے استاذ تھے اور شریعت کا آپ کو اس قدر احترام تھا کہ اس سے زیادہ میں نے کہیں نہیں دیکھا۔ آپ نے تمام علاقہ دنیا ختم کر دیئے تھے۔ آپ کا کلام اس قدر اوق ہوتا تھا کہ محققین کے سوا کوئی نہیں سمجھ سکتا تھا۔ آپ دنیا و عقبی دونوں سے بیزار تھے۔ آپ ہمیشہ یہ نعرہ لگایا کرتے تھے **اشتہی علماً لا وجودہ لہ** (میں وہ عدم چاہتا ہوں کہ جس کے بعد وجود نہ ہو)۔

شرح یعنی ذات حق میں اس قدر فنا ہو جاؤں کہ اس سے باہر نہ نکل سکوں۔

شاید یہ کلمات آپ کی ابتدائی یا متوسط حالت کے تھے۔ کیونکہ اسلام میں فتنی وہ ہے جو فنا سے نکل کر بقا اور دوئی کے مقام پر عود کرتا ہے اور فرائض زندگی ادا کرنے کے قابل بنتا ہے۔ شاید یہ مقام افراد یا فردیت کی تمنا بھی ہو سکتی ہے جو موت سے تھوڑا عرصہ پہلے ممکن ہوتی ہے یعنی دائمی طور پر ایک کے ساتھ ایک ہو جانا اور پھر وصال پانا۔

ترجمہ نیز آپ فارسی زبان میں یہ فرمایا کرتے تھے کہ ہر آدمی ایک مشکل دعا مانگتا ہے اور میں بھی مشکل دعا مانگتا ہوں اور مجھے یقین ہے کہ وہ پوری نہیں ہوگی۔ میری دعا یہ ہے کہ حق تعالیٰ مجھے ایسا عدم عطا کرے (یعنی ایسا نیست ، نابود کرے) کہ جس کے بعد وجود حاصل نہ ہو۔ (یعنی فنائے تامہ اور فنائے دوام)۔ کیونکہ یہ جو مقامات اور کرامات ہیں سب محلِ حجاب ہیں (یعنی حجاب آور چیز) اور مقامات کا طلب گار حجابات کا طلب گار بن جاتا ہے۔ دیدار کے شوق میں نیست و نابود ہو جانا اس سے بہتر ہے کہ حجاب سے مطمئن ہو جائے۔ اور چونکہ حق تعالیٰ وہ ہستی ہے کہ جس کے لئے نیستی محال ہے پھر اس میں کیا ہرج ہے کہ بندہ حق تعالیٰ میں گم ہو جائے۔ اور یہ گم ہونا وہ ہے کہ جس کے بعد ہستی ناممکن ہے۔ اور آپ کا یہ قول صحت فنا کی دلیل ہے (یعنی اس قول سے معلوم ہوتا ہے کہ آپ کا نظریہ فنا بالکل صحیح ہے)۔ واللہ اعلم بالصواب۔

شرح معلوم ہوتا ہے کہ یہ تمنائے مقام فردیت ہے جس کی تفصیل کئی مقامات پر آچکی ہے۔

حضرت ابوالقاسم گرگانی رحمۃ اللہ علیہ

قطبِ زمانہ، اور اپنے زمانہ میں یگانہ حضرت ابوالقاسم بن علی بن عبد اللہ گرگانی رحمۃ اللہ علیہ خدا آپ کے وجود کو مسلمانوں کے لئے باعثِ فلاح بنائے۔

اپنے وقت میں یگانہ روزگار، بے نظیر و بے مثال تھے۔ ابتدائے حال سے آپ کی حالت بہت اچھی اور قوی تھی اور آپ نے بڑے سخت سفر اختیار کئے۔ اس زمانے میں تمام اہل اللہ کے قلوب کے لئے آپ مقناطیس تھے۔ مریدین کے احوال و مقامات کے کشف میں آپ بے نظیر تھے۔ آپ خود بھی عالم تبحر تھے اور آپ کا ہر مرید علم میں دنیا کی زینت تھا۔ امید ہے کہ آپ کے بعد بھی ان کی یہ بزرگی برقرار رہے گی اور مقتدائے قوم رہے گی۔ انشاء اللہ تعالیٰ۔

حضرت ابوالقاسم گرگانی رحمۃ اللہ علیہ لسان الوقت ہیں (یعنی حقائق و معارف بیان کرنے میں یگانے زمانہ) آپ کے مریدین میں سے ایک حضرت ابوعلی ابو الفضل بن محمد فارسی رحمۃ اللہ علیہ نے تمام دنیا سے اجتناب کر کے حضرت شیخ کے ساتھ اپنے آپ کو وابستہ کر لیا تھا اور حق تعالیٰ نے ان کو حضرت شیخ (ابوالقاسم گرگانی رحمۃ اللہ علیہ) کی زبان بنا دیا تھا۔ ایک دن میں حضرت شیخ ابوالقاسم گرگانی رحمۃ اللہ علیہ کی خدمت میں بیٹھا اپنے مکاشفات بیان کر رہا تھا۔ اس امید میں کہ آپ ان کی وضاحت کریں۔ کیونکہ آپ بڑے نقاد تھے۔ اور آپ نہایت شفقت سے میری سرگذشت سن رہے تھے۔ بچپن کے غرور اور جوانی کے جوش نے میرے دل میں خیال پیدا کیا کہ شاید آپ اس قسم کے کشف و کرامات سے نہیں گزرے اس لئے میری بات شوق سے سن رہے ہیں اور اس قدر مجز و نیاز سے پیش آرہے ہیں۔ جونہی میرے دل میں یہ وسوسہ آیا آپ کو اس کا علم ہو گیا اور فرمایا بیٹا! میرا یہ عجز تمہارے مکشوفات کی وجہ سے نہیں بلکہ عطا کرنے والے کی عطا کی وجہ سے ہے اور یہ معاملہ ہر شخص کو پیش آتا ہے۔ تمہارے ساتھ مخصوص نہیں۔ جب میں نے یہ بات سنی تو بہت پشیمان ہوا۔ آپ نے میری پشیمانی کو دیکھ کر فرمایا کہ بیٹے شروع میں انسان پر طریقت کا اتنا زیادہ اثر نہیں ہوتا کہ اسے ان باتوں سے روک دے۔ اس لئے وہ غرور (خود پسندی) کا

شکار ہو جاتا ہے۔ یہاں تک کہ اگر اسے طریقت سے معزول بھی کر دیا جائے تو بھی طریقت کے الفاظ و عبارات میں پھنسا رہتا ہے۔ غرضیکہ خواہ طریقت ہو یا نہ ہو دونوں صورتوں میں خود پسندی باقی رہ جاتی ہے اور آدمی اس کا شکار ہو جاتا ہے۔ اس کا علاج یہ ہے کہ آدمی عجز و نیاز کو اپنا شیوہ بنالے۔ باقی تمام نسبتوں سے خالی ہو کر بندگی اور فرمانبرداری اختیار کر لے۔ اس کے علاوہ حضرت شیخ کے ساتھ بہت راز و نیاز کی باتیں ہوئیں اگر ان کو بیان کروں تو مقصودِ اصل سے باز رہ جاؤں گا۔ واللہ اعلم۔

حضرت ابو احمد حمدان رحمۃ اللہ علیہ

رئیس اولیاء و ناصح اہل صفا، ابو احمد المظفر بن احمد بن حمدان وہ ولی اللہ ہیں جن کو تخت شامی سے اٹھا کر حق تعالیٰ نے تاج فقر و ولایت عطا فرمایا۔ مسائل فنا و بقا پر آپ کا کلام بہت بلند اور بیان بہت لطیف ہے۔ حضرت شیخ ابوسعید ابوالخیر فرماتے ہیں کہ حق تعالیٰ نے ہمیں ازراہ بندگی اپنی بارگاہ تک پہنچایا اور ان کو ازراہ خداوندی یعنی بذریعہ کشف و کرامات۔ یعنی ہم نے مجاہدہ سے مقام مشاہدہ پایا ہے لیکن ان کو براہ راست مشاہدہ حاصل ہوا ہے۔ میں نے آپ کو یہ فرماتے ہوئے سنا ہے کہ جو کچھ کوہ و دشت جیائی سے حاصل ہوتا ہے، وہ مجھے تخت شامی پر ہی مل گیا۔ آپ کے اس قول کو کم فہم لوگ رعوت سے تشبیہ دیتے ہیں یہ ان کی غلط فہمی ہے کیونکہ اپنی حقیقت حال بیان کرنا بری بات نہیں ہے۔ خاص کر اہل حقیقت کے لئے۔ چنانچہ اب تک آپ کی بزرگی کا چرچا ہو رہا ہے۔

شرح جس بزرگ کو مجاہدہ کے ذریعے مشاہدہ حاصل ہوتا ہے اس کو سالک مجذوب کہا جاتا ہے طور جس کو پہلے مشاہدہ حاصل ہوتا ہے وہ مجذوب سالک کے نام سے موسوم کیا جاتا ہے۔ نیز آپ نے جو اپنی بزرگی بیان کی ہے یہ تحدیث

نعمت ہے جس کا قرآن مجید میں حکم آیا کہ **وَأَتَيْنَا بِنِعْمَةِ رَبِّكَ فَحَدِّثْ**۔

ترجمہ | خواجہ احمد ایک اور بزرگ ہیں وہ فرماتے ہیں کہ ایک دفعہ میں شیخ حمدان رحمۃ اللہ علیہ کی خدمت میں حاضر تھا۔ وہاں نیشاپور کا ایک مدعی (جھوٹا دعویٰ دار) بھی موجود تھا جو فنا اور بقا کی باتیں کر رہا تھا۔ اس نے کہا کہ جب انسان فانی ہوتا ہے تو باقی ہو جاتا ہے۔ خواجہ مظفر حمدان رحمۃ اللہ علیہ نے فرمایا کہ فنا پر بقا کیسے متصور ہو سکتی ہے۔ کیونکہ فنا سے مراد ہے نیستی اور بقا نام ہے ہستی کا۔ لہذا دونوں ایک دوسرے کی نفی کرتے ہیں۔ (یعنی ایک دوسرے کی ضد ہیں) سب کو معلوم ہے کہ فنا نیستی کا نام ہے اب اگر فنا ہست ہو جائے تو وہ فنا نہیں ہو گی۔ بلکہ کوئی اور چیز بن جائے گی اور یہ امر واقعہ ہے کہ ذات فنا نہیں ہوتی۔ البتہ صفات فنا ہو جاتی ہیں اور سبب کا فنا ہونا بھی روا ہے۔ پس اگرچہ صفت فنا ہو جاتی ہے تو موصوف باقی رہتا ہے۔ اس کی ذات کے لئے فنا حکم لگانا صحیح نہیں ہو گا اور میں علی بن عثمان الجلابی کہتا ہوں کہ مجھے اس خواجہ کے الفاظ اچھی طرح یاد نہیں ہیں لیکن مطلب وہی ہے جس کا خلاصہ میں نے اوپر بیان کر دیا ہے۔ اب اس کی مزید وضاحت کرتا ہوں تاکہ ہر شخص کو معلوم ہو جائے۔ اس کا مطلب یہ ہے کہ بندہ کا اختیار (ارادہ) اس کی اپنی صفت ہے لیکن بندہ کا ارادہ حق تعالیٰ کے ارادہ سے مجبور ہو جاتا ہے۔ یعنی نظر نہیں آتا۔ اس سے ظاہر ہے کہ بندہ کی صفت حق تعالیٰ کے درمیان حجاب ہے۔ اب چونکہ صفت حق تعالیٰ ازلی اور بندہ کی صفت فانی ہے۔ صفت ازلی کے لئے فنا نہیں ہے۔ جب حق تعالیٰ کے ارادہ میں بندہ کا ارادہ گم ہو جاتا ہے تو لا محالہ اختیار بندہ (بندہ کا ارادہ) فانی ہو جاتا ہے اور اس کا تصرف بھی منقطع (ختم) ہو جاتا ہے۔ واللہ اعلم۔

شرح | اس بحث کا خلاصہ یہ ہے کہ جب تک بندہ کی صفات یعنی اس کی ہستی موجود ہے وہ فانی فی اللہ نہیں ہو سکتا۔ جب اپنی ذات و صفات کو ذات و صفات

حق تعالیٰ میں گم کر دیتا ہے تو پھر اسے مقام فتاویٰ اللہ حاصل ہوتا ہے۔ یعنی وہ خود گم ہوتا ہے اور اللہ باقی ہوتا ہے جیسا کہ حضرت مصنف نے پہلے فرمایا کہ علاج نے اپنی ہستی کو ذات حق تعالیٰ میں گم کر دیا۔ تو جو نعرہ انا الحق بلند ہوا وہ کلام علاج نہیں تھا۔ بلکہ کلام حق تھا۔ اور حق تعالیٰ بطور متکلم خود کہہ رہا تھا کہ میں حق ہوں (انا الحق)۔

حضرت داتا گنج بخش رحمۃ اللہ علیہ اور سماع

ایک دفعہ نہایت پریشان حالی میں حضرت شیخ حمدان رحمۃ اللہ علیہ کی خدمت میں حاضر ہوا تو آپ نے دریافت فرمایا کہ کیا چاہتے ہو۔ میں نے عرض کیا کہ سماع کی خواہش ہے۔ انہوں نے قوال طلب کئے اور اصحابِ ذوق کو بھی بلایا۔ جب سماع شروع ہوا تو مجھ پر ابتدائی زمانے کا ذوق و شوق غالب آیا اور خوب جوش رہا۔ جب سماع ختم ہوا تو آپ نے فرمایا کہ سناؤ سماع کیسا رہا۔ میں نے عرض کیا کہ یا شیخ بہت اچھا رہا۔ آپ نے فرمایا ایک وقت آئے گا جب سماع اور کوسے کی آواز تمہارے لئے برابر ہو جائے گی۔ قوتِ سماع اس وقت تک رہتی ہے جب تک مشاہدہ حاصل نہیں ہوتا۔ لیکن جب مشاہدہ حاصل ہو جاتا ہے تو ذوقِ سماع مٹ جاتا ہے۔ یاد رکھو سماع کو عادت نہ بناؤ ورنہ یہ عادت ضیعت بن جائے گی اور مقصودِ اصلی سے محروم رہ جاؤ گے۔ واللہ اعلم بالصواب۔

شرح حضرت داتا صاحب رحمۃ اللہ علیہ نے شیخ کے کلام کے بعد بجا طور پر

”واللہ اعلم بالصواب“ کہا ہے۔ کیونکہ حضرت شیخ حمدان رحمۃ اللہ علیہ کی یہ عبارت آخری بات معلوم نہیں ہوتی بلکہ اس پر بہت کچھ کہا جا سکتا ہے۔ جو کچھ حضرت شیخ حمدان رحمۃ اللہ علیہ نے فرمایا ہے اپنے نقطہ نگاہ سے درست فرمایا ہے کیونکہ آپ کے نزدیک آخری مقام مشاہدہ حق ہے اور مشاہدہ حق کے وقت

مشاہدہ غیر ناممکن ہے لیکن ایک بات تو یہ ہے کہ سماع بھی مشاہدہ غیر نہیں ہے بلکہ مشاہدہ حق ہے یا مشاہدہ حق میں اضافہ کرنے والی چیز ہے۔ دوسری بات یہ ہے کہ بعض اکابر مشائخ کے نزدیک مشاہدہ حق (جو مقام فنا فی اللہ کا دوسرا نام ہے) آخری منزل نہیں بلکہ بقا باللہ یعنی نزول اور عبدیت آخری مقام ہے اور جن حضرات کو مقام بقا باللہ حاصل ہے وہ بیک وقت فنا فی اللہ بھی ہوتے ہیں اور باقی باللہ بھی۔ اور اس چیز کو تصوف کی اصطلاح میں جامعیت کے نام سے موسوم کیا جاتا ہے اور جامعیت وہ مقام ہے کہ جس میں سالک واصل بھی ہوتا ہے اور مجبور بھی۔ بقول حضرت شیخ سعدی شیرازیؒ۔

عجب این نیست کہ سرگشته بود طالب دوست
عجب این است کہ من واصل و مجبورم

اب وصل کا تقاضا یہ ہے کہ انسان محویت اور استغراق کے مزے اڑائے اور ہجر و فراق کا تقاضا یہ ہے کہ آتش عشق میں جلتا رہے اور مزید در مزید مقامات قرب و وصل کی طرف پرواز جاری رکھے۔ لہذا منتہی حضرات کے نقطہ نظر سے ذوق سماع مشاہدہ حق پر ختم نہیں ہو گا بلکہ اس میں اور اضافہ ہو گا۔ بقول مرزا بیدلؒ۔

ہمہ عمر باتو قدح زدیم و زلفت رنج خارما
چہ قیامتے کہ نمے رسی زکنارِ ما بکنارِ ما

(ساری عمر شراب وصل کے پیمانے نوش کئے لیکن پیاس ہے کہ بجھنے میں نہیں آتی۔ اے محبوب یہ کیا قیامت ہے کہ تو میرے آغوش سے میرے آغوش میں نہیں آتا)۔ نیز عارف رومیؒ فرماتے ہیں۔

دل آرام در بر و دل آرام جوے
ہجو مستقی تشنہ بر آب جوے

(محبوب بغل میں ہے اور محبوب کی تلاش ہے۔ میری حالت ویسی ہے جو
مرض استسقی کے مریض کی ہوتی ہے کہ ساحل دریا پر بیٹھا پیاس سے مر رہا ہے
اور دریا جاری ہے) حضرت سید علی ہجویری رحمۃ اللہ علیہ کا مقام بھی یہی ہے۔
اس لئے آپ نے حضرت شیخ حمدان رحمۃ اللہ علیہ کے کلام پر واللہ اعلم بالصواب
کہا ہے۔

نیز یہاں ایک اور بات بھی قابل غور ہے۔ یہ جو بعض مشائخ کے درمیان
مقام فنا اور بقا کے متعلق اختلاف نظر آتا ہے جس کی رو سے بعض مقام فنا کو
ترجیح دیتے ہیں اور آخری مقام سمجھتے ہیں اور بعض مقام بقا کو ترجیح دیتے ہوئے
اس کو آخری مقام سمجھتے ہیں، یہ اختلاف کوئی حقیقی اختلاف نہیں ہے بلکہ نزاع
لفظی ہے۔ مثلاً حضرت ابو یزید بسطامی رحمۃ اللہ علیہ کا مسلک فنا فی اللہ تھا اور
آپ فنا کو بقا پر ترجیح دیتے تھے اور حضرت جنید بغدادی رحمۃ اللہ علیہ کا مسلک بقا
باللہ تھا اس لئے آپ بقا کو فنا پر ترجیح دیتے تھے۔ اس کا یہ مطلب نہیں کہ مقام
فنا کا سالک بقا باللہ سے محروم ہوتا ہے اور مقام بقا کا سالک مقام فنا سے محروم ہوتا
ہے۔ بلکہ اولیائے امت مسلمہ کی یہ عظیم الشان خصوصیت ہے کہ ان کی
زبردست اکثریت کو بیک وقت دونوں مقام حاصل تھے جس کا دوسرا نام جامعیت
ہے لیکن یہ جو بعض حضرات نے فنا کو بقا پر ترجیح دی ہے اس کا مطلب یہ ہے وہ
حضرات طبعاً فنا کو زیادہ پسند فرماتے تھے اور جن حضرات نے بقا کو فنا پر ترجیح دی
ہے ان کی طبیعت میں عبادت اور بندگی زیادہ غالب تھی اس لئے فنا سے نکل کر
بقا پر زیادہ عرصہ قیام فرماتے تھے۔ اس سے ظاہر ہے کہ یہ صرف ترجیحات کا فرق
ہے حقیقی فرق نہیں ہے۔ جن حضرات کی طبائع میں ذوق و شوق، محبت و مستی

غالب تھی وہ مقام فنا کو زیادہ پسند کرتے تھے اور جن حضرات کی طبیعت عجز و نیاز اور بندگی و عبودیت کی طرف زیادہ مائل تھی وہ بقا باللہ کو زیادہ پسند فرماتے تھے۔ لہذا یہاں معاملہ زیادہ پسند یا کم پسند کا ہے اختلاف کا نہیں ہے۔

آنکس کہ خاک مارا گل کرد و خانہ ساخت
خود در میاں بیاد و مارا بہانہ ساخت
مارا بہ غمزہ کشت و قضا را بہانہ ساخت
خود سوئے ماندید و حیا را بہانہ ساخت





صوفیائے معاصرین کے مختصر احوال مع علاقہ حب

اب اگر میں تمام صوفیائے کرام کے حالات بیان کروں تو یہ کتاب بہت طویل ہو جائے گی اور اگر ترک کروں تو کتاب کا مقصد فوت ہوتا ہے اس لئے اس وقت میں اپنے عمد کے صرف ان صوفیائے کرام کے حالات بیان کرتا ہوں جو اصحاب حقائق و معارف اور مقتدائے خلق ہیں اور اہل رسوم کا بیان ترک کرتا ہوں امید ہے کہ اس طرح میرا مقصد پورا ہو جائے گا۔

مشائخ شام و عراق

حضرت شیخ زکی بن العلاءؒ آپ کا شمار اکابر مشائخ اور ساداتِ عصر میں ہوتا ہے میں نے ان کی صحبت پائی ہے۔ آپ عشقِ الہی میں مجسم پر کالہ آتش اور صاحب کشف و کرامات تھے۔

حضرت شیخ ابو جعفر محمد بن المصباح صیدلانیؒ آپ اکابر صوفیاء میں سے تھے اور حقائق بیانی میں زبان فصیح رکھتے تھے۔ آپ حضرت شیخ حسین ابن منصور رحمۃ اللہ علیہ کے مسلک کی طرف بہت مائل تھے۔ میں نے آپ کی بعض تصانیف کا آپ سے درس بھی لیا ہے۔

حضرت شیخ ابوالقاسم سدسیؒ آپ بڑے صاحب مجاہدہ و صاحب حال بزرگ تھے اور اولیاء و مشائخ کے دلدادہ تھے۔

مشائخ فارس

حضرت شیخ الشیوخ ابوالحسن ابن سابلہؒ آپ حقائق تصوف میں نہایت فصیح البیان اور توحید کے بیان میں نہایت واضح اللسان تھے۔ آپ کے کلمات مشہور ہیں۔

حضرت ابواسحاق ابن شریارؒ آپ کا شمار مقتدائے خلق اور عظیم صوفیاء میں ہوتا ہے اور آپ کی عظمت کا ہر شخص قائل تھا۔

حضرت ابوالحسن علی بن بکرانؒ آپ اعلیٰ شیخ طریقت اور بلند مقام بزرگ تھے۔

حضرت شیخ ابو مسلم ہرویؒ آپ بڑے ہر دل عزیز اور مشہور زمانہ بزرگ تھے۔

حضرت شیخ ابوالفتح سابلہؒ آپ اپنے والد بزرگوار کے کمالات کے حقیقی وارث تھے۔

حضرت شیخ ابوطالبؒ آپ حقائق و معارف کے گرویدہ تھے۔

ان حضرات میں سے حضرت شیخ الشیوخ ابوسحاق کی صحبت مجھے نہیں ملی

←

مشائخ قستان، آذربائیجان و طبرستان

حضرت شیخ شفیق فرح المعروف بہ انی زنجانی | آپ بڑے نیک سیرت اور شیخ طریقت ہیں اور اپنے وقت کے شیخ مانے جاتے ہیں۔ آپ کے کلمات بت نادر ہیں۔

حضرت پادشاہ تائب^{رحمۃ اللہ علیہ} | آپ راہ طریقت کے شہسوار تھے۔

حضرت شیخ عبداللہ جنیدی | آپ بڑے رفیق اور بڑے محترم بزرگ ہیں۔

حضرت شیخ ابوطاہر مکشوف | آپ اپنے زمانہ کے بلند پایہ بزرگ ہیں۔

حضرت خواجہ حسن سمنانی | آپ گرفتار محبت اور صاحب حال بزرگ ہیں۔

حضرت شیخ سلگی | آپ کا شمار نادر درویشوں میں ہوتا ہے۔

حضرت شیخ احمد بن شیخ ابوالحسن خرقانی | آپ اپنے والد محترم کے کلمات کے وارث ہیں۔

حضرت اربب کندی | آپ کا شمار سادگیِ زمانہ میں ہوتا ہے۔

صوفیائے اہل کرمان

حضرت خواجہ علی بن حسین سیرکانی | آپ بڑے سیاح تھے اور ہر وقت

سفر کر رہے تھے۔ آپ کے بیٹے شیخ حکیم بھی مرد کامل تھے۔

حضرت شیخ محمد بن سلمہؒ آپ کا شمار اکابر مشائخ وقت میں ہوتا ہے۔ ان کے علاوہ اور بھی بہت سے پوشیدہ مشائخ اور نوخیز صوفیاء ہو چکے ہیں۔

خراسان (جہاں اب مقبولیت حق سایہ فگن ہے)

حضرت شیخ مجتہد ابو العباس دامغانیؒ آپ بڑے کامران و کامیاب بزرگ تھے۔

حضرت خواجہ ابو جعفر ترشیزیؒ آپ اپنے وقت کے بلند پایہ شیخ تھے۔

حضرت شیخ ابو جعفر محمد بن علی جوینیؒ آپ بڑے محقق بزرگ تھے۔

حضرت خواجہ محمود نیشاری پوریؒ آپ مقتدائے وقت تھے اور حقائق میں آپ کو کمال حاصل تھا۔

حضرت شیخ محمد معشوقؒ آپ بڑے خوش وقت بزرگ اور عشق الہی میں مجسم آتش تھے۔ آپ ہر وقت خوش و خرم اور حال میں ڈوبے رہتے تھے۔

خواجہ رشید مظفر ابن شیخ ابو سعیدؒ آپ نوخیز صوفی ہیں جو امید ہے کہ اپنے والد کے کمالات کے وارث ہوں گے۔

حضرت خواجہ احمد جمادی سرخسیؒ آپ بڑے مجاہد زمانہ ہیں اور ہم کافی عرصہ اکٹھے رہے ہیں۔ آپ بڑے صاحب کشف و کرامات ہیں اور بڑے مرد میدان ہیں۔

حضرت شیخ احمد نجار سمرقندیؒ آپ شہر مرو میں مقیم تھے اور سلطان

وقت تھے۔

حضرت ابوالحسن علی بن ابی علی الاسودؒ آپ اپنے والد ماجد کے کمالات کے وارث تھے اور عالی ہمت اور صدق و فراست میں یگانہ روزگار تھے۔

اگر میں خراسان کے تمام مشائخ کا ذکر کروں تو یہ بہت ہی مشکل کام ہے۔ میں نے صرف اسی ملک میں تین سو ایسے بزرگ دیکھے ہیں کہ ان میں سے ہر ایک صاحب مشرب تھا اور کمال کے اعتبار سے ان میں ساری دنیا کے لئے صرف ایک کافی ہے اس کی وجہ یہ ہے کہ صحبت اور طریقت میں خراسان کا ستارہ عروج پر ہے۔

اہل ماوراء النہر

حضرت شیخ ابو جعفر محمد بن حسین الحرمیؒ آپ امام خلق اور مقبول خاص و عام تھے آپ اہل سماع اور اہل محبت تھے آپ بڑے بلند ہمت شیخ تھے۔ زہد و تقویٰ میں مشہور اور مریدین کے ساتھ بہت شفیق تھے۔

خواجہ ابو محمد بالغریؒ آپ فقیہ خلق اور اپنے اصحاب کے درمیان وجیہ (باعزت) تھے۔ آپ فراخی کی زندگی بسر کرتے تھے اور معاملات خلق میں بہت محتاط تھے۔

حضرت شیخ احمد ایلاقیؒ آپ شیخ وقت اور تارک رسوم و عادات تھے۔

حضرت شیخ علی بن ابی اسحاقؒ آپ یگانہ روزگار اور محتشم اور فصیح اللسان تھے۔

مشائخ غزنی

حضرت شیخ ابو الفضل بن الاسدیؒ | آپ بہت بڑے عارف باللہ صاحب کشف و کرامات تھے۔ اور عشق الہی میں آپ مجسم آتش تھے۔ آپ اپنے آپ کو چھپانے میں صاحب کمال تھے۔

حضرت شیخ اسماعیل شاشیؒ | آپ تجرد و تفرید میں یکتائے زمانہ تھے۔ آپ کا طریقہ ملائمتیہ تھا۔

شرح | تجرید و تفرید صوفیائے کرام کے اعلیٰ مقامات میں سے ہیں۔ تجرید کا مطلب ہے ترک دنیا اور تفرید سے مراد ترک خود۔ ترک خود کا تعلق اگرچہ مقام فنا سے ہے جس کے بعد مقام بقا باللہ ہے لیکن مقام تفرید بقا باللہ کے بعد کی فنا کا نام ہے جب کہ مشائخ عظام اپنی عمر کے آخر چند سال یا چند ماہ میں خلفاء مقرر کر کے فریضہ ہدایت خلق سے فارغ ہو جاتے ہیں اور ذات حق میں گم ہو کر ایک کے ساتھ ایک ہو جاتے ہیں۔ حتیٰ کہ دوئی کا نام و نشان تک نہیں رہتا اور اکثر کھانا پینا بھی ترک ہو جاتا ہے۔

حضرت شیخ سالار طبریؒ | آپ ایک عالم و عارف باللہ تھے۔ آپ خوش باش اور خوش لباس تھے اور بڑے محقق اور نکتہ دان تھے۔

حضرت شیخ ابو عبد اللہ محمد بن حکیم معروف بہ مریدؒ | آپ پر عشق و مستی کا غلبہ تھا۔ آپ یگانہ روزگار تھے۔ اور خلق خدا سے پوشیدہ رہتے تھے۔ آپ صاحب کرامات تھے۔ آپ کے دیدار سے آپ کی صحبت زیادہ مؤثر تھی۔

شرح | یعنی ظاہر میں آپ کچھ نظر نہیں آتے تھے لیکن آپ کی صحبت میں

رہنے سے آپ کی عظمت کا پتہ چلتا تھا۔

حضرت شیخ سعید بن ابوسعید العیاریؒ آپ حافظ حدیث نبوی صلی اللہ علیہ
وآلہ وسلم تھے۔ آپ نے عمر طویل پائی تھی جس کی وجہ سے آپ کا مسلک اخفا
(پوشیدگی) تھا اور خلق پر اپنے کمالات ظاہر نہیں ہونے دیتے تھے۔

حضرت شیخ ابو العلاء عبدالرحیم بن احمد السعدیؒ آپ ہر دلعزیز اور
ساداتِ وقت میں سے تھے آپ بڑے باعظمت و بادقار بزرگ تھے۔ آپ خوش
حال زندگی بسر کرتے تھے اور آپ کا حال نہایت قوی تھا۔ آپ تمام علوم و فنون
اسلامیہ سے آگاہ تھے۔

حضرت شیخ اوحد قسورت بن محمد جرویزیؒ آپ کو اہل طریقت کے
ساتھ بے حد انس ہے اور سب کی عزت کرتے ہیں آپ نے بہت مشائخ کی
صحبت پائی ہے۔

اب مجھے امید قوی ہے کہ ایک دن اس شہر (غزنی) کے خواص و عوام میں
سے کوئی مرد میدان پیدا ہو گا جو اس کی گندگی کو دور کرے گا اور اسے ہر قسم کی
آلودگی سے پاک کرے گا اور بد اعمالوں کی بجائے اولیاء کرام کا آماجگاہ بنے گا۔ اب
میں اپنے اصلی مضمون یعنی مختلف فرقوں کے مابین فرق کی طرف آتا ہوں۔



گنج بخش فیض عالم منظر نور خدا
 ناقصان را پیر کامل کمال را رسماً



مختلف سلاسل طریقیہ کے ماہرین اصطلاحاً کا فرق

شرح یہاں یہ بتاتے جانا ضروری معلوم ہوتا ہے کہ نہ صوفیاء اسلام کے مابین کوئی حقیقی اختلاف پایا جاتا ہے اور نہ ہی وہ مختلف فرقوں میں منقسم ہیں۔ البتہ صوفیاء کرام مختلف سلاسل طریقت سے تعلق رکھتے ہیں جو اپنے مشائخ سلف کے اسمائے گرامی سے موسوم کئے جاتے ہیں نہ کہ کسی اختلاف کی بناء پر۔ نیز ان کے ملفوظات اور اقوال میں جو بظاہر فرق نظر آتا ہے وہ بھی الفاظ کا فرق ہے معانی کا نہیں۔ دوسرے لفظوں میں ان کے مابین نزاع لفظی ہے نہ کہ نزاع حقیقی۔ حقائق و معارف پر وہ سب متفق ہیں اس کی وجہ یہ ہے کہ یہ حضرات اصحاب معنی اور اصحاب مشاہدہ ہیں اور جو کچھ کہتے ہیں عین الیقین اور حق الیقین سے کہتے ہیں نہ کہ علم الیقین اور منطقی اور ظنی قیاسات سے۔ بخلاف علمائے ظواہر کے کہ جن کے اقوال عین الیقین اور حق الیقین کی نعت سے مبرا اور معرا ہوتے ہیں۔

ہفتاد و دو ملت را عذر نہ۔ چون ندیدند حقیقت رہ افسانہ زدند۔ (حافظ)

ترجمہ جیسا کہ حضرت شیخ ابوالحسن نوری رحمۃ اللہ علیہ کے ذکر میں بتایا جا چکا ہے۔ صوفیاء کے بارہ گروہ ہیں جن میں سے دو مردود اور دس مقبول ہیں۔ ان دس گروہوں میں سے ہر ایک گروہ کے مجاہدات اور طور طریقے محمود اور مشاہدات مستحسن ہیں۔ اگرچہ ان کے معاملات، مجاہدات اور ریاضات کے طریقے قدرے مختلف ہیں تاہم شریعت اور توحید کے اصول اور فروعات میں وہ سب متفق ہیں۔

شرح لفظ ”معاملات“ کے دو مطالب ہیں۔ ایک ظاہری، دوسرا باطنی۔ ظاہر میں معاملہ کسی خاص کام یا قضیہ کا نام ہے، باطن میں معاملہ سے مراد حالت کشف ہے۔

”مجاہدات و ریاضات“ سے مراد عبادت میں وہ جدوجہد اور کوشش ہے جو حصول قرب کی خاطر از قسم فرائض، سنن و نوافل بجالائے جاتے ہیں۔

”اصول“ سے مراد بنیادی عقائد ہیں اور فروعات سے مراد تفصیلات ہیں۔ جیسے درخت کا تنہ اصل ہے اور اس کی شاخیں فروعات۔

شرع و توحید شرع سے مراد ظاہری عقائد ہیں اور عالم مجاز کے قوانین ہیں اور توحید سے مراد عالم حقیقت میں بہجود مطلق کو ایک جاننا اور ایک دیکھنا ہے۔

ترجمہ حضرت خواجہ ابویزید، سطای قدس سرہ فرماتے ہیں کہ اختلاف العلماء رحمۃ اللہ علیہم فی تجرید التوحید (یعنی یہ جو حدیث میں آیا ہے کہ علمائے امت کے درمیان اختلاف رحمت ہے یہ اختلاف تجرید التوحید کے سوا باقی تمام عقائد و معاملات میں رحمت ہے)۔

شرح اب ہم نے دیکھنا ہے کہ اول اختلاف علماء کیسے رحمت ہے 'دوم تجرید التوحید سے کیا مراد ہے اور اس کے اندر اختلاف کی نوعیت کیا ہے اور کیوں مختلف ہے۔ یاد رہے کہ اختلاف اور چیز ہے اور مخالفت بالکل دوسری چیز ہے۔ اختلاف سے مراد ہے تعمیری اختلاف رائے جس کی وجہ سے ترقی کی راہیں کھلتی ہیں اور نشوونما کے چشمے پھوٹتے ہیں۔

نجر موجودات 'سرور کائنات علیہ الصلوٰۃ والسلام کے قول مبارک "اختلاف العلماء رحمتہ" سے مراد یہی تعمیری اختلاف رائے ہے۔ جس طرح سیاست کے میدان میں حزب اختلاف کا وجود ضروری اور مفید ثابت ہوتا ہے عقائد اور معاملات دین خاص طور پر روحانی ترقی کے میدان میں بھی اختلاف کا ہونا ضروری ہے۔ کیونکہ اس سے ترقی اور نشوونما کے علاوہ مختلف گروہوں میں ایک تو رشک کی وجہ سے ذوق عمل میں اضافہ ہوتا ہے دوسرے ایک دوسرے کے خوف کی وجہ سے امت افراط و تفریط سے محفوظ ہو کر صراط مستقیم پر گامزن رہ سکتی ہے۔ موسموں کے اختلاف یعنی سردی و گرمی، خشکی و تری، بار بھاری و باد خزاں، پودوں کی کانٹ چھانٹ، پہلوانوں کی باہمی مکابازی، کھیلوں کے میدان میں ایک دوسرے کے خلاف جدوجہد، جنگوں میں فتح و شکست، قوموں کے ترقی و تنزل وغیرہ وغیرہ امور میں قدرت کاملہ کا یہی زریں اصول کار فرما ہے۔

تجرید التوحید اب ہم نے یہ دیکھنا ہے کہ تجرید التوحید کے مضمون کو حضرت خواجہ بایزید .سپاہی رحمۃ اللہ علیہ نے اصول اختلاف سے کیوں مستثنیٰ قرار دیا ہے۔ پہلے ہم تجرید التوحید کا مطلب بیان کرتے ہیں۔ جیسا کہ پہلے بیان ہو چکا ہے تجرید اور تفریہ سلوک الی اللہ کے دو اہم مقالات ہیں۔ اس سے مراد دنیا و مافیہا بلکہ اپنے وجود کو بھی ذات حق میں فنا اور نیست و نابود کرنا اور ذات حق کا

باقی رہتا ہے۔ اس منزل کے حصول کا دوسرا نام وحدت الوجود ہے۔ اگرچہ مسئلہ وحدت الوجود کی وضاحت کے لئے ضخیم کتب درکار ہیں یہاں صرف مختصر طور پر اتنا کہا جا سکتا ہے کہ چونکہ یہ کائنات حق تعالیٰ کی صفت تخلیق کا منظر ہے اور چونکہ صفت موصوف سے علیحدہ نہیں ہوتی اس لئے خالق اور مخلوق میں مغایرت مفقود ہے۔ جیسے ایک مصنف کتاب کی ذات سے اس کی کتاب جو اس کی صفت علم کا ظہور یا نتیجہ ہے جدا نہیں تصور ہو سکتی۔ اسی طرح کائنات کا وجود بھی حق تعالیٰ کے وجود سے غیر تصور نہیں ہو سکتا۔ مولانا جامی رحمۃ اللہ علیہ نے مختصر الفاظ میں اس نکتہ کی یوں وضاحت فرمائی ہے۔ آپ فرماتے ہیں کہ حق تعالیٰ اور کائنات کے مابین کل و جزو یا طرف و منطوق کا سا تعلق نہیں ہے بلکہ خالق و مخلوق اور لازم و ملزوم کا سا تعلق ہے۔ چنانچہ اولیائے کرام نے خالق و مخلوق میں تعلق کی جو مثالیں دی ہیں ان میں سے دو مثالیں یہاں بیان کی جاتی ہیں۔ مٹی کے مختلف برتنوں کا جو تعلق مٹی سے ہے یا سمندر کے اندر جھاگ، حباب، لہروں اور برف کے ٹکڑوں کا جو تعلق سمندر کے پانی سے ہے وہی تعلق اشیائے کائنات کا حق تعالیٰ سے ہے۔ فرق یہ ہے کہ باقی اشیاء محدود اور مادی ہیں حق تعالیٰ لا محدود اور غیر مادی ہے۔ لَمَسْ كَيْفَلِهْ شَيْءٍ اِسْ كِي مِثَالِ حَقِيقِي مَعْنُوں مِيں كَائِنَاتِ كِي كِسِي چيزِ سِي نِيں دِي جاسكتِي۔ اِسي طَرَحِ اِيكِ اَوْرِ نَاكْمَلِ مِثَالِ يِهْ دِي جاسكتِي هِي كِهْ جِسْ طَرَحِ زَيْدِ كَا هَاتِهْ زَيْدِ سِي جِدَا نِيں اِسي طَرَحِ كَائِنَاتِ كِي كوئي چيزِ ذَاتِ حَقِ سِي جِدَا نِيں هِي اَوْرِ جِسْ طَرَحِ زَيْدِ كَا هَاتِهْ زَيْدِ نِيں كَمَا جاسكتَا اَوْرِ نِهْ يِهْ زَيْدِ سِي جِدَا كَمَا جاسكتَا هِي اِبي طَرَحِ اَشْيَاءِ كَائِنَاتِ كُو خُدا سِي نِهْ جِدَا كَمَا جاسكتَا هِي اَوْرِ نِهْ خُدا كَمَا جاسكتَا هِي۔ اَوْرِ جِسْ طَرَحِ زَيْدِ كُو چھوڑ كر زَيْدِ كِهْ هَاتِهْ سِي كوئي چيزِ طَلَبِ كَرْنَا مِطْمَكِهْ خِيزِ هِي اِسي طَرَحِ بِيْتِ پَرَسْتِي مِطْمَكِهْ خِيزِ هِي۔ لِيكِنِ اِسْ مِثَالِ مِيں كِسِي يِهْ هِي كِهْ جِهَانِ ذَاتِ حَقِ لَا مَحْدُوْدِ اَوْرِ غَيْرِ مُنْقَسِمِ هِي۔ زَيْدِ مَحْدُوْدِ اَوْرِ مُنْقَسِمِ

ہے۔

اب رہا یہ سوال کہ حضرت خواجہ بایزید، سلطانی رحمۃ اللہ علیہ نے تجرید التوحید کو اختلاف سے ماوراء کیوں کہا ہے۔ اس کی وجہ یہ ہے کہ تجرید التوحید یعنی مقام فنا فی اللہ پر جب سالک اپنی ہستی کو ذات حق میں گم کر دیتا ہے تو لامحدودیت اور اطلاق ذات کے سوا کچھ نہیں ہوتا۔ لہذا جب سالک کا اپنا وجود ہی باقی نہیں رہتا ہے تو اختلاف کا سوال ہی مٹ جاتا ہے۔ کیونکہ اختلاف دو یا دو سے زائد اشیاء کے وجود سے وجود میں آتا ہے۔ جب اشیاء کا وجود ہی مٹ جاتا ہے اور وحدت ہی وحدت (جسے ذات بحت یا ذات لا تعین، و احدیت کے ناموں سے موسوم کیا جاتا ہے) رہ جاتی ہے تو اختلاف کہاں رہا۔

ترجمہ لہذا مشائخ عظام کے مابین تصوف کے مضمون پر جو فرق نظر آتا ہے وہ حقیقی نہیں ہے بلکہ مجازی ہے۔

شرح ”حقیقت و مجاز“ عالم حقیقت سے مراد عالم قدس یعنی حق تعالیٰ کی ذات و صفات کا جہان ہے اور عالم مجاز سے مراد ہماری یہی ظاہری کائنات ہے جسے عالم ناموت کے نام سے بھی موسوم کیا جاتا ہے۔ حضرت مصنف رحمۃ اللہ علیہ کا مطلب یہ ہے کہ مشائخ کے درمیان جو بظاہر فرق (اختلاف) نظر آتا ہے وہ حقیقی نہیں مجازی ہے۔ یعنی اصولی نہیں اضافی ہے، باطنی نہیں ظاہری ہے، حقیقی نہیں لفظی ہے جسے نزاع لفظی کہا جاتا ہے۔

ترجمہ لہذا اب ہم مجازی نقطہ نظر سے مشائخ کے اس اختلاف کی وضاحت کرتے ہیں تاکہ طالب کو علم حاصل ہو۔ علماء کو سلاح (بحث و مباحثہ کیلئے گولہ بارود یعنی استدلال)؛ مریدوں (یعنی سچے عقیدت مندوں) کیلئے سلاح (ہمتی)؛ عاشقوں کیلئے قلاح (ترقی)؛ عقلاء (فلسفیوں) کے لئے تنبیہ اور میرے

لئے ثواب کا باعث ہو۔ وباللہ التوفیق (توفیق کا دینے والا اللہ عزوجل ہے)

سلسلہ محاسبہ

محاسبہ مکتب فکر کے ارباب کا تعلق حضرت شیخ ابی عبداللہ بن اسد حارث المعلسی رحمۃ اللہ علیہ سے ہے۔

شرح آپ کو محاسبی اس لئے کہتے ہیں کہ آپ دن رات سختی سے اپنے اعمال کا محاسبہ کرتے تھے۔ ابن عربی فرماتے ہیں کہ میں اپنے اعمال کا محاسبہ کرنے کے علاوہ اپنی نیات اور خیالات قلبی کا بھی محاسبہ کرتا ہوں کیونکہ خاصان خدا کو برے خیالات کی بھی سزا ملتی ہے۔ ایک دفعہ حضرت جنید بغدادیؒ سے کسی موٹے اور بٹے کئے فقیر نے سوال کیا تو آپ کے دل میں خیال آیا کہ یہ آدمی تو جھوٹا ہے۔ یہ خیال اٹھا تھا کہ کسی شخص نے آپ کو ایک کھانے کا خوانچہ پیش کیا۔ کپڑا اٹھا کر دیکھا تو وہی فقیر چھوٹی شکل میں اس کے اندر پڑا ہے۔ اس کا مطلب یہ تھا کہ تم نے دل میں فقیر کی غیبت کی۔ اور غیبت کی سزا قرآن میں یہ ہے کہ جیسے کوئی اس کا گوشت کھا رہا ہے۔

ترجمہ حضرت شیخ حارث المعلسی سارے زمانے میں مقبول النفس اور مقول النفس مانے جاتے ہیں۔

شرح مقبول النفس سے مراد وہ بزرگ ہیں جو مستجاب الدعوات ہوتے ہیں۔ یعنی جن کی ہر دعا قبول ہو۔ نیز اس سے مراد قبولیت عامہ (ہر دلعزیزی) بھی ہے۔ مقول النفس کے بھی دو مطالب ہیں ایک قتل محبت ہونا، دوم نفس امارہ پر غالب ہونا۔

ترجمہ آپ علوم اسلامیہ کے اصول و تفصیلات میں ماہر فن تھے اور حقائق و

معارف میں صاحب سخن۔ آپ کا مقام اگرچہ تجرید توحید (یعنی فناء مطلق) تھا لیکن اس کے باوجود شریعت کے ظاہری مسائل میں بھی بے حد محتاط اور سخن ور تھے۔ آپ کے حقائق و معارف میں سب سے زیادہ نمایاں یہ امر ہے کہ آپ ”رضا“ کو ”مقام“ نہیں ”حال“ کہتے ہیں۔

شرح ”حال و مقام“ حال عارضی کیفیت کا نام ہے جو آتی ہے اور چلی جاتی ہے لیکن اس کیفیت کے دوام کو ”مقام“ کے نام سے موسوم کیا جاتا ہے جو آتا ہے اور پھر کبھی نہیں جاتا۔

ترجمہ یہ فرق شروع میں آپ ہی نے بیان فرمایا ہے۔ اس کے بعد اصحاب خراسان میں مروج ہوا لیکن مشائخ عراق ”رضا“ کو مقام میں شمار کرتے ہیں اور یہ غایت توکل کا دوسرا نام ہے۔

شرح توکل سے مراد ہر حال میں قانع اور راضی برضا الہی رہنا۔ اس سے رضا کا دوام ثابت ہوتا ہے لہذا یہ مقام کھلائے گا نہ کہ حال۔

ترجمہ اور آج تک صوفیاء کے درمیان یہ اختلاف باقی ہے۔ اب ہم اس کی وضاحت کرتے ہیں۔

حقیقت رضا

پہلے ہم حقیقت رضا بیان کرتے ہیں اور پھر اسکی اقسام بیان کرتے ہیں۔ اس کے بعد حال و مقام کا فرق بیان کریں گے۔ انشاء اللہ عز و جل۔ یاد رہے کہ کتاب و سنت (قرآن و حدیث) سے ”رضا“ ثابت ہے اور امت کا اس پر اتفاق ہے۔ جیسا کہ حق تعالیٰ نے فرمایا ہے **وَرَضَوْنَاهُ** (اور وہ یعنی صحابہ کرام خدا سے راضی ہیں) نیز فرمایا **لَقَدْ رَضِيَ اللَّهُ عَنِ الْمُؤْمِنِينَ** (یعنی حق تعالیٰ

مومنین سے راضی ہے) نیز رسول اللہ صلی اللہ علیہ وآلہ وسلم نے فرمایا ہے کہ
ذاق طعم الایمان من رضی باللہ (جو اللہ سے راضی ہو اس نے حلاوت ایمان
 کا مزہ چکھا)۔

اقسام رضا

رضا کی دو قسمیں ہیں اول حق تعالیٰ کا بندہ کے کاموں سے راضی ہونا دوم
 بندہ کا حق تعالیٰ کے کاموں سے راضی ہونا۔ رضائے الہی کا ظہور یہ ہے کہ بندہ پر
 اللہ تعالیٰ کا فیض و کرم ہوتا ہے اور بندہ کی رضا کا ثبوت یہ ہے کہ وہ حق تعالیٰ
 کے فرمان کی مطابعت میں سرگرم رہتا ہے۔ اور اس کے احکام سے گردن نہیں
 موڑتا۔ اس سے ظاہر ہے کہ رضائے الہی مقدم ہے رضائے بندہ پر۔ یعنی پہلے حق
 تعالیٰ راضی ہوتا ہے پھر بندہ راضی ہوتا ہے۔ کیونکہ جب تک حق تعالیٰ کی بارگاہ
 سے فضل و کرم نہ ہو اس کی اطاعت اور فرمانبرداری کوئی نہیں کرتا۔ رضائے بندہ
 رضائے حق کا نتیجہ ہے۔ اور رضائے حق سے قائم ہے۔ اور رضا کیا ہے بندہ کے
 دل کا حق تعالیٰ کی قضا کو تسلیم کر لینا ہے۔ خواہ عطا ہو یا محرومی۔ اور ہر حال میں
 خوش رہنا ہے۔ خواہ وہ حال مشاہدہ جلال ہو یا جمال۔

شرح مشاہدہ جلال و جمال

سالک کے حال میں انشراح و وسط کو مشاہدہ جمال کہتے ہیں اور سختی و قبض
 ہو تو اس کو مشاہدہ جلال کہا جاتا ہے۔

ترجمہ چنانچہ جب سالک کو عطا سے واسطہ پڑے یا جفا سے وہ ہر حال میں
 راضی برضا و قضا الہی رہتا ہے۔ خواہ وہ آتش بیت (جلال) میں جلایا جائے خواہ
 نور لطف و جمال سے نوازا جائے اس کے لئے دونوں مساوی ہیں۔ سو خشن (جلنا)
 اور افرو خشن (منور ہونا) اس کے لئے یکساں ہے۔ اس وجہ سے کہ ان دونوں

حالتوں میں مشاہدہ حق حاصل ہے۔ و ہرچہ از دوست نیکو است۔ (یعنی محبوب کی ہر چیز محبوب ہوتی ہے۔)

کسی نے امیر المومنین حضرت امام حسن بن علی رضی اللہ عنہما سے دریافت کیا کہ حضرت ابوذر غفاری رضی اللہ عنہ کے اس قول کا کیا مطلب ہے۔

”الفقر احب الی من الغناء والسقم احب الی من الصحۃ“

(مجھے فقر دولت سے زیادہ محبوب ہے اور مرض صحت سے زیادہ عزیز ہے)

حضرت امام حسن رضی اللہ تعالیٰ عنہ نے فرمایا کہ :-

”رحم اللہ اہلنا اما انا فالقول من اشرف علی حسن اختار اللہ لہ لم یتمن خیرما اختار اللہ لہ“ (خدا رحم کرے ابوذر پر جہاں تک میرا تعلق ہے میں یہ کہتا ہوں کہ جس نے اختیار الہی کا مزہ چکھ لیا وہ اختیار الہی کے سوا کسی چیز کو نہیں چاہتا۔)

شرح اس کا مطلب یہ ہے کہ سالک اپنی پسند اور ناپسند کو ترک کرے اور اس کے لئے جو کچھ حق تعالیٰ پسند کرے اسی کو بجان و دل قبول کرے۔

ترجمہ کیونکہ جب بندہ اپنی تمنا کو چھوڑ کر رضائے حق کا طالب ہو جاتا ہے تو تمام مصائب و آلام سے نجات پاتا ہے۔ لیکن یہ چیز حالت غیب میں میسر نہیں آتی بلکہ حالت حضور میں نصیب ہوتی ہے۔

شرح یہاں حضور سے مراد حق تعالیٰ کے ساتھ حاضر ہونا ہے۔ اور غیب سے مراد حضوری حق سے محروم ہونا ہے۔ حضور کیا ہے وہی مقام قرب ہے جس کی تاکید حدیث بی بصر و بی بصرو میں آئی ہے۔ اور غایت قرب کو فتانی اللہ سے محروم کیا جاتا ہے۔ جس کے بے شمار مراتب ہیں۔

ترجمہ کسی نے خوب کہا ہے : لان الرضا للاحزان نالمتہ و للغلقتہ معالجته شالمتہ (اس لئے کہ رضا مصائب کے لئے نافع اور غفلت کے لئے دافع ہے) رضا غیر اللہ کے خیال سے دل کو محفوظ رکھتی ہے اور تمام مشکلات سے نجات دلاتی ہے کیونکہ اس کے اندر مشکلات آسان کرنے کی برکت و قوت موجود ہے اور حقیقت رضا یہ ہے کہ بندہ یقین محکم کر لے کہ ہر چیز کا دینا اور نہ دینا اللہ عزوجل کے ہاتھ میں ہے۔ اور یہ اعتقاد رکھے کہ وہ بندہ کے ہر حال سے آگاہ ہے (یعنی وہ جانتا ہے کہ بندہ مجھ سے خوش ہے یا ناخوش) اس قسم کے ارباب کی چار اقسام ہیں :-

اول : راضی بہ عطا (یعنی روحانی نعمتوں پر خوش) یہ اہل معرفت ہیں۔

دوم : راضی بہ نعماء (دنیا کی نعمت پر خوش) یہ اہل دنیا ہیں۔

سوم : راضی بہ بلا (یعنی آلام و مصائب پر خوش) جو اصحاب امتحان ہیں۔

چہارم : راضی بہ اصطفاء (یعنی وہ جن کو حق تعالیٰ اپنی دوستی کے لئے چن لیا) اہل محبت ہیں۔

پس گروہ اول کے لوگ جو عطا کرنے والے کی وجہ سے عطا سے خوش ہیں یعنی نعمت سے اس لئے خوش ہیں کہ وہ محبوب حقیقی کی عطا کردہ ہے اسے دل و جان سے قبول کرتے ہیں اور ہر قسم کے رنج و ملال و مشقت ان کے قلب سے دور ہو جاتی ہے۔ اور دوسرے گروہ کے لوگ جو نعمتوں کی وجہ سے نعمت دینے والے سے خوش ہوتے ہیں۔ دنیاوی نعمتوں میں پھنس کر رہ جاتے ہیں۔ اور صرف تکلف سے (نہ کہ دل سے) رضا اختیار کرتے ہیں۔ ایسے لوگ ہمیشہ رنج و الم میں مبتلا رہتے ہیں۔ کیونکہ تکلف میں تکلیف ہے معرفت اس وقت حاصل

ہوتی ہے کہ جب بندہ کو مشاہدہ حق حاصل ہو۔ لیکن جو علم معرفت سے بے بہرہ ہو وہ الٹا حجاب بن جاتا ہے۔ اس قسم کا علم نا آشنائی اور اس قسم کی نعمت زحمت بن جاتی ہے۔ لہذا وہ عطا الٹا غطا (پردہ) بن جاتی ہے۔ کیونکہ جو لوگ دنیاوی نعمتوں کی وجہ سے حق تعالیٰ سے راضی رہتے ہیں وہ ہلاکت اور بربادی کا شکار ہو جاتے ہیں۔ اس قسم کی (کھوئی) رضا ان کے لئے جنم بن جاتی ہے۔ اس وجہ سے کہ ساری دنیا کی نعمتیں بھی اس قابل نہیں کہ ان سے دل لگایا جائے یا اس کا ذرہ بھر غم کھایا جائے۔ نعمت اس وقت نعمت ہے جو منعم حقیقی کی یاد دلائے۔ لیکن جب نعمت منعم (نعمت دینے والے) کے درمیان حجاب بن جائے تو وہ عطا نہیں زحمت ہے۔

تیسرے گروہ کے لوگ جو بلا و مصائب پر راضی ہوتے ہیں ان کو مصیبت میں محبت اور مشقت میں مشاہدہ میسر آتا ہے اور مشاہدہ کی مسرت کی وجہ سے ان کی زحمت رحمت میں بدل جاتی ہے۔ چوتھے گروہ کے لوگ جو اصطفیٰ یعنی دوستی حق کی وجہ سے راضی برضا ہوتے ہیں وہ حق تعالیٰ کے عاشق ہیں۔ ان کی زندگی حق تعالیٰ کے لئے وقف رہتی ہے خواہ سختی ہو یا نرمی۔ اور ان کی منزل خالص ذات (ذات محبت، ذات لائقین) ہوتی ہے۔ وہ ہر دم انس و محبت کے باغ میں خیمہ زن ہوتے ہیں۔ اور اس دنیا میں موجود ہونے کے باوجود عالم غیب کے باسی ہوتے ہیں۔ فرشی ہونے کے باوجود عرشی ہوتے ہیں جسوں کے باوجود روحانی ہوتے ہیں، موجدان روحانی ہونے کی وجہ دل خلق خدا سے ہٹا لیتے ہیں۔ ہمیشہ احوال و مقاماتِ روحانی میں مستغرق رہ کر دنیا و مافیہا سے بے خبر رہتے ہیں اور حق تعالیٰ کی محبت میں سرشار ہو کر اس کے لطف و کرم کا مشاہدہ کرتے ہیں۔ ان ہی حضرات کی شان میں حق تعالیٰ نے فرمایا ہے

لَا يَمْلِكُونَ سَوْآتًا وَلَا حَيٰوةً وَلَا مَمٰتًا وَلَا نَفْسًا وَلَا جَنَابًا
(وہ اپنے لئے نہ نفع و نقصان کا خیال

رکتے ہیں نہ مرنے یا زندہ رہنے کی فکر کرتے ہیں اور نہ آخرت کی) ان کی رضا دوزخ کے خوف اور بہشت کی طمع سے آزاد ہوتی ہے۔ کیونکہ غیر اللہ کے ساتھ راضی ہونا بڑی ہلاکت اور اللہ سے راضی ہونا بڑی سعادت ہے۔ رسول اکرم صلی اللہ علیہ وآلہ وسلم نے فرمایا ہے :-

من لم يرض بالله وبقضائه شغل قلبه وتعب بلنه (جو شخص اللہ اور اس کی تقدیر پر راضی نہیں ہوتا اس کا قلب پریشان اور جسم عذاب میں مبتلا رہتا ہے۔) واللہ اعلم بالصواب۔

فصل

رضا کے متعلق اقوال مشائخ

روایات میں آیا ہے کہ حضرت موسیٰ علیہ السلام نے عرض کیا کہ :-
 ”اللہ مجھے ایسا عمل بتائیے کہ جس کے کرنے سے آپ کی رضا حاصل ہو۔ حق تعالیٰ نے جواب دیا کہ اے موسیٰ تیرے اندر یہ طاقت نہیں ہے۔ یہ سنتے ہی وہ عجز و نیاز سے سجدہ میں گر گئے تو حق تعالیٰ کی جناب سے وحی نازل ہوئی کہ اے ابن عمران میری رضا اس میں ہے کہ تو میری قضا پر راضی رہے۔“

اس کا مطلب یہ ہے کہ جب بندہ حق تعالیٰ کی قضا پر راضی ہوتا ہے تو اس کا نتیجہ یہ ہے کہ حق تعالیٰ اس سے راضی ہوتا ہے۔

حضرت خواجہ بشرحانی رضی اللہ عنہ نے حضرت خواجہ فضیل ابن عیاض رضی اللہ عنہ سے دریافت کیا کہ زہد افضل ہے یا رضا۔ آپ نے جواب دیا کہ زہد سے رضا افضل ہے۔ کیونکہ رضا سے اوپر کوئی منزل نہیں ہے جس کی راضی

کے دل میں تمنا باقی رہ جائے۔ جیسا کہ دروازہ پر حاضری سے بارگاہ معلیٰ میں حاضری افضل ہے۔ اور اس حکایت سے محاسبی رحمۃ اللہ علیہ کے قول کی تصدیق ہوتی ہے کہ رضا کا تعلق احوال سے ہے نہ کہ مقامات سے۔ رضا مواہب سے ہے نہ کہ مکاسب سے (یعنی عطیہ الہی ہے جو کوشش سے حاصل نہیں ہوتا) نیز یہ بھی ممکن ہے کہ راضی کے دل میں کوئی تمنا ہو۔ کیونکہ حضور رسول خدا صلی اللہ علیہ وآلہ وسلم نے ایک دعا کے دوران فرمایا :-

اسئلک الرضاء بعد القضاء (یعنی اے خدا مجھے اس طرح رکھ کہ تیری قضا آنے پر تو مجھے راضی پائے۔)

اس بات سے ثابت ہوا کہ قضا کے وارد ہونے سے پہلے رضا نہیں بلکہ بعد میں واقع ہوتی ہے۔ کیونکہ قضا سے پہلے راضی رہنے کا ارادہ ہوتا ہے نہ کہ خود رضا۔ رضا اور ہے اور رضا کا ارادہ اور چیز ہے۔ ارادہ رضا نہیں ہوتا۔ جیسا کہ حضرت ابوالعباس بن عطاء نے فرمایا ہے کہ :-

”الرضاء نظر القلب الی قلبہم اختار اللہ للعبد“

(رضایہ ہے کہ آدمی یقین رکھے کہ جو کچھ حق تعالیٰ کی قدیم تقدیر میں آچکا ہے وہی اس کے لئے بہتر ہے۔)

اس لئے تقدیر الہی کے وارد ہونے پر مضطرب نہ ہو اور دل کو مضبوط رکھے۔

حضرت حارث محاسبی جو صاحب مذہب ہیں کا قول ہے کہ :-

”الرضاء سکون القلب تحت مجلوی الاحکام“ (رضایہ سکون دل کا نام ہے احکام الہی کے اجر میں) کیونکہ اس مضمون پر آپ کا ایک اور قول یہ ہے کہ سکون قلب مکاسب سے نہیں مواہب سے ہے یعنی کوشش سے نہیں بلکہ حق تعالیٰ کے

فضل و کرم سے حاصل ہوتا ہے۔ اس سے بھی ثابت ہوتا ہے کہ رضا کا تعلق احوال سے ہے نہ کمقادات سے۔

روایت ہے کہ حضرت عتبتہ الغلام رحمۃ اللہ علیہ ساری رات نہ سوئے اور صبح تک یہ مناجات کرتے رہے کہ :-

”ان تعذبني فلنالك محب وان ترحمني فلنالك محب“

(خواہ تو مجھے عذاب دے تو بھی میں آپ کا عاشق ہوں خواہ مجھ پر رحم کرے تب بھی میں آپ کا عاشق ہوں)۔

اس کا مطلب یہ ہے کہ دوزخ کا عذاب اور بہشت کی نعمت تن پر ہوتی ہے اور دوستی کا تعلق دل سے ہے۔ اور تن کی تکلیف سے محبت میں فرق نہیں آتا۔ اس سے بھی حضرت محاسبیؒ کے قول کی تائید ہوتی ہے کہ رضا محبت کا نتیجہ ہے اور جو کچھ اللہ کا حکم ہو محب اس پر راضی ہوتا ہے۔ بندہ اور مولا کے درمیان نہ عذاب حائل (پردہ) ہو سکتا ہے نہ نعمت۔ غرضیکہ وہ حق تعالیٰ کی پسند کو اپنی پسند سے زیادہ افضل سمجھتا ہے۔

حضرت ابو عثمان حیری رضی اللہ عنہ فرماتے ہیں کہ :-

”چالیس سال سے میری یہ حالت ہے کہ جس حال میں مجھے حق تعالیٰ نے رکھا ہے اس سے خوش ہوں اور دوسرے حال میں تبدیل کیا ہے تو اس سے بھی خوش ہوں۔“

اس سے بھی رضا کے دوام اور کمال محبت کا ثبوت ملتا ہے۔

حکایت | ایک دفعہ ایک درویش دریائے دجلہ میں گر گیا۔ کسی نے باہر سے آواز دی کہ کیا کسی کو بلاؤں تاکہ تجھے باہر نکال لے۔ انہوں نے کہا نہیں۔ اس آدمی نے کہا کیا تم مرنا چاہتے ہو۔ انہوں نے جواب دیا کہ نہیں۔ اس نے کہا کہ

پھر تم کیا چاہتے ہو۔ انہوں نے جواب دیا کہ جو کچھ حق تعالیٰ چاہتا ہے میں وہی چاہتا ہوں۔ بندہ کو چاہت سے کیا کام ؟

غرضیکہ رضا کے متعلق مشائخ کے اقوال بہت ہیں۔ اگرچہ ان کے الفاظ میں فرق ہے تاہم ان کا مطلب وہی ہے جو میں نے بیان کیا ہے۔ اور اختصار کی خاطر تفصیل کو ترک کرتا ہوں اور حال و مقام کا فرق بیان کرتا ہوں تاکہ قارئین کو سمجھنے میں آسانی ہو۔ انشاء اللہ تعالیٰ۔

”حال“ و ”مقام“ میں فرق

یاد رہے کہ یہ دو لفظ چونکہ طائفہ صوفیاء کے اقوال اور عبادات میں مستعمل ہیں۔ اور علم تصوف میں مستقل حیثیت رکھتے ہیں اس لئے ان کا علم رکھنا طالبوں کے لئے ضروری ہے۔

جاننا چاہئے کہ عام طور پر لفظ مقام کا مطلب میم کے پیش کے ساتھ بندہ کا قائم ہونا اور زبر کے ساتھ جائے قیام سمجھا جاتا ہے۔ عربی زبان میں میم کے پیش کے ساتھ مقام کا مطلب ہے کسی بات پر قائم رہنا اور میم کی زبر کے ساتھ مقام کا مطلب ہے رہنے کی جگہ۔ لیکن تصوف کی اصطلاح میں مقام کا مطلب ہے راہ حق میں جم جانا اور اس کا حق ادا کرنا ہے۔ تاکہ اس میں کمال حاصل ہو۔ چنانچہ مقامات راہ حق میں سے پہلا مقام توبہ ہے دوسرا ثابت یعنی توبہ کا قبول ہونا۔ تیسرا مقام زہد اور چوتھا توکل وغیرہ۔ جیسا کہ حق تعالیٰ نے فرمایا ہے کہ وَمَا يَتَّقِ إِلَّا اللَّهَ مَقَامٌ مَّعْلُومٌ (کوئی ایسا شخص نہیں جس کے لئے کوئی مقام نہ ہو)۔

حال | حال ایک کیفیت کا نام ہے جو حق تعالیٰ کی طرف سے بندہ کے دل میں پیوست ہو جاتی ہے۔ کہ جب آتی ہے تو کوشش سے دفع نہیں کی جاسکتی ہے

اور جب جاتی ہے تو کوشش سے روکی نہیں جاسکتی۔

مقام | مقام سے مراد طلب حق میں وہ چیز ہے جو انسان کی کوشش اور جدوجہد سے حاصل ہوتی ہے۔ بالفاظ دیگر "مقام" آکسابی ہے (کوشش سے حاصل ہو سکتا ہے) اور "حال" وہی ہے جو حق تعالیٰ کے فضل و کرم سے حاصل ہوتا ہے۔ نہ کہ جدوجہد سے۔ اس وجہ سے "مقام" اعمال کا نتیجہ ہے اور "حال" افضال کا (یعنی فضل رب کا)۔ مقام کسی ہوتا ہے اور حال وہی۔ پس "صاحبِ مقام" اپنے مجاہدات کی وجہ سے قائم ہوتا ہے اور "صاحبِ حال" اپنے آپ سے فانی اور فیضان حق سے باقی ہوتا ہے جو اس کے قلب پر حق تعالیٰ کی طرف سے وارد ہوتا ہے۔

حال عارضی ہوتا ہے اور مقام مستقل

اس مضمون پر مشائخ کا اختلاف ہے۔ بعض کا خیال ہے کہ حال دائمی ہوتا ہے۔ اور بعض کہتے ہیں کہ دائمی نہیں ہوتا۔ لیکن حضرت حارث محاسبی رضی اللہ عنہ حال کو دائمی قرار دیتے ہیں۔ اور فرماتے ہیں کہ محبت و شوق، قبض و وسط، تمام احوال ہیں۔ اگر حال دائمی نہ ہو تو محب محب نہیں رہتا۔ نہ مشتاق مشتاق رہتا ہے۔ جب تک محبت دائمی نہیں ہوتی انسان محب نہیں کہلایا جاسکتا۔ یہی وجہ ہے کہ آپ "رضا" کو "حال" قرار دیتے ہیں۔ حضرت ابو عثمان کے مندرجہ بالا قول (منذ اربعین سنتہ) کا اشارہ اسی حقیقت کی طرف ہے۔ اور ایک گروہ حال کے دوام و بقا کو روا نہیں رکھتا (عارضی قرار دیتا ہے) جیسا کہ حضرت جنید بغدادی رحمۃ اللہ علیہ نے فرمایا ہے کہ الاحوال كالبروق فان بقیتم فعدیتم النفس (احوال بجلی کی طرح ہوتے ہیں یعنی جھلک دکھا کر چلے جاتے ہیں۔ اگر باقی رہ جائیں تو یہ حدیث نفس ہوتی ہے۔ یعنی انسان کا اپنا

تخیل)۔ کیونکہ جو باقی رہ جاتا ہے وہ اپنے دل کی تمنا اور خواہش ہے (نہ کہ نجبی وارد) بعض نے حال کے عارضی ہونے کو یوں بیان کیا ہے کہ الاحوال کا سمہا یعنی انہا کما تحل بالقلب تزول (حال طویل کرنے والی چیز کی طرح ایک لمحہ کے لئے آتا ہے اور زائل ہو جاتا ہے۔) اگر دیر تک برقرار رہے تو صفت کہلاتا ہے (مقام بن جاتا ہے) اور چونکہ صفت کا قیام موصوف کے ساتھ ہوتا ہے اور چونکہ موصوف اپنی صفت سے کامل تر ہوتا ہے اس لحاظ سے بھی حال کا عارضی ہونا ثابت ہو جاتا ہے۔ اور یہ فرق میں نے اس لئے بیان کیا کہ صوفیاء کرام کی کتابوں میں ہر جگہ حال و مقام کا ذکر آیا ہے اور تم کو اس کی حقیقت معلوم رہے۔

غرضیکہ رضا کا شمار سلوک الی اللہ کے آخری مقامات میں ہوتا ہے۔ اور احوال سلوک کی ابتدا ہے۔ یہاں پر پہنچ کر اکتساب اور وہب جمع ہو جاتے ہیں۔ ایک طرف جدوجہد ہے دوسری طرف محبت اور اس کا غلبہ۔

شرح | اس کا مطلب یہ ہے کہ حصول مقام رضا کے لئے جدوجہد کی ضرورت بھی ہے اور فضل رب کی بھی۔ اس وجہ سے کہ پہلے مقام ہے جو جدوجہد سے حاصل ہوتا ہے اور پھر حال جو حق تعالیٰ کے فضل و کرم کا نتیجہ ہے اور جب مقام کے بعد آدمی حال تک پہنچ جاتا ہے تو اس کی کوشش کا دائرہ ختم ہو جاتا ہے۔ اور حق تعالیٰ کا فضل و کرم شروع ہو جاتا ہے۔

ترجمہ | رضا سے اوپر کوئی مقام نہیں ہے۔ یہاں پہنچ کر مجاہدات ختم ہو جاتے ہیں اس سے ثابت ہوا کہ رضا کی ابتدا کسب سے ہوئی اور انتہا حق تعالیٰ کے فضل و کرم پر۔ اس وجہ سے سالک کبھی احتمال کرتا ہے کہ چونکہ شروع میں کوشش کو اس میں دخل تھا رضا کو "مقام" کہدیا اور جب حق تعالیٰ کے فضل

و کرم کا مشاہدہ کیا تو اس کا نام ”حال“ رکھ دیا۔ یہ ہے حضرت حارث محاسبی رحمۃ اللہ علیہ کا مسلک تصوف میں۔ طریقت کے باقی معاملات میں انہوں نے کوئی اختلاف نہیں کیا۔ سوائے اس کے کہ آپ اپنے مریدین کو ایسے کاموں سے منع کرتے تھے کہ جن میں اندیشہ خطا ہو۔ خواہ اصولی طور پر اس میں کوئی برائی نہ ہو۔ مثلاً ایک دن ابو حمزہ بغدادی جو ان کے مرید تھے آپ کے پاس آئے ہوئے تھے۔ ابو حمزہ رضی اللہ عنہ سماع سنتے تھے اور صاحب حال تھے۔ حضرت شیخ حارثؒ کے پاس ایک بڑا مرغ تھا۔ جب اس نے بانگ دی تو ابو حمزہ نے نعرہ مارا (حال میں آگئے) یہ دیکھ کر حضرت حارث رضی اللہ عنہ نے چھری اٹھالی اور مرغ کو ذبح کرنے لگے۔ اور ابو حمزہ سے کہا کہ تو نے کفر کا کام کیا ہے۔ اب پھر سے کلمہ پڑھ کر مسلمان ہو جاؤ۔ لیکن مریدوں نے حضرت شیخ کے پاؤں پکڑ لئے اور مرغ کو بچا لیا۔ مریدوں نے حضرت شیخ سے عرض کیا کہ حضور ہم تو ابو حمزہ کو خاصان اولیاء اور موحدین میں شمار کرتے ہیں آپ ان کو کس وجہ سے برا سمجھتے ہیں۔ آپ نے فرمایا میں اسے برا نہیں کہتا وہ تمام خوبیوں کا مالک ہے اور اس کا باطن توحید میں غرق ہے۔ لیکن اس نے جو یہ کام کیا یہ طولیوں کی مانند تھا اس سے طول کا عقیدہ رکھنے والوں کے اقوال کی تائید ہو سکتی ہے۔ کیونکہ مرغ عقل نہیں رکھتا اور بانگ دینا اس کی فطرت میں ہے۔ اس کی آواز کو حق کی آواز کیوں سمجھ لیا گیا۔ حق تعالیٰ تو غیر منقسم ذات ہے جو طول و اتحاد سے پاک ہے۔ دوستان حق تعالیٰ کو صرف حق تعالیٰ کے کلام پر وجد آنا چاہئے اور اسلام کی باتوں پر حال طاری ہونا چاہئے۔ حق تعالیٰ طول و اتحاد سے تر اور مبرا ہے کیونکہ وہ قدیم ہے حادث قدیم نہیں ہو سکتا ہے۔ اس لئے مرغ کی آواز پر حال طاری ہو جائے تو دیکھنے والے کو یہ شبہ ہوتا ہے کہ شاید اس آدمی نے مرغ کے اندر حق تعالیٰ کی آواز سنی اس لئے وجد طاری ہوا۔ جب ابو حمزہ نے حضرت شیخ کی رقت نظر (دقیق

نظری اور نکتہ سنجی) کو دیکھا تو عرض کیا کہ یا شیخ اگرچہ میرا یہ فعل احوالاً درست تھا لیکن چونکہ یہ فعل گمراہ لوگوں کے فعل کی مانند تھا اس لئے میں اس سے توبہ کرتا ہوں۔ اور پھر نہیں کروں گا۔ غرضیکہ اس قسم کی تہنیت حضرت شیخ حارث محاسبیؒ کے کلام میں کثرت سے پائی جاتی ہیں۔ جو اختصار کی خاطر ترک کی جاتی ہیں۔

شرح "حلول و اتحاد" حلول اور اتحاد کا فرانہ عقائد ہیں جو غیر مسلم ارباب روحانیت میں پائے جاتے ہیں جیسے عیسائیوں کا عقیدہ ہے کہ خداوند تعالیٰ حضرت عیسیٰ کے اندر اتر آیا (یعنی حلول کیا) یا جیسے ہندو لوگ کہتے ہیں کہ رام اور کرشن خدا کے اوتار ہیں۔ اس لئے ان کو خدا سمجھ کر ان کی پوجا کرتے ہیں۔ حلول و اتحاد تقریباً ہم معنی ہیں۔ فرق یہ ہے اتحاد میں دو علیحدہ ہستیوں کو ایک دوسرے کے ساتھ متحد مانا جائے جیسے قرب حق سے کوئی شخص یہ سمجھے کہ بندہ بحیثیت ایک انسان پرواز کر کے حق تعالیٰ کے سامنے جا بیٹھے اور حلول یہ ہے کہ حق تعالیٰ کے وجود میں اس کا وجود گھس کر یکجا ہو جائے۔ دراصل یہ عقائد مقام فنا فی اللہ کی حقیقت اور ماہیت نہ سمجھنے کی وجہ سے پیدا ہوتے ہیں۔ جب انبیاء علیہم السلام یا اولیاء کرام اپنی قرب حق اور فنا فی اللہ کی حالت کو بیان کرتے ہیں تو جن لوگوں کو یہ مقام حاصل نہیں وہ خیال کرتے ہیں کہ شاید حق تعالیٰ کے ساتھ قرب اور اس کی ذات میں فنا کا مطلب یہ ہے کہ انسان ذات حق میں اس طرح گھل مل جاتا ہے جیسے شکر پانی میں۔ لیکن عارفین کے نزدیک یہ بات غلط ہے ان کے نزدیک یہ خیال کفر ہے۔ فنا فی اللہ کا یہ مطلب ہرگز نہیں ہے کہ سالک یا عارف اور واصل باللہ ذات حق میں اس طرح فنا ہو جاتا ہے۔ جس طرح کہ شکر کا وجود پانی میں۔ بلکہ فنا کا مطلب یہ ہے کہ چونکہ عقیدہ وحدت الوجود جو عین اسلامی عقیدہ ہے کی بنا پر ذات حق کے سوا غیر کا وجود نہیں ہے اور یہ جو اشیائے کائنات

کا وجود پایا جاتا ہے یہ سراب کی طرح محض خیالی اور وہی ہے اس لئے جب سالک تزکیہ نفس کے ذریعے عروج کے بلند مقامات پر پہنچتا ہے تو اسے وحدت الوجود کا مشاہدہ ہوتا ہے اور وہ ہر چیز کو فانی، خیالی اور وہی دیکھتا ہے۔ حتیٰ کہ اپنے وجود کو بھی وہم و گمان سمجھتا ہے۔ اور جب اس کی روح ذات حق یا روح حق میں واصل ہو کر گم ہو جاتی ہے تو وہ اسے اپنی فنا اور ذات حق کی بقا کا نام دیتا ہے۔ اس وقت انسان مٹ جاتا ہے۔ اور ذات حق باقی ہوتی ہے۔ حسین ابن منصور حلاج کے نعرۃ الالحق کی حقیقت یہی تھی انا الحق کا مطلب یہ نہیں تھا کہ میں حلاج حق ہوں بلکہ حلاج کی ہستی موہوم مٹ چکی تھی اور حق بول رہا تھا کہ انا الحق (میں حق ہوں)۔ اگر کائنات اور اشیائے کائنات کا وجود حق تعالیٰ کے وجود سے علیحدہ مانا جائے اور وہی اور خیالی نہیں بلکہ حقیقی مانا جائے تو ذات حق محدود ہو جاتی ہے۔ یعنی یہ ماننا پڑتا ہے کہ حق تعالیٰ کائنات یا اشیائے کائنات میں نہیں ہے باقی ہر جگہ موجود ہے۔ اس سے حق تعالیٰ کا وجود محدود ہو جاتا ہے جو کفر ہے اس لئے عقائد اہلسنت والجماعت کی رو سے اس کے سوا چارہ ہی نہیں کہ کائنات کا وجود خیالی اور وہی مانا جائے۔ اور حق تعالیٰ کا وجود حقیقی مانا جائے۔ جیسے سمندر میں لہروں، جبابوں، جھاگ اور برف کے ٹکڑوں کے وجود کی کوئی اصل نہیں سب کی اصل پانی ہے جو مختلف صورتوں میں ظاہر ہے۔ کائنات مخلوق ہے اور خداوند تعالیٰ خالق ہے۔ یہ کائنات حق تعالیٰ کی صفت تخلیق کا منظر ہے۔ چونکہ صفت موصوف سے جدا نہیں ہو سکتی اس لئے مخلوق خالق سے جدا نہیں ہو سکتی دونوں کا وجود ایک ہے۔ یہ ہے وحدت الوجود کا عقیدہ جو قرآن و حدیث سے ثابت ہے۔ لیکن طول و اتحاد اس لئے غیر اسلامی عقائد ہیں کہ اس سے دو وجود لازم آتے ہیں۔ جیسے شکر اور پانی۔ اگر شکر اور پانی دونوں کا وجود خیالی اور حق تعالیٰ کا وجود حقیقی مانا جائے تو طول و اتحاد کا سوال ہی پیدا نہیں ہوتا۔ کیونکہ

دونوں ایک ہی وجود کے مختلف مظاہر ہیں۔ عقیدہ وحدت الوجود کے بغیر فنا فی اللہ طول بن جاتا ہے۔ لیکن جب غیر کا وجود ہی نہیں ہے طول کا سوال ہی پیدا نہیں ہوتا۔

ترجمہ اور یہ طریقہ (یعنی طول و اتحاد سے پرہیز) بہت پسندیدہ ہے اور راہ سلامتی ہے اور یہ صحو اور ہوشیاری کا راستہ ہے۔

شرح مقام صحو سے مراد سالک کا مقام فنا کے استغراق سے نکل کر مقام دوئی اور کثرت پر واپس آنا اور استغراق کو ترک کر کے ہوشیاری میں آنا۔ صحو کے معنی ہوشیاری کے ہیں۔ اس کے مقابل محویت اور بے خودی ہے۔ مشائخ اسلام کی زبردست اکثریت کا مقام صحو ہی رہا ہے۔ صرف گنتی کے چند حضرات ہمیشہ استغراق میں رہے ہیں۔ جیسے مجذوب اور قلندر باقی تمام اہل صحو تھے۔ جو عبدیت کے مظاہر سرفراز تھے اور شریعت پر سختی سے قائم تھے۔

ترجمہ جیسا کہ رسول اللہ صلی اللہ علیہ وآلہ وسلم نے فرمایا ہے ”جو شخص اللہ تعالیٰ اور قیامت پر ایمان رکھتا ہے وہ سمت میں نہیں پڑتا“۔ یعنی غیر اسلامی عقائد ترک کرتا ہے۔ اور میں علی بن عثمان جلانی ہمیشہ خداوند تعالیٰ کی بارگاہ میں عرض کرتا ہوں کہ میرے ساتھ بھی یہی معاملہ ہو لیکن رسمی درویشوں کا یہ طریقہ نہیں ہے۔ اگر ان کی موافقت نہ کی جائے تو دشمن بن جاتے ہیں۔ واللہ اعلم بالصواب۔

سلسلہ قصاریا

یہ سلسلہ حضرت ابی صالح بن حمدون بن احمد بن عمارة القصار رضی اللہ عنہ سے تعلق رکھتا ہے۔ جو بڑے عالم دین اور شیخ طریقت تھے۔ آپ کا مسلک ملائیتہ تھا۔ مسائل تصوف میں آپ کا کلام بہت بلند ہے۔ آپ فرماتے ہیں کہ :

”خلوت میں حق تعالیٰ کے ساتھ تیرا معاملہ جلوت (ظاہر میں) میں اس معاملہ سے بہتر ہونا چاہئے جو خلق کے ساتھ تیرا معاملہ ہو۔ کیونکہ تیرا خلق کے ساتھ مشغول ہونا حق تعالیٰ سے حجاب کا باعث ہے۔

شرح یعنی تو خلق کو خوش کرنے کی خاطر جو کام کرتا ہے۔ حق تعالیٰ کو خوش کرنے کے لئے اس سے زیادہ محنت کرنی چاہئے۔ کیونکہ تیرے متعلق حق تعالیٰ کی خوشنودی، خلق کی خوشنودی سے بہتر ہے اور خلق کی خوشنودی حجاب اکبر ہے تیرے اور حق کے درمیان۔

ترجمہ فرقہ ملامتیہ کے متعلق اس کتاب میں پہلے کافی بیان ہو چکا ہے۔

جو انمردی کیا ہے

آپ فرماتے ہیں کہ نیشارہ کی نسرچہ کے کنارے پر جا رہا تھا کہ میں نے نوح کو دیکھا جو اس علاقے کا ایک بڑا عیار (بدمعاش) آدمی تھا لیکن سخاوت میں مشہور تھا۔ اور تمام بدمعاشوں کا سردار تھا۔ میں نے اس سے پوچھا کہ اے نوح یہ بتاؤ کہ جو انمردی کسے کہتے ہیں۔ اس نے پوچھا کہ میری جو انمردی یا آپ کی۔ میں نے کہا دونوں بتاؤ۔ اس نے کہا کہ میری جو انمردی یہ ہے کہ میں قبا (لباس دولتمندی) اتار کر مرقعہ (لباس درویشی) پہنوں اور اس کے مطابق عمل کروں تاکہ صوفی بن جاؤں اور خدا سے شرم کرتے ہوئے اس لباس کی برکت سے گناہ سے پرہیز کروں۔ اور آپ کی جو انمردی یہ ہے آپ اپنا مرقعہ (گدڑی) اتار دیں تاکہ نہ آپ خلق سے دھوکہ کھائیں اور نہ خلق آپ سے۔ پس میری جو انمردی عالم ظاہری میں شریعت کی پابندی ہے اور آپ کی جو انمردی اسرارِ توحید کی حفاظت ہے۔ عالم بطون میں۔ اور یہ بہت ہی مشکل کام ہے۔ واللہ اعلم بالصواب۔

سلسلہ طیفوریہ

یہ سلسلہ حضرت خواجہ ابویزید رضی اللہ عنہ شیخو بن عیسیٰ بن سوشان بسطلمی رضی اللہ عنہ سے منسوب ہے۔ جن کا شمار اکابر مشائخ طریقت میں ہوتا ہے۔ آپ کا مسلک غلبہ سکر و استغراق اور غلبہ عشق الہی تھا۔ اور سکر و مستی کسی نہیں (کوشش سے حاصل نہیں ہوتی) اور جو چیز کوشش سے باہر ہے اس کو اپنی طرف منسوب کرنا غلط ہے اور اس کی تقلید بجمال ہے۔ لیکن اہل صحیحہ حالت سکر سے آزاد ہوتے ہیں اور نہ ہی سکر (استغراق) کو اپنی مرضی سے اپنے آپ پر وارد کیا جاسکتا ہے۔ مغلوب الجمال خالق خدا کی طرف توجہ نہیں کر سکتا۔ جب تک کہ استغراق سے باہر ہو کر مقام صحو پر نہیں آتا۔ اور مشائخ طریقت کے نزدیک اصحاب صحو کے سوا کسی کی تقلید واجب نہیں۔ لیکن بعض کا خیال ہے کہ تکلف سے راہ سکر اختیار کرنی چاہئے۔ کیونکہ رسول اللہ صلی اللہ علیہ وآلہ وسلم نے فرمایا ہے کہ :-

اَبْكَوْا فَاِنَّ لَمْ تَبْكَوْا لَتَبَا كُوَا "تم روؤ یا رونے کی صورت اختیار کرو"

اس کی دو صورتیں ہیں اول یہ کہ ریاریکاری سے اس گروہ کی شکل و صورت بنائی جائے یہ صریحی شرک ہے۔ دوم یہ کہ نیک لوگوں کی شکل و صورت اس نیت سے اختیار کی جائے کہ خدا تعالیٰ اسے ان حضرات کے مقام تک پہنچا دے جیسا کہ رسول خدا صلی اللہ علیہ وآلہ وسلم نے فرمایا ہے کہ :-

مَنْ تَشَبَهَ بِقَوْمٍ لَّهُوَ مِنْهُمْ (جس نے کسی قوم کی شکل و صورت اختیار

کی وہ اسی میں سے ہو جاتا ہے)۔

پس انسان جس قدر مجاہدات کر سکتا ہے۔ عمل میں لائے۔ اور حق تعالیٰ کی

بارگاہِ معلیٰ میں امید دار رہے کہ حقیقت حال سے لگائی فرماوے کیونکہ مشائخ

عظام نے فرمایا ہے کہ المشاہدات موارث المجاہدات (مجاہدات سے مشاہدات حاصل ہوتے ہیں۔) لیکن میں یہ کہتا ہوں کہ مجاہدات ہر حال میں بہتر ہیں۔ سوائے سکر و استغراق کے جو کب یعنی کوشش سے حاصل نہیں ہوتے البتہ سکر کی بجائے صحو کے مقامات مجاہدات سے حاصل ہو سکتے ہیں۔ لیکن صاحب صحو مقام سکر پر قیام نہیں کر سکتا کیونکہ یہ محال ہے۔ اب میں سکر و صحو کی حقیقت اور مشائخ کے اس بارے میں اختلاف کو بیان کرتا ہوں۔ تاکہ اشکال رفع ہو۔ انشاء اللہ عزوجل۔

سکر اور صحو کے بیان میں

تجھے خدا عزت دے تجھے جاننا چاہئے کہ ارباب حقیقت کے نزدیک سکر اور غلبہ سے مراد محبت الہی کا غلبہ ہے اور صحو کا مطلب مقام ہوشیاری میں آنا ہے۔

شرح سکر سے مراد وہ بے خودی اور محویت ہے جو سالک پر قرب حق میں طاری ہو جاتی ہے۔ یہ استغراق مقام فنا فی اللہ کا ثمرہ ہے۔ صحو کا مطلب ہے ہوشیاری۔ جب سالک مقام فنا کو ترک کر کے مقام دوئی پر واپس آتا ہے تو غلبہ استغراق سے نکل جاتا ہے۔ مشائخ کے نزدیک سکر سے صحو زیادہ افضل ہے کیونکہ اس میں کثرت سے عبادت کا موقع ملتا ہے۔ لیکن غلبہ سکر و استغراق میں سالک عام طور پر فرائض اور واجبات پر عمل کر سکتے ہیں نوافل نہیں ادا کر سکتے۔ البتہ وہ حضرات جن کو مقام جامعیت حاصل ہے جیسا کہ کتاب ہذا کے مقدمہ میں بیان کیا گیا وہ بیک وقت فنا فی اللہ بھی ہوتے ہیں اور باقی باللہ بھی۔ اس مقام کو عبدیت اور بقا باللہ کے نام سے موسوم کیا جاتا ہے۔ جو نزول کا خاصہ ہے اور مقام فنا فی اللہ میں عروج ہی عروج ہے۔

سکر کو افضل سمجھنے والے حضرات کا نظریہ

ترجمہ بعض حضرات سکر کو افضل سمجھتے ہیں بعض صحو کو۔ جو حضرات سکر کو افضل سمجھتے ہیں وہ حضرت خواجہ بایزید، سلطان رحمۃ اللہ علیہ اور ان کے متبعین ہیں۔ وہ کہتے ہیں کہ صحو اس وقت قائم ہوتا ہے جب آدمی اپنے صفات اور ہستی کے ساتھ قائم ہوتا ہے اور یہ حجاب اکبر ہے۔ اور سکر اس وقت قائم ہوتا ہے جب بشریت ختم ہو جاتی ہے۔ اس کا اختیار، تدبیر اور ارادہ مٹ جاتا ہے اور اس کا تصرف حق تعالیٰ کے تصرف میں فنا ہو جاتا ہے۔ اور انسان کے اندر بہیمانہ صفات (جانوروں جیسی صفات) کی بجائے صفات رحمانی رہ جاتی ہے۔ اور یہ اکمل، افضل اور بہترین حالت ہے۔ چنانچہ آیہ **وَقَتَلَ دَاوُدُ جَالُوتَ** (داؤد نے جالوت کو قتل کیا) سے ظاہر ہے کہ حضرت داؤد علیہ السلام مقام صحو میں تھے اس لئے جو فعل (یعنی قتل) ان سے سرزد ہوا اس کو حق تعالیٰ نے ان کا فعل کہا ہے۔ لیکن جب ہمارے پیغمبر علیہ الصلوٰۃ والسلام مقام سکر میں تھے تو حق تعالیٰ نے آیہ **وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ** (جب آپ نے کفار پر مٹی پھینکی تو آپ نے نہیں بلکہ اللہ نے پھینکی) میں آنحضرت صلی اللہ علیہ وآلہ وسلم کے فعل کو اپنا فعل قرار دیا۔ ان دونوں میں کتنا بڑا فرق ہے۔ چونکہ حضرت داؤد علیہ السلام حالت صحو میں تھے اور اپنی ذات سے قائم تھے حق تعالیٰ نے وہ فعل ان کے ساتھ منسوب فرمایا۔ لیکن چونکہ ہمارے پیغمبر علیہ الصلوٰۃ والسلام اپنی ذات سے فانی اور حق تعالیٰ کے ساتھ باقی تھے۔ ان کے فعل کو حق تعالیٰ نے اپنے ساتھ منسوب فرمایا۔ اور بندہ کے فعل کا حق تعالیٰ کے ساتھ منسوب ہونا اس سے بہتر ہے کہ حق کا فعل بندہ سے منسوب کیا جائے۔ کیونکہ جب فعل حق بندہ کے ساتھ منسوب ہوتا ہے تو بندہ کی خودی قائم ہو جاتی ہے۔ لیکن جب فعل بندہ حق کے ساتھ منسوب ہوتا ہے تو بندہ حق کے ساتھ قائم ہوتا ہے۔ یہ بندہ کا اپنی خودی

سے قائم ہونے کا نتیجہ تھا حضرت داؤد علیہ السلام کی نظر جب ”اور یہ“ کی بیوی پر پڑی تو ناجائز کھلائی اور یہ بندہ کے حق تعالیٰ کے ساتھ قائم ہونے کا نتیجہ ہے چنانچہ جب آنحضرت صلی اللہ علیہ وآلہ وسلم کی نظر زید کی بیوی پر پڑی تو زید پر حرام ہو گئی۔ کیونکہ حضرت داؤد علیہ السلام کی نظر حالت صحو میں تھی اور آنحضرت صلی اللہ علیہ وآلہ وسلم کی نظر حالت سکر میں تھی۔

صحو کو سکر سے افضل سمجھنے والے حضرات کا نظریہ

جو حضرات صحو کو سکر سے افضل سمجھتے ہیں وہ حضرت شیخ جنید بغدادی رحمۃ اللہ علیہ اور ان کے سلسلہ کے لوگ ہیں۔ ان کا نظریہ یہ ہے کہ سکر جائے آفت ہے کیونکہ اس سے پریشان حالی، صحت کی خرابی اور اپنی خودی کا گم ہونا لازم آتا ہے۔ جب ہر چیز کا دار و مدار طالب پر ہے یعنی اس کی فنا اور بقا یا اس کے گم ہو جانے اور باقی رہنے پر ہے تو جب خود طالب صحیح الحال نہیں ہو گا تو حقیقت حال پوشیدہ رہے گی۔ کیونکہ اہل حق کو تمام عوارضات (نقائص) سے بالاتر ہونا چاہئے۔ فرض کرو ایک نابینا ہے ایسا شخص کبھی اشیائے عالم سے پورا فائدہ نہیں اٹھا سکتا۔ اور نہ وہ آفات سے بچ سکتا ہے۔ جو لوگ حق تعالیٰ کے بغیر اشیائے عالم میں مستغرق رہتے ہیں وہ حقیقت اشیاء کو نہیں سمجھ سکتے۔ اور نہ ان کے شر سے محفوظ رہ سکتے ہیں۔ اشیائے عالم کو دو طرح پر دیکھا جاتا ہے نظر بقا سے دیکھنا یا نظر فنا سے۔ اگر وہ اشیاء کو حالت بقا میں دیکھتا ہے تو اپنی بقا کی وجہ سے ہر چیز کو ناقص پائے گا۔ اگر فنا کی حالت میں دیکھتا ہے تو ہر چیز کو ذات حق میں گم پائے گا۔ غرضیکہ دونوں صورتوں میں وہ موجودات (اشیائے عالم) کو نابود سمجھے گا۔ یہی وجہ ہے کہ رسول خدا صلی اللہ علیہ وآلہ وسلم یہ دعا مانگا کرتے تھے کہ **اللہم اونا الانبیاء کما ہی** (اے اللہ ہمیں حقیقت اشیاء سے آگاہ فرما) کیونکہ جو حقیقت اشیاء سے واقف ہوا آفت سے بچ گیا۔ نیز خداوند تعالیٰ کے

فرمان : **فَلْتَعْتَبُوا يَا قَوْمِ الْاَبْصَارِ** (اے عقل مندوں عبرت حاصل کرو) سے
یہی بات مراد ہے۔ کیونکہ جب تک حقیقت اشیاء کو نہیں جانے کا عبرت کیے
حاصل کرے گا۔ اور یہ تمام امور حالت صحو کے بغیر حاصل نہیں ہوتے۔ اور اہل
سکر کو ان حقائق سے آگاہی حاصل نہیں ہوتی۔ دیکھو حضرت موسیٰ علیہ السلام
چونکہ حالت سکر میں تھے تجلی الہی کو برداشت نہ کر سکے اور ہوش گم کر بیٹھے جیسا
کہ حق تعالیٰ نے فرمایا ہے کہ **وَوَحَّرَ مُوسَىٰ صَعِقًا** (موسیٰ محو و بے خود ہو کر گر
گئے) اور ہمارے رسول صلی اللہ علیہ وآلہ وسلم چونکہ حالت صحو میں تھے اور
ایسے مقام قرب پر فائز تھے کہ جسے قرآن کی زبان میں قاب قوسین کہا گیا ہے۔
بے پناہ تجلیات کے طوفان کے وقت بھی آپ ہوشیار تر اور بیدار تر رہے۔ کسی
نے خوب کہا ہے کہ ۔

شربت الراح کاساً بعد کاس
فما نفذ الشراب و ما روت

(میں نے شراب معرفت کے پیمانے در پیمانے نوش کئے لیکن نہ شراب
ختم ہوئی نہ میری پیاس)

شرح کسی شاعر نے خوب کہا ہے ۔

موسیٰ ز ہوش رفت زیک نفاۃ صفات
تو عین ذات بگرنی و در تبسمی

(حضرت موسیٰ علیہ السلام صرف صفات الہی کی ایک تجلی دیکھ کر ہوش ہو
گئے اے پیغمبر علیہ الصلوٰۃ والسلام تو عین ذات کا مشاہدہ کر رہا ہے اور تبسم میں
ہے) ۔

ایک اور شاعر نے کہا ہے ۔

بہ ادا و خوبی سر طور مگر خرابی
ارنی بگوید آئکس کہ گفت لن ترانی

(اے پیغمبر اگر تو نازو ادا سے کوہ طور پر خراباں ہو کر جائے تو جس
نے لن ترانی کہا تھا وہ ارنی کہہ دے۔

یعنی حضرت موسیٰ علیہ السلام کو تو یہ جواب ملا کہ لن ترانی (تو مجھے نہیں
دیکھ سکے گا) لیکن تجھے دیکھ کر حق تعالیٰ یہ کہے گا کہ ”میری طرف دیکھو“ یاد رہے
کہ سلوک الی اللہ کا خاکہ جو مقدمہ کتاب میں پیش کیا گیا ہے اگر قارئین اس کی
طرف رجوع کریں تو معلوم ہو جائے گا کہ سکر سے مراد مقام فنا فی اللہ ہے جہاں
ذات حق میں فنا کی وجہ سے طالب پر بے خودی کا دور دورہ رہتا ہے اور صحو سے
مراد مقام بقا باللہ ہے۔ جہاں فنا کی مستی و استغراق سے نکل کر طالب اپنی خودی
میں واپس لوٹ آتا ہے۔ اور چونکہ مقام فنا میں صفات باری تعالیٰ کے ساتھ
بمصدق حدیث **تخلقوا بالخلق اللہ** (حق تعالیٰ کی صفات کے متصف ہو جاؤ)
طالب حق تعالیٰ کی صفات سے متصف ہو کر خلیفۃ اللہ علی الارض کا لقب پاتا ہے
اس لئے جمہور مشائخ کے نزدیک یہی مقام بقا باللہ و صحو زیادہ پسندیدہ ہوتا ہے
کیونکہ ایک تو اس میں انسان فرائض زندگی ادا کرنے کے قابل ہوتا ہے دوسرے
اسے بندہ حق بننے اور ہر وقت عبادت اور عبادت میں مشغول رہنے کا موقعہ ملتا
ہے۔ لیکن اس کا یہ مطلب نہیں سمجھنا چاہئے کہ اب وہ فنا کو ترک کر چکا ہے
بلکہ اس کے اندر اس قدر روحانی قوت پیدا ہو جاتی ہے کہ بیک وقت فنا فی اللہ
بھی ہوتا ہے۔ اور باقی باللہ بھی۔ لیکن فرق یہ ہوتا ہے۔ وہ روحانی قوت کی وجہ
سے استغراق سے بالا تر ہو جاتا ہے۔ یہ اعلیٰ و ارفع مقام ہے اور مشائخ اسلام کی
زبردست اکثریت اسی مقام صحو یا بقا باللہ پر رہی ہے۔ سوائے اِکَادَا مجازیب کے

جن پر استغراق کا غلبہ ہوا تو مغلوب الحال ہو کر رہ گئے یا قلندر ہوئے۔ لیکن ایسے حضرات امت محمدیہ میں بہت کم ہیں اور اگلیوں پر گئے جاتے ہیں۔

(ترجمہ) حضرت داتا علیہ رحمہ کا مسلک

لیکن میرے شیخ علیہ رحمہ کا مسلک خواجہ جنیدؒ کی طرح صحو تھا۔ نہ کہ سکر۔ آپ فرمایا کرتے تھے کہ سکر بچوں کا کھیل ہے اور صحو مردان خدا کی جنازہ گاہ (ننا گاہ) ہے اور میں علی بن عثمان جلابیؒ اپنے شیخ کے مسلک پر ہوں۔ کیونکہ اصحاب سکر کا کمال صحو ہے۔ اور مقام صحو کا کترین درجہ بشریت کا مٹ جانا ہے۔

شرح یہاں بشریت کے مٹ جانے سے یہ نہ سمجھنا چاہئے کہ اس سے مراد مقام فنا ہے جو سکر کا دوسرا نام ہے۔ بلکہ یہاں بشریت سے مراد نفسانیت کا مٹ جانا ہے۔

ترجمہ پس اگرچہ صحو آفت نظر آتا ہے سکر سے بہتر ہے کیونکہ سکر خود آفت ہے (اور صحو صرف آفت نظر آتا ہے۔)

شرح اب دیکھنا یہ ہے کہ صحو کیسے آفت نظر آتا ہے۔ وہ اس لئے کہ مقام صحو اور ہوشیاری میں تمام آداب و قواعد اور تکالیف بندگی و عبودیت لازم آتے ہیں اور سکر میں یہ قیود مٹ جاتے ہیں لیکن غور سے دیکھا جائے تو سکر اس سے بھی بڑی آفت ہے کیونکہ سکر میں سراسر بحر محیط ذات کا ظلام ہے۔ اور تنوعات عالم یعنی جہاں کی رنگینیوں اور دلفریبیوں سے محرومی ہے۔ نیز سکر مغلوب الحالی ہے اور صحو غالب الحالی۔ سکر میں عبودیت سے محرومی ہے اور صحو میں عبدیت ہی عبدیت ہے۔ سکر میں صوم و صلوة مفقود اور صحو میں موجود ہوتے ہیں۔ سکر نیم انسانیت اور صحو مکمل انسانیت ہے۔

ترجمہ جیسا کہ حضرت ابو عثمان مغربی رحمۃ اللہ علیہ کی سوانح حیات میں درج

ہے کہ آپ نے ابتدائے سلوک میں بیس سال صحراؤں میں عزلت (گوشہ نشینی) اختیار کی۔ اور اس عرصہ میں آدم زاد کی بوتک نہ رہی تھی۔ مجاہدات کی وجہ سے آپ کا چہرہ دگرگوں ہو گیا۔ آنکھیں دھنس گئیں۔ انسانی شکل و صورت جاتی رہی۔ جب بیس سال کے بعد آپ کو آبادی میں جانے اور خلق کے درمیان رہنے کا حکم ہوا۔ تو آپ کے دل میں خیال آیا کہ پہلے بیت اللہ جا کر اہل اللہ کی صحبت اختیار کر لوں تاکہ باعث برکت ہو۔ ادھر مشائخ مکہ کو آپ کے آنے کی حق تعالیٰ کی طرف سے اطلاع ہو گئی۔ جب استقبال کے لئے باہر گئے تو کیا دیکھتے ہیں کہ ان کی وہ شکل و صورت ہی نہ تھی اور نیم مردہ ہو چکے تھے۔ مشائخ نے یہ حالت دیکھ کر کہا کہ اے ابو عثمان آپ نے بیس سال اس طرح گزارے دیئے کہ اولاد آدم کی شکل تک نہیں دیکھی۔ اب آپ بتائیں کہ آپ کیوں گئے تھے۔ وہاں کیا دیکھا، کیا حاصل کیا اور اب کیوں واپس آئے ہیں۔ آپ نے فرمایا کہ میں سکر کی حالت میں نکل گیا تھا۔ آفت سکر میں مبتلا رہا۔ اور ناکامی حاصل کی۔ اب عاجز آکر واپس آیا ہوں۔ مشائخ نے کہا کہ سچ ہے اسکے بعد کسی کی کیا مجال کہ سکر و صحو کی حقیقت بیان کرے۔

سکر و صحو کے متعلق لفظ آخر

خلاصہ یہ کہ ”سکر“ نام ہے احساس فنا کا عین بقائے صفت کے ساتھ۔ جو حجاب ہے۔ لیکن ”صحو“ نام ہے احساس بقا کا فنا کے ساتھ۔ اور یہ عین کشف ہے۔ اگر کوئی شخص یہ کہے کہ صحو کی نسبت سکر فنا سے زیادہ قریب ہے تو محال ہے۔ اس وجہ سے کہ سکر ایک صفت ہے جو صحو پر زائد ہے۔ یعنی سکر کی زیادتی کی وجہ سے انسان کے صفات موقوف ہو جاتے ہیں اور وہ بے خبر ہو جاتا ہے۔ اور جب سکر کی حالت میں نقصان آتا ہے۔ (یعنی کمی آجاتی ہے) تو سا لکین پر ہوشیاری طاری ہو جاتی ہے۔ اور یہ ہے سکر و صحو میں طالبان کا غلبہ

(غایت)۔

حضرت بایزید . سطائی "کا قول سکر و صحو میں"

حضرت ابو یزید رحمۃ اللہ علیہ کے متعلق جو مغلوب الحال تھے روایت ہے کہ ایک دفعہ حضرت شیخ یحییٰ بن معاذ رحمۃ اللہ علیہ نے ان کو خط لکھا کہ :

"آپ کا اس شخص کے متعلق کیا خیال ہے کہ اسے بحرِ محبت سے ایک قطرہ ملا ہو اور وہ اس میں مست ہو۔"

آپ نے جواب دیا کہ :-

"آپ کا اس شخص کے متعلق کیا خیال ہے کہ شرابِ محبت کے تمام سمندر نوش کر گیا ہے اور پھر بھی "ہل من مزہد" (اور لاد) کے نعرے لگا رہا ہے۔"

شرح اس کا مطلب یہ ہے کہ شرابِ محبت پی کر مست و بے خود ہو جانا کمال نہیں ہے۔ بلکہ کمال یہ ہے کہ دریا اور سمندر نوش کر جائے لیکن مست نہ ہو بلکہ مزید طلب کرے۔ یہ کمال اصحابِ سکر کو نہیں بلکہ اصحابِ صحو کو حاصل ہے۔ لیکن حضرت خواجہ بایزید کی سوانح حیات سے ظاہر ہے کہ آپ سکر کو صحو پر ترجیح دیتے تھے۔ چنانچہ حضرت سید علی ہجویری رحمۃ اللہ علیہ نے بھی اگلی سطر میں اس بات کا تجزیہ فرمایا ہے۔

ترجمہ لوگ سمجھتے ہیں کہ حضرت یحییٰ بن معاذ رحمۃ اللہ علیہ نے سکر کی فضیلت بتائی ہے۔ اور حضرت خواجہ بایزید رحمۃ اللہ علیہ نے صحو کی۔ اس سے تو الٹا یہ ثابت ہوا کہ صاحبِ صحو وہ ہے جو ایک قطرہ شراب کی طاقت نہیں رکھتا (جیسے حضرت یحییٰ بن معاذ) اور صاحبِ سکر وہ ہے جو شرابِ محبت کے سمندر نوش کر جائے اور مست نہ ہو (جیسے حضرت بایزید . سطائی) جن کا مسلک سکر

تھا۔) بلکہ مزید طلب کرے۔ کیونکہ شراب کا تقاضا مستی ہے۔ اور صحو اس کی ضد ہے اور شراب پینے والے سے اس کی حالت مختلف ہوتی ہے۔

اقسامِ سکر

ترجمہ یاد رہے کہ سکر کی دو اقسام ہیں۔ ایک شرابِ مَوَدت (یعنی مالِ مست) دوم شرابِ محبت (یعنی حالِ مست) شرابِ مَوَدت نتیجہ ہے نعمت کا۔ یعنی نعمت ملنے پر حاصل ہوتا ہے۔ اور شرابِ محبت بلاعلت ہوتا ہے جو منعم (نعمت دینے والے) کے مشاہدہ سے پیدا ہوتا ہے۔ پس جو نعمت سے خوش ہوا وہ نفسانیت میں رہ گیا اور خودبین (خود غرض) رہا۔ اور جس نے منعم (خالق) کو دیکھا وہ خود بینی سے باز رہا۔ ایسا شخص اگرچہ سکر میں ہوتا ہے تاہم اس کا سکر بھی صحو ہوتا ہے۔

شرح حضرت مصنف نے اوپر فرمایا ہے کہ :-

”سکر نام ہے احساس فنا کا بقائے صفت کے ساتھ جو حجاب ہے“ یہاں سکر کو فنا کے ساتھ مخلوط نہیں کرنا چاہئے۔ سکر کا مطلب ہے بے خودی، محویت اور غلبہ استغراق جو مقامِ فنا فی اللہ سے بہت پہلے یعنی سلوک کے ابتدائی مراحل میں بھی ہو سکتا ہے بلکہ بعض اوقات سلوک شروع کرنے سے پہلے بھی ایک عام آدمی پر طاری ہو سکتا ہے۔ مثلاً کوئی اچھی بات سن کر کانپنے لگتا اور بے ہوش یا بے خود ہو جاتا۔ لیکن فنا سے مراد وہ اعلیٰ و رافع مقام ہے جب سالک سلوک الی اللہ کے آخری منازل پر پہنچ کر اپنی نفسانیت اور اپنی خودی کھو دیتا ہے اور اس قدر پاک منزہ بن جاتا ہے کہ ذات حق میں واصل اور یک جان ہو جاتا ہے۔ لیکن سکر اس وقت بھی غالب ہو سکتا ہے کہ جب سالک کا غلبہ نفس اور بشری صفات فنا نہیں ہوئے اس لئے حضرت مصنف رحمۃ اللہ علیہ نے فرمایا ہے کہ سکر

نام ہے احساس یا گمان فنا کا صفات بشریہ کی موجودگی میں اس لئے ایسا سکر حجاب ہے۔ حجاب اس لئے ہے کہ اس سکر کی وجہ سے اوپر نہیں جا سکتا۔ اب رہا حضرت مصنف کا یہ جملہ کہ ”صحو نام ہے احساس بقا کا فنائے صفت کے ساتھ“ اس کا مطلب یہ ہے کہ جب سالک حقیقی طور پر مقام صحو پر پہنچ جاتا ہے جیسا کہ کتاب ہذا کے شروع میں تعارف کے اندر بتایا گیا ہے کہ فنا فی اللہ سے نکل کر جب سالک مقام کثرت اور دوئی پر واپس آتا ہے تو وہ صفات بشریت سے آزاد ہو چکا ہوتا ہے۔ اور اپنی صفات کی بجائے وہ صفات الہیہ سے متصف ہوتا ہے۔ اس مقام کو فرق بعد جمع یا جامعیت کہا جاتا ہے۔ اس مقام پر اگرچہ سالک کو اپنی بقا یعنی خودی کا احساس ہوتا ہے لیکن وہ صفات بشریہ اور نفسانیت سے بالکل آزاد مبرا، معرا اور منزہ ہوتا ہے۔ اور مصداق حدیث قدسی ہی بسمع و ہی بصرو وہ اپنی قوت سماعت اور بصارت سے نہیں سنتا اور دیکھتا بلکہ اللہ تعالیٰ کے سماعت و بصارت سے سنتا اور دیکھتا ہے۔ یہ ہے احساس بقا فنائے صفات کے ساتھ جیسا کہ حضرت مصنف نے فرمایا ہے۔

آگے چل کر آپ فرماتے ہیں کہ ”اور یہ عین کشف ہے“ ظاہر ہے کہ جب انسان کی اپنی نظر نہیں رہی اور نظر حق سے دیکھتا ہے تو اس سے بہتر اور زیادہ کیا کشف ہو سکتا ہے۔ لیکن اس کے برعکس جب ”احساس بقا بقائے صفات کے ساتھ ہو“ تو یہ کشف نہیں بلکہ حجاب بن جاتا ہے۔ کیونکہ بے ہوشی کی وجہ سے اس پر اسرار و رموز الہیہ نہیں کھلتے۔

اس کے بعد حضرت مصنف فرماتے ہیں کہ ”اگر کوئی شخص یہ کہے کہ صحو کی نسبت سکر، فنائے زیادہ قریب ہے تو یہ محال ہے“ اس جملہ کا مطلب یہ ہے کہ سالک ابتدائی منازل سے جب مغلوب الخلال ہو جاتا ہے تو یہ اس کی بے خودی کھلائے گی نہ کہ فنا فی اللہ کیونکہ ابھی تک اس کی صفات بشریہ باقی ہیں۔ اس لئے

مقام فنا فی اللہ کا حصول محال ہوتا ہے۔ اس کے بعد اس کی وجہ آپ خود بتاتے ہوئے فرماتے ہیں کہ ایسے سالک کے لئے حصول بقا اس لئے محال ہے کہ ”سکر ایک صفت ہے جو صحو پر زائد ہے“ یعنی سکر کی مغلوبیت میں پھنس کر وہ مقام صحو (فرق بعد الجمع۔ بقا باللہ) سے اب تک محروم ہے۔ اس کے بعد فرماتے ہیں کہ ”حالت سکر میں صفات بشریت کی وجہ سے آدمی بیہوش ہو جاتا ہے“ یعنی غلبہ حال میں اس کے جسمانی حواس گم ہو جاتے ہیں لیکن صفات بشریہ میں کمی آتی ہے تو اس کی فنا بھی مکمل ہوتی ہے اور صحو (یعنی بقا باللہ اور عبدیت) بھی مکمل ہوتی ہے۔

اب ہم نے یہ دیکھنا ہے کہ اس شخص کا سکر کیسے صحو ہوتا ہے۔ یاد رہے کہ حضرت مخدوم سید علی ہجویری قدس سرہ چونکہ منتہی کا درجہ رکھتے ہیں۔ صحو اور سکر کو بھی آپ متسیانہ نظر سے دیکھتے ہیں۔ جیسا کہ کتاب ہذا کے مقدمہ میں بتایا گیا ہے۔ انتہائے سلوک میں سالک کو مقام جامعیت حاصل ہوتا ہے۔ جامعیت کا مطلب یہ ہے کہ وہ بیک وقت فنا فی اللہ بھی ہوتے ہیں اور باقی باللہ بھی۔ چونکہ فنا میں سکر ہی سکر ہے اور بقا میں صحو ہی صحو ہے۔ اس لئے جس خوش قسمت کو مقام جامعیت حاصل ہوتا ہے وہ بیک وقت سکر میں بھی ہوتا ہے اور صحو میں بھی۔ بلکہ ان کے اندر اس قدر طاقت ہوتی ہے یا غلبہ عشق اس قدر شدید ہوتا ہے کہ قرب کی کسی منزل پر مطمئن نہیں ہوتے۔ اور شراب و صل کے پیمانے نہیں دریا اور سمندر نوش کرتے جاتے ہیں اور مست نہیں ہوتے بلکہ ”حل من مزید“ کے نعرے لگاتے جاتے ہیں۔ اس قسم کے سکر کو حضرت مصنف علیہ رحمہ نے سکر محبت کا نتیجہ کہا ہے اس کے برعکس شراب مٹوت ہے جو منعم کی نعمت دیکھ کر حاصل ہوتا ہے۔ اس قسم کا سکر مقام فنا کی ایک اور قسم سے ہوتا ہے جسے فنا فی صفات اللہ کہا جاتا ہے۔ اسے قرب نوافل بھی کہتے ہیں کیونکہ

حدیث قدسی ہی **بسمع ولی بصرو** سے حق تعالیٰ کی صفات یعنی سماعت اور بصر میں فنا ہے جو نوافل سے حاصل ہوتی ہے حدیث کے الفاظ یہ ہیں "من بتقرب بالنوافل" قرب نوافل یا فنا فی صفات الہیہ سے اوپر فنا کا ایک اور درجہ ہے جو قرب فرائض یا فنا فی الذات اللہ کے نام سے موسوم کیا جاتا ہے اور حضرت مصنف رحمۃ اللہ علیہ نے جس سکر کو سکر محبت کہا ہے اس سے مراد وہی فنا فی الذات ہے اور جن عشاق الہی کے قلوب میں عشق الہی کے اس قدر بے پناہ شعلے اٹھ رہے ہوتے ہیں کہ قرب حق کی لاتعداد منازل میں سے ان کو کسی منزل پر تسکین نہیں ہوتی۔ اس وقت سکر صحو میں مبدل ہو جاتا ہے۔ حضرت خواجہ غلام فرید رحمۃ اللہ علیہ نے اس حالت کو ایک کافی میں یوں بیان فرمایا ہے۔

شده عکس در عکس این بنا
کہ فنا بقا ہے بقا فنا

(یعنی میری حالت دو دفعہ برعکس ہوئی ہے اول میری فنا بقا بن گئی ہے دوم میری بقا فنا بن گئی ہے۔ اس حالت کو آپ نے ایک اور کافی میں یوں بیان فرمایا ہے۔

جہتاں (جہاں) خود قرب ہے دوری
اتہاں (وہاں) کیا وصل و مجبوری
انانیت ہوئی پوری
ہے انسانوں و رحمانوں

(یعنی اب میری وہ حالت ہے کہ میرے لیے قرب بھی بُعد بن گیا ہے اور اب بجز وصل کا فرق اٹھ گیا ہے۔ اب عاشق و معشوق دونوں کی انانیت قائم ہے حالانکہ مقام فنا میں عاشق کی انانیت ختم ہو جاتی ہے اور حق کی انانیت باقی رہ جاتی ہے۔ لیکن آپ یہاں فنا سے بھی زیادہ بلند مقام کی طرف اشارہ فرما رہے

ہیں۔ جو مقام جامعیت ہے جہاں پر سالک منتہی بیک وقت فنا فی اللہ بھی ہوتا ہے اور باقی باللہ بھی۔ اس لئے حضرت سیدنا علی ہجویری قدس سرہ نے بجا فرمایا ہے کہ یہاں سکر صحو بن جاتا ہے اور صحو سکر۔ اس طرح حضرت شیخ احمد سرہندی قدس سرہ نے بھی اپنے شیخ حضرت خواجہ باقی باللہ قدس سرہ کو لکھتے ہیں کہ ”اب میری حالت یہ ہے کہ میرے لیے قرب بھی بعد بن گیا ہے یہ مقام جامعیت جاوید ہے۔“

حضرت شیخ سعدی شیرازی رحمۃ اللہ علیہ نے اس مقام جامعیت کو یوں بیان فرمایا ہے۔۔۔

عجب این نیست سرگشته بود طالب دوست
عجب این است کہ من واصل و مجبورم

(تعجب کی بات یہ نہیں ہے کہ میں عشق میں سرگردان ہوں بلکہ تعجب یہ ہے کہ بیک وقت واصل بھی ہوں اور مجبور بھی۔ یعنی فنا فی اللہ بھی اور باقی باللہ بھی صاحب سکر بھی اور صاحب صحو بھی۔)

اقسام صحوا

آگے چل کر حضرت مصنف قدس سرہ صحو کی بھی دو اقسام بیان فرماتے ہیں۔

ترجمہ اور صحو کی بھی دو اقسام ہیں۔ ایک صحو (ہوشیاری) غفلت کی وجہ سے ہوتا ہے۔ دوسرا محبت کی بنا پر اور وہ صحو جو غفلت کی وجہ سے ہوتا ہے حجاب اکبر ہے۔

شرح جو صحو غفلت کی بنا پر ہوتا ہے وہ یہ عوام کا صحو ہے جو اپنے کاروبار میں

ہوشیار پھرتے ہیں۔ اور اسلام کے بلند روحانی مقامات کی طرف متوجہ نہیں ہوتے۔ لہذا اس قسم کی ہوشیاری یا بیداری کو حضرت مصنف رحمۃ اللہ علیہ نے بجا طور پر حجاب اکبر کہا ہے۔

صحو کی دوسری قسم جو محبت یا عرفان پر مبنی ہے وہ نہایت اعلیٰ و ارفع ہے کیونکہ یہ مقام وصل اور قرب کے بعد کی چیز ہے۔

ترجمہ اور وہ صحو جو محبت کی بنا پر ہوتا ہے وہ بہترین قسم کا کشف ہے۔ پس وہ صحو جو غفلت کی وجہ سے ہوتا ہے اگرچہ (برائے نام) صحو یعنی ہوشیاری ہے اور اصل سکر ہے (یعنی نادانی اور غفلت) ہے اور وہ سکر جو محبت کی وجہ سے ہوتا ہے (یعنی عارفین کا استغراق) وہ صحو ہے (یعنی ہوشیاری) ہے اگرچہ بظاہر سکر (یعنی بے خودی) ہے۔ غرضیکہ جب اصل مستحکم ہے (یعنی تعلق باللہ قائم ہے) تو صحو بھی سکر ہے اور سکر بھی صحو ہے۔ لیکن اصل مستحکم نہیں (تعلق باللہ قائم نہیں ہوا) تو صحو و سکر دونوں بے کار ہیں۔

غرض یہ کہ مردان خدا کی نزدیک صحو و سکر میں جو فرق ہے وہ نقطہ نگاہ کا فرق ہے۔ لیکن جب حقیقت جلوہ گر ہوتی ہے صحو و سکر طفیلی بن جاتے ہیں (یعنی ان کی حقیقت کچھ نہیں رہتی) اس کی وجہ یہ ہے کہ ان دونوں کے اطراف ایک دوسرے سے ملے ہوئے ہیں۔ ایک کی انتہا دوسرے کی ابتدا ہے اور ابتدا و انتہا کا تصور حالت تفرقہ میں ہو سکتا ہے۔ اور جن چیزوں کا تصور تفرقہ پر مبنی ہوتا ہے وہ حقیقت میں مساوی (یکساں) ہوتی ہیں۔ کیونکہ جمع (وصل) تفرقہ (ہجر) کی نفی ہے۔ کسی نے خوب کہا ہے۔

إذا طلع الصباح نجم راح
تسلوی لہ سکران و صاح

(جب جمال دوست کا آفتاب طلوع کرتا ہے تو سکر و صحو یکساں ہو جاتے

ہیں۔

حکایت | سرخس میں دو بزرگ رہتے تھے۔ حضرت لقمان رحمۃ اللہ علیہ دوسرے ابوالفضل حسن رحمۃ اللہ علیہ۔ ایک دن جب شیخ لقمان حضرت ابوالفضل کے ہاں گئے تو دیکھا کہ وہ ایک کتاب کی ورق گردانی کر رہے ہیں۔ انہوں نے دریافت کیا کہ اے ابوالفضل آپ اس کتاب میں کیا تلاش کرتے ہیں۔ انہوں نے کہا کہ وہی جو تم اس کے ترک کرنے میں تلاش کرتے ہو۔ انہوں نے پوچھا کہ یہ اختلاف کس وجہ سے ہے۔ شیخ ابوالفضل نے جواب دیا کہ اختلاف آپ کو نظر آ رہا ہے اور مجھ سے پوچھ رہے ہیں۔ لہذا مستی کو (سکر کو) ترک کرو اور ہوشیاری (صحو) اختیار کرو تاکہ اختلاف رفع ہو جائے۔ اور آپ کو معلوم ہو جائے کہ میں اور آپ کیا طلب کر رہے ہیں پس ٹیفسوریوں اور جنیدیوں کے مابین صرف اس قدر اختلاف ہے جو بیان ہوا حضرت ابو یزید کا مسلک عزلت اور خلق سے کنارہ کشی تھا۔ آپ کے سلسلہ کے لوگوں کا بھی یہی مسلک ہے اور یہ اچھا طریقہ ہے خدا نصیب کرے۔

شرح | صحو و سکر کے متعلق اتنا بتا دینا ضروری معلوم ہوتا ہے کہ جیسا کہ حضرت مضاف نے فرمایا ہے۔ سلسلہ جنیدیہ اور ٹیفسوریہ کے درمیان یہ کوئی مستقل اختلاف نہیں ہے بلکہ یہ دونوں ایسے مقامات ہیں کہ جن میں سے ان دونوں سلسلوں سمیت ہر ولی اللہ کا گزر ہوتا ہے۔ جیسا کہ کتاب کے مقدمہ میں بیان کیا گیا ہے کہ اسلام میں سلوک الی اللہ کے دو مراحل ہیں۔ فنا فی اللہ اور بقا باللہ۔ پہلے مقام فنا آتا ہے اس کے بعد مقام بقا۔ مقام فنا میں سکر یعنی سراسر محویت و استغراق ہے اور مقام بقا باللہ پر ہوشیاری (صحو) ہے اور ہر ولی اللہ کو ان

دونوں مقامات سے واسطہ پڑتا ہے۔ یہاں صحو اور سکر کے مضمون پر ان دونوں سلسلوں میں جو فرق یا اختلاف بتایا گیا ہے وہ محض نزاع لفظی ہے حقیقی نہیں ہے۔ حقیقت میں دونوں یکساں ہیں۔ بالفاظ دیگر یہ اختلاف دونوں بزرگوں یعنی حضرت بایزید .سظائی اور حضرت جنید بغدادی کی افتاد طبع، مزاج اور پسند کے اختلاف کی وجہ سے ہے۔ حضرت بایزید .سظائی کو مقام فتانی اللہ کی سرمستیاں زیادہ محبوب ہیں اور حضرت جنید بغدادی کو مقام بقا باللہ کے ہجر و فراق میں زیادہ لطف آتا ہے۔ حضرت جنید بغدادی کا مسلک اس شعر سے ظاہر ہے۔

من لذتِ دردِ تو بدرماں نفروشم
کفرِ سرزلفِ تو بہ ایماں نفروشم

(اے محبوب مجھے تیری فرقت کا درد محبوب ہے اور اس کے درماں یعنی مرہم کی مجھے کوئی ضرورت نہیں) اور حضرت بایزید .سظائی کا مسلک اس شعر سے ظاہر ہے۔

مست چشم از دو چشمِ ساقی پیمانہ نوش
الوداع اے نگ و ہستی الفراق اے عقل و ہوش

(میرے ساقی کی چشم مست نے مجھے ایسا مست کیا کہ اب مجھے نہ نام و ناموس سے غرض ہے نہ عقل و ہوش سے)۔ طریقت سے ناواقف حضرات کے لئے ایک اور بات کا یاد رکھنا بھی ضروری ہے وہ یہ کہ اولیاء اللہ کے لئے نہ مقام وصل (فتا) دائمی ہوتا ہے نہ مقام ہجر و فراق (بقا)۔ وہ جب چاہتے ہیں وصل میں چلے جاتے ہیں اور جب چاہتے ہیں وصل سے نکل کر ہجر و فراق کے مزے اڑانے لگتے ہیں۔ بلکہ جیسا کہ مقدمہ کتاب میں بیان ہو چکا ہے عارفان بلند مقام کی یہ حالت ہوتی ہے کہ بیک وقت فتانی فی اللہ بھی ہوتے ہیں اور باقی باللہ بھی۔ وہ

بیک وقت وصل محبوب کے مزے بھی لیتے ہیں اور ہجر و فراق الٹے تیر بھی کھاتے ہیں بلکہ ان کو وصل سے ہجر زیادہ محبوب ہوتا ہے کیونکہ اس میں ان کو عبدیت اور بندگی کے اظہار کا زیادہ موقعہ ملتا ہے۔ حضرت خواجہ جنید بغدادیؒ کے وصال کے بعد کسی نے آپ کو خواب میں دیکھا تو دریافت کیا کہ آپ کے ساتھ حق تعالیٰ نے کیا معاملہ کیا۔ آپ نے جواب دیا کہ۔

”بیکار گئے میرے مقامات و منازل، بے کار گئے میرے نکاتِ معرفت، بے کار گئی میری تصانیف مجھے تو حق تعالیٰ نے ان چند رکعات نماز کی وجہ سے نواز لیا جو میں بوقت تہجد ادا کرتا تھا۔“ یہی وجہ ہے کہ جمہور مشائخ اسلام کا مسلک صحو رہا ہے نہ کہ سکر۔ یعنی عبدیت، عجز و نیاز۔ اور یہی رسول اکرم صلی اللہ علیہ وآلہ وسلم کا مسلک ہے۔“

سلسلہ جنیدیہ

سلسلہ جنیدیہ حضرت خواجہ ابوالقاسم بن محمد سے موسوم و منسوب ہے۔ آپ اپنے زمانے میں طاؤس العلماء کے لقب سے لقب تھے اور سید الطائفہ و امام الطائفہ کہلاتے ہیں۔ آپ کا مسلک سلسلہ طیفوریہ کے برعکس صحو ہے جو مشہور ترین اور معروف ترین مسلک ہے۔ کیونکہ اکثر مشائخ عظام کا یہی مسلک رہا ہے۔ اس موضوع (صحو و سکر) کے علاوہ ان کے مابین اور بھی فرق ہے جو میں طوالت کے خوف سے بیان نہیں کرتا۔ تفصیلات کے خواہان دیگر کتب میں معلوم کر سکتے ہیں کیونکہ اس کتاب میں میرا مقصد اختصار ہے۔ وباللہ التوفیق۔

حلاجؒ کی حضرت جنیدؒ سے ملاقات

حکایات میں آیا ہے کہ جب حسین بن منصور حلاج رحمۃ اللہ علیہ غلبہ

حال کی وجہ سے اپنے شیخ عمرو بن عثمان رحمۃ اللہ علیہ کو چھوڑ کر حضرت خواجہ جنید رحمۃ اللہ علیہ کے پاس آئے تو انہوں نے پوچھا کہ کیسے آئے ہو۔ حجاج رحمۃ اللہ علیہ نے جواب دیا کہ آپ کی صحبت کی خاطر حاضر ہوا ہوں۔ انہوں نے فرمایا کہ مجھے مجاہدین (جمع مجنون) کی صحبت پسند نہیں ہے کیونکہ صحبت کے لئے صحت (حال) ضروری ہے۔ جب تک تم اس آفت (غلبہ سکر) میں مبتلا ہو تو نتیجہ وہی نکلے گا جو سہل بن عبد اللہ تستری رحمۃ اللہ علیہ (پہلے شیخ) اور عمرو بن عثمان رحمۃ اللہ علیہ کے ساتھ تمہاری صحبت کا نکلا ہے۔ (یعنی جیسے ان کو آپ نے چھوڑ دیا ہے مجھے بھی چھوڑ دو گے۔) شیخ منصور رحمۃ اللہ علیہ نے کہا ”یا شیخ! صحو اور سکر دونوں بندہ کی صفات ہیں جب تک اس کی صفات فنا نہیں ہوتیں انسان حق تعالیٰ سے محبوب رہتا ہے۔“ آپ نے فرمایا کہ ”یا ابن منصور! تم نے صحو و سکر کے سمجھنے میں خطا کی ہے۔ صحو بندہ کی صفت نہیں بلکہ بندہ کے حق تعالیٰ کے ساتھ صحیح تعلق کا نام ہے جو محض حق تعالیٰ کا فضل ہے اور اے ابن منصور تمہاری باتیں بے معنی اور بے کار نظر آتی ہیں۔ واللہ اعلم بالصواب۔“

شرح ساری دنیا جانتی ہے کہ شیخ منصور حجاج رحمۃ اللہ علیہ مغلوب الحال بزرگ تھے اور اکثر مشائخ عظام کے نزدیک مغلوبیت کمزوری کی علامت ہے کیونکہ اس سے ترقی رک جاتی ہے۔ قاعدہ ہے کہ جب کوئی شخص مئے وحدت کا ایک پیالہ پی کر مست ہو جائے تو اسے مزید کیا مل سکتا ہے لہذا بلند پایہ مشائخ کا مسلک یہ ہے کہ پیالے نہیں، صراحی نہیں، خم نہیں مئے توحید کے دریا نوش کر جائے اور پھر بھی پیاس نہ بجھے اور حل من مزید (اور لاؤ) کے نعرے لگاتا رہے اب چونکہ حضرت خواجہ جنید رحمۃ اللہ علیہ کا مسلک سکر (مغلوبیت) نہیں بلکہ صحو (غالب الحال) تھا آپ نے شیخ منصور کو تنبیہ فرمائی۔ لیکن جب باز نہ آئے تو آپ نے ان کی سزائے موت کے پروانہ پر دستخط بھی کر دیئے تاکہ آئندہ کوئی نوجوان صوفی

مغلوب الحال ہو کر درمیانی منزل پر نہ رک جائے بلکہ غالب الحال ہو کر قرب حق کی طرف منزل پر منزل طے کرتا رہے کیونکہ نہ ذات حق کی کوئی انتہا ہے نہ منازل قرب کی۔ سعدیؒ نے کیا خوب کہا ہے۔

” نہ محبوب حقیقی کے حسن و جمال کی کوئی حد ہے نہ سعدی کے عشق لازوال کی پس استسقی کی مرض کے مریض کی طرح وہ مئے توحید کے دریا پر بیٹھا ساری عمر پالے پی پی کر مر جائے گا لیکن دریا بدستور چلتا رہے گا۔“

سلسلہ نوریہ

سلسلہ نوریہ کا تعلق حضرت شیخ ابوالحسن احمد بن نوری رحمۃ اللہ علیہ سے ہے جن کا شمار اکابر اولیاء اللہ میں ہوتا ہے۔ آپ اپنے بلند کلمات اور واضح بیانات کی وجہ سے مشہور زمانہ تھے اور آپ کا مسلک ہر دلعزیز تھا۔ آپ کے مسلک کی نمایاں خصوصیت یہ ہے کہ آپ دوستی (صفت) کو درویشی پر فوقیت دیتے ہیں۔

اس اصول میں آپ خواجہ جنید رحمۃ اللہ علیہ کے ہم مسلک تھے۔ آپ کے نوادرات طریقت میں سے ایک نادر بات یہ ہے کہ درویشوں کے ساتھ محبت کے آداب میں سے آپ کا ایک اصول ایثار ہے یعنی آپ ہمیشہ دوسروں کو اپنے سے زیادہ مستحق سمجھتے تھے اور جس مسلک میں ایثار نہ ہو آپ اسے حرام سمجھتے تھے۔

شرح یہ اصول ایثار اسلام و ایمان کی جان ہے۔ رسول اکرم صلی اللہ علیہ وآلہ وسلم نے کن واضح الفاظ میں ایثار کی فضیلت بیان فرمائی ہے۔ ”لا یومن

احد کم حتی بحب لآخره مله بحب لنفسه۔“ (تم میں سے کوئی مومن ہو ہی نہیں سکتا جب تک وہ اپنے مسلمان بھائی کے لئے وہی کچھ پسند نہ کرے جو وہ اپنے لئے کرتا ہے۔) یہ وہ زریں اصول اسلام ہے کہ جس پر تمام اولیاء کرام سختی سے پابند رہے ہیں۔ بخلاف علمائے خواہر کے جن میں سے اکثر کاشیوہ حب جاہ اور حب مال اور طواف امراء رہا ہے۔ علمائے خواہر خواہ کتنے بڑے دیندار اور متقی و پرہیزگار ہوں رسول اکرم صلی اللہ علیہ وسلم کی تقلید میں غرباء کی خاطر فاتحہ کیوں تک نہیں پہنچ سکے۔

ترجمہ حضرت ابوالحسن نوریؒ فرماتے ہیں کہ عزلت (گوشہ نشینی) سے بزرگان دین کی صحبت بہتر ہے اور پھر اپنے ہم صحبت لوگوں کی خاطر ایثار (اپنے حقوق کی قربانی دینا) فرض ہے۔ آپ فرماتے ہیں کہ ”عزلت اختیار مت کرو کیونکہ عزلت قرب شیطانی ہے اور بزرگوں کی صحبت اختیار کرو کیونکہ ان کی صحبت ہی رضائے رخصن ہے۔“

شرح اولیاء کرام کی صحبت کے متعلق حق تعالیٰ قرآن حکیم میں فرماتے ہیں : **لَوْ تَوَاصَوْا الصَّادِقِينَ** (صادقین یعنی صادق الحال ارباب) کی صحبت اختیار کرو۔ صادق الحال سے مراد اولیاء اللہ ہیں جن کا قول و فعل یکساں ہوتا ہے مثلاً مذکورہ بالا حدیث (لا یومن احد کم.....) کی تعمیل میں اولیاء کرام اپنا سب کچھ غرباء و فقراء کی خاطر ترک کر کے فاتحہ کرتے ہیں اور علماء خواہر اپنی دولت کا صرف چالیسواں حصہ بطور زکوٰۃ نکال کر باقی انتالیس حصے اپنے آپ پر خرچ کرتے ہیں خواہ دوسرے بھوکوں مرس یا بچپیں۔ ”بہ میں تقاضا را ہست از کجا بکجا۔“ فرق آپ خود دیکھ سکتے ہیں۔ اس لئے اولیاء کرام کو قرآن حکیم میں صادقین کہا گیا ہے نیز صادق کا مطلب یہ بھی ہے کہ اسے ایمان کے تین مراتب یعنی علم الیقین، عین الیقین اور حق الیقین میں سے صرف علم الیقین حاصل نہیں ہوتا جو

علمائے ظواہر کا مقام ہے بلکہ عین الیقین اور حق الیقین (یعنی مشاہدہ حق اور فنا فی اللہ) بھی ان کو حاصل ہوتا ہے۔

ترجمہ اب میں حقیقت ایثار بیان کرتا ہوں اور جب باب عزمت و صحبت پر پہنچوں گا تو ان کے اسرار و رموز بھی بیان کروں گا تاکہ سب کو علم ہو جائے۔ انشاء اللہ عزوجل۔

ایثار کا بیان

خداوند تعالیٰ نے فرمایا ہے کہ
 وَيُؤْتِيهِمْ مِّنْ غَيْرِهِمْ مَّا كَانُوا يهْتَمُّونَ
 (بندگان خدا وہ ہیں جو اگرچہ خود حاجت مند ہوتے ہیں لیکن دوسروں کے لئے ایثار کرتے ہیں)۔ اس آیت کا شان نزول ان صحابہ کرام کی حالت کے متعلق ہے جو فقر و درویشی کی زندگی بسر کرتے تھے۔ ایثار یہ ہے کہ اپنے ہم صحبت لوگوں کو اپنے آپ پر ترجیح دے۔ حتیٰ کہ اپنی ضرورت کی بجائے دوسروں کی ضرورت پورا کرے اور اپنے آپ کو تکلیف میں رکھ کر دوسروں کو راحت پہنچائے کیونکہ بزرگوں نے فرمایا ہے کہ ”ایثار نام ہے معاونتِ اغیار کا (یعنی دوسروں کی مدد کرنا)۔“ جیسا کہ حق تعالیٰ نے فرمایا ہے :
 خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ
 (لوگوں کی خطا معاف کر دیا کرو۔ نیکی کا حکم کرو اور جاہلوں کی صحبت سے پرہیز کرو۔)

شرح اب دیکھنا یہ ہے کہ جاہل کون ہے جس کی صحبت سے اجتناب کا حکم وارد ہوا ہے۔ سب سے بڑا جاہل وہ ہے جو احکام الہی نہ جانتا ہو ذات و صفات الہی سے آگاہ نہ ہو کیونکہ احکام کے علم سے زیادہ افضل ذات و صفات الہیہ کا علم ہے۔ حضرت امام احمد بن حنبلہ کے پاس کوئی معرفت الہی کے متعلق دریافت کرنے آتا

تو آپ اسے شیخ بشرحانی رحمۃ اللہ علیہ کے پاس بھیج دیتے تھے۔ آپ کے اس عمل سے آپ کے شاگردوں کو کوفت ہوتی تھی اور عرض کرتے تھے کہ آپ امامِ وقت ہیں آپ سالکوں کو ایک مست صوفی کے پاس کیوں بھیجتے ہیں آپ یہ جواب دیتے تھے ”وہ مجھ سے افضل ہیں کیونکہ مجھے اللہ کے احکام کا علم ہے اور ان کو اللہ تعالیٰ کا علم ہے۔“ اس طرح حضرت شاولی اللہ محدث دہلوی رحمۃ اللہ علیہ اپنی کتاب انفاس العارفين میں لکھتے ہیں کہ : ”ساری دنیا کے تمام علوم بھوسہ کی مانند ہیں اور علم الہی دانہ ہے اور پھر حق تعالیٰ کی ذات و صفات میں استغشال (فتانی اللہ) اس دانہ کا مغز ہے۔“ اس سے ظاہر ہے کہ عالم وہ ہے جو ذات و صفات حق تعالیٰ کا عارف بھی ہے اور ذات و صفات حق کے ساتھ وصل کا درجہ بھی رکھتا ہے۔ اس سے کم عالم وہ ہے جو علم ذات و صفات رکھتا ہو لیکن مقام فنا سے بے بہرہ ہو۔ لیکن جاہل وہ ہے جو ساری دنیا کا علم تو رکھے لیکن حق تعالیٰ کے علم سے ناواقف ہو اور جاہل ترین شخص وہ ہے جو ظاہری علم سے بھی بے بہرہ ہو۔ اب آپ خود قیاس فرما سکتے ہیں کہ جب قرآن حکیم نے جملاء سے پرہیز کا حکم دیا ہے تو اس سے کن کن لوگوں کی صحبت سے پرہیز لازم ہے۔ دانا را اشارہ کافی است۔ لیکن عام طور پر یہ دیکھا جاتا ہے کہ جس کے پاس دنیا ہے لوگ مکھیوں کی طرح اس پر گرتے ہیں یہ کوئی عجیب بات نہیں کیونکہ گندگی پر گرتا مکھیوں کی فطرت ہوتی ہے۔ اور دنیا کی گندگی کے متعلق رسول اکرم صلی اللہ علیہ وآلہ وسلم نے فرمایا ہے کہ **الذمنا جفنتہ و طالبہا کلاب** (دنیا مردار ہے اور اس کا طالب کتا ہے) لیکن طالبِ دنیا اور ہوتا ہے اور کلابِ دنیا اور ہے۔ انسان کو چاہئے کہ اپنے تمام کاموں میں حق تعالیٰ کی رضا کو ملحوظ رکھے اگر یہ کام کرے گا تو طالبِ سموی کہلائے گا طالبِ دنیا نہیں ہوگا۔ دنیا کو مقصود بالذات نہ بنائے بلکہ مقصود تک پہنچنے کا ذریعہ بنائے۔ ایسا شخص طالبِ دنیا نہیں کہلائے گا

جیسا کہ عارف رویؒ نے فرمایا ہے ۔

پسیت دنیا از خدا غافل جبدن
نے قماش و نقرہ و فرزند و زن
آب اندر کشتی ہلاک کشتی است
آب زیر کشتی پشتی است

(یہ دنیا جسے پیغمبر اسلام صلی اللہ علیہ وسلم نے جیفہ یعنی مردار قرار دیا ہے کیا ہے خدا سے غفلت کا نام ہے نہ مال و دولت اور اہل و عیال۔ دنیا پانی کی مانند ہے اور انسان کا دل کشتی کی طرح ہے اگر پانی کشتی کے اندر داخل ہو جائے تو کشتی کی تباہی ہے اگر کشتی کے نیچے رہے تو کشتی کی سلامتی ہے۔)

(ترجمہ) اقسامِ ایثار

ایثار کی دو قسمیں ہیں۔ اول ایثارِ صحبت جس کا ذکر اوپر ہو چکا ہے، دوم ایثارِ محبت جس میں رنج و تکلف ہے ایثارِ محبت میں راحت ہی راحت ہے۔ ایثارِ صحبت کی مثال مندرجہ ذیل حکایت سے ملتی ہے۔

حکایت چونکہ غلام الخلیل (بادشاہ کے وزیر کا نام) کو صوفیاء کرام سے عداوت تھی۔ اس نے حضرت ابوالحسن نوری رحمۃ اللہ علیہ، رقام رحمۃ اللہ علیہ اور ابو حمزہ رحمۃ اللہ علیہ جیسے صوفیاء کو گرفتار کر کے بادشاہ کے سامنے پیش کیا اور یہ الزام لگایا کہ یہ لوگ زندیق (بے دین) ہیں۔ اگر ان کو قتل کر دیا جائے تو زندقہ (بے دینی) کی بیخ نکل جائے گی۔ کیونکہ اس کو وہ کے سرخنے ہی آدمی ہیں اور جس شخص سے یہ کار خیر سرانجام ہو جائے میں آخرت میں اس کے لئے اجر عظیم کا ضامن ہوں۔ یہ سنتے ہی خلیفہ وقت نے اسی وقت حکم دے دیا کہ ان کی گردنیں

اذا دی جائیں۔ چنانچہ جب جلاو نے آکر ان کے ہاتھ باندھ دیئے۔ پہلے شیخ رقام
رحمتہ اللہ علیہ کو قتل کرنے کے لئے آگے بڑھا تو شیخ ابوالحسن نوری رحمۃ اللہ علیہ
فوراً اٹھے اور ان کی جگہ لے لی اور کہنے لگے کہ ان کی بجائے پہلے مجھے قتل کرو۔
یہ دیکھ کر جلاو کہنے لگا اے جوان تلوار ایسی چیز نہیں ہے کہ جس کی طرف تمہاری
رغبت ہو سکے تو صبر کر تیری نوبت بھی آنے والی ہے۔ انہوں نے کہا مجھے معلوم
ہے لیکن میرا اصول ایسا ہے۔ دنیا میں عزیز ترین چیز زندگی ہے لہذا میری خواہش
ہے کہ عزیز ترین چیز کو دوستوں پر نثار کروں۔ میرے لئے دنیا کی زندگی کا ایک
لحہ آخرت کے ہزار سال سے بھی بہتر ہے کیونکہ یہ دنیا جائے خدمت ہے اور
آخرت جائے قربت اور قرب خدمت کے عوض نصیب ہوتا ہے یہ خبر خلیفہ کو
پہنچی تو اس پر رقت طاری ہو گئی اور کہلا بھیجا کہ ٹھہر جاؤ۔ ان کو فی الحال قتل نہ
کرو۔ یہ کہہ کر اس نے معاملہ قاضی القضاة ابوالعباس بن علی کے سپرد کر دیا۔
قاضی القضاة ان تینوں بزرگوں کو اپنے گھر لے گئے اور شریعت و حقیقت کے
متعلق ان سے جتنے سوال پوچھے ان کو کامل و کھل پایا۔ بلکہ اب تک ان حضرات
سے عدم واقفیت کی وجہ سے قاضی صاحب کو افسوس بھی ہوا۔ اس کے بعد
حضرت ابوالحسن نوریؒ نے قاضی سے فرمایا: ”اے قاضی یہ جو کچھ تم نے
دریافت کیا ہے یہ تو کچھ نہیں دریافت کیا۔ حقیقت تو یہ ہے کہ اللہ کے جو مخلص
بندے ہوتے ہیں وہ اللہ کے ساتھ کھاتے ہیں، اللہ کے ساتھ پیتے ہیں، اللہ کے
ساتھ اٹھتے، بیٹھے ہیں اور اللہ کے ساتھ کلام کرتے ہیں۔“ یعنی وہ اسی کے ساتھ
زندہ ہیں اور اسی کے مشاہدہ کے ساتھ پائندہ ہیں۔ یہاں تک کہ اگر ایک لمحہ کے
لئے بھی حق تعالیٰ سے جدا ہوں تو حواس باختہ ہو جاتے ہیں۔ ان کی حقیقت و
معرفت کی یہ باتیں سن کر قاضی سخت حیران ہوئے اور خلیفہ وقت کو خط لکھا کہ
اگر ایسے لوگ بے دین ہیں تو دنیا میں دیندار کوئی بھی نہیں ہے۔ خلیفہ نے ان کو

اپنے پاس بلا کر کہا کہ کیا آپ حضرات کو کسی چیز کی ضرورت ہے۔ انہوں نے جواب دیا کہ ہاں ہماری خواہش یہ ہے کہ آپ ہم کو بھول جائیں۔ نہ کبھی آپ ہمیں پھر اپنے پاس بلائیں اور نہ ہماری جدائی آپ کو ستائے کیونکہ آپ کا ہمیں ترک کرنا بھی ایسا ہے جیسا کہ آپ کا قبول کرنا۔ یہ سن کر خلیفہ پر گریہ طاری ہو گیا اور عزت کے ساتھ واپس بھیج دیا۔

شرح ایک اور کتاب میں اس واقعہ کی تفصیل یہ آئی ہے کہ ان تین حضرات میں سے ایک نہایت خوبصورت جوان تھے جن پر ایک نہایت ہی خوبصورت عورت عاشق ہو گئی اور ان کے حلقہ ہائے ذکر میں شریک ہونے لگی۔ ایک دن اس عورت نے اپنے محبوب سے کہا کہ میرے ساتھ شادی کر لو لیکن انہوں نے یہ کہہ کر انکار کر دیا کہ یہ خیانت ہے کہ ہمارے حلقہ میں کوئی تلاش حق کے لئے آئے اور ہم اس کے ساتھ عشق لگانا شروع کریں۔ اس عورت نے کہا کہ میں صرف تمہارے دیدار کے لئے آیا کرتی تھی مجھے اور کوئی غرض نہیں تھی لیکن وہ پھر بھی نہ مانے۔ جب اس نے وہاں کے سب سے بڑے ولی اللہ کے پاس جا کر سفارش کی التجا کی تو انہوں نے بھی یہی کہا کہ صوفیاء کے لئے یہ خیانت ہے کہ حلقہ ذکر میں آنے والی کسی خاتون سے شادی کریں۔ اس سے وہ عورت بہت برہم ہوئی اور غصہ میں آکر وزیر غلام ظلیل کے پاس شکایت کی اس نے اس عورت سے کہا کہ تم بادشاہ کے سامنے چل کر یہ بیان دے دو کہ ان آدمیوں نے میرے ساتھ بد فعلی کی ہے۔ اس کے بعد وہ اس عورت کو بادشاہ کے پاس لے گیا اور سارا ماجرا بادشاہ کے سامنے بیان کیا بادشاہ نے غصہ میں آکر ان کو قتل کرنے کا حکم دے دیا۔ لیکن بعد میں جب قاضی القضاة نے ان کو بری کر دیا تو اس عورت نے اعتراف کیا کہ وہ تینوں بے قصور تھے۔ بادشاہ نے ان حضرات کو عزت و اکرام کے ساتھ واپس بھیج دیا اور غلام ظلیل کو سزا دی۔

ترجمہ اسی طرح حضرت نافع رحمۃ اللہ علیہ نے روایت کی ہے کہ ایک دفعہ ابن عمر رحمۃ اللہ علیہ کو مچھلی کھانے کی خواہش ہوئی لیکن سارے شہر میں مچھلی کس سے نہ ملی۔ چند روز کے بعد مجھے مچھلی مل گئی اور میں نے شیخ کی خدمت میں جا کر پیش کی۔ یہ دیکھ کر آپ بہت خوش ہوئے اور فرمایا کہ اسے پکا کر لے آؤ۔ جب مچھلی تیار ہو کر آپ کے سامنے لائی گئی تو ایک سائل نے آکر صدا دی کہ کچھ عطا کیا جائے۔ آپ نے فرمایا یہ مچھلی اسے دے دو۔ خادم نے عرض کیا کہ یا سیدی! آپ کئی روز سے مچھلی کی خواہش کر رہے تھے اب جب وہ پک کر آپ کے سامنے آئی ہے تو سائل کو دے رہے ہیں۔ اس کو مچھلی کی بجائے کوئی اور چیز دے دیں۔ آپ نے فرمایا کہ اے جوان اب مچھلی کا کھانا میرے لئے حرام ہے اب میں نے اس کی خواہش دل سے نکال دی ہے کیونکہ میں نے رسول اللہ صلی اللہ علیہ وآلہ وسلم کی یہ حدیث سنی ہے کہ: "جس کے دل میں کسی چیز کی خواہش پیدا ہو اور پھر اپنی خواہش پر قابو پالے اور وہ چیز ایثار کر کے کسی دوسرے کے حوالہ کرے تو اس کی مغفرت ہو جاتی ہے۔"

حکایت میں نے روایات میں دیکھا ہے کہ ایک دفعہ دس درویش ایک صحرا میں سفر پر روانہ ہوئے۔ آگے چل کر راستہ بھول گئے اور پیاس کا سخت غلبہ ہوا۔ ان کے پاس صرف ایک پیالہ بھر پانی تھا لیکن انہوں نے ایثار سے کام لیا اور ایک دوسرے کی خاطر کسی نے پانی نہ پیا اور سوائے ایک درویش کے باقی سب جاں بحق ہو گئے۔ وہ کہتے ہیں جب سب مر گئے تو پھر وہ پانی پی لیا اور صبح و سلامت واپس آ گیا۔ کسی نے اس سے کہا کہ اگر آپ وہ پانی نہ پیتے تو کیا آپ کے لئے بہتر نہ تھا۔ تو انہوں نے جواب دیا کہ اے فلاں شریعت کا فتویٰ یہ ہے کہ اگر میں وہ پانی نہ پیتا اور مر جاتا تو یہ خودکشی ہوتی یہ سن کر اس آدمی نے کہا کہ پھر تو ان لوگوں نے بھی پانی نہ پی کر خودکشی کی ہے۔ انہوں نے جواب دیا کہ

یہ خود کشی نہیں ہے کیونکہ ان میں سے ہر ایک نے دوسرے کی خاطر پانی نہ پیا حتیٰ کہ سب فوت ہو گئے اور میں بچ گیا۔ اس لئے پانی کا پینا مجھ پر شرعاً واجب ہو گیا۔ اسی طرح امیر المومنین حضرت علی رضی اللہ عنہ ہجرت کے وقت رسول خدا صلی اللہ علیہ وآلہ وسلم کے بستر پر سو گئے اور آپ حضرت ابوبکر صدیق رضی اللہ عنہ کے ہمراہ مکہ مکرمہ سے باہر نکل کر غار کے اندر چلے گئے کیونکہ اس رات کفار نے آنحضرت صلی اللہ علیہ وآلہ وسلم کے قتل کا منصوبہ بنایا ہوا تھا۔ چنانچہ حق تعالیٰ نے حضرت جبرائیل علیہ السلام اور میکائیل علیہ السلام سے فرمایا کہ ہم نے تم دونوں کو بھائی بنایا ہے تم میں سے ایک کی عمر دوسرے سے لمبی بنائی ہے۔ اب تم میں سے کون اپنی زندگی کو دوسرے پر قربان کرنے اور خود پہلے مرنے کو تیار ہے لیکن دونوں میں سے ہر ایک فرشتے نے زندگی کو پسند اور موت کو ناپسند کیا۔ اس پر حق سبحانہ و تعالیٰ نے جبرائیل علیہ السلام اور میکائیل علیہ السلام سے فرمایا کہ تم میں سے تو کسی نے دوسرے کی خاطر مرنا قبول نہیں کیا۔ علیؑ کا شرف دیکھو کہ ہم نے بھی ان دونوں میں برادری قائم کی لیکن علی نے اپنے بھائی کی خاطر موت قبول کر لی اور پیغمبر کے بستر پر سو گئے اور اپنی جان بھائی پر قربان کرنے کو تیار ہو گئے۔ اب تم دونوں زمین پر جاؤ اور علیؑ کو دشمنوں سے محفوظ رکھو۔ یہ حکم ملتے ہی جبرائیل علیہ السلام اور میکائیل علیہ السلام حضرت علی رضی اللہ عنہ کے پاس پہنچ گئے۔ ایک آپ کے سرہانے کی طرف اور دوسرا پاؤں کی طرف بیٹھ گیا اور جبرائیل علیہ السلام نے کہا۔

”اے علی ابن ابی طالب تیری برابری کون کر سکتا ہے کیونکہ آج حق تعالیٰ آپ کو ملائکہ سے افضل قرار دے رہا ہے اور آپ مزے سے سو رہے ہیں حتیٰ کہ یہ آیت آپ کی فضیلت میں نازل ہوئی۔

وَمِنَ النَّاسِ مَن يُشِيرِي نَفْسَهُ ابْتِغَاءَ مَرْضَاتِ اللَّهِ وَاللَّهُ سَمِيعٌ عَلِيمٌ

(جن لوگوں نے اپنے آپ کو حق تعالیٰ کی رضا کے لئے قربان کر دیا اللہ اپنے ان بندوں پر بے حد مہربان ہے)۔

شرح | اس آیت مبارکہ کی مولانا اشرف علی چشتی رحمۃ اللہ علیہ نے کتاب علم و عمل میں بڑی شرح و وسط کے ساتھ تفسیر بیان فرمائی ہے۔ آپ لکھتے ہیں کہ ہم نے کئی مرتبہ اس آیت کو پڑھا لیکن اس کی حقیقت کو نہ سمجھ سکے۔ لیکن جب سے ہم نے اپنے پیر و مرشد کی جوتیاں سیدھی کی ہیں اس کے معانی سمجھ میں آگئے ہیں۔ وہ لکھتے ہیں کہ اس آیت مبارکہ کے اندر تصوف کے پانچوں بلند ترین مقامات پوشیدہ ہیں۔ یعنی مقام فنا فی اللہ، بقا باللہ، عبدیت، محبوبیت اور رضا الہی۔ لفظ ”من بشوری“ میں فنا کی طرف اشارہ ہے کیونکہ اپنے آپ کو راہ حق میں قربان کر دینا اصل فنا ہے۔ لفظ ”مرضات اللہ“ میں رضائے الہی ہے یعنی جو بندگان خدا کی رضا جوئی کے لئے اپنے آپ کو فنا کر دیتے ہیں تو ان کے حق میں اللہ تعالیٰ ”رؤف“ ہو جاتا ہے یعنی بے حد مہربان۔ اب حق تعالیٰ کی بے حد مہربانی یہ ہے کہ وہ اپنے بندہ کو اپنا محبوب بنا لے اور لفظ عباد میں مقام عبدیت پنہاں ہے۔ لیجئے تصوف کے پانچوں بلند مقامات قرآن حکیم سے ثابت ہو گئے۔ (بحوالہ علم و عمل)

(ترجمہ) ایک انصار خاتون کی حکایت

انصار میں سے ایک خاتون کستی ہیں کہ جنگ احد کے دن میں پانی لے کر میدان جنگ میں گئی تاکہ پیاسوں کو پانی پلاؤں۔ میں نے دیکھا کہ ایک شدید زخمی صحابی پڑے پیاس پیاس پکار رہے ہیں اور قریب المرگ ہیں۔ انہوں نے اشارہ سے مجھ سے پانی طلب کیا۔ جب میں آگے بڑھی تو ایک اور زخمی نے آواز دی کہ پانی دو۔ اس پہلے صحابی نے کہا کہ پانی اسے دے دو۔ جب اس کے پاس گئی تو

تیسرے آدمی نے آواز دی کہ پانی دو۔ دوسرے نے کہا اس کو دے دو۔ جب تیسرے کے پاس گئی تو چوتھے نے یہی آواز دی حتیٰ کہ چھ آدمیوں نے پانی مانگا اور جب ان کے پاس گئی تو ہر ایک نے ایثار سے کام لیا اور اپنے سے زیادہ حاجت مند کو ترجیح دی۔ لیکن جب میں چھٹے آدمی کے پاس پہنچی تو وہ مرچکا تھا اس لئے میں نے چاہا کہ پانچویں کو پانی دوں تو دیکھا کہ وہ بھی مرچکا تھا۔ جب چوتھے کے پاس پہنچی تو وہ بھی مرچکا تھا غرضیکہ سب مرچکے تھے اور پانی باقی تھا۔ اس پر یہ آیت نازل ہوئی۔

وَنذُرُونًا مَّٰلَىٰٓ اَنْفُسِهِمْ وَلَوْ كَانَ بِهِمْ خَصَّاصَةٌ (ایثار سے کام

لے کر اپنے نفس کو دوسروں کی خاطر روکتے ہیں حالانکہ خود حاجت مند ہوتے ہیں)۔

حکایت دیگر بنی اسرائیل میں ایک عابد تھا جو چار سو سال سے عبادت الہی میں مشغول تھا۔ ایک دن اس نے مناجات میں کہا کہ بار خدایا اگر تو پہاڑوں کو پیدا نہ کرتا تو تیرے بندگان کے لئے زمین کا سفر آسان ہو جاتا۔ اس زمانے کے پیغمبر اسلام کو فرمان الہی موصول ہوا کہ اسے کہہ دو کہ تمہیں ہماری خلق میں دخل دینے کا کیا حق پہنچتا ہے۔ اب جبکہ تم نے دخل اندازی کی ہے ہم نے تمہارا نام نیک بختوں کے دفتر سے خارج کر کے بد بختوں کے دفتر میں درج کر دیا ہے۔ یہ پیغام سن کر وہ عابد بہت خوش ہوا اور سجدہ شکر بجالایا۔ پیغمبر علیہ السلام نے کہا کہ اے نادان بد بختی پر سجدہ شکر ادا کرنے کے کیا معنی۔ اس نے کہا کہ میں نے بد بختی پر شکر ادا نہیں کیا بلکہ اس بات پر شکر کیا ہے کہ میرا نام حق تعالیٰ عزوجل کے کسی دفتر میں تو موجود ہے۔ اے پیغمبر خدا اب میری ایک گزارش ہے۔ انہوں نے کہا وہ کیا ہے اس نے کہا کہ حق تعالیٰ کی بارگاہ میں میری طرف سے یہ عرض کریں کہ جب آپ مجھے دوزخ میں ڈالیں تو میرا جسم اس قدر بڑا کر دیں کہ ساری

دوزخ کو گھیر لے تاکہ تیرے سب بندے دوزخ سے بچ کر جنت میں جا سکیں۔
فرمان ہوا کہ میرے بندے کو کہہ دو کہ تیرے اس امتحان کا مقصد یہ نہ تھا کہ
تیری ذلت کی جائے گی بلکہ اصل مقصد یہ تھا کہ خلق خدا پر تیرا شرف ظاہر
ہو جائے۔ اب اس کا مطلب یہ ہے کہ قیامت میں تم جن کی شفاعت کرو گے وہ
بشت میں جائیں گے۔

حکایت دیگر میں نے شیخ احمد حماد سرخسی رحمۃ اللہ علیہ سے پوچھا کہ آپ
کی توبہ کی ابتداء کس طرح ہوئی تو انہوں نے جواب دیا کہ ایک دفعہ میں اونٹوں
سمیت صحرائین ہو گیا اور کافی مدت تک وہاں مقیم رہا۔ میں اکثر اوقات فاتحوں
میں بسر کرتا تھا اور اپنا کھانا دوسروں کو دے دیتا تھا۔ یہ بات مجھے بہت پسند تھی
کیونکہ حق تعالیٰ نے فرمایا ہے کہ **وَيُؤْتُونَ مَلَأَ أُنْفُسِهِمْ وَلَوْ كَانَ بِهِمْ خَصَاصَةٌ**
(ایسے مردان خدا بھی ہیں جو نفس کشی کر کے اپنا حصہ دوسروں کو دے
دیتے ہیں حالانکہ خود حاجت مند ہوتے ہیں)۔ غرضیکہ مجھے صوفیاء کرام کے
مجاہدات سے محبت تھی۔ ایک دن کیا دیکھا ہوں کہ ایک بھوکا شیر آیا اور میرے
اونٹ کو مار کر ایک ٹیلے پر چڑھ گیا اور دھاڑنے لگا۔ اس کی آواز سن کر جنگلی
جانور جمع ہو گئے۔ یہ دیکھ کر شیر نیچے اتر آیا اور اونٹ کے نکلے کر کے پھر ٹیلے پر
جا کر بیٹھ گیا اور تمام جنگلی جانوروں مثل گیدڑ، لومڑی، بھیڑیا وغیرہ نے پیٹ بھر کر
گوشت کھایا۔ جب سب جانور سیر ہو گئے تو شیر ٹیلے سے اتر کر نیچے آیا اور گوشت
کھانے ہی والا تھا کہ ایک لنگڑی لومڑی نمودار ہوئی۔ اسے دیکھ کر شیر پیچھے ہٹ
گیا اور ٹیلے پر جا بیٹھا۔ جب لومڑی نے پیٹ بھر کر گوشت کھالیا تو شیر نے نیچے
اتر کر گوشت کھانا شروع کر دیا۔ میں دور کھڑا یہ نظارہ دیکھتا رہا۔ جب شیر پیٹ بھر
کر کھانچکا تو میری طرف دیکھ کر زبان حال سے کہنے لگا کہ اے احمد لقمہ خیرات کرنا
تو کتوں کا کام ہے۔ مردان خدا وہ ہیں جو دوسروں کے لئے اپنی زندگی نثار کر دیتے

ہیں۔ اس کے بعد میرے دل میں دنیا کی محبت سرد پڑ گئی اور توبہ کر کے راہ حق میں مشغول ہو گیا۔

حضرت شیخ ابوالحسن نوریؒ کے مناجات

شیخ جعفر خلدی رحمۃ اللہ علیہ کہتے ہیں کہ ایک دن حضرت شیخ ابوالحسن نوری رحمۃ اللہ علیہ خلعت میں مناجات کر رہے تھے چونکہ آپ بہت فصیح اللسان تھے میں چھپ کر آپ کے مناجات سنتا رہا۔ آپ حق تعالیٰ کی بارگاہ میں یہ کہہ رہے تھے کہ بار خدایا تو نے دوزخ کو پر کرنے کا وعدہ کیا ہے حالانکہ ساری خلقت تیرے علم، قدرت اور ارادہ کی پیداوار ہے۔ اگر تو نے بالضرور دوزخ کو پر کرنا ہے تو تو قادر ہے جو چاہے کر سکتا ہے۔ لیکن میری خواہش یہ ہے کہ ان سب کی بجائے آپ مجھے دوزخ میں ڈال دیں اور میرا جسم اس قدر موٹا کر دیں کہ دوزخ میں کسی اور کے لئے جگہ باقی نہ رہے اور سب خلق خدا بہشت میں داخل ہو سکے۔ شیخ جعفر کہتے ہیں کہ شیخ کی یہ مناجات سن کر میں بے حد حیران ہوا۔ اسی رات خواب میں دیکھا کہ ایک شخص نے آکر کہا ہے کہ حق تعالیٰ کا حکم ہے کہ تم ابوالحسنؒ کے پاس جا کر اس سے کہو کہ جو کچھ تمہارے دل میں خلق خدا کے لئے شفقت اور میرے لئے عظمت ہے اس کی بدولت ہم نے تم کو بخش دیا ہے۔ آپ کو نوری اس لئے کہتے ہیں کہ جب آپ اندھیرے میں بات کرتے تھے تو نور باطن کی وجہ سے آپ کے منہ سے روشنی نکلتی تھی۔ نیز آپ اسی نور باطن کی وجہ سے مریدوں کے دل کی بات معلوم کر لیتے تھے۔ اس لئے حضرت شیخ جنید بغدادیؒ ان کو جاسوس القلوب (دلوں کا جاسوس) کہتے تھے۔ غرضیکہ ایثار ان کا اصل اصول تھا اور تمام اہل بصیرت کا مسلک بھی یہی ہے کیونکہ انسان کے لئے اپنے دل کی پسندیدہ (محبوب) چیز کا چھوڑ کر دوسرے کے حوالہ کرنا بہت دشوار امر ہے۔ حق تعالیٰ نے اپنی دل پسند چیز کو راہ حق میں صرف کرنے کو جنت کی کنجی قرار دیا ہے

جیسا کہ آیہ ذیل میں فرمایا گیا ہے کہ :-

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ۚ (جب تک تم اپنی محبوب چیز کو
راہ حق میں صرف نہیں کرو گے نجات نہیں پاؤ گے۔) اب جب دل کی محبوب
ترین چیز راہ خدا میں صرف کی دی جائے تو مال و دولت، کپڑا اور طعام کس تظار
میں ہیں۔ طریقت اسی کا نام ہے۔

حضرت شیخ رویمؒ کی وصیت

کسی نے شیخ رویم رحمۃ اللہ علیہ سے وصیت (نصیحت) طلب کی تو
فرمایا : ”اے میرے بیٹے ! اگر ہو سکے تو دل کی محبوب چیز کی قربانی دے۔ اگر
یہ کام نہیں کر سکتا تو تصوف کے معاملات میں دخل نہ دے۔“

ایثار کی تعریف میں حق تعالیٰ نے فرمایا ہے :- ”ان لوگوں کو مردہ مت
سمجھو جنہوں نے راہ خدا میں جانیں قربان کر دی ہیں بلکہ وہ زندہ ہیں اور حق تعالیٰ
سے رزق حاصل کرتے ہیں۔“ (سورۃ آل عمران آیہ ۱۶۹)۔

قرآن مجید میں اللہ تعالیٰ نے ایک اور مقام پر فرمایا ہے : وَلَا تَقُولُوا
”ان لوگوں کو مردہ مت کہو جنہوں نے راہ خدا میں جانیں دیں بلکہ وہ زندہ
ہیں“ یعنی وہ لوگ جو راہ خدا میں جان کا نذرانہ پیش کرتے ہیں اور مقربان حق کی
طرح اپنا حق ترک کرتے ہیں یعنی (ایثار کرتے ہیں) تو وہ قرب حق میں حیات
جاویدانی حاصل کرتے ہیں اگرچہ بظاہر ایثار اور اختیار میں تفرقہ نظر آتا ہے۔
حقیقت میں جمع (یکساں) ہے کیونکہ اپنا نصیب (حق) چھوڑنا اصل نصیب وہی
ہے۔ جب تک طالب (سالک) کی نیت روزی کمانے پر لگی رہتی ہے تو ہلاک ہوتا
جاتا ہے۔ لیکن جب جذبہ حق کا غلبہ ہوتا ہے تو اس کی حالت دگرگوں کو یوں
بیان کیا گیا ہے۔

”میں اپنے آپ سے غیب ہو گیا ہوں اور مجھے اپنی ہستی کا شعور نہیں رہا میری تمام صفات گم ہو گئی ہیں۔ تمام اشیاء میرے لیے کالعدم ہیں اور میں خالی نام رہ گیا ہوں۔“

شرح یہ مقام فنا فی اللہ ہے جہاں سوائے ذات حق کے کچھ نہیں رہتا۔

فرقہ سہلیہ

سلسلہ سہلیہ حضرت سہل بن عبد اللہ تستری رحمۃ اللہ علیہ سے منسوب ہے جن کا بہت بڑے اہل تصوف اور اکابر اولیاء میں شمار ہوتا ہے جیسا کہ پہلے بیان ہو چکا ہے آپ اپنے وقت کے بادشاہ (ولایت) تھے۔ آپ طریقت میں اہل حل و عقد میں سے تھے۔ آپ کا مسلک مجاہدہ و ریاضت ہے۔ جس کے ذریعے مریدین کو بلند مقامات پر پہنچا دیتے تھے۔ روایت ہے کہ آپ نے اپنے ایک مرید کو حکم دیا کہ تین دن متواتر ذکر اللہ اللہ اللہ کرتا رہ۔ اس کے بعد حکم دیا اب رات کو بھی یہی کام کر جب اس نے اس پر عمل کیا تو اس کی حالت ایسی ہو گئی کہ خواب میں بھی اللہ اللہ کہہ رہا تھا۔ اس کے بعد حکم دیا کہ اب اسم کا ذکر چھوڑ دو اور موسوم (ذات حق) میں غرق ہو جاؤ۔ اس سے ان پر حالت استغراق طاری ہو گئی۔ چنانچہ ایک دفعہ جب چھت سے لکڑی گر کر ان کے سر پر لگی تو خون بننے لگا۔ اور خون کا جو قطرہ زمین پر گرتا تھا نقش ”اللہ“ بن جاتا تھا۔ چنانچہ ریاضت و مجاہدات کے ذریعے سلوک طے کرانا سہلیوں کا طریقہ ہے۔

”حمدنیوں“ کا طریقہ خدمتِ درویشاں اور حرمتِ طریقت ہے۔ لیکن جنیدیوں کا طریقہ مرانہ باطن ہے۔ ریاضت اور مجاہدت کا مقصد نفس کے زور کو کم کرنا ہے۔ لیکن بات یہ ہے کہ جب تک نفس کی حقیقت معلوم نہ ہو مجاہدت سودمند ثابت نہیں ہوتی۔ اب میں معرفت و حقیقتِ نفس بیان کرتا ہوں۔ اس

کے بعد مجاہدات و احکام میان کروں گا تاکہ طالبان حق کو دونوں چیزوں سے آگاہی حاصل ہو۔ وباللہ التوفیق (توفیق اللہ کے ہاتھ میں ہے)۔

حقیقتِ نفس اور معنیِٰ ہواہی

یاد رہے کہ لغت کے اعتبار سے نفس سے مراد کسی چیز کا وجود یا حقیقت یا ذات ہے۔ لیکن اصطلاح عام میں یہ لفظ کئی معنوں میں استعمال ہوتا ہے۔ مثلاً ایک گروہ کے مطابق نفس کا مطلب ہے ”روح“ دوسرا گروہ اس کو ”مرآت“ کا نام دیتا ہے۔ ایک اور گروہ اس سے جسم اور ایک گروہ اس سے خون مراد لیتا ہے۔ لیکن محققین ان تمام معنوں کی نفی کرتے ہیں۔ ان کے نزدیک نفس سے مراد ”منع شر“ اور ”برائی کا مادہ“ ہے۔ لیکن اس میں بھی دو خیال ہیں ایک گروہ کہتا ہے کہ نفس عین جسم ہے دوسرا کہتا ہے کہ یہ نفس کی صفت ہے۔ جیسے جان۔ لیکن اس بات پر سب کا اتفاق ہے کہ نفس تمام ادنیٰ اور خفیس افعال کا منبع ہے۔ ان افعال کی بھی دو قسمیں ہیں۔ اول گناہ، دوم گمراہی ہوئے اخلاق مثلاً تکبر، حسد، بغل، غصہ اور کینہ وغیرہ۔ غرضیکہ تمام وہ کام جو شرع اور عقل کی رو سے ممنوع و مذموم ہیں۔ چنانچہ ریاضت کے ذریعے ان برے اخلاق کو دور کیا جا سکتا ہے۔ مثلاً گناہ کا علاج توبہ کے ذریعے، لیکن برے اخلاق (مثل تکبر و حسد) جو باطن سے تعلق رکھتے ہیں ان کا علاج ظاہری ریاضت سے ہوتا ہے اور گناہ کے کام جو ظاہر سے تعلق رکھتے ہیں ان کا علاج توبہ سے ہوتا ہے جو باطنی چیز ہے (یعنی توبہ دل سے کی جاتی ہے)۔ نیز نفس اور روح دونوں جسم کے اندر لطیف چیزیں ہیں جیسے ملائکہ، شیطان، جنت، دوزخ وغیرہ لیکن نفس محلِ شر ہے اور روح محلِ خیر ہے جیسے آنکھ محلِ بصارت ہے اور کان محلِ سماعت۔ پس تمام عبادات و مجاہدات کا مقصد و مدعا مخالفتِ نفس ہے اور مخالفتِ نفس کے بغیر انسان کی حق

تعالیٰ تک رسائی ممکن نہیں۔ اس لئے کہ نفس کی موافقت میں انسان کی ہلاکت ہے اور مخالفت میں نجات ہے۔ یہی وجہ ہے کہ حق تعالیٰ نے نفس کی مخالفت کا حکم دیا ہے اور ان لوگوں کی تعریف فرمائی ہے جو نفس کی مخالفت کرتے ہیں اور ان لوگوں کی مذمت فرمائی جو نفس کے تابع ہوتے ہیں۔ چنانچہ قرآن مجید میں فرمایا ہے۔

”جس نے نفس کی مخالفت کی اس کا ٹھکانہ جنت ہے“ نیز فرمایا ”پس جب کبھی کوئی رسول اللہ کی طرف سے احکام لایا تو تم نے ان کی مخالفت کی“ نیز حضرت یوسف علیہ السلام کی زبان پر فرمایا ”میں اپنے نفس امارہ کو گناہ سے بری نہیں سمجھتا بلاشبہ نفس برائی کا حکم دیتا ہے“ رسول خدا صلی اللہ علیہ وآلہ وسلم نے فرمایا ہے ”جب اللہ تعالیٰ کسی کو بچاتا ہے تو اس کو اپنے نفس کی برائی سے آگاہ کر دیتا ہے“ روایات میں آیا ہے کہ حق تعالیٰ نے حضرت داؤد علیہ السلام سے فرمایا :

”اے داؤد نفس کی مخالفت کرو کیونکہ میری محبت نفس کی مخالفت میں ہے۔“

حقیقتِ نفسِ انسان

پس یہ تمام نفس کے اوصاف ہیں۔ چونکہ ہر صفت کیلئے موصوف ہوتا ہے، صفت بغیر موصوف محال ہے۔ ان صفات کا موصوف انسان ہے۔ حقیقت انسان بیان کرنے میں بزرگوں نے شرح و بسط سے کام لیا ہے تاکہ معلوم ہو جائے کہ انسان کیا چیز ہے۔ لہذا انسان کی حقیقت سے آگاہ ہونا ہر طالب کا فرض ہے۔ کیونکہ جو شخص اپنی حقیقت سے جاہل ہے۔ دوسروں کی حقیقت سے جاہل تر ہوتا ہے۔ نیز معرفت حق تعالیٰ سمجھنے سے پہلے بھی اپنی حقیقت سمجھنا ضروری

۱۔ سورۃ التزمت آیت ۴۰، ۴۱، ۴۲ سورۃ البقرہ آیت ۸۷۔ سورۃ یوسف آیت ۵۳

ہے۔ تاکہ اپنے حدوث (فانی ہونے) کی بدولت خداوند تعالیٰ کا قدم (قدیم ہونا) سمجھ میں آسکے۔ اور اپنی فنائے نفس کی بدولت بقائے حق تک رسائی ہو۔ اور قرآن حکیم ہمیں بتا رہا ہے کہ حق تعالیٰ نے کفار کو جہل سے موصوف فرمایا ہے۔ فرمان ہوتا ہے:-

”جس نے ملت ابراہیمی سے انحراف کیا وہ جاہل کے سوا اور کیا ہو سکتا ہے ایک بزرگ نے فرمایا ہے کہ من جہل نفسه لہو بالغیر اجہل“ جو شخص اپنے نفس سے جاہل ہے وہ دوسروں سے جاہل تر ہے۔ رسول اکرم صلی اللہ علیہ وآلہ وسلم نے فرمایا ہے۔ من عرف نفسه فقد عرف ربه“ جس نے اپنے نفس کو پہچانا اس نے اپنے رب کو پہچانا۔ یعنی جس نے اپنے نفس کو فنائیت سے پہچانا اس نے اپنے رب کو بھائیت سے پہچانا۔ یہ بھی کہا گیا ہے کہ جس نے اپنے نفس کی ذلت کو پہچانا اس نے اپنے رب کی عزت کو پہچانا۔ یہ بھی کہا گیا ہے کہ جس نے اپنے نفس کو عبودیت سے پہچانا اس نے اپنے رب کو ربوبیت سے پہچانا۔ پس جس نے اپنے آپ کو نہ جانا معرفت حق سے محبوب (محروم) رہا۔ اس بارے میں جو اختلاف ہے وہ حقیقت انسان کے متعلق ہے۔

حقیقت انسان

بعض کہتے ہیں کہ انسان روح کے سوا کچھ نہیں اور یہ جسم اس کی ڈھال (جوشن) اور ظاہری صورت (بیکل) ہے یا اس کی جائے رہائش ہے۔ تاکہ طبائع کے خلل سے محفوظ رہے اور حس و عقل اس روح کی صفات ہیں لیکن یہ ملت غلط ہے کیونکہ روح جب جسم سے جدا ہوتا ہے تب بھی انسان کہلاتا ہے فرق صرف یہ ہے کہ جان تو جانوروں کے اندر بھی موجود ہے لیکن ان کو انسان نہیں کہا جاتا۔ اس لئے کہ اگر انسان کا نام انسان روح کی وجہ سے ہوتا تو جس چیز میں

روح (جان) ہے وہ بھی انسان کہلاتی۔ اس سے ظاہر ہے کہ یہ قول غلط ہے۔ چنانچہ جب ایک سے دوسرا جدا ہوتا ہے تو یہ نام ساقط ہو جاتا ہے۔ مثلاً جس گھوڑے میں دو رنگ ہوتے ہیں ایک سیاہ اور ایک سفید اسے ابلق کہتے ہیں۔ لیکن جب دونوں رنگ ایک دوسرے سے جدا ہوتے ہیں تو ایک کو سیاہ اور دوسرے کو سفید کہتے ہیں۔ لیکن یہ بات بھی غلط ہے جیسا کہ حق تعالیٰ نے فرمایا ہے ”انسان پر ایک وقت تھا کہ وہ کوئی چیز نہیں تھا“۔ یہاں خاک آدم کو جو بے جان تھی حق تعالیٰ نے انسان کے نام سے یاد فرمایا ہے کیونکہ اس وقت اسکے اندر جان نہ تھی۔

دوسرا گروہ کہتا ہے کہ انسان ایک جزو ہے لا تجزئ (غیر منقسم) اور اس کا مقام دل ہے جو انسان کے وجود کی بنیاد ہے یہ بات بھی غلط ہے کیونکہ اگر کسی شخص کو قتل کر کے اس کا دل اندر سے نکال لیا جائے تو پھر بھی انسان کہلاتا ہے نیز تخلیق سے پہلے انسان کے اندر دل نہیں تھا لیکن اس کو انسان کہا گیا۔

مدعی صوفیاء کے ایک گروہ کو اس بارے میں غلطی ہوئی اور کہدیا کہ چونکہ انسان آکل (کھانے والا) و شارب (پینے والا) ہے اور تغیر پذیر نہیں اس لئے وہ سر الہی (خدائی راز) ہے یہ جسم اس کا لباس ہے اور وہ طبائع اور روح جسم کا مرکب ہے۔ لیکن ہم کہتے ہیں کہ اس بات پر سب کا اتفاق ہے کہ تمام عاقل، مجنون، کفار، فاسق، فاجر اور جلاء پر بھی انسان کا لفظ صادق آتا ہے اور ان کے اندر اسرار الہی میں سے کوئی چیز نہیں ہے۔ تمام کھانے والے اور پینے والے ہیں اور تمام کی فطرت متغیر نہیں ہوتی ہے۔ انسان کے جسم اور وجود میں کوئی ایسی چیز نہیں جس کو انسان کہا جائے اور نہ اس کے مرنے کے بعد کوئی چیز ہوتی ہے تاہم حق تعالیٰ نے تمام عناصر کو جو ہمارے اندر جمع ہیں انسان کا نام دیا ہے جیسا کہ اس آیت میں فرمایا ہے ”ہم نے انسان کو مٹی کے مجموعے سے پیدا کیا“ پھر ہم نے

اس کو نطفہ کی صورت دے کر رحم مادر میں جگہ دی، پھر ہم نے نطفہ کو منجند خون کی صورت دی، پھر اس کو گوشت کا ٹکڑا بنایا پھر گوشت کے ٹکڑے کو ہڈیاں بنا دیا اور پھر ہڈیوں پر گوشت کا لباس چڑھایا اور پھر اس کو آخر شکل میں ظاہر کیا۔ پاک ہے اللہ تعالیٰ جو بہترین خالق ہے۔“

لہذا حق تعالیٰ کے قول کے مطابق جو اصدق یعنی سب سے زیادہ صحیح ہے انسان اس ہستی کا نام ہے جو ان تمام عناصر و اجزاء کا مرکب ہے۔ لہذا اہلسنت والجماعت کا گروہ کہتا ہے کہ انسان ایک جاندار ہے جس کو موت بھی اس نام سے (انسان سے) محروم نہیں کر سکتی۔ اس ظاہری صورت میں خواہ وہ تندرست ہے یا بیمار ہے یا باطن میں عاقل یا مجنون ہے انسان ہی کہلائے گا اور اس پر سب کا اتفاق ہے کہ جس قدر صحیح ہو گا اسی قدر کامل تر ہو گا۔

جاننا چاہئے کہ محققین کے نزدیک کامل تر انسان کی ترکیب تین عناصر سے ہوتی ہے اول روح، دوم نفس، سوم جسد (جسم) ان تینوں عناصر کی ایک ایک صفت ہے جس سے وہ قائم ہیں۔ روح کی صفت عقل ہے، نفس کی صفت خواہش ہے اور جسم کی صفت حس ہے نیز انسان کو کائنات اصغر کہا گیا ہے کیونکہ کائنات مجموعہ ہے دو جہانوں کا (یہ دنیا اور آخرت) اور ان دونوں جہانوں میں جو کچھ موجود ہے انسان کے اندر بھی موجود ہے۔ مثلاً کائنات میں چار عناصر پائے جاتے ہیں آب، آتش، خاک اور باد (ہوا)۔ اس کے مقابلے میں انسان کے اندر چار مزاج یا طبائع ہیں۔ بلغمی، خونی، صفراوی اور سودائی اسی طرح جہان آخرت میں دوزخ، بہشت اور عرصات (میدان قیامت) ہیں تو انسان کے اندر بھی بہشت کے بالمقابل جان ہے اور دوزخ کے بالمقابل نفس کی خرابی ہے اور عرصات کے بالمقابل جسم ہے جس طرح بہشت حق تعالیٰ کی رضا کا نام ہے اور دوزخ اس کے قہر کا اسی طرح مومن کی روح کو معرفت الہی سے راحت حاصل ہے اور نفس کی

خرابی کی وجہ سے جمال حق سے محروم ہے۔ نیز جس طرح انسان قیامت کے دن جب تک دوزخ سے نجات نہیں پائے گا بہشت میں نہیں پہنچے گا اور رویت باری تعالیٰ سے بہرہ ور نہیں ہو گا اسی طرح جب تک بندہ دنیا میں نفس کی شرارت سے نجات نہیں پاتا تب تک وہ قرب حق تک نہیں پہنچ سکتا اور جب وہ قرب حق کے مرتبہ تک پہنچ جاتا ہے اور غیر اللہ سے روگردانی کرتا ہے اور شریعت پر چلتا ہے۔ قیامت میں وہ پل صراط اور دوزخ سے مامون رہے گا۔ غرضیکہ اگر دنیا میں انسان پر نفس کا غلبہ ہو گا تو وہ اس کو دوزخ میں لے جائے گا اگر روحانیت کا غلبہ ہو گا تو وہ اس کو بہشت میں لے جائے گا۔ روح کی راہنما عقل ہے اور نفس کی راہنما نفسانی خواہشات۔ عقل اس کو نیکی کی طرف اور نفس اس کو گناہ کی طرف بلاتا ہے۔ لہذا طالب حق کو چاہئے کہ نفس کی مخالفت کرے تاکہ روحانی قوت میں اضافہ ہو اور قرب حق میں پہنچ سکے۔

فصل

نفس کے متعلق اقوال مشائخ

حضرت ذوالنون مصری رحمۃ اللہ علیہ فرماتے ہیں کہ اشد الحجاب رویت نفس (سب سے سخت حجاب اپنے نفس کی پیروی کرنا ہے) کیونکہ نفس کی اطاعت حق تعالیٰ کی مخالفت ہے اور حق تعالیٰ کی مخالفت تمام مجاہدات کی جڑ ہے۔

حضرت ابو یزید سطاوی رحمۃ اللہ علیہ فرماتے ہیں النفس صلتہ لا تسکن الا بالباطل ”نفس وہ چیز ہے جو باطل سے سکون حاصل کرتی ہے اور بندہ نفس ہرگز حق تعالیٰ تک نہیں پہنچ سکتا۔“

حضرت محمد بن علی ترمذی رحمۃ اللہ علیہ فرماتے ہیں :-

”تو چاہتا ہے کہ خدا کو پہچان لے حالانکہ تیرا نفس غالب ہے۔ کیونکہ جب تیرا نفس اپنی شرارت کو نہیں پہچان سکتا تو اپنے غیر کو کیسے پہچان سکتا ہے۔“

حضرت جنید بغدادی رحمۃ اللہ علیہ فرماتے ہیں۔ اسلس الکفر لملک علی مراد نفسک (کفر کی بنیاد نفس کی اطاعت ہے) کیونکہ نفس کو اسلام سے کوئی تعلق نہیں۔ وہ ہر وقت اسلام کی مخالفت کرتا ہے اور اسلام کی مخالفت کفر ہے۔

حضرت ابو سلمان دارانی رحمۃ اللہ علیہ فرماتے ہیں :

”النفس خانتہ مفعنتہ والفضل الا عمل خلالہا (نفس امانت میں خیانت کرنے والا اور قرب حق سے منع کرنے والا ہے اس لئے بہترین عمل مخالفت نفس ہے۔ غرضیکہ نفس کے متعلق مشائخ کے بیانات اس قدر زیادہ ہیں کہ تمام کا ذکر اس کتاب میں مشکل ہے۔ لہذا حضرت سہل بن عبد اللہ تستری رحمۃ اللہ علیہ کا مسلک مجاہدہ نفس ہے۔ جس کا بیان آگے آ رہا ہے۔“

مجاہدہ نفس کا بیان

حق تعالیٰ قرآن مجید میں فرماتے ہیں :-

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (جو لوگ ہمارے قرب کے لئے

جدوجہد کرتے ہیں ہم ان کو اپنے قرب کی طرف لے جاتے ہیں)۔

شرح اس سے ظاہر کہ جو انسان حق تعالیٰ تک رسائی حاصل کرنے کی کوشش

کرتا ہے حضرت حق کمال مہربانی سے اس کی راہیں کشاویہ اور سفر آسان فرمادیتے

ہیں۔ چنانچہ حدیث شریف میں آیا ہے کہ :-

”اللہ تعالیٰ فرماتے ہیں کہ جب میرا بندہ میری طرف ایک بالشت بڑھتا ہے تو میں اس کی طرف دو بالشت جاتا ہوں اور جو ایک ہانڈ میری طرف آتا ہے میں اس کی طرف دو ہاتھ جاتا ہوں اور جو میری طرف چل کر آتا ہے میں اس کی طرف دوڑ کر جاتا ہوں۔“

ترجمہ اور رسول اللہ صلی اللہ علیہ وآلہ وسلم نے فرمایا ہے کہ :-

المجاهد من جاهد نفسه في الله (مجاہد وہ ہے جس نے قرب حق کی خاطر نفس کی مخالفت کی) -

نیز فرمایا :-

رجعنا من جهاد الاصغر الا جهاد الاكبر -

(اُم جہاد اصغر (چھوٹے جہاد) سے جہاد اکبر (بڑے جہاد) کی طرف آئے ہیں۔) جب آپ سے پوچھا گیا کہ جہاد اکبر سے کیا مراد ہے تو فرمایا کہ جہاد بالنفس (یعنی نفس کے ساتھ جنگ) رسول اللہ صلی اللہ علیہ وآلہ وسلم نے جہاد بالنفس کو اس لئے افضل قرار دیا کہ نفس کی مخالفت بہت ہی مشکل کام ہے۔ یاد رہے کہ نفس کی مخالفت اور اس کی تربیت (تزکیہ) تمام مذاہب اور اقوام کے نزدیک پسندیدہ عمل ہے۔ لیکن مشائخ عظام نے بطور خاص اس کی اہمیت پر زور دیا ہے۔ چنانچہ انہوں نے اس بارے میں بہت کچھ فرمایا ہے۔ حضرت سہل بن عبد اللہ تستری رحمۃ اللہ علیہ نے اس بارے میں بہت غلو سے کام لیا ہے۔ چنانچہ اس بارے میں آپ کے کشف و کرامات مشہور ہیں۔ آپ نے یہ عادت بنا رکھی تھی کہ پندرہ دن کے بعد ایک دفعہ کھانا کھاتے تھے اور ساری عمر اس طرح گزار دی۔ اس طرح تمام مشائخ عظام نے سخت مجاہدات کئے ہیں اور مجاہدہ کو ذریعہ مشاہدہ قرار دیا ہے۔ بلکہ حضرت عبد اللہ تستری رحمۃ اللہ علیہ مجاہدہ کو مشاہدہ کی

علت قرار دیتے ہیں (یعنی ان کے نزدیک مجاہدہ کے بغیر مشاہدہ ناممکن ہے) یعنی انہوں نے طلب کو یافت کی علت قرار دیا ہے اس لئے وہ اس دنیا کی زندگی کو جو مجاہدہ سے مزین ہو آخرت کی زندگی سے افضل قرار دیتے ہیں کیونکہ آخرت کی مراد اسی دنیاوی زندگی کی جدوجہد سے حاصل ہوتی ہے۔ آپ فرماتے ہیں۔ جو شخص اس دنیا میں مجاہدہ کرتا ہے آخرت میں مشاہدہ پاتا ہے۔ بغیر مجاہدت قربت ممکن نہیں۔ انسان کو چاہئے کہ قرب حق کی خاطر مجاہدہ کرے اللہ تعالیٰ کی دی ہوئی توفیق سے۔ بزرگوں نے فرمایا ہے کہ المشاہدات موارث الجہادات (مشاہدات ورثہ ہیں مجاہدات کا) لیکن بعض مشائخ کہتے ہیں کہ قرب حق کسی علت (سبب) کا محتاج نہیں بلکہ محض حق تعالیٰ کے فضل و کرم سے حاصل ہوتا ہے۔ فضل ربی کے سامنے مجاہدات کی کیا حیثیت ہے۔ ان کے نزدیک مجاہدہ کا مقصد تزکیہ نفس ہے نہ کہ قرب حق۔ اس وجہ سے کہ مجاہدہ بندہ کا فعل اور مشاہدہ حق تعالیٰ کا فعل ہے۔ چنانچہ بندہ کا فعل حق تعالیٰ کے فعل کا کیسے سبب بن سکتا ہے۔ لیکن حضرت عبداللہ تستری رحمۃ اللہ علیہ اپنے موقف کی تائید حق تعالیٰ کے اس قول سے کرتے ہیں کہ **وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا** (جو لوگ ہمارے قرب کے لئے کوشش کرتے ہیں ہم ان کی اپنے قرب کی طرف راہنمائی کرتے ہیں) جس کا مطلب یہ ہے کہ جو شخص مجاہدہ کرتا ہے۔ مشاہدہ پاتا ہے۔ نیز تمام انبیاء علیہم السلام، شریعت اور تمام آسمانی کتابوں کا مقصد بھی مجاہدت کی توفیق ہے۔ اگر مشاہدہ کی علت مجاہدہ نہیں تو یہ تمام احکام باطل ہو جاتے۔ نیز دنیا اور عقبی کے تمام احوال کا دار و مدار بھی اسباب پر ہے اور جو شخص اسباب کو ضروری نہیں سمجھتا وہ شریعت کے اصول اور فروعات دونوں کی نفی کرتا ہے۔ جس طرح کھانا کھانے سے سیری ہوتی ہے یا کپڑا پننے سے سردی رفع ہوتی ہے۔ اگر علت و اسباب کی نفی کر دی جائے تو کل کام بے معنی ہو جاتے ہیں۔ پس انفصال میں علت

کا دخل تسلیم کرنا عقیدہ توحید کے منافی نہیں بلکہ قانون علت و معلول کی نفی کرنا کارخانہ قدرت کی نفی ہے۔ پس مجاہدہ کا انکار خود مشاہدہ کا انکار ہے اور یہ بڑا گناہ ہے۔ کیا تو نہیں جانتا کہ گھوڑے کو تربیت دے کر جانوروں کی صفات سے انسان کی صفت پر لایا جاتا ہے۔ یہاں تک کہ اگر چابک زمین پر گر جائے تو اٹھا کر مالک کو دیتا ہے۔ اور گیند کو پاؤں مار کر ہٹاتا ہے اس طرح ایک عجمی لڑکے کو تربیت دیکر عربی زبان سکھائی جاتی ہے اور طبعی عادت کو تبدیل کیا جاتا ہے۔ نیز باز ایک جنگلی جانور ہے لیکن تربیت کے بعد اس کی یہ حالت ہو جاتی ہے کہ جب اسے دور کرو تو دور چلا جاتا ہے۔ اور پاس بلاؤ تو واپس آ جاتا ہے۔ اور قید و بند کو آزادی پر ترجیح دیتا ہے۔ اس طرح پلید کتے کی جب تربیت ہو جاتی ہے تو اس کا مارا ہوا جانور حلال ہو جاتا ہے۔ لیکن جاہل انسان شرع کے مطابق جانور کو ذبح نہ کرے تو حرام ہو جاتا ہے۔ اس سے ظاہر ہے شرع کی دار مدار مجاہدہ یعنی کوشش پر ہے۔ چنانچہ رسول اللہ صلی اللہ علیہ وآلہ وسلم حصول قرب حق اور عافیت دارین کی خاطر اس قدر مجاہدات کرتے تھے کہ کئی کئی روز کھانا نہیں کھاتے تھے۔ طے کے روزے رکھتے تھے اور اس قدر شب بیداری کرتے تھے کہ حق تعالیٰ کی طرف سے فرمان صادر ہوا **ظَلَمْنَا أَنْزَلْنَا عَلَيْكَ الْقُرْآنَ لِتَشْكُرَ** (اے محمدؐ آپ پر قرآن اس لئے نازل نہیں کیا گیا کہ اپنے آپ کو اس قدر تکلیف میں ڈالیں)۔ حضرت ابو ہریرہ رضی اللہ عنہ سے روایت ہے کہ جب رسول اللہ صلی اللہ علیہ وآلہ وسلم تعمیر مسجد کے لئے اینٹیں اٹھا رہے تھے اور سخت تکلیف برداشت کر رہے تھے تو میں نے عرض کیا کہ یا رسول اللہ صلی اللہ علیہ وآلہ وسلم آپ چھوڑ دیں یہ کام میں کروں گا۔ تو فرمایا اے ابو ہریرہ کسی اور کی مدد کرو۔ میرے نزدیک آخرت کے آرام سے زیادہ بہتر کوئی آرام نہیں۔ حیان بن حارث رحمۃ اللہ علیہ سے روایت ہے کہ میں نے حضرت عبداللہ بن عمر رضی اللہ عنہما غزہ (جہان) کے

بارے میں دریافت کیا تو فرمایا :

”اگر تو خوشی سے جما کر مارتا ہو گا تو اللہ تعالیٰ تجھے خوش و خرم قیامت میں اٹھائے گا۔ اگر تو ریا کاری سے جما کر مارتا جائے گا تو اللہ تعالیٰ تجھے ریاکار اٹھائے گا۔ اگر ثواب کی نیت سے مارتا جائے گا تو اللہ تعالیٰ تجھے ثواب کی نیت والا اٹھائے گا۔“

پس جس طرح مطالب کے بیان کرنے میں الفاظ و عبارات کی ترکیب سے اثر پیدا کیا جا سکتا ہے۔ عبادات و مجاہدات کی خوبی سے حقائق و معارف حاصل ہوتے ہیں اور جس طرح عبارت کے غیر موزوں الفاظ کی وجہ سے مطالب سمجھ میں نہیں آتے۔ غیر موزوں مجاہدات سے بھی حقائق اچھی طرح سمجھ میں نہیں آتے اور جو شخص اس حقیقت سے انکار کرتا ہے اس کے دماغ میں خلل ہے۔ کیونکہ جس طرح کائنات کی حقیقت جاننے کے بعد خالق کائنات کی معرفت حاصل ہوتی ہے، اپنے نفس کی حقیقت جاننے کے بعد حقیقت قرب الہی سے آگاہی ہوتی ہے۔

بعض لوگ کہتے ہیں کہ آیہ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا میں تقدیم و تاخر ہے یعنی اس کے معنی یہ لیتے ہیں جن کو خدا ہدایت کرتا ہے وہ مجاہدات میں سرگرم ہو جاتے ہیں۔ لیکن رسول اللہ صلی اللہ علیہ وآلہ وسلم نے فرمایا ہے کہ :-

”تم میں سے کوئی شخص اپنے اعمال کی وجہ سے نجات نہیں پائے گا“

جب آپ سے پوچھا گیا کہ آپ بھی تو فرمایا ہاں میں بھی حق تعالیٰ کی رحمت سے نجات پاؤں گا۔ اس سے ظاہر ہے اگرچہ مجاہدہ بندہ کا فعل ہے۔ لیکن اس کی نجات کا سبب نہیں بن سکتا۔ کیونکہ سب کی نجات اور خلاص حق تعالیٰ کی

مشیت پر منحصر ہے نہ کہ مجاہدہ پر اس کی وجہ یہ ہے کہ حق تعالیٰ نے فرمایا
 فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا
 حَرَجًا "جس کو اللہ ہدایت دینا چاہتا ہے اس کا سینہ اسلام کے نور سے کھول دیتا
 ہے اور جس کو گمراہ کرنا چاہتا ہے اس کے سینہ میں تنگی اور سختی پیدا کر دیتا ہے۔"
 نیز فرمایا :- قَوْلِي الْمَلِكِ ...

"اللہ تعالیٰ جسے چاہتا ہے ملک عطا کرتا ہے اور جس سے چاہتا ہے ملک
 چھین لیتا ہے۔" (سورۃ آل عمران آیہ ۲۶)

اس سے ظاہر ہے کہ لوگوں کی اپنی مرضی سے کام نہیں چلتا۔ اگر مجاہدہ
 وصول الی اللہ کا سبب ہوتا تو شیطان مردود نہ ہوتا۔ اور اگر مجاہدہ کا ترک کرنا
 مردود ہونے کا سبب ہوتا تو آدمؑ ہرگز مقبول نہ ہوتے۔ پس اصل بات عنایت حق
 تعالیٰ ہے نہ کثرت مجاہدہ اور نہ ہی جو شخص محنت زیادہ کرتا ہے۔ زیادہ کامیاب
 ہوتا ہے۔ بلکہ حقیقت یہ ہے کہ جس پر عنایت زیادہ ہے وہی حق تعالیٰ سے قریب
 تر ہوتا ہے۔ چنانچہ اکثر یہ دیکھا جاتا ہے کہ ایک شخص عبادت خانہ میں مصروف
 ہے لیکن حق سے دور ہے۔ دوسرا شراب خانہ میں غرق ہوتے ہوئے آخر حق
 تعالیٰ کا مقرب ہو جاتا ہے۔ اصل چیز ایمان ہے۔ ایک بچے کو دیکھو اگرچہ وہ احکام
 خداوندی کے ابھی تک تابع نہیں ہوا تاہم وہ مسلمان کہلاتا ہے۔ یہی حال
 دیوانوں کا ہے۔ پس عطیات خداوندی کے لئے محنت شرط نہیں۔ لہذا جب اعلیٰ
 عطیات کے لئے محنت شرط نہیں تو ادنیٰ عنایات کے لئے کیسے شرط ہو سکتی ہے۔

اور میں علی بن عثمان جلابیؒ کہتا ہوں کہ یہ اختلاف صرف لفظی ہے حقیقی
 نہیں ہے۔ کیونکہ ایک کہتا ہے کہ من طلب وجد (جس نے کوشش کی پایا)
 دوسرا کہتا ہے من وجد طلب (جس نے پایا اس نے طلب کیا) ایک کے نزدیک

حاصل کرنے کا سبب کوشش ہے۔ دوسرے کے نزدیک کوشش کرنے کا سبب حاصل کرنا ہے۔ ایک کوشش کرتا ہے تاکہ مشاہدہ حاصل ہو اور دوسرے کی قسمت میں مشاہدہ ہے اس لئے وہ مجاہدہ کرتا ہے۔ حقیقت یہ ہے کہ مشاہدہ کے لئے مجاہدہ اتنا ضروری ہے جتنا توفیق الہی کے لئے عبادت۔ اور توفیق ایک عطیہ ہے حق تعالیٰ کی طرف سے پس جس طرح توفیق الہی کے بغیر عبادت محال ہے اسی طرح عبادت کے بغیر توفیق بھی محال ہے۔ پس جمال الہی کے نور کی ایک کرن درکار ہے جو بندہ کو مجاہدہ پر آمادہ کرتی ہے اب جب کہ مجاہدہ کا سبب وہی نور کی کرن ہے تو ہدایت مقدم ہوگی مجاہدہ پر (یعنی مجاہدہ کا اصل سبب ہدایت خداوندی ہے) اور یہ جو حضرت سہل تستری رحمۃ اللہ علیہ اور ان کے اصحاب کہتے ہیں کہ مشاہدہ کے لئے مجاہدہ ضروری ہے کیونکہ اگر یہ تسلیم نہ کیا جائے تو تمام انبیاء علیہم السلام ان کی کتب اور شریعت کا انکار لازم آتا ہے۔ اس بات سے بہتر یہ ہے کہ یہ سمجھا جائے۔ کہ بندہ کی طرف سے کوشش کرنا صرف اتمام حجت کی حیثیت رکھتا ہے۔ نہ کہ مشاہدہ کا سبب ہے۔ کیونکہ حق تعالیٰ نے فرمایا ہے: **وَلَوْ اَنَّآ...**

”اگر ہم کفار پر ملائکہ بھی نازل کرتے اور مردے ان سے کلام کرتے اور ان پر تمام غیب کی چیزیں ظاہر ہو جاتیں پھر بھی وہ ایمان نہ لاتے سوائے ان کے جن کو اللہ ہدایت دیتا اور اس بات کو اکثر لوگ نہیں سمجھتے“

اس سے ظاہر ہے کہ ہدایت (مشاہدہ) کی اصل وجہ عنایت (بخشش) خداوندی ہے نہ کہ کوشش یا محنت نیز حق تعالیٰ نے فرمایا ہے: **اِنَّ الَّذِیْنَ...**

”جو لوگ کافر ہوئے ان کے لئے برابر ہے ڈرانا اور نہ ڈرانا“ وہ ایمان نہیں لائیں گے۔“

یعنی ان کے لئے دلائل و براہین قیامت بے کار ہیں کیونکہ ان کے حق میں شقاوت لکھی جا چکی ہے اس سے ظاہر ہے کہ انبیاء علیہم السلام کا مبعوث

ہونا، نزول کتب و شریعت ہدایت کا ذریعہ ہیں۔ نہ کہ علت ہدایت۔ حضرت ابو بکر صدیق رضی اللہ عنہ اور ابو جہل ایک ہی حالت میں رہے تھے لیکن حضرت ابو بکر صدیق رضی اللہ عنہ پر فضل خداوندی تھا وہ بازی جیت گئے۔ لیکن ابو جہل فضل رب سے محروم تھا۔ ناکام رہا۔ پس واصل ہونے کی علت خود وصال ہے اور فضل خداوندی سے ان کا حاصل ہونا نہ کہ کوشش وصال سے۔ کیونکہ اگر طالب و مطلوب دونوں ایک ہوتے، طالب واجد ہوتا اور جب واجد ہوتا طالب نہ ہوتا۔ کیونکہ جو واجد (پہنچا ہوا) ہوتا ہے وہ آرام میں ہوتا ہے اور طلب سے بالاتر ہوتا ہے چنانچہ رسول اللہ صلی اللہ علیہ وآلہ وسلم نے فرمایا۔

من استوی يوماً فهو مغبون (جس نے دو دن برابر کئے یعنی روزانہ ترقی نہ کی وہ نقصان میں ہے)۔

نیز فرمایا :

استقیموا ولن تحصوا (آرام پکڑو گے تو ترقی نہیں کرو گے)۔ یہاں بھی مجاہدہ کو مشاہدہ کا سبب (ذریعہ) قرار دیا گیا ہے لیکن یہ اتمام حجت کے لئے ہے وصول الی اللہ اور حصول قرب کے لئے سبب ضروری نہیں ہے کیونکہ مجاہدات و ریاضات بندہ کی صفت ہے اور حصول قرب و مشاہدہ عطیہ حق ہے اور یہ جو کہا جاتا ہے کہ گھوڑے کو کوشش کے ذریعے تبدیل کیا جاسکتا ہے اس کا جواب یہ ہے کہ گھوڑے کے اندر ایک صفت پنہاں ہوتی ہے جس کے لئے کوشش ضروری ہوتی ہے۔ جب تک گھوڑے کو مجاہدات میں نہیں ڈالا جاتا وہ صفت ظاہر نہیں ہوتی اور چونکہ گدھے کے اندر وہ صفت نہیں ہوتی۔ جس قدر کوشش کی جائے گدھا کبھی گھوڑا نہیں بن سکتا۔ محنت اور کوشش سے نہ گدھے کو گھوڑا بنایا جاسکتا ہے اور نہ گھوڑے کو گدھا کیونکہ کسی کی اصل (فطرت) تبدیل نہیں کی جاسکتی۔ چنانچہ یہ بات محال (ناممکن) ہے کہ مجاہدہ کے ذریعے قرب حق حاصل

جہاں تک سہل تشریح کے اقوال کا تعلق ہے ان پر مجاہدت کا ایک حال طاری تھا جس کی وجہ سے وہ الفاظ میں فرق نہیں سمجھتے تھے۔ بخلاف ان لوگوں کے جنہوں نے عمل کی بجائے الفاظ کو مذہب بنا رکھا ہے اور جو کچھ عمل میں آتا ہے وہ عبارت میں نہیں آسکتا۔

الغرض اہل طریقت کے نزدیک یہ امر متفق ہے کہ مجاہدہ اور ریاضت ضروری ہے۔ لیکن مجاہدات کو قرب حق کا ذریعہ قرار دینا غلط ہے لہذا جو لوگ مجاہدات کو ضروری نہیں سمجھتے ان کا مطلب یہ نہیں کہ مجاہدات کی ضرورت نہیں بلکہ مطلب یہ ہے کہ حصول قرب میں غرور نفس کی نفی کی جائے کیونکہ مجاہدہ بندہ کا فعل ہے اور حصول قرب حق تعالیٰ کا عطیہ ہے اور جب تک حق تعالیٰ کی رحمت شامل حال نہ ہو مجاہدات سے کچھ نہیں بنتا۔ اے عزیز کیا تو اس بات کو برا نہیں سمجھتا کہ اپنے مجاہدات کو دیکھے اور رحمت حق کو نظر انداز کرے اور اپنی محنت کی داستانیں بناتا رہے۔ اصل بات یہ ہے کہ اولیاء کرام کا مجاہدہ بھی فعل حق ہوتا ہے جس کا ان کو علم اور اختیار نہیں ہوتا وہ قرب حق میں غرق ہو جاتے ہیں اور یہ غرق ہونا حق تعالیٰ کی رحمت ہے۔

لیکن جاہلوں کا مجاہدہ ان کا اپنا فعل ہوتا ہے اور ان کے اپنے اختیار سے ہوتا ہے جس کی وجہ سے وہ پریشان حال ہوتے ہیں۔ پس جہاں تک ہو سکے کسی چیز کو اپنے ساتھ منسوب نہ کرو اور نفس کی مطابقت سے باز رہو کیونکہ خودی ایک بہت بڑا حجاب ہے۔ ممکن ہے کہ ایک فعل سے تمھ پر پردہ حاصل ہو جائے اور دوسرے فعل سے اٹھ جائے۔ اب چونکہ تیرا پورا وجود حجاب ہے جب تک تو پوری طرح فتانی اللہ کے مقام پر فائز نہیں ہوگا مقام بقا باللہ کے قابل نہیں بنے گا۔

شرح اب ہم نے یہ دیکھنا ہے کہ (۱) ہمارا وجود کس طرح بندہ اور خدا کے درمیان حجاب ہے۔ (۲) یہ حجاب کیسے اٹھتا ہے۔ (۳) مقام فنا کیا ہے۔ (۴) مقام بقاء کیا ہے۔ یہ تو ہم پہلے بیان کر چکے ہیں کہ انسان مجموعہ ہے روح اور جسم کا۔ روح عالم بالا کی چیز ہے اور مصداق کل شئی یوجع الی اصلہ روح انسان کو حق تعالیٰ کی جانب کشش کرتی ہے جبکہ جسم جس کا تعلق اس خاکی دنیا سے ہے انسان کو نیچے کی طرف کشش کرتا ہے یعنی چونکہ جسم کی یعنی نفسانی خواہشات کی پیروی کر کے انسان ذلت کے گڑھے میں گر کر تباہ و برباد ہو جاتا ہے حق تعالیٰ تک ہرگز رسائی حاصل نہیں کر سکتا۔ لہذا تمام عبادات، مجاہدات اور ریاضات کی غرض یہ ہے کہ نفسانیت کا زور کم کیا جائے تاکہ روحانی قوت نفسانی قوت پر غالب آجائے اور انسان قرب حق کی جانب پرواز کر سکے۔ چنانچہ حضرت شیخ فرماتے ہیں کہ چونکہ تیری نفسانیت سب سے بڑا حجاب ہے تیرے اور تیرے رب کے درمیان جب تک تو مجاہدات کے ذریعے نفسانیت کا پوری طرح قلع قمع نہیں کرے گا حجاب رفع نہیں ہوگا اور جب حجاب رفع ہو جائے گا اور نفسانیت پر روحانی قوت غالب آجائے گی۔ تو واصل باللہ ہو جائے گا۔ اس واصل باللہ ہونے کا دوسرا نام فنا فی اللہ ہے یعنی اپنے آپ کو جسمانیت کی ظلمت سے نکال کر تزکیہ نفس کے ذریعے خالص نور بنانا اور پھر نور حق (روح حق) سے واصل ہو جانا۔ اسی کا نام قرب و وصال ہے اور فنا فی اللہ۔ حضرت شیخ نے دوسری بات یہ فرمائی ہے کہ جب تک تو مکمل طور پر فنا فی اللہ نہیں ہو گا بقاء باللہ کے قابل نہیں ہو گا۔ اب سوال یہ ہے کہ بقاء باللہ کیا چیز ہے۔

بقا باللہ یاد رہے کہ مقام فنا فی اللہ میں چونکہ سراسر بے خودی، محویت اور استغراق طاری ہو جاتا ہے اس مقام پر انسان فرائض زندگی ادا نہیں کر سکتا۔ لیکن مقام فنا پر یہ چیز ضرور حاصل ہو جاتی ہے کہ سالک ذات و صفات باری تعالیٰ میں

نہ ہو کر صفات الہیہ سے متصف ہو جاتا ہے جیسا کہ حدیث قدسی (بخاری)۔ یہی
 بسمع وہی بصر سے ظاہر ہے کہ بندہ اللہ کی بھارت سے دیکھتا ہے اور اللہ
 کے سماعت سے سنتا ہے اور ہر کام اللہ تعالیٰ کی قدرت سے کرتا ہے۔ اس لئے
 اسلامی تعلیمات کا تقاضا یہ ہے کہ انسان کامل ہمیشہ کے لئے مقام فنا میں مستغرق رہ
 کر فرائض زندگی سے محروم نہ رہ جائے بلکہ مقام فنا سے نزول کر کے اپنی عبادت
 پر واپس آجائے اور فرائض زندگی ادا کرے۔ کیونکہ جہاں مقام فنا میں محویت و
 استغراق ہے مقام بقا باللہ میں ہوشیاری اور شعور ہے۔ اب چونکہ مقام فنا پر
 سالک صفات باری تعالیٰ سے متصف ہو جاتا ہے مقام بقا پر واپس آکر وہ انہی
 صفات الہیہ کے ذریعے منصب خلافت الہیہ کے قابل بنتا ہے جس کا اشارہ آیہ
 مبارکہ **إِنِّي جَاعِلٌ فِي فُلُقُوتِ خَلِيفَةً** میں فرمایا گیا ہے۔ اس مقام کو نزول
 عبادت بقا باللہ اور فرق بعد الجمع کے نام سے موسوم کیا جاتا ہے۔ جہاں دیگر
 مذاہب یعنی بدھ مت، ہندو دھرم اور عیسائیت میں آخری مقام فنا تھا اسلام میں
 آخری مقام بقا باللہ ہے جہاں پہنچ کر انسان قرب حق کی محویت اور استغراق سے
 نکل کر ہوشیاری حاصل کرتا ہے اور چونکہ اب وہ مقام فنا کی وجہ سے صفات حق
 تعالیٰ سے متصف ہوتا ہے فرائض زندگی بوجہ احسن ادا کرتا ہے۔ علمائے سوء کی
 طرح نہ اس پر نفسانیت کا غلبہ ہوتا ہے نہ تکبر غالب ہوتا ہے، نہ حرص، نہ طمع
 اور نہ کوئی لالچ اس کو راہ حق سے جدا کر سکتی ہے۔

ترجمہ لان النفس کلب باغ و جلد الکلب لا یظہر الا بالذ باغ "نفس
 ایک باغی کتا ہے جس کا چمڑا صرف دباغ ہی پاک کر سکتا ہے"

شرح دباغ کا مطلب ہے چمڑا رنگنے والا۔ یہاں اس سے مراد مجاہدہ نفس
 ہے۔ یا شیخ کامل۔

ترجمہ روایات میں ہے کہ جب حضرت حسین بن منصور طاج رحمۃ اللہ علیہ

کوفہ میں حضرت محمد بن حسین رحمۃ اللہ علیہ کے گھر قیام پذیر تھے تو حضرت ابراہیم خواص رحمۃ اللہ علیہ ان کو ملنے آئے۔ شیخ منصورؒ نے ان سے کہا کہ اے ابراہیم طریقت کی چالیس سالہ زندگی سے تجھے کیا حاصل ہوا؟ انہوں نے جواب دیا کہ مجھے توکل میں خوب استقامت حاصل ہوئی ہے۔ شیخ منصور رحمۃ اللہ علیہ نے فرمایا ضمنت عمروک فی عمران باطنک فان الفناء فی التوحید ”تم نے عمر باطن سنوارنے میں صرف کر دی فنا فی اللہ کب حاصل کرو گے“ توکل نام ہے خداوند تعالیٰ کے ساتھ معاملہ کا اور اس کی ذات پر پورا اعتماد کرنے کا۔ جب آپ نے ساری عمر باطن کو درست کرنے میں صرف کر دی تو ظاہری زندگی کو درست کرنے کے لئے ایک اور عمر درکار ہے۔ دونوں عمریں اس طرح ضائع ہوئیں حق تعالیٰ تک رسائی کب حاصل ہوگی۔

حضرت شیخ ابوعلی سیاح مرویؒ فرماتے ہیں کہ :

”میں نے دیکھا کہ کسی نے میری صورت کو بالوں سے پکڑ کر میرے حوالے کر دیا ہے اور میں نے اسے درخت سے باندھ کر قتل کرنے کا ارادہ کیا تو اس نے کہا اے ابوعلی تجھے معلوم ہونا چاہئے میں لشکر خداوندی ہوں تو مجھے ختم نہیں کر سکتا“

شرح چونکہ لشکر یعنی فوج سے دشمن کو شکست دیکر اپنا مقصد حاصل کیا جاتا ہے حق تعالیٰ نے انسان کے نفس کو بھی ایک مقصد کے لئے پیدا فرمایا ہے۔ مشائخ عظامؒ فرماتے ہیں کہ نفس یعنی جسم بمنزلہ اسپ ہے اور روح سوار کی مانند ہے منزل مقصود تک پہنچنے کے لئے گھوڑے اور سوار دونوں کو متوازن غذا بہم پہنچانے کی ضرورت ہوتی ہے۔ اگر گھوڑے کو بھوکوں مار کر ختم کر دیا جائے تو سوار منزل مقصود تک کیسے پہنچے گا۔ اس لئے قرآن حکیم میں آیا ہے کہ انسان پر اپنے نفس کا بھی حق ہے۔ نیز ایک اور مقام پر حق تعالیٰ نے ان لوگوں کی تعریف فرمائی ہے

جو لوگوں کی غلطی معاف کرتے ہیں اور اپنے غصے کو دبا دیتے ہیں۔ یہاں نفس کو دبانے کا حکم آیا ہے۔ نہ کہ بالکل ختم کرنے کا۔ اس لئے نفس بجا طور پر لنگر خدانندی ہے جس کے ذریعے بہت سے اچھے کام بھی انجام پاتے ہیں۔ مثلاً غصہ باقی نہ رہے تو جماد کیسے کرے گا یا برائی کو کیسے روکے گا۔

ترجمہ حضرت محمد بن علیان نسوی رحمۃ اللہ علیہ جو حضرت شیخ جنید بغدادی رحمۃ اللہ علیہ کے اکابر اصحاب میں سے تھے فرماتے ہیں :

”ابتدائے حال میں اپنے نفس کی شرارت پر کڑی نظر رکھتا تھا اور اس کی چالوں سے بخوبی واقف تھا۔ ایک دن ایک لومڑی کا بچہ میری حلق سے نکل کر باہر آیا حق تعالیٰ نے مجھے آگاہ فرمایا کہ یہ تمہارا نفس ہے میں نے اسے پاؤں کے نیچے دبا دیا اور اس پر لاتیں مارنا شروع کیں۔ لیکن وہ ہر لات پر اور زیادہ بڑا ہو جاتا تھا میں نے کہا ہر چیز مارنے سے ہلاک ہوتی ہے تو کیا بلا ہے کہ الٹا بڑی ہو رہی ہے اس نے جواب دیا میری فطرت ہی الٹی رکھی گئی ہے جو چیز دو سروں کے لئے باعث رنج ہوتی ہے میرے لئے باعث راحت ہوتی ہے اور جو چیز دو سروں کے لئے باعث راحت ہوتی ہے میرے لئے باعث رنج ہوتی ہے۔“

شرح قرآن حکیم میں سورہ مزل میں حق تعالیٰ نے نفس کشی کا علاج راتوں کو جاگنا فرمایا ہے فرمان ہوتا ہے **إِنْ نَأْسَنَ الْكَيْلِ مِنْ أَسَدٍ وَطَأْؤَ أَقْوَمُ قَبْلًا** ”راتوں کے جاگنے سے نفس کچلا جاتا ہے اور آدمی مستجاب الدعوات بنتا ہے“ نیز مشائخ عظام نے نفس کشی کا ایک علاج بھوک بھی بتایا ہے۔

ترجمہ حضرت شیخ ابو العباس سقانی رحمۃ اللہ علیہ جو امام وقت تھے فرماتے ہیں کہ ایک دن جب میں گھر آیا تو سکیا رکھتا ہوں کہ ایک زرد رنگ کا کتا میرے بستر پر سویا ہوا ہے۔ میں نے خیال کیا کہ شاید محلے کا کتا اندر گھس آیا ہے۔ جب میں

نے اس کو بھگانے کا ارادہ کیا تو میرے دامن کے اندر گھس کر غیب ہو گیا۔

شرح یہ بھی ان کا نفس تھا جس کو حق تعالیٰ نے کتے کی صورت میں دکھایا۔

ترجمہ حضرت شیخ ابو القاسم گرگانی رحمۃ اللہ علیہ جو آج قطب مدار کے

منصب پر فائز ہیں اپنے ابتدائے حال کے متعلق فرماتے ہیں کہ میں نے اپنے نفس

کو سانپ کی شکل میں دیکھا۔ ایک اور درویش فرماتے ہیں کہ میں نے اپنے نفس

کو چوہے کی شکل میں دیکھا۔ میں نے کہا تو کون ہے اس نے کہا کہ میں غافل

لوگوں کو ہلاک کرنے والا ہوں اور ان کو شر و فساد کی طرف بلاتا ہوں اور دوستانہ

حق کی نجات ہوں کیونکہ میرا وجود آفت ہے اگر ان کے ساتھ نہ رہوں تو وہ اپنی

پاکی کی وجہ سے مغرور اور اپنے اعمال کی وجہ سے متکبر ہو جائیں۔ جب وہ اپنے

اندر طہارت اور صفائی، ترقی اور نور ولایت اور طاعت پر استقامت دیکھتے ہیں تو

ان کے اندر غرور پیدا ہوتا ہے۔ لیکن جب وہ مجھے اپنے پاس دیکھتے ہیں تو اپنے

تمام عیبوں سے پاک و صاف ہو جاتے ہیں۔

ان تمام حکایات سے معلوم ہوتا ہے کہ نفس بذات خود ایک حقیقت ہے

نہ کہ انسان کی ایک حقیقت ہے اور اس حقیقت کے اوصاف (عادات) ہم دیکھ

رہے ہیں۔ چنانچہ رسول اللہ صلی اللہ علیہ وسلم نے فرمایا ہے :

اعلیٰ علوک نفسک النیٰ بن جنیبک ”تمہارا سب سے بڑا دشمن

تمہارا نفس ہے جو تمہارے دو پہلوؤں کے درمیان ہے“ پس جب تجھے اس کی

معرفت حاصل ہو جائے تو ریاضت اور مجاہدہ کے ذریعے اس کی اصلاح کرنی چاہئے

لیکن اس کے وجود کو ختم نہیں کیا جاسکتا۔ ہاں جب اس کے شر سے طالب آگاہ

ہو جائے تو پھر کوئی ڈر نہیں۔ بزرگوں نے کہا ہے کہ :-

لان النفس کلب نباح و امساک الکلب بعد الریاضۃ مباح ”نفس

ایک بھونکنے والا کتا ہے اور تربیت یافتہ کتا رکھنا مباح یعنی جائز ہے۔“ لیکن مجاہدات کے ذریعے اسے سدھایا جا سکتا ہے۔ مثلاً نہیں جا سکتا۔ اس کے متعلق مشائخ عظام کے کلمات تو: مت ہیں طوالت کے خوف سے یہاں صرف یہی کچھ بیان ہو سکا ہے۔ اب حقیقت ہوا و ہوس اور ترک خواہشات نفسانی کے متعلق بیان کروں گا۔

حقیقت حرص و ہوا کے بیان میں

خدا تجھے عزت دے تجھے جاننا چاہئے کہ بعض صوفیائے کرام کے نزدیک ہوا (ہوس) نفس کی ایک صفت ہے جب کہ بعض کے نزدیک ہوا سے مراد ارادہ طبیعت ہے جس کا فرمانروا اور حاکم نفس ہے بعینہ اسی طرح جس طرح روح کا حاکم عقل ہے۔ جس طرح وہ روح جس کو عقل سے تقویت (رہنمائی) نہ ملے ناقص ہوتا ہے اسی طرح ہر ہوا جس کو نفس سے تقویت نہ ملے ناقص ہے۔ روح کا خسارہ قرب حق نہ ہونے کی وجہ سے ہے لیکن نفس کا خسارہ عین قرب ہے۔

شرح روح کا تقاضا قرب حق ہے اگر قرب حق نصیب نہ ہو تو روح پریشان ہوتی ہے اس کے برعکس نفس کا تقاضا حق تعالیٰ سے بُعد (دوری) اور گمراہی ہے۔ گمراہی اور حق تعالیٰ سے دوری کی وجہ سے نفس خوش ہوتا ہے۔ اور قرب حق حاصل ہو تو نفس کی مراد پوری نہیں ہوتی۔ اس سے ثابت ہوا کہ نفس کا خسارہ یعنی اس کی مراد کا پورا نہ ہونا قرب حق ہے اور اس کی مراد کا پورا ہونا حق تعالیٰ سے دوری اور حجاب ہے۔

ترجمہ انسان ہمیشہ دو تقاضوں میں جلا رہتا ہے ایک عقل کا تقاضا دوسرا ہوا کا تقاضا۔ جو شخص عقل کا تقاضا پورا کرتا ہے ایمان حاصل کرتا ہے اور جو شخص ہوا (نفسانی خواہش) کا تقاضا پورا کرتا ہے کفر اور گمراہی میں جلا ہوتا ہے اس سے

ظاہر ہے کہ ہوا و ہوس کی پیروی باعث حجاب اور گمراہی ثابت ہوتی ہے اور اس کی مخالفت سے انسان کامیابی اور سرخروئی حاصل کرتا ہے۔ من و کبھاہلک و من خالفھا ملک ”جس نے خواہشات کی پیروی کی ہلاک ہوا جس نے مخالفت کی کامیاب ہوا“۔ حق تعالیٰ نے فرمایا ہے کہ وَمَا مَنَّ خَافَ مَقَامَ رَبِّهِ وَنَهَى النَّفْسَ حِينَ الْهَوَىٰ ۗ فَمَنَّا الْجَنَّةَ هِيَ الْمَأْوَىٰ ”جس نے حق تعالیٰ سے خوف کھایا اور نفس کی مخالفت کی اس کا ٹھکانہ جنت ہے“۔ رسول اللہ صلی اللہ علیہ وآلہ وسلم نے فرمایا ہے اخوف ما اخاف علی امتی اتباع الهوی و طول الامل ”سب سے زیادہ خوف جو مجھے اپنی امت کے متعلق ہے خواہشات نفسانی کی پیروی اور طویل آرزوئیں باندھنا ہے“۔ نیز حق تعالیٰ نے فرمایا ہے اَفَرَأَيْتَ مَنِ اتَّخَذَ الْهَوَىٰ قُوَّةً ”تم نے دیکھا اس کو جس نے اپنی خواہشات کو معبود سمجھا“۔

حضرت ابن عباس رضی اللہ عنہ نے اس کی تفسیریوں فرمائی ہے ”جس نے اپنی خواہشات کی پرستش کی“۔ ہوا کی دو اقسام ہیں اول جسمانی لذت اور شہوت، دوم عزت و مرتبت کی خواہش۔ جو شخص جسمانی لذت میں مبتلا ہے اس کے شر سے خلق خدا محفوظ ہوتی ہے لیکن جو شخص جاہ و حشمت کا طالب ہے وہ خلق خدا کیلئے فتنہ بن جاتا ہے۔ وہ خود بھی گمراہ ہوتا ہے اور خلق کو بھی گمراہ کرتا ہے نعوذ باللہ من فالک پس جو شخص اپنی خواہشات نفسانی کے تابع فرمان ہے وہ حق تعالیٰ سے دور ہوتا ہے خواہ وہ تمہارے ساتھ مساجد میں موجود ہوتا ہے۔ لیکن جو شخص ہوا و ہوس سے آزاد ہوتا ہے حق تعالیٰ سے قریب ہوتا ہے خواہ وہ بظاہر دنیاوی کاموں میں مشغول ہے۔

ایک عیسائی راہب کی گوشہ نشینی

حضرت ابراہیم خواص رحمۃ اللہ علیہ فرماتے ہیں کہ میں نے سنا کہ ولایت

روم میں ایک عیسائی راہب ستر سال سے گوشہ نشین ہے۔ یہ سن کر مجھے تعجب
 ہوا کیونکہ رہبانیت کی مدت چالیس سال ہوتی ہے یہ شخص کیوں ستر سال سے
 گوشہ نشین ہے چنانچہ میں نے اس کو ملنے کا ارادہ کیا۔ جب اس کے پاس پہنچا تو
 اس نے کھڑکی کھول کر کہا کہ ابراہیم مجھے معلوم ہو گیا ہے تم کس غرض سے
 میرے پاس آئے ہو۔ میں یہاں رہبانیت کی نیت سے نہیں بیٹھا بلکہ میرے نفس
 کا کتابت شریر ہے میں اس لئے یہاں بیٹھا ہوں کہ اس کتے سے لوگ محفوظ
 رہیں۔ ورنہ میں کون اور کہاں گوشہ نشین۔ یہ سن کر میں نے کہا یا خدا تو کس قدر
 قادر ہے کہ تو نے اس شخص کو گمراہی کے باوجود صحیح کام کرنے کی توفیق عطا فرمائی
 ہے۔ یہ سن کر اس نے کہا اے ابراہیم تم کب تک دوسروں کی تلاش میں رہو
 گے۔ جاؤ اور خود کو طلب کرو۔ جب اپنے آپ کو پاؤ تو اس کی نمکبانی کرو۔
 کیونکہ ہر روز یہ ہوا تین سو ساٹھ مقدس لباس پہن کر انسان کو گمراہ کرتی ہے۔
 خلاصہ یہ کہ شیطان کو بندے کے دل میں گھسنے کی اس وقت تک طاقت نہیں
 جب تک کہ اس کے دل میں گناہ کی خواہش نہ ہو۔ جب انسان ہوا و ہوس کا
 شکار ہو جاتا ہے تو شیطان کو موقع ملتا ہے اور اس معصیت کو بنا سنوار کر انسان
 کے سامنے پیش کرتا ہے۔ شیطان کی اس کارروائی کو وسوسا کہا گیا ہے اس کی
 ابتداء ہوا سے ہوتی ہے اور حدیث **والبلائی اظلم** "ابتداء کرنے والا زیادہ ظالم
 ہوتا ہے" کے یہی معنی ہیں اور جب شیطان نے حق تعالیٰ کی بارگاہ میں کہا کہ میں
 تمام خلق کو گمراہ کروں گا تو حق تعالیٰ نے فرمایا کہ **لَا تَعْجَلْ بِیْ لَیْسَ لَکَ عَلَیْہِمْ**
مُلْطَنٌ "میرے بندوں پر تو غالب نہیں آسکتا"۔ اس سے حق تعالیٰ کا یہی مقصد
 تھا کہ بندگان خدا ہوا و ہوس سے پاک ہوتے ہیں شیطان کے دھوکے میں نہیں آ
 سکتے۔ پس شیطان درحقیقت انسان کا اپنا نفس اور ہوا و ہوس ہے۔ یہی وجہ ہے
 کہ رسول خدا صلی اللہ علیہ وآلہ وسلم نے فرمایا **مَا مِنْ اِحَدٍ اِلَّا وَقَدْ غَلِبَ**

الشیطان الا عمر فانه غلب شیطانہ ”کوئی آدمی نہیں کہ اس کے شیطان نے اس پر غلبہ نہ کیا ہو سوائے عمر کے جس نے اپنے شیطان پر غلبہ پالیا ہے۔“

پس ہوا انسان کی فطرت میں مرکب ہے اور اس کی راحت جان ہے جیسا کہ رسول خدا صلی اللہ علیہ وآلہ وسلم نے فرمایا ہے **الہوی و الشہوة معجونتہ بطینتہ ابن ادم** ”ہوا اور شہوت آدمی کی فطرت میں خمیر کی گئی ہے۔“ ترک ہوا بندہ کو امیر کرتی ہے اور ارتکاب ہوا اس امیر کو اسیر (قیدی) بناتی ہے۔ چنانچہ جب حضرت جنید بغدادی رحمۃ اللہ علیہ سے پوچھا گیا کہ **ما الوصل قال ترک ارتکاب الہوی** ”وصل کیا ہے فرمایا ہوا کا ترک۔“ چنانچہ زلخا ہوائے نفس کی غلام ہوئی تو امیری سے اسیری میں جا پڑی اور حضرت یوسف علیہ السلام اسیر تھے ترک ہوا سے امیر بن گئے۔

لذا جو شخص وصل حق تعالیٰ سے مشرف ہونا چاہتا ہے اسے کہو کہ ہوا ترک کرے۔ کسی عبادت سے بندہ کو اس قدر قرب حق حاصل نہیں ہوتا جس قدر ترک ہوا سے ہوتا ہے لیکن یہ کام مشکل بہت ہے ناخن سے پہاڑ کو کھودنا اتنا مشکل نہیں ہے جتنا کہ ہوا کو ترک کرنا ہے۔ حضرت شیخ ذوالنون مصری رحمۃ اللہ علیہ فرماتے ہیں ”میں نے ایک شخص کو ہوا میں اڑتے دیکھا۔ میں نے اس سے پوچھا کہ یہ مرتبہ تم نے کیسے حاصل کیا اس نے جواب دیا کہ ہوا کو چھوڑا اور ہوا میں اڑا“ حضرت شیخ محمد فضل بلخی رحمۃ اللہ علیہ فرماتے ہیں ”مجھے تعجب ہے اس شخص پر جو خانہ کعبہ کی زیارت کی خواہش کرتا ہے اور پہنچ جاتا ہے لیکن اپنی خواہشات نفسانی ترک کرے تو خانہ کی بجائے صاحب خانہ کا دیدار کر سکے“

لیکن نفس کی سب سے زیادہ ظاہر صفت شہوت ہے جو انسان کے رگ و ریشہ میں سرایت کئے ہوئے ہے۔ لہذا انسان کو اپنے ہر فعل کی نگرانی کرنی چاہئے ورنہ جو ابدہ ہو گا۔ آنکھ کی شہوت دیکھنا ہے کان کی شہوت سنا ہے ناک کی خواہش

سوگھتا ہے زبان کی خواہش بولنا اور ذائقہ لینا ہے جسم کی خواہش چھونا اور آرام کرنا ہے اور دماغ کی صفت سوچنا ہے پس انسان کو اپنا حاکم آپ ہونا چاہئے۔ رات دن اس بت کا خیال رکھے کہ نفسانی خواہشات کے تابع نہ رہے بلکہ ان کو ترک کرے اور خداوند تعالیٰ سے دعا کرے کہ بری خواہشات اس کے دل سے دور ہوں کیونکہ جو شخص شہوات میں جھکا ہوا جاتا ہے حق تعالیٰ سے محبوب ہو جاتا ہے۔ اگر بندہ اپنی کوشش سے ترک ہوا کرے گا تو یہ سلسلہ طویل ہو جاتا ہے لہذا اس کا بہترین طریقہ یہ ہے کہ حق تعالیٰ سے توفیق طلب کرے۔ حضرت ابو علی سیاح مروی رحمتہ اللہ علیہ فرماتے ہیں کہ ایک دفعہ میں سنت کے مطابق زیر ناف بال صاف کر رہا تھا کہ دل میں خیال آیا کہ کیوں نہ آگے تامل کو قطع کر دیا جائے کیونکہ تمام آفت اسی میں ہے غیب سے آواز آئی کہ اے ابو علی میری سلطنت میں مداخلت کرتے ہو۔ ہمارے نزدیک ہر عضو دوسرے عضو سے زیادہ اہم ہے۔ اگر تم اس عضو کو اپنے سے جدا کرو گے تو ہم تیرے ہر بال کے اندر ہزار گنا شہوت پیدا کر دیں گے۔

انسان اپنی فطرت نہیں بدل سکتا ہاں تائید ایزدی اور سلیم کے ذریعے بد صفات سے نجات حاصل کر سکتا ہے۔ جب مقام سلیم و رضا حاصل ہو گیا تو بندہ تمام آفات سے نجات پا سکتا ہے نہ کہ کوشش سے۔ کیونکہ جب تک رحمت حق شامل نہ ہو کوشش سے کام نہیں بنتا کسی نے خوب کہا ہے ”چکھے کے ذریعے کھویوں کو دور کرنے سے زیادہ بہتر یہ ہے کہ اپنی چیز کو ڈھانک کر رکھ دو“۔ لہذا حق تعالیٰ سے رحمت طلب کرنا تمام آفتوں کا علاج ہے۔ بندہ حق تعالیٰ کے کسی کام میں کوشش سے مداخلت نہیں کر سکتا ہے جیسا کہ فرمان ہوتا ہے کہ میری سلطنت میں دخل مت دو جب تک تائید حق شامل حال نہ ہو انسان کوشش کے ذریعے کوئی مقصد حاصل نہیں کر سکتا۔ بندہ کی کوشش اس وقت تک کامیاب

نہیں ہوتی جب تک تائید ایزدی شامل حال نہ ہو۔ بندہ کی تمام کوشش دو طرح کی ہو سکتی ہے یا کوشش سے تقدیر بدل دے یا کوشش سے تقدیر کے خلاف مراد حاصل کر لے۔ یہ دونوں باتیں محال ہیں کیونکہ نہ انسان اپنی تقدیر بدل سکتا ہے اور نہ اس کے خلاف کر سکتا ہے کہتے ہیں کہ ایک دفعہ حضرت شیخ شبلیؒ بیمار ہوئے تو طبیب طلب کیا گیا طبیب نے کہا کہ پرہیز کرو انہوں نے کہا کس چیز سے پرہیز کروں کیا میں اس چیز سے پرہیز کر سکتا ہوں جو میرے لئے مقدر ہو چکی ہے یا اس چیز سے جو میرے مقدر میں نہیں ہے کیونکہ جو چیز میرے مقدر میں ہے اس سے پرہیز ناممکن ہے اور جو چیز میرے مقدر میں نہیں ہے اس سے خود بخود پرہیز ہے۔ مشائخ نے خوب کہا ہے کہ لان المشاہد لا یجہد ”مشاہدہ کوشش سے حاصل ہونے کا نہیں“ اس مسئلہ (تقدیر) پر احتیاط سے دوسری جگہ پر بات کروں گا۔ انشاء اللہ عزوجل۔

فصل

سلسلہ حکیمیہ

سلسلہ حکیمیہ حضرت ابی عبداللہ محمد بن علی الحکیم تفسی رحمتہ اللہ علیہ سے منسوب ہے جو امام وقت تھے۔ جملہ ظاہری و باطنی علوم میں آپ کی تصانیف بہت ہیں۔ آپ کا مخصوص مسلک اور مقصد اثباتِ ولایت ہے جس کی حقیقت سمجھانے کی آپ نے کوشش کی ہے۔ نیز آپ نے اولیاء کرامؑ کے مدارج اور ان مدارج کے حصول کے طریقوں پر بھی بحث فرمائی ہے یہ علیحدہ بحرِ بے پایاں ہے جو عجائب و غرائب سے لبرز ہے۔ آپ کی تعلیمات کی ابتداء یہ ہے کہ انسان کو جاننا چاہئے کہ حق تعالیٰ کے ایسے برگزیدہ اولیاء ہیں جو دیگر خلق سے ممتاز ہیں۔ جنہوں

نے دنیا کی دلچسپیوں سے بالاتر ہو کر نفسانی خواہشات سے بیجا چمڑا لیا ہے۔ ان میں سے ہر ایک کا علیحدہ مقام ہے اگرچہ یہ مضمون بہت طویل ہے سطور ذیل میں ان مقامات کی شرح بیان کی جائے گی۔

ولایت کا ثبوت

جاننا چاہئے کہ تصوف اور طریقت اور معرفت کی بنیاد اثبات ولایت ہے جس پر تمام مشائخ متفق ہیں اگرچہ ہر ایک کی عبارات مختلف ہیں۔ حضرت محمد بن حکیم ترمذی رحمۃ اللہ علیہ بالخصوص ولایت کو طریقت و حقیقت سمجھتے ہیں۔ لیکن ولایت (باکسرواؤ) اور ولایت (بالفتح واؤ) میں فرق ہے۔ ولایت بالفتح کا مطلب ہے تصرف کرنا اور ولایت باکسر کا معنی ہے امارت (امیر ہونا) یہ دونوں الفاظ فعل ولایت کے مصدر ہیں۔ چنانچہ دونوں معانی جائز ہیں۔ نیز ولایت ربوبیت کے معنوں میں بھی آتا ہے جیسا کہ حق تعالیٰ نے فرمایا ہے هُنَالِكَ الْوَلَايَةُ لِلَّهِ الْحَقِّ "قیامت کے دن اللہ تعالیٰ کی ربوبیت و الوہیت سچ ثابت ہو جائے گی" اور کفار بھی اسے تسلیم کریں گے اور اس کے گرویدہ ہوں گے اور اپنے معبودوں سے بیزاری اختیار کریں گے۔ نیز ولایت کے معنی محبت کے بھی ہیں۔ نیز ولی فیعل کے معنوں میں آتا ہے جو مفعول ہے۔ جیسا کہ آیت مبارکہ : وَهُوَ تَوَكَّلُ الضَّالِّينَ "اللہ تعالیٰ صالحین سے محبت کرتا ہے۔" یعنی ان کو اللہ تعالیٰ اٹکے حال پر نہیں چھوڑتا بلکہ اپنی حفاظت کے چھاتے میں ڈھانپ لیتا ہے۔ ہو سکتا ہے کہ یہاں ولی بروزن فیعل مبالغہ کا صیغہ ہو اور قائل کے معنوں میں آئے۔ اس صورت میں آیت کا مطلب یہ ہو گا کہ بندہ اللہ تعالیٰ کی اطاعت کو دوست رکھتا ہے اور اس کے حقوق کی پابندی کرتا ہے اور غیر اللہ سے اجتناب کرتا ہے۔ چنانچہ مفعول ہونے کی صورت میں بندہ مراد کہلاتا ہے اور قائل ہونے کی صورت میں بندہ مرید ہوتا ہے۔

شرح | یہ ایک نہایت ہی اہم مضمون ہے۔ کشف المحجوب کے ترجمہ کرنے والے حضرات نے مرید اور مراد کی وضاحت نہیں فرمائی۔ اور شاید ترجموں میں وضاحت ہو بھی نہیں سکتی۔ یاد رہے کہ اولیاء کرامؑ کے عام طور پر دو اقسام ہوتے ہیں بعض پیدائشی طور پر عاشق ہوتے ہیں اور بعض جو بہت قلیل تعداد میں ہوتے ہیں معشوق کا درجہ رکھتے ہیں عاشق کو علم تصوف کی اصطلاح میں مرید اور معشوق کو مراد کہا جاتا ہے مرید وہ ہے جو اللہ کا طالب ہے اور مراد وہ ہے جو اللہ تعالیٰ کا مطلوب و محبوب ہے۔ یہ بات محض مفروضہ نہیں بلکہ آیاتِ قرآن پر مبنی ہے۔

حق تعالیٰ نے سورہ الشوریٰ میں فرمایا ہے **لَئِنَّهُ يَجْتَبِيْ اِلَيْهِ مَنْ يَّشَاءُ وَيَهْدِيْ اِلَيْهِ مَنْ يَّيْتَبُ** ”اللہ برگزیدہ بناتا ہے اس کو جسے چاہتا ہے اور اپنی طرف راہ دکھاتا ہے اس کو جو طالب ہے۔“ اول الذکر کو علم روحانیت کی اصطلاح میں مراد (مطلوب) اور ثانی الذکر کو مرید (طالب) کہا جاتا ہے۔ چنانچہ تاریخ اسلام میں بعض ایسے اولیاء کرام ہوئے ہیں جن کو محبوبیت کا مقام حاصل تھا۔ مثلاً حضرت غوث الاعظم سیدنا عبدالقادر جیلانی رحمۃ اللہ علیہ محبوب سبحانی کے لقب سے لقب تھے اور حضرت خواجہ نظام الدین اولیاء بدایونی رحمۃ اللہ علیہ کا لقب محبوب الہی تھا۔ چنانچہ آیہ **وَهُوَ تَوَكَّلِي الصَّالِحِيْنَ** کی شرح کرتے ہوئے حضرت مصطفیٰ علیہ رحمہ نے بجا طور پر فرمایا ہے کہ اگر لفظ **تَوَكَّلِيْنَ** کو فعل **تَوَكَّلِي** کا فاعل قرار دیا جائے تو صالحین کا درجہ مرید یعنی طالب کا ہوگا اور اگر اسے فعل **تَوَكَّلِي** کا مفعول قرار دیا جائے تو مفعول یعنی مطلوب اللہ ہوگا اور صالحین کا مقام مقام مراد متصور ہوگا۔

ترجمہ | اس آیت کے دونوں معنی ہو سکتے ہیں یعنی اللہ بندہ کو چاہے یا بندہ اللہ کو چاہے دونوں صورتیں صحیح ہو سکتی ہیں۔ کیونکہ ہو سکتا ہے کہ اللہ تعالیٰ اپنے دوستوں کا مددگار ہو۔ جیسا کہ اصحاب رسول صلی اللہ علیہ وآلہ وسلم سے آیہ ذیل

میں نصرت کا وعدہ فرمایا ہے **الْآيَاتِ نَصْرًا لِّلَّذِينَ آمَنُوا** ”یاد رکھو اللہ تعالیٰ کی طرف فتح و نصرت قریب ہے“ نیز فرمایا **وَأَنَّ الْكٰفِرِيْنَ لَا مَوْلٰى لَهُمْ** ”کافروں کا کوئی مددگار نہیں“۔ اب جبکہ وہ کافروں کا مددگار نہیں تو لامحالہ مسلمانوں کا مددگار ہے۔ اللہ تعالیٰ کی اس معاونت کی کئی صورتیں ہو سکتی ہیں۔ اول یہ کہ ان کے اذہان اور قلوب پر آیات کا صحیح مفہوم القا کر دے۔ دوم یہ کہ ان کو کشف و کرامات عطا فرما دے۔ سوم یہ کہ نفس امارہ کی مخالفت میں مدد کرے۔ چہارم یہ کہ شیطان کی مخالفت میں بندہ کی مدد کرے۔ پنجم یہ کہ اپنے احکام کی پابندی میں مدد فرما دے۔ یہ بھی ہو سکتا ہے کہ ان کو اپنا محبوب بنا لے اور مخالفت سے باز رکھے۔ جیسا کہ فرمان ہوتا ہے: **يُحِبُّكُمْ وَيُخْرِجُكُمْ مِّنَ الدِّمَارِ** ”اللہ ان سے محبت کرتا ہے اور وہ اللہ سے محبت کرتے ہیں“۔ تاکہ لوگ اس کو حق تعالیٰ کی وجہ سے دوست رکھیں اور وہ غیر سے منہ موڑ لے۔ حتیٰ کہ وہ بھی اللہ کا دوست ہو جائے اور باقی مسلمان بھی اس کے دوست ہو جائیں۔ حق تعالیٰ کی یہ ولایت بھی دو قسم کی ہو سکتی ہے ایک یہ کہ اطاعت پر قائم ہو جانا اور نافرمانی سے باز رہنا تاکہ شیطان اس کے حسن عبادت کو دیکھ کر بھاگ جائے۔ دوم یہ کہ ایسی ولایت جس میں حل و عقد اس کے ہاتھ میں آجائے اور وہ مستجاب الدعوات بن جائے۔

شرح یعنی تصرفات اور کشف و کرامات سرزد ہوں اور جو دعا کرے قبول ہو۔

ترجمہ جیسا کہ رسول اللہ صلی اللہ علیہ وآلہ وسلم نے فرمایا ہے:

”کبھی ایسے پر آئندہ دل اور غبار آلودہ پٹھے پرانے کپڑوں والے لوگ ہوتے ہیں کہ اگر وہ کسی بات کی قسم کھائیں تو اللہ تعالیٰ ان کی قسم پوری کرتا ہے“۔

چنانچہ یہ بات عام مشہور ہے کہ حضرت عمر رضی اللہ عنہ کے زمانے میں دریائے نل کا پانی بند ہو گیا کیونکہ زمانہ جاہلیت کی رسم کے مطابق جب تک ایک دو شیزہ

لڑکی کو بنا سنوار کر اس کے اندر نہیں پھینکا جاتا تھا دریا نہیں چلتا تھا۔ حضرت عمر رضی اللہ عنہ نے کانڈ پر یہ لکھ کر دریا میں پھینک دیا کہ :

”اے نیل اگر تو خود بخود چلتا تھا تو مت چل اگر اللہ کے حکم سے چلتا تھا تو عمر کتا ہے کہ چل۔“

جونہی یہ خط دریا میں ڈالا گیا تو دریا بنے لگ گیا۔

یہ حقیقی بادشاہی ہے پس ولایت سے مراد یہ ہے کہ اس کے اندر یہ خصوصیت پائی جائے یعنی قال کے طور پر نہیں بلکہ حال اور واقعہ کے طور پر حاصل ہو۔ اس سے پہلے مشائخ نے اس موضوع پر کتابیں لکھی ہیں لیکن اب ناپید ہو چکی ہیں۔ اب میں حضرت شیخ حکیم ترمذی رحمۃ اللہ علیہ کے نظریات پیش کرتا ہوں جن سے مجھے عقیدت ہے تاکہ تجھے اس سے فائدہ ہو اور عام طالبین کو بھی فائدہ ہو۔

لفظ ولایت کی تشریح |

یاد رہے کہ لفظ (ولی) خلق کے درمیان مشہور ہے اور قرآن و حدیث میں بھی وارد ہوا ہے جیسا کہ اللہ تعالیٰ نے فرمایا ہے :

الْاٰیٰتِ اَوْلِیَآءِ اللّٰهِ لَآخَوْفٌ عَلَیْهِمْ وَلَا هُمْ یَحْزَنُوْنَ ”سنو بے شک اولیاء اللہ وہ لوگ ہیں جن کو نہ کوئی ڈر ہے نہ غم۔“

نیز فرمایا نَحْنُ اَوْلِیَؤُكُمۡ فِی الْحَیٰوةِ الدُّنْیَا وَفِی الْاٰخِرَةِ ”ہم تمہارے دوست ہیں دنیا میں اور آخرت میں بھی۔“

ایک اور مقام پر فرمایا ہے اَللّٰهُ وَلِیُّ الَّذِیۡنَ اٰمَنُوْا ”اللہ دوست ہے مومنین کا۔“ رسول خدا صلی اللہ علیہ وآلہ وسلم نے فرمایا ہے :

”تحقیق اللہ کے ایسے بندے بھی ہیں جن پر انبیاء اور شہداء رشک کرتے ہیں۔“

جب صحابہؓ نے عرض کیا کہ حضورؐ ہمیں ان کا حال بتایا جائے تاکہ ہم ان کو دوست رکھیں تو آنحضرت صلی اللہ علیہ وآلہ وسلم نے فرمایا وہ ایسے لوگ ہیں کہ محض رضائے حق کیلئے ایک دوسرے سے محبت کرتے ہیں نہ کہ مال و دولت کی وجہ سے ان کے چہرے نورانی ہوتے ہیں۔ اور وہ نور کے منبروں پر متمیم ہوتے ہیں ان کو کوئی خوف نہیں ہوتا۔ جب کہ لوگ خوف زدہ ہوتے ہیں۔ اور ان کو کوئی غم نہیں ہوتا ہے۔ جب کہ لوگ غم میں جھلا ہوتے ہیں۔ اور آپؐ نے یہ آیت تلاوت فرمائی

نیز رسول اللہ صلی اللہ علیہ وآلہ وسلم نے فرمایا ہے کہ اللہ تعالیٰ فرماتا ہے کہ "من اذی لی ولما لقد استجبل معاربتی" جس نے میرے ولی کو تکلیف دی اس نے میرے ساتھ جنگ کی۔"

توجہ دانی کہ دریں گرد سوارے باشند

خلاصہ یہ کہ اللہ تعالیٰ کے ایسے دوست ہیں جن کو اللہ تعالیٰ نے اپنی محبت اور ولایت کا شرف بخشا ہے اور ان کو اپنے ملک میں تصرف کا اختیار عطا فرمایا ہے حتیٰ کہ اللہ تعالیٰ کی قدرت کا اظہار ان کے ہاتھوں سے ہوتا ہے (یعنی ان سے کرامات سرزد ہوتی ہیں) ان کو کشف و کرامات کی قوت عطا فرمائی ہے۔ طبیعت کی کمزوری سے ان کو پاک کیا ہے اور نفس کی متابعت اور ہوا و ہوس سے ان کو نجات دی ہے حتیٰ کہ ان کی پوری زندگی کا مدعا و مقصد حق تعالیٰ ہوتا ہے اور حق تعالیٰ کے سوا کسی کی طرف رغبت نہیں رکھتے۔ ایسے حضرات زمانہ ماضی میں بھی ہو گزرے ہیں اور زمانہ حال میں بھی موجود ہیں اور قیامت تک رہیں گے۔ کیونکہ حق تعالیٰ نے امت محمدیہؐ کو دیگر امتوں پر یہ شرف بخشا ہے اور اس بات کی ضمانت دی ہے کہ شریعت محمدیؐ کی حفاظت کریں گے۔

چونکہ علماء کے درمیان علمی اور عقلی دلائل و براہین موجود ہیں اب ہم براہین یعنی (چشم دید شہادت) پیش کرتے ہیں تاکہ کسی کو انکار کی گنجائش باقی نہ رہے۔ ہمارا اختلاف دو فرقوں سے ہے ایک فرقہ معتزلہ دوسرا حشویہ۔

شرح فرقہ معتزلہ مامون الرشید کے زمانے میں وجود میں آیا اور علماء حقانی اور مشائخ ربانی کی جدوجہد سے بفضلہ تعالیٰ ختم بھی ہو گیا ہے۔ اس فرقہ کے عقائد آزادانہ تھے اور اہل سنت و الجماعت کے عقائد کے خلاف تھے۔ وہ مسئلہ قدر و جبر میں قدر کے قائل تھے اور قرآن کو مخلوق سمجھتے تھے۔ علمائے کرام بالخصوص حضرت امام احمد بن حنبل رحمۃ اللہ علیہ نے ان کا ڈٹ کر مقابلہ کیا حالانکہ بادشاہ وقت فرقہ معتزلہ سے تعلق رکھتا تھا اور ان کو سخت سے سخت اذیتیں پہنچائیں۔

فرقہ حشویہ کا عقیدہ یہ تھا کہ خداوند تعالیٰ کا انسان کی طرح کا جسم ہے اور وہ اوپر عرش پر بیٹھا کائنات پر حکمرانی کر رہا ہے۔ اس عقیدہ تجسیم کے حامیوں کے خلاف علمائے وقت نے کفر کے فتوے لگائے اور حکومت وقت نے ان کو قید کر دیا اور ان میں سے بعض قید میں فوت ہوئے۔ فرقہ حشویہ کے عقائد عیسائی عقیدہ تجسیم کے مترادف ہیں جس کو اصطلاح عام میں Anthropomorphism کہتے ہیں۔

ترجمہ فرقہ معتزلہ کے لوگ اولیاء اللہ کے قائل ہیں لیکن مختلف اولیاء کرام کے مختلف مراتب اور ایک دوسرے پر فضیلت کا انکار کرتے ہیں۔ یعنی ان کے نزدیک سب ولی برابر ہیں۔ حالانکہ اولیاء کرام کے مراتب کی نفی سے انبیاء علیہم السلام کے مراتب میں فرق کی نفی ہے کیونکہ انبیاء علیہم السلام کو بھی ایک دوسرے پر فضیلت حاصل تھی۔ اس طرح اولیاء کرام کے مراتب میں بھی فرق ہے۔ انبیاء کے مراتب کے فرق کی نفی کرنا کفر ہے۔ حشویہ فرقہ کے لوگ اولیاء

کرامؑ کے مراتب میں فرق کو مانتے ہیں لیکن یہ کہتے ہیں کہ فضیلت والے لوگ پہلے زمانے میں ہو گزرے ہیں اب نہیں ہیں۔ حالانکہ ماضی اور حال کا انکار برابر ہے۔ ماضی کے اقرار اور حال کے انکار میں کوئی فرق نہیں ہے۔ لیکن حقیقت یہ ہے کہ حق تعالیٰ نے حقانیتِ نبویؐ کو آج بھی دائم و قائم رکھا ہے اور اولیاء اللہ کو اس کے ظہور کا ذریعہ بنایا ہے۔ چنانچہ حق تعالیٰ کی حقانیت اور رسول اللہ صلی اللہ علیہ وآلہ وسلم کی صداقت آج تک اولیاء کرمؑ کے وجود سے جاری ہے اور ان کو حق تعالیٰ نے ہر قسم کے تصرفات عطا فرمائے ہیں۔ حتیٰ کہ وہ ہمہ تن راہ حق میں بک چکے ہیں اور متابعتِ نفس سے بالاتر ہو گئے ہیں۔

اولیائے مستورین یا رجال الغیب

آسمان سے بارش ان کی برکت سے ہوتی ہے اور زمین سے سبزہ ان کی برکت سے نکلتا ہے۔ نیز مسلمانوں کو کافروں پر فتح بھی ان کی برکت سے ہوتی ہے ان کی تعداد چار ہزار ہوتی ہے وہ خلق کی نظروں سے پوشیدہ ہوتے ہیں لیکن وہ نہ ایک دوسرے کو پہچانتے ہیں اور نہ اپنے حال سے آگاہ ہوتے ہیں۔ بلکہ ہر حال میں مخلوق سے اور اپنے آپ سے پوشیدہ رہتے ہیں۔ لیکن اس بارے میں روایات موجود ہیں اور اولیاء کرامؑ نے بھی اپنی تصانیف میں ان کا ذکر کیا ہے اور مجھ پر بھی خداوند تعالیٰ کے فضل سے یہ بات عیاں ہے۔ جن حضرات کو دنیا میں حل و عقد کا تصرف حاصل ہے۔ ان کی تعداد تین سو ہے اور ان کو ”اخیار“ کے نام سے موسوم کیا جاتا ہے۔ چالیس اور ہیں جن کو ”بدال“ کہا جاتا ہے۔ سات اور ہیں جن کو ”ابرار“ کے نام سے موسوم کیا جاتا ہے۔ اور چار لور ہیں جن کو ”اوتاد“ کہا جاتا ہے۔ اور تین اور ہیں جن کو ”نقباء“ کہا جاتا ہے۔ ایک اور ہے جس کو ”غوث“ یا ”قطب“ کہا جاتا ہے۔ یہ سب ایک دوسرے کو جانتے ہیں کہ ہر ایک ولی اللہ ہے اور اپنے امور میں ایک دوسرے کے ممکن ہوتے ہیں (یعنی

افسرو ماتحت کا سا تعلق ہوتا ہے) ان کا احادیث میں بھی ذکر آیا ہے۔ اور اہلسنت و الجماعت کا بھی اس پر اتفاق ہے۔ یہاں ان کی تفصیلات میں جانے کی گنجائش نہیں ہے۔

یہ جو میں نے کہا ہے کہ اولیاء ایک دوسرے کو جانتے ہیں کہ وہ اولیاء اللہ ہیں اس کے متعلق بعض لوگ یہ اعتراض کرتے ہیں کہ اگر وہ جانتے ہیں کہ ہم اولیاء اللہ ہیں تو عاقبت کا خوف ان کے دل سے اٹھ جاتا ہو گا۔ لیکن یہ کتنا غلط ہے کہ ایک ولی اللہ کے دل سے عاقبت کا خوف اٹھ جاتا ہے۔ اس طرح تو ہر مومن بھی جانتا ہے کہ وہ مومن ہے لیکن خوف عاقبت اس کے دل سے نہیں جاتا۔ چنانچہ ایک ولی بھی جانتا ہے کہ وہ ولی ہے لیکن خوف عاقبت اس کے دل میں بدستور رہتا ہے۔ ہاں یہ بات ضرور ہے کہ بطور کرامت حق تعالیٰ ولی کو عاقبت کے خوف اور لوگوں کے شر سے محفوظ رکھتا ہے۔ اس کے متعلق مشائخ کے درمیان قدرے اختلاف ہے یہ جو میں نے کہا ہے کہ چار ہزار اولیائے مستورین اپنے آپ کو جانتے ہیں کہ ہم ولی اللہ ہیں اس کے متعلق بعض مشائخ کہتے ہیں کہ صحیح ہے بعض کا خیال ہے کہ صحیح نہیں ہے۔ فقہاء میں سے بھی بعض پہلے گروہ سے متفق ہیں بعض دوسرے سے۔ متکلمین حضرات میں سے استاد ابو اسحاق اسفرانی رحمۃ اللہ علیہ اور بعض متقدمین کا خیال یہ ہے کہ ولی اپنے آپ کو نہیں پہچانتا کہ ولی ہے لیکن استاد ابو بکر ابن فواک رحمۃ اللہ علیہ اور متقدمین کی ایک جماعت کا خیال اس کے برعکس ہے۔ میں کہتا ہوں کہ اگر ولی کو اپنی ولایت کا علم ہو تو اس میں کیا ہرج اور کیا آفت ہے۔ اس کا جواب وہ لوگ یہ دیتے ہیں کہ اس سے ولی کے اندر غرور پیدا ہوتا ہے کہ میں ولی ہوں۔ میں کہتا ہوں کہ ولی اللہ تو حفاظت حق میں ہوتا ہے اور آفت غرور سے مامون ہوتا ہے۔ یہ بات سخت عامیانہ (جاہلانہ) ہے کہ ولی ہوتے ہوئے اس کے دل میں غرور جیسے گندے

خیالات آئیں یا وہ یہ بھی نہ جانے کہ میں ولی ہوں حالانکہ اس سے کرامات کا اظہار بھی ہو رہا ہے۔ چنانچہ بعض لوگ پہلے گروہ کے معتقد ہو گئے ہیں اور بعض دوسرے کے۔

شرح حقیقت تو یہ ہے کہ جب کوئی شخص مقام ولایت پر پہنچتا ہے تو اپنے آپ کو حقیر ترین گناہگار ترین اور بدترین سمجھتا ہے اور غرور اور تکبر کا سوال ہی پیدا نہیں ہوتا۔ غرور و تکبر کچے لوگوں کو ہوتا ہے۔ اولیاء کرام اس سے کوسوں دور ہوتے ہیں۔

ترجمہ لیکن فرقہ معتزلہ کے لوگ قطعی طور پر فضیلت اور کرامات اولیاء کے منکر ہیں۔ حالانکہ ولایت نام ہی اسی فضیلت اور کرامت کا ہے۔ ان کا خیال ہے کہ تمام مسلمان جو احکام خداوندی کی پیروی کرتے ہیں اولیاء اللہ ہیں ان کا خیال ہے کہ ہر وہ شخص جو خدا کے احکام میں یقین رکھتا ہو اور خدا تعالیٰ کی صفات اور دیدار کا منکر ہو اور فاسق فاجر مسلمان کو ہمیشہ دوزخ میں رہنے کا اعتقاد رکھے اور احکام میں عقل کو وحی پر ترجیح دیتا ہو وہ ولی اللہ ہے۔ میں کہتا ہوں کہ بے شک وہ ولی ہے لیکن (ولی اللہ نہیں) ولی الشیطان ہے معتزلہ کہتے ہیں کہ اگر کرامات ولایت کی شرط ہیں تو تمام مسلمان صاحب کرامت ہوتے کیونکہ وہ ایمان میں مشترک ہیں۔ ان کا خیال ہے کہ جب اصل میں مشترک ہیں تو فرع (نتائج) میں بھی مشترک ہونا چاہئے۔ معتزلہ یہ بھی کہتے ہیں کہ مومن اور کافر دونوں صاحب کرامت ہو سکتے ہیں۔ وہ یہ بھی کہتے ہیں کہ اگر یہ بات درست ہے کہ طویل مسافت ایک رات میں طے ہو سکتی ہے تو یہ بات پیغمبر اسلام صلی اللہ علیہ وآلہ وسلم کو اس وقت بھی حاصل ہوتی جب آپ نے مکہ کا سفر اختیار فرمایا۔ لیکن اس سفر کے متعلق اللہ تعالیٰ فرماتا ہے کہ **جانور تمسار ا بوجہ اٹھا کر جاتے ہیں اس شہر تک جہاں تم تھک کر پہنچتے ہو لیکن میں کہتا ہوں کہ ان کی یہ بات**

غلط ہے کیونکہ خداوند تعالیٰ نے فرمایا ہے **سُبْحٰنَ الَّذِیْ اَسْمٰی بِعَبْدِہٖ اَلِیْلًا** ”پاک ہے وہ ذات کہ جس نے سیر کرائی اپنے بندے کو ایک رات میں مسجد حرام سے مسجد اقصیٰ تک“ جہاں تک پہلی آیت یعنی صحابہ کرامؓ کا جانوروں پر سوار ہو کر مکہ مکرمہ جانے کا تعلق ہے اس میں عام سفر کی بات کی گئی ہے لیکن کرامت خاص چیز ہوتی ہے عام نہیں۔ دوسری آیت میں کرامت کا ذکر ہے جو خاص چیز ہے۔ اگر تمام صحابہ کرامؓ سواری کے بغیر کرامت کے ذریعے مکہ پہنچ جاتے تو کرامت عام ہو جاتی اور ایمان بالغیب کی ضرورت ختم ہو جاتی اور ہر قسم کے ایمان بالغیب کا خاتمہ ہو جاتا۔ ایمان کا تعلق ہر خاص و عام سے ہے خواہ وہ نیک ہے یا بد۔ لیکن ولایت ایک خاص چیز ہے پس عام بات یہ ہے کہ جب پیغمبر اسلام صلی اللہ علیہ وآلہ وسلم اصحابؓ کے ساتھ مکہ تشریف لے گئے تو سواری کی ضرورت ہوئی۔ لیکن خاص بات (کرامت) یہ ہے کہ ایک ہی رات میں حق تعالیٰ نے پیغمبر علیہ السلام کو مکہ سے بیت المقدس پہنچا دیا اور پھر وہاں سے قاب قوسین تک پہنچا دیا اور کائنات کے اسرار و رموز سے آگاہ فرمایا اور جب واپس تشریف لائے ابھی رات کا کافی حصہ باقی تھا۔ خلاصہ کلام یہ کہ ایمان عمومی چیز ہے اور اس کا تعلق عام لوگوں سے ہے لیکن کرامت خاص چیز ہے اور اس کا تعلق خواص سے ہے اور خواص کی نفی کرنا بہت بڑا انکار ہے۔

شرح دنیا کا کوئی ایسا شعبہ، فن یا علم نہیں ہے کہ جس میں عوام اور خواص کا وجود نہ ہو۔ تعلیم کو لیجئے اس میں بھی قابلیت کے ہزاروں درجے ہیں کوئی پرائمری پاس ہوتا ہے کوئی مڈل پاس، کوئی میٹرک، کوئی بی اے کوئی ایم اے کوئی پی ایچ ڈی۔ اب سب کو ایک لاشی سے ہانکنا اور ایک جیسا خیال کرنا اور سب کے ساتھ ایک جیسا برتاؤ کرنا حماقت نہیں تو اور کیا ہے اسی طرح ہر فن اور ہر شعبہ زندگی میں عوام و خواص موجود ہوتے ہیں ایک محکمہ میں مالی اور چھڑاسی سے لے

کر وزیر تک شامل ہوتے ہیں لیکن ان کی قابلیت، فرائض اور تنخواہوں میں زمین و آسمان کا فرق ہوتا ہے۔ یہی اصول مذہب یعنی قرب الہی میں بھی کارفرما ہے بعض لوگ عام مسلمان ہوتے ہیں۔ بعض زیادہ عبادت گزار ہوتے ہیں لہذا ان کے قرب کے مراتب زیادہ بلند ہوتے ہیں اور بعض ایسے حضرات بھی ہوتے ہیں جو شب و روز مجاہدات و ریاضات کے ذریعے بلند ترین مراتب قرب تک پہنچ جاتے ہیں۔ قرب حق میں بلند ترین مدارج پر فائز ہونے والوں کو قرآن کی اصطلاح میں اولیاء اللہ کہا گیا ہے۔ جن کا مرتبہ عام مسلمانوں سے بہت زیادہ بلند ہوتا ہے اس سے زیادہ بلند درجہ انبیاء عظیم السلام کا ہوتا ہے۔ غرضیکہ فرق مراتب سے ہرگز انکار نہیں کیا جاسکتا اور اس انکار کو حضرت شیخ رحمۃ اللہ علیہ نے ”مکابرہ عیاں“ کہا ہے۔

ترجمہ چنانچہ ایک بادشاہ کے محل میں خدام بھی ہوتے ہیں، دربان بھی اور امیر و وزیر بھی اگرچہ ملازمت کے لحاظ سے سب برابر ہیں یعنی سب بادشاہ کے نوکر ہیں لیکن ان کے مراتب و مدارج میں بہت فرق ہے لہذا اگرچہ ایمان کا لفظ تمام عام اور خاص مسلمانوں پر صادق آتا ہے لیکن ایک مسلمان جاہل ہے ایک عالم، ایک نیک ہے ایک بد۔ ظاہر ہے کہ ان کے درمیان کتنا زیادہ فرق ہے لہذا اولیاء اللہ کی تحقیق اور فضیلت کا کیسے انکار کیا جاسکتا ہے۔

رموز ولایت

مشائخ عظام نے ولایت کے اسرار و رموز بیان فرمائے ہیں یہاں جس قدر ممکن ہو سکا وہ اسرار و رموز بیان کئے جائیں گے۔ کیونکہ اس میں بہت فوائد ہیں خدا تعالیٰ نصیب کرے۔

رموز میں ابوعلی جرجانی رحمۃ اللہ علیہ کا بیان

حضرت شیخ ابوعلی جرجانی رحمۃ اللہ علیہ فرماتے ہیں کہ :

الولی هو الفانی فی حالہ والباقی فی مشاہدۃ الحق لم یکن لہ عن نفسہ
 اخبلا ولا مع غمیر اللہ قوار ”دل وہ ہے جو اپنے حال سے فانی ہو اور مشاہدہ حق
 میں باقی ہو اس کے لئے ممکن نہیں کہ اپنے حال سے خبر دے یا خداوند تعالیٰ کے
 بغیر قرار پکڑے۔“ کیونکہ بندہ صرف اپنے حال (وجود) سے خبر دے سکتا ہے جب
 وہ فانی فی اللہ ہو گیا تو اپنے آپ سے کیسے خبر دے سکتا ہے۔ نیز چونکہ قرب حق
 میں اس پر اسرار و رموز حق تعالیٰ کشوف ہوتے ہیں اس لئے کیسے ممکن ہے کہ
 وہ حق تعالیٰ کے اسرار و رموز دوسروں کے سامنے بیان کر سکے۔ نیز مشاہدہ حق
 میں مشاہدہ غیر اس کے لئے محال ہوتا ہے اور جب رویت غیر نہ ہو تو غیر حق یعنی
 مخلوق کے ساتھ وہ کیسے قرار پاسکتا ہے۔

حضرت جنید بغدادیؒ کا بیان رموز کے بارے میں

حضرت خواجہ جنید رحمۃ اللہ علیہ فرماتے ہیں کہ : الولی ان لا یكون لہ
 خوف لان الخوف ترقب مکروه یحل فی المستقبل و انتظار محبوب
 یفوت فی المستلف۔۔۔۔ (ولی وہ ہے جس کو کوئی خوف نہ ہو اس وجہ سے کہ
 خوف اس وقت ہوتا ہے کہ جب مستقبل میں آنے والے زمانے میں کسی واقعہ
 کے ہونے سے دل میں ڈر ہو یا کسی محبوب ترین چیز کے چلے جانے کا اندیشہ ہو۔)
 ولی ابن الوقت ہوتا ہے اس کے لئے زمانہ مستقبل نہیں ہے کہ اس کے واقعات
 سے خوف کھائے اور نہ اسے مستقبل میں آنے والی کسی چیز کی تمنا ہوتی ہے نہ
 چلے جانے والی چیز کا خوف ہوتا ہے نہ ہی اسے کوئی غم ہوتا ہے کیونکہ غم بھی کسی
 کام میں ناکامی سے پیدا ہوتا ہے لیکن دل وہ ہے جو کسی چیز سے مغموم نہیں ہوتا

بلکہ ہر وقت رضائے الہی اور شکر میں مست رہتا ہے جیسا کہ حق تعالیٰ نے فرمایا
 کہ **الْإِيمَانُ أَوْْلِيَاءُ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ**

اس قول کا مطلب یہ ہے کہ ولی کو اس لئے خوف نہیں ہوتا کہ نہ اسے
 کسی آنے والی بری چیز سے کراہت ہوتی ہے اور نہ ہی کسی اچھی آنے والی چیز
 کے ساتھ رغبت ہوتی ہے۔ اسی طرح ایک ولی امید و بیم کی کش مکش سے بھی
 آزاد ہوتا ہے جو محض رضائے حق پر راضی ہو اسے نہ کوئی غم ہوتا ہے اور نہ ہی
 کوئی چیز اسے خوش کر سکتی ہے کیونکہ خوشی و غمی اور خوف و ہراس تمام بشری
 تقاضے ہیں۔ جب انسان بشریت سے بالاتر ہو جاتا ہے تو نہ خوف رہتا ہے نہ امید و
 بیم کے چکر میں پریشان ہوتا ہے اس وقت وہ رضائے الہی میں مستغرق ہوتا ہے
 اور سارے جہان سے مستغنی ہو جاتا ہے۔

شرح بشریت سے بالاتر ہو جانے کا نام تصوف کی اصطلاح میں فنا فی اللہ ہے۔

حضرت ابو عثمان مغربی رحمۃ اللہ علیہ کا بیان

حضرت ابو عثمان مغربی فرماتے ہیں کہ : **الولى قد يكون مشهورا
 ولا يكون مفتونا (ولی مشہور ہوتا ہے مفتون (فتنے میں ڈالا ہوا) نہیں ہوتا) ایک
 اور صاحب کا قول ہے کہ : الولى قد يكون مستورا ولا يكون مشهورا
 (ولی مستور (پوشیدہ) ہوتا ہے لیکن مشہور نہیں ہوتا۔) اس لئے کہ شہرت میں فتنہ
 ہوتا ہے۔ اس کے بعد ابو عثمان رحمۃ اللہ علیہ نے فرمایا کہ ہو سکتا ہے کہ وہ
 مشہور ہو جائے لیکن اس کی مشہوری فتنہ کے بغیر ہوتی ہے کیونکہ فتنہ جھوٹ سے
 پیدا ہوتا ہے۔ لیکن ولی اپنی ولایت میں صادق ہوتا ہے۔ کاذب (جھوٹے) پر تو ولی
 کا نام صادق ہی نہیں آتا نیز کرامت کا ظہور بھی کاذب سے ناممکن ہوتا ہے۔ اس
 لئے فتنہ کا سوال ہی پیدا نہیں ہوتا۔ ان دونوں اقوال میں اختلاف اس لئے نظر**

آتا ہے کہ ولی یہ نہیں جانتا کہ ولی ہے۔ اگر جانتا ہو تو مشہور ہو جاتا ہے۔

حضرت ابراہیم بن ادھمؒ نے ایک شخص سے پوچھا کہ کیا تو ولی بننا پسند کرتا ہے۔ اولیاء اللہ میں سے۔ اس نے جواب دیا کہ جی ہاں۔ آپ نے فرمایا :

”لا ترغب فی شئی من الدنیا والآخرة و فرغ نفسك لله و اقبل بوجهک علیہ“ (دنیا کی کسی چیز سے دل نہ لگا اور اپنے آپ کو حق تعالیٰ کے لئے وقف کر دے اور اپنی توجہ حق تعالیٰ پر مرکوز کر)۔

کیونکہ دنیا سے دل لگانے کا مطلب ہے حق تعالیٰ کو چھوڑ کر فانی چیز سے دل لگانا اور عقبیٰ سے دل لگانے کا مطلب ہے فانی (دنیا) کی بجائے باقی رہنے والی (عاقبت) سے دل لگانا اور جب فانی چیز سے اجتناب کیا جائے تو وہ اجتناب بھی فنا ہو جاتا ہے۔ لیکن جب باقی رہنے والی چیز (عاقبت) سے اجتناب کیا (حق کی خاطر) تو وہ اجتناب بھی پائیدار ہوتا ہے۔ اس قول کا فائدہ یہ ہے کہ خدا پر دنیا اور عقبیٰ قربان کر دے اور پھر تمام تر توجہ خداوند تعالیٰ پر مرکوز کر دے جب یہ اوصاف تیرے اندر پیدا ہوں گے تو تو ولی اللہ بن جائے گا۔

حضرت ابو یزید بسطامی رحمۃ اللہ علیہ کا بیان

جب حضرت ابو یزید بسطامیؒ سے پوچھا گیا کہ ولی کون ہے تو فرمایا :

”الولی هو الصابر تحت الامر والنہی (ولی وہ ہے جو خدا تعالیٰ کے احکام پر صابر رہے) کیونکہ جس قدر دل میں اللہ تعالیٰ کی محبت زیادہ ہوگی اسی قدر اللہ کے احکام کی پابندی زیادہ سخت ہوگی۔ اور جس کام سے اللہ منع کرتا ہے اس سے اسی قدر باز رہے گا۔ حضرت ابو یزید بسطامی رحمۃ اللہ علیہ نے یہ بھی فرمایا ہے کہ ایک دفعہ مجھے بتایا گیا کہ فلاں شہر میں ایک ولی ہے۔ چنانچہ میں ان کی زیارت کے لئے روانہ ہوا۔ جب ان کی مسجد میں پہنچا تو وہ گھر سے باہر آئے تو مسجد کی

طرف تھوک دیا۔ یہ دیکھ کر میں بغیر سلام کئے واپس آگیا۔ دل میں یہ کہتے ہوئے کہ ولی وہ ہے جو پابند شریعت ہے۔ حق تعالیٰ اس کی ولایت کی حفاظت کرتا ہے۔ اگر یہ شخص ولی ہوتا تو اللہ تعالیٰ اس کی ولایت کی حفاظت کرتا اور وہ مسجد کی طرف نہ تھوک سکتا۔ اسی رات میں رسول خدا صلی اللہ علیہ وآلہ وسلم نے فرمایا کہ اے ابویزید جو عمل تو نے کیا اس کی برکات تیرے اندر پہنچ چکی ہیں۔ دوسرے روز مجھے وہ مقام نصیب ہوا جسے تم لوگ دیکھ رہے ہو۔

سنا ہے کہ ایک دفعہ ایک شخص حضرت ابوسعید رحمۃ اللہ علیہ کی زیارت کے لئے آیا لیکن مسجد کے اندر پہلے بایاں پاؤں رکھا۔ آپ نے فرمایا کہ اس شخص کو واپس بھیج دو۔ جس کو خدا کے گھر میں آنے کی تمیز نہیں ہے ہم اس سے ملنا پسند نہیں کرتے اور طہرین کا ایک گروہ ہے جنہوں نے طہریت میں یہ سمجھ رکھا ہے کہ عمل اس وقت تک ضروری ہے جب تک ولایت حاصل نہ ہو۔ جب ولایت حاصل ہو جائے عمل کی ضرورت نہیں رہتی۔ یہ کھلی گمراہی ہے۔ قرب حق میں کوئی ایسا مقام نہیں ہے کہ جہاں عبادت یا عمل ساقط ہو جائے۔ اس کی تفصیل اپنے مقام پر آ رہی ہے انشاء اللہ تعالیٰ۔

کرامت کے ثبوت کے بیان میں

یاد رہے کہ کرامت کا ظہور ولی اللہ سے جائز ہے بشرطیکہ وہ احکام شریعت کی پابندی کرتا ہے۔ اہل سنت والجماعت بھی اس پر متفق ہیں نیز عقل کی رو سے بھی یہ بات قابل تسلیم ہے کیونکہ کرامت بھی خداوند تعالیٰ کی قدرت کا ایک کرشمہ ہے جس کا ظہور شریعت کے اصولوں میں سے کسی اصول کے خلاف نہیں اور کسی صورت میں اس کے اندر وہم کی گنجائش نہیں۔ کرامت ایک ولی کی صداقت کا ثبوت ہے جس کا ظہور کاذب سے نہیں ہو سکتا بلکہ کاذب کے دعوہ

ہائے کرامت الٹا جھوٹے ثابت ہوتے رہتے ہیں۔

کرامت ایک ایسا مافوق العادت فعل ہے جو پابندی شریعت سے وجود میں آتا ہے اور وہ شخص جو اللہ تعالیٰ کے عطا کردہ علم کی بدولت بطریق استدلال حق و باطل میں تمیز کر سکے وہ بھی ولی ہے اور بعض اہل سنت کہتے ہیں کہ ولی سے کرامت جائز ہے نہ کہ معجزہ مثلاً دعا کا قبول ہونا اور مراد پانا جیسے کام جو عام طور پر وجود میں نہیں آتے۔ میں کہتا ہوں کہ اگر ایک ولی کے ہاتھ پر جو پابند شریعت ہے کوئی خرق عادت فعل سرزد ہو تو اس میں کیا قباحت ہے۔ اگر وہ کہتے ہیں کہ اس قسم کے کام خداوند تعالیٰ کی قدرت سے باہر ہیں تو یہ کھلی گمراہی ہے۔ اگر وہ یہ کہتے ہیں کہ یہ امر خدا کی قدرت میں ہے لیکن اگر کرامت کا ظہور ایک ولی کے ہاتھ پر ہو تو نبوت کی تردید ہے اور ان کی صحیص ہوتی ہے۔ اس کا جواب یہ ہے کہ ہم یہ نہیں کہتے کہ ولی سے معجزہ سرزد ہوتا ہے بلکہ جو خرق عادت فعل ولی سے سرزد ہوتا ہے اسے کرامت کہا جاتا ہے اور جو نبی سے سرزد ہو وہ معجزہ کہلاتا ہے۔ **والمعجزة لم تكن معجزة بعينها انما كانت معجزة لحصولها ومن شرطها اقتران دعوى النبوة۔ بها فالمعجزة تختص للانباء والكرامة تكون للاولياء (معجزہ فی الواقع عاجز کرنے والا نہیں ہوتا بلکہ اس کا حصول عاجز کرنے والا ہوتا ہے بشرطیکہ یہ کام نبی کے ہاتھ پر سرزد ہو کیونکہ جو خلاف عادت فعل نبی سے سرزد ہو معجزہ کہلاتا ہے اور جو ولی سے سرزد ہو کرامت کہلاتا ہے)۔** اب چونکہ ولی ولی ہے اور نبی نبی اور اس میں کوئی اشکال نہیں۔ ضرورت سے زیادہ احتیاط مناسب نہیں۔ دوسری بات یہ ہے کہ انبیاء عظیم السلام کے مراتب کا فرق ان کی ذاتی عظمت و عصمت پر ہوتا ہے نہ کہ معجزہ یا کرامت کی بنا پر۔ اب چونکہ معجزات میں سب نبی برابر ہیں تاہم ان کے مراتب میں فرق ہے اس لئے یہ بھی ممکن اور جائز ہے کہ خرق عادات میں نبی اور ولی ایک دوسرے کے مشابہ

ہوں لیکن مراتب میں فرق ہو۔ اب چونکہ محض خرق عادت کی وجہ سے ایک نبی دوسرے پر فوقیت نہیں رکھتا۔ اسی طرح ایک ولی کے ہاتھ پر خرق عادت کے سرزد ہونے سے ولی نبی کے برابر نہیں ہو سکتا۔ جب ایک مافوق العادت فعل کسی ایک شخص کی دوسرے پر فضیلت کا باعث نہیں بن سکتا تو اگر وہ فعل فوق العادت ولی سے سرزد ہو تو وہ مرتبہ میں نبی کے برابر نہیں ہو سکتا۔ اس دلیل پر غور کیا جائے تو تمام شبہات و شکوک دور ہو جاتے ہیں اور یہ بات ناممکن ہے کہ کرامت کی بناء پر ایک ولی نبوت کا دعوہ کرے کیونکہ ولایت کی شرط صداقت ہے اور ایک صادق کی طرف سے جھوٹا دعوہ نبوت ناممکن ہے۔ کاذب ولی نہیں ہو سکتا اور چونکہ ایک غیر نبی کے لئے دعوہ نبوت کفر ہے لہذا ایک ولی کبھی بھی نبوت کا دعوہ نہیں کرے گا۔ کیونکہ نبی آخر الزماں کے بعد نبوت کا دعوہ کرنا کفر ہے۔ بلکہ ولی کی کرامت نبی کی نبوت کا ثبوت ہے۔ اس لئے کرامت اور نبوت کو مخلوط کر کے شک و شبہ کی نظر سے دیکھنے کی ضرورت نہیں جس طرح ایک نبی معجزہ کے ذریعے اپنی نبوت ثابت کرتا ہے ایک ولی بھی اپنی کرامت کے ذریعے اپنے نبی کی نبوت کو ثابت کرتا ہے اور اپنی ولایت کو بھی۔ پس سچا ولی وہی کرتا ہے جو سچا نبی کرتا ہے۔ ولی کی کرامت عین معجزہ نبی ہے۔ لہذا ایک ولی کی کرامت سے نبی کی نبوت میں زیادہ یقین پیدا ہونا چاہئے نہ کہ شک۔ اس وجہ سے کہ ولی اور نبی کے عقائد اور افعال کے درمیان کوئی تضاد نہیں ہوتا جس سے ایک سے دوسرے کی نفی ممکن ہو سکے بلکہ ولی کا دعوہ عین نبی کا دعوہ ہے بالفاظ دیگر ایک کا دعوہ دوسرے کے دعوہ کی دلیل اور ثبوت ہے جیسا کہ شریعت کی رو سے جب چند دعویداروں کے دعوے یکساں ہیں تو اگر ایک کا دعوہ صحیح ثابت ہو جائے تو دوسروں کا دعوہ خود بخود صحیح ہو جاتا ہے۔ لیکن اگر ان کے دعوے مختلف ہوں تو پھر وہ بات نہیں رہتی۔ پس جب نبی اپنے معجزات کے ذریعے اپنی نبوت ثابت کرتا ہے اور ولی اپنی

کرامت کے ذریعے اپنے نبی کی نبوت کی تصدیق کرتا ہے تو تمام شہادت دور ہو جاتے ہیں۔

معجزات اور کرامات میں فرق

جب یہ بات سمجھ میں آگئی کہ معجزہ اور کرامت کاذب (جھوٹے) سے ناممکن ہے تو اب ہم ان کی زیادہ وضاحت کرتے ہیں۔ یہ بات یاد رکھنے کے قابل ہے کہ جس طرح معجزہ کا ظاہر کرنا ضروری ہے اسی طرح کرامت کا چھپانا ضروری ہے اس وجہ سے کہ معجزہ کا اثر دوسروں پر ہوتا ہے اور کرامت ولی کے لئے مخصوص ہے۔ نیز نبی کو قطعی طور پر یقین ہوتا ہے کہ یہ معجزہ ہے لیکن ولی کو یہ معلوم نہیں ہوتا کہ یہ کرامت ہے یا استدراج۔

شرح استدراج سے مراد شیطان اور نفس کا دھوکہ ہے کیونکہ بعض اوقات شیطان کی طرف سے کوئی کام ہو جاتا ہے اور انسان سمجھتا ہے کہ یہ کرامت ہے۔ بعض اوقات جادو کے ذریعے بھی فوق العادت امور کا ظہور ہوتا ہے۔ شیطان کی طرف سے کرامت کی ایک مثال یہ ہے کہ حضرت سیدنا عبدالقادر جیلانیؒ جیسے جلیل القدر ولی اللہ کو شیطان نے نور کا لبادہ اوڑھ کر کہا کہ اے عبدالقادر اب تم اس قدر بلند مراتب پر پہنچ گئے ہو کہ تمہارے لئے عبادت ضروری نہیں رہی۔ چونکہ حضرت شیخ کو معلوم تھا کہ عبادت کبھی ختم نہیں ہوتی آپ جان گئے کہ یہ کرامت نہیں استدراج اور شیطان کا دھوکہ ہے لہذا آپ نے لاجول پڑھا اور شیطان بھاگ گیا۔ اس طرح غیر مسلم لوگوں سے جو بظاہر کرامات ظاہر ہوتی ہیں ان میں بھی شیطان اور خبیث ارواح کا دخل ہوتا ہے اس لئے ان کو استدراج کہا جاتا ہے۔

ترجمہ دوسری بات یہ ہے کہ نبی صاحب شریعت ہوتا ہے وہ اپنے معجزات کی

حکم خداوندی کے تحت نفی و اثبات کر سکتا ہے لیکن صاحب کرامت کو احکام خداوندی میں تسلیم و رضا کے سوا چارہ نہیں کیونکہ اس کی کرامت سے شرع میں رد و بدل کی قطعاً اجازت نہیں ہوتی۔

اور یہ بات کہ ولی کی کرامت دراصل نبوت کے معجزہ کی تصدیق ہے اس واقعہ سے واضح ہو جاتی ہے کہ جب حضرت خبیب رضی اللہ عنہ کو کفار نے مکہ میں پھانسی دی تو اس کا علم رسول خدا صلی اللہ علیہ وآلہ وسلم کو ہو گیا جو اس وقت مسجد نبوی میں تشریف رکھتے تھے اور صحابہ کرام کو پھانسی کے واقعات بتا رہے تھے۔ نیز اس وقت حق تعالیٰ نے حضرت خبیب رضی اللہ عنہ کی آنکھوں سے بھی حجاب دور کر دیئے جس کی وجہ سے انہوں نے آنحضرت صلی اللہ علیہ وآلہ وسلم کو دیکھا اور سلام کیا خداوند تعالیٰ نے ان کا سلام بھی آنحضرت صلی اللہ علیہ وآلہ وسلم کو پہنچا دیا اور آنحضرت کا جواب بھی ان کو سنوا دیا۔ اس وقت رسول خدا صلی اللہ علیہ وآلہ وسلم کی دعا سے حضرت خبیب رضی اللہ عنہ کا منہ قبلہ کی جانب ہو گیا چنانچہ آنحضرت صلی اللہ علیہ وآلہ وسلم کا منہ بیٹھے ہوئے مکہ میں ان کی پھانسی کے واقعات کو دیکھنا اور ان کا مکہ میں ہوتے ہوئے رسول خدا صلی اللہ علیہ وآلہ وسلم کو دیکھنا خرق عادت ہے اور یہ حضرت خبیب رضی اللہ عنہ کی کرامت ہے کیونکہ غیب کی چیز کا دیکھنا بلا اتفاق کرامت ہے۔ اب چونکہ غیب مکانی اور غیب زمانی میں کوئی فرق نہیں اس لئے حضرت خبیب رضی اللہ عنہ کی کرامت جس سے انہوں نے غیبت مکانی کے باوجود آنحضرت صلی اللہ علیہ وآلہ وسلم کا دیدار کر لیا اور اولیائے متاخرین کی غیب زمانی کے دوران کرامت کے ظہور میں کوئی فرق نہیں ہوتا اور یہ واضح دلیل ہے اس بات کی کہ ولی کی کرامت نبی کے معجزہ کے خلاف نہیں بلکہ نبی کے معجزہ کی تصدیق ہے۔ جو مومن مطہر و فرمانبردار کے ہاتھ پر ظاہر ہوتی ہے۔ لہذا اولیاء کی کرامت دراصل معجزہ و غیر علیہ السلام ہیں

چونکہ اسلام قیامت تک باقی رہے گا اس لئے اسلام کی حجت (کرامات) بھی قیامت تک جاری رہے گی۔ چنانچہ اولیاء کرام کا وجود گواہ ہے پیغمبر علیہ الصلوٰۃ و السلام کی صداقت کا لہذا کرامت کا ظہور غیر ولی کے ہاتھ پر نہیں ہو سکتا۔ اس بات کی تصدیق مندرجہ ذیل حکایت سے ہوتی ہے۔

حکایت حضرت ابراہیم خواص رحمۃ اللہ علیہ فرماتے ہیں کہ ایک دفعہ میں حسب عادت گوشہ نشینی کے لئے صحرا کی طرف جا رہا تھا کہ ایک کونے سے ایک شخص ظاہر ہوا اور میرے ساتھ جانے کی اجازت طلب کی۔ جب میں نے اس کی طرف دیکھا تو مجھے اس کی شکل و صورت سے نفرت ہوئی۔ اس شخص نے میری کیفیت دیکھ کر کہا کہ اے ابراہیم رنجیدہ خاطر نہ ہو میں ایک عیسائی ہوں اور ملک روم سے آپ کی صحبت اختیار کرنے کے لئے آیا ہوں۔ اب مجھے معلوم ہوا کہ اس کی شکل دیکھ کر مجھے کیوں نفرت ہوئی۔ میں نے اس سے کہا کہ اے راہب میرے پاس تو کھانے پینے کا سامان نہیں ہے مجھے ڈر ہے کہ تم اس صحرا میں تکلیف اٹھاؤ گے۔ اس نے جواب دیا کہ اے ابراہیم آپ کی ولایت کی شہرت تو سارے جہان میں پھیل چکی ہے پھر بھی آپ کھانے پینے کی فکر کر رہے ہیں۔ اس کے اس اعتقاد سے مجھے حیرت ہوئی اور میں نے اس کو ساتھ چلنے کی اجازت دے دی تاکہ تجربہ ہو جائے کہ اپنے دعوہ میں وہ کس قدر پکا ہے۔ جب سات دن رات گزر گئے تو ہم پر پیاس کا غلبہ ہوا۔ اس نے اسی جگہ رک کر کہا اے ابراہیم آپ کی شہرت کا آوازہ تو سارے جہاں میں بلند ہے اب کوئی کرامت دکھائیے کیونکہ پیاس کی وجہ سے میرا آگے جانا محال ہے۔ میں نے سر سجدہ میں رکھا اور بارگاہ حق تعالیٰ میں عرض کی یا الہی مجھے اس غیر مسلم کے سامنے رسوا نہ کیجئے کیونکہ غیر مذہب ہونے کے باوجود اس کو مجھ سے اعتقاد ہے۔ اگر تو اس کافر کا حسن ظن پورا کر دے تو تیرے خزانے میں کیا کمی ہو جائے گی۔ جب میں نے سر

اٹھایا تو کیا دیکھتا ہوں کہ ایک تشری میں دو روٹی اور دو پیالے شربت کے سامنے پڑے ہیں۔ چنانچہ ہم سیر ہو کر آگے بڑھے۔ جب مزید سات دن گزر گئے تو میرے دل میں خیال آیا کہ اب اس راہب کا امتحان لینا چاہئے تاکہ اسے اپنی ذلت معلوم ہو۔ قبل اس کے کہ وہ مجھ سے کوئی مطالبہ کرے۔ چنانچہ میں نے کہا کہ اے عیسائی راہب اب تمہاری باری ہے۔ اپنی عبادت کا ثمرہ دکھاؤ اور کچھ لاؤ تاکہ ہم کھائیں۔ اس نے سر سجدہ میں رکھا اور کچھ دعا مانگی جس کا نتیجہ یہ ہوا کہ ایک تشری برآمد ہوئی جس میں چار روٹیاں اور چار شربت کے پیالے تھے۔ یہ دیکھ کر مجھے سخت تعجب ہوا اور کچھ رنجیدہ خاطر بھی ہوا اور اپنی حالت پر پریشان بھی ہوا۔ اس لئے دل میں ارادہ کر لیا کہ ایک کافر کی ہمت سے جو کچھ ملا ہے اس کو میں استعمال میں نہیں لاؤں گا۔ اس نے کہا ابراہیم کھاؤ۔ میں نے کہا ہرگز نہیں کھاؤں گا۔ اس نے کہا کیا وجہ ہے؟ میں نے کہا تم اس کرامت کے اہل نہیں ہو۔ کیونکہ کافر سے کرامت ناممکن ہے۔ یہ سن کر اس نے کہا کہ اے ابراہیم خوشی سے کھاؤ کیونکہ یہ آپ کی کرامت ہے۔ میں آپ کو دو خوشخبریاں سناتا ہوں ایک یہ کہ میں اسلام قبول کر چکا ہوں اور کلمہ لا الہ الا اللہ محمد رسول اللہ پڑھتا ہوں۔ دوم یہ کہ حق تعالیٰ کے ہاں آپ کا مرتبہ بہت بلند ہے میں نے کہا وہ کس طرح۔ اس نے جواب دیا کہ ہم عیسائیوں کو ان کرامت کی کوئی خبر نہیں۔ میں نے آپ سے شرمسار ہو کر سر زمین پر رکھا اور عرض کیا کہ یا الہی اگر دین محمدی سچا ہے اور تیرا پسندیدہ ہے تو مجھے دو روٹیاں اور دو شربت کے پیالے عطا کر اور اگر ابراہیم خواص رحمتہ اللہ علیہ تیرا ولی ہے تو مجھے دو مزید روٹیاں اور دو پیالے عطا کر۔ جب میں نے سر اٹھایا تو یہ تشری ظاہر ہوئی۔ چنانچہ حضرت ابراہیم رحمتہ اللہ علیہ نے سیر ہو کر کھانا کھایا اور وہ راہب مسلمان ہو گیا اور بعد میں ولایت کے مقام پر پہنچا۔

اس واقعہ سے ظاہر ہے کہ ولی کی یہ کرامت عین معجزہ نبی ہے اور یہ بہت ہی عجیب بات ہے کہ نبی کی عدم موجودگی میں ایک غیر مسلم کو اسلام کی حقانیت کا ثبوت مل جائے اور ایک ولی کی موجودگی میں ایک غیر مسلم کو کرامت حاصل ہو۔ دراصل ولایت کی انتہا نبوت کی ابتداء ہے۔ وہ راہب فرعون کے جادوگروں کی طرح مکتوم (یعنی مجبوب) تھا۔ حضرت ابراہیمؑ نے تو اپنی کرامت کے ذریعے نبوت کا معجزہ ثابت کر دیا اور وہ راہب چونکہ صدق نبوت اور صدق ولایت دونوں کا طلبگار ہوا۔ حق تعالیٰ نے اس کی مراد پوری کر دی۔ یہ ہے فرق کرامت اور معجزہ کے درمیان۔ یہ مضمون بہت طویل ہے جس کی اس مختصر کتاب میں گنجائش نہیں اور یہ بات بھی جان لو کہ اولیاء کی طرف سے کرامت کا ظاہر ہونا بھی ایک کرامت ہے کیونکہ کرامت کا اظہار ممنوع ہے۔

شرح یعنی جب کسی ولی سے کرامت ظاہر ہو جائے تو یہ بات چونکہ غیر معمولی ہے اس لئے یہ بھی اس کی کرامت سمجھی جائے کیونکہ اس کا چھپانا ضروری تھا مگر کسی مجبوری کے تحت اسے ظاہر کرنا پڑا۔

ترجمہ لیکن میرے شیخ علیہ رحمہ فرماتے ہیں کہ اگر تبلیغ کی خاطر ولی اپنی ولایت ظاہر کرے تو اس کا کوئی ہرج نہیں۔ ہاں اگر بلا ضرورت ظاہر کرے تو یہ رعونت ہوگی۔ واللہ اعلم بالصواب۔

خدائی کے دعویٰ دار سے اظہار معجزہ کے بیان میں

مشائخ طریقت اور علمائے اہلسنت والجماعت اس بات پر متفق ہیں کہ کافر کے ہاتھ پر بھی افعال خرقہ عادت ظاہر ہو سکتے ہیں حالانکہ اس کے کافر ہونے میں کسی شک و شبہ کی گنجائش تک نہ ہو بلکہ اس کا یہ فعل اس کے جھوٹ کو ثابت

کہے۔ جیسے فرعون کی عمر چار سو سال تھی لیکن وہ کبھی بیمار نہ ہوا اور جب چڑھائی پر جاتا تھا تو پانی اس کے پیچھے چڑھائی پر جاتا تھا، جب وہ ٹھہر جاتا تھا تو پانی بھی ٹھہر جاتا تھا اور جب وہ چلتا تھا تو پانی بھی چلتا تھا لیکن عقل مند اس کو خدا نہیں سمجھتا تھا کیونکہ خداوند تعالیٰ مجسم اور مرکب انسان کی طرح نہیں ہے۔ چنانچہ ایسے شخص سے جتنے افعال خرق عادت ظاہر ہوں اس کے دعوے کو کوئی عقل مند صحیح نہیں سمجھ سکتا۔ شداو جس نے ہشت بہائی اور نمود کا بھی یہی حال ہے۔ نیز مخبر صادق جناب رسول خدا صلی اللہ علیہ وآلہ وسلم نے ہمیں خبردار کیا ہے کہ آخری زمانے میں دجال آئے گا اور خدائی کا دعوہ کرے گا اس کی دونوں جانب دو پہاڑ ہوں گے ایک جائے آرام ہوگا اور دوسرا جائے صعوبت۔ جو شخص اس کی بات نہیں مانے گا وہ اس کو سزا دے گا اور وہ غلطی خدا کو مارے گا اور زندہ کرے گا اور سارے جہان میں اس کا حکم چلے گا۔ اگر اس کی طرف اس قسم کے ہزاروں خرق عادت افعال صادر ہوں تاہم اس کو کوئی عقل مند خدا نہیں سمجھے گا کیونکہ خدا نہ گدھے پر سوار ہو سکتا ہے نہ ایک آنکھ سے نابینا ہو سکتا اور نہ تبدیل و تغیر پذیر ہوتا ہے۔ اس چیز کو استدراج کہا جاتا ہے۔

شرح جیسا کہ پہلے کہا جا چکا ہے کہ استدراج کا مطلب ہے ایسے خلاف عادت امور کا ظہور جو شیطان یا جادو کے ذریعے کافروں کے ہاتھ پر ظاہر ہوں۔ یہ امور بھی غلطی کی آزمائش کے لئے ہوتے ہیں کہ کون دھوکہ کھاتا ہے اور کون بچ سکتا ہے۔

(ترجمہ) رسالت کے دعویدار سے خرق عادت کا ظہور

یہ بھی ہو سکتا ہے کہ نبوت کے جھوٹے دعویدار کے ہاتھ پر خرق عادت امور کا ظہور ہو۔ یہ بھی اس کے کذب کی دلیل ہوگی۔ جیسا کہ صادق کے ہاتھ پر

خرق عادت کا ظہور اس کی صداقت کی دلیل ہے۔ ہاں اگر اس بات میں شک ہو کہ آیا یہ کام خرق عادت ہے یا خرق عادت نہیں ہے تو پھر سچے اور جھوٹے کی پہچان مشکل ہو جاتی ہے اور طالب حقیقت یہ نہیں بتا سکے گا کہ کون سچا اور کون جھوٹا ہے۔

یہ بھی ہو سکتا ہے کہ ایک ولایت کے دعویدار کے ہاتھ پر کرامت جیسے کسی فعل کا ظہور ہو حالانکہ وہ شخص ریندار تو ہے لیکن معاملات میں پختہ نہیں ہے اس وجہ سے کہ اس کی اس کرامت سے رسول خدا صلی اللہ علیہ وآلہ وسلم کی صداقت ثابت ہوتی ہے اور اس سے حق تعالیٰ کا فضل و کرم ظاہر ہوتا ہے نہ کہ اس فعل کو وہ اپنی قوت یا طاقت سمجھتا ہے جو شخص کسی کرامت کے بغیر شریعت میں پختہ ہے وہ کرامت کے ساتھ دیگر احوال میں بھی صادق سمجھا جائے گا کیونکہ اس کا اعتقاد ہر حال میں ولی کے اعتقاد کی طرح ہوتا ہے خواہ اس کے اعمال اس کے اعتقادات پر پورے نہ آئیں۔ خام اعمال کی وجہ سے وہ ولایت سے خارج نہیں ہوتا جیسا کہ خام اعمال سے انسان اسلام سے خارج نہیں ہوتا۔ دراصل کرامت ہو یا ولایت یہ وہی ہے یعنی حق تعالیٰ کا عطیہ ہے نہ کہ کسی یعنی کوشش سے حاصل ہو۔ اس لئے کہ بندہ کی طرف سے کوشش کی وجہ سے ہدایت یا ولایت حاصل نہیں ہوتی۔

ولی معصوم نہیں محفوظ ہوتے ہیں

اس سے پہلے بیان ہو چکا ہے کہ ولی معصوم نہیں ہوتے بلکہ نبی معصوم ہوتے ہیں لیکن ولی محفوظ ہوتے ہیں اس آفت سے جس کی وجہ سے ولایت کی نفی ہو جائے اور ولایت کی نفی اس چیز سے ہوتی ہے جس سے ایمان کی نفی ہو۔ اس کو ارتداد (مرتد ہونا) کہتے ہیں نہ کہ معصیت اور یہی عقیدہ ہے حضرت محمد بن

علی حکیم تفسی رحمتہ اللہ علیہ، جنید بغدادی رحمتہ اللہ علیہ، ابوالحسن نوری رحمتہ اللہ علیہ اور حارث محاسبی رحمتہ اللہ علیہ اور دیگر بے شمار اہل حق کا۔ لیکن اہل معاملات مثل حضرت سہل بن عبد اللہ تستوی، ابوسلیمان دارانی رحمتہ اللہ علیہ، ابوحمزہ ثمالی رحمتہ اللہ علیہ اور دیگر حضرات کا مسلک یہ ہے ولایت کی شرط یہ ہے کہ اطاعت پر مداومت (پہچلگی) رکھے اور جو نسی اس سے گناہ کبیرہ سرزد ہوتا ہے ولایت سے معزول ہو جاتا ہے اور اس سے قبل بیان کر چکا ہوں کہ اجتماع امت اس بات پر ہے کہ گناہ کبیرہ کے ارتکاب سے انسان ایمان (اسلام) سے خارج نہیں ہوتا۔ اب جبکہ گناہ کی وجہ سے انسان ایمان سے خارج نہیں ہوتا تو اس وجہ سے ولایت سے کیسے خارج ہو سکتا ہے جبکہ ایمان ولایت کی جڑ ہے۔ اس موضوع پر مشائخ کے درمیان اختلاف ہے جس کے بیان کی یہاں گنجائش نہیں۔

شرح شاید اس کی وجہ یہ ہے کہ چونکہ ایک ولی حق تعالیٰ کا دوست ہوتا ہے دوست سے گناہ کبیرہ ہو جائے تو یہ بست بڑی اور بست بری چیز ہے جس کی وجہ سے وہ دوستی کے قابل نہیں رہتا اور دوستی کا مرتبہ یعنی ولایت اس سے چھین لی جاتی ہے۔

ولی سے کرامت کس حال میں سرزد ہوتی ہے

اس معاملے میں سب سے اہم بات جو جاننے کے قابل ہے یہ ہے کہ ایک ولی اللہ سے کرامت کس حال میں سرزد ہوتی ہے آیا صحو (ہوشیاری) کی حالت میں یا سکر (استغراق) کی حالت میں۔ بالفاظ دیگر آیا کرامت مغلوب الحال سے سرزد ہوتی ہے یا غالب الحال سے۔ صحو اور سکر کی شرح اس سے پہلے حضرت خواجہ جنید رحمتہ اللہ علیہ کے ذکر میں بیان ہو چکی ہیں۔

اس بارے میں حضرت ابویزید رحمتہ اللہ علیہ، حضرت ذوالنون مصری رحمتہ

اللہ علیہ، حضرت محمد بن خنیف رحمۃ اللہ علیہ، حضرت حسین بن منصور رحمۃ اللہ علیہ اور یحییٰ بن معاذ رازی رحمۃ اللہ علیہ اور دیگر اولیاء کرام کا موقف یہ ہے کہ ولی سے کرامت کا ظہور حالت سکر میں ہوتا ہے اور جو کچھ حالت صحو میں ظاہر ہوتا ہے اسے معجزہ انبیاء کہا جاتا ہے۔ ان حضرات کے مسلک میں کرامت اور معجزہ میں یہی فرق واضح ہے کہ ولی سے کرامت کا اظہار حالت سکر میں ہوتا ہے جبکہ وہ مغلوب الحلال ہوتا ہے اور تبلیغ اسلام کی طرف اس کی توجہ نہیں ہوتی اور نبی سے معجزہ حالت ہوشیاری میں ظاہر ہوتا ہے جب وہ لوگوں سے مقابلہ کرتا ہے اور اسلام کی دعوت دیتا ہے۔ ایک نبی کو اختیار ہوتا ہے کہ جب چاہے معجزہ ظاہر کرے اور جب چاہے مخفی رکھے۔ لیکن اولیاء کو یہ اختیار نہیں ہوتا۔ بعض اوقات وہ کرامت دکھانا چاہتے ہیں لیکن نہیں دکھا سکتے۔ بعض اوقات وہ نہیں چاہتے لیکن کرامت کا ظہور ہو جاتا ہے۔ اس کی وجہ یہ ہے کہ ولی داعی نہیں ہوتا جس کو ظاہر ہونا پڑے بلکہ وہ مکتوم (مخفی) ہوتا ہے جس کو ظاہر ہونے کی ضرورت نہیں۔ یعنی نبی صاحب شریعت ہوتا ہے اور ولی صاحب برتر (راز)۔ لہذا کرامت کا اظہار حالت سکر (بے اختیاری) میں ہونا چاہئے نہ کہ ہوشیاری میں۔ اس وقت اس کا تصرف خدا تعالیٰ کا تصرف ہوتا ہے۔ اس کا کلام کلام حق ہوتا ہے۔ اس لئے ولی سے کرامت کا اظہار اس وقت تک نہیں ہو سکتا جب تک وہ اپنے آپ سے غائب اور حالت محویت میں نہ ہو۔

بشریت کی صفت یا لای (غافل ہونا) یا سالی (بھولنے والا) ہوتی ہے۔ لیکن انبیاء علیہم السلام ان دو صفات سے پاک ہوتے ہیں۔ ان کا منصب نہ لای ہوتا ہے نہ سالی بلکہ الہی ہوتا ہے۔

انسان بشریت کی حالت میں مجرب ہوتا ہے اس لئے اس سے کرامت کا ظہور حالت بشریت (ہوشیاری) میں نہیں ہوتا۔ جب بشریت کا پردہ لٹھ جاتا ہے تو

وہ محو اور مستغرق ہو جاتے ہیں اور کرامات کا ظہور ہوتا ہے۔ اس حالت کا نام درجہ قرب ہے۔ اس وقت پتھر اور سونا اس کے لئے برابر ہوتا ہے اور یہ وہ مقام ہے جہاں انبیاء علیہم السلام کے سوا کوئی شخص دائمی طور پر اس حالت میں نہیں رہ سکتا چنانچہ ایک دن حضرت حارثہؓ پر یہی حالت طاری ہوئی تو فرمایا۔

اعرضت نفسی عن الدنيا لستوی عندی حجرها و نهبها و لفتها
و مدوہا (جب میں نے اس دنیا میں اعراض (ترک) کیا تو میرے نزدیک اس کا
پتھر، سونا، چاندی اور ڈھیلے برابر ہو گئے)۔

دوسرے دن لوگوں نے دیکھا کہ کھجور کے درخت پر چڑھ کر پھل اتار رہے ہیں۔ لوگوں نے پوچھا کہ آپ یہ کیا کر رہے ہیں تو فرمایا روزی کما رہا ہوں کہ اس کے سوا چارہ نہیں۔ وہ بھی وقت تھا یہ بھی ایک وقت ہے۔

شرح پہلا وقت قرب، فنا اور محویت کا تھا۔ دوسرا وقت دوئی، بقا اور ہوشیاری کا۔ پہلے مقام کو سکر کہا جاتا ہے دوسرے کو صحو۔ پہلے مقام پر انسان مغلوب الحال ہوتا ہے۔ دوسرے پر غالب الحال۔ پہلے مقام پر ابن الحال ہوتا ہے دوسرے پر ابو الحال۔

ترجمہ مقام صحو پر اولیاء اللہ عام انسانوں کی طرح نظر آتے ہیں۔ (جیسے حارثہ کھجور پر چڑھ گئے) اور مقام سکر پر وہ انبیاء علیہم السلام کے مدارج کا ثبوت بن جاتے ہیں۔ جب اس مقام سے نیچے آتے ہیں تو عام آدمیوں کی طرح بن جاتے ہیں جب اپنے آپ سے غائب ہو جاتے ہیں تو حق تعالیٰ سے پیوست ہو جاتے ہیں۔ فرضیکہ قرب حق میں سونا بن جاتے ہیں اور ان کے نزدیک سارا جہان سونا بن جاتا ہے جیسا کہ شبلیؒ نے فرمایا ہے۔

نہب انہما ذہبنا و در حمت درنا و لغتہ فی الفضا

جہاں ہم چلے چاندی تھی، جہاں ہم بیٹھے وہاں ہیرے تھے اور جہاں ہم سوئے وہاں سونا تھا۔ میں نے حضرت استاذ امام ابو القاسم قسری رحمۃ اللہ علیہ کو یہ فرماتے ہوئے سنا کہ ایک دفعہ میں نے حضرت طبرانی رحمۃ اللہ علیہ سے ان کی ابتدائی حالت کے متعلق دریافت کیا تو فرمایا کہ ایک دفعہ مجھے پتھر کی ضرورت ہوئی (طہارت کے لئے) جس پتھر کو اٹھاتا تھا وہ ہیرا بن جاتا تھا اور میں اسے پھینک دیتا تھا۔ یہ اس وجہ سے تھا کہ دونوں (پتھر اور ہیرا) ان کے نزدیک برابر تھے۔ بلکہ اس وقت ان کے لئے ہیرا پتھر سے زیادہ بے کار تھا۔ کیونکہ ان کو پتھر کی ضرورت تھی۔ نیز میں نے امام خزاعی رحمۃ اللہ علیہ سے سنا۔ فرماتے تھے کہ ایام طفلی میں میں شہر سرخس کے ایک محلے میں ریشم کے کیڑوں کے لئے توت کے پتے توڑ رہا تھا۔ اس کوچہ سے حضرت شیخ ابو الفضل ابن الحسن رحمۃ اللہ علیہ کا گزر ہوا۔ میں اس وقت درخت کے اوپر بیٹھا تھا انہوں نے عالم مستی میں سر اٹھایا اور کہا کہ یا الہی! ایک سال ہو گیا ہے کہ تو نے مجھے ایک پیسہ بھی نہیں دیا کہ حجامت بنواؤں۔ کیا دوستوں کے ساتھ یہی سلوک کیا جاتا ہے۔ یہ کہتا تھا کہ سارا درخت پتوں، شاخوں اور جڑ سمیت سونا بن گیا۔ یہ دیکھ کر انہوں نے کہا کہ ”عجیب بات ہے ہر بات پر ہمارا مذاق اڑایا جاتا ہے کہ ہم دل کھول کر بات بھی نہیں کر سکتے۔“ اسی طرح حضرت شیخ شلی رحمۃ اللہ علیہ کے متعلق مشہور ہے کہ آپ نے چار ہزار دینار دریائے دجلہ میں پھینک دیئے۔ جب آپ سے سبب پوچھا گیا تو فرمایا کہ پتھر کے لئے پانی بہتر ہے۔ جب لوگوں نے کہا کہ یہ بہتر تھا کہ آپ یہ رقم کسی غریب کو دے دیتے۔ آپ نے فرمایا :-

”سہان اللہ! مجھے کیا حق حاصل ہے کہ پردے کو اپنے دل سے ہٹا کر

ایک مسلمان بھائی کے دل پر ڈال دوں۔ یہ دینداری نہیں ہے کہ مسلمان بھائیوں کی بدخواہی کروں۔“

یہ تمام حالات مقام سکر کا نتیجہ ہیں جس کی شرح پہلے کرچکا ہوں۔ یہاں میری مراد میان کرامت ہے۔ لیکن حضرت جنید رحمۃ اللہ علیہ، ابو العباس سیاری رحمۃ اللہ علیہ، ابو بکر واسطی رحمۃ اللہ علیہ اور حضرت محمد بن علی حکیم ترمذی رحمۃ اللہ علیہ جو سب صاحب مذہب تھے (یعنی امام وقت تھے) کا موقف یہ ہے کہ کرامت کا ظہور حالت صحو اور حکمین میں ہوتا ہے نہ کہ حالت سکر میں۔ اس کی وجہ یہ ہے کہ اولیاء اللہ مستظلمین جہاں اور مشرفان عالم ہیں اور خداوند تعالیٰ نے ان کو خلق کا حکمران بنایا ہے اور حل و عقد (امور کا انجام دینا) کا ذمہ دار قرار دیا ہے۔ اور احکام جہاں کا والی مقرر فرمایا ہے لہذا لازمی طور پر ان کی رائے تمام لوگوں کی رائے سے صحیح ترین ہوگی اور ان کے قلوب تمام قلوب سے شفیق ترین ہوں گے خلق خدا پر۔ سکر اور تکوین ابتدائی مراتب ہیں۔ جب بلوغ آتا ہے تو تکوین، حکمین میں بدل جاتی ہے۔ اس وقت وہ صحیح معنوں میں ولی ہوتا ہے اور اس کی کرامات صحیح ہوتی ہیں۔ اہل اللہ جانتے ہیں کہ اولاد کا فرض ہے کہ شب بھر میں سارے جہاں کا دورہ کرے اور جس جگہ ان کی نظر نہیں پڑتی دوسرے دن وہاں کوئی نہ کوئی خلل واقع ہوتا ہے اس وقت وہ اپنے قلب کی طرف توجہ کرتے ہیں تاکہ وہ اپنی برکت سے اس خلل کو خلق خدا سے دور کریں اور یہ جو کما جاتا ہے کہ سونا اور پتھر ان کے نزدیک برابر ہوتا ہے یہ تمام سکر کی باتیں ہیں اور مقام کی کوتاہی کی وجہ سے ہے۔ اس کی زیادہ وقعت نہیں ہے۔ عارفین اور مقررین کے ہاں فضیلت اس بات میں ہے کہ ان کے نزدیک سونا سونا ہو اور پتھر پتھر۔ لیکن اس کی آفت (فتنہ) سے آگاہ ہوں۔ اور یہ کہے کہ اے سونا اور اے چاندی تم مجھے فریب نہیں دے سکتے۔ میں تمہاری وجہ سے مغرور نہیں ہوتا۔ میں تمہارے

فتنہ و فریب سے بخوبی آگاہ ہوں۔ لہذا جو شخص سونا چاندی کی آفات کو جان کر اسے ترک کرتا ہے ثواب حاصل کرتا ہے۔ اور جو شخص اس کو پتھر سمجھتا ہے پتھر کا ترک کرنا کون سی بہادری ہے۔ تو نے دیکھ لیا کہ حضرت حارث رضی اللہ عنہ صاحب سکر تھے اس لئے سونا چاندی اور پتھر ان کے لئے برابر تھے لیکن حضرت ابو بکر صدیق رضی اللہ عنہ صاحب صحت تھے ان کو آفت دنیا معلوم ہو گئی تھی اور ترک دنیا کے فوائد سے آگاہ تھے اس لئے اس سے کنارہ کش ہو گئے۔ حتیٰ کہ جب پیغمبر علیہ الصلوٰۃ والسلام نے پوچھا کہ بال بچوں کے لئے کیا چھوڑ کر آئے ہو تو جواب دیا کہ ”اللہ اور رسول“۔“

قطب مدار کی زیارت

حضرت ابو بکر و راق ترمذی رحمۃ اللہ علیہ روایت کرتے ہیں کہ ایک دن حضرت محمد بن علی حکیم ترمذی رحمۃ اللہ علیہ نے مجھ سے کہا کہ اے ابو بکر آج میں تجھے ایک جگہ پر لے جانا چاہتا ہوں۔ میں نے کہا کہ بندہ حاضر ہے۔ چنانچہ میں ان کے ساتھ چل پڑا۔ تھوڑی دیر کے بعد ہم ایک سخت مشکل صحرا میں پہنچ گئے۔ وہاں کچھ سبزہ تھا اور ایک درخت کے نیچے ایک سنہری تخت پڑا تھا جس پر خوبصورت لباس میں ملبوس ایک بزرگ بیٹھے تھے۔ جب محمد بن علی رحمۃ اللہ علیہ ان کے نزدیک پہنچے تو انہوں نے اٹھ کر ان کو اپنے پاس تخت پر بٹھایا۔ اس کے بعد ہر طرف سے بزرگ آنا شروع ہوئے حتیٰ کہ ان کی تعداد چالیس ہو گئی۔ اس کے بعد اس بزرگ نے اشا۔ کیا اور آسمان سے کھانے کی چیز نازل ہوئی اور ہم سب نے کھائی۔ اس کے بعد محمد بن علی رحمۃ اللہ علیہ نے ایک سوال کیا جس کے جواب میں اس بزرگ نے بہت طویل جواب دیا لیکن میری سمجھ میں کچھ نہ آیا۔ کچھ دیر کے بعد ہم وہاں سے رخصت ہوئے تو حضرت محمد بن علی رحمۃ اللہ علیہ نے فرمایا اے ابو بکر جاؤ تجھے سعادت مل گئی۔ کچھ عرصے کے بعد جب میں

دوبارہ تہذیب آیا تو ان سے دریافت کیا کہ یا شیخ وہ کیا مقام تھا اور وہ کون بزرگ تھے۔ انہوں نے فرمایا کہ وہ بنی اسرائیل کا صحرا تھا اور وہ بزرگ قطب مدار تھے۔ میں نے عرض کیا کہ یا شیخ ہم تھوڑی سی دیر میں کس طرح بنی اسرائیل کے صحرا میں پہنچ گئے۔ انہوں نے فرمایا کہ اے ابوبکر تمہارا کام پہنچنا ہے نہ کہ پوچھنا۔ اور یہ کام صحت حال سے انجام پاتا ہے نہ کہ سکر سے۔

شرح جیسا کہ پہلے بیان ہو چکا ہے کہ قطب مدار دنیا میں ایک ہوتا ہے جو خداوند تعالیٰ کے حکم سے باطنی طور پر حکمرانی کرتا ہے۔ ان کو غوثِ زمان بھی کہا جاتا ہے۔ ان کے نیچے دو قطب ہوتے ہیں ایک دائیں جانب اور ایک بائیں جانب۔ پھر ان دونوں اقطاب کے ماتحت اور بزرگ ہوتے ہیں جن کو ابدال، اوتاد وغیرہ کے ناموں سے موسوم کیا جاتا ہے اور جن کے سپرد دنیا کے مختلف علاقے اور مختلف کام ہوتے ہیں۔ ان کو رجال الغیب یا اولیائے مکتوم کہا جاتا ہے۔

ترجمہ اب میں اس مضمون کو مختصر طریق پر بیان کرتا ہوں کیونکہ اگر تفصیل میں جاؤں تو ایک طویل کتاب وجود میں آئے گی اور میرا مقصد (اختصار) فوت ہو جائے گا۔ بعض دلائل جو اس کتاب سے متعلق تھے میں نے پیش کر دیئے ہیں تاکہ ان کے مطالعہ سے مریدوں کو تنبیہ ہو، علماء کو تقویت، محققین کو حقیقت اور عوام کو یقین اور رفعِ شبہات نصیب ہو۔ انشاء اللہ تعالیٰ و باللہ التوفیق (اور توفیق دینے والا اللہ ہے)۔

اولیاء اللہ کی کرامات قرآن پاک میں

جاننا چاہئے کہ جب عقلی دلائل سے کرامات کا وجود ثابت ہو گیا اب ہم چاہتے ہیں کہ طبعی دلائل سے بھی لوگوں کو آگاہ کیا جائے۔ کیونکہ جو کچھ قرآن حکیم اور احادیث صحیحہ میں کرامات اور افعال فوق العادت کے متعلق وارد ہو چکا

ہے اگر ان کا انکار کیا جائے تو اس سے قرآن اور حدیث کا انکار لازم آتا ہے۔
خداوند تعالیٰ نے کلام پاک میں فرمایا ہے :

وَلَقَدْ نَعَلْنَا عَنِكُمُ الْعِصَامَ وَأَنْزَلْنَا عَلَيْكُمُ الْمَنِّ وَالسَّلْوَىٰ (ہم نے تم پر

بادل کا سایہ کیا اور من و سلوی اتارا۔)

چنانچہ اس قوم پر ہمیشہ ابر کا سایہ رہتا تھا اور ہر رات من و سلوی کھانے کو ملتا تھا۔ اب اگر کوئی اولیاء کی کرامات کا منکر یہ کہے کہ یہ تو حضرت موسیٰ علیہ السلام کا معجزہ تھا اس سے اولیاء کی کرامات کیسے ثابت ہو سکتی ہیں تو ہم کہتے ہیں کہ فی الواقع یہ حضرت موسیٰ کا معجزہ تھا اولیائے امت سے جو کرامات سرزد ہوتی ہیں وہ بھی ہمارے نبی علیہ الصلوٰۃ و السلام کے معجزہ کی حیثیت رکھتی ہیں۔ اگر کوئی یہ کہے کہ اولیائے امت کی کرامات نبی علیہ الصلوٰۃ و السلام کی عدم موجودگی میں کس طرح صحیح ہو سکتی ہیں تو اس کا جواب یہ ہے کہ جب موسیٰ علیہ السلام لوگوں سے غیب ہو کر کوہ طور پر چلے گئے تب بھی وہ کرامت جاری رہی۔ اس لئے موجودگی اور عدم موجودگی کا سوال پیدا نہیں ہوتا۔ اگر حضرت موسیٰ علیہ السلام کی کرامات ان کی عدم موجودگی میں صحیح ہو سکتی ہیں۔ تو اولیائے امت کی کرامات بھی ان کی عدم موجودگی میں صحیح ہو سکتی ہیں۔ دوسری بات یہ ہے کہ جب حضرت سلیمان علیہ السلام نے چاہا کہ ملکہ بلقیس کا تخت لایا جائے تو عاصف بن برخیا کی کرامت سے وہ تخت فی الفور پہنچ گیا۔ اس کی خبر قرآن مجید کی اس آیت سے ملتی ہے۔

قَالَ عِفْرِيتٌ مِّنَ الْجِنِّ اِنَّا نُبَشِّرُكَ يَا قَبْلَ اَنْ نُّقَوْمَ مِّنْ مَّقَامِكَ (ایک

جن عفریت نے کہا کہ میں لا کر دیتا ہوں قبل اس کے کہ آپ مجلس برخاست کریں۔)

لیکن حضرت سلیمان علیہ السلام نے فرمایا کہ مجھے اس سے بھی جلدی

کرامات اولیاء کا ذکر احادیث اور آثار میں

نیز صحیح حدیث میں آیا ہے کہ ایک دفعہ جب اصحاب نے رسول اللہ صلی اللہ علیہ وآلہ وسلم سے عرض کیا کہ پرانے زمانے کی امتوں کے حالات سے آگاہ فرمادیں۔ تو آپ نے فرمایا کہ تین آدمی سفر کر رہے تھے۔ جب رات ہوئی تو انہوں نے غار کے اندر جا کر رات بسر کی، جب رات کا کچھ حصہ گزر چکا تو پہاڑ سے ایک چٹان گری جس سے غار کا منہ بند ہو گیا اس سے وہ لوگ سخت پریشان ہوئے اور آپس میں کہا کہ اب رہائی ناممکن ہے سوائے اس کے کہ ہم اپنے بہترین اعمال کو وسیلہ بنا کر حق تعالیٰ سے دعا کریں۔ چنانچہ ایک نے کہا کہ میں اپنے ماں باپ کے ساتھ رہتا تھا میرے پاس ایک بکری تھی جس کا دودھ ان کو پلاتا تھا اور جنگل سے لکڑی کاٹ کر فروخت کرتا اور اس سے روٹی خرید کر ان کو کھلاتا تھا۔ ایک رات میں دیر سے پہنچا اور دیکھا کہ وہ بھوکے سو گئے ہیں۔ مجھ سے نہ رہا گیا۔ دودھ کا پیالہ بھر کر ان کے بستر کے پاس ساری رات کھڑا رہا تاکہ جس وقت وہ بیدار ہوں تو دودھ پیش کروں اسی طرح رات گزر گئی۔ جب صبح کو وہ بیدار ہوئے تو ان کو دودھ پیش کیا یا الہی اگر میرا یہ کام تیری بارگاہ میں مقبول ہو تو ہمیں اس آفت سے نجات دلائیں۔ یہ کہتا تھا کہ اس چٹان میں حرکت ہوئی اور غار کا منہ ذرا سا کھل گیا۔ اس کے بعد دوسرے آدمی نے کہا کہ میرے چچا کی ایک لڑکی تھی جو بہت حسین تھی۔ میرا دل اس سے لگ گیا میں جس قدر اس کے پیچھے جاتا تھا وہ اتنا ہی دور بھاگتی تھی۔ ایک دفعہ میں نے اس کو ایک سو بیس دینار دے کر راضی کیا۔ جب رات کو میرے پاس آئی تو مجھ پر خوف خدا طاری ہو گیا چنانچہ میں اس گناہ سے باز آیا اور وہ رقم بھی اس کو بخش دی۔ یا الہی اگر میرا یہ کام بارگاہ معلیٰ میں قبول ہوا ہو تو ہماری جان رہا فرمائی جائے۔ اس پر اس چٹان

میں مزید حرکت ہوئی اور وہ سوراخ زیادہ بڑا ہو گیا لیکن اب تک اتنا زیادہ بڑا نہ ہوا تھا کہ وہ لوگ باہر نکل سکتے۔ تیسرے نے کہا کہ ایک دفعہ میرے ہاں کچھ مزدور کام کر رہے تھے۔ کچھ دنوں کے بعد سب مزدور اپنی اجرت لے گئے لیکن ایک مزدور اجرت لئے بغیر غائب ہو گیا۔ میں نے اس کی رقم سے ایک بھیڑ خرید لی۔ دوسرے سال دو بھیڑیں ہو گئیں اسی طرح ہر سال بھیڑیں بڑھتی رہیں اور ایک اچھا خاصہ ریوڑ بن گیا۔ جب وہ مزدور واپس آیا تو مجھ سے مزدوری طلب کی۔ میں نے کہا یہ سب بھیڑیں تمہاری ہیں لے جاؤ۔ اس نے کہا آپ میرے ساتھ مذاق کر رہے ہیں میں نے کہا مذاق نہیں حقیقت ہے۔ چنانچہ وہ سب بھیڑیں لے کر چلا گیا۔ یا الھی اگر میرا یہ کام تیری بارگاہ میں مقبول ہوا تو ہمیں اس عار سے نجات دلائی جائے۔ یہ کہتا تھا کہ چٹان کو مزید حرکت ہوئی اور ہم تینوں صبح و سلامت باہر آگئے۔ یہ بھی کرامت ہے۔

نیز حضرت ابو ہریرہ رضی اللہ عنہ روایت کرتے ہیں کہ رسول خدا صلی اللہ علیہ وآلہ وسلم نے فرمایا کہ گوارے میں سوائے تین بچوں کے اور کسی نے بات نہیں کی۔ ایک حضرت عیسیٰ علیہ السلام جو مشہور واقعہ ہے دوسرا واقعہ جرتج کا ہے جو بنی اسرائیل میں ایک راہب تھا۔ وہ بہت عبادت گزار بزرگ تھا۔ ایک دن اس کی ماں اسے ملنے گئی تو وہ نماز میں مشغول تھا۔ دوسرے دن گئی تو اس نے دروازہ نہ کھولا۔ تیسرے دن گئی تو پھر بھی نہ مل سکی۔ اب اس نے بد دعا کی کہ الھی میرے بیٹے کو رسوا کر ماکہ میرا حق ادا کرے۔ اس زمانے میں ایک بدکار عورت تھی۔ اس نے لوگوں سے کہا کہ میں جرتج کو گمراہ کر سکتی ہوں۔ چنانچہ وہ اس کے عبادت خانہ میں داخل ہوئی لیکن جرتج نے اس کی پرواہ نہ کی۔ اس عورت نے وہاں سے مایوس ہو کر راستے میں ایک چھوٹے کو بدکاری پر آمادہ کیا اور حاملہ ہو گئی۔ جب بچہ پیدا ہوا تو اس نے کہا کہ یہ جرتج کا بیٹا ہے۔ لوگ جرتج کو

پکڑ کر بادشاہ کے پاس لے گئے جریج نے شیر خوار بچے کو مخاطب کر کے کہا کہ تو کس کا بیٹا ہے اس نے کہا میری ماں تجھ پر غلط الزام لگا رہی ہے۔ میرا باپ فلاں چرواہا ہے۔ تیسرا ایک عورت کا بچہ تھا۔ ایک دن وہ عورت اپنے بیٹے کو گود میں لئے بیٹھی تھی کہ وہاں سے ایک سوار گزرا جو بہت خوبصورت اور خوش لباس تھا۔ ماں نے کہا یا الہی میرے بیٹے کو اس سوار کی طرح بنا دے۔ لیکن گود والے بچے نے کہا کہ یارب مجھے اس طرح نہ بنا۔ اس کے بعد وہاں سے ایک بدنام عورت گزری تو اس نے کہا کہ یا الہی میرے بچے کو اس عورت کی طرح نہ بنا۔ لیکن بچے نے کہا یارب مجھے اس عورت کی طرح بنا۔ یہ سن کر اس کی ماں حیران ہوئی اور کہنے لگی کہ یہ تم کیا کہہ رہے ہو۔ بچے نے کہا کہ وہ سوار ایک ظالم شخص تھا اور یہ عورت ایک نیک خاتون ہے۔ لیکن خلق اس کو یوں ہی بدنام کر رہی ہے۔ میں چاہتا ہوں کہ ظالم نہ بنوں بلکہ اس عورت کی طرح نیک بنوں۔

ایک اور مشہور حدیث میں آیا ہے کہ ایک دفعہ حضرت عمر رضی اللہ عنہ کی خادمہ زیدہ رسول اللہ صلی اللہ علیہ وآلہ وسلم کی خدمت میں حاضر ہوئی اور سلام عرض کیا تو آنحضرت صلی اللہ علیہ وآلہ وسلم نے فرمایا اے زیدہ تو بہت دیر بعد آئی ہے۔ تیری نیکی مجھے پسند ہے اس نے عرض کیا کہ یا رسول اللہ آج ایک عجیب واقعہ پیش آیا ہے۔ آج صبح میں لکڑیاں جمع کرنے کے لئے جنگل میں گئی۔ جب ایک گٹھا جمع ہو گیا تو میں نے اسے ایک چٹان پر رکھا تاکہ اٹھا کر سر پر رکھوں کیا دیکھتی ہوں کہ آسمان سے ایک سوار زمین پر آیا اور مجھ پر سلام کہہ کر کہنے لگا کہ محمد صلی اللہ علیہ وآلہ وسلم کو میرا سلام کہو اور یہ بتاؤ کہ بہشت کے دربان رضوان نے کہا ہے کہ آپ کو مبارک ہو کہ حق تعالیٰ نے بہشت کو آپ کی امت پر اس طرح تقسیم کیا ہے کہ امت کا ایک حصہ بے حساب بہشت میں جائے گا۔ دوسرے حصہ کا حساب کتاب آسمان کر دیا جائے گا اور تیسرا حصہ آپ

کی شفاعت سے بخشا جائے گا۔ یہ کہہ کر وہ فرشتہ آسمان کی طرف اڑا اور جاتے وقت میری طرف نظر کی اور جب دیکھا کہ لکڑیوں کا گٹھا مجھ سے اٹھایا نہیں جاسکتا تو اس نے کہا کہ زیدہ فکر نہ کرو۔ اس نے پتھر کی چٹان کو کہا کہ اے پتھر تم چل کر اسے عمر کے گھر پہنچا دو۔ چنانچہ پتھر چل پڑا اور لکڑیوں کا گٹھا حضرت عمر رضی اللہ عنہ کے دروازہ تک پہنچا دیا۔ یہ سن کر آنحضرت صلی اللہ علیہ وآلہ وسلم اٹھے اور صحابہ کرام کو ساتھ لے کر حضرت عمر رضی اللہ عنہ کے گھر پہ تشریف لے گئے اور پتھر کی آمد و رفت کے نشانات ملاحظہ فرمائے اور فرمایا کہ الحمد للہ کہ خدا تعالیٰ نے مجھے اس وقت تک دنیا سے نہیں اٹھایا جب تک رضوان کے ذریعے میری امت کے لئے یہ بشارت نہ دی اور جب تک میری امت کی ایک خاتون کو مریم کے درجہ تک نہ پہنچایا۔

ایک اور حدیث میں آیا ہے جو مشہور ہے کہ رسول خدا صلی اللہ علیہ وآلہ وسلم نے علا بن المفرمی رضی اللہ عنہ کو کسی لڑائی کے لئے روانہ فرمایا۔ راستے میں ایک دریا کو پار کرنا پڑا صحابہ کرام سطح آب پر قدم رکھ کر پار ہو گئے اور ان کے پاؤں بھی تر نہ ہوئے۔ نیز حضرت عبداللہ بن عمر رضی اللہ عنہ کا واقعہ ہے کہ کہیں جا رہے تھے کہ راستے میں ایک شیر بیٹھا تھا جس کے خوف سے لوگ آگے نہیں جا رہے تھے۔ آپ نے شیر کو مخاطب کر کے فرمایا کہ اے کتے اگر تو خدا کے حکم سے یہاں بیٹھا ہے تو بیٹھا رہ ورنہ دور ہو جا۔ یہ سن کر شیر اٹھا اور عاجزی سے سر جھکاتا ہوا چلا گیا۔

حضرت ابراہیم علیہ السلام کے متعلق مشہور ہے کہ انہوں نے ایک بزرگ کو اوپر ہوا میں بیٹھا ہوا دیکھا تو پوچھا کہ آپ نے یہ مرتبہ کیسے پایا۔ انہوں نے کہا بہت آسانی سے۔ وہ اس طرح کہ میں نے دنیا سے روگردانی کی اور احکام خداوندی بجالایا تو مجھ سے پوچھا گیا کہ کیا چاہتے ہو۔ میں نے عرض کیا کہ

میرا مقام ہوا میں کر دیا جائے تاکہ میرا دل اس دنیا سے نہ لگے۔

اسی طرح حضرت عمر رضی اللہ عنہ کو ملنے کی خاطر ایک شخص آیا۔ جب اسے بتایا گیا کہ آپ فلاں جگہ پر ہیں تو وہ وہاں پہنچا۔ کیا دیکھتا ہے کہ زرہ سر کے نیچے رکھے ہوئے آپ سو رہے ہیں۔ اس کے دل میں خیال آیا کہ اس کی وجہ سے ساری دنیا میں فتنہ برپا ہے کیوں نہ یہاں اس کا کام تمام کر دیا جائے چنانچہ اس نے تلوار نکالی تھی کہ دو شیر نمودار ہوئے اور اس شخص پر حملہ آور ہوئے۔ جب اس نے فریاد کی تو حضرت عمر رضی اللہ عنہ بیدار ہو گئے۔ اس نے سارا ماجرا حضرت عمر رضی اللہ عنہ کے سامنے بیان کیا اور مسلمان ہو گیا۔

حضرت ابو بکر صدیق رضی اللہ عنہ کے زمانہ خلافت میں جب حضرت خالد بن ولید رضی اللہ عنہ کو عراق کے علاقے میں بھیجا گیا تو وہاں کے لوگوں نے ان کو کچھ تحائف پیش کئے جن میں ایک ڈبیہ میں ایسی زہر قاتل تھی کہ جس کی مثال کہیں نہیں ملتی۔ حضرت خالد بن ولید رضی اللہ عنہ نے اس ڈبیہ کو کھولا اور زہر نکال کر بسم اللہ پڑھی اور کھالی۔ لیکن آپ پر اس کا کوئی اثر نہ ہوا۔ یہ دیکھ کر کافی لوگ مسلمان ہو گئے۔

حضرت خواجہ حسن بصری رضی اللہ عنہ فرماتے ہیں کہ ایک دفعہ میں عبادان گیا۔ وہاں ویرانوں میں ایک سیاہ قام آدمی رہتا تھا۔ ایک دن میں بازار سے کچھ چیز خرید کر اس کے پاس گیا۔ اس نے کہا کہ یہ کیا ہے۔ میں نے کہا کھانے کی چیز ہے جو آپ کے لئے لایا ہوں۔ اس نے ہنس کر میری طرف دیکھا اور دیوار کی طرف اشارہ کر کے کہا کہ یہ دیکھو۔ کیا دیکھتا ہوں کہ در دیوار سب زر خالص ہے۔ یہ دیکھ کر میں بہت شرمندہ ہوا اور بیت کے مارے سب کچھ وہاں چھوڑ کر بھاگ گیا۔

کہ گردن نہ ہمہد ز حکم تو بیچ

حضرت ابراہیم بن لومہ رحمۃ اللہ علیہ فرماتے ہیں کہ ایک دفعہ میں نے ایک چرواہے سے پانی مانگا اس نے کہا میرے پاس دودھ بھی ہے اور پانی بھی کیا چاہئے۔ میں نے کہا مجھے پانی چاہئے۔ وہ اٹھا اور اپنی لائھی پتھر ماری جس سے سفید اور مینھا پانی بننے لگا۔ جب میں نے تعجب کا اظہار کیا تو اس نے کہا تعجب کی کیا بات ہے جب انسان حق تعالیٰ کا مطیع و فرمانبردار ہو جاتا ہے تو سارا جہاں اس کا مطیع و فرمانبردار ہو جاتا ہے۔

ایک دفعہ حضرت ابودرداء اور حضرت سلمان فارسی رضی اللہ عنہما اکٹھے بیٹھے کھانا کھا رہے تھے اور طعام میں سے تسبیح کی آواز سن رہے تھے۔

شرح | سہدی رحمۃ اللہ علیہ نے خوب فرمایا ہے :-

تو ہم گردن از حکم دلور بیچ
کہ گردن نہ ہمہد ز حکم تو بیچ

ترجمہ | حضرت ابوسعید خراز رحمۃ اللہ علیہ فرماتے ہیں کہ ایک زمانے میں میں ہر تیسرے دن کھانا کھاتا تھا۔ ایک دفعہ صحرا میں سفر کر رہا تھا کہ کھانے کو کچھ نہ ملا اور بھوک سے بیتاب ہو گیا۔ چنانچہ میں نڈھال ہو کر ایک جگہ بیٹھ گیا۔ غیب سے آواز آئی کہ اے ابوسعید نفس کی خواہش کے لئے طعام طلب کرتے ہو یا طاقت طلب کرتے ہو بغیر طعام عرض کیا کہ یا الہی مجھے طاقت درکار ہے۔ چنانچہ میرے اندر ایسی طاقت پیدا ہوئی کہ بارہ منزل مزید بغیر طعام سفر کر لیا۔

یہ واقعہ بھی مشہور ہے کہ شہر تستر میں حضرت سل بن عبد اللہ تستری رحمۃ اللہ علیہ کا گھر موجود ہے۔ جو بیت السباع کے نام سے موسوم ہے۔ ال

تستر کہتے ہیں کہ اس گھر میں جنگلی جانور آتے تھے اور آپ ان کو طعام کھلاتے تھے۔

حضرت ابو القاسم مروی رحمۃ اللہ علیہ فرماتے ہیں کہ ایک دفعہ میں حضرت ابوسعید خرار رحمۃ اللہ علیہ کے ساتھ ہم سفر تھا۔ دریا کے کنارے پر ایک نوجوان کو دیکھا جو گدڑی پوش تھا۔ لیکن کتابوں کا بستہ بھی بغل میں لٹکا ہوا تھا۔ ابوسعید نے کہا اس جوان کی پیشانی میں بندگی کے آثار نظر آتے ہیں لیکن بستہ ظاہر کرتا ہے کہ یہ طالب علم ہے۔ آؤ معلوم کرتے ہیں کہ کون ہے۔ ابوسعید نے کہا اے نوجوان خدا تعالیٰ کا راستہ کونسا ہے۔ اس نے جواب دیا کہ خدا کے دو راستے ہیں۔ ایک عوام کا۔ دوسرا خواص کا۔ تجھے خواص کے راستے کا تو علم نہیں ہے لیکن عوام کا راستہ وہی ہے جو تم چل رہے ہو اور عمل کو وصول (قرب) حق کا ذریعہ سمجھتے ہو۔ اور قلم دوات کو حجاب سمجھتے ہو۔

شرح قلم دوات سے مراد علم ہے۔ انہوں نے یہ بات شاید اس لئے کہی کہ اکثر صوفیاء کرام کا قول ہے کہ العلم حجاب الاکبر (علم سب سے بڑا حجاب ہے راہ حق میں) اس لئے عمل پر زیادہ زور دیتے ہیں۔ اس بزرگ کا مطلب یہ تھا قرب حق عمل پر مبنی نہیں بلکہ فضل ربی پر ہے۔ بعض ایسے اولیاء کرام بھی ہوئے ہیں جو ناخواندہ تھے لیکن قرب و معرفت میں یگانہ روزگار تھے۔ مثل حضرت ابوالحسن خارقانی رحمۃ اللہ علیہ، حضرت عبدالعزیز دباغ و دیگر۔ نیز علماء دیوبند کے پیر و مرشد حضرت حاجی امداد اللہ مہاجر کی رحمۃ اللہ علیہ بھی اپنے مریدوں کی نسبت بہت کم تعلیم یافتہ تھے۔ لیکن علمائے دہران کے خادم تھے۔ خود رسول اکرم صلی اللہ علیہ وآلہ وسلم بھی امی اور ناخواندہ تھے لیکن سارے جہاں کے استاد ہیں۔ حضرت شیخ سہری رحمۃ اللہ علیہ نے خوب کہا ہے ۔

تیجے کہ نا کردہ ابجد درست
کتب خانہ چند ملت بشت

خواجہ حافظ شیرازی رحمۃ اللہ علیہ فرماتے ہیں :

نگار من کہ . مکتب زلفت و خط نوشت
ہضمہ نکتہ آموز صد معلم شد

ایک اور بزرگ فرماتے ہیں ۔

امی و دقتہ دانِ عالم
بے سایہ و سائبانِ عالم

خلاصہ یہ کہ اعلیٰ ولایت وہی ہے نہ کہ کسی۔ کسب یا عمل کا وہم ہو تو
مراتب میں کمی آجاتی ہے۔

ترجمہ حضرت ذوالنون مصری رحمۃ اللہ علیہ فرماتے ہیں کہ ایک دفعہ میں مصر
سے جدہ کا بحری سفر کر رہا تھا اس کشتی میں ایک مرقعہ پوش جوان بھی تھا۔ جس کی
صحت کو میراجی چاہا لیکن اس کا رعب و جلال مانع تھا۔ سفر کے دوران ایک شخص
کا دستانوں سے بھرا تھیلا گم ہو گیا اور سب کا گمان یہ تھا کہ اس نوجوان نے
چوری کیا ہے۔ اس لئے اس کے ساتھ سختی سے پیش آئے لیکن میں نے اس سے
زہمی سے کہا کہ لوگ آپ پر سختی کرنا چاہتے تھے لیکن میں نے ان کو منع کیا۔ اور
بتاؤ کہ معاملہ کیا ہے۔ اس نے آسمان کی طرف منہ کر کے کچھ کہا جس کا اثر یہ ہوا
کہ سمندر کی پھلیاں منہ میں ایک ایک موتی لے کر سطح پر آگئیں۔ اس نے ایک
موتی لے کر اس شخص کو دیا جسکا تھیلا گم ہوا تھا اور خود پانی پر قدم رکھ کر غیب
ہو گیا۔ یہ دیکھ کر جس شخص نے تھیلا چرایا تھا اس نے تھیلا نکال کر مالک کے

حوالہ کر دیا اور کشتی کے سب لوگ شرمسار ہو کر رہ گئے۔

حضرت ابراہیم ربی رحمۃ اللہ علیہ فرماتے ہیں کہ ایک دفعہ ابتدائے حال میں حضرت مسلم مغربی رحمۃ اللہ علیہ کی زیارت کے لئے روانہ ہوا۔ جب ان کی مسجد میں داخل ہوا تو آپ نماز پڑھا رہے تھے۔ لیکن الحمد للہ پڑھ رہے تھے۔ میرے دل میں خیال آیا کہ میں نے مفت میں سفر کیا ہے میں ایک رات وہاں ٹھہرا۔ دوسرے دن طہارت کے لئے دریائے فرات پر گیا۔ راستے میں ایک شیر کو بیٹھا دیکھ کر واپس آیا۔ لیکن راستے میں ایک اور شیر نے میرا چمچا کیا جس سے میں خوف زدہ ہوا اور شور مچایا۔ اب کیا دیکھتا ہوں کہ حضرت مسلم رحمۃ اللہ علیہ خلوت خانہ سے باہر تشریف لائے اور شیروں نے ان کو دیکھ کر دم ہلانا شروع کیا۔ آپ نے ہر ایک شیر کو کان سے پکڑ کر فرمایا کہ۔ اے خدا کے کتو کیا میں نے تم سے نہیں کہا تھا کہ ہمارے مہانوں کو نہ چھیڑنا۔ اس کے بعد انہوں نے مجھ سے فرمایا کہ اے ابواسحاق تم مخلوق کے خوف سے ظاہر کو درست کرنے میں مشغول ہوئے۔ اور مخلوق سے ڈرنے لگے اور ہم خدا کے خوف سے باطن کو درست کرنے میں مشغول ہوئے اس لئے مخلوق ہم سے خوف کھاتی ہے۔

ایک دفعہ میرے شیخ علیہ رحمۃ نے بیت الجن سے دمشق کا سفر اختیار فرمایا میں ان کے ساتھ تھا۔ چونکہ راستے میں بارش ہو رہی تھی ہم کچھ میں مشکل سے چل رہے تھے۔ لیکن جب میں نے حضرت شیخ کے قدموں کی طرف نگاہ کی تو دیکھا آپ کے قدم اور جوتا بالکل صاف ہیں۔ جب میں نے آپ سے اس کی وجہ دریافت کی تو فرمایا کہ جب میں نے تو کس اختیار کر کے تو ہمت کو دل سے نکالا ہے اور دل کو حرص سے پاک کیا ہے۔ خدا تعالیٰ نے میرے قدموں کو کچھڑ سے پاک رکھا ہے۔

ایک دفعہ مجھے (یعنی حضرت علی بن عثمان جلابی رحمۃ اللہ علیہ کو) ایک

مشکل پیش آئی تو حضرت شیخ ابوالقاسم گرگانی رحمۃ اللہ علیہ کی زیارت کا قصد کیا۔ جب میں ان کی خدمت میں پہنچا تو آپ مسجد میں بیٹھے ایک ستون کے ساتھ اسی مشکل کا حل بیان فرما رہے تھے۔ چنانچہ مجھے سوال کئے بغیر مشکل کا حل معلوم ہو گیا۔ تاہم میں نے عرض کیا کہ اے شیخ آپ ستون کے ساتھ یہ بات کیوں کہہ رہے تھے۔ آپ نے فرمایا کہ بینا حق تعالیٰ کے حکم سے اس ستون نے وہی سوال کیا جس کا جواب میں نے دیا ہے۔

ملک فرغانہ میں ایک گاؤں ہے جس کا نام سلاتک ہے۔ اس گاؤں میں ایک بزرگ رہتے تھے جن کا شمار اوتاد میں ہوتا تھا۔ ان کا نام باب عمر تھا۔ وجہ یہ ہے کہ اس علاقے میں بزرگوں کو باب کے نام سے موسوم کیا جاتا ہے۔ ایک دفعہ میں ان کی زیارت کے لئے گیا تو فرمایا۔ کیسے آئے ہو۔ میں نے کہا اس لئے کہ آپ کی زیارت کروں اور آپ مجھ پر شفقت فرمائیں۔ انہوں نے فرمایا اے بیٹا میں ایک دن سے تم کو دیکھ رہا ہوں اور جب تک کوئی تجھے غیب نہ کر لے دیکھتا رہوں گا۔ اور جب میں نے دنوں کا شمار کیا وہی دن نکلا جب میں نے توبہ کی تھی۔ اس کے بعد انہوں نے اپنی خادمہ فاطمہ سے کہا کہ جو کچھ تمہارے پاس ہے اس درویش کے لئے لے آؤ۔ چنانچہ وہ تازہ انگوروں کا طباق لے آئیں جس پر کچھ تازہ کھجور بھی تھی۔ حالانکہ نہ انگور کا موسم تھا نہ کھجور اس علاقے میں پائی جاتی تھی۔

ایک دفعہ میں حضرت شیخ ابوسعید ابوالخیر رحمۃ اللہ علیہ کے مزار پر جو شہر منہ میں واقع ہے، حاضر تھا۔ کیا دیکھتا ہوں کہ ایک سفید کبوتر قبر کے غلاف کے اندر غیب ہو گیا ہے۔ میرے دل میں خیال آیا کہ شاید یہ کبوتر کسی کے ہاتھ سے چھوٹ کر آیا ہے۔ لیکن جب غلاف اٹھا کر دیکھا تو نیچے کچھ بھی نہ تھا۔ دوسرے دن بھی وہی واقعہ پیش آیا۔ اور حیران رہ گیا۔ اس رات میں نے حضرت شیخ کو

خواب میں دیکھا تو یہ واقعہ بیان کیا۔ آپ نے فرمایا کہ یہ کبوتر میرے حال کی صفائی ہے جو روزانہ میری ہم نشینی کے لئے آتی ہے۔

فصل

اولیاء پر انبیاء کی فضیلت

یاد رہے کہ ہر حال و مقام کے مشائخ طریقت کا اسبات پر اتفاق ہے کہ اولیاء کرام انبیاء علیہم السلام کے تابع فرمان ہوتے ہیں۔ اور ان کی دعوت کی تصدیق کرتے ہیں اور ان کا اس بات پر بھی اتفاق ہے کہ انبیاء علیہم السلام اولیاء کرام سے افضل ہیں۔ اس وجہ سے کہ ولایت کی انتہا نبوت کی ابتدا ہوتی ہے۔ تمام انبیاء ولی ہوتے ہیں لیکن کوئی ولی نبی نہیں ہو سکتا۔ دوسری بات یہ ہے کہ انبیاء علیہم السلام ہمیشہ صفات بشری کی نفی پر قادر ہوتے ہیں لیکن اولیاء کو یہ چیز کبھی کبھی نصیب ہوتی ہے۔ بالفاظ دیگر جو چیز اولیاء کے لئے حال کھلاتی ہے وہ انبیاء کا مقام ہوتا ہے۔

شرح حال اور مقام کی اس کتاب میں کئی بار وضاحت ہو چکی ہے کہ حال عارضی چیز ہے کبھی آتا ہے کبھی جاتا ہے لیکن مقام دائمی طور پر قائم رہتا ہے۔

ترجمہ اور اولیاء کو جو چیز یا مقام حاصل ہے وہ انبیاء کے لئے حجاب (پردہ) ہے۔

شرح قرب کے جس قدر مراتب ملے ہوتے ہیں مجاہد دور ہوتے جاتے ہیں۔ اب چونکہ انبیاء علیہم السلام کا درجہ قرب اولیاء سے زیادہ بلند ہوتا ہے انبیاء کے نزدیک یہ قرب دوری کھلائے گا۔ جس کو دوسرے الفاظ میں حجاب کہا

گیا ہے۔

ترجمہ اور طوائفِ الہنت و الجماعت اور مشائخ طریقت میں سے کسی کو اس سے اختلاف نہیں ہے سوائے فرقہ حشویہ کے جو خراسان میں پائے جاتے ہیں اور اہل تجسیم کے نام سے موسوم ہیں۔ وہ حقیقت توحید سے ناواقف ہیں اور نہ ہی طریقت کی حقیقت کو سمجھ سکتے ہیں۔ لیکن اپنے آپ کو ولی کہتے ہیں۔ اس میں شک نہیں کہ وہ ولی ہیں لیکن وہ شیطان کے ولی ہیں۔ ان کا کہنا ہے کہ اولیاء افضل ہیں انبیاء سے۔ اور یہ بہت بڑی گمراہی ہے کہ وہ ایک جاہل شخص کو محمد مصطفیٰ صلی اللہ علیہ وآلہ وسلم سے افضل سمجھتے ہیں۔ ان کا ایک گروہ اور بھی ہے جو مشبہین کے نام سے مشہور ہے۔ وہ لوگ اپنے آپ کو اہل طریقت بھی سمجھتے ہیں اور اس کے ساتھ طول و نزول اور ذات حق کے تجزیہ اور تقسیم کے بھی قائل ہیں ان کا ذکر آگے آ رہا ہے۔ انشاء اللہ تعالیٰ۔

شرح فرقہ حشویہ کو انگریزی زبان میں Anthropomorphist کہا جاتا ہے جو خدا تعالیٰ کو انسانی جسم کے ساتھ منسوب کرتے ہیں۔

۲۔ تجسیم کا بھی یہی مطلب ہے کہ حق تعالیٰ کا ایک جسم ہے اور وہ عرش پر بیٹھا ہوا ہے۔

۳۔ فرقہ شبیہ بھی حق تعالیٰ کے جسم کا قائل ہے۔

۴۔ طول سے وہ لوگ یہ مراد لیتے ہیں کہ حق تعالیٰ کسی انسان میں اتر آتا ہے اس انسان کو وہ لوگ اوتار کہتے ہیں اور پھر اس کی پرستش جائز سمجھتے ہیں جیسے ہندو رام اور کرشن کو، عیسائی حضرت عیسیٰ علیہ السلام کو اور یہودی حضرت عزیر علیہ السلام کو خدا سمجھ کر اس کی پرستش کرتے ہیں اسلامی عقیدہ توحید میں یہ تمام امور کفر اور شرک ہیں۔

۵۔ نظریہ تجزیہ و تقسیم کا مطلب یہ ہے کہ حق تعالیٰ کا ایک جسم ہے جس کے کئی جزو اور اعضاء ہیں یہ کفر ہے۔

ترجمہ غرضیکہ یہ دونوں گروہ جو مسلمان ہونے کا دعوہ کرتے ہیں دراصل یہ لوگ انبیاء علیہم السلام کی عدم فضیلت کے بارے میں برہمنوں کے ہم عقیدہ ہیں حالانکہ انبیاء کی فضیلت کی نفی کرنا کفر ہے۔ حقیقت یہ ہے کہ انبیاء علیہم السلام خلقت کو حق تعالیٰ کی طرف دعوت دینے والے ہیں اور اولیاء و ائمہ ان کے تابع ہیں اس لئے یہ بات غلط ہے کہ مقتدی امام سے افضل ہو۔ حقیقت یہ ہے کہ اگر تمام اولیاء کے احوال و اقوال کو یکجا کیا جائے اور ایک نبی کے مراتب سے اس کا توازن کیا جائے تو نبی کے مرتبہ کے سامنے ہیچ ہوں گے۔ بالفاظ دیگر اولیاء منزل مقصود کے طالب ہوتے ہیں۔ اور انبیاء منزل مقصود پر پہنچے ہوتے ہیں۔ وہ خلق خدا کو حق تعالیٰ کی طرف بلانے کے لئے بھیجے جاتے ہیں۔ یہ بے دین لوگ یہ دلیل پیش کرتے ہیں کہ جس طرح ایک بادشاہ کا قاصد اس شخص سے افضل نہیں ہوتا۔ جس کے پاس پیغام بھیجا جاتا ہے۔ یا جس طرح جبرائیلؑ جو انبیاء کے لئے پیغام لایا کرتے تھے انبیاء سے افضل نہیں ہو سکتے اسی طرح انبیاء جو مخلوق کے پاس بھیجے جاتے ہیں مخلوق سے افضل نہیں ہونے چاہئیں۔ اس کا جواب یہ ہے کہ جب ایک رسول کسی قوم کی طرف بھیجا جاتا ہے تو وہ لازماً اس قوم کے افراد سے افضل ہوتا ہے۔ چنانچہ انبیاء علیہم السلام اپنی امتوں سے افضل ہوتے ہیں اور کوئی عقل مند اس بات سے انکار نہیں کر سکتا۔ پس ایک پیغمبر تمام اولیاء سے افضل ہو گا۔ اس کی وجہ یہ ہے کہ انبیاء علیہم السلام جب عرفان کی وجہ سے منزل مقصود پر پہنچ جاتے ہیں تو اپنے مشاہدہ کے مطابق بت کرتے ہیں اور حجابت بشریت سے نکل جاتے ہیں خواہ وہ بشر ہوتے ہیں۔ رسول کا پہلا قدم مشاہدہ ہے اور چونکہ رسول کی ابتداء ولی کی انتہا ہوتی ہے لہذا ولی کو نبی پر قیاس نہیں کرنا

چاہئے۔ کیا تم کو معلوم نہیں کہ تمام اولیاء کرام اس بات پر متفق ہیں کہ کثرت کا وحدت میں گم ہو جانا اور ذات حق کے ساتھ ایک ہو جانا ولایت کا کمال ہے یعنی کثرت مجاہدات و ریاضات سے بندہ اس مقام پر ترقی کر جاتا ہے جہاں غلبہ محبت سے مغلوب ہو کر ساری کائنات کو حق تعالیٰ کا عین دیکھتا ہے۔

شرح یہاں پھر حضرت مصنف رحمۃ اللہ علیہ نے وحدت الوجود کی تصدیق فرمائی ہے۔ کائنات کو حق تعالیٰ کا عین سمجھنا اور دیکھنا وحدت الوجود ہے۔

ترجمہ جیسا کہ حضرت علی رودباری رحمۃ اللہ علیہ فرماتے ہیں کہ اگر ہم کو دیدار حق نصیب نہ ہو تو اس کی عبادت ترک کر دیں۔ یعنی بندگی ساقط ہو جائے کیونکہ ہمارے لئے عبادت بغیر رویت نہیں ہے۔

شرح یہاں بھی حضرت شیخ نے رویت یعنی دیدار الہی ثابت کیا ہے یعنی باطنی آنکھوں کے ساتھ۔

ترجمہ لیکن یہ مقامات انبیاء علیہم السلام کے لئے ابتدائی مقامات ہوتے ہیں اس وجہ سے ان کے لئے تفرقہ متصور نہیں ہوتا اور نہ ہی وہ نفی اثبات سلوک قطع سلوک، توجہ، عدم توجہ، ابتداء و انتہا سے گزرتے ہیں بلکہ ابتداء ہی سے مقام جمع (فنا) پر قائم و دائم ہوتے ہیں۔ یہی وجہ ہے کہ حضرت ابراہیم علیہ السلام ابتداء ہی میں آفتاب اور چاند ستارے میں ذات حق دیکھ کر پکار اٹھے کہ یہ میرا رب ہے کیونکہ مقام جمع پر ثابت قدم ہونے کی وجہ سے وہ غیر حق کو نہیں دیکھتے تھے۔

شرح یہاں بھی رویت باری تعالیٰ اور وحدت الوجود کا اثبات ہوتا ہے۔

ترجمہ یہ بھی مقام جمع کی خاصیت تھی کہ عین دیدار کے وقت اپنی ذات سے

بھی تمرا کیا اور فرمایا کہ لَا أَحِبُّ الْآفِلِينَ ” میں زوال پذیر کو دوست نہیں رکھتا۔“ اس کا مطلب یہ ہے کہ آپ کی ابتداء بھی مقام جمع پر تھی اور انتہا بھی۔ اس سے ثابت ہوا کہ ولایت کیلئے ابتداء و انتہا ہے لیکن نبوت کیلئے نہیں ہے۔ انبیاء علیہم السلام جب تک رہے نبی رہے۔ جب تک رہیں گے نبی رہیں گے اور پیدا ہونے سے پہلے علم الہی میں بھی وہ نبی تھے۔ جب حضرت ابو یزید بطنی رحمۃ اللہ علیہ سے پوچھا گیا کہ انبیاء کی حقیقت کیا ہے تو فرمایا ”انبیاء علیہم السلام کے متعلق کچھ کہنا ہماری بساط سے باہر ہے اس وجہ سے کہ ان کے متعلق ہمیں کچھ معلوم نہیں۔ ان کے متعلق ہم جو کچھ سوچتے ہیں وہ ہماری قیاس آرائی کے سوا کچھ نہیں۔ حق تعالیٰ نے ان کو ایسا بلند مقام عطا فرمایا ہے کہ انسان کی عقل وہاں تک نہیں پہنچ سکتی۔ جس طرح اولیاء کا درجہ عوام کے عقل سے بالاتر ہے اسی طرح انبیاء کا درجہ اولیاء کی عقل سے بالاتر ہے۔“

حضرت ابو یزید رحمۃ اللہ علیہ مزید فرماتے ہیں کہ :

”ابتدا میں جب میں نے وحدانیت کی طرف سیر کی تو مجھے محسوس ہوا کہ میرے باطن کو آسمان کی طرف لے گئے ہیں لیکن اس نے راستے میں کسی چیز کی طرف توجہ نہ کی بہشت اور دوزخ دکھائے گئے لیکن اس کی طرف بھی توجہ نہ ہوئی حتیٰ کہ میں تزییمہ و تقدیس کے میدانوں سے گزرتا ہوا کائنات کے مجاہبات سے بلند ہوا تو اپنے آپ کو ایک پرندہ کی صورت میں پایا جس کا جسم احدیت سے بنا ہوا تھا۔ یہاں تک کہ میں ازلیت کے مقام پر جا پہنچا اور احدیت کے درخت پر نظر ڈالی تو معلوم ہوا کہ وہ میں ہوں۔ چنانچہ بارگاہ خداوندی میں عرض کیا کہ یا الہی اپنی خودی کی وجہ میری تجھ تک رسائی نہیں ہو سکتی۔ اور میں اپنی خودی سے آگے نہیں نکل سکتا اب مجھے کیا کرنا چاہئے۔ فرمان ہوا کہ اے ابو یزید تیری نجات ہمارے دوست (رسول اکرم صلی اللہ علیہ وآلہ وسلم) کے اتباع میں ہے اس کے

پاؤں کی خاک کو اپنی آنکھوں کا سرمہ بناؤ اور ان کی موافقت پر کمر بستہ ہو جاؤ۔“
 یہ قصہ بہت طویل ہے اہل طریقت اس کو حضرت ابویزید رحمۃ اللہ علیہ کا
 معراج کہتے ہیں۔ معراج سے مراد قرب ہے۔ چنانچہ انبیاءِ عظیم السلام کا معراج جسم
 کے ساتھ ہوتا ہے اور اولیاء کا معراج روحانی طور پر ہوتا ہے اور انبیاء کا جسم
 اولیاء کی روح کی طرح ہوتا ہے اور یہ فضیلت ظاہر ہے۔ ہوتا یہ ہے کہ ولی کو
 مغلوب الحال کر کے قرب حق میں لے جایا جاتا ہے اور نبی کے جسم کو قرب میں
 لے جاتے ہیں۔ ظاہر ہے کہ ان دونوں کے درمیان کتنا فرق ہے۔ واللہ اعلم۔

شرح جب انبیاءِ عظیم السلام کا جسم روح کی طرح ہو جاتا ہے تو جسم کا سایہ
 بھی نہیں رہتا یہی وجہ ہے کہ آنحضرت صلی اللہ علیہ وآلہ وسلم کا سایہ نہیں تھا۔
 سایہ اجسام کا ہوتا ہے نور کا سایہ نہیں ہوتا۔

فصل

انبیاء اور اولیاء کی ملائکہ پر فضیلت

ملاؤ رہے کہ علماء اہلسنت و الجماعت اور مشائخ طریقت کا اس بات پر اتفاق
 ہے کہ انبیاءِ عظیم السلام جو معصوم ہوتے ہیں اور اولیاء کرام جو محفوظ ہوتے ہیں
 دونوں فرشتوں سے افضل ہیں لیکن فرق معتزلہ کے لوگ فرشتوں کو انبیاءِ عظیم
 السلام سے افضل سمجھتے ہیں ان کا خیال ہے کہ چونکہ فرشتے پیدائشی طور پر انسان
 سے زیادہ لطیف اور حق تعالیٰ کے زیادہ مطیع و فرمانبردار ہیں اس لئے انبیاء سے
 افضل ہیں۔ لیکن ہم کہتے ہیں کہ یہ حقیقت نہیں ہے۔ فضیلت کا انحصار پیدائشی
 اور فرمانبرداری پر نہیں ہے فضیلت اس کو حاصل ہے جس کو اللہ تعالیٰ افضل قرار

دے۔ ملائک کے جتنے فضائل معترکہ لوگ بیان کرتے ہیں وہ تو شیطان کو بھی حاصل تھے۔ لیکن سب کا اس بات پر اتفاق ہے کہ شیطان ملعون ہے۔ لہذا افضل وہ ہے جس کو حق تعالیٰ افضل قرار دے۔ انبیاء علیہم السلام کی فضیلت کی سب سے بڑی دلیل یہ ہے کہ حق تعالیٰ نے ملائک کو حکم دیا کہ آدم علیہ السلام کو سجدہ کریں۔ اور یہ بات سب جانتے ہیں کہ جس کو سجدہ کیا جاتا ہے وہ سجدہ کرنے والے سے افضل ہوتا ہے اگر وہ لوگ یہ کہیں کہ سجدہ تو کعبہ کو بھی کیا جاتا ہے تو کیا پھر انسان سے افضل ہے تو اس کا جواب یہ ہے کہ کعبہ یا پھر کو کوئی شخص سجدہ نہیں کرتا بلکہ ہر شخص خدا کو سجدہ کرتا ہے لیکن ملائک نے تو انسان کو سجدہ کیا۔ جیسا کہ حق تعالیٰ نے قرآن مجید میں فرمایا ہے کہ ہم نے فرشتوں کو حکم دیا کہ آدم کو سجدہ کریں اور جہاں مومنین کے سجدہ کا تعلق ہے تو حق تعالیٰ نے فرمایا ہے کہ خدا کو سجدہ کرو اور نیک کام کرو لہذا خانہ کعبہ کی مثال غلط ہے۔ دوسری بات یہ ہے کہ جب مسافر جانور کی پیٹھ پر بیٹھے ہوئے نماز ادا کرتا ہے تو خواہ اس کا رخ کعبہ کی طرف نہ ہو اس کا سجدہ خدا کیلئے ہوتا ہے اسی طرح جب جنگل میں کعبہ کی سمت معلوم نہ ہو تو جس طرف رخ کرے گا نماز درست ہوگی اس سے ظاہر ہے کہ مسلمان کا سجدہ خانہ کعبہ کیلئے نہیں ہوتا بلکہ اس کا مسجود درحقیقت حق تعالیٰ ہوتا ہے اور جب ملائک کو آدم علیہ السلام کیلئے سجدہ کا حکم ہوا تو انہوں نے کوئی عذر نہ کیا۔ جس نے عذر کیا وہ ملعون ٹھہرا۔ یہ دلائل کم سے کم عقل رکھنے والے کیلئے بھی کافی ہیں۔

تیسری بات یہ ہے کہ ملائک انبیاء علیہم السلام سے کیسے افضل ہو سکتے ہیں جب کہ ان کی فطرت میں شہوت ہے ہی نہیں۔ نہ ان کے دل میں دنیا کی لالچ اور طلب ہے ان کی غذا عبادت ہے اور وہ ہر وقت حق تعالیٰ کے حکم کے پابند ہیں۔ اس کے برعکس انسان کی فطرت میں شہوت ہے جو گناہوں پر اس کو مجبور

کرتی ہے نیز دنیا کی زینت بھی انسان کو فریفتہ کرنے کیلئے کافی ہے اور سب سے بڑی بات یہ ہے کہ شیطان انسان کے رگ و ریشہ میں خون کی مانند چلتا ہے اور نفس امارہ جو تمام خرابیوں کی جڑ ہے شیطان کا ہم نشین ہے۔ لہذا وہ شخص جس کا وجود ان تمام خطرات سے دوچار ہو اور شہوت کے غلبہ کے باوجود برے کاموں سے پرہیز کرے اور حرم و ہوا جو اس کی فطرت میں ہے، کے باوجود دنیا سے دل نہ لگائے اور شیطانی وساوس کے باوجود گناہوں سے اجتناب کرے اور خواہشات نفس کو دبا کر عبادت پر قائم ہو جائے، خدا کی بندگی کو اپنا شعار بنالے، نفس سے جہاد کرے اور شیطان کے ساتھ جنگ میں مشغول رہے، ایسا شخص یقیناً ملائک سے افضل ہے جن کی فطرت میں نہ شہوت کا غلبہ ہے، نہ کھانے پینے کی خواہش ہے، نہ دنیا کی لذت جن کو لبھا سکتی ہے، نہ جن کو بیوی بچوں اور دیگر رشتہ داروں کی فکر ہے نہ دنیا کی لالچ میں جھلا ہیں۔ مجھے اپنی جان کی قسم ہے کہ میں اس شخص پر تعجب کرتا ہوں جو دنیاوی مال و دولت کو باعث عزوجاہ سمجھتا ہے ایسا شخص جلدی اپنا زوال دیکھے گا کیونکہ اس کے نزدیک عزت حق تعالیٰ کی اطاعت و بندگی میں نہیں بلکہ ناپائیدار مال اور دنیا کی زینت و زینت میں ہے۔ وہ جبرائیل جو ہزاروں سال خلعت کی امید میں عبادت کرتا رہا آخر کار اس کی خلعت یہ ہوئی کہ شب معراج محمد مصطفیٰ صلی اللہ علیہ وآلہ وسلم کی حاشیہ برداری اس کو نصیب ہوئی اور براق لا کر نبی علیہ الصلوٰۃ والسلام کیلئے سواری میا کرنے کو اپنا فخر اور خوش قسمتی سمجھا، وہ ایک نبی سے کس طرح افضل ہو سکتا ہے؟ جو دنیا میں اپنے نفس کو ریاضت کی بھٹی میں ڈالے۔ دن رات مجاہدات میں بسر کرے اور حق تعالیٰ کے دیدار سے مشرف ہو۔ اس میں شک نہیں کہ ملائک کے اندر بھی شیخی پیدا ہوئی اور اپنے اعمال کی صفائی کی وجہ سے حضرت آدم علیہ السلام کے خلاف زبان درازی کے مرتکب ہوئے لیکن حق تعالیٰ نے چاہا کہ ان کی حقیقت ان پر ظاہر

کرے تو ان میں سے تین فرشتوں کو حکم دیا کہ زمین پر جا کر خلافت الہیہ کے فرائض انجام دو اور خلقت کی اصلاح کرو ان میں سے ایک تو زمین کی خرابی دیکھ کر دست بردار ہو گیا اور جو دو فرشتے زمین پر آئے حق تعالیٰ نے ان کی فطرت کو تبدیل کر دیا اور انسانوں کی طرح ان کے اندر کھانے پینے اور شہوت رانی کے جذبات پیدا کر دئے جب وہ دنیا میں اترے تو شہوت میں مبتلا ہو گئے اور نفسانی خواہشات پورا کرنے لگے۔ جس کا نتیجہ یہ ہوا کہ حق تعالیٰ نے ان کو سزا دی۔ اس سے ملائکہ نے اپنی آنکھوں سے انسان کی فضیلت کا مشاہدہ کر لیا۔ خلاصہ یہ کہ تمام علماء اور مشائخ اس بات پر متفق ہیں کہ مومنوں میں سے خاص مومن، خاص فرشتوں سے افضل ہیں اور عام مومن، عام فرشتوں سے افضل ہیں۔ چنانچہ انسانوں میں وہ انسان جو گناہوں سے پاک اور معصوم رہے یعنی اولیاء اور انبیاء وہ جبرائیل اور میکائیل سے افضل ہیں اور عام مومن جو گناہوں سے محفوظ و معصوم نہیں ہیں وہ عام فرشتوں یعنی کراما" کا تین اور ان جیسے دیگر فرشتوں سے افضل ہیں۔ واللہ اعلم۔

اس مضمون پر مشائخ نے بہت کچھ کہا ہے یہ تھے سلسلہ مکیمیہ کے خیالات جو مختصر طور پر بیان کئے گئے لیکن حقیقت یہ ہے کہ ولایت اسرار الہی میں سے ایک راز ہے جو سوائے مجاہدات اور ریاضات کے ظاہر نہیں ہوتا اور ولی کو ولی کے سوا کوئی نہیں پہچان سکتا اور ولایت کا تمام عقلمندوں پر ظاہر کرنا جائز ہوتا تو پھر ولی اور غیر ولی میں کوئی فرق نہ ہوتا اور واصل اور غافل برابر ہوتے پس خداوند عالم کی مشیت یہ ہوئی کہ خلقت کو رسوائی سے بچانے کیلئے ولایت کے موتی کو صدف میں رکھ کر سمندر کی گہرائیوں میں ڈال دیا تاکہ اس کا طالب اپنی عزیز جان کو جو کھوں میں ڈال کر اس مملک سمندر میں غوطے لگائے اور مرادیں حاصل کرے۔

فصل

سلسلہ خرازیہ

خرازیہ سلسلہ کے لوگ حضرت ابراہیم خرازؑ سے منسوب ہیں اس سلسلہ کی تصانیف بہت مشہور ہیں۔ اور تجرید و تفرید پر انہوں نے بہت کچھ لکھا ہے۔ یہاں تک کہ فنا اور بقا کی اصطلاحات بھی سب سے پہلے انہوں نے تحریر کی ہیں۔ اور اپنی طریقت کو ان دو الفاظ پر مشتمل سمجھا ہے۔ اب ہم ان دونوں اصطلاحات کی حقیقت بیان کریں گے۔ اور ان کی غلطیوں کو ظاہر کریں گے تاکہ معلوم ہو جائے کہ ان کا مذہب (مسک) کیا ہے۔ اور ان دو اصطلاحات کا مطلب کیا ہے۔

فصل

فنا اور بقا کی حقیقت

حق تعالیٰ نے قرآن حکیم میں فرمایا ہے کہ : مَا عِنْدَكُمْ....
 ”جو کچھ تمہارے پاس ہے فنا ہو جائے گا۔ اور جو اللہ تعالیٰ کے ہاں ہے اس کو بقا ہے۔“

نیز فرمایا : كُلُّ مَنْ...

”جو کچھ زمین پر ہے فنا ہونے والا ہے اور صرف تیرے پروردگار کی ذات پاک باقی رہ جائے گی۔“

یاد رہے کہ لفظ فنا اور بقا کے لغوی معنی اور ہیں اور اہل طریقت کے

نزدیک اصطلاحی معانی اور ہیں اور علمائے ظاہر سلسلہ خرازیہ کی عبارات میں سے کسی عبارت سے اتنے حیران نہیں جتنے کہ لفظ فنا اور بقا سے متحیر ہیں۔

اب لفظ بقا کے علمی اور لغوی لحاظ سے مطالب بیان کئے جائیں گے۔ ایک وہ چیز ہے کہ جس کی نہ ابتداء ہو نہ انتہا۔ جیسے کہ یہ جہان جو نہ ہمیشہ سے تھا اور نہ ہمیشہ رہے گا۔ اور صرف زمانہ حال میں موجود ہے۔ دوم وہ چیز جس کا وجود شروع میں نہ تھا لیکن ہمیشہ رہے گا۔ جیسے بہشت دوزخ اور آخرت۔ سوم وہ ہستی جو ہمیشہ سے تھی اور ہمیشہ رہے گی۔ وہ ذات حق تعالیٰ اور اس کی صفات ہیں جو ازل سے ابد تک قائم و دائم ہیں۔ ذات حق کی بقا سے مراد اس کا وجود ہے جو ہمیشہ سے تھا اور ہمیشہ رہے گا۔ اور اس میں اس کا کوئی شریک نہیں ہے۔

پس فنا کا علم یہ ہے کہ تجھے معلوم ہو جائے کہ دنیا فانی ہے اور بقا کا علم یہ ہے کہ عقبی باقی ہے جیسا کہ حق تعالیٰ نے فرمایا ہے کہ : **وَالْآخِرَةُ خَيْرٌ وَأَبْغَىٰ**
”عالم عقبی بہتر اور باقی رہنے والا ہے“

اس آیت میں لفظ **أَبْغَىٰ** مبالغہ کا صیغہ ہے جو اس کی اہمیت جتانے کے لئے ہے۔ اس وجہ سے کہ عالم آخرت کو فنا نہیں ہے۔ عام طور پر فنا اور بقا کی تعریف یہ ہے کہ فنا سے مراد جہل کا فنا ہونا اور علم کا باقی رہنا ہے۔ اور نافرمانی کا فنا ہونا اور اطاعت کا باقی رہنا۔ یعنی جب انسان بندہ حق بن جاتا ہے تو غفلت کو فنا کر کے ذکر اللہ یعنی یاد خدا کو باقی رکھتا ہے۔ یعنی بری صفات کو فنا کر کے نیک خصائل پر قائم ہو جاتا ہے۔

لیکن مشائخ طریقت کی فنا و بقا سے مراد یہ نہیں جو اوپر بیان ہوئی ہے۔ ان کے نزدیک فنا اور بقا کا تعلق علم اور جہل سے نہیں۔ بلکہ اس سے اولیائے کرام کے کمالات اور بلند روحانی مقامات مراد ہیں۔ یعنی ان حضرات کے کمالات جو

مجاہدات کی تکلیف سے آزاد اور تغیر احوال سے بالاتر ہو جاتے ہیں۔ جو مطلب سے گزر کر مطلوب تک پہنچ جاتے ہیں، جو تمام قابل دید چیزوں کا مشاہدہ کر لیتے ہیں اور قابل شنید چیزوں کو سن چکے ہیں۔ اور سب قابل فہم چیزوں کا فہم کر چکے ہیں۔ اور قابل حصول اسرار کو حاصل کر چکے ہیں۔ اور اس کوچہ کی عام آفات سے آگاہ ہو کر ان سے بچھا چھڑا چکے ہیں، جو تمام مرادات پا چکے ہیں اور مزید تلاش سے مستغنی ہو چکے ہیں۔ جن کے کرامات مجاہدات بن جاتے ہیں۔ جن کے مقاتل مشاہدہ بن چکے ہیں، جن کی تکوین حکمیں بن چکی ہے۔ جن کی مراد نامرادی بن چکی ہے۔ جن کا کھانا پینا ساقط ہو چکا ہے جو تمام مالوفات و مطلوبات سے نکل کر حق کے ساتھ پیوستہ ہو چکے ہیں۔ . مصداق بیت ۔

”میری خواہش کے مٹ جانے سے میری فنا ہو گئی۔ اور تیری محبت کے سوا دل میں کوئی خواہش نہیں رہی۔“

لذا جب سالک اپنی ہستی سے فانی ہو جاتا ہے بقابلہ میں مکمل ہو جاتا ہے تو اس وقت قرب و بعد، وحشت و انس، صحو و سکر (ہوشیاری و مستی) ہجر و وصال، لمس و اضطلام (امید و بیم) نام و نشان، اطراف و جوانب اس کے لیے یکساں ہو جاتے ہیں۔ چنانچہ اس مقام کے متعلق ایک شیخ فرماتے ہیں :

”میرا مقام و نشان فنا ہو چکے ہیں اب نہ مجھے قرب کا شعور ہے نہ بعد کا پس اپنی ذات سے فانی ہو کر ذاتِ حق کے ساتھ باقی ہو چکا ہوں۔ اب طلبِ گم اور مطلوب حاصل ہے۔“

شرح یہ جو حضرت شیخ رحمۃ اللہ علیہ نے اوپر فرمایا ہے کہ مجاہدات کی تکلیف سے آزاد ہو جاتے ہیں اس کا مطلب یہ نہیں کہ عبادات ترک کر دیتے ہیں بلکہ مطلب یہ ہے کہ ان پر مجاہدات آسان ہو جاتے ہیں، نیز فرائض

واجبات اور سنن مؤکدہ کے پابند تو ہوتے ہیں لیکن نوافل یعنی زائد نقلی نماز، نقلی روزے اور دیگر اختیاری اور غیر مؤکدہ عبادات نہیں کرتے اس وجہ سے کہ ذات حق میں ہمہ وقت شاعل رہتے ہیں سوائے ادائیگی فرائض اور واجبات۔

یہ بھی اوپر فرمایا ہے کہ تغیر احوال سے بالاتر ہوتے ہیں اس کا مطلب یہ ہے تلوین سے گزر کر تمکین پر متمکن ہوتے ہیں۔ بالفاظ دیگر سکر اور مغلوبیت سے نکل کر غالب الحال ہو جاتے ہیں۔ نیز یہ بھی فرمایا کہ طلب سے گزر کر مطلوب تک پہنچ جاتے ہیں اس کا مطلب یہ ہے واصل باللہ ہو کر قلب مطمئنہ پا لیتے ہیں۔ یہ بھی فرمایا ہے کہ تلاش سے مستغنی ہوتے ہیں۔ اس کا مطلب یہ ہے کہ محبوب کو پالیا تو تلاش ختم ہو گئی۔ یہ بھی فرمایا ہے کہ جن کے کرامات حجابات بن جاتے ہیں اس کا مطلب یہ ہے کہ کشف و کرامات نچلے درجے کی چیزیں ہیں جو ابتدا ہی میں حاصل ہو جاتی ہیں لیکن جب اولیائے کرام انتہائی مقام پر پہنچ جاتے ہیں تو سوائے شغل ذات کے کسی چیز میں مشغول نہیں ہوتے۔ بلکہ جب کشف کرتے ہیں تو اس سے الجھن پیدا ہو جاتی ہے اور مراتب کم ہوتے ہیں۔ حضرت ابن عربی رحمۃ اللہ علیہ فرماتے ہیں کہ اگر میں جوش جوانی میں کشف و کرامات سے پرہیز کرتا تو میرے مراتب زیادہ بلند ہوتے۔

یہ بھی فرمایا ہے کہ جن کے مقامات مشاہدہ بن چکے ہیں یعنی وہ مقام مشاہدہ حق تک پہنچ چکے ہیں۔ یہ بھی فرمایا ہے کہ جن کی مراد نامرادی بن چکی ہے۔ اس کا مطلب یہ ہے خاصان خدا اپنی مرضی اور خواہشات کو ترک کر کے ذات حق کی رضا قبول کر لیتے ہیں اور کسی قسم کی فرمائش یا آرزو نہیں کرتے۔ نامرادی کا مطلب ہے دل میں کوئی مراد اور خواہش نہ رکھنا۔ یہ بھی فرمایا ہے کہ جن کا کھانا پینا ساقط ہو چکا ہے۔ اس کا مطلب یہ نہیں کہ کھانا پینا بالکل بند ہو جاتا ہے بلکہ مطلب یہ ہے کہ بہت ہی کم ہو جاتا ہے کیونکہ جس قدر اوصاف

بشری کم ہوتے جاتے ہیں۔ نفسانی خواہشات اور کھانے پینے کی رغبت بھی کم ہوتی جاتی ہے۔ چنانچہ اسی کتاب میں لکھا ہے کہ حضرت ابراہیم بن ادھم رحمۃ اللہ علیہ رمضان کا چاند دیکھ کر روزہ رکھ لیتے تھے اور شوال کا چاند دیکھ کر افطار کرتے تھے۔ اور حضرت سل بن عبد اللہ تستوی رحمۃ اللہ علیہ پندرہ دن کے بعد کھاتے تھے۔ حضرت سید علی ہجویری رحمۃ اللہ علیہ نے اس کتاب میں یہ بھی لکھا ہے کہ حقیقی بھوک چالیس دن کے بعد لگتی ہے۔

ترجمہ فرضیکہ کسی چیز سے فنا ہونا اس وقت تک صحیح نہیں ہوتا جب تک کہ اس کی خرابی سے آگاہ نہیں ہوتا اور اس کی خواہش ترک نہیں ہوتی۔ جس شخص کا یہ خیال ہے کہ کسی چیز سے فنا ہونا اس چیز سے حجاب نہ ہوئے بغیر درست ہے تو وہ غلطی پر ہے۔ مثلاً یہ غلط ہے کہ کوئی شخص کسی کو دوست رکھتا ہے اور کہتا ہے کہ میں اس سے باقی ہوں یا کسی چیز کو ناپسند کرتا ہے اور یہ کہتا ہے کہ میں اس سے قافی ہوں کیونکہ یہ دونوں حالتیں یعنی محبت اور دشمنی طالب کی موجودگی کی ہیں۔ لیکن مقام فنا میں نہ طالب ہے نہ محبت ہے نہ عداوت۔ اور نہ ہی مقام بقا پر جمع و تفرق ہے۔ بعض لوگوں کو یہ غلطی لگی ہے کہ کسی شخص کی فنا کا مطلب یہ ہے کہ اس کی ہستی نیست و نابود ہو جائے اور بقا یہ ہے حق تعالیٰ کی بقا بندہ پر حاوی ہو جائے۔ یہ دونوں باتیں ناممکن ہیں اور ہندوستان میں میں نے ایک آدمی کو دیکھا جو عالم و فاضل ہونے کا دعویٰ کرتا تھا۔ ایک دن جب اس کے ساتھ مناظرہ ہوا تو مجھے معلوم ہوا کہ نہ وہ مقام فنا کو پہنچا تھا نہ بقا تک۔ اور نہ قدیم اور حادث میں فرق جانتا تھا۔ چنانچہ اس قسم کے بت سے جاہل ہیں جو یہ سمجھتے ہیں کہ کھل فنا ممکن ہے۔ یہ گمراہی ہے کیونکہ مادی اشیاء کا گم ہونا ممکن نہیں۔ ایسے جاہلوں سے جب ہم مضاحت طلب کرتے ہیں وہ اگر یہ کہیں کہ کسفا کے وقت سالک کا وجود فنا (ختم) ہو جاتا ہے۔ تو یہ کمال (ناممکن) ہے اگر وہ یہ کہیں کہ اس

کی صفات فنا ہو جاتی ہیں تو ہم بھی سمجھتے ہیں کہ ایک صفت کے فانی ہونے سے دوسری صفت میں باقی ہونا ممکن ہے لیکن یہ ممکن نہیں کہ انسان کسی اور کی صفات سے باقی ہو سکے۔ مثلاً روم کے نسطورہوں بلکہ عام عیسائیوں کا عقیدہ یہ ہے حضرت مریم رضی اللہ عنہا تمام جسمانی (بشری) صفات سے فانی ہو کر بقائے لاہوتی سے پیوست ہو گئی تھیں۔ جس سے ان کو بقا حاصل ہوئی۔ اور باقی باللہ ہو گئیں۔ اور یہ کہ حضرت عیسیٰ علیہ السلام اسی کا نتیجہ تھے اور یہ کہ حضرت عیسیٰ علیہ السلام کی ترکیب کا اصل مادہ انسانی نہ تھا بلکہ ان کی بقا بقائے الہی تھی۔ اس لئے وہ کہتے ہیں کہ حضرت عیسیٰ علیہ السلام اور ان کی اولاد اور خداوند تعالیٰ تینوں ایک ہی بقا کے ساتھ باقی ہیں جو قدیم اور صفت الہی ہے۔ یہ تمام عقائد فرقہ حشویہ، مجسمہ اور مشبہ کے مطابق ہیں جو ذات حق کو حوادث کا محل قرار دیتے ہیں اور قدیم کے لئے حادث کی صفت روا رکھتے ہیں۔ میں ان سب سے کہتا ہوں کہ حادث قدیم کا اور قدیم حادث کا محل (جائے وقوع) کیسے بن سکتا ہے۔ یہ دہریہ مذہب ہے جس کی رو سے کائنات حادث نہیں رہتی بلکہ خالق اور مخلوق دونوں قدیم بن جاتے ہیں یا پھر دونوں کو حادث ماننا پڑتا ہے۔ یہ سب خرابی خالق و مخلوق کو ایک جیسا سمجھنے سے پیدا ہوئی ہے۔ غرضیکہ خالق و مخلوق کو حادث سمجھنا یا پھر دونوں کو قدیم سمجھنا کھلی گمراہی ہے۔ غرضیکہ جب دو چیزوں کو ایک دوسرے کا ہم جنس، متحد اور ایک سمجھا جائے تو دونوں کا حکم ایک جیسا ہوتا ہے۔ چنانچہ بقا ہماری صفت اور فنا بھی ہماری صفت ہے۔ یعنی ہماری فنا بقا کی طرح ہے اور ہماری بقا فنا کی طرح۔ پس فنا سے مراد ایک صفت کا فنا ہونا دوسری صفت کی بقا کی وجہ سے ہے۔ پس فنا سے مراد ایک حقیقت کا فنا ہونا ہے۔ دوسری صفت کی بقا کی وجہ سے۔ لہذا اگر فنا سے یہ مراد لی جائے کہ جس کا بقا سے تعلق نہیں تو یہ جائز ہے۔ اسی طرح اگر بقا سے وہ مراد لی جائے جس کا فنا سے کوئی تعلق

نہیں تو یہ بھی جائز ہے کیونکہ اس فنا سے مراد ماسویٰ اللہ کی فنا ہے اور بقا سے مراد حق تعالیٰ کی بقا ہے۔ جو اپنی مراد سے فانی ہو جاتا ہے وہ حق تعالیٰ کی مراد سے باقی ہو جاتا ہے۔ اس لئے کہ تیری مراد فانی اور حق تعالیٰ کی مراد باقی ہے جب تو اپنی مراد سے فانی ہو جائے گا تو تیرا قیام فنا پر ہو گا۔ مثلاً جو چیز آگ میں گر جائے اس کی صفت اختیار کر لیتی ہے اور آگ بن جاتی ہے۔ پس آگ کا غلبہ اس چیز کے اندر آگ کی صفت پیدا کر سکتا ہے تو حق تعالیٰ تو آگ سے زیادہ طاقتور ہے لیکن یاد رہے کہ آگ لوہے کی صفت کو تبدیل کر سکتی ہے۔ اس کی فطرت (یعنی ذات یا وجود) کو تبدیل نہیں کر سکتی۔ یعنی لوہا آگ نہیں بن سکتا۔

شرح اس نہاری بحث کا مطلب یہ ہے کہ وحدت الوجود کا مطلب یہ نہیں کہ حادث (بندہ) خدا بن جاتا ہے۔ خود ابن عربی رحمۃ اللہ علیہ بھی فرماتے ہیں کہ۔
العبد عبد وان تعزج - والرب رب وان تنزل

(یعنی بندہ بندہ رہتا ہے خواہ کتنی ترقی کرے اور رب رب ہے خواہ کتنا نزول فرمائے)

اس سے ظاہر ہے نہ حادث قدیم بن سکتا ہے نہ قدیم حادث۔ وحدت الوجود کا مطلب یہ ہے کہ اگرچہ عالم مجاز میں خالق کو قدیم اور مخلوق کو حادث (فنا ہونے والا) مانا جاتا ہے لیکن عالم حقیقت میں چونکہ مخلوق حق تعالیٰ کی صفت خلق کا ظہور ہے اور چونکہ صفت موصوف کا غیر نہیں ہوتی، مخلوق بھی ایک لحاظ سے خالق کی غیر نہیں۔ اور چونکہ عالم مجاز میں مخلوق خالق کی غیر ہے اس لئے اس لحاظ سے مخلوق خالق کا عین نہیں۔ چنانچہ مشائخ نے فرمایا ہے **صفت اللہ ہی لا عینہ ولا عینہ** (اللہ تعالیٰ کے صفات نہ اس کی عین ہیں نہ غیر) جس طرح آمینہ میں زید کا عکس نہ زید کا عین ہے نہ غیر، اور عین بھی ہے اور غیر بھی، یعنی ایک لحاظ سے عین ہے، ایک لحاظ سے غیر ہے۔ اگر عکس زید کا غیر ہوتا تو زید کے چپ

جانے کے بعد آئینہ میں عکس قائم رہتا۔ اگر عین ہوتا تو عکس پر کچھ ڈالنے سے زید پر بھی کچھ پڑ جاتی۔ لہذا ارباب وحدت الوجود بھی یہ کہتے ہیں کہ ایک لحاظ سے یعنی مجاز کے نقطہ نگاہ سے مخلوق خالق کی غیر ہے اور حقیقت کے لحاظ سے اس کی عین ہے۔ صرف نقطہ نگاہ کا فرق ہے۔ عالم مجاز میں کثرت وجود ہے اور عالم حقیقت میں وحدت الوجود ہے جیسے بظاہر برف کا وجود مجاز کے نقطہ نگاہ سے پانی سے جدا ہے۔ لیکن حقیقت میں برف پانی ہے۔ لہذا عارفین کا قول ہے کہ اشیائے عالم خدا نہیں لیکن خدا سے جدا بھی نہیں۔ جیسے زید کا ہاتھ زید نہیں کہلایا جاسکتا لیکن زید سے جدا بھی نہیں۔ لیکن اس مثال سے یہ نہیں سمجھتا چاہئے کہ اشیائے عالم وجود حق کا حصہ ہیں جیسے زید کا ہاتھ زید کا ایک حصہ ہے، اللہ تعالیٰ کا وجود غیر منقسم ہے اور اجزاء و اعضاء سے پاک ہے۔ زید کی مثال صرف بات سمجھانے کے لئے دی گئی ہے۔ ورنہ اللہ تو بے مثل اور بے مثال ہے۔ لَیْسَ كَمِثْلِهِ شَیْءٌ (القرآن)

اب اگر فنا اور بقا کو وحدت الوجود کے حوالہ سے دیکھا جائے تو مجاز کے نقطہ نگاہ سے بندہ بندہ ہے اور خدا خدا ہے، نہ بندہ خدا بن سکتا ہے نہ خدا بندہ۔ لیکن حقیقت کی نگاہ سے دیکھا جائے تو بندہ کا وجود ہی ثابت نہیں ہوتا۔ بندہ نیست ہے اور حق ہست یعنی جب انسان ریاضات اور مجاہدات کے ذریعے اپنی خودی کو مٹا دیتا ہے اور ذات حق میں واصل ہو جاتا ہے تو اس وقت اس کو حقیقت کا انکشاف ہوتا ہے۔ کہ مخلوق بحیثیت صفت حق خالق کی عین ہے۔ لیکن جب مراقبہ سے باہر آتا ہے تو عالم مجاز سے ٹکر کھا کر اپنی غیریت کا احساس کرتا ہے اور عبادت حق کو فرض سمجھتا ہے۔

فصل

فنا و بقا کے متعلق مشائخ کے رموز و اسرار

مشائخ عظام میں سے ہر ایک نے اس مضمون پر لطیف نکات بیان فرمائے ہیں چنانچہ حضرت ابو سعید خراز رحمۃ اللہ علیہ صاحب مذہب ہیں (یعنی مضمون فنا و بقا کے ماہر ہیں) فرماتے ہیں کہ :

”الفناء لفناء العبد عن روثه العبود به، والبقاء بقاء العبد بمشاهدة
الالهية“۔

(فنا سے مراد بندہ کا اپنی بندگی کو دیکھنے سے فانی ہونا ہے اور بقا سے مراد بندہ کا
مشاہدہ حق کی ساتھ باقی رہنا ہے)

اس کا مطلب یہ ہے کہ اپنی عبادت پر نظر رکھنا یا اس پر فخر کرنا آفت ہے
اور بندگی کی وجہ سے بندہ اس مقام پر پہنچ جاتا ہے۔ کہ اپنی عبادت (بندگی) کی نفی
کرتا ہے۔ یعنی اس سے فانی ہو جاتا ہے۔ اور خداوند تعالیٰ کے فضل سے باقی
بن جاتا ہے۔ یعنی اپنے فضل کی وجہ سے نہیں بلکہ فضل الہی کی وجہ سے سرفراز ہوا
ہے۔ پس جب بندہ اپنی ہستی اور اعمال وغیرہ سے فانی ہوتا ہے تو فضل الہی کی
وجہ سے باقی بن جاتا ہے۔

حضرت یعقوب نیرجوری رحمۃ اللہ علیہ فرماتے ہیں کہ :

”صحة العبودية في الفناء والبقاء“ (عبودیت فنا و بقا سے صحیح ہوتی ہے) کیونکہ
جب تک بندہ اپنی ہر چیز سے بیزار نہیں ہوتا حق تعالیٰ کی حضوری کے قابل نہیں
ہوتا پس بشریت سے آزاد ہونا فنا اور عبودیت میں قلمس ہونا بقا ہے۔

حضرت ابراہیم شیبانی رحمۃ اللہ علیہ فرماتے ہیں کہ :

” فنا اور بقا سمجھنے کا دار و مدار خالص وحدانیت اور صحیح عبودیت پر ہے اور جو کچھ اس کے سوا ہے غلط اور بے دینی ہے “

مطلب یہ کہ جب بندہ حق تعالیٰ کی وحدانیت کا معترف ہوتا ہے۔ اپنے آپ کو حق تعالیٰ کے سامنے مغلوب دیکھتا ہے۔ جس کا مطلب یہ ہے۔ مغلوب غالب کے سامنے فانی ہے اور جب اپنی فنا کا اقرار کرتا ہے تو اپنی عاجزی کا اقرار ہے اور سوائے بندگی چارہ نہیں۔ لیکن جو شخص اس کے سوا سمجھے اور فنا کو اپنی ذات کی فنا اور بقا کو حق کی بقا سمجھے تو یہ کھلی گمراہی ہے اور یہ نصرانی (عیسائی) لوگوں کا مذہب ہے۔

شرح یعنی یہ سمجھتا کہ بندہ بندہ نہیں رہا بلکہ بندہ خدا بن گیا ہے اور بندہ خدا کی طرح باقی ہے تو یہ کفر ہے۔ فنا اور بقا کے متعلق صحیح عقیدہ وہی ہے جو حضرت اقدسؒ نے اوپر بیان کیا ہے۔

ترجمہ میں علی بن عثمان سمجھتا ہوں کہ ان تمام اقوال کا مطلب دراصل ایک ہے لیکن الفاظ مختلف ہیں۔ مطلب یہ کہ جلال خداوندی کے دیکھنے اور اس کی عظمت کے ظہور اور غلبہ جلال کی وجہ سے اس کے دل سے دنیا اور عقبی فراموش ہو جائے اور اپنے روحانی احوال و مقامات اور کرامات ہیچ نظر آئیں حتیٰ کہ اپنی زندگی، عقل و نفس کا شعور بھی نہ رہے تو یہ بندہ کی فنا کہی جاتی ہے۔ اس مقام کو فنا الفناء کے نام سے بھی موسوم کیا جاتا ہے اس وقت وہ حق تعالیٰ کی زبان سے بولتا ہے اور اس کے دل اور جسم پر خشوع و خضوع طاری ہو جاتا ہے اور یہ کیفیت اس عہد عبودیت کی تصدیق ہے جو پشت آدم سے نکلتے وقت ارواح سے روز الست کو باندھا گیا تھا۔ اس مضمون کو ایک بزرگ نے یوں بیان کیا ہے۔

”اگر مجھے معلوم ہوتا کہ تجھ تک پہنچنے کا طریقہ کیا ہے تو اپنے علاقے سے فانی ہو کر ہر وقت تیرے لئے رونا رہتا۔“
ایک اور بزرگ فرماتے ہیں :

”میرنی فنا سے مراد فنائے فنا ہے اور اپنی فنا میں تجھ کو باقی دیکھا۔ میں نے اپنا نام و نشان مٹا دیا اور مجھ سے پوچھا گیا کہ تو کون ہے میں نے کہا تو ہے۔“
یہ ہے سلسلہ خرازیہ کی اصل فنا اور بقا کے متعلق جو ہم نے یہاں مختصر طور پر بیان کر دیا۔ واللہ اعلم بالصواب۔

شرح فنائے فنا یا فناء الفناء کا مطلب یہ ہے کہ ذات حق میں اس قدر گم ہو جائے کہ یہ شعور بھی نہ رہے کہ میں فنا ہو گیا ہوں بلکہ ایک لاشعوری کی کیفیت طاری ہو جائے۔ کسی نے خوب کہا ہے۔

گم شدن گم کن وصل این است و بس (احساس فنا بھی جاتا رہے یہ ہے اصل وصلِ حق)۔

سلسلہ خفیفیہ

یہ سلسلہ حضرت عبداللہ بن محمد خفیف شیرازی رحمۃ اللہ علیہ سے منسوب ہے جن کا شمار وقت کے اکابر صوفیہ و مشائخ میں ہوتا ہے۔ آپ علوم ظاہری و باطنی سے آراستہ تھے اور طریقت کی کئی کتابوں کے مصنف ہیں۔ آپ کے مناقب اس قدر ہیں کہ بیان سے باہر ہیں۔ مختصر یہ کہ آپ اپنے زمانے کے بہت بڑے بزرگ، متقی اور پرہیزگار تھے اور نفس کشی میں مشہور تھے۔ سنا ہے کہ آپ نے چار سو عورتوں کے ساتھ نکاح کیا۔ اس کی تفصیل یہ ہے کہ پہلے آپ شیراز

کے شہزادوں میں سے تھے۔ جب آپ کو بزرگی حاصل ہوئی تو امراء اور وزراء کی لڑکیاں حصول برکت کے لئے آپ سے نکاح کرنے لگیں آپ ان کے ساتھ نکاح کر لیتے تھے لیکن صحبت کے بغیر طلاق دے کر رخصت کر دیتے تھے۔ لیکن ان میں سے چالیس عورتیں وقتاً فوقتاً آپ کی خدمت گزاری میں رہتی تھیں۔ ان میں سے ایک جو وزیر کی بیٹی تھی چالیس سال تک آپ کی خدمت کرتی رہی۔ میں نے شیخ ابوالحسن علی بن بکران شیرازی سے سنا ہے کہ ایک دن ان کی تمام بیویوں نے مل کر ایک دوسری سے گفتگو کی تو سب یہ دیکھ کر حیران رہ گئیں کہ حضرت شیخ نے ان میں سے کسی کے ساتھ صحبت نہیں کی تھی۔ اس کے بعد سب کو خیال ہوا کہ وزیر کی بیٹی کے ساتھ ضرور خلوت کی ہوگی۔ جب اس سے دریافت کیا گیا تو اس نے کہا کہ جس روز میرا شیخ کے ساتھ نکاح ہوا کسی نے مجھے آکر اطلاع دی کہ آج رات وہ میرے کمرہ میں آئیں گے۔ یہ سن کر میں نے بہترین لباس زیب تن کیا اور آرامتہ پیراستہ ہو کر شیخ کے لئے نہایت اچھے کھانے تیار کرائے۔ جب وہ تشریف لائے تو کھانا پیش کیا گیا۔ لیکن انہوں نے نہ کھانے کو ہاتھ لگایا نہ مجھے بلکہ کبھی کھانے کو دیکھتے تھے اور کبھی میری طرف دیکھتے تھے۔ اس کے بعد انہوں نے میرا ہاتھ پکڑ کر قبض کے اندر اپنے پیٹ پر رکھا تو میں نے محسوس کیا کہ سینہ سے لے کر ناف تک پندرہ گرہیں پڑی ہوئی تھیں۔ آپ نے فرمایا کہ سب گرہیں صبر کی سختی کی وجہ سے پڑ گئی ہیں کیونکہ میں نے ساری زندگی اچھے چہروں اور اچھے کھانوں سے پرہیز کیا ہے۔ یہ بات کہہ کر آپ کھڑے ہوئے اور چلے گئے۔ چنانچہ میری زیادہ سے زیادہ یہی خلوت ان کے ساتھ ہوئی۔ اس کے بعد میں کئی سال آپ کی خدمت میں مشغول رہی لیکن آپ نے کسی نفسانی خواہش کا اظہار نہ کیا۔

تصوف میں اس سلسلہ کا اصل اصول غیبت اور حضور ہے جس کے متعلق

اب بات ہوگی۔ انشاء اللہ تعالیٰ۔

غیبت و حضور

یہ وہ الفاظ ہیں جو اگرچہ بظاہر متضاد نظر آتے ہیں دراصل وہ ہم معنی ہیں۔ حضور سے مراد حضور قلب ہے، ایسے یقین کے ساتھ جس سے غیب آنکھوں کے سامنے آجائے اور غیبت سے مراد یہ ہے کہ خود غائب اور حق تعالیٰ موجود ہو۔ اس کی علامت یہ ہے کہ انسان تمام رسومات سے بے نیاز ہو جاتا ہے پس اپنے آپ سے غائب ہونے کا مطلب یہ ہے کہ حق تعالیٰ کے ساتھ حاضر ہونا اور اپنے آپ کے ساتھ حاضر ہونے سے مراد حق تعالیٰ سے غائب ہونا ہے۔ جب جذبات الہی میں سے کوئی جذبہ سالک کے دل پر غلبہ کرتا ہے تو وہ خود سے غائب اور حق تعالیٰ کے ساتھ حاضر ہوتا ہے۔ ماسوائے اللہ دل سے اٹھ جاتا ہے یہاں تک کہ اس کی اپنی خودی مٹ جاتی ہے۔ کسی نے خوب کہا ہے

”میرے دل کا صرف تو مالک ہے
دیگر کسی کی اس کے اندر جگہ نہیں ہے“

چنانچہ جب دل کا مالک خدا ہو تو خواہ اسے حضور میں رکھے یا غیابت میں یہ اس کی مرضی پر منحصر ہے۔

شرح جیسا کہ حضرت شیخ رحمۃ اللہ علیہ نے فرمایا ہے کہ غیبت اور حضور کا مطلب ایک ہے۔ یعنی جب مراقبہ فنا طاری ہوتا ہے تو عاشق کا وجود ذاتِ محبوب میں گم ہو جاتا ہے۔ اس حال میں عاشق غائب اور معشوق ظاہریا موجود ہوتا ہے اور جب مقام روئی یا بقا باللہ پر ہوتا ہے تو عاشق موجود اور محبوب غائب ہوتا ہے۔ اب چونکہ مقام روئی میں سالک باقی باللہ ہوتا ہے اس لئے دونوں حالتوں میں وہ اللہ کے ساتھ ہوتا ہے خواہ حضور ہو یا غیوب۔

ترجمہ اب رہا یہ سوال کہ ان حالتوں یعنی غیوب و حضور میں سے کیا افضل ہے۔ اس میں مشائخ کا اختلاف ہے۔ بعض حضرات غیوب کو افضل سمجھتے ہیں بعض حضور کو۔ جو حضرات غیوب کو افضل سمجھتے ہیں وہ ہیں ابن عطا رحمۃ اللہ علیہ، حسین بن منصور حلاج رحمۃ اللہ علیہ، ابو بکر شبلی رحمۃ اللہ علیہ، بندار بن حسین رحمۃ اللہ علیہ، ابو حمزہ بغدادی رحمۃ اللہ علیہ اور سمون محب اللہ رحمۃ اللہ علیہ۔ ان کا کہنا ہے کہ راہ حق میں سب سے بڑا حجاب تو خود ہے۔ جب تو اپنے آپ سے غائب ہوا تو تیری تمام خواہشات نفسانی کا خاتمہ ہو جاتا ہے اور تمام آفات سے نجات پاتا ہے کیونکہ جب تو اپنے آپ سے غائب ہوتا ہے، حق کے ساتھ بے حجاب حاضر ہوتا ہے۔ لیکن جب تو اپنی صفات بشری میں ظاہر ہوتا ہے تو حق تعالیٰ سے محبوب ہو جاتا ہے اس لئے تیری ہلاکت تیری ہستی میں ہے۔

اس کے برعکس حضرت حارث محاسبی رحمۃ اللہ علیہ، جنید بغدادی رحمۃ اللہ علیہ، سہل بن عبد اللہ رحمۃ اللہ علیہ، ابو حفص، حضرت محمد بن نصیف رحمۃ اللہ علیہ و دیگر مشائخ حضور کو غیوب سے افضل سمجھتے ہیں کیونکہ تمام خوبیاں حضور حق میں ہیں اور اپنے آپ سے غائب ہونے کا مطلب بھی حق تعالیٰ کی طرف راستہ اختیار کرنا ہے۔ جب منزل پر پہنچ گیا تو راستہ خود آفت بن جاتا ہے۔ جب خود سے غیب ہوا تو لا محالہ حق تعالیٰ کے ساتھ حاضر ہوا اور غیبت وہ محمود ہوتی ہے جس سے حضوری حاصل ہو اگر حضوری حاصل نہ ہو تو جنون ہے اس لئے چاہئے کہ غفلت ترک کرے تاکہ حضوری حاصل ہو جب منزل مل گئی تو راستے سے کیا تعلق۔ کسی نے خوب کہا ہے۔

”غائب سے مراد یہ نہیں کہ گھریا ملک سے چلا جائے بلکہ غیب کا مطلب ہے ترک مراد۔ اور حاضر کا مطلب یہ نہیں کہ گھر میں موجود ہے بلکہ یہ ہے کہ خواہشات نفسانی سے نجات پائے۔“

ایک اور بزرگ فرماتے ہیں :

”جو شخص اپنی خواہشات کو فنا نہیں کرتا وہ نفس کا غلام ہے۔“

ایک دفعہ حضرت ذوالنون مصری رحمۃ اللہ علیہ کا ایک مرید حضرت ابو یزید بسطامی رحمۃ اللہ علیہ کی زیارت کے لئے گیا اور دروازے پر دستک دی تو حضرت شیخ نے اندر سے پوچھا کہ کون ہے اور کس سے ملنا چاہتا ہے اس نے کہا کہ حضرت بایزید سے ملنا ہے۔ آپ نے فرمایا ”ابو یزید کون ہے اور کیا کام کرتا ہے۔ میں ایک مدت سے اس کی تلاش میں ہوں لیکن وہ ملنے میں نہیں آتا۔“ جب وہ مرید واپس گیا اور سارا ماجرا اپنے شیخ سے بیان کیا تو انہوں نے فرمایا کہ میرا بھائی ابو یزید فانی فی اللہ ہو چکا ہے۔ اسی طرح ایک شخص حضرت جنید رحمۃ اللہ علیہ سے ملنے کے لئے گیا اور عرض کیا کہ تھوڑی دیر زیارت کا شرف عطا فرمادیں۔ میں چند باتیں پوچھنا چاہتا ہوں۔ آپ نے فرمایا کہ اے جوان جو کچھ تو مجھ سے معلوم کرنا چاہتا ہے میں عرصہ ہوا اس کی جستجو میں ہوں کئی سال ہوئے میں چاہتا ہوں کہ اپنی طرف ذرہ بھر توجہ کروں لیکن ایسا نہیں کر سکا۔ اب بتاؤ کہ تمہاری طرف کس طرح توجہ کر سکتا ہوں۔ اس سے ظاہر ہے کہ غیبت (فنا) میں حجاب (جدائی) کا خوف ایک مزید آفت ہے اور حضور میں کشف کے مزے ہیں اور کشف میں کسی حجاب کا خوف نہیں ہوتا۔ حضرت ابوسعید فرماتے ہیں :- (دوست کے چاند جیسے چہرے سے جدائی کے بادل چھٹ گئے اور غیب کے اندھیرے نورِ صبح سے دور ہوئے)۔

مشائخ کے ہاں یہ ایک عجیب لطیفہ ہے کہ اگرچہ غیبت اور حضوری پر بہت بحث ہوئی ہے لیکن اصل میں دونوں ہم معنی ہیں حق تعالیٰ کے ساتھ حاضر ہونا اور اپنے آپ سے گم ہونا ایک ہی بات ہے کیونکہ اپنے آپ سے گم ہونے کا مطلب بھی حق تعالیٰ کے ساتھ حاضر ہونا ہے جو اپنے آپ سے گم نہیں ہوتا حق

تعالیٰ کے ساتھ حاضر نہیں ہوتا۔ جیسا کہ حضرت ایوب علیہ السلام بے قراری کے وقت اس لئے بے قرار نہیں تھے کہ اپنی ذات کی طرف متوجہ تھے بلکہ اس حال میں بھی آپ اپنے حال سے بے خبر (غیب) تھے۔ اس لئے حق تعالیٰ نے ان کی بے قراری کو عدم صبر (بے صبری) قرار نہ دیا۔ چنانچہ جب انہوں نے فریاد کی تو حق تعالیٰ نے فرمایا کہ۔ **اِنَّا وَجَدْنَاهُ صَابِرًا** (بلاشبہ وہ صابر تھا)۔

حضور و غیوب کے ہم معنی ہونے کی حقیقت حضرت ایوب علیہ السلام کے واقعہ سے بالکل عیاں ہو جاتی ہے۔

حضرت جنیدؒ کے متعلق روایت ہے کہ فرماتے ہیں کہ ایک وہ وقت تھا کہ اہل آسمان اور زمین میری حیرت (حالت تحیر) پر روتے تھے، پھر یہ ہوا کہ مجھے ان کی غیبت پر رونا آتا تھا اور اب یہ حال ہے کہ نہ مجھے ان کی خبر ہے نہ اپنی۔ حضور کے متعلق یہ بہت اچھی مثال ہے۔ یہ تھے غیبت و حضور کے متعلق سلسلہ حنیفیہ اور دیگر مشائخ کے خیالات۔ وباللہ التوفیق۔ (توفیق دینے والا اللہ عزوجل ہے)۔

سلسلہ سیارہ

یہ سلسلہ حضرت ابی عباس سیاری رحمۃ اللہ علیہ کے ساتھ منسوب ہے۔ آپ ولایت مرو کے امام اور تمام علوم سے آراستہ تھے۔ آپ حضرت ابو بکر واسطی رحمۃ اللہ علیہ کے اصحاب میں سے تھے۔ آج بھی مرو اور نسا میں ان کے سلسلہ کے لوگ موجود ہیں۔ اگرچہ مرور زمانہ کی وجہ سے تمام سلسلوں میں تبدل و تغیر آجاتا ہے لیکن یہ سلسلہ آج تک بدستور قائم ہے۔ اور کسی وقت یہ علاقہ مشائخ سے خالی نہیں رہا آپ کے رسائل اہل نسا نے اہل مرو کے پاس ارسال کئے

تھے۔ میں نے ان کو خود دیکھا ہے۔ جو بہت لطیف ہیں ان کا موضوع جمع و تفرق ہے۔

جمع اور تفرق کے متعلق تمام مشائخ نے بیانات دیئے ہیں۔ لیکن اس کے متعلق ان کے خیالات مختلف ہیں۔ مثلاً علم ریاضی جاننے والے جمع و تفرق سے اعداد کی جمع و تفریق مراد لیتے ہیں، علم نحو جاننے والے لوگ اسماء و صفات کے ہم معنی اور مختلف المعنی ہونا ظاہر کرتے ہیں۔ فقہا قیاس کا جمع ہونا اور نصوص کی صفات کا علیحدہ ہونا مراد لیتے ہیں۔ علم انبیات کے ماہر صفات ذاتیہ کا یکساں ہونا اور صفات نصیہ کا مختلف ہونا مراد لیتے ہیں لیکن اس سلسلہ سیارہ کی مراد یہ نہیں ہے۔ اب ہم اس سلسلہ کے عقائد اور مشائخ کے اختلافات بیان کریں گے۔

حقیقت جمع و تفرق

یاد رہے کہ حق تعالیٰ نے ساری خلقت کو یہ کہہ کر جمع کر دیا کہ :

”اللہ سب کو دارالسلام کی طرف بلاتا ہے۔“

اس کے بعد یہ کہہ کر ہدایت میں فرق کر دیا کہ ”جسے وہ چاہتا ہے صراط مستقیم کی طرف ہدایت کرتا ہے۔“

مطلب یہ کہ دعوت سب کے لئے عام ہے لیکن ہدایت اس کی مشیت پر منحصر ہے۔ یعنی پہلے دعوت میں سب کو جمع کر دیا لیکن ہدایت میں تفریق پیدا کر دی۔ جس سے بعض لوگ مقبول اور بعض مردود ہوئے۔ ایک گروہ کو رحمت سے نوازا دوسرے کو آفت میں مبتلا کیا۔ چنانچہ حضرت ابراہیم علیہ السلام کو حکم دیا کہ بیٹے کو ذبح کریں لیکن مشیت حق یہ تھی کہ ذبح نہ کریں۔ اسی طرح ابلیس کو حکم دیا کہ آدم علیہ السلام کو سجدہ کرے اور مشیت یہ تھی کہ سجدہ نہ کرے۔ پس جمع یہ ہے کہ حق تعالیٰ نے اپنے احکام پر سب کو پابند کیا اور تفرق یہ ہے کہ اپنے افعال

(مشیت) سے ان میں فرق کر دیا۔ جمع و تفرقہ کی مندرجہ بالا تصریحات پر سوائے فرقہ معزلہ کے تمام اہلسنت و الجماعت متفق ہیں۔ لیکن الفاظ میں فرق ہے۔ ایک گروہ جمع کو توحید کے لئے استعمال کرتا ہے اور جمع کے دو درجے قائم کرتا ہے۔ ایک کا تعلق حق تعالیٰ سے ہے دوسرے کا بندہ سے۔ جس کا تعلق حق تعالیٰ سے ہے وہ توحید ہے یعنی رموز توحید جو کوشش سے حاصل نہیں ہوتے بلکہ خداوند تعالیٰ کی ذین ہے اور جو بندہ سے منسوب ہے وہ ہے توحید پر اعتقاد رکھنا اور ایمان لانا۔ یہ حضرت ابو علی رودباری رحمۃ اللہ علیہ کا مقولہ ہے۔ اس گروہ کا خیال ہے کہ جمع احکام الہی ہیں اور تفرقہ افعال الہی۔ اس سے بندہ کی کوشش کا کوئی تعلق نہیں کیونکہ یہ حق تعالیٰ کی الوہیت ہے۔ اس میں کسی کو حق کلام نہیں۔ پس لفظ جمع کا اطلاق اس کی ذات و صفات پر ہوتا ہے کیونکہ قانون الجمع التسویۃ فی الاصل کے مطابق سوائے ذات و صفات حق کے اور کوئی دو چیزیں مساوی (برابر) نہیں۔ اس کا مطلب یہ ہے کہ حق تعالیٰ کی صفات قدیم ہیں جو اس کے ساتھ مخصوص ہیں اور اسی کے ساتھ قائم ہیں۔ اور یہ کہ اس کی ذات اور صفات ایک ہیں علیحدہ نہیں ہو سکتیں کیونکہ توحید میں دوئی نہیں ہے اور جمع کا یہی مطلب ہے۔

تفرقہ

لیکن تفرقہ کا تعلق احکام الہی سے ہے۔ اور یہ افعال الہی ہیں جن میں تفرقہ پایا جاتا ہے اور ایک جگہ وجود کا حکم صادر ہوتا ہے دوسری جگہ عدم کا لیکن وہ عدم جو ممکن الوجود ہو۔ ایک جگہ حکم فنا ہوتا ہے۔ دوسری جگہ بقا کا۔

ایک اور گروہ ہے جو جمع سے مراد فنا لیتے ہیں اور تفرقہ سے مراد بقا لیتے ہیں۔ ایک اور گروہ ہے جو جمع سے مراد علم توحید اور تفرقہ سے مراد احکام لیتے

ہیں۔

ایک بزرگ فرماتے ہیں کہ جمع سے مراد اجتماع علماء ہے اور تفرقہ سے مراد اختلاف علماء ہے۔ مشائخ تصوف تفرقہ سے مراد مکاسب (انسان کی کوشش) اور جمع سے مراد مواہب (فضل رب) لیتے ہیں۔ یعنی مجاہدہ اور مکاشفہ۔ یعنی جو کچھ بندہ کو مجاہدہ سے حاصل ہوتا ہے وہ تفرقہ ہے اور جو عنایت حق تعالیٰ سے حاصل ہوتا ہے وہ جمع ہے لیکن بندہ کی سلامتی اس میں ہے کہ اپنے افعال اور کوششوں کو بھی منجانب اللہ سمجھے۔ لہذا بندہ کا کمال یہ ہے کہ اپنے تمام اعمال و افعال کو حق تعالیٰ کے ساتھ منسوب کرے اور خود کو درمیان میں نہ لائے اور پورے طور اس کا قیام و بقا حق کے ساتھ ہو۔ اور اللہ تعالیٰ اس کی صفات کا مظہر ہو اور اس کے صفات کا وکیل و کارساز ہو اور بندہ اپنے ہر فعل کو اللہ تعالیٰ سے منسوب کرے اور اپنے کسب کو بھول جائے۔ چنانچہ ایک حدیث قدسی میں رسول اکرم صلی اللہ علیہ وسلم نے فرمایا ہے۔

اللہ تعالیٰ فرماتا ہے کہ جب میرا بندہ نوافل (زائد عبادت) کے ذریعے میرا قرب حاصل کرتا ہے تو میں اس سے محبت کرتا ہوں اور جب میں اس سے محبت کرتا ہوں تو اس کی آنکھیں، کان، ہاتھ اور زبان بن جاتا ہوں اور وہ مجھ سے دکھتا ہے میری قدرت سے کام کرتا ہے اور مجھ سے بولتا ہے۔

یعنی ہمارے ذکر میں مغلوب ہو جاتا ہے اور اپنے کسب کا خیال اس کے دل سے نکل جاتا ہے اور ہمارے ذکر پر غالب آجاتا ہے۔ نسبت آدمیت اس سے منقطع ہو جاتی ہے۔ پس اس کا ذکر ہمارا ذکر بن جاتا ہے۔ اسی غلبہ حال کی وجہ سے حضرت ابو یزید بسطامیؒ پکار اٹھے: ”سبحللی ما اعظم شلتی“ (میں پاک ہوں اور میری شان بلند ہے)۔ حالانکہ جو کچھ وہ کہہ رہے تھے ان کی زبان سے حق بول رہا تھا۔

اسی طرح رسول اکرم صلی اللہ علیہ وسلم نے فرمایا :

الحق ينطق على لسان عمرو (اللہ تعالیٰ حضرت عمرؓ کی زبان سے بولتا ہے) وجہ یہ ہے کہ جب حق تعالیٰ کی قاہریت انسان پر غلبہ کرتی ہے تو اس کی ہستی کو اس سے ضبط کر لیتی ہے اور پھر اس انسان کا کلام حق تعالیٰ کا کلام ہوتا ہے حلول اور اتحاد کے بغیر۔ کیونکہ حق تعالیٰ ان سب چیزوں سے پاک اور بالاتر ہے جو مخلوق اس سے منسوب کرتے ہیں۔ اس کا اثر یہ ہوتا ہے کہ حق تعالیٰ کا قرب بندہ کے دل پر حاوی ہو جاتا ہے اور اس کی ہستی اور اعمال ساقط ہو جاتے ہیں۔ اس درجے کو جمع کے نام سے موسوم کیا جاتا ہے۔ جیسا کہ رسول اکرم صلی اللہ علیہ وسلم ذات حق میں اس قدر مستغرق اور مغلوب تھے کہ ان کے فعل کو حق تعالیٰ نے اپنا فعل قرار دیا اور فرمایا :

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ (اے پیغمبرؐ وہ آپ نہیں تھے جس نے دشمن پر سنگریاں پھینکیں بلکہ اللہ نے پھینکیں)۔ اسی طرح جب ایک فعل حضرت داؤد علیہ السلام سے سرزد ہوا تو اللہ تعالیٰ نے فرمایا :

وَقَتَلَ دَاوُدُ جَالُوتَ (اور داؤد نے جالوت کو قتل کیا)۔ اس کی وجہ یہ ہے کہ حضرت داؤد علیہ السلام اس وقت حالت تفرقہ میں تھے۔ ان دو باتوں میں فرق ہے یعنی بندہ کے فعل کو اس بندہ سے منسوب کرنا جو محل آفت ہے اور بندہ کے فعل کو اپنے ساتھ منسوب کرنا جو قدیم ہے اور آفات و حوادث سے بالاتر ہے۔ پس جب انسان سے کوئی مافوق العادت فعل سرزد ہوتا ہے تو یہ فعل انسان کا نہیں ہوتا بلکہ حق تعالیٰ کا فعل ہوتا ہے۔ معجزات اور کرامت اسی قبیل سے ہیں۔ پس وہ اعمال جو عادت کے مطابق ہوتے ہیں تفرقہ کی حالت ظاہر کرتے ہیں اور وہ افعال جو فوق العادت ہوتے ہیں (یعنی کرامت و معجزات) وہ حالت جمع ظاہر کرتے ہیں کیونکہ ایک رات میں مقام قاب قوسین تک پہنچنا عادت کے مطابق نہیں بلکہ

یہ فعل حق تعالیٰ کے سوا نہیں ہو سکتا ہے۔ اسی طرح غیب کے متعلق صحیح بات بتانا بھی خلاف معمول (یعنی کرامت) ہے اس لئے یہ بھی حق تعالیٰ کی صفت ہے نیز آگ سے نہ جلنا یہ بھی فطرت کے خلاف ہے اس لئے یہ بھی فعل حق ہے۔ چنانچہ حق تعالیٰ نے اپنے انبیاء علیہم السلام کو معجزات اور اپنے اولیاء کرام کو کرامات عطا فرمائے اور اپنے فضل کو ان کا فعل کہا اور ان کے فعل کو اپنا فعل قرار دیا کیونکہ اللہ تعالیٰ کے دوستوں کا فعل اس کا فعل ہوتا ہے اور ان کے ساتھ بیعت اللہ تعالیٰ کے ساتھ بیعت ہوتی ہے چنانچہ حق تعالیٰ نے فرمایا ہے کہ ”بلاشبہ جن لوگوں نے رسول کے ہاتھ پر بیعت کی اس نے اللہ کے ہاتھ پر بیعت کی۔“

”جس نے رسول کی اطاعت کی اس نے اللہ کی اطاعت کی۔“

پس اولیاء اللہ باطن میں اللہ کے ساتھ حالت جمع میں ہوتے ہیں اور ظاہر میں حالت تفرقہ میں ہوتے ہیں تاکہ مقام جمع سے اسرار دوستی مستحکم ہوں اور تفرقہ سے اقامت عبودیت ظاہر ہو جیسا کہ ایک بزرگ نے مقام جمع کے متعلق فرمایا ہے :

”تو میرے باطن میں مسلط ہو گیا اور تو نے میری زبان سے بات کی پس کئی باتوں میں ہم جمع ہیں اور کئی باتوں میں جدا ہیں۔“

یہاں اجتماع باطنی کو جمع اور مناجات لسانی کو تفرقہ کہا گیا ہے اور پھر جمع و تفرقہ کو اپنے ساتھ منسوب فرمایا ہے اور اس کی اصل خود اپنے آپ کو قرار دیا ہے۔ یہ نہایت ہی لطیف اور ادق کلام ہے۔ وباللہ التوفیق۔

شرح جمع سے مراد مقام ثانی اللہ ہے اور تفرقہ سے مراد مقام بقا باللہ ہے۔ مقام فنا پر وحدت الوجود ہے اور مقام تفرقہ پر کثرت الوجود ہے۔ دوسرے الفاظ میں مقام فنا کو عالم حقیقت اور مقام بقا کو عالم مجاز کہا جاتا ہے۔ چنانچہ مشائخ عظام

کا کہنا ہے کہ حقیقت میں وحدت الوجود ہے اور مجاز میں کثرت الوجود یا دوئی ہے۔

فصل

جمع و تفرقہ میں اختلاف

ہمارا اختلاف اس گروہ سے ہے جو یہ کہتا ہے کہ جمع کا اثبات تفرقہ کی نفی ہے ان کا خیال یہ ہے کہ دونوں ایک دوسرے کے متضاد ہیں۔ وہ کہتے ہیں کہ چونکہ مقام جمع کا حصول وہی (خدا داد) ہے اور تفرقہ کسی (کوشش و مجاہدہ سے حاصل ہونے والا) ہے اس لئے جب مقام جمع حاصل ہو گیا تفرقہ ختم ہو جاتا ہے۔ ان کی یہ بات صحیح نہیں ہے کیونکہ مجاہدہ کا ترک کرنا تعطل محض (دائمی ترک) ہے جو اسلام میں جائز نہیں ہے کیونکہ جب تک انسان زندہ ہے اور اس میں عبادت کی طاقت موجود ہے اس کے لئے عبادت کا ترک کرنا جائز نہیں ہے۔ اس لئے کہ جمع و تفرقہ دو علیحدہ چیزوں کا نام نہیں ہے جیسے روشنی سورج سے جدا نہیں، عرض جوہر سے جدا نہیں اسی طرح شریعت حقیقت سے جدا نہیں اور مجاہدہ وصول سے جدا نہیں۔ اگر یہ ہو سکتا ہے تو کبھی مجاہدہ وصال سے پہلے ہوتا ہے اور کبھی بعد میں۔ جس سے مجاہدہ پہلے کرایا جاتا ہے اس کے لئے تکلیف زیادہ ہے اور جس سے مجاہدہ بعد میں کرایا جاتا ہے اس کو تکلیف نہ ہوگی۔ اس لئے کہ مجاہدہ کے وقت اس کو وصال حق حاصل ہوگا۔

شرح صوفیاء کی دو اقسام ہیں ایک مرید دوسرا مراد۔ مرید وہ ہے جو طالب حق ہے اور مراد وہ ہے جو مطلوب حق ہے۔ اللہ تعالیٰ قرآن حکیم میں فرماتے ہیں۔

”اللہ جس کو چاہتا ہے اپنی طرف کھینچ لیتا ہے“ (سورۃ البقرہ آیہ ۱۲۲)

یہ مراد کا مقام ہے اور مرید کے متعلق اللہ تعالیٰ فرماتے ہیں کہ :

”جو میری طرف آتا ہے میں اس کو اپنا راستہ بتاتا ہوں۔“ (سورۃ یونس آیہ ۲۵)

اس لئے مشائخ عظام کے نزدیک صوفیاء کرام کے دو گروہ ہیں ایک کو سالک مجذوب کہا جاتا ہے دوسرے کو مجذوب سالک۔ سالک مجذوب مجاہدہ کے بعد مقام وصال تک پہنچتا ہے اور مجذوب سالک کو پہلے اپنا بتایا جاتا ہے اور پھر اس سے مجاہدات کرائے جاتے ہیں چنانچہ مجذوب سالک کو مراد اور سالک مجذوب کو مرید کے نام سے موسوم کیا جائے گا۔

ترجمہ اور جو شخص (مجذوب سالک) کے متعلق یہ خیال کرتا ہے کہ اس کو وصال حق بغیر مشقت کے حاصل ہوا اس لئے وہ مجاہدہ کی ضرورت سے انکار کرتا ہے سخت غلطی پر ہے۔ جاہلوں کی ایک جماعت کا یہ عقیدہ ہے کہ مقصود کا حصول ہمارے اعمال پر منحصر نہیں ہے۔ اس لئے ہماری عبادات و مجاہدات بے کار ہیں اس لئے ناقص اعمال سے بہتر یہ ہے کہ اعمال کو ترک کر دیا جائے۔ ہم ان سے کہتے ہیں کہ اعمال کو تم لوگ اور ہم بھی اپنا فعل سمجھتے ہیں۔ جب تم لوگ افعال کو نقصان دہ سمجھتے ہو تو لامحالہ ناکردہ عمل کو بھی فعل کہنا لازم آئے گا اور جب دونوں فعل ہیں اور فعل نقصان دہ ہے تو پھر تم ناکردہ عمل کو کیسے بہتر سمجھتے ہو۔ یہ ظاہر آ غلط بات ہے اور کفر اور ایمان کے درمیان واضح فرق ہے۔ اس لئے کہ کافر اور مومن دونوں اس بات پر متفق ہیں کہ ان کے اعمال پُر عیب (ناکافی) ہیں۔ لیکن مومن کرنے کو نہ کرنے سے بہتر سمجھتا ہے اور کافر نہ کرنے کو کرنے سے بہتر سمجھتا ہے۔

اب ہم اس کی مزید وضاحت کرتے ہیں تاکہ اچھی طرح سمجھ میں آجائے۔

اقسام جمع یاد رہے کہ جمع کی بھی دو اقسام ہیں ایک جمع سلامت، دوسری جمع تکسیر۔

جمع سلامت جمع سلامت یہ ہے کہ فیضان الہی کی واردات کے وقت سالک غایت شوق میں مست اور مستغرق ہو جائے لیکن خداوند تعالیٰ کے فضل و کرم سے احکام شریعت کی پابندی کی قوت موجود رہے۔ حضرت سہل بن عبد اللہ تستری رحمۃ اللہ علیہ، حضرت ابو حفص حداد رحمۃ اللہ علیہ، ابو العباس سیاری مروی رحمۃ اللہ علیہ جو صاحب مذہب تھے، ابو یزید بسطامی رحمۃ اللہ علیہ، ابو بکر شبلی رحمۃ اللہ علیہ، ابو الحسن حسری اور دیگر مشائخ کبار علیم الرحمہ ہمیشہ مغلوب الحال رہتے تھے۔ لیکن جب نماز کا وقت آتا تو ہوشیاری میں آکر نماز ادا کرتے تھے اور پھر مغلوب ہو جاتے تھے۔ اس کی وجہ یہ ہے کہ جب تک سالک تفرقہ کی حالت میں ہے (بقا باللہ کی جدائی کے وقت) اس پر پابندی شریعت واجب ہے اور حق تعالیٰ اس کو صوم و صلوة کی توفیق عطا فرماتے ہیں اول اس وجہ سے کہ بندگی کے آثار باقی رہ جائیں۔ دوم اس وجہ سے کہ حضرت محمد صلی اللہ علیہ وسلم کی شریعت منسوخ نہ ہو جس کا اس نے تا قیام قیامت وعدہ فرمایا ہے۔

جمع تکسیر جمع تکسیر یہ ہے کہ سالک قرب حق میں بالکل مست و بے خود ہو جائے اور صوم و صلوة کا ہوش نہ رہے۔ اس حال کے سالک کو مجذوب کہتے ہیں۔ پس مجذوب بے ہوش معذور ہوتا ہے اور مجذوب با ہوش منکور و مقبول ہوتا ہے۔ اس کا حال مجذوب بے ہوش سے زیادہ قوی ہوتا ہے۔ یاد رہے کہ حالت جمع کے لئے کوئی خاص حال ضروری نہیں۔ جمع کا مطلب ہے کہ اپنی ہمت کو یکجا کر کے دوست میں محو ہو جانا۔ بعض اوقات یہ چیز احوال کے دوران ہوتی ہے اور بعض اوقات مقامات کے دوران۔

شرح احوال جمع ہے حال کی اور مقامات جمع ہے مقام کی۔ اس کتاب میں کئی بار بیان ہو چکا ہے کہ حال ایک عارضی جذبہ ہوتا ہے جو آتا ہے اور جاتا ہے۔ جب حال دائمی طور پر بندہ پر طاری ہو جاتا ہے تو اس کو مقام کے نام موسوم کیا جاتا ہے۔ حضرت شیخ کا مطلب یہ ہے کہ کبھی جمع کی حالت جس سے مراد فنا فی اللہ ہے ابتداء میں یعنی دوران احوال واقع ہوتی ہے اور کبھی دوران مقام وارد ہوتی ہے۔ دونوں حالتوں میں سالک کا اپنا ارادہ ختم ہو جاتا ہے۔ (اور ارادہ حق اس پر حاوی ہو جاتا ہے)۔

ترجمہ کسی نے خوب کہا ہے :

لان التفرقة فصل و الجمع وصل (تفرقہ سے مراد جدائی ہے اور جمع سے مراد وصل ہے)

جیسا کہ حضرت یعقوب علیہ السلام کی پوری ہمت حضرت یوسف علیہ السلام پر مرکوز تھی۔ اس کے سوا ان کو کسی چیز سے سروکار نہ تھا اور مجنون کی پوری ہمت لیلیٰ پر جمی ہوئی تھی یہاں تک کہ سارا جہان اس کے لئے لیلیٰ بن چکا تھا۔ اس قسم کی مثالیں بہت ہیں ایک دفعہ حضرت ابو یزید رحمۃ اللہ علیہ اپنے حجرہ میں بیٹھے ہوئے تھے۔ ایک شخص نے آکر باہر سے آواز دی کہ کیا ابو یزید گھر پر ہے۔ حضرت ابو یزید رحمۃ اللہ علیہ نے اندر سے آواز دی کہ :

هل في البيت الا الله (اس گھر میں اللہ کے سوا کون ہے)۔

نیز روایت ہے کہ ایک دفعہ ایک درویش مکہ کرمہ پہنچا اور ایک سال مشاہدہ حق میں غرق رہا۔ نہ کھانا کھایا نہ پانی پیا اور نہ وضو کی ضرورت پیش آئی بلکہ مشاہدہ حق اس کی غذا بن چکا تھا۔

ان تمام امور کی اصل یہ ہے کہ حق تعالیٰ نے اپنی محبت کو اپنے دوستوں میں تقسیم کر دیا اور ہر شخص کو اس میں سے حصہ ملا۔ پھر اس پر مندرجہ ذیل پردے ڈال دیئے۔ بشریت کا پردہ، طبیعت کا پردہ، مزاج کا پردہ، روح کا پردہ وغیرہ۔ یہاں تک کہ ہر دوست محبت الہی سے مغلوب ہوا اور اس کی تمام مساعی اور حرکات و سکنات محبوب حقیقی پر مجتمع ہو گئیں۔ اس وجہ سے اہل لغت و معانی نے اس کا نام جمع رکھا ہے۔ چنانچہ اسی مقام سے حضرت حسین بن منصور طلاجؒ فرماتے ہیں کہ :

لبیک لبیک یا سیدی و مولائی
لبیک لبیک یا مقصودی و معنائی

(میں حاضر ہوں، میں حاضر ہوں یا میرے آقا یا میرے مولیٰ۔ میں حاضر ہوں، میں حاضر ہوں اے میرے مقصود اور اے میرے مطلوب۔۔۔۔۔ اے میری آنکھوں کی روشنی، اے میری ہمت کی آخری منزل، اے میری قوت گویائی، میری بصارت، میری سماعت، اے میرے جسم و جان، اے میری روح رواں میں تیرے ہر حکم کے لئے حاضر ہوں۔)

پس جو شخص اس مقام پر پہنچ جاتا ہے اس کی ہستی مٹ جاتی ہے۔ دنیا کی طرف توجہ کرنا اسکے لئے کفر کے برابر ہوتا ہے اور تمام موجودات اس کے لئے عدم بن جاتے ہیں۔ بعض اہل علم و معرفت نے اس مقام کو جمع الجمع کے نام سے موسوم کیا ہے۔ اگرچہ یہ لفظ بظاہر اچھا نظر آتا ہے معانی کے اعتبار سے بہتر یہ ہے کہ اس کو جمع الجمع نہ کہا جائے کیونکہ جمع کی لئے تفرقہ کا پایا جانا لازم آتا ہے لیکن یہاں تفرقہ چونکہ مفقود ہے لفظ جمع درست نہیں آتا۔ اب چونکہ اس مقام پر دوست کے سوا کچھ نظر نہیں آتا جیسا کہ شب معراج رسول خدا صلی اللہ علیہ وسلم کی نگاہ حق تعالیٰ پر جمی رہی اور دائیں بائیں کچھ نہ دیکھا اس حال کو حق

تعالیٰ نے قرآن حکیم میں یوں بیان فرمایا ہے۔

مَا زَاغَ الْبَصَرُ وَمَا طَغَىٰ (نہ ان کی نظر بھکی نہ وہ کسی دوسری طرف متوجہ ہوا)۔

اس مضمون پر میں نے ایک کتاب لکھی ہے جس کا نام ہے کتاب البیان لائل العیان۔ اور اپنی کتاب بحر القلوب میں بھی جمع کے مضمون پر ایک طویل باب باندھا ہے لیکن یہاں میں نے اختصار سے کام لیتے ہوئے اسی پر اکتفا کیا ہے۔

یہ ہے مسلک سلسلہ سیاریہ جو سلاسل طریقت میں سے ایک سلسلہ ہے۔ اب میں اس گمراہ فرقے کا ذکر کرتا ہوں جنہوں نے اپنے آپ کو اس سلسلے میں منسوب کر کے اپنے طہرانہ خیالات ظاہر کئے ہیں تاکہ ان کی حقیقت خلق خدا پر عیاں ہو جائے اور ان کے غلط عقائد سے سالکین آگاہ ہو جائیں اور ان کے مکرو فریب سے بچ سکیں۔ توفیق حق تعالیٰ کے ہاتھ میں ہے۔

فرقہ طولیہ

اس مردود و ملعون فرقے کا نام طولیہ ہے۔ اس کے دو گروہ ہیں۔ ایک گروہ اپنے آپ کو سلسلہ سیاریہ سے منسوب کرتا ہے اور غلط عقائد لوگوں میں پھیلاتا ہے۔ یہ لوگ ابی حلمان دمشقی سے عقیدت رکھتے ہیں اور اس کی روایات بیان کرتے ہیں حالانکہ یہ روایات ان روایات کے برعکس ہیں جو مشائخ نے اپنی کتابوں میں لکھی ہیں۔ یہ لوگ ابو حلمان دمشقی کو اہل جذب و محویت قرار دیتے ہیں لیکن اس کے ساتھ وہ عقیدہ طول و استزاج اور تناسخ کو بھی جائز سمجھتے ہیں۔

شرح طول سے وہ لوگ یہ مراد لیتے ہیں کہ حق تعالیٰ کسی شخص میں اتر آیا مثلاً ہندو رام و کرشن کو اوتار مانتے ہیں اور عیسائی حضرت عیسیٰ علیہ السلام کو (نوروز باللہ) خدا مانتے ہیں۔ لفظ استزاج بھی طول کا ہم معنی ہے۔ تناسخ ہندوؤں کا عقیدہ ہے جس کا مطلب یہ ہے کہ موت کے وقت روح ایک جسم سے نکل کر

دوسرے جسم میں چلی جاتی ہے اگر انسان نیک ہے تو موت کے بعد اس کی روح کسی اچھے آدمی یا بادشاہ کی صورت میں دوبارہ پیدا ہوگی۔ لیکن یہ دونوں عقائد غلط اور اسلامی شریعت کے برعکس ہیں۔

ترجمہ ایک اور گروہ ہے جو اپنے آپ کو فارس سے منسوب کرتا ہے اور یہ دعویٰ کرتا ہے کہ یہ حسین بن منصور حلاج کے مذہب پر ہے حالانکہ حسین بن منصور کے سلسلے کے لوگوں میں سے کسی کے بھی یہ عقائد نہیں ہیں جیسا کہ میں نے ابو جعفر صیدلانی اور ان کے چار ہزار مریدوں کو عراق میں پھیلا ہوا دیکھا کہ ان میں سے کوئی شخص یہ لہجہ نہ رکھتا۔ وہ سب حلاجی تھے اور فارس پر طعن اور لعنت کرتے تھے اور حسین بن منصور حلاج کی تصانیف میں بھی ان عقائد کا کہیں نام و نشان نہیں ہے۔

میں علی بن عثمان جلابی کہتا ہوں کہ میں نہیں جانتا کہ ابو حلیمان اور فارس کون ہیں اور انہوں نے کیا کہا ہے۔ لیکن جو شخص یہ عقائد رکھتا ہے جو شریعت کے خلاف ہیں اس کو دین سے کچھ حصہ نہیں ملتا۔ جب دین سے کچھ نہیں ملتا تو اس کا تصوف اور معرفت تو اور بھی خراب ہوں گے کیونکہ تصوف دین کی فرع اور نتیجہ ہے اور صوفیاء کرام کی کرامات اور کمالات صحیح عقیدہ توحید کے بغیر کسی کو حاصل نہیں ہوتے چونکہ ان لوگوں نے حقیقت روح کو سمجھنے میں غلطی کھائی ہے۔ اب ہم شریعت کے مطابق حقیقت روح بیان کریں گے اور ان لوگوں کے غلط اور کافرانہ عقائد کو ظاہر کریں گے تاکہ تو ان کے فتنہ و فساد سے محفوظ رہے۔
وبالله التوفیق۔



فصل

حقیقت روح

یاد رہے کہ روح کی ہستی کا علم وہی یا الہامی طور پر ہمیں ہوتا ہے لیکن اس کی چگوگی (فطرت، ماہیت) سمجھنے سے انسانی عقل عاجز ہے۔ علماء اور حکماء امت نے اس کے متعلق قیاس سے کام لیا ہے اور کچھ نہ کچھ کہا ہے۔ نیز کفار نے بھی اس مضمون پر خامہ فرسائی کی ہے۔ جب یہودیوں کے کہنے پر قریش مکہ نے نصر بن حارث کو رسول خدا صلی اللہ علیہ وسلم کے پاس بھیج کر یہ سوال کرایا کہ روح کی کیا کیفیت ہے تو حق تعالیٰ نے آنحضرت صلی اللہ علیہ وسلم کو وحی کے ذریعے فرمایا۔ **قُلِ الرُّوحُ مِنْ أَمْرِ رَبِّي**۔

شرح | اس آیت مبارکہ کے مخاطب کے متعلق علماء اور صوفیاء کے درمیان اختلاف ہے عام طور پر علماء ظواہر اس کا ترجمہ یوں کرتے ہیں۔ ”کہہ دیجئے کہ روح میرے رب کے حکم سے ہے۔“ لیکن سوال یہ پیدا ہوتا ہے کہ کائنات کی کیا چیز حق تعالیٰ کے حکم سے وجود میں نہیں آئی۔ جب حکم کن سے سارا جہان پیدا فرمایا تو اس میں روح بھی بقول ان کے شامل ہے تو پھر اس کا کیا مطلب ہے۔ ”روح میرے رب کے حکم سے ہے۔“ اولیائے کرام فرماتے ہیں کہ یہاں امر سے مراد حکم نہیں ہے بلکہ عالم امر مراد ہے۔ یاد رہے کہ عالم کی دو قسمیں ہیں عالم امر اور عالم خلق۔ جیسا کہ قرآن حکیم میں فرمایا گیا ہے کہ اللہ تعالیٰ کا ایک جہان عالم امر ہے اور ایک جہان عالم خلق۔ اب دیکھنا یہ ہے کہ عالم خلق کیا ہے اور عالم امر کیا ہے۔ عالم خلق سے مراد یہ ہے یہ ناسوتی کائنات ہے اور عالم امر کا

مطلب عالم بالا، عالم قدس یا ذات و صفات باری تعالیٰ ہے۔ ایک حدیث میں آیا ہے کہ۔ اول ما خلق اللہ نورى و خلق کلی شى من نورى (سب سے پہلے حق تعالیٰ نے میرا نور (روح) پیدا کیا اور ہر چیز کو میری روح سے پیدا کیا)۔ نیز حق تعالیٰ نے قرآن حکیم میں فرمایا ہے کہ وَنَفَخْتُ فِيهِ مِنْ رُوحِي (میں نے آدم میں اپنی روح میں سے پھونکا)۔ اس سے ظاہر ہے کہ روح انسانی ایک نوحہ ہے نغماتِ الٰہی میں سے۔ بالفاظِ دیگر روح کا تعلق مادی دنیا سے نہیں بلکہ روحانی دنیا سے ہے اور قُلِ الرُّوحُ مِنْ أَمْرِ رَبِّي کے بعد یہ جو حق تعالیٰ نے فرمایا ہے کہ ”ہم نے آپ کو اس کے متعلق قلیل علم عطا کیا ہے“۔ اگرچہ حق تعالیٰ کے نقطۂ نظر میں رسول اکرم صلی اللہ علیہ وسلم کو جو علم روح کی حقیقت کے متعلق اللہ تبارک و تعالیٰ نے عطا فرمایا وہ قلیل تھا لیکن ہمارے انسانی نقطۂ نگاہ سے یہ بہت بڑا اور عظیم الشان علم ہے چنانچہ آنحضرت صلی اللہ علیہ وسلم کا سارا علم بطون جس سے کتابیں بھری پڑی ہیں اسی ”قلیل“ علم کا نتیجہ ہے۔ یہ آنحضرت صلی اللہ علیہ وسلم کی وسعت علم ہے کہ فرمایا :

”قرآن کا ایک ظاہری مطلب ہے اور ایک باطنی اور پھر اس باطنی مطلب

کا باطنی مطلب ہے سات بوطن تک، ایک روایت کے مطابق نو بوطن تک“

اور یہ بھی آنحضرت صلی اللہ علیہ وسلم کے بظاہر ”قلیل علم“ کا نتیجہ ہے

کہ آپ نے فرمایا کہ میں علم کا شہر ہوں اور علی اس کا دروازہ ہے اور اس

دروازے کے علم کا حال ملاحظہ ہو۔ حضرت علیؑ فرماتے ہیں کہ اگر میں سورہ فاتحہ

کی شرح لکھوں تو ستر اونٹ کا بوجھ بن جائے گا۔ جب ایک رات حضرت عبداللہ

بن عباسؓ ان کے پاس گئے اور سورہ فاتحہ کے معنی سمجھنا چاہے تو حضرت علیؑ نے

تقریر شروع کر دی حتیٰ کہ جب دوسری صبح کی اذان ہوئی تو ابھی آپ بسم اللہ کے

پہلے حرف باکی شرح بیان فرما رہے تھے۔ یہ ہیں اس ”قلیل“ علم کے شاخسانے۔

علاوہ ازیں احادیث میں رسول خدا صلی اللہ علیہ وسلم کے وسیع اور بے پایاں علوم باطنی کا کثرت سے ذکر آیا ہے۔

ترجمہ نیز رسول اللہ صلی اللہ علیہ وسلم نے فرمایا ہے :

” ارواح بیشمار جمع شدہ لشکر کی طرح ہیں۔ پس ان میں سے جو عالم ارواح میں ایک دوسرے کے شناسا ہوئے وہ دنیا میں بھی باہمی محبت کرتے ہیں اور جو وہاں شناسا نہ ہوئے دنیا میں بھی اختلاف کرتے ہیں“
روح کی ہستی کے متعلق اس طرح کے بیشمار دلائل موجود ہیں۔

شرح اب تو روس جیسے دہریہ ملک میں بھی طاقتور کیروں کے ذریعے روح کے فوٹو لئے جا رہے ہیں اور یہ حقیقت سائنس کے ذریعے پایہ تکمیل کو پہنچ چکی ہے کہ انسان کے اندر روح ہے اور روحانی قوت کو پوری طرح بڑھایا جائے تو اس سے کرامات سرزد ہو سکتی ہیں بلکہ چھوٹی موٹی کرامات الہی روس حاصل کر بھی چکے ہیں مثلاً زمین سے ایک انچ ہوا میں معلق ہونا اور ٹیلی ویژن کے ذریعے پیغام رسانی وغیرہ۔

ترجمہ لیکن روح کی کیفیت اور چگونی کے متعلق بہت کم کہا گیا ہے۔ ایک گروہ کہتا ہے کہ روح اس جان کا نام ہے جس سے انسان زندہ ہے۔ متکلمین اسلام میں سے بعض کا بھی یہی خیال ہے۔ اس معنی کے اعتبار سے روح ایک عرض ہے کہ جاندار اس سے زندہ ہیں۔

شرح عرض اور جوہر کا اس کتاب میں کافی ذکر آیا ہے۔ جوہر وہ صفت ہے جو کسی ذی روح یا غیر ذی روح کے ذریعے ظاہر ہو۔ جس چیز کے ذریعے وہ صفت ظاہر ہے اس کو عرض اور اس صفت کو جوہر کہا جاتا ہے۔ مثلاً سرخ کپڑا ہے سرخ رنگ جوہر کھلائے گا اور کپڑا عرض۔

ترجمہ چنانچہ ہر جاندار میں حرکات و سکنات اسی روح کی بدولت ہیں۔

دوسرا گروہ کہتا ہے کہ روح زندگی یا جان کے علاوہ ایک چیز ہے جس کے بغیر وہ جان ناممکن ہے جیسے روح بغیر جسم ممکن نہیں، غرضیکہ دونوں ایک دوسرے کے بغیر ممکن نہیں۔ اس نظریہ کے مطابق بھی روح عرض ہے جیسا کہ جان عرض ہے۔

لیکن سب مشائخ اور بعض علماء کی رائے یہ ہے کہ روح جوہر ہے نہ کہ عرض (صفت)۔ جو اپنی ذات سے قائم ہے نہ کہ وہ صفت جس سے وہ زندہ ہے۔ اپنی حکمت ازلی کے مطابق حق تعالیٰ روح کو جسم میں ڈالتا ہے جس سے وہ زندہ رہتا ہے۔ یعنی روح ایک امانت ہے جو جسم کے اندر رکھی گئی۔ یہ بھی ہو سکتا ہے کہ بعض اوقات انسان روح کے بغیر بھی زندہ رہ سکے یعنی خواب کی حالت میں۔ جب روح سیر کرتی ہے اور جسم پڑا رہتا ہے۔ لیکن یہ ممکن نہیں کہ خواب کی حالت میں انسان کا عقل برقرار رہے اور کار فرما رہے کیونکہ رسول خدا صلی اللہ علیہ وسلم نے فرمایا ہے کہ شہیدوں کی روہیں پرندوں کی شکل میں ہوتی ہیں۔ اس سے ثابت ہوا کہ روح جوہر ہے نہ کہ عرض۔ نیز فرمایا کہ ارواح جمع شدہ لشکر ہیں۔ لامحالہ وہ لشکر باقی ہیں لیکن عرض باقی نہیں رہتا۔ اس سے بھی ظاہر ہے کہ روح جوہر ہے نہ کہ عرض۔ خلاصہ یہ کہ روح ایک لطیف جسم ہے جو خداوند تعالیٰ کے حکم سے جسم کے اندر آتا ہے اور پھر چلا جاتا ہے۔ نیز رسول خدا صلی اللہ علیہ وسلم نے فرمایا کہ ”معرّاج کی رات میں نے حضرت آدم صلی اللہ علیہ وسلم، صدیق، موسیٰ کلیم اللہ، ہارون حلیم اللہ، عیسیٰ روح اللہ اور ابراہیم خلیل اللہ علیہم السلام کو آسمانوں میں دیکھا۔“ لامحالہ یہ ان کی ارواح ہیں۔ اگر روح عرض ہوتا تو اجسام کے بغیر قائم نہ رہتا۔ نیز یہ بھی ایک حقیقت ہے کہ روح دکھائی نہیں دیتا۔ اگر عرض ہوتا تو وہ کسی مکان یا جگہ میں ہوتا اور دکھائی دیتا۔ اس سے ظاہر ہے کہ

روح ایک لطیف جسم ہے اور جب وہ جسم ہے تو اس کا مشاہدہ بھی ممکن ہوا البتہ روحانی آنکھوں سے نہ کہ جسمانی آنکھوں سے۔ یہ بھی ہو سکتا ہے کہ ارواح طیور کی مانند یا ایک لشکر کی مانند ہوں جو ادھر ادھر جا سکتے ہیں جیسا کہ احادیث میں بتایا گیا ہے۔ اس لئے فرمایا گیا ہے کہ : **قُلِ الرُّوحُ مِنْ أَمْرِ رَبِّي**

باقی رہا یہ سوال کہ کفار روح کو قدم سمجھتے ہیں اور اس کو خالق کائنات اور مدبر کائنات سمجھتے ہیں اس لئے اس کی پرستش کرتے ہیں اور یہ بھی عقیدہ رکھتے ہیں کہ روح ایک جسم سے نکل کر دوسرے جسم میں داخل ہو جاتا ہے۔ اس لفظ فہمی پر جس قدر لوگ متفق ہیں اور کسی پر نہیں۔ مثلاً تمام عیسائیوں کا یہی عقیدہ ہے اگرچہ گفتگو میں اس کو ظاہر نہیں کرتے۔ اسی طرح ہندو اور اہل چین و ماچین و اہل تبت یہی عقائد رکھتے ہیں۔ نیز شیعہ، قرامطہ اور باطنیہ فرقوں کا بھی یہی عقیدہ ہے اور وہ دو طہ فرتے جن کا اوپر ذکر کیا گیا ہے یہی کچھ کہتے ہیں۔

پس اب ہم ان تمام گروہوں سے پوچھتے ہیں کہ اس لفظ قدم سے تمہاری کیا مراد ہے۔ قدم ذاتی سمجھتے ہو یا قدم زمانی۔ اگر وہ یہ جواب دیں کہ قدم سے مراد قدم زمانی ہے تو پھر سارا جھگڑا ہی ختم ہو جاتا ہے کیونکہ ہم بھی یہی کہتے ہیں کہ روح قدم زمانی ہے کہ جہاں میں کوئی ایسا وقت نہ تھا جب کہ روح موجود نہ ہو۔ نیز رسول اکرم صلی اللہ علیہ وسلم بھی فرماتے ہیں کہ :

”حق تعالیٰ نے ارواح کو ہزاروں سال اجسام سے پہلے پیدا فرمایا“

اس سے ظاہر ہے کہ روح اگرچہ زمانہ کے اعتبار سے قدم ہے، دراصل حادث ہے اور یہ بھی حقیقت ہے کہ حادث محدث کے بغیر نہیں رہ سکتا بلکہ عدم سے وجود میں آنے کے لئے کسی فاعل کا محتاج ہے اور فاعل اللہ تعالیٰ ہے۔ اس سے معلوم ہوا کہ روح مخلوق ہے عالم مخلوق میں سے جو دوسری جنس یعنی جسم کے ساتھ مل کر انسان کے اندر جان پیدا کر دیتی ہے۔

تناخ غلط ہے

لیکن اس روح کا ایک جسم سے دوسرے جسم میں جانا غلط ہے۔ کیونکہ جس طرح ایک جسم کے لئے دو زندگیاں ناممکن ہیں اسی طرح ایک روح کے لئے بھی دو زندگیاں محال ہیں۔ اگر رسول خدا صلی اللہ علیہ وسلم یہ خبر نہ دیتے تو صرف عقل کے ذریعے روح کا مطلب سوائے جان کے اور کچھ نہ ہوتا اور وہ ایک صفت ہوتی قائم بذات خود۔ اگر وہ لوگ یہ کہیں کہ قدم سے مراد ہمیشہ سے رہنے والا مراد ہے جو نہ کسی وقت عدم تھا اور نہ کبھی عدم ہوگا تو ہم ان سے پوچھتے ہیں کہ کیا وہ اپنی ذات سے قائم ہے یا کسی اور کا محتاج ہے اگر وہ یہ جواب دیں کہ قائم بذات خود ہے تو ہم ان سے پوچھتے ہیں کہ کیا وہ خالق کائنات ہے یا نہیں ہے۔ اگر وہ کہیں کہ خالق کائنات نہیں ہے تو اس سے خالق کائنات کے سوا دوسرے قدم کا ثابت کرنا لازم آتا ہے اور یہ بات خلاف عقل ہے کیونکہ قدم ذاتی کی نہ ابتدا ہے نہ انتہا۔ اور نہ وہ کسی چیز سے گھرا ہوا ہے۔ لیکن یہاں (ان کے نزدیک) ایک قدم کے وجود (ذات) کی ابتداء دوسرے سے ہے اور وہ اس سے گھرا ہوا ہے اور یہ محال ہے۔ لہذا ثابت ہوا کہ روح کا قدم بالذات ہونا بھی محال ہے کیونکہ جس چیز کی ابتداء ہو اور ابتدا ہو اور وہ دوسری چیز سے گھرا ہوا ہو تو وہ قدم نہیں ہو سکتا بلکہ حادث ہے۔ اگر وہ یہ کہیں کہ روح خالق عالم ہے تو ہم کہتے ہیں کہ قدم ہوا اور خلق حادث۔ یہ بھی محال ہے کہ حادث قدم کے ساتھ بطور سرایت موجود ہو یا حادث قدم کا محل بن سکے کیونکہ جو چیز دوسری سے پوست ہو وہ اس کی ہم جنس ہوتی ہے۔ دوسری بات یہ ہے کہ باہم مل جانا اور جدا ہونا یہ بھی حادث اشیا کی خصوصیت ہے کیونکہ حادث چیزیں ایک دوسرے کی ہم جنس ہوتی ہیں اور اللہ تعالیٰ اس سے بالاتر ہے۔

اگر وہ یہ کہیں کہ روح قائم بذات خود نہیں بلکہ اس کا قیام غیر کے ساتھ

ممکن ہے تو یہ سخن دو امکانوں میں سے ایک امکان ہو گا۔ یا وہ صفت ہو گا یا عرض اگر وہ کہیں کہ یہ صفت ہے تو لامحالہ اسے کسی جگہ کے اندر ماننا پڑے گا یا بغیر جگہ کے۔ اگر وہ محل یا جگہ کے اندر کہیں تو اس کا وہ محل بھی عرض ہو گا اور دوسرے کے ذریعے قائم ہو گا اس صورت میں اس پر قدم کا اطلاق نہیں ہو سکتا۔ اگر محل کے اندر کہا جائے تو یہ بات بھی خلاف عقل ہے اگر وہ کہیں کہ یہ صفت قدم ہے جیسے تناخ والے اور طولی فرقہ کے لوگ سمجھتے ہیں اور پھر اس کو حق تعالیٰ کی صفت قرار دیتے ہیں۔ یہ بھی محال ہے کہ حق تعالیٰ کی قدم صفت حادث کی صفت ہو جائے۔ دوسری بات یہ ہے کہ اگر اللہ تعالیٰ کی یہ صفت قدم حادث مخلوقات کی صفت بن جائے تو لامحالہ وہ اس سے متصف ہوگی۔ لیکن یہ محال ہے کہ صفت قدم کا موصوف حادث ہو۔ اس لئے لامحالہ قدم کو حادث کے ساتھ کوئی تعلق نہیں۔ لہذا ان ٹھوسوں کے یہ نظریات باطل ہیں۔ اس ساری بحث سے یہ ثابت ہوا کہ روح مخلوق ہے قدرت خداوندی سے۔ اور جو شخص اس کے علاوہ کچھ اور سمجھتا ہے غلط ہے بلکہ وہ شخص حادث اور قدم میں فرق نہیں جانتا اور یہ ناممکن ہے کہ کوئی حقیقی ولی اللہ حق تعالیٰ کی صفات سے واقف نہ ہو۔ لہذا حق تعالیٰ کا شکر ہے کہ اس نے ازراہ کرم ہمیں ان غلط عقائد سے محفوظ رکھا ہے اور وہ سمجھ عطا فرمائی ہے کہ ہم اس کی خلق میں غور کر سکیں اور دل کو نور ایمان سے منور فرمایا جس سے ہم حق تعالیٰ کو پہچاننے کے قابل ہوئے۔ حق تعالیٰ اس قدر حمد و ثناء کا مستحق ہے جس کی نہ کوئی حد ہے نہ حساب کیونکہ لامحدود نعمت کا محدود زبان سے شکر ادا نہیں ہو سکتا۔ جب الہی ظاہر نے الہی حقیقت کی وہ باتیں سنیں جن کا تعلق تصوف سے نہیں تو انہوں نے خیال کیا کہ تمام صوفیاء کا یہی عقیدہ ہے اور اس بڑی غلطی کی وجہ سے وہ اولیائے کرام کے کمالات اور جملات سے بے خبر رہے اور ولایت الہی کے انوار و تجلیات سے محروم رہے۔ حالانکہ الہی

طریقت اور مشائخ عظام کے نزدیک خلق کا رو و قبول یکساں ہے۔

فصل

روح کے متعلق اقوال مشائخ

ایک بزرگ فرماتے ہیں کہ۔ الروح فی الجسد کالنار فی العطب
فالنار مخلوقته والفعم مصنوعته (جسم کے اندر روح اس طرح ہے جیسے
کڑی میں آگ۔ لیکن آگ اور انگارہ دونوں مخلوق ہیں اور قدم (قدم ہونا) ذات
و صفات حق کے سوا کسی اور چیز کے لئے روا نہیں)

مشائخ میں سے حضرت ابو بکر واسطیؓ نے روح کے متعلق بہت کچھ کہا
ہے۔ آپ فرماتے ہیں کہ :

الارواح علی عشرہ مقلات (ارواح دس مقامات پر قائم ہیں)۔

۱۔ گناہ گاروں کی ارواح جو اندھیرے میں بند ہیں اور یہ نہیں جانتیں کہ ان کے
ساتھ کیا حشر ہوگا۔

۲۔ نیک لوگوں کی ارواح جو پہلے آسمان میں اپنے نیک اعمال کی وجہ سے خوش
و خرم ہیں۔ اپنی عبادت کی وجہ سے مطمئن اور اس کی طاقت سے سیر کرتی ہیں۔

۳۔ طالبان حق کی ارواح جو چوتھے آسمان میں ہیں اور اپنے صدق کی لذت اور
اعمال نیک کے سایہ میں ملائک کی ہم نشین ہیں۔

۴۔ اہل سخاوت کی ارواح جو نور کی قدیلوں سے عرش کے ساتھ لگی ہوئی
ہیں۔ ان کا کھانا محبت اور پینا لطف اور قرب ہے۔

۵۔ اہل وفا کی ارواح جو مقام صفا و اسطفا پر خوش ہیں۔

۶ - شہداء کی ارواح جو طیور کی صورت میں بہشت کے باغوں میں چمکتی پھرتی ہیں۔

۷ - عاشقوں کی ارواح جو نوری پروں میں ادب کے ساتھ مقیم ہیں۔

۸ - عارفین کی ارواح جو عالم قدس میں صبح و شام حق تعالیٰ کا کلام سنتی ہیں۔

۹ - اولیاء اللہ کی ارواح جو مشاہدہ جمال حق اور کشف میں مستغرق ہیں اور خدا کے سوانہ کسی کو جانتی ہیں نہ اس سے مطمئن ہوتی ہیں۔

۱۰ - درویشوں کی ارواح جو مقام فنا اور قرب حق کے مزے لے رہی ہیں۔

مشائخ کا کہنا ہے کہ انہوں نے ان ارواح کو اپنی اپنی صورتوں میں دیکھا ہے اور یہ ممکن ہے۔ اس لئے کہ روح ایک جسم لطیف ہے جو ہر جگہ موجود ہے اور اس قابل ہے کہ دیکھی جاسکے اور حق تعالیٰ جس طرح چاہے خاص بندوں کو دکھا سکتا ہے۔

اور میں علی بن عثمان جلابی کہتا ہوں کہ ہماری زندگی اور پائندگی خدا تعالیٰ کے ساتھ قائم ہے اور ہمیں زندہ رکھنا فعل حق ہے اور ہم اس کے فعل تخلیق کے سبب زندہ ہیں نہ کہ اس کی ذات و صفات کے ساتھ۔ فرقہ باطن کے لوگوں کے عقائد باطل ہیں اور تخلیق کے متعلق ان کی سب سے بڑی گمراہی یہ ہے کہ روح کو قدیم کہتے ہیں۔ وہ لوگ مختلف الفاظ میں بات کرتے ہیں۔ کئی لوگ روح کو ”نفس“ اور ”ہیولی“ کہتے ہیں۔ کوئی نور و قلت۔ اور طریقت کے جھوٹے دعویدار مقامات فنا و بقا، یا جمع و تفرقہ وغیرہ کا نام تو لیتے ہیں لیکن اپنے کافرانہ عقائد پر فریفتہ ہیں۔ صوفیاء کرام ان سے بیزار ہیں۔ ولایت، حقیقت اور محبت کے دعوے معرفت کے بغیر صحیح نہیں ہو سکتے اور جو شخص قدیم اور محدث میں فرق نہیں کر سکتا وہ یہ نہیں جانتا کہ کیا کہہ رہا ہے اور نہ ہی کوئی ذی عقل ان کی باتوں کو تسلیم کرتا ہے۔ ان دو فرقوں کے عقائد باطل ہم نے ان دو ابواب میں

بیان کردیے ہیں۔ اس سے زیادہ ضرورت ہو تو ہماری دوسری کتابوں میں دیکھا جائے۔ اب ہم مختلف حجابات کے دور کرنے اور مضامین طریقت اور اہل تصوف کے حقائق و معارف بیان کرتے ہیں تاکہ مقصود کا سمجھنا آسان ہو جائے اور ممکن ہے کہ منکرین کو بھی اس سے ہدایت ملے اور یہ راستہ اختیار کریں اور مجھے ثواب حاصل ہو۔ انشاء اللہ۔

شرح حضرت مصنف علیہ الرحمہ کی کتاب کشف المحجوب کا مندرجہ بالا باب اس وجہ سے نہایت اہم ہے کہ دشمنان اسلام نے سفید جھوٹ سے کام لیتے ہوئے فرقہ ہائے باطل مثل قرامیہ وغیرہ کے عقائد باطل کو تصوف اور اہل تصوف سے منسوب کر کے ان کو بدنام کرنے کی کوششیں کیں جس سے ظاہرین اور سطحی نظر کے مسلمان بھی گمراہ ہو رہے تھے۔ بلکہ زمانہ حاضر میں جبکہ اقوام مغرب نے اسلامی ممالک پر تسلط جما رکھا ہے یورپی مصنفین جن کو عرف عام میں مستشرقین کہا جاتا ہے نے اسلام اور مسلمانوں کو بدنام کرنے کی مہم تیز تر کر دی ہے۔ تاکہ مسلمانوں کو یہ باور کرائیں کہ عیسائی اقوام ہی حق پر ہیں لہذا دنیا پر حکومت کرنے کا ان کو حق حاصل ہے۔ فرقہ قرامیہ نے اسلامی دنیا میں جو تباہی مچائی تھی اس سے ہر کس و ناکس آگاہ ہے۔ یہاں تک کہ مکہ مکرمہ سے ہجر اسود چرا کر بحرین لے گئے اور دو سال تک اس پر قابض رہے۔ نیز ڈاکٹر نکلسن کی تحقیق کے مطابق حکومت وقت نے شیخ حسین بن منصور حلاج کو اس لئے پھانسی دی کہ مخالفین تصوف نے ان کے نعرہ انا الحق کو قرامیہ کے عقیدہ کے طول (INCARNATION) کے ساتھ جان بوجھ کر مخلوط کر دیا تھا۔ چونکہ اس وقت قرامیہ عروج پر تھے حکومت وقت کو اس سے خطرات لاحق ہوئے اور حضرت شیخ کو قتل کر دیا۔

فرقہ قرامیہ کے سربراہ حسن بن صباح کو کون نہیں جانتا یہ لوگ اسلام

سے اس قدر منحرف تھے کہ انہوں نے قلعہ الموت میں اپنی بہشت اور دوزخ بنا رکھی تھی اور ان کے اندر داخل کر کے سزا و جزا دیتے تھے۔ ملتان اور اوج بھی ان کے گزہ تھے۔ یہی وجہ ہے کہ سلاطین اسلام مثل سلطان محمود غزنوی قرامند کو تباہ و برباد کرنے کے لئے پے در پے ہندوستان پر حملہ آور ہوئے۔ نیز سلطان محمود غزنوی نے گجرات اور سوماترا پر بھی اس لئے حملہ کیا کہ وہاں کے ہندو راجے ملتان اور اوج کے قرامندی حکمرانوں کو فوجی امداد دے رہے تھے لیکن انگریزوں نے ہندوؤں کو خوش کرنے اور اسلام کو بدنام کرنے کے لئے غازی سلطان محمود غزنوی کو تاریخ ہند میں بت بدنام کیا اور ڈاکو اور لٹیروہ قرار دیا ہے۔ عالم اسلام میں قرامند بت بڑا فتنہ تھا جس کو مٹانے کی خاطر سلاطین اسلام، علمائے کرام اور صوفیاء عظام نے بے حد جدوجہد کی اور آخر اس کو صفحہ ہستی سے مٹا دیا۔ صوفیائے کرام کی تصانیف میں کسی جگہ قرامندی عقائد کی تائید نہیں آئی بلکہ ان کی ہر جگہ سخت مذمت کی گئی ہے لیکن یار لوگوں نے صوفیاء اور تصوف کو اس بمانے بدنام کیا کہ قرامند بھی اپنے آپ کو اہل باطن کہتے تھے اس لئے ان کا ایک نام فرقہ باطنیہ بھی پڑ گیا اور صوفیائے کرام بھی عالم بطون کی باتیں کرتے تھے۔ لیکن قرامند اور صوفیاء کے عقائد میں زمین و آسمان کا فرق ہے۔ جہاں قرامند کے عقائد سراسر شریعت اسلامیہ کے خلاف تھے صوفیاء کرام نے شریعت کی نہ صرف مدافعت کی بلکہ سختی سے اس پر کاربند رہے۔ حضرت ابو یزید بسطامی رحمۃ اللہ علیہ نے جن کا شمار اکابر صوفیہ میں ہوتا ہے ساری عمر خروزہ اس لئے نہ کھایا کہ ان کو یہ معلوم نہ ہو سکا کہ رسول اکرم صلی اللہ علیہ وسلم نے خروزہ کس طرح کانا اور کس طرح کھایا تاکہ دوسرے طریقے سے کات کر خلاف سنت کا ارتکاب نہ ہو۔ اسی طرح حضرت جنید بغدادی کی پابندی شریعت کا یہ عالم تھا کہ ان کے ایک عزیز نے ایک دن ان کے پاس کچھ کھانا بھیجا۔ چونکہ وہ شخص

سرکاری ملازم تھا۔ آپ نے وہ کھانا مکھوک سمجھ کر نہ کھایا اور دریا میں پھینک دیا اور اس روز کے بعد اس دریا سے مچھلی کھانا بند کر دیا اس خیال سے کہ مچھلیوں نے وہ کھانا کھایا ہوگا جو مال حرام تھا۔ اسی طرح تمام صوفیاء کرامؒ کی شریعت سے محبت اور شدت سے پابندی کی داستانیں اسلامی دنیا میں ضرب المثل بن چکی ہیں۔

قرامہ کے بطون اور صوفیاء کے بطون میں زمین و آسمان کا فرق اس بات سے عیاں ہے کہ جہاں قرامہ اسلامی صوم و صلوة کے منکر تھے صوفیاء کرام اس پر سختی سے پابند تھے۔ جہاں تک لفظ باطن یا بطون کا تعلق ہے یہ الفاظ تو قرآن و حدیث میں کثرت سے استعمال ہوئے ہیں مثلاً رسول اکرم صلی اللہ علیہ وسلم فرماتے ہیں کہ قرآن کے ایک ظاہری معانی ہیں ایک باطنی اور پھر باطنی معانی کے اور باطنی معانی ہیں سات بواطن تک۔ قرآن مجید میں بھی ظاہری دنیا اور باطنی دنیا یعنی عالم ارواح، ملائک وغیرہ کا کثرت سے ذکر آیا ہے۔ جب صوفیائے کرام عالم بطون کا ذکر کرتے ہیں تو اس سے ان کی مراد حق تعالیٰ کے ساتھ باطنی قرب ہوتا ہے لیکن قرامہ بطون سے یہ مراد لیتے ہیں کہ اسلام نام ہے باطن کا۔ اگر دل میں خدا کو تسلیم کر لیا جائے اور دل میں اس کی یاد رکھی جائے تو ظاہری اعمال یعنی صوم و صلوة کی ضرورت نہیں ہے اور یہ کھلی بے دینی اور کفر ہے جس کی صوفیائے کرام نے سخت مخالفت کی ہے اور منصور حلاج رحمۃ اللہ علیہ کے واقعہ سے تصوف کے خلاف مخالفین نے جو کچھ کہا ہے صوفیاء کرامؒ نے اس کی تردید میں بڑی ضخیم کتابیں لکھی ہیں اور تصوف اور شریعت کو ایک قرار دیا ہے۔ دراصل قرامہ کے عقیدہ حطول کے قائل خود عیسائی لوگ ہیں جو حضرت عیسیٰ علیہ السلام کو خدا سمجھتے ہیں لیکن اپنی سیاہی چھپانے کی خاطر انہوں نے نہایت عیاری سے الٹا مسلمانوں پر یہ الزام ٹھونس دیا۔ لیکن اب یورپ میں فضا بدل چکی ہے

اور بہت سے مستشرقین (یعنی یورپ کے سکالر) تصوف کو عین شریعت قرار دیتے ہوئے کتابیں لکھ چکے ہیں۔ اس کا ثبوت میری کتاب ”اسلامک صوفی ازم“ اور ”روحانیت اسلام“ میں دیکھا جاسکتا ہے۔ نیز کتاب ہذا کے مقدمہ از شارح میں وضاحت کی گئی کہ اب ہندو اور عیسائی ریسرچ سکالر اس حقیقت کو تسلیم کر چکے ہیں کہ تصوف کی اصل قرآن و حدیث ہے اور یہ کہ صوفیاء کرام، ہندو اور عیسائی ارباب روحانیت سے متاثر نہیں ہوئے۔ بلکہ الٹا عیسائی اور ہندو ارباب روحانیت نے صوفیائے اسلام سے روحانی تعلیم و تربیت حاصل کی ہے۔

روشن از عکس جمالش عالم امکان ما
یک نگاہ ناز جاناں قیمت ایمان ما



گنج بخش فیض عالم منظر نور خدا
 ناقصان را پیر کامل کمال را رہنما



پہلے پردہ کا اٹھنا

معرفتِ الہی کے بیان میں

حق تعالیٰ نے فرمایا ہے کہ : مَا قَدَّرُوا...
 ”ان لوگوں نے اللہ کی قدر نہیں جانی جیسا کہ جاننے کا حق تھا“
 اور رسول خدا صلی اللہ علیہ وآلہ وسلم نے فرمایا ہے کہ :
 ”اگر تم کو حق تعالیٰ کی معرفت حاصل ہو جاتی جیسا کہ معرفت کا حق ہے
 تو تم پانی پر چلتے اور تمہاری دعا سے پہاڑ لرز جاتے۔“

اقسام معرفت معرفتِ الہی کی دو اقسام ہیں ایک علمی، دوسری حلی۔

شرح حق تعالیٰ کے متعلق ایمان اور یقین کے دیسے تو اتنے کثیر مراتب ہیں
 جتنے کہ انسان ہیں۔ ہر شخص کا مرتبہ یقین مختلف ہے لیکن عام طور پر ایمان و

یقین کے تین مراتب ہیں، علم یقین، عین یقین اور حق یقین۔ علم یقین کی کیفیت ایسی ہے جیسے کسی شخص نے آگ نہیں دیکھی اور سنتا ہے آگ جلاتی ہے۔ عین یقین یہ ہے کہ اپنی آنکھ سے آگ کو جلاتے ہوئے دیکھے اور حق یقین یہ ہے کہ آگ میں ہاتھ ڈال کر اس کی جلانے والی صفت کا ذاتی تجربہ کر لے۔ چنانچہ حضرت مصنف رحمۃ اللہ علیہ نے یہ جو فرمایا ہے کہ معرفت کی دو قسمیں ہیں علمی اور حالی۔ علمی معرفت یہ ہے کہ قرآن پڑھ کر معلوم کرے یا بزرگوں سے سن لے کہ اللہ موجود ہے اور حالی معرفت یہ ہے کہ اپنی آنکھوں سے بھی مشاہدہ حق کرے اور ذاتی تجربہ بھی کر لے۔ یہ ذاتی تجربہ حق یقین کا مرتبہ ہے جس سے مراد مقام فنا فی اللہ کا حصول ہے قرآن ہمیں بتاتا ہے کہ حق تعالیٰ شہ رگ سے بھی زیادہ قریب ہے۔ جب تزکیہ و نفس ہو جاتا ہے اور باطنی آنکھیں روشن ہو جاتی ہیں تو پھر روحانی آنکھوں سے جو مشاہدہ ہوتا ہے تو اسے عین یقین کہا جاتا ہے اور جب مقام فنا فی اللہ حاصل ہوتا ہے تو اسے حق یقین سے موسوم کیا جاتا ہے۔ چنانچہ علم یقین کو حضرت شیخ رحمۃ اللہ علیہ نے ”معرفت علمی“ اور عین یقین اور حق یقین کو ”معرفتِ حالی“ کے نام سے موسوم فرمایا ہے۔ واللہ اعلم۔

ترجمہ معرفت علمی تمام حسنت اور خیرات (نیک کام) کی بنیاد ہے اور بہت ضروری چیز ہے لیکن حق تعالیٰ کے نزدیک سب سے زیادہ اہم چیز ”معرفتِ حالی“ ہے حق تعالیٰ نے فرمایا ہے **وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (ہی لمعرفون)** ”نہیں پیدا کیا میں نے جن اور انسان کو سوائے عبادت کے“ یہاں عبادت سے مراد معرفت ہے۔

شرح حضرت ابن عباس رضی اللہ عنہ کی تفسیر میں **لِيَعْبُدُونِ** سے مراد **لمعرفون** ہے یعنی معرفت کا حاصل کرنا۔ ویسے **لِيَعْبُدُونِ** کے باطنی معانی بھی

مقام عبودیت کا حصول ہے۔ جسے بقا باللہ بھی کہا جاتا ہے۔

ترجمہ لیکن بہت سے لوگ اس کے متعلق کوتاہی کر رہے ہیں اور مقصد حیات سے غافل ہیں سوائے اولیاء کرام کے جن کو حق تعالیٰ نے برگزیدہ فرمایا اور جمالت کی تاریکی سے نکال کر ان کے قلوب کو اپنی معرفت سے زندہ فرمایا۔ چنانچہ حضرت عمر رضی اللہ عنہ کے متعلق حق تعالیٰ نے فرمایا ہے کہ ”ہم نے اس کیلئے روشنی پیدا کر دی جس سے وہ لوگوں میں چلتا ہے“ اور ابو جہل کے متعلق فرمایا ہے کہ ”اس کی حالت یہ ہے کہ تاریکیوں میں گھرا ہوا ہے اور نکلنے کی کوئی صورت نہیں۔“

پس معرفت سے مراد حیات دل ہے حق تعالیٰ کے ساتھ اور غیر اللہ سے روگردانی۔ ہر شخص کی قیمت اس کے علم معرفت کے مطابق ہوتی ہے جس کو معرفت حاصل نہیں اس کی کوئی قیمت (دقت) نہیں۔ علماء اور فقما خداوند تعالیٰ کے متعلق علم کو معرفت کا نام دیتے ہیں اور مشائخ طریقت صحتِ حال یعنی قرب خداوندی کو معرفت قرار دیتے ہیں یہی وجہ ہے کہ ان کے نزدیک علم سے معرفت افضل ہے۔ لیکن یہ بات بھی درست ہے کہ معرفتِ حالی، معرفتِ علمی کے بغیر ممکن نہیں۔ یعنی علم کے بغیر عارف نہیں ہو سکتا لیکن معرفت کے بغیر عالم ہو سکتا ہے۔ لیکن دونوں گروہوں میں سے جو لوگ اس بات کو نہیں سمجھتے خواہ مخواہ بحث و مباحثہ میں مشغول ہیں اور ایک دوسرے کی تکذیب میں مصروف ہیں اب ہم اس مسئلہ کی حقیقت بیان کرتے ہیں تاکہ دونوں کو فائدہ ہو۔ انشاء اللہ تعالیٰ۔

فصل

معرفت کے متعلق اختلاف

یاد رہے کہ خداوند تعالیٰ کی معرفت اور اس کے متعلق علم کے سوال پر بہت اختلاف پایا جاتا ہے۔ فرقہ معتزلہ کا خیال ہے کہ معرفت کا دارومدار عقل پر ہے اور جو بے عقل ہے اس کو معرفت حاصل نہیں ہوتی۔ یہ بات غلط ہے کیونکہ مجذوبوں کو معرفت ہوتی ہے لیکن ان کی عقل کام نہیں کرتی۔ اسی طرح اگرچہ بچوں کو علم نہیں ہوتا لیکن ان کو ایمان حاصل ہوتا ہے۔ اگر معرفت کا انحصار عقل پر ہوتا تو جو عقلمند نہیں ہیں ان کو معرفت حاصل نہ ہوتی۔ اور کافروں کو عقل ہے لیکن معرفت نہیں ہے۔ اگر عقل معرفت کیلئے شرط ہوتی تو ہر عقلمند عارف ہوتا اور تمام بے عقل بے ایمان ہوتے۔ اور یہ کھلی گمراہی ہے۔ بعض کے نزدیک معرفت کا انحصار استدلال پر ہے یعنی جس کے اندر قوت استدلال نہیں عارف نہیں ہو سکتا یہ بات بھی غلط ہے۔

شرح حضرت مولانا روم رحمۃ اللہ علیہ نے مندرجہ ذیل شعر کے ذریعے استدلال کو رد کیا ہے۔

مگر باستدلال کارِ دینِ مدے
فخرِ رازی رازِ دینِ مدے

”اگر استدلال سے کام چلتا تو فخرالدین رازی رحمۃ اللہ علیہ عارف

ہوتے“

ترجمہ شیطان کو دیکھو اس نے حق تعالیٰ کی علامات یعنی نشانیاں بہت دیکھی ہیں

مثلاً بہشت، دوزخ، عرش، کرسی لیکن ان شواہد کے باوجود بھی معرفت حق تعالیٰ سے محروم رہا نیز حق تعالیٰ فرماتے ہیں کہ :

”اگر ہم کفار پر فرشتے بھی نازل کرتے اور مردے بھی ان سے باتیں کرتے اور دنیا بھر کی نعمتیں ان کے لئے جمع کر دیتے تو بھی وہ ایمان نہ لاتے جب تک کہ اللہ نہ چاہے۔“ (سورۃ الانعام آیت ۱۱۱)

اس لئے اگر اللہ تعالیٰ کی نشانیوں کا دیکھنا اور استدلال سے ثابت کرنا معرفت حق کیلئے کافی ہوتا تو شیطان کو معرفت حاصل ہو جاتی لیکن نہ ہوئی۔ معرفت کا انحصار حق تعالیٰ کی مشیت پر ہے۔

اہلسنت و الجماعت کے نزدیک آیات (علامات) کا دیکھنا اور عقل کا صحیح ہونا معرفت کا ذریعہ ہے نہ کہ علت۔ معرفت کی علت حق تعالیٰ کی مشیت (مرضی) ہے۔

شرح ذریعہ یعنی سبب اور علت میں فرق ہے مثلاً آپ تعلیم حاصل کرنے کیلئے شہر لاہور میں جاتے ہیں تو ریل گاڑی پر سوار ہو کر جاتے ہیں۔ چنانچہ ریل گاڑی لاہور جانے کا ذریعہ کہلائے گی نہ کہ علت، لاہور جانے کی علت حصول تعلیم ہے اسی طرح علم اور عقل کے ذریعے معرفت حاصل ہو سکتی ہے لیکن اس کی اصلی علت حق تعالیٰ کی فضا ہوگی۔

ترجمہ اس لئے کہ اگر مشیت حق شامل حال نہ ہو تو عقل بھی ٹامینا ہو جاتی ہے اس کی وجہ یہ ہے کہ عقل کو خود عقل کی معرفت نہیں ہے۔ علماء اور حکماء میں سے کسی کو آج تک عقل کی حقیقت معلوم نہیں ہو سکی جب عقل خود اپنی حقیقت سے جا مل ہے تو دوسروں کو کیا پہچانے گی۔ نیز اگر عنایت حق و فضاے حق شامل حال نہ ہو تو استدلال اور غور و فکر اور آیات حق سے بھی معرفت حاصل

نہیں ہوتی کیونکہ تمام گمراہ فرقے اور ملحد لوگ اگرچہ استدلال میں کمال رکھتے ہیں اکثر معرفت حق سے بے بہرہ ہیں اور جن پر عنایت حق ہوئی وہ اہل معرفت ہیں۔
 دراصل بندہ کا حقیقی راہنما اور دل کو کھولنے والا حق تعالیٰ کے سوا کوئی نہیں۔ باقی رہا دلائل کے ذریعے ہدایت حاصل کرنا قرآن کی رو سے اس کا کوئی جواز نہیں ہے۔ جب تک کہ حق تعالیٰ کی مشیت شامل حال نہ ہو، نہ عقلی دلائل سے ہدایت حاصل ہو سکتی ہے نہ قرآن پڑھنے سے۔ جیسا کہ حق تعالیٰ نے فرمایا ہے: ”اگر کفار دنیا میں واپس بھیج دیئے جائیں تو پھر بھی وہ کام کریں گے جن سے ان کو روکا گیا تھا“

اسی طرح جب حضرت علی رضی اللہ عنہ سے معرفت کے متعلق دریافت کیا گیا تو فرمایا ”میں نے حق تعالیٰ کو اس کے فضل سے پہچانا اور غیر اللہ کو اللہ کے نور سے پہچانا ہے۔“ پس خدا تعالیٰ نے جسم کو پیدا فرمایا تو اس کو روح سے زندہ کیا پس جب عقل و استدلال کو جسم کے زندہ کرنے کی طاقت نہیں تو ناممکن ہے کہ دل کو زندہ کر سکے۔ چنانچہ اللہ تعالیٰ نے فرمایا ہے کہ ”ہم نے اس کے لئے نور پیدا فرمایا جس سے وہ چلتا پھرتا ہے۔“ نیز فرمایا کہ ”کیا وہ شخص جس کا دل حق تعالیٰ نے اسلام سے کھول دیا ہے اور اس کی وجہ سے وہ روشنی پر نہیں ہے۔“ اس کا مطلب بھی وہی ہے کہ دل کھولنے والا اللہ تعالیٰ ہی ہے۔ نیز فرمایا کہ ”اللہ نے مر لگادی ان کے قلوب پر، ان کے کانوں پر اور ان کی آنکھوں پر۔“ پس جب دل کا کھولنا، بند کرنا، وسعت دینا، خدا تعالیٰ کے ہاتھ میں ہے تو ناممکن ہے کہ اس کی ہدایت کسی اور چیز میں ہو۔ علم و ہدایت حاصل کرنے کے جتنے ظاہری ذرائع ہیں سب اسباب کلماتے ہیں علت نہیں کلماتے۔ علت حق تعالیٰ کی رضا ہے جتنے اسباب و ذرائع ہیں راہ بُر ہو سکتے ہیں۔ راہبر نہیں ہو سکتے۔ نیز اللہ تعالیٰ نے فرمایا

ہے کہ ”اللہ تعالیٰ نے ایمان کو تمہارے لئے محبوب کر دیا اور اس کو تمہارے قلوب کی زینت بنایا۔“

یہاں بھی ایمان اور زینت کو اللہ تعالیٰ نے اپنے ساتھ منسوب کیا ہے اور جب یہ کہا جاتا ہے کہ تقویٰ سے معرفت حاصل ہوتی ہے تو تقویٰ بھی اللہ تعالیٰ کی طرف سے ہے۔ متقی خود بخود متقی نہیں بن جاتا اس سے ثابت ہوا کہ حق تعالیٰ کی عنایت کے بغیر معرفت کا حصول ممکن نہیں۔ حضرت ابوالحسن نوری فرماتے ہیں کہ۔

لا دليل على الله سواه انما العلم بطلب لاداب العبد متبہ (اللہ

تعالیٰ کی معرفت کی دلیل (وجہ) خود اللہ تعالیٰ ہے۔ علم اس لئے حاصل کیا جاتا ہے کہ آداب بندگی معلوم ہو جائیں)۔ نہ کسی اور کو یہ قدرت حاصل ہے کہ کسی کو خدا تک پہنچا دے۔ ورنہ استدلال میں ابوطالب سے زیادہ کوئی کامل نہیں تھا اور حضرت محمد مصطفیٰ صلی اللہ علیہ وسلم سے بڑا دلائل پیش کرنے والا کوئی نہیں تھا لیکن جب مشیت ایزدی میں ہدایت ان کی قسمت میں نہ تھی تو آنحضرت صلی اللہ علیہ وسلم کا استدلال کامیاب نہ ہوا۔ یاد رہے کہ خود دلائل پیش کرنا ہی غیر اللہ میں غور کرنا ہے۔ اور ہدایت کا حصول غیر اللہ سے اجتناب ہے۔ تمام کام دلائل سے انجام پاتے ہیں یہ قاعدہ کلیہ ہے لیکن معرفت حق کا قاعدہ کلیہ یہ ہے کہ یہ حق تعالیٰ کے ہاتھ میں ہے۔ جب معرفت کا کمال یہ ہے کہ آخر عارف کی عقل دنگ رہ جاتی ہے اور حیرت طاری ہو جاتی ہے تو عقل کے ذریعے معرفت کیسے حاصل ہو سکتی ہے۔ یہ اللہ تعالیٰ ہے جو بندہ کے قلوب کے قفل کھولتا ہے۔ اللہ کے سوا جو کچھ ہے وہ حادث (فانی) ہے اور حادث صرف حادث تک راہنمائی کر سکتا ہے اور اللہ تعالیٰ تک راہنمائی اس کے بس کا روگ نہیں ہے۔ خالق

مخلوق کے کسب (کوشش) سے حاصل نہیں ہو سکتا۔ کیونکہ جو کچھ کسب سے حاصل ہوگا وہ عقل کا مغلوب ہوگا اور حق تعالیٰ مغلوب نہیں ہو سکتا۔ عقل کا کمال یہ نہیں کہ وہ حق تعالیٰ کی ہستی کو ثابت کرے بلکہ اس کا کمال یہ ہے کہ اپنی ہستی کی نفی کرے۔ پس عقل سے کام لینے والے کو معرفت علمی حاصل ہوگی اور عقل کی نفی کرنے والے کو معرفت حالی حاصل ہوگی اور وہ لوگ جو عقل کو معرفت کی علت سمجھتے ہیں ان سے پوچھو کہ عقل سے تم کو کونسی معرفت حاصل ہوئی ہے۔ بات یہ ہے کہ عقل کے ذریعے جو کچھ حاصل ہوتا ہے معرفت اس کی نفی کرتی ہے یعنی عقل کے ذریعے خداوند تعالیٰ کی ہستی کا جو تصور دل میں قائم ہو سکتا ہے وہ حقیقت حال کے برعکس ہوتا ہے۔ پس عقل کی کیا مجال ہے کہ حق تعالیٰ کو پاسکے۔

شرح عقل کے ذریعے اتنا پتہ چلتا ہے کہ کائنات خود بخود وجود میں نہیں آئی اس کے بنانے والا کوئی ضرور ہے۔ لیکن ذات و صفات حق تعالیٰ کو کا محققہ سمجھنا عقل کے بس کی بات نہیں ہے کیونکہ عقل محدود ہے اور ذات حق لامحدود۔ منطق کا قاعدہ ہے کہ لامحدود محدود میں نہیں سا سکتا۔ لہذا عقل کے ذریعے خدا تعالیٰ کا جو تصور دل میں قائم ہوگا وہ تمہارا اپنا تراشا ہوا بت ہوگا۔ خدا نہ ہوگا۔ خدا وہ ہے جو وحی کے ذریعے خود انسان کو بتاتا ہے کہ میں کیسا ہوں اور کس طرح ہوں اور وحی کا نزول عنایت الہی ہے۔ کسی نہیں ہے یعنی وحی کا نازل ہونا کسی کی کوشش کا نتیجہ نہیں ہے۔

ترجمہ چنانچہ عقل کے ذریعے جو کچھ معلوم ہو سکتا ہے وہم کے سوا کچھ نہیں۔ پس معرفت حق تعالیٰ کی توفیق اور عنایت سے حاصل ہوتی ہے۔ نہ اسباب سے بلکہ معرفت سے پتہ چلتا ہے کہ انسان کا اپنا وجود اعتباری، عارضی اور مہوم ہے۔ لہذا جو خود مہوم ہے وہ حق کو کیسے پہچان سکتا ہے۔

شرح اور یہی انسان اور کائنات کا مہووم ہونا وحدت الوجود ہے۔ یعنی تمام موجودات وہی ہیں حق تعالیٰ کا وجود حقیقی ہے۔

ترجمہ ایک گروہ کا خیال ہے کہ معرفت الہام کا نتیجہ ہے یہ بھی ناممکن ہے کیونکہ معرفت ہی سے تو کسی چیز کے صحیح یا غلط ہونے کا علم ہوتا ہے لہذا معرفت سے پہلے آدمی کس طرح جان سکتا ہے کہ اس کا الہام صحیح ہے یا غلط۔ ایک کتا ہے کہ مجھے الہام ہوا ہے کہ خداوند تعالیٰ لامکان ہے اور دوسرا کتا ہے کہ مجھے الہام ہوا ہے کہ اسے مکان چاہئے۔ اب ان دو متضاد دعووں میں سے ایک صحیح ہوگا اور ایک غلط۔ ان دونوں میں سے کونسا صحیح ہے اور کونسا غلط۔ اس کے لئے ثبوت کی ضرورت ہے۔ اس لئے الہام سے کام نہیں چلتا یہ برہمنوں اور الہامیوں کے اقوال ہیں۔ میں نے کچھ لوگوں کو دیکھا ہے کہ اس بارے میں بہت مبالغہ سے کام لیتے ہیں اور اپنے متعلق پارسائی کے دعویدار ہیں لیکن وہ سب کمرہ ہیں اور ان کے عقائد کو اہل اسلام اور اہل کفر دونوں خلاف عقل سمجھتے ہیں اس کی وجہ یہ ہے کہ جو لوگ الہام کا دعوہ کرتے ہیں لیکن ان کا الہام ایک دوسرے سے مختلف ہوتا ہے۔ یہی ان کے باطل ہونے کی دلیل ہے۔

اب اگر کوئی شخص یہ کہے کہ صرف وہ الہام غلط ہے جو خلاف شرع ہو تو میں کتا ہوں کہ تم غلط کہتے ہو کیونکہ جب تم اپنے الہام کو شریعت کی رو سے پرکھتے ہو تو پھر معرفت کا انحصار شریعت اور عنایت حق پر ہوا نہ کہ الہام پر۔

دوسرا گروہ کتا ہے کہ معرفت حق فطرتی امر ہے یہ بھی غلط ہے کیونکہ اگر یہ چیز ہر انسان کی فطرت میں ہوتی تو پھر ذی عقل لوگوں کے درمیان اختلاف کیوں ہوتا۔ کیونکہ بعض لوگ خود حق تعالیٰ کی ہستی کے منکر ہیں اور ”تشبیہ“ اور ”تعطیل“ کو روا رکھتے ہیں۔ اس لئے یہ عقیدہ غلط ہے۔

شرح تشبیہ کے قائل وہ لوگ ہیں جو خدا تعالیٰ کا جسم اور شکل و صورت ثابت کرتے ہیں۔ اہل مغرب اس عقیدہ کو ANTHROPOMORPHISM کے نام سے موسوم کرتے ہیں یعنی یہ سمجھتا کہ خدا انسان کی طرح جسم اور شکل و صورت رکھتا ہے۔ تعطیل سے مراد شاید عدم وجود ہے جو دہریت کے مترادف ہے۔

ترجمہ نیز اگر معرفت الہی فطری امر ہوتا تو اس پر سب لوگوں کو مکلف کرنے کی ضرورت نہ رہتی۔ مثلاً خود اپنا وجود، زمین و آسمان، دن و رات، خوشی اور غمی وغیرہ ایسی فطری چیزیں ہیں کہ ان کے متعلق کسی کے دل میں شک و شبہ نہیں ہوتا اگر کوئی چاہے کہ ان کو نہ پہچانے تو ایسا نہیں کر سکتا کہ ان کو نہ پہچانے۔

لیکن بعض صوفیاء یقین کے غلبہ کی بناء پر کہتے ہیں کہ ہم نے فطری طور پر خدا کو پہچانا ہے یعنی اس یقین کامل کو فطرت کا نام دے دیتے ہیں تو اگرچہ بنیادی طور پر وہ سچ کہتے ہیں لیکن ان کا طرز بیان صحیح نہیں ہوتا کیونکہ فطری علم ہر شخص کو ہونا چاہئے نہ کہ صرف خواص کو۔ نیز فطری علم وہ ہے جو بغیر سبب کے ہر دل میں ہو اور اس کے لئے عنایت ایزدی کی ضرورت نہ ہو۔ لیکن معرفت کے لئے عنایت حق ضروری ہے۔

استاذ ابو علی دقاق رحمۃ اللہ علیہ اور شیخ ابو سہل سلوکی رحمۃ اللہ علیہ اور ان کے والد جو نیشاپور کے اکابر علماء میں شمار ہوتے ہیں فرماتے ہیں کہ معرفت کی ابتداء استدلال اور انتہا فطری تقاضا ہے۔ وہ کہتے ہیں کہ کیا تم کو معلوم نہیں کہ بہشت میں خدا تعالیٰ کی معرفت فطری ہوگی۔ لہذا اس دنیا میں کیوں اس سے مختلف ہو۔ علاوہ ازیں تمام انبیاء علیہم السلام اس دنیا میں بھی جو حق تعالیٰ کی آواز سنتے ہیں یا ملائک کے ذریعے پیغام حاصل کرتے ہیں وہ بھی حق تعالیٰ کو فطری

تقاضے سے جانتے ہیں۔ اس کے متعلق میرا جواب یہ ہے کہ جہاں تک بہشت میں لوگوں کا تعلق ہے وہاں شریعت کے احکام ختم ہو جائیں گے اس لئے لوگ حق تعالیٰ کو فطری طور پر پہچان لیں گے اور جہاں تک انبیاء علیہم السلام کا تعلق ہے ان کو حق تعالیٰ سے جدائی کا کوئی خوف نہیں ہوتا لہذا وہ اسی طرح محفوظ ہوتے ہیں جیسے اہل فطرت۔ لیکن معرفت اور مذہب کا کمال غیوب یعنی پوشیدگی میں ہے۔ اگر حقیقت ظاہر ہو جائے تو پھر ایمان لانا جبر یعنی خود بخود ضروری ہو جاتا۔ انکار کی کسی کو گنجائش نہ ہوتی۔ اس صورت میں شریعت کے تمام اصول درہم برہم ہو جاتے ہیں نہ کوئی مرتد ہوتا ہے نہ ابلیس نہ بلعم باعور اور نہ بریسما کو مرتد کہا جاتا۔ لیکن حق تعالیٰ نے ابلیس کے مردود ہونے کی خبر ہمیں قرآن میں دی ہے۔ حق تعالیٰ نے فرمایا ہے کہ شیطان نے قسم کھا کر کہا کہ تیری عزت کی قسم میں تمام اولاد آدم کو گمراہ کروں گا۔ ظاہر ہے کہ اس کا اللہ تعالیٰ کے ساتھ ہم کلام ہونا اور جواب سنا معرفت کی وجہ سے تھا۔ عارف کو گمراہی کا کوئی خطرہ نہیں ہوتا۔ یہ مسئلہ عوام کے لئے خطرناک ہے لہذا اس کے متعلق زیادہ گہرائی میں نہیں جانا چاہئے۔ بس اس قدر جان لو کہ حق تعالیٰ کی معرفت اس کی عنایت کے بغیر نہیں ہوتی لیکن یہ بات ضرور ہے کہ معرفت کے متعلق کسی کا یقین زیادہ ہوتا ہے کسی کا کم۔ لیکن معرفت کم و بیش نہیں ہوتی۔ کیونکہ دونوں صورتوں میں نقص ہے۔ معرفت میں تھلید نہیں۔ حق تعالیٰ کو اس کی صفات کمال سے پہچانا چاہئے اور یہ بات حق تعالیٰ کے لطف و کرم سے حاصل ہوتی ہے، جس کے تصرف میں ہمارا قلب ہے۔ تو اپنے کسی عمل یا فعل کو معرفت کی علت قرار نہ دے۔ کیونکہ حق تعالیٰ کو یہ قدرت ہے کہ ہمارے کسی فعل کو باعث ہدایت بنائے یا باعث گمراہی بنائے۔ چنانچہ حضرت عیسیٰ علیہ السلام ایک قوم کے لئے معرفت کی دلیل بن گئے اور دوسری کے لئے حجاب۔ یہاں تک کہ بعض لوگوں نے کہا کہ وہ

خداوند تعالیٰ کے بندہ ہیں اور بعض نے کہا کہ وہ خدا کے بیٹے ہیں۔ اس طرح بت 'سورج' چاند ایک گروہ کے لئے حق کی دلیل ہوئے اور دوسرا گروہ حق سے محروم رہا۔ اگر دلیل (استدلال) معرفت کی علت ہوتی تو چاہئے تھا کہ ہر دلیل لانے والا عارف ہوتا جو کھلی گمراہی ہے پس استدلال معرفت کا ذریعہ ہے علت نہیں ہے۔ مجھے اپنی جان کی قسم ہے کہ علت کا ثابت کرنا عارف کے لئے معرفت الہی میں زنا ہے اور غیر حق کی طرف توجہ کرنا شرک ہے۔ اللہ تعالیٰ فرماتے ہیں کہ : "جس کو اللہ نے گمراہ کیا اس کے لئے کوئی ہادی نہیں ہو سکتا۔"

جس کی تقدیر میں لوح محفوظ میں گمراہی لکھی جا چکی ہے دلیل اور استدلال اس کو کیسے ہدایت پر لاسکتے ہیں کسی نے خوب کہا ہے کہ من التفت الی الاغصار لمعرفتہ زنار (جس نے غیر کی طرف نظر کی اس کی معرفت زنا یعنی شرک ہے)۔ جو شخص قرآنی میں جلا ہے حق تعالیٰ کے سوا کوئی چیز اس کو گلے سے پکڑ کر باہر نہیں نکال سکتی۔ چنانچہ جب حضرت ابراہیم علیہ السلام غار سے نکلے تو دن کا وقت تھا اور دن کے وقت حق تعالیٰ کی معرفت کے حصول کے لئے کافی دلائل و براہین موجود تھے۔ اگر دلائل سے معرفت کا حصول ممکن ہوتا تو آپ کو دن میں معرفت حاصل ہو جاتی۔ لیکن جب رات ہوئی تو آپ نے ستارہ دیکھا اور معرفت حاصل کی۔ اس سے ظاہر ہے کہ حق تعالیٰ جب چاہتا ہے بندہ کو اپنی طرف راہ دکھاتا ہے اور اپنی معرفت سے اس کو آگاہ کرتا ہے۔ لیکن بعض اوقات یہ ہوتا ہے کہ عارف اپنی معرفت کا دعوہ کرتا ہے (یعنی اس کو اپنا کمال سمجھتا ہے)۔ اب یہ دعوہ اس کے لئے آفت بن جاتا ہے جس کی وجہ سے اللہ تعالیٰ اور اس کے درمیان حجاب حائل ہو جاتا ہے۔ اس وجہ سے حضرت ذوالنون مصریٰ فرماتے ہیں کہ : "غافل لوگ تو اپنی معرفت پر فخر کرتے ہیں اور میں اپنی جمالت کا اقرار

کرتا ہوں۔“

اس لئے معرفت کا دعوہ ہرگز نہیں کرنا چاہئے کیونکہ یہ موجب ہلاکت ہے
البتہ معرفت کی حقیقت سمجھنے کی کوشش کرنی چاہئے جو نجات کا باعث ہے۔

فصل

معرفت کے متعلق مشائخ کے اسرار و رموز

یاد رہے کہ مشائخ نے معرفت کے متعلق بہت اسرار و رموز بیان فرمائے
ہیں جن میں سے چند یہاں بیان کئے جاتے ہیں تاکہ فائدہ حاصل ہو۔

حضرت عبداللہ بن مبارک رحمۃ اللہ علیہ فرماتے ہیں کہ :

”معرفت یہ ہے کہ عارف کو کسی چیز سے تعجب نہ ہو۔“

تعجب اس بات پر ہوتا ہے کہ جب کوئی شخص اپنی قدرت سے زیادہ کوئی
کام کر دکھائے۔ اب چونکہ حق تعالیٰ کو ہر چیز پر کمال قدرت حاصل ہے اس لئے
عارف کو کسی عجیب سے عجیب چیز پر بھی تعجب نہیں آنا چاہئے۔ البتہ اگر تعجب
کرتا ہے تو اس بات پر تعجب کرنا چاہئے کہ حق تعالیٰ نے مٹت خاک (انسان) کو
کن کمالات سے آراستہ فرمایا ہے اور ایک خون کے قطرہ کو اتنے بڑے مدارج
سے سرفراز فرمایا کہ حق تعالیٰ کی معرفت اور قرب و وصال کا طلبگار ہو۔

حضرت ذوالنون مصری رحمۃ اللہ علیہ فرماتے ہیں کہ :

”معرفت کی حقیقت یہ ہے کہ حق تعالیٰ بندہ کو اپنے اسرار و رموز سے

آگاہ فرماتا ہے بذریعہ لطائف انوار۔“

لطائف انوار کا مطلب یہ ہے کہ حق تعالیٰ قلب بندہ کو از راہ کرم اپنے

نور سے منور کرتا ہے اور تمام آفات سے محفوظ رکھتا ہے جس کی وجہ سے ساری کائنات کی قدر و قیمت اس کے سامنے رائی کے دانہ کے برابر ہو جاتی ہے اور ظاہری و باطنی مشاہدات اس پر غلبہ نہیں کرتے۔ جب اس مقام پر پہنچتا ہے تو تمام غیب کی چیزیں اس پر آشکارا ہو جاتی ہیں۔

حضرت ابو بکر شبلی رحمۃ اللہ علیہ فرماتے ہیں کہ :

المعرفة دوام الحيرة (معرفت دائمی حیرت کا نام ہے)

حیرت کی دو قسمیں ہیں ایک ہستی کے متعلق دوسری چگوگی (کیفیت) کے متعلق۔ ہستی میں حیرت کفر و شرک ہے اور چگوگی میں حیرت معرفت ہے۔ اس لئے کہ حق تعالیٰ کی ہستی کے متعلق عارف کو نہ شک ہوتا ہے نہ حیرت۔ لیکن اس کی چگوگی میں عقل کی کیا مجال ہے کہ سمجھ سکے۔ یعنی حق تعالیٰ کی ہستی میں یقین اور اس کی کیفیت اور ماہیت میں حیرت۔ اس لئے ایک بزرگ نے فرمایا ہے :

يا دليل المتحيرين زدني تحيرا (اے حیرت زدوں کے راہنما میری حیرت کو زیادہ کر۔)

یعنی پہلے حق تعالیٰ کی ہستی کا یقین کیا اور پھر حیرت میں اضافے کی درخواست کی کیونکہ عقل حق تعالیٰ کی حقیقت و ماہیت سمجھنے سے عاجز ہے۔ یہ بات سخت لطیف (مشکل) ہے کیونکہ حق تعالیٰ کی ذات میں تحیر سے بندہ اپنی ہستی کے متعلق متحیر ہو جاتا ہے۔ جب بندہ دیکھتا ہے کہ اس کی اپنی ہستی کے حرکات و سکنات سب اللہ کے ہاتھ میں ہیں تو اس کے دل میں سوال پیدا ہوتا ہے کہ میں کون ہوں جیسا کہ رسول خدا صلی اللہ علیہ وسلم نے فرمایا ہے :

من عرف نفسه فقد عرف ربه (جس نے اپنے آپ کو پہچان لیا اس نے رب کو

پہچان لیا ہے)۔

یعنی جب اپنے آپ کو فنا سے پہچانا، حق تعالیٰ کو بقا سے پہچانا۔ کیونکہ جب حالت فنا میں اس کی عقل و دانش ختم ہو جاتی ہے تو حیرت کے سوا کچھ باقی نہیں رہتا۔

حضرت ابو یزید بسطامی رحمۃ اللہ علیہ فرماتے ہیں کہ :

” معرفت یہ ہے تو تجھے معلوم ہو جائے کہ تیری حرکات و سکنات حق تعالیٰ سے ہیں۔“

اور کسی شخص کو اس کے ملک میں اختیار نہیں ہے اور یہ کہ کوئی آدمی کوئی کام نہیں کر سکتا جب تک کہ حق تعالیٰ اس کے دل میں اس کام کے کرنے کی توفیق پیدا نہ کرے اور یہ کہ انسان کے تمام افعال استعارۃً انسان کے افعال ہیں دراصل حقیقتاً حق تعالیٰ کے افعال ہیں۔ فاعل حقیقی وہی ہے۔

حضرت محمد بن واسع رحمۃ اللہ علیہ فرماتے ہیں کہ :

من عرف اللہ قل کلامہ و دام تعمرہ (جس نے اللہ تعالیٰ کی معرفت حاصل کر لی اس کا بولنا کم ہو جاتا ہے اور حیرت دائمی ہو جاتی ہے)۔

اس کی وجہ یہ ہے کہ آدمی اس چیز کے متعلق بات کر سکتا ہے جس کے متعلق کوئی بات ہو سکے اب چونکہ انسان کا دماغ محدود ہے اور ذات حق لامحدود، اس لئے اس کے متعلق کوئی کلمہ تو کیا کہے۔ لہذا حیرت درحیرت کے سوا چارہ نہیں۔

حضرت شبلی رحمۃ اللہ علیہ فرماتے ہیں کہ :

حقیقۃ المعرفۃ العجز عن المعرفۃ (معرفت کی حقیقت یہ ہے کہ تو حصول معرفت سے عاجز آجائے)۔

جب حق تعالیٰ کی حقیقت و ماہیت معلوم نہ ہو تو اس کی متعلق بندہ کیا کہہ سکتا ہے۔ بعض جھوٹے دعویٰ دار باوجودیکہ ان کے ہوش و حواس صحیح ہیں اور شریعت ان پر لاگو ہے یہ خیال کرتے ہیں کہ معرفت کا مطلب ہے اللہ تعالیٰ کی حقیقت معلوم کرنے سے عاجز آجانا اور چونکہ ہم اس سے عاجز آگئے ہیں اس لئے معرفت کی ضرورت نہیں ہے۔ یہ قول صریحی گمراہی اور خسارہ ہے۔ ہم ان سے پوچھتے ہیں کہ کس چیز سے آپ لوگ عاجز آگئے ہیں۔ کیونکہ عجز کی دو علامات ہیں اور وہ دونوں تم میں موجود نہیں ہیں۔ اول یہ کہ تمہارے ہوش و حواس جاتے رہیں دوم یہ کہ حق تعالیٰ کی تجلیات کا غلبہ ہو جس کی وجہ سے نہ کوئی پہچان ہو سکتی ہے نہ تمیز۔ یہاں تک کہ عاجز یہ بھی نہیں جانتا کہ وہ عاجز ہے۔ تم لوگوں کے ہوش و حواس بحال ہیں اور نہ تم غلبہ تجلیات ربانی سے مغلوب ہو۔ جب تک غیر اللہ تمہارے دل میں بسا ہوا ہے تم معرفت سے عجز کا دعوہ کس منہ سے کرتے ہو۔

حضرت ابو حفص رحمۃ اللہ علیہ فرماتے ہیں کہ :

”جب سے میں نے حق تعالیٰ کی معرفت حاصل کی ہے میرے دل میں اندیشہ حق و باطل تک نہیں آتا“

حضرت ابو بکر واسطی رحمۃ اللہ علیہ فرماتے ہیں کہ :

”جس نے حق تعالیٰ کو پہچان لیا وہ دنیا سے علیحدہ ہو گیا بلکہ دنیا کے متعلق بیان کرنے سے گونگا ہو گیا۔ اور اپنے اوصاف سے فانی ہو گیا“

رسول خدا صلی اللہ علیہ وسلم فرماتے ہیں کہ :

لا احصى ثناء عليك (میں تیری صفت و ثناء بیان کرنے سے عاجز

ہوں) اس کے ساتھ آپ نے یہ بھی فرمایا ہے کہ :

انا الصبح العرب و العجم (میں عرب اور عجم میں سب سے زیادہ نفع
 ہوں) اس کا راز یہ ہے کہ آنحضرت صلی اللہ علیہ وسلم مقامِ حضوری پر فائز تھے
 تو آپ نے مناجات کیں کہ یا اللہ عزوجل میں تیری حمد و ثناء بیان کرنے سے عاجز
 ہوں، پس تو ویسا ہے جیسا کہ تو نے ہمیں اپنے متعلق خبر دی ہے۔ اس پر فرمان
 ہوا کہ اے محمدؐ اگر تو نہیں کتا تو ہم خود کہتے ہیں کہ تیری جان کی قسم جب تو
 میری حمد و ثناء سے خاموش ہے تو مارے جہاں کا حمد و ثناء میں مشغول ہونا تیری
 طرف سے ثناء خوانی کے مترادف ہے یعنی سارا جہاں آپ کی بدولت میری حمد و
 ثناء کر رہا ہے اور وہ آپ ہی کی حمد و ثناء ہے۔

بِسْمِ يَا رَسُولَ اللَّهِ عَزِيمِ
 نَدَامُ دَرَجَيْهِ سَالِ جُزْ لَوْ جَلِيمِ
 بَرِيں نَا زِمُ كِه هَا سْتَمُ لَمْتِ تَو
 كُنْهَا كَا رَمُ وِ سِي كُنْ خُوشِ نَصِيمِ



گنج بخش فیض عالم منظر نور خدا
 ناقصان را پیر کامل کا ملاں را رہنما



دوسرے پروردہ کا کھولنا

توحید کے بیان میں

حق تعالیٰ نے فرمایا ہے کہ : ”تسہارا معبود ایک معبود ہے۔“

نیز فرمایا کہ : ”کہہ دیجئے کہ وہ اللہ احد (اکیلا) ہے۔“

نیز فرمایا : ”تم دو معبود اختیار مت کرو بلاشبہ وہ اکیلا معبود ہے۔“

شرح حق تعالیٰ نے اپنے آپ کو کبھی واحد کہا ہے اور کبھی احد۔ واحد اور احد کے درمیان فرق ہے واحد کے معنی ہیں ایک اور احد کے معنی ہیں اکیلا۔ لفظ اکیلا کا مفسوم یہ ہوتا ہے کہ اس کے سوا کوئی موجود نہیں ہے اور وہ اکیلا موجود ہے۔ اور یہ وحدت الوجود ہے جس کا مطلب یہ ہے کہ وجود صرف ایک ہے جو اللہ تعالیٰ کا وجود ہے ہاں اشیائے کائنات اس کے ظل یعنی سایہ کی طرح ہیں۔

وحدت الوجود کی شرح اس کتاب میں ہو چکی ہے۔

ترجمہ رسول خدا صلی اللہ علیہ وآلہ وسلم نے فرمایا ہے کہ :

”تم سے پہلے ایک شخص تھا جس نے توحید کے سوا کوئی نیک عمل نہیں کیا تھا۔ اس نے اپنے گھر والوں کو وصیت کی کہ جب میں مر جاؤں تو مجھے جلا کر میری خاک کو خشکی اور پانی میں پھینک دینا۔ انہوں نے اس کی وصیت پر عمل کیا تو اللہ تعالیٰ نے ہوا اور پانی کو حکم دیا کہ جو کچھ تم کو اس خاک سے ملا ہے اس کو قیامت تک محفوظ رکھنا۔ جب وہ آدمی قیامت کے دن حق تعالیٰ کے سامنے پیش ہوگا تو حق تعالیٰ اس سے پوچھے گا کہ یہ کام تم نے کیوں کیا۔ وہ کہے گا کہ میں سخت گنہگار تھا۔ مجھے تیری جناب سے شرم آتی تھی اس لئے میں نے یہ کام کیا۔ تو حق تعالیٰ اس کو بخش دے گا۔“

یاد رہے کہ دراصل توحید کا مطلب ہے ایک کرنا اور ایک ماننا۔ یعنی یہ عقیدہ رکھنا کہ اللہ ایک ہے اور ذات و صفات میں اس کا کوئی شریک نہیں ہے اور نہ افعال میں اس کا کوئی شریک ہے۔ اہل توحید اس کو اسی صفت سے جانتے ہیں اور عقل نے بھی اسی یکتائی کو توحید کہا ہے۔

شرح ذات و صفات میں اس کا کوئی شریک نہیں ہے اب چونکہ وجود بھی حق تعالیٰ کی ایک صفت ہے لہذا صفت وجود میں بھی اس کا کوئی شریک نہیں ہونا چاہئے ورنہ وہ لاشریک فی صفت الوجود نہیں رہے گا اس لئے جملہ مشائخ وحدت الوجود کو حق سمجھتے ہیں اور قرآن و حدیث میں بھی اس کے شواہد کثرت سے موجود ہیں کہ وجود صرف ایک ذات حق کا وجود ہے باقی تمام اشیاء کا وجود ظلی اعتباری اور اضافی ہے۔ اگر کائنات کے وجود کو حق تعالیٰ کے وجود سے الگ تصور کیا جائے تو اس سے ذات حق کی صفت لامحدودیت ثابت نہیں ہوتی کیونکہ اس

کا مطلب یہ ہوگا کہ اللہ ہر جگہ موجود ہے لیکن کائنات کی اشیاء میں نہیں ہے۔ اس سے یہ لازم آتا ہے کہ وہ محدود ہے اور حق تعالیٰ کو محدود ماننا کفر ہے۔ اس لئے وحدت الوجود کا مطلب یہ ہے کہ وجود حق میں وجود کائنات شامل ہے۔ یعنی ہر چیز نہ خدا ہے نہ خدا سے جدا ہے۔

(ترجمہ) اقسام توحید

توحید کی تین قسمیں ہیں۔ اول حق تعالیٰ کا علم اپنی توحید کے متعلق یعنی جس طرح کماحقہ وہ ہے۔ دوم حق تعالیٰ کی توحید خلقت کے نقطہ نگاہ سے۔ یعنی اللہ تعالیٰ کے لئے بندہ کے دل میں توحید کا خیال اور جذبہ پیدا کرنا۔ سوم خلقت کا علم اللہ تعالیٰ کے متعلق یعنی اس کی یکتائی اور وحدانیت سے آگاہ ہونا۔

پس یاد رہے کہ خدا تعالیٰ ایک ہے جو فصل و وصل سے بالاتر ہے دویٰ اس پر صادق نہیں آتی، اس کا ایک ہونا عدد کے لحاظ سے نہیں کہ کسی اور کے وجود کے ساتھ مل کر دو وجود ہو جائیں۔ وہ محدود نہیں ہے جو جمات میں گھر سکے۔ وہ لامکان ہے جو کسی جگہ میں سا نہیں سکتا۔ کیونکہ اگر اس کے لئے مکان ہوتا تو پھر مکان کے لئے بھی اور مکان ہوتا جس سے حکم فاعل و فعل، قدم و حادث باطل ہو جاتا۔ وہ عرض نہیں جو جوہر کا محتاج ہو۔ وہ جوہر بھی نہیں ہے جو عرض کا محتاج ہو۔ وہ طبعی نہیں جس سے حرکات و سکنات پیدا ہوں۔ وہ روح نہیں جو جسم کا محتاج ہو۔ وہ جسم سے پاک ہے جس کے اعضاء ہوں۔ وہ اشیاء کے اندر حائل نہیں جس سے وہ اشیاء کا ہم جنس بن جائے۔ وہ کسی چیز کے ساتھ متحد نہیں جس سے نظریہ اتحاد ثابت ہو سکے۔ وہ ہر نقص سے منزہ اور خالی سے بالاتر ہے۔ وہ تمام خامیوں اور نقائص سے پاک ہے۔ اس کے مانند یا مثل کوئی نہیں جس سے اپنے مانند کے ساتھ مل کر دو ہو جائے۔ اس کا کوئی بیٹا نہیں ورنہ وہ

جس انسانی بن جاتا۔ اس کی ذات و صفات تغیر و تبدل سے پاک ہے جس سے اس کے وجود میں تبدیلی واقع ہو سکے۔ وہ ان صفاتِ کمال سے متصف ہے جس کی خبر اس نے مومنین اور موحدین کو دی ہے۔ وہ ان تمام صفات سے بری ہے جو کافر لوگ اس سے منسوب کرتے ہیں حالانکہ وہ اس کی صفات نہیں ہیں۔ وہ حسی (ہمیشہ رہنے والا) ہے، 'علیم ہے'، 'رؤف ہے'، 'رحیم ہے'، 'مرید (ارادہ رکھنے والا) ہے'، 'قدر ہے'، 'سمع ہے'، 'بصیر ہے'، 'متکلم ہے'، 'باقی ہے'، اس کا علم اس کے اندر حائل نہیں ہے نہ اس کی قدرت اس کے اندر ٹھونس گئی ہے نہ ہی اس کی سماعت و بصارت اس کے ساتھ متصل ہے۔ اس کے کلام میں نہ تبعیض ہے نہ تجدید۔ وہ ہمیشہ سے اپنی صفات سمیت قدیم ہے۔ نہ کوئی علم اس کے علم سے باہر ہے نہ کوئی موجود اس کے ارادہ سے خارج ہے۔ وہی کرتا ہے جو چاہتا ہے اور وہی چاہتا ہے جو جانتا ہے اس میں مخلوق کا کوئی دخل نہیں ہے۔ اس کا ہر حکم صحیح ہے جو اس کے دوست بہ سروچشم قبول کرتے ہیں وہ خیر و شر کا پیدا کرنے والا ہے اور خوف و امید اسی کی ذات سے ہے۔ نفع و نقصان کا خالق بھی وہی ہے، اس کا ہر حکم حکمت ہے۔ نہ کوئی اس کو پاسکتا ہے نہ اس تک کسی کی رسائی ہے (یعنی کماحقہ)۔ بہشتیوں کو اس کا دیدار ہوگا لیکن آنے سامنے ہونا نہ ہوگا اور نہ شکل و صورت جنت کا تصور ہو سکے گا۔ دنیا میں اولیاء اللہ کو مشاہدہ حق ہو سکتا ہے۔ (دیدہ بر سے نہ دیدہ سر سے)۔

جو شخص حق تعالیٰ کے یہ اوصاف تسلیم کرتا ہے اہل حق ہے اور جو تسلیم نہیں کرتا دین سے خارج ہے۔ اس مضمون پر کافی بحث باقی ہے لیکن طوالت کے خوف سے اسی پر اکتفا کیا گیا ہے اور میں علی بن عثمان جلابی اس باب کے شروع میں کہہ چکا ہوں کہ توحید کا مطلب ہے کسی چیز کو ایک جاننا اور یہ بات علم کے بغیر ناممکن ہے۔ اہلسنت والجماعت نے صحیح طور پر مسئلہ توحید کو سمجھا ہے۔

جب انہوں نے حق تعالیٰ کی قدرت کے عجیب و غریب کرشمے دیکھے تو لامحالہ وہ قائل حقیقی کے قائل ہوئے کیونکہ کوئی چیز بغیر فاعل کے وجود میں نہیں آسکتی ظاہر ہے کہ یہ جہان، یہ زمین و آسمان، یہ آفتاب، ستارے، بحر، پہاڑ، صحرا، دریا، انکے حرکات اور سکنت، انکی بقا و حیات ان تمام کے لئے کسی عظیم مانع کا ہونا ضروری ہے جو اکیلا ہے قائم بذات خود ہے، اور کسی غیر کا محتاج نہیں ہے۔ اب چونکہ ہر چیز کے لئے خالق کی ضرورت ہے اور اگر ایک سے زائد خالق ہوتے تو ایک دوسرے کے محتاج ہوتے اس سے ثابت ہوا کہ خالق کائنات وہی ایک ذات ہے اس لئے ہمارے عقائد ننوہوں سے (جو دوئی کے قائل ہیں) اس لئے مختلف ہیں کہ وہ نور و ظلمت کے قائل ہیں اور مجوسیوں سے اس لئے مختلف ہیں کہ وہ دو خداؤں کے قائل ہیں۔ یعنی یزدان اور اہرمن (نکی اور بدی کا خدا)۔ اور نیچروں سے اس لئے تلف ہیں کہ وہ نیچر کی قوت کے قائل ہیں اور نجومیوں سے اس لئے مختلف ہیں کہ وہ سات ستاروں کے قائل ہیں۔ اور معتزلیوں سے اس لئے مختلف ہیں کہ وہ بیشمار خالقوں کے قائل ہیں۔ ان تمام فرقوں کی ہم نے اپنی کتاب **الرعایۃ بحقوق اللہ** میں تردید کر دی ہے اس مسئلہ کے طالب کو اس کی طرف رجوع کرنا چاہیے یا پھر علمائے اہلسنت والجماعت کی کتب سے۔ اب ہم توحید کے بارے میں مشائخ کے اسرار و رموز بیان کریں گے۔

فصل

توحید کے متعلق مشائخ کے اسرار و رموز

حضرت جنید بغدادی رحمۃ اللہ علیہ فرماتے ہیں کہ :

”توحید نام ہے قدیم کو حادث سے علیحدہ کرنے کا۔“

اس کا مطلب یہ ہے کہ جو قدم ہے اس کو حادث نہیں سمجھنا چاہئے اور جو حادث ہے اس کو قدم نہیں جاننا چاہئے۔ حق تعالیٰ قدم ہے اور تم حادث ہو۔ حادث اور قدم کبھی ہم جنس نہیں ہو سکتے۔ جب کائنات کے وجود سے پہلے قدم موجود تھا تو تخلیق کائنات کے بعد قدم کیسے حادث کا محتاج ہو سکتا ہے۔ یہ عقیدہ ان لوگوں کے عقائد کی نفی کرتا ہے جو ارواح کو قدم مانتے ہیں۔ اس کا ذکر پہلے ہو چکا ہے۔ جب یہ کہا جاتا ہے کہ خدا کسی چیز یا کسی شخص کے اندر اتر آیا ہے تو اس سے حق تعالیٰ کی قدامت پر حرف آتا ہے یہ دہریوں کا مذہب ہے۔ خدا پناہ دے۔ الغرض حق تعالیٰ کی توحید، قدرت اور قدم کائنات کی تمام حرکات و سکنات میں نمایاں ہے۔ لہذا حق تعالیٰ کے سوا کسی اور کو چاہنا اور اس کے بغیر کسی اور چیز میں خوش رہنا جہد درجہ کی غفلت ہے۔

جب حق تعالیٰ تجھے پیدا کرنے میں کسی کا محتاج نہ ہوا تو تیری پرورش کرنے میں وہ کیوں کر کسی کا محتاج ہوگا۔ حسین بن منصور طاج رحمۃ اللہ علیہ کا قول ہے کہ :

اول قدم فی التوحید فناء التفرید (توحید میں پہلا قدم فنا ہے تفرید ہے) کیونکہ تفرید کا مطلب ہے کسی شخص کا آفات سے جدا ہونا اور توحید کا مطلب ہے کسی چیز کا ایک کرنا لہذا تفرید میں غیر کا ثابت کرنا جائز ہے اور حق تعالیٰ کے سوا کسی کو اس سے موصوف کرنا جائز نہیں اور وحدانیت میں غیر کا ثابت کرنا جائز نہیں۔ سوائے حق تعالیٰ کے کوئی اس صفت سے موصوف نہیں ہو سکتا پس لفظ تفرید مشترک ہے اور ممکن اور واجب تعالیٰ پر اس کا اطلاق ہو سکتا ہے۔ مگر توحید شرک کی نفی کرتی ہے۔ پس توحید میں پہلا قدم ہر اکث کی نفی ہے اور راستے سے غیر اللہ کو ہٹانا ہے کیونکہ توحید کے میدان میں غیر اللہ کی موجودگی ایسے ہے جیسے راستے کو چراغ کی روشنی میں تلاش کرنا۔

حضرت شیخ حصری رحمۃ اللہ علیہ کا بیان

حضرت شیخ حصری رحمۃ اللہ علیہ فرماتے ہیں کہ ”ہمارے اصول توحید میں پانچ چیزیں ہیں۔“

- ۱- حادث کی نفی
- ۲- قدم کا ثابت کرنا
- ۳- ترک وطن
- ۴- ترک اخوان
- ۵- معلوم اور نامعلوم کو بھول جانا۔

حادث کی نفی سے مراد ہر اس چیز کا ترک کرنا ہے جو توحید کے متافی ہے۔ قدم کے اثبات کا مطلب یہ ہے کہ خداوند تعالیٰ کو قدم سمجھے۔ یہ بات حضرت جنید رحمۃ اللہ علیہ کے قول میں پہلے بیان ہو چکی ہے۔ ترک وطن سے مراد مالوقات نفس و لذات نفس کا ترک کرنا ہے۔ یہ عوام کے لئے ہے۔ خواص اس کا یہ مطلب لیتے ہیں کہ کشف و کرامات کی لذات سے اجتناب کیا جائے۔

ترک اخوان کا مطلب یہ ہے کہ خدا تعالیٰ کے سوا کسی چیز کے ساتھ دل نہیں لگانا چاہئے کیونکہ غیر اللہ سے محبت حجاب بن جاتا ہے بندہ اور اللہ تعالیٰ کے درمیان۔ جس قدر محبت ہوگی اسی قدر بڑا حجاب ہوگا۔ اس پر سب کا اتفاق ہے کہ توحید سے مراد ہر کام اللہ کی خاطر کرنا ہے اور تفرید اس کی نفی کا نام ہے۔

معلوم اور نامعلوم کو بھول جانے کا مطلب یہ ہے کہ ہر چیز کا علم یا تو اس کی ماہیت اور کیفیت یا جنس اور طبیعت کے متعلق ہوتا ہے لیکن توحید ان سب کوائف کی نفی کرتی ہے جو خداوند تعالیٰ کے متعلق انسان کا دماغ سوچ سکتا ہے۔ اس کی وجہ یہ ہے کہ جمل علم کی نفی کا نام ہے۔ علم توحید انسانی دماغ سے بالاتر ہے۔ اگرچہ علم و جمل دونوں کا تعلق انسانی دماغ سے ہے تاہم علم صحیح تخمیل کا

نام ہے اور جمل غلط تخیل کا۔

ایک بزرگ کہتے ہیں کہ ایک دفعہ میں حصری رحمۃ اللہ علیہ کے پاس بیٹھا تھا اور آپ کسی مضمون پر گفتگو فرما رہے تھے۔ لیکن مجھے نیند آگئی خواب میں دیکھا کہ دو فرشتے آسمان سے اتر آئے ہیں اور حضرت حصری رحمۃ اللہ علیہ کی باتیں سن رہے ہیں۔ ایک فرشتے نے دوسرے سے کہا کہ جو کچھ یہ بزرگ بیان کر رہے ہیں توحید کے الفاظ ہیں نہ کہ خود توحید۔ چنانچہ جب میں خواب سے بیدار ہوا تو معلوم ہوا کہ حضرت حصری رحمۃ اللہ علیہ توحید بیان کر رہے تھے۔ اس کے بعد انہوں نے مجھے مخاطب کر کے فرمایا کہ اے فلاں توحید الفاظ کے بغیر بیان نہیں ہو سکتی۔

حضرت جنید رحمۃ اللہ علیہ کا قول

حضرت جنید رحمۃ اللہ علیہ فرماتے ہیں کہ توحید کا مطلب یہ ہے کہ :

”تو خدا تعالیٰ کے ہاتھ میں محض ایک مٹی کے پتلے کی طرح ہو جائے جس طرح وہ حکم چلائے۔ تجھے اس سے سروکار نہیں ہونا چاہئے نیز یہ کہ تم بحر توحید میں غرق ہو جاؤ اور خلق خدا کی مدح اور ذم کا خیال نہ رہے۔ اور پھر اس طرح مقام فنا فی اللہ کے حصول کے بعد نہ تو باقی رہے اور نہ تیرا اختیار۔ بلکہ جس طرح پیدائش سے پہلے نیست و نابود تھا اب بھی اسی طرح نیست و نابود ہو جائے“

اس کا مطلب یہ ہے کہ مؤحد کو چاہئے کہ اپنا ارادہ اور اختیار حق تعالیٰ کے ارادہ اور اختیار میں مدغم اور اپنی ہستی کو ہستی حق میں گم کر دے۔ جیسا کہ یوم میثاق کے وقت تو اللہ تعالیٰ کے ہاتھ میں تھا یہاں تک کہ سوال کرنے والا بھی وہ خود تھا اور جواب دینے والا بھی خود۔ جب یہ حالت ہو جاتی ہے تو تو کسی کو فائدہ نہیں پہنچا سکتا اس وقت نہ دعوت کا سوال پیدا ہوتا ہے نہ دعوت قبول

کرنے کا۔ اس مقام کو فنا فی الصفات اللہ کے نام سے موسوم کیا جاتا ہے، جس میں سالک غلبہٴ قرآنی سے مغلوب ہو جاتا ہے حتیٰ کہ وہ ایک بے جان پتے کی مانند بن جاتا ہے کہ اگر اس کے اندر نیزہ بھی چلایا جائے تو محسوس نہ ہو۔ اس حالت میں وہ اسرار الہی کا خزانہ بن جاتا ہے یہاں تک کہ اس کا قول اللہ کا قول، اس کا فعل اللہ کا فعل بن جاتا ہے اور اس کی صفات اللہ کی صفات بن جاتی ہیں۔ لیکن پھر بھی وہ تابع شریعت ہوتا ہے خواہ رسمی طور پر ہی سہی کیونکہ اس وقت وہ ذاتِ حق میں گم ہوتا ہے۔

شبِ معراج رسولِ خدا صلی اللہ علیہ وآلہ وسلم کی یہی حالت تھی کہ طویل مسافت کے باوجود آپ کو غایتِ درجہ کا قرب حاصل تھا آپ کی قربت بلا مسافت تھی۔ آپ کو قربِ حق کا وہ مقام حاصل تھا کہ انسانی عقل و فہم اس کے سمجھنے سے عاجز ہے یہاں تک کہ عالم کون و مکان سے آپ بالاتر ہو گئے اور آپ نے اپنے آپ کو عالمِ بے چوں و چگون میں گم کر دیا۔ چنانچہ بے صفت و بے چوں ہو کر رہ گئے۔ جس سے آپ کی طبیعت مبارک اور مزاج میں تبدیلی آئی۔ یہاں تک کہ آپ کا نفس، دل بن گیا۔ دل، جان بن گیا۔ اور جان، بتر (راز) بن گئی۔ اور بتر سراسر قرب میں مبدل ہو گیا چنانچہ آپ باہمہ اور بے ہمہ ہو گئے اور چاہا کہ ہمیشہ اسی حالت میں رہ جائیں۔ لیکن چونکہ حق تعالیٰ کا مقصد یہ تھا کہ آپ کو خلقِ خدا کے لئے نمونہ (مثالی شخصیت) بنایا جائے۔ فرمان ہوا کہ ”اپنی حالت پر قائم ہو جاؤ“۔ یہ فرمان سنتے ہی آپ کے اندر طاقت آئی یہ طاقت دراصل خدا تعالیٰ کی طاقت تھی جس سے آپ مقامِ فنا سے مقامِ بقا پر پہنچ گئے اور فرمایا :

انی لست کا حدکم انی ایت عند ربی لطعمنی و سلطنی (میں تم

میں سے کسی ایک کی طرح نہیں ہوں میں اپنے رب کے ساتھ بسر کرتا ہوں وہی مجھے کھلاتا اور چلاتا ہے) میری زندگی اور پائیدگی اسی سے قائم ہے نیز فرمایا :

لی مع اللہ وقت لا یسعی لہ ملک مقرب ولا نبی مرسلاً (مجھے حق تعالیٰ کے ساتھ وہ مقام حاصل ہے کہ جہاں نہ کسی مقرب فرشتے کی رسائی ہے نہ نبی مرسل کی)۔

حضرت سہل بن عبد اللہ تستوی رحمۃ اللہ علیہ کا قول

حضرت سہل بن عبد اللہ تستوی رحمۃ اللہ علیہ فرماتے ہیں کہ :

”اللہ تعالیٰ کی ذات اگرچہ صفت علم سے موصوف ہے تاہم نہ حواس ظاہری و باطنی سے اس کا ادراک ممکن ہے اور نہ وہ دنیا میں آنکھوں سے دیکھا جاسکتا ہے۔ وہ موجود ہے بغیر حد و طول کے حقیقت ایمان میں۔ البتہ آخرت میں اس کو ظاہراً و باطناً آنکھیں دیکھیں گی اس کے ملک اور قدرت میں۔ اور اللہ تعالیٰ نے مخلوق کو اپنی ذات کی حقیقت سے محبوب کر رکھا ہے اور اپنی قدرت کی نشانیوں کو مخلوق کی ہدایت کا ذریعہ بنایا ہے۔ عارفین کے قلوب اس کو پہنچاتے ہیں۔ عقلیں اس کو معلوم نہیں کر سکتیں اور مومن قیامت کے دن اس کا احاطہ اور ادراک کئے بغیر اپنی آنکھوں سے اس کا دیدار کریں گے۔“

اور یہ الفاظ جامع ہیں توحید کے تمام لوازمات پر۔

قول حضرت ابوبکر صدیق رضی اللہ عنہ

حضرت جنید رحمۃ اللہ علیہ فرماتے ہیں۔ ”توحید الہی کے متعلق سب سے بلند کلام حضرت ابوبکر صدیق رضی اللہ عنہ کا ہے جس میں انہوں نے فرمایا ہے کہ پاک ہے وہ ذات جس نے اپنی معرفت کی طرف سوائے اعترافِ عجز کے اور کوئی راستہ نہیں چھوڑا۔“

لیکن عام لوگ یہ سمجھتے ہیں کہ اس قول سے معرفت کی نفی ہے۔ حالانکہ

منطق کی رو سے یہ امر محال ہے۔ کیونکہ عاجز ہونا موجود کے متعلق ہوتا ہے
معدوم کے متعلق نہیں ہوتا۔ جیسا کہ مردہ حیات سے عاجز نہیں ہوتا بلکہ موت
میں موت سے عاجز ہوتا ہے کیونکہ اس کی موت کو عجز کا نام دینا محال ہے۔ اس
طرح اندھا بینائی سے عاجز نہیں ہوتا بلکہ نابینائی میں بینائی سے عاجز ہوتا ہے۔ اور
اپاچ کھڑا ہونے سے عاجز نہیں ہوتا۔ بلکہ بیٹھنے کی حالت میں وہ بیٹھنے سے عاجز
ہوتا ہے۔ جیسے کہ عارف معرفت میں معرفت کے حصول سے عاجز آجاتا ہے۔
اس وقت معرفت کا حصول اس کے لئے ایک احتیاج بن جاتا ہے۔ پس ہم
حضرت صدیق اکبر رضی اللہ عنہ کے قول کو اس بات پر مضمحل کرتے ہیں۔ یہ جو
حضرت ابوسل سطلوکی رحمۃ اللہ علیہ اور استاذ ابوعلی دقاق رحمۃ اللہ علیہ نے
فرمایا ہے۔ کہ معرفت ابتداء میں کسی ہوتی ہے اور انتہا میں لازمی بن جاتی ہے
اور علم لازمی وہ ہے جو صاحب علم اس کو ٹالنے یا نہ ٹالنے سے عاجز ہوتا ہے۔
اس قول سے ظاہر ہے کہ توحید بندہ کے دل میں ایک فعل الہی ہے۔

حضرت شیخ ابوبکر شبلی رحمۃ اللہ علیہ کا قول

شیخ ابوبکر شبلی رحمۃ اللہ علیہ فرماتے ہیں :

”التوحید حجاب الموحّد عن جمال الاحد ہتہ“ (توحید مؤحد کے لئے

حجاب ہے۔ جمال احدت سے۔)

اس کی وجہ یہ ہے کہ توحید فعل بندہ ہے۔ اور یہ ناممکن ہے کہ فعل بندہ
سے کشف حق ہو سکے اور جو چیز کشف حق میں مانع ہے وہ یقیناً حجاب ہے۔ انسان
اپنی تمام صفات سمیت غیر اللہ میں شمار ہوتا ہے کیونکہ اگر اس کی صفات کو حق
تعالیٰ کی صفات قرار دیا جائے تو موصوف (انسان) خدا بن جاتا ہے۔ اور پھر واحد
مؤحد اور وحدت غیر اللہ نہیں رہتے اور یہ قومصلیٰ کی تثلیث کے مترادف ہے۔

جو صفت انسان کو مشاہدہ حق سے مجبب رکھے وہ 'رد حجاب ہے۔ اور جو مجبب ہے وہ موحد نہیں ہو سکتا۔ کیونکہ لان مساواہ من الموجودات باطل (کائنات میں غیر اللہ کا وجود نہیں ہے۔) جب یہ بات ثابت ہو گئی کہ غیر اللہ کا وجود باطل ہے تو جب تک سالک اپنے آپ کو غیر اللہ گردانتا ہے خود باطل ہے۔ کلمہ طیبہ لَا إِلَهَ إِلَّا اللَّهُ کا یہی مطلب ہے۔

یہ روایت مشہور ہے کہ جب حضرت ابراہیم خواص رحمۃ اللہ علیہ حضرت حسین بن منصور کی زیارت کے لئے کوفہ تشریف لے گئے تو شیخ منصور نے دریافت کیا کہ "اے ابراہیم آج تک تم نے کیا کیا ہے؟ انہوں نے جواب دیا کہ میں توکل درست کرنے میں لگا رہا۔

شیخ منصور رحمۃ اللہ علیہ نے کہا کہ :

"تم نے اپنا باطن سنوارنے میں عمر ضائع کر دی توحید میں فتاکماں گئی؟" صوفیائے کرام نے توحید کے بارے میں بہت کچھ کہا ہے۔ بعض کہتے ہیں کہ توحید فنا کا دوسرا نام ہے۔ لیکن فنا کے ساتھ معیت راست نہیں آتی۔ بعض کا قول ہے کہ فنا اور توحید متضاد چیزیں ہیں جیسے جمع و تفرقہ۔

اور میں علی بن عثمان الجلابی کہتا ہوں کہ توحید حق تعالیٰ کی طرف بندہ کے لئے ایک راز ہے جو عبارت میں نہیں آسکتا۔ خاص طور پر وہ عبارات جو مبہم ہوں۔ مختصر یہ کہ توحید کے موضوع پر غیر اللہ کے وجود کو ثابت کرنا شرک ہے۔ اور موحد مشرک نہیں ہو سکتا۔ یہ ہیں احکام توحید ارباب معرفت کے نزدیک جو اختصار کے ساتھ بیان ہوئے۔ (واللہ اعلم بالصواب)

شرح | یہ باب جس کا تعلق توحید باری تعالیٰ سے ہے کتاب ہذا کے مشکل ترین ابواب میں سے ہے۔ اس کی وجہ یہ ہے کہ اس کا تعلق ذات باری تعالیٰ

سے ہے جس کا کماحقہ سمجھنا انسان کے لئے ناممکن ہے کیونکہ انسان محدود ہے اور ذات حق لامحدود۔ لامحدود کا محدود کی سمجھ میں آنا کیسے ممکن ہو سکتا ہے۔ ہاں اگر انسان کی روحانی آنکھیں روشن ہو جائیں تو وجود باری تعالیٰ کسی حد تک سمجھ میں آسکتا ہے۔ چنانچہ کتاب کشف المحجوب کا مقصد ہی یہی ہے کہ روحانی آنکھیں کھولی جائیں تاکہ جو حقائق ظاہری آنکھوں سے پوشیدہ ہیں منکشف ہو جائیں۔

اس بات میں حضرت مصنف نے توحید کے متعلق دو قسم کے اقوال پیش فرمائے ہیں جو بظاہر متضاد نظر آتے ہیں لیکن غور سے دیکھا جائے تو تضاد باقی نہیں رہتا ہے۔ مثلاً آپ نے شروع میں حضرت جنید بغدادی رحمۃ اللہ علیہ کا یہ قول پیش کیا ہے :

التوحيد المراد القدم عن الحوادث (توحید کیا ہے ذات قدیم کا حادث سے جدا کرنا) اس کے بعد آپ نے حسین بن منصور حلاج رحمۃ اللہ علیہ کا یہ قول پیش کیا ہے :

اول قدم في التوحيد فناء التفريد "توحید میں پہلا قدم تفرید کو ختم کرنا

ہے"

پہلے قول میں قدیم اور حادث کے فرق کو اجاگر کیا جا رہا ہے اور دوسرے قول میں اس فرق کو مٹانے کی طرف اشارہ ہے۔ لیکن جیسا کہ اوپر کہا گیا ہے یہ تضاد بیانی نہیں ہے بلکہ دونوں بزرگوں نے اپنے اپنے نقطہ نگاہ مسلک اور مقام کے مطابق بات کی ہے۔ حضرت منصور رحمۃ اللہ علیہ کا مسلک وہی ہے جو حضرت ابویزید بسطامی رحمۃ اللہ علیہ کا ہے۔ ان حضرات کے نزدیک آخری مقام فنا فی اللہ ہے لیکن حضرت جنید بغدادی رحمۃ اللہ علیہ کے نزدیک آخری مقام بقا باللہ ہے اور یہ مسلک آنحضرت صلی اللہ علیہ وآلہ وسلم کا ہے جس کو عبودیت، عبدیت، جامعیت اور فرق بعد الجمع کے ناموں سے موسوم کیا جاتا ہے۔ اولیاء

امت کی زبردست اکثریت کا مسلک یہی بقا باللہ ہے۔ صرف گنتی کے چند اولیاء کرامؑ نے دائمی طور پر مقام فنا فی اللہ پر قیام فرمایا۔ چنانچہ حضرت جنید بغدادی رحمۃ اللہ علیہ کے قول کے مطابق مقام بقا باللہ کے حصول کی تلقین کی گئی ہے اور شیخ منصورؒ اور ان کے ہم مسلک شیخ شلی رحمۃ اللہ علیہ کے قول کے مطابق مقام فنا فی اللہ کی تلقین وارد ہوئی ہے۔ یہ تضاد بیانی نہیں بلکہ نقطہ نگاہ اور مقام کا فرق ہے۔

اب چونکہ حضرت سید علی ہجویری قدس سرہ کا مسلک باقی اکابرین اولیاء کے مطابق بقا باللہ ہے انہوں نے دونوں مسلوں کو اپنی اپنی جگہ پر صحیح قرار دیا ہے کسی کی تردید نہیں فرمائی حالانکہ فنا فی اللہ درمیانی منزل ہے آخری منزل بقا باللہ ہے لیکن فنا فی اللہ بھی اپنی جگہ پر محبوب و مطلوب ہے۔

دوسری بات جو حضرت مصنف رحمۃ اللہ علیہ نے اس باب میں فرمائی ہے یہ ہے کہ توحید کے مضمون میں غیر اللہ کا وجود ثابت کرنا شرک ہے۔ یہ بہت اہم اور اوق بات ہے جس کا روحانی ترقی کے بغیر سمجھنا مشکل ہے۔ مختصر یہ کہ اس سے آپ کی مراد مسئلہ وحدت الوجود کا اثبات ہے۔ چونکہ قرآن و حدیث میں جا بجا ذات حق کو لا محدود کہا گیا ہے لہذا اگر کائنات کو غیر اللہ قرار دیتے ہوئے وجود حق سے علیحدہ اور الگ سمجھا جائے تو وجود حق محدود ہو جاتا ہے اور حق تعالیٰ کو محدود سمجھنا کفر اور شرک ہے کیونکہ کائنات کو غیر اللہ قرار دینے سے وجود حق پر حد مقرر ہوتی ہے۔ حالانکہ وہ لا محدود ہے۔ اس لئے حضرت مصنف رحمۃ اللہ علیہ نے فرمایا ہے کہ :

(اثبات غیر اندر توحید اثبات شرک بود)

(کسی چیز کے وجود کو وجود حق سے باہر یا علیحدہ سمجھنا شرک ہے) یہی بات آپ نے کئی مقامات پر فرمائی ہے جس کی نشان دہی ہر مقام پر کر دی گئی ہے۔



تیسرے پردہ کا اٹھنا

ایمان کے بارے میں

حق تعالیٰ نے قرآن حکیم میں فرمایا ہے :

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ

(اے ایمان والو! ایمان لے آؤ اللہ کے ساتھ اور اس کے رسول کے ساتھ)

قرآن میں متعدد بار یہی کلمات دہرائے گئے ہیں۔ نیز رسول خدا صلی اللہ

علیہ وآلہ وسلم نے فرمایا ہے : ”الایمان ان تؤمن باللہ و ملائکتہ و کتبہ“

(ایمان کیا ہے اللہ، ملائکہ اور اس کی کتابوں پر ایمان لے آنا)۔

لفظ میں ایمان کا مطلب ہے تصدیق کرنا۔ اس بارے میں علمائے امت

میں اتفاق بھی بہت ہے اور اختلاف بھی۔ معتزلہ کے نزدیک لفظ ایمان میں علم و

عمل دونوں شامل ہیں اس وجہ سے گنہگار کو وہ لوگ خارج از اسلام قرار دیتے

ہیں۔ خوارج کا بھی یہی عقیدہ ہے کہ جس سے گنہ صادر ہو اس کو کافر قرار دیتے

ہیں۔

ایک اور فرقے کے نزدیک ایمان صرف زبانی اقرار کا نام ہے (عمل کی ضرورت نہیں) ایک اور فرقے کے نزدیک ایمان سے مراد صرف معرفت حق ہے۔ جب کہ سنی متکلمین کے ایک گروہ کے نزدیک ایمان سے مراد تصدیق ہے۔ اس موضوع پر میں نے ایک کتاب لکھی ہے۔ یہاں ایمان سے میری مراد وہی ہے جو مشائخ صوفیاء کا عقیدہ ہے۔ اس سلسلے میں دو مکاتب فکر ہیں جس طرح کہ فقہاء کے دو مکاتب فکر ہیں۔ بعض مشائخ کے نزدیک جن میں حضرت خواجہ فضیل ابن عیاض، بشرحانی، خیر التماج، سمون الحب، ابو حمزہ بغدادی اور ابو محمد حریری رحمۃ اللہ علیہم شامل ہیں۔ ان کے نزدیک ایمان مشتمل ہے زبانی اقرار، قلبی تصدیق اور عمل پر۔ لیکن صوفیاء کے ایک گروہ مثل ابراہیم بن ادہم رحمۃ اللہ علیہ، ذوالنون مصری رحمۃ اللہ علیہ، ابویزید بسطامی رحمۃ اللہ علیہ، ابوسلیمان دارانی رحمۃ اللہ علیہ، حارث محاسبی، جنید بغدادی، سل بن عبداللہ تتری، شعیق بلخی اور محمد بن فضل بلخی رحمۃ اللہ علیہ کے نزدیک ایمان سے مراد اقرار لسانی اور تصدیق قلبی ہے۔ ان کے علاوہ فقہاء کی ایک جماعت ہے جس میں امام مالک رحمۃ اللہ علیہ امام شافعی رحمۃ اللہ علیہ، امام احمد بن حنبل رحمۃ اللہ علیہ شامل ہیں۔ وہ قول اول سے متفق ہیں اور امام ابو حنیفہ، حسن بن فضل بلخی، اصحاب ابو حنیفہ مثل محمد بن حسن، داؤد طائی، امام ابو یوسف، علیم الرحمہ قول ثانی کی تائید کرتے ہیں۔ لیکن ان کے مابین جو اختلاف ہے وہ صرف نزاع لفظی ہے۔ نزاع حقیقی نہیں ہے۔ اب میں اس کی تفصیل بیان کرتا ہوں تاکہ قارئین کو معلوم ہو جائے کہ ان سب کا مقصد ایک ہے۔ صرف الفاظ کا فرق ہے۔ دعا ہے کہ حق تعالیٰ مجھے یہ توفیق عطا فرمائے۔

فصل

ایمان کے متعلق

یاد رہے کہ اہلسنت و الجماعت اور اہل تحقیق و معرفت کے نزدیک ایمان کی ایک اصل (جز) ہے اور ایک فرع (شاخ)۔ ایمان کی اصل ہستی حق تعالیٰ کا دل کے ساتھ تصدیق (یقین) کرنا ہے۔ اور فرع سے مراد ہے اس دل کے یقین پر عمل پیرا ہونا۔ عربی زبان میں بعض اوقات کسی چیز کی فرع کو اصل کے طور پر استعمال کیا جاتا ہے۔ مثلاً ہم جانتے ہیں کہ آفتاب اصل ہے اور اس کی روشنی فرع ہے۔ لیکن عام لغت میں آفتاب کی روشنی کو آفتاب کہا جاتا ہے۔ اسی طرح ہمارے اعمال کو (جو فرع کا درجہ رکھتے ہیں) ایمان کا نام دیا جاتا ہے جس کے بغیر انسان سزا سے نجات نہیں پاسکتا۔ حالانکہ خالی تصدیق دل نجات کے لئے کافی نہیں۔ عمل بھی ضروری ہے۔ جس قدر عمل زیادہ کرے گا عتوت دوزخ سے اسی قدر زیادہ امن حاصل ہو گا۔ اب چونکہ عتوت سے نجات حاصل کرنے کے لئے عمل ضروری ہے اعمال صالحہ کو ایمان کے نام سے یاد کیا جاتا ہے۔

ایک فرقہ کے نزدیک نجات کا ذریعہ معرفت ہے نہ کہ اعمال۔ اعمال بغیر معرفت بیکار ہیں۔ ہاں اگر معرفت حاصل ہے لیکن اعمال نہیں تاہم بندہ بالآخر اللہ تعالیٰ کی رحمت سے یا پیغمبر علیہ السلوٰۃ والسلام کی شفاعت سے نجات پاسکتا ہے۔ یا پھر سزا اسی قدر طے گی جس قدر اس کے گناہ ہوں گے اور سزا بھگتنے کے بعد انسان دوزخ سے نجات حاصل کر سکتا ہے۔ لہذا اصحاب معرفت خواہ مجرم کیوں نہ ہوں معرفت کی وجہ سے دوزخ میں ہمیشہ نہیں رہیں گے۔ لیکن اصحاب عمل معرفت کے بغیر صرف اعمال کی بنا پر بہشت کے مستحق نہ ہوں گے۔ پس

معلوم ہوا کہ صرف اعمالِ نجات کا ذریعہ نہیں بن سکتے۔ رسول خدا صلی اللہ علیہ وآلہ وسلم نے فرمایا ہے۔

”تم میں سے کوئی اعمال کی وجہ سے نجات نہیں پائے گا۔ جب صحابہ نے پوچھا کہ کیا آپ بھی تو فرمایا ہاں میں بھی اعمال کے ذریعے نہیں بلکہ اللہ تعالیٰ کی رحمت سے نجات پاؤں گا۔“

پس از روئے تحقیق و حقیقت اس بات پر امت کا اتفاق ہے کہ ایمان در اصل معرفت ہے تصدیق بالقلب و عمل صالح کے ساتھ۔ جو شخص حق تعالیٰ کو پہچانے گا اس کی صفات سے پہچانے گا۔ اور صفاتِ الہی کی تین اقسام ہیں۔ صفاتِ جمال، صفاتِ جلال اور صفاتِ کمال۔ جہاں تک صفاتِ کمال کا تعلق ہے انسان کے لئے ان کو جاننا ممکن نہیں سوائے اس بات کے ہم سب حق تعالیٰ کے کمال کے معترف ہیں اور اسے ہر قسم کے نقص سے مبرا اور بالاتر سمجھتے ہیں۔ باقی رہی صفاتِ جمال و جلال، ہر وہ شخص جس کی معرفت کا تعلق مشاہدہ جمال سے ہے وہ ہمیشہ طالب دیدار رہتا ہے اور جس کی معرفت مشاہدہ جلال پر مبنی ہے وہ ہمیشہ بیت زدہ رہتا ہے یہاں تک کہ اپنی صفاتِ بشری سے بھی نفرت کرتا ہے۔ پس جس طرح شوقِ دیدارِ محبت کی وجہ سے ہے اسی طرح صفاتِ بشری سے نفرت بھی محبت کی وجہ سے ہے اس وجہ سے کہ صفاتِ بشری سے آگاہی محبت کے بغیر ناممکن ہے اس سے ثابت ہوا کہ ایمان اور معرفتِ محبت کا دوسرا نام ہے اور محبت کی علامت (ظاہری صورت) طاعت ہے اس وجہ سے کہ جس طرح دل محلِ مشاہدہ ہے اور آنکھ محلِ رؤیت ہے اور جان محلِ عبرت ہے اس طرح جسم بھی محلِ طاعت و عبادت ہونا چاہئے۔ جس شخص کا جسم تارکِ عبادت ہے اس کا دل محلِ معرفت نہیں ہو سکتا۔ لیکن آج کل طہرین کے ایک گروہ نے یہ فتنہ پیدا کر دیا ہے کہ جب صوفیاء کے کمالات اور قدر و منزلت کو دیکھتے ہیں تو اپنے آپ کو بھی

انہی کی طرح سمجھنے لگتے ہیں اور یہ دعوے کرنے لگ جاتے ہیں کہ عبادت اس وقت تک ضروری ہے جب تک معرفت حاصل نہیں ہوتی، جب معرفت حاصل ہو گئی تو عبادت کی کیا ضرورت۔ لیکن یہ بہت بڑی غلطی ہے بلکہ میں تو یہ کہتا ہوں کہ جب تو نے حق تعالیٰ کی معرفت حاصل کر لی اور اس کو پہچان لیا تو حق تعالیٰ کے فرمان کی تعظیم بڑھ جانی چاہئے ہاں ہم یہ بات مانتے ہیں کہ طاعت گزار بندہ اس مقام پر پہنچ جاتا ہے جہاں اس کو عبادت سے تکلیف نہیں ہوتی بلکہ شوق کی زیادتی کی وجہ سے اس پر عبادت آسان ہو جاتی ہے یہاں تک کہ جس عبادت سے عام لوگوں کو زحمت ہوتی ہے بندہ مومن کو اس سے راحت ہوتی ہے۔ لیکن یہ بات غایت عشق و محبت کے بغیر ممکن نہیں۔

نیز بعض لوگ ایسے ہیں جو ایمان کو خدا تعالیٰ کی طرف سے سمجھتے ہیں اور بعض بندہ کی طرف سے۔ یہ اختلاف زیادہ تر علاقہ ماوراء النہر میں پایا جاتا ہے۔ پس جو لوگ ایمان کو من جانب اللہ خیال کرتے ہیں وہ عقیدہ جبر کے قائل ہیں جس میں بندہ کو کوئی اختیار نہ ہو۔ اور جو لوگ ایمان کو بندہ سے منسوب کرتے ہیں وہ عقیدہ قدر کے قائل ہیں۔ حالانکہ بندہ خدا کے عطا کردہ علم کے بغیر خدا کو نہیں پہچان سکتا۔ اور حقیقت جبر اور قدر کے درمیان ہے۔ حقیقت میں ایمان فعل بندہ ہے حق تعالیٰ کی ہدایت سے۔ کیونکہ جس کو خدا تعالیٰ گمراہ کرے وہ راہ راست پر نہیں آسکتا اور جس کو حق تعالیٰ ہدایت دے وہ گمراہ نہیں ہو سکتا جیسا کہ حق تعالیٰ نے فرمایا ہے : **فَمَنْ يُهْدِهِ...**

”جس شخص کو اللہ تعالیٰ ہدایت دیتا ہے اس کا سینہ اسلام کے لئے کھول دیتا ہے اور جس کو گمراہ کرتا ہے اس کے سینہ میں سختی اور تنگی پیدا کر دیتا ہے“ اس اصول کے تحت ایمان یا اسلام کی طرف مائل کرنا اللہ کا فعل ہے اور مائل ہونا بندہ کا فعل ہے۔ پس دل کے مائل ہونے کی علامت دل میں اعتقاد توحید کا

راخ کرنا ہے اور آنکھ کا حرام چیزوں سے پرہیز ہے۔ اور قدرت کے کرشموں کو دیکھ کر حیرت زدہ ہونا ہے۔ اور کان کا حرام باتوں کے سننے سے پرہیز ہے۔ اور پیٹ کا حرام کھانے سے اجتناب ہے۔ زبان کا غلط باتوں کا ترک کرنا ہے۔ اور سارے جسم کا گناہ کے کاموں سے پرہیز ہے۔ تاکہ زبان سے جو دعویٰ کیا عمل اس کے مطابق ہو جائے۔ یہی وجہ ہے کہ اس فرقے کے مطابق معرفتِ ایمان میں کمی بیشی ہو سکتی ہے۔ لیکن امت کا اتفاق اس بات پر ہے کہ معرفتِ ایمان میں کمی بیشی ممکن نہیں۔ اگر معرفتِ ایمان میں کمی یا بیشی ممکن ہوتی تو لازماً معروف (ذاتِ حق) میں بھی کمی و بیشی ممکن ہوتی۔ حالانکہ جب خدا تعالیٰ میں کمی و بیشی ناممکن ہے تو معرفتِ ایمان میں کمی و بیشی کیسے ممکن ہو سکتی ہے۔ اگر معرفت ناقص ہے تو وہ معرفت ہی نہیں ہے۔ اس سے ثابت ہوا کہ کمی یا بیشی فرع یعنی اعمال میں واقع ہوتی ہے نہ کہ اصل ایمان میں۔ یعنی عبادت میں کمی و بیشی ہو سکتی ہے ایمان میں کمی و بیشی ممکن نہیں۔

لیکن فرقہ حشویہ جو اپنے آپ کو مذکورہ بالا دونوں فرقوں سے منسوب کرتے ہیں یہ قول قبول نہیں کرتے۔ حشویہ کا عقیدہ ہے کہ عبادتِ ایمان کا نام ہے۔ لیکن ان کے ایک گروہ کے نزدیک ایمان زبانی قیل و قال سے زیادہ حیثیت نہیں رکھتا۔ لیکن یہ دونوں عقائد انصاف سے بعید ہیں۔ غرضیکہ ایمان درحقیقت یہ ہے کہ انسان کے تمام اعضاء طلبِ حق میں مستغرق ہو جائیں۔ اور اس بات پر تمام اہل معرفت کا اتفاق ہے کہ جب معرفت کا غلبہ ہوتا ہے تو نسیان جیسی تمام خصائل کا خاتمہ ہو جاتا ہے کیونکہ جہاں ایمان آیا نسیان رفو چکر ہوا۔ جیسا کہ بزرگوں نے فرمایا ہے کہ :

اذا طلع الصباح عطل المصباح ”جب آفتاب نکلتا ہے چراغ بے کار

ہو جاتا ہے۔“ روزِ روشن کو دلیل و بیان سے ثابت کرنے کی ضرورت نہیں۔

شرح جیسا کہ مولانا رومؒ نے فرمایا ہے ۔
آفتاب آمد دلیل آفتاب

ترجمہ نیز حق تعالیٰ نے فرمایا ہے :

”جب کسی مقام پر بادشاہوں کا گزر ہوتا ہے تو اسے تباہ کر دیتے ہیں“

(یہاں بادشاہ سے مراد غلبہ معرفت اور فیضانِ حق ہے) جب عارف کے قلب میں آفتابِ معرفت طلوع ہوتا ہے شکوک و شبہات کا اندھیرا ختم ہو جاتا ہے۔ جس سے اس کے حواسِ مسخر ہو جاتے ہیں اس وقت وہ جو کچھ دیکھتا ہے کتا ہے یا کرتا ہے سب حق تعالیٰ کی طرف سے ہوتا ہے۔

شرح عارفِ رومیؒ فرماتے ہیں ۔

گفتہ او گفتہ اللہ بود
گرچہ از خلقوم عبد اللہ بود

ترجمہ روایت ہے کہ جب کسی نے حضرت ابراہیم خواص رحمۃ اللہ علیہ سے حقیقتِ ایمان کے متعلق سوال کیا تو انہوں نے فرمایا کہ فی الحال میں اس کا جواب نہیں دیتا کیونکہ جو کچھ میں کہوں گا زبانی جمع خرچ ہو گا۔ لیکن میں حقیقی جواب دیتا چاہتا ہوں۔ میں مکہ مکرمہ میں جا رہا ہوں تم میرے ساتھ چلو تا کہ مناسب وقت پر اپنے سوال کا جواب حاصل کرو۔ وہ آدمی کتا ہے کہ میں ان کے ساتھ روانہ ہو گیا۔ جب ہم وسط صحرا میں پہنچے تو روزانہ غیب سے دو روٹی اور دو پانی کے پالے آجاتے تھے۔ ایک مجھے عطا کرتے تھے اور ایک خود تناول فرماتے تھے۔ حتیٰ کہ ایک دن گھوڑے پر سوار ایک بزرگ ظاہر ہوئے اور حضرت شیخ کو دیکھتے ہی گھوڑے سے اترے اور ایک دوسرے کی خیمت دریافت کر کے گنگو میں

مصروف ہو گئے۔ اس کے بعد وہ بزرگ گھوڑے پر سوار ہوئے اور چلے گئے۔ یہ دیکھ کر میں نے عرض کیا کہ یا شیخ ذرا مجھے تو بتائیے کہ وہ بزرگ کون تھے۔ انہوں نے فرمایا کہ وہ تمہارے سوال کا جواب تھے۔ میں نے کہا کہ وہ کس طرح؟ انہوں نے فرمایا کہ وہ حضرت خضر علیہ السلام تھے جو میری صحبت اختیار کرنا چاہتے تھے لیکن میں نے قبول نہ کیا۔ میں نے پوچھا کہ کس وجہ سے؟ انہوں نے جواب دیا کہ مجھے خوف لاحق ہوا کہ شاید ان کی صحبت کے بھروسہ پر میرے حق تعالیٰ پر بھروسے کو نقصان پہنچے اور میرا توکل تباہ ہو جائے۔ جیسا کہ حق تعالیٰ نے فرمایا ہے کہ :

وَعَلَى اللَّهِ تَوَكَّلُوا إِن كُنْتُمْ مُؤْمِنِينَ

”اور اللہ پر توکل کرو اگر تم مومن ہو“

اور شیخ محمد بن خفیف رحمۃ اللہ علیہ فرماتے ہیں کہ :

الایمان تصدیق القلب بما علم به الغیوب ”ایمان تصدیق قلب کا

نام ہے جس سے امور غیب کا کشف حاصل ہوتا ہے“

ایمان بالغیب کا مطلب یہ ہے کہ چونکہ حق تعالیٰ جسمانی آنکھوں سے نظر نہیں آتا اس کو باطنی آنکھوں سے دیکھنا اس وقت میسر آتا ہے جب تائید الہی حاصل ہوتی ہے چنانچہ عارفین کو معرفت اور علماء کو علم حق تعالیٰ کی رحمت سے حاصل ہوتا ہے کوشش سے حاصل نہیں ہوتا۔ پس جس کو معرفت حق حاصل ہے۔ مومن وہی ہے اور واصل بحق وہی ہوتا ہے۔ چونکہ اس مضمون پر کتاب ہذا میں بت کچھ کہا گیا اس وقت اتنا کافی ہے۔ ماکہ کتاب طویل نہ ہو جائے۔ اور یہ مقدار اہل بصیرت کے لئے کافی ہے۔ اب میں اعمال (معاملات) پر گفتگو کروں گا اور ان کے حجابات دور کرنے کی کوشش کروں گا۔ تو فی حق اللہ تعالیٰ کے ہاتھ میں



چوتھے پردہ کا کھولنا

طہارت کے بیان میں

ایمان باللہ کے بعد پہلی چیز جو بندہ پر فرض ہے طہارت ہے۔ طہارت سے مراد ہے جسم کو نجاست و جنابت سے پاک کرنا، ہاتھ، منہ اور پاؤں کا دھونا، سر کا مسح کرنا ہے یا اگر پانی نہیں ملتا یا مریض ہے تو شریعت کے مطابق تہتم کرنا۔ طہارت کے احکام سب کو معلوم ہیں۔

اقسام طہارت

یاد رہے کہ طہارت کی دو قسمیں ہیں یعنی ظاہری طہارت اور باطنی طہارت جس طرح جسمانی (ظاہری) طہارت کے بغیر نماز جائز نہیں اسی طرح باطنی طہارت کے بغیر معرفت ناممکن ہے نیز جس طرح جسمانی طہارت کا ذریعہ خالص اور پاک پانی ہے اسی طرح باطنی طہارت کے لئے خالص توحید کے پانی کی ضرورت ہے کہ جس میں شکوک و شبہات کی طاوٹ نہیں ہونی چاہئے۔ چنانچہ

اولیاء کرام ہر وقت ظاہری طہارت کے ساتھ باطنی طہارت یعنی توحید میں منہمک رہتے ہیں۔ رسول اللہ صلی اللہ علیہ وآلہ وسلم نے ایک صحابی سے فرمایا کہ ہمیشہ با وضو رہا کرو۔ دونوں فرشتے (کراما" کاتبین) تمہاری حفاظت کریں گے۔ نیز حق تعالیٰ نے فرمایا ہے : **إِنَّ اللَّهَ مُبْتَلٍ...**

”اللہ دوست رکھتا ہے توبہ کرنے والوں کو اور طہارت کے ساتھ رہنے والوں کو۔“

پس جو شخص ظاہری طہارت سے رہتا ہے ملائکہ اس کو دوست رکھتے ہیں اور جو شخص باطنی طہارت کے ساتھ یعنی توحید پر قائم رہتا ہے اس کو حق تعالیٰ دوست رکھتا ہے۔ نیز رسول خدا صلی اللہ علیہ وسلم ہمیشہ یہ دعا مانگا کرتے تھے :

اللهم طهر قلبي من النفاق ”یا اللہ میرے قلب کو نفاق سے پاک رکھ“ حالانکہ نفاق کا ہرگز آپ کے قلب مبارک پر گزر نہیں ہوتا تھا بات یہ ہے کہ انسان کا اپنی کرامات کو دیکھنا آنحضرت صلی اللہ علیہ وسلم کے نزدیک غیر اللہ کو دیکھنے کے مترادف ہے اور غیر اللہ کا دیکھنا اہل توحید کے نزدیک نفاق ہے۔

مشائخ نے جس قدر کشف و کرامات کو مریدین کی آنکھوں کا سرمہ بنایا ہے حصول کمال کے لئے بالآخر یہ چیز حجابِ اعظم ثابت ہوئی ہے اس کی وجہ یہ ہے کہ جو چیز غیر اللہ ہو اس کا مشاہدہ باعث فتنہ و فساد ہوتا ہے۔ یہی وجہ ہے کہ شیخ ابو یزید بسطامی رحمۃ اللہ علیہ نے فرمایا ہے :-

نفاق العارفين الفضل من اخلاص المرادين ”عارفین کا نفاق مریدین

کے اخلاص سے بہتر ہے۔“

اس کا مطلب یہ ہے کہ جو کچھ مرید کے لئے بلند مقام کہلاتا ہے وہ کمال کے لئے حجاب ہے۔ مرید یہ کوشش کرتا ہے کہ کرامات حاصل ہوں اور کمال کی کوشش یہ ہوتی ہے کہ مکرم (حق تعالیٰ) تک رسائی ہو۔ غرضیکہ کرامات کا حصول

اہل حق کے لئے نفاق کا درجہ رکھتا ہے اس وجہ سے کہ یہ مشاہدہ غیر ہے۔ پس حق تعالیٰ کے دوستوں کی کوشش یہ ہوتی ہے کہ تمام گناہگار گناہوں سے نجات پائیں اور گناہگاروں کی کوشش یہ ہوتی ہے کہ تمام کافر کفر سے نجات پائیں۔ اگر کافروں کو معلوم ہو جائے کہ ان کا کفر خداوند تعالیٰ کو ناپسند ہے اور اگر گناہگاروں کو یہ معلوم ہو جائے کہ ان کے گناہ خدا تعالیٰ کو ناپسند ہیں تو کافر کفر سے اور گناہگار گناہوں سے نجات پاسکتے ہیں اور تمام آفات سے پاک اور مطہر ہو سکتے ہیں لہذا ظاہری طہارت کے ساتھ باطنی طہارت بے حد ضروری ہے۔ یعنی جب آدمی ہاتھ دھوئے تو دل میں خیال کرے کہ دنیا کی محبت سے ہاتھ دھو رہا ہے۔ جب استنجا کرے تو دل میں خیال کرے کہ دل کو بھی غیر اللہ کی محبت کی نجاست سے صاف کر رہا ہے۔ اور جب منہ میں پانی ڈالے تو یہ سمجھے کہ غیر اللہ کی بوتلک سوگھنا حرام ہے اور جب منہ دھوئے تو خیال کرے کہ تمام مالوفات (پسندیدہ امور) سے منہ موڑ لیا ہے اور حق تعالیٰ سے دل لگا لیا ہے۔ جب بازو دھوئے تو یہ خیال کرے کہ تمام دنیاوی اغراض سے ہاتھ دھو ڈالے ہیں۔ اور جب سر کا مسح کرے تو یہ خیال کرے کہ اپنے تمام امور خدا تعالیٰ کے سپرد کر دیئے ہیں۔ اور جب پاؤں دھوئے تو یہ خیال کرے کہ خدا تعالیٰ کے سوا کسی چیز کی طرف نہیں جائے گا۔ تاکہ دونوں قسم کی طہارت (ظاہری و باطنی) حاصل ہو۔ کیونکہ ظاہری شریعت کے تمام امور عالم باطن سے وابستہ ہیں جیسا کہ ایمان کے معاملہ میں زبان سے ظاہری اقرار کے ساتھ باطنی طور پر تصدیق قلب بھی ضروری ہے اور عبادت کی ظاہری صورت دل میں خلوص نیت کے ساتھ وابستہ ہے۔

پس باطنی طہارت کا طریقہ یہ ہے کہ دنیا کی بے ثباتی کو سمجھے، اسے اپنے حق میں خدار خیال کرے اور دل کو دنیا کی محبت سے خللی کر دے اور یہ چیز مجاہدات کے بغیر حاصل نہیں ہوتی اور سب سے زیادہ اہم مجاہدہ یہ ہے کہ ظاہری

شریعت کے احکام کی ہر حال اور ہر صورت میں پابندی کرے۔

حضرت ابراہیم خواص رحمۃ اللہ علیہ فرماتے ہیں کہ :

”میری دعا ہے کہ حق تعالیٰ مجھے دنیا میں ابدی زندگی عطا کرے تاکہ جس طرح ساری خلقت دنیا کی نعمتوں میں مست ہے اور خدا کو بھول چکی ہے میں آداب شریعت، بجا لاؤں اور ہر وقت یاد خدا میں مست رہوں۔“

روایت ہے کہ حضرت ابو بکر طاہر حرمی رحمۃ اللہ علیہ چالیس سال حرم مکہ میں مقیم رہے لیکن طہارت کے لئے حدود حرم سے باہر جاتے تھے اس خیال سے کہ جس سرزمین کو حق تعالیٰ نے اپنے ساتھ منسوب کیا ہے اس پر طہارت کا پانی کیسے پھینکوں۔

حضرت ابراہیم خواص رحمۃ اللہ علیہ سے روایت ہے کہ جب آپ مسجدِ رستے میں پیٹ کے درد میں مبتلا تھے آپ نے ایک رات کے اندر ساٹھ بار غسل کیا اور آخر غسل کرتے ہوئے وفات پائی۔

حضرت ابو علی رود باری رحمۃ اللہ علیہ ایک مدت تک طہارت کے دوسرے میں مبتلا رہے۔ آپ فرماتے ہیں کہ ایک رات میں دریا پر چلا گیا اور صبح تک وہاں رہا۔ چونکہ اس وقت میں غم میں مبتلا تھا میں نے پکار کر دعا کی کہ یا اللہ عافیت عطا فرما۔ ہاتف نے دریا کی طرف سے آواز دی کہ عافیت علم میں ہے۔

حضرت سفیان ثوری رحمۃ اللہ علیہ سے روایت ہے کہ ایک دفعہ بیماری کی حالت میں ایک نماز کے لئے ساٹھ مرتبہ طہارت کی اس خیال سے کہ جب دنیا سے جاؤں تو طہارت کے ساتھ جاؤں۔

کہتے ہیں کہ ایک دن حضرت شبلی رحمۃ اللہ علیہ نے مسجد میں داخل ہونے کے لئے وضو کیا تو ہاتف نے آواز دی کہ ظاہری طہارت تو کی، باطن کو کب

آراستہ کرو گے۔ یہ سنتے ہی مسجد سے باہر چلے گئے۔ اور اپنا تمام مال خیرات کر دیا حتیٰ کہ ایک جوڑے پر اکتفا کیا۔ جس میں نماز ادا کرتے تھے۔ اس حالت میں جب حضرت جنید بغدادی رحمۃ اللہ علیہ کی خدمت میں حاضر ہوئے تو انہوں نے فرمایا۔ اے ابوبکر تم نے بہت اچھی طہارت کی ہے۔ خدا تعالیٰ تجھے ہمیشہ باطہارت رکھے۔ چنانچہ آپ ساری عمر بلوضو رہے حتیٰ کہ جب وفات کا وقت آیا تو آپ نے مرید سے کہا کہ مجھے وضو کراؤ۔ لیکن مرید ڈاڑھی کا خلال کرانا بھول گیا تو آپ نے ڈاڑھی کی طرف اشارہ کر کے خلال کرایا۔ آپ فرماتے ہیں کہ میں نے کبھی بھی آداب وضو میں سے کوئی ادب ترک نہ کیا۔

حضرت ابو یزید رحمۃ اللہ علیہ سے روایت ہے کہ جس وقت میرے دل میں دنیا کا خیال آتا ہے تو وضو کرتا ہوں اور جب آخرت کا خیال آتا ہے تو غسل کرتا ہوں اس وجہ سے کہ دنیا حادث ہے اس کے خیال کی وجہ سے وضو کی ضرورت ہے لیکن عقبیٰ کو بقا ہے اور اس کے خیال کی وجہ سے غسل ضروری ہے۔

حضرت شبلی رحمۃ اللہ علیہ سے روایت ہے کہ ایک دن وضو کیا اور مسجد میں داخل ہونے کو تھے کہ اوپر سے آواز آئی کہ اے ابوبکر کیا تم کو اس قدر طہارت حاصل ہو گئی ہے کہ ہمارے گھر کے اندر آ رہا ہے۔ یہ سن کر باہر نکل آئے۔ آواز آئی کہ ہماری درگاہ سے پیٹھ پھیر کر جا رہے ہو۔ کہاں جاؤ گے؟ یہ سن کر انہوں نے نعرہ مارا۔ آواز آئی کہ تو ہم پر طعنہ زنی کرتا ہے۔ یہ سن کر کھڑے ہو گئے۔ آواز آئی کہ تو ہمارے سامنے صبر و تحمل کا دعویٰ کرتا ہے۔ اس پر شبلیؒ نے کہا:

المستغف منک الیک ”یا خدا میں تجھ سے تیری بارگاہ میں فریاد کرتا ہوں“

طہارت کے موضوع پر مشائخ عظام کے بیسار اقوال ہیں جن میں انہوں

نے مریدین کو طہارت ظاہری و باطنی کی تاکید فرمائی ہے تاکہ حق تعالیٰ کی بارگاہ میں رسائی ہو سکے۔ جو شخص ظاہری طور پر حاضر ہونا چاہتا ہے اسے ظاہری طہارت کی ضرورت ہے۔ جو شخص باطنی طور پر قرب حاصل کرنا چاہتا ہے اسے باطنی طہارت کی ضرورت ہے۔ ظاہری طہارت پانی سے ہوتی ہے اور باطنی طہارت توبہ اور شوق دیدار سے ہوتی ہے۔ اب ہم توبہ کے احکام بیان کریں گے تاکہ حقیقت معلوم ہو جائے۔

ہر کہ خواہد ہم نشینی با خدا
او نشیند در حضور اولیاء





توبہ اور اُسکے متعلقات کے بیان میں

حقیقت توبہ

یاد رہے کہ جس طرح عبادت کیلئے پہلا قدم طہارت ہے اسی طرح سالکانِ راہِ حقیقت کیلئے پہلا قدم توبہ ہے۔ اس لئے حق تعالیٰ فرماتے ہیں **يَا أَيُّهَا الَّذِينَ...**

”اے ایمان والو توبہ کرو سچے دل سے۔“ نیز فرمایا : **وَتُوبُوا...**

”اے ایمان والو توبہ کرو اللہ تعالیٰ کی بارگاہ میں تاکہ نجات پاؤ۔“

اور رسول کریم صلی اللہ علیہ وآلہ وسلم نے فرمایا :

”اللہ تعالیٰ کو جوانی میں توبہ کرنے سے زیادہ محبوب چیز کوئی نہیں۔“

نیز فرمایا :

”توبہ کرنے والا ایسا ہے کہ جس نے کبھی گناہ کیا ہی نہیں“ نیز فرمایا :

”جب اللہ تعالیٰ کسی کو دوست رکھتا ہے اس کو کوئی گناہ نقصان نہیں دیتا۔“ پھر آپ نے یہ آیت پڑھی **إِنَّ اللَّهَ يُحِبُّ...**

”اللہ تعالیٰ دوست رکھتا ہے توبہ کرنے والوں کو طہارت میں رہنے والوں کو۔“

جب صحابہ کرام نے پوچھا کہ توبہ کی علامت کیا ہے تو فرمایا کہ ندامت اور یہ جو آنحضرت صلی اللہ علیہ وآلہ وسلم نے فرمایا ہے کہ گناہ دوستانِ خدا کو نقصان نہیں دیتا اس کا مطلب یہ ہے کہ بندہ مومن گناہ سے کافر نہیں ہو جاتا اور اس کے ایمان میں خلل نہیں آتا۔ کیونکہ وہ گناہ جس کا انجام نجات ہے حقیقت میں نقصان دہ نہیں ہوتا۔

یاد رہے کہ لغت عرب میں توبہ کا مطلب رجوع کرنا۔ چنانچہ تاب کے معنی ہیں وجع (رجوع کیا) پس توبہ کا مطلب یہ ہوا کہ خدا کے خوف سے خدا کے منع کردہ کام کو ترک کرنا اور اس کے حکم کو بجالانا اور پیغمبر علیہ الصلوٰۃ والسلام نے فرمایا ہے کہ ندامت توبہ ہے اور یہ وہ قول ہے کہ جس میں توبہ کی تمام شرائط پنہاں ہیں اس وجہ سے کہ توبہ کی تین شرطیں ہیں اول حکم عدولی پر افسوس، دوم برے کام سے پرہیز، سوم گناہ نہ کرنے کا عزم اور لفظ ندامت میں یہ تینوں چیزیں موجود ہیں۔ جب دل میں ندامت پیدا ہوتی ہے تو باقی دو شرطیں بھی خود بخود پیدا ہو جاتی ہیں۔

ندامت کے اسباب

توبہ کی طرح ندامت کے بھی تین اسباب ہیں ایک یہ کہ جب سزا کا خوف طاری ہوتا ہے تو بدکاری سے دل غمگین ہوتا ہے اور ندامت ہوتی ہے، دوم یہ کہ نعمت کا خیال دل میں آتا ہے تو یہ محسوس ہوتا ہے کہ گناہ کی وجہ سے نعمت

نہیں ملے گی جس سے پریشانی لاحق ہوتی ہے، سوم خداوند تعالیٰ سے شرم لاحق ہوتی ہے اور گناہ سے انسان پشیمان ہوتا ہے۔ پس ان میں سے پہلے شخص کو تائب کہا جائے گا، دوسرے کو فیث اور تیسرے کو اواب۔ اس لحاظ سے توبہ کی بھی تین اقسام ہوئیں، اول توبہ دوم اثابت، سوم اوابت۔ توبہ سزا سے خوف کی وجہ سے ہوتی ہے۔ اثابت طلب ثواب کیلئے اور اوابت فرمان خداوندی کی تعمیل کیلئے۔ چنانچہ توبہ عام مسلمانوں کا مقام ہے جو گناہ کبیرہ کے ترک کا ارادہ ہے جیسا کہ خداوند تعالیٰ نے فرمایا ہے۔ (سورۃ التمریم آیہ ۸)

”اے ایمان والو توبہ کرو اللہ تعالیٰ کی جناب میں سچی توبہ۔“

اثابت مقام اولیاء اور مقررین ہے جیسا کہ خدا تعالیٰ نے فرمایا ہے :

مَنْ جَسَىٰ التَّوْبَةَ بِالْغَيْبِ وَجَاءَ بِقَلْبٍ مُّنِيْبٍ

”جو شخص رخصت سے ڈرا بن دیکھے اور رجوع کرنے والا دل لایا“

اور اوابت مقام انبیاء علیہم السلام ہے جیسا کہ (حضرت سلیمان علیہ

السلام کے متعلق) خدا تعالیٰ نے فرمایا ہے :

نَعْمَ الْعَبْدُ إِنَّهُ أَوَّابٌ

”(سلیمان) بہترین بندہ ہے جو اللہ کی طرف رجوع کرنے والا ہے“

اسی طرح توبہ نام ہے گناہ کبیرہ ترک کر کے عبارت اختیار کرنے کا۔ اثابت کا مطلب ہے صغیرہ گناہ ترک کر کے محبت اختیار کرنا اور اوابت نام ہے خود کو چھوڑ کر خدا کا ہو جانا۔ لیکن ان تینوں باتوں میں بہت فرق ہے یعنی گناہ کبیرہ چھوڑ کر عبادت کی طرف آنے اور گناہ صغیرہ اور دساوس چھوڑ کر اللہ کی محبت اختیار کرنے اور اپنی خودی چھوڑ کر خدا کی طرف آنے کے درمیان فرق ہے۔

اصل توبہ اللہ تعالیٰ کی وعید کو دیکھ کر غفلت سے بیداری کی طرف آنے کا

نام ہے جب اپنی زبوں حالی کو دیکھ کر اسے ترک کرتا ہے تو اللہ تعالیٰ اس پر توبہ آسان کر دیتا ہے اور معصیت کی بدبختی سے نکال کر عبادت کی حلاوت عطا کرتا ہے۔

نیز اہلسنت و الجماعت اور جملہ مشائخ کا عقیدہ ہے کہ اگر انسان ایک گناہ سے توبہ کر لے اور دوسرا گناہ کرتا رہے تو اس کو پہلی نیکی کا ثواب ملتا رہے گا۔ ہو سکتا ہے کہ توبہ کی برکت سے دوسرے گناہ بھی خود بخود ترک ہو جائیں مثلاً ایک شخص ایسا ہے جو شراب بھی پیتا ہے اور زانی بھی ہے اب اگر وہ زنا سے توبہ کرتا ہے لیکن شراب پیتا رہتا ہے تو اس صورت میں اس کی زنا سے توبہ درست سمجھی جائے گی خواہ دوسرا گناہ بھی کرتا ہے لیکن معتزلہ میں سے فرقہ قشیمیان کا خیال یہ ہے کہ تمام گناہوں سے توبہ کئے بغیر توبہ درست نہیں ہوتی لیکن یہ بات محال ہے کیونکہ بندہ جو گناہ کرتا ہے اس کی اس کو سزا ملے گی۔ جب ایک گناہ سے توبہ کرتا ہے تو اس کی سزا سے بچ جاتا ہے۔ جیسے اگر انسان ایک فرض ادا کرتا ہے اور دوسرے فرائض ترک کرتا ہے تو جس فرض کو ادا کرتا ہے اس کا ثواب اس کو ملتا ہے اور جو فرض ترک کرتا ہے اس کی سزا پاتا ہے۔ نیز جو شخص آئے معصیت نہیں رکھتا اور نہ گناہ کی اس کو طاقت ہے اگر وہ اس گناہ سے توبہ کرتا ہے تو وہ بھی تائب کہلائے گا۔ اس کی وجہ یہ ہے کہ توبہ میں اصل چیز ندامت ہے چنانچہ توبہ سے اس کو ندامت حاصل ہو جاتی ہے۔ اور اس ندامت کی وجہ سے دیگر گناہوں سے بھی پرہیز کا ارادہ رکھتا ہے۔ خواہ آئے معصیت یا اسباب معصیت ہوں یا نہ ہوں۔ وہ معصیت کی طرف نہیں جائے گا۔

یہ بات بھی یاد رکھنی چاہئے کہ توبہ کی تعریف اور اس کی صحت کے متعلق مشائخ کے درمیان بھی کچھ اختلاف ہے مثلاً حضرت سل بن عبد اللہ تستری رحمۃ اللہ علیہ اور دیگر مشائخ کے نزدیک توبہ یہ ہے۔

التوبۃ ان لا تنسی ذنبک

”توبہ یہ ہے کہ تو اپنا گناہ نہ بھول جائے“

اور ہمیشہ اس کی پشیمانی دل میں رہے خواہ کتنی زیادہ نیکیاں کرے ان پر مغرور نہ ہو جائے کیونکہ برے کام کا غم اچھے اعمال سے زیادہ ضروری ہے۔ ایسا شخص ہرگز غرور میں مبتلا نہیں ہوتا جو اپنے سابقہ گناہوں کو یاد رکھتا ہے۔

اس کے برعکس بعض مثل جنید اور دیگر مشائخ کا اصول یہ ہے کہ التوبۃ ان تنسی ذنبک ”توبہ یہ ہے کہ تو گناہ بھول جائے“ اس وجہ سے کہ تائب محب خدا اور صاحب مشاہدہ ہوتا ہے اور مشاہدہ کے دوران گناہ کا یاد رہنا محرومی ہے اس مضمون پر مذہب سلیباں کے عنوان کے تحت کافی بحث ہو چکی ہے وہاں دیکھنا چاہئے۔

جو شخص تائب کو قائم بخود سمجھتا ہے وہ گناہ کی فراموشی کو اس کی غفلت سے منسوب کرتا ہے اور جو شخص تائب کو قائم بحق سمجھتا ہے وہ گناہ کے یاد کرنے کو شرک کہتا ہے۔ غرضیکہ جب تک قائم بخود ہے اس کو اسرار حق سے آگاہی حاصل نہیں ہوتی۔ اگر وہ قائم بحق ہے (یعنی فانی فی اللہ) ہے تو وہ خدا کے سوا کسی اور کا سوچ بھی نہیں سکتا چنانچہ جب حضرت موسیٰ علیہ السلام قائم بخود تھے تو پکار اٹھے تَمَّتْ إِلَيْكَ ”میری توبہ ہے تیری درگاہ میں“ اور جب رسول اللہ صلی اللہ علیہ وآلہ وسلم قائم بحق تھے تو مقام فانی فی اللہ میں تھے اس لئے عرض کیا کہ لا احصي ثناء عليك ”میں تیری شان بیان نہیں کر سکتا“ دراصل فنا کے وقت گناہ کا یاد کرنا خود گناہ ہے۔ حقیقی تائب وہ ہے جو ذات حق میں گم ہو گیا جب گم ہو گیا تو گناہ کیسے یاد رہ سکتا ہے۔ گناہ کا یاد کرنا بھی گناہ ہے کیونکہ گناہ کے وقت بھی انسان خدا سے اعراض کرتا ہے اور گناہ کو یاد کرتے وقت بھی اعراض کا مرتکب ہوتا ہے حضرت جنید بغدادی رحمۃ اللہ علیہ فرماتے ہیں کہ میں نے بہت

کتابیں پڑھیں ہیں لیکن اتنا فائدہ نہیں ہوا جتنا کہ اس شعر سے ہوا۔

اذا قلت ما اذنبت قلت مجہبتہ
حیوانک فنب لا لیس بہ فنب

”جب میں نے محبوب سے کہا کہ میں نے کیا گناہ کیا ہے تو اس نے جواب دیا کہ تیرا وجود ہی وہ گناہ ہے جس کے برابر کوئی گناہ نہیں۔“
جب عاشق کا محبوب کے سامنے وجود میں ہونا ہی گناہ ہے تو باقی صفات کا کیا ذکر۔

غرضیکہ توبہ تائید ربانی سے حاصل ہوتی ہے اور گناہ ایک جسمانی فعل ہے۔ جب دل میں ندامت پیدا ہوتی ہے تو اسے کوئی چیز نہیں ہٹا سکتی۔ جب شروع میں توبہ کو کوئی چیز نہیں روک سکتی تو آخر میں کیسے روک سکتی ہے۔ اللہ تعالیٰ نے فرمایا ہے ”اِسْ (آدم) نے توبہ کی اللہ تعالیٰ کی بارگاہ میں جو بڑا بخشنے والا اور بڑا مہربان ہے۔“ اس مضمون پر قرآن میں کثرت سے آیات ہیں جو اس قدر معروف ہیں کہ دہرانے کی ضرورت نہیں ہے۔

اقسام توبہ | توبہ کی تین اقسام ہیں۔

- ۱- گناہ چھوڑ کر نیکی کی طرف رجوع کرنا۔
- ۲- ایک نیکی چھوڑ کر اس سے بہتر نیکی کی طرف رجوع کرنا۔
- ۳- خودی چھوڑ کر حق تعالیٰ سے واصل ہونا۔

پہلی قسم کی توبہ کے متعلق حق تعالیٰ نے فرمایا ہے :

”جو لوگ گناہ کرتے ہیں وہ اپنے اوپر ظلم کرتے ہیں اور پھر اللہ کو یاد کر

کے معافی مانگتے ہیں....“

دوسری قسم کی توبہ کی مثل اس آیت سے ملتی ہے کہ حضرت موسیٰ علیہ السلام نے کہا تَتُوبُ إِلَيْكَ ” میں تیری درگاہ میں معافی کا طلبگار ہوں۔“

تیسری قسم کی توبہ کی مثل یہ حدیث ہے۔

وَإِنَّ لِمَعْنَى عَلَى لِقَبِي وَإِنِّي لَأَسْتَغْفِرُ اللَّهَ فِي كُلِّ يَوْمٍ سَبْعِينَ مَرَّةً

”جب میرے قلب پر غلبہ ہوتا ہے تو ستر مرتبہ دن میں توبہ کرتا ہوں“

شرح حضرت شیخ ابوالقاسم قسری رحمۃ اللہ نے رسالہ قصصہ میں اس کی شرح یوں بیان فرمائی ہے :

”جب میرے قلب پر تجلیات ربانی کا غلبہ ہوتا ہے تو درخواست کرتا ہوں کہ ستر پردے درمیان میں حائل کر دے“

حضرت شیخ فرماتے ہیں کہ لفظ **حُفُو** کے معنی ہیں پردہ۔ یعنی جب تجلیات ربانی ناقابل برداشت ہو جاتی ہیں اور جل کر راکھ ہونے کا خطرہ ہوتا ہے تو حق تعالیٰ کی بارگاہ میں دعا کرتا ہوں کہ درمیان میں پردے حائل کر دے تاکہ بیخ جاؤں۔

ترجمہ برے کام سے نیک کام کی طرف رجوع کرنا عوام کی توبہ ہے۔ کیونکہ گناہ بری چیز ہے اور گناہ سے توبہ کر کے نیکی کا ارادہ کرنا اچھا عمل ہے اور جب ایک اچھے کام سے توبہ کر کے زیادہ اچھے (خوب تر) کام کا ارادہ کیا جاتا ہے تو یہ خواص کی توبہ ہے کیونکہ راستے میں رک جانا اور آگے نہ بڑھنا بھی حجاب ہے لیکن اولیاء کرام کیلئے گناہ سے توبہ محال ہے کیونکہ ان سے گناہ سرزد ہی نہیں ہوتا بلکہ وہ ایک اچھے کام سے توبہ کر کے زیادہ اچھے کام کا ارادہ کرتے ہیں۔ تو نے حضرت موسیٰ علیہ السلام کی حالت دیکھ لی۔ سارا جہاں تو دیدار الہی کی تمنا کر رہا ہے اور وہ اس سے توبہ کر رہے ہیں۔

شرح حضرت موسیٰ علیہ السلام نے توبہ اس وقت کی جب آپ نے رب ارنی کہہ کر دیدار کی خواہش کی اور حق تعالیٰ سے جواب سنا کہ تجھے میرے دیدار کی طاقت نہیں ہے۔ البتہ میں پہاڑ پر اپنی ایک تجلی ڈالتا ہوں۔ دیکھو اس کو برواشت کر سکتے ہو۔ لیکن تجلی ظاہر ہوئی تو حضرت موسیٰ علیہ السلام بے خود اور محو ہو گئے۔ جب ہوش میں آئے تو بارگاہ باری تعالیٰ میں عرض کیا کہ **ثُبَّتْ إِلَيْكَ يَا اللَّهُ** میری توبہ ہے۔“

ترجمہ اس وجہ سے کہ انہوں نے دیدار الہی کی طلب اپنے اختیار سے کی اور عشق میں اپنا اختیار کرنا آفت ہے اور آفت کا ترک کرنا حق کو اختیار کرنا ہے لیکن خلقت کو یہ نظر آیا کہ شاید انہوں نے دیدار سے توبہ کی ہے۔

اور اپنی خودی سے توبہ کر کے حق کے ساتھ واصل ہونا عاشقوں کا درجہ ہے اب جس طرح کہ اچھے کام کو ترک کر کے اس سے زیادہ اچھے کام کو اختیار کیا جاتا ہے اسی طرح دیدار اور بلند مقامات پر پہنچ کر عارفین ان سے زیادہ بلند مقامات پر پہنچنے کی کوشش کرتے ہیں چنانچہ رسول اکرم صلی اللہ علیہ وآلہ وسلم ہر لمحہ بلند سے بلند تر مقامات کے لئے محو پرواز تھے۔ جب نیچے کے مقام سے ترقی کر کے اوپر کے مقام پر پہنچتے تو نیچے والے مقام سے توبہ کرتے تھے۔ واللہ اعلم بالصواب۔

فصل

یاد رہے کہ توبہ کی قبولیت کے لئے یہ ضروری نہیں کہ پھر کبھی وہ گناہ نہیں کرے گا اور توبہ کرنے والا توبہ کے بعد کسی گناہ میں مبتلا ہو جائے تو بھی اس کو پہلی توبہ کا ثواب ملتا ہے۔ **سلکین** میں ایسے لوگ بھی ہو گزرے ہیں جو توبہ

کے بعد گناہ کے مرتکب ہوئے اور پھر توبہ کی۔ حتیٰ کہ ایک بزرگ کہتے ہیں کہ میں نے ستر بار توبہ کی اور پھر معصیت میں مبتلا ہوا یہاں تک کہ اکثر ویں بار توبہ پر کامیاب ہوا۔ حضرت ابو عمرو بن نجید رحمۃ اللہ علیہ فرماتے ہیں کہ میں نے سب سے پہلے حضرت عثمان حمری رحمۃ اللہ علیہ کی خدمت میں توبہ کی۔ کچھ عرصہ توبہ پر قائم رہنے کے بعد معصیت میں مبتلا ہو گیا اور ان کی صحبت سے دور ہو گیا اور میں جس جگہ بھی ان کو دیکھتا تھا چھپ جاتا تھا۔ لیکن ایک دن ان کے سامنے آیا تو انہوں نے فرمایا کہ بیٹا گناہ کی حالت میں دشمنوں کی صحبت سے پرہیز کرو کیونکہ جب وہ تیرے عیب دیکھتے ہیں تو خوش ہوتے ہیں اور تجھے معصوم دیکھ کر غمگین ہوتے ہیں۔ اگر تجھے معصیت سے نجات نہیں ملتی تو ہمارے پاس آ کر رہنا کہ تجھے اس بلا سے نکالا جائے اور تمہارے دشمن کی مراد پوری نہ ہو۔ ان کی اس بات سے میرے دل سے گناہ کی رغبت جاتی رہی اور بچے طور پر تائب ہو گیا۔ نیز میں نے سنا ہے کہ ایک شخص توبہ کے بعد پھر گناہ کا مرتکب ہوا تو اس سے وہ بہت پشیمان ہوا ایک دن اپنے دل میں کہنے لگا کہ کیا ہی اچھا ہوتا کہ حق تعالیٰ کی درگاہ میں پھر واپس آتا۔ اس پر ہاتف نے آواز دی کہ :

”تو نے ہماری اطاعت کی تو ہم خوش ہوئے تم نے ہمیں ترک کیا تو ہم نے تجھے سزا دی۔ اب تم نے ہماری طرف رجوع کیا ہے تو ہم نے قبول کیا۔“

اب ہم مشائخ عظام کے اس بارے میں اقوال بیان کرتے ہیں رحمۃ اللہ علیہم اجمعین۔



فصل

حضرت ذوالنون مصری رحمۃ اللہ علیہ فرماتے ہیں کہ :

”عوام کی توبہ گناہوں سے ہوتی ہے اور خواص کی غفلت سے“

یعنی کہ عوام کی پریش ظاہری اعمال کے متعلق ہوگی اور خواص کی پریش حقیقت حال پر ہوگی کیونکہ جہاں عوام غفلت میں خوش ہوتے ہیں۔ خواص کے لئے غفلت حجاب بن جاتی ہے۔

حضرت ابو حفص حداد رحمۃ اللہ علیہ فرماتے ہیں کہ :

ليس للعبد في التوبة شئ لان التوبة اليه لامنه

”توبہ میں بندے کو کوئی دخل نہیں کیونکہ یہ حق تعالیٰ کا عطیہ ہے نہ کہ بندے کی طرف سے ہے۔“

اس وجہ سے کہ توبہ وہی (عطیہ) ہوتی ہے نہ کہ کسی (کوشش کا نتیجہ) یہی حضرت جنید بغدادی رحمۃ اللہ علیہ کا مسلک ہے۔

حضرت ابوالحسن بوشنجی رحمۃ اللہ علیہ فرماتے ہیں کہ :

”توبہ یہ ہے کہ جب تو گناہ کا خیال کرے تو اس خیال سے لذت نہ ہو“

اس وجہ سے کہ گناہ کے خیال سے یا حسرت (غم) ہوتی ہے یا فخر۔ اگر گناہ کی یاد سے غم محسوس کرتا ہے تو یہ توبہ ہے۔ اگر فخر محسوس کرتا ہے تو یہ گناہ ہے۔ کیونکہ معصیت میں اتنا نقصان نہیں جتنا کہ اس پر اترانے سے ہوتا ہے کیونکہ گناہ کا ارتکاب ایک لمحہ میں ہوتا ہے اور لیکن اس پر فخر کی آفت دیر تک رہتی ہے اس لئے کہ جسم کے ساتھ گناہ کا ارتکاب تو تھوڑی دیر میں ہو جاتا ہے

لیکن دل میں اس کا احساس دیر تک قائم رہتا ہے۔

حضرت ذوالنون مصری رحمۃ اللہ علیہ فرماتے ہیں کہ :

”توبہ دو قسم کی ہوتی ہے۔ توبہ اثابت اور توبہ حیا۔ توبہ اثابت یہ ہے کہ بندہ سزائے خداوندی کے خوف سے توبہ کرے اور توبہ حیا یہ ہے کہ اس کی شانِ کریمی سے شرمنا کر توبہ کرے۔ پس توبہ خوف، نظارہ کشف الجلال سے ہے اور توبہ حیا، نظارہ کشف الجہل سے ہے۔ ایک آتشِ جلال میں جلتا ہے دوسرا جہل کے نور سے روشن ہوتا ہے ان میں سے ایک گروہ اصحابِ سکر (مستی) کا ہوتا ہے ایک اصحابِ صوم (ہوش) کا۔ اہل حیا اصحابِ سکر ہوتے ہیں اور اصحابِ خوف اصحابِ صوم۔ یہ مضمون بہت طویل ہے جس کو مختصر کر دیا گیا ہے۔ وباللہ تمکین۔“

روزیکہ	مقدسان	خلک	مدفن
گردند	باز سوار	بر مرکب	تن
آغشتہ	بخوں	آلودہ	کفن
از خاک	سر کوئے	تو خیزم	من



سبج بخش فیض عالم مظهر نور خدا
ناقصاں را پیر کامل کمالاں را رہنما



پانچویں پردہ کا اٹھانا

نماز کے بیان میں

خداوند تعالیٰ نے فرمایا ہے کہ ”نماز قائم کرو اور زکوٰۃ ادا کرو“

نیز رسول اکرم صلی اللہ علیہ وآلہ وسلم نے فرمایا ہے :

”نماز کا خیال رکھو اور وہ لوگ جو تمہارے ہاتھ میں غلام اور لونڈیاں

ہیں۔“

لفظ صلوٰۃ (نماز) کے لغوی معنی ہیں ذکر اور فرمانبرداری لیکن فقہاء کی اصطلاح میں اس سے مراد یہی ہے۔ جگانہ نماز ہے جس کا حکم بارگاہ خداوندی سے صادر ہوا ہے۔ لیکن نماز سے پہلے طہارت (پاکی) شرط ہے۔ طہارت کی دو قسمیں ہیں، طہارت ظاہری جس کا مطلب ہے جسم سے ناپاکی کو دور کرنا۔ اور باطنی طہارت جس سے مراد خواہشات نفس سے نجات ہے۔ اس طرح کپڑوں کی طہارت ظاہری یہ ہے کہ ناپاکی کو دھویا جائے اور باطنی یہ کہ کپڑا رزق طہال سے ہو۔ تیسری طہارت جائے صلوٰۃ کا پاک ہونا ہے اس کی دو قسمیں ہیں اول یہ کہ

جس جگہ نماز ادا کی جائے نجاست سے پاک ہو، دوم یہ کہ وہ جگہ کفر و شرک و فتنہ فساد سے پاک ہو۔ نماز کی چوتھی شرط قبلہ کی طرف منہ کرنا ہے چنانچہ قبلہ ظاہر کعبہ ہے اور قبلہ باطن حق تعالیٰ۔ جس کا مطلب یہ ہے کہ نماز میں مشاہدہ حق حاصل ہو۔

شرح جیسا کہ رسول پاک صلی اللہ علیہ وآلہ وسلم نے فرمایا ہے کہ نماز میں مرتبہ احسان (بہترین مرتبہ) یہ ہے کہ اس طرح نماز پڑھو کہ جیسے تم خدا تعالیٰ کو دیکھ رہے ہو۔ اگر دیکھ نہیں سکتے تو یہ خیال کرو کہ وہ تمہیں دیکھ رہا ہے۔ لیکن یہ مشاہدہ اور دیکھنا ظاہری آنکھوں سے نہیں ہو سکتا کیونکہ ظاہری جسمانی آنکھیں مادی ہیں اور وجود حق تعالیٰ غیر مادی ہے۔ مادی کیلئے غیر مادی کا مشاہدہ محال ہے بلکہ نماز میں یا نماز سے باہر مشاہدہ حق سے مراد چشم باطنی سے مشاہدہ ہے۔

ترجمہ نماز کی پانچویں شرط قیام ہے یعنی قیام ظاہر جسمانی قدرت (قوت) کے ساتھ اور قیام باطن قدرت حق کے ساتھ۔ اور نماز میں چھٹی شرط خلوص نیت ہے حق تعالیٰ کی بارگاہ میں۔ ساتویں شرط تکبیر ہے مقام بیست اور فنا میں اور حصول مقام وصل میں۔ اور قرأت، قواعد تجوید اور عظمت کے ساتھ۔ رکوع، خشوع کے ساتھ اور سجود، عجز و نیاز کے ساتھ۔ سکون کے ساتھ التیمت میں بیٹھنا اور بشری صفات کے ساتھ فنا ہونے پر ثابت قدمی کی دعا مانگنا۔ روایات میں آیا ہے کہ جب رسول اکرم صلی اللہ علیہ وآلہ وسلم نماز پڑھتے تھے تو آپ کے قلب مبارک سے دیگ کے اٹلنے کی سی آواز آتی تھی۔ اور جب حضرت علی رضی اللہ تعالیٰ عنہ نماز کیلئے کھڑے ہوتے تھے تو آپ پر لرزہ طاری ہو جاتا تھا۔ اور فرماتے تھے کہ اب اس امانت کے برداشت کرنے کا وقت آگیا جس کو آسمان و زمین نہ برداشت کر سکتے۔

ایک بزرگ کہتے ہیں کہ میں نے حاتم اسم رحمتہ اللہ علیہ سے دریافت کیا

کہ آپ نماز کس طرح ادا کرتے ہیں۔ انہوں نے جواب دیا کہ جب نماز کا وقت آتا ہے تو میں دو وضو کرتا ہوں ایک ظاہری اور دوسرا باطنی۔ ظاہری وضو پانی سے کرتا ہوں اور باطنی وضو توبہ سے اس کے بعد مسجد میں داخل ہوتا ہوں اور اس بات کا مشاہدہ کرتا ہوں کہ بیت اللہ میں کھڑا ہوں۔ مقام ابراہیم میرے سامنے ہے بمشت میری دائیں طرف ہے، دونخ میری بائیں طرف، پل صراط میرے قدموں کے نیچے ہے اور ملک الموت میرے پیچھے کھڑا ہے۔ اس کے بعد غایت تعظیم کے ساتھ اللہ اکبر کہتا ہوں، احرام کے ساتھ قیام کرتا ہوں، بیت کے ساتھ قرأت پڑھتا ہوں، عاجزی کے ساتھ رکوع کرتا ہوں، نیاز کے ساتھ سجدہ کرتا ہوں، صبر کے ساتھ تشہد میں بیٹھتا ہوں اور وقار اور شکر کے ساتھ سلام پھیرتا ہوں۔ وباللہ التوفیق۔

فصل

اہل معرفت کی نماز

یاد رہے کہ نماز وہ عبادت ہے کہ جس کی بدولت سلکین ابتداء سے انتہا تک روحانی سفر طے کرتے ہیں اور بلند سے بلند تر مقامات طے کرتے ہیں اور نماز میں پورا سلوک الی اللہ دہرایا جاتا ہے۔ مثلاً سلکین کے لئے طہارت کی قائم مقام توبہ ہے، قبلہ رو ہونے کا قائم مقام شیخ طریقت کی اطاعت ہے، قیام میں صلوٰۃ کا قائم مقام مجاہدہ نفس ہے، تلاوت قرآن کا قائم مقام دوام ذکر ہے، رکوع کا قائم مقام صوفیاء کا مجزوہ اکسار ہے، سجدہ کا قائم مقام معرفت نفس ہے، تشہد کا قائم مقام سکون قلب ہے، سلام کا قائم مقام تفرید یعنی ترک دنیا ہے اور تمام علائق سے خلاصی۔ یہی وجہ ہے کہ جب رسول خدا صلی اللہ علیہ وآلہ وسلم

کھانے پینے سے بالاتر ہو کر مقام کمال حیرت پر سراپا شوق ہو جاتے تو بلالؓ کو آواز دیتے کہ :

ارحنا يا بلال بالصلاة "اے بلال مجھے اذان سے آرام دلاؤ"

مشائخ عظام نے اس پر بہت بحث کی ہے اپنے درجات کے مطابق۔ ایک گروہ کا کہنا ہے کہ نماز ذریعہ حضور (حضور) ہے دوسرا کہتا ہے کہ نماز ذریعہ غیبت (غیوب) ہے۔ بعض حضرات ایسے ہیں جن کو نماز کے ذریعے حالت غیوب سے مقام حضوری حاصل ہوتا ہے اور بعض ایسے ہیں جن کو نماز کی وجہ سے حضوری سے غیوب حاصل ہوتا ہے جیسا کہ اگلے جہاں میں رویت یعنی دیدار الہی کے وقت جو لوگ خود سے غیب ہوں گے حاضر ہو جائیں گے اور جو حاضر ہوں گے غیب ہو جائیں گے۔

لیکن میں علی بن عثمان جلابی (خدا مجھ سے راضی ہو) کہتا ہوں کہ نماز ایک حکم خداوندی ہے نہ یہ ذریعہ حضور ہے نہ ذریعہ غیوب۔ اس وجہ سے کہ حکم کسی چیز کا ذریعہ نہیں ہوتا۔ حضوری کا ذریعہ حضور ہے اور غیوب کا ذریعہ غیوب ہے۔ اگر نماز حضور کا ذریعہ ہوتی تو بندہ کو کوئی چیز ہرگز خدا تعالیٰ کے دربار میں حاضر نہ کر سکتی اور اگر نماز غیوب کا ذریعہ ہوتی تو لازماً نماز کو ترک کرنے والا دربار میں حاضر ہو جاتا لہذا جب حاضر اور غائب کو نماز کے ادا کرنے یا ترک کرنے میں کوئی امر مانع نہیں تو یہ کہنا بجا ہوگا کہ نماز بذات خود ایک غلبہ ہے غیبت اور حضور سے اس کا کوئی تعلق نہیں۔

شرح غیبت اور حضور کی بحث حد درجہ لطیف (باریک) ہے اور عام فہم نہیں ہے اس لئے ذرا وضاحت کی ضرورت ہے۔ مشائخ عظام کے نزدیک غائب وہ ہے جو خود سے غائب ہے اور فانی فی اللہ ہونے کی وجہ سے ذات حق میں غرق

ہے اور حاضر وہ ہے جو مقام Q سے کھل کر جہاں میں آپکا ہے اور اپنی خودی پر قائم ہے۔

ترجمہ یاد رہے کہ نماز پر زیادہ نور وہ لوگ دیتے ہیں جو مجاہدات کے دور سے گزر رہے ہیں یعنی مبتدی یا وہ حضرات جو اہل استقامت (یعنی ارباب بقا باللہ جن کو اہل تکوین کہا جاتا ہے) چنانچہ مشائخ مقام مہدین (مبتدین) کو روزانہ چار سو رکعت لعل کا حکم دیتے ہیں تاکہ نماز کی صلوٰۃ پختہ ہو جائے اور ارباب استقامت (اصحاب بقا باللہ جن کو ارباب تکوین کہتے ہیں) ہر گاہ الہی میں قبولت کے شکرانے کے طور پر نماز پر زیادہ نور دیتے ہیں۔ اب ہلکی رہے درمیانی منازل والے سالک (جن کو متوسط یا ارباب تکوین اور ارباب Q کہا جاتا ہے) ان کی دو اقسام ہیں۔ اول وہ لوگ جو حالت Q میں قلبہ استغراق کے ساتھ نماز ادا کرتے ہیں۔ دوم وہ جو استغراق سے کھل کر مقام D میں نماز پڑھتے ہیں (لیکن ہیں دونوں ارباب Q)

رسول اکرم صلی اللہ علیہ وآلہ وسلم فرماتے ہیں :

جعلت لورۃ عننی فی الصلوٰۃ ”میری آنکھوں کی ٹھنڈک نماز میں

ہے“

یعنی میری ساری راحت نماز میں ہے۔ اس وجہ سے کہ اہل استقامت (مستہیلین) کو نماز میں سکون قلب ملتا ہے حتیٰ کہ جب آنحضرت صلی اللہ علیہ وآلہ وسلم معراج پر تشریف لے گئے اور مقام قرب میں پہنچے اور علائق دنیا سے آزاد ہوئے تو اس درجے پر فائز ہوئے کہ آپ کا نفس (جسمانیت) قلب میں مبدل ہو گیا۔ آپ کے قلب کو روح کا درجہ حاصل ہوا اور آپ کا روح سراپا راز بن گیا۔ پھر وہ راز کوائف سے آزاد ہو کر مقام حیرت میں محو ہو گیا۔ نہ نام رہا نہ نشان، اس وقت مجاہدہ مشاہدہ میں مبدل ہو گیا اور معائنہ در معائنہ حاصل ہوتا

گیا۔ نفسانیت جاتی رہی، بشریت سے بالاتر ہوئے، طبیعت کے تقاضے نیست ہوئے۔ آپ کی ولایت شاہد ربانی سے متصف ہوئی۔ نوری سے بے خود ہوئے۔ حقیقت حقیقت سے یکجا ہوئی اور مشاہدہ لم یزلی میں غرق ہو گئی اس محبت کی حالت میں بارگاہ رب العزت میں مناجات کیں کہ ”بار خدایا! مجھے سرائے پر بلا میں واپس نہ بھیجو اور ہوا و ہوس کی قیود میں مجھے پھر نہ ڈالو۔“ فرمان ہوا کہ ہمارا حکم یہ ہے کہ دنیا میں واپس جائیے اور احکام شرع کو نافذ کیجئے تاکہ ہم آپ کو وہاں بھی وہی کچھ عطا کریں جو یہاں عطا ہوا ہے۔ جب آپ دنیا میں تشریف لائے تو جب بھی آپ کے دل میں اسی بلند مقام کی خواہش ہوتی تو آپ بلالؓ سے فرماتے کہ :

اوحنا یا بلال بالصلوٰۃ ”اے بلال اذان دے کر ہمیں راحت پہنچاؤ“

چنانچہ آپ کی ہر نماز آپ کے لئے نیا معراج اور نیا قرب بن گئی۔ لوگوں کے خیال میں آپ نماز میں ہوتے تھے لیکن آپ کا قلب نیاز میں اور روح راز میں غرق ہوتا تھا۔ اور دل میں وہ سوز و گداز کہ نماز سے اسے ٹھنڈا فرماتے تھے۔ آپ کا جسم دنیا میں ہوتا تھا لیکن روح عالم ملکوت میں ہوتی تھی۔ آپ کا جسم خاکی تھا لیکن جان نوری تھی۔

حضرت سل بن عبد اللہ تستوی رحمۃ اللہ علیہ فرماتے ہیں کہ :

”صدیق کی علامت یہ ہے کہ حق تعالیٰ اس پر ایک فرشتہ مامور فرماتا

ہے جو اس کو نماز پر آمادہ کرتا ہے اور اگر سو رہا ہے تو جگارتا ہے۔“

اور یہ علامت حضرت سل رحمۃ اللہ علیہ میں ظاہر تھی کیونکہ جب آپ

بہت بوڑھے اور اس قدر کمزور ہو گئے کہ چل بھی نہیں سکتے تھے لیکن جب نماز کا

وقت آتا تو سدرست ہو جاتے اور نماز کے بعد اپنی جگہ سے نہیں اٹھ سکتے تھے۔

ایک بزرگ فرماتے ہیں کہ :

” نمازی کیلئے چار چیزوں کی ضرورت ہے، فٹائے نفس، ذہاب طبیعت (طبیعت یا خواہشات کا مٹ جانا)، صفاء البتر (تزکیہ روح) اور کمال مشاہدہ۔“

اور یہ چار چیزیں اس وقت تک حاصل نہیں ہوتیں جب تک کمال ہمت سے کام نہ لیا جائے۔ کمال ہمت سے نفس کا زور ختم ہو جاتا ہے۔ انسان کا نفس (وجود) باعث تفرقہ (مُحد) ہے جب نفس مٹ جاتا ہے تو مقام جمع (فنائی اللہ) حاصل ہوتا ہے۔ جہاں تک دوسری صفت یعنی خواہشات کے مٹانے کا سوال ہے یہ چیز جلال حق تعالیٰ سے حاصل ہوتی ہے جہاں جلال آیا غیر نیست ہوا۔ جہاں تک تیسری صفت یعنی صفائے بتر کا تعلق ہے یہ چیز عشق کے بغیر حاصل نہیں ہوتی اب رہی چوتھی صفت یعنی کمال مشاہدہ یہ باطن کی روشنی کے بغیر ممکن نہیں۔

روایات میں آیا ہے کہ حضرت حسین بن منصور طاج رحمۃ اللہ علیہ روزانہ چار سو رکعت نفل ادا کرتے تھے۔ جب کسی نے پوچھا کہ اتنے مراتب کے باوجود اس قدر تکلیف کیوں اٹھاتے ہو تو فرمایا یہ جو رنج و راحت تم لوگوں کو نظر آ رہی ہے جب انسان مقام فنا تک پہنچ جاتا ہے نہ رنج اثر کرتا ہے نہ راحت۔ خبردار کالی کو قرب، اور حرص کو طلب حق کا نام نہ دینا۔

ایک شخص کہتا ہے کہ ایک دفعہ میں حضرت ذوالنون مصری رحمۃ اللہ علیہ کے پیچھے نماز پڑھ رہا تھا وہ اللہ اکبر کہتے ہی بے ہوش ہو کر گر پڑے۔

حضرت جنید بغدادی رحمۃ اللہ علیہ سخت ضعیفی کی حالت میں بھی عالم جوانی کے اور ادا پڑھا کرتے تھے۔ جب کسی نے کہا کہ یا شیخ اب تو آپ ضعیف ہو گئے ہیں بعض اور ادا ترک کر دیجئے۔ فرمایا کہ یہ وہ چیزیں ہیں کہ جن کی بدولت میں

نے ابتداء میں فیوض حاصل کئے اب انتہا میں ان کو کیسے چھوڑ سکتا ہوں۔ ہم سب جانتے ہیں کہ فرشتے دائمی طور پر عبادت میں مشغول ہیں اور ان کا کھانا پینا عبادت ہے اس وجہ سے کہ وہ روحانی ہیں اور جسمانی اور نفسانیت سے پاک ہیں۔ انسان کو جو چیز عبادت سے باز رکھتی ہے وہ اس کا نفس ہے لہذا نفس کو مجاہدات کے ذریعے جس قدر کمزور کیا جاتا ہے۔ اسی قدر عبادت آسان ہو جاتی ہے جب انسان نفس سے نجات پالیتا ہے تو فرشتوں کی طرح عبادت اس کی غذا بن جاتی ہے۔

حضرت عبداللہ بن مبارک رحمۃ اللہ علیہ فرماتے ہیں کہ مجھے یاد ہے میرے زمانہ طفلی میں ایک عورت تھی جو بہت عبادت گزار تھی۔ ایک دفعہ اسے بچھو نے چالیس بار نماز میں ڈنگ لگایا لیکن اس کی حالت میں کوئی تبدل واقع نہ ہوا۔ جب نماز سے فارغ ہوئی تو میں نے کہا کہ اماں آپ نے بچھو کو کیوں نہ ہٹایا۔ اس نے کہا تم ابھی چھوٹے ہو میری بات کیسے سمجھ سکتے ہو۔ میں تو خدا تعالیٰ کے کام میں مشغول تھی اپنے کام میں کس طرح مشغول ہو سکتی تھی۔

حضرت ابو الخیر العلیٰ رحمۃ اللہ علیہ کے پاؤں میں ناسور پیدا ہو گئی۔ اطبا نے کہا کہ پاؤں کاٹنا پڑے گا لیکن آپ رضامند نہیں ہوتے تھے۔ آپ کے مریدوں نے اطبا کو مشورہ دیا کہ اگر نماز کے دوران ان کا پاؤں کاٹا جائے تو ان کو خبر نہ ہوگی۔ اس پر عمل کیا گیا اور جب آپ نماز سے فارغ ہوئے تو کٹا ہوا پاؤں دیکھ کر حیران ہوئے۔

حضرت ابو بکر صدیق رضی اللہ عنہ سے روایت ہے کہ آپ جب رات کی نمازیں (تہجد وغیرہ) ادا کرتے تو قرأت آہستہ پڑھتے تھے اور حضرت عمر رضی اللہ عنہ بلند آواز سے پڑھتے تھے۔ جب رسول اللہ صلی اللہ علیہ وآلہ وسلم نے دونوں سے وجہ دریافت فرمائی تو حضرت ابو بکر صدیق رضی اللہ عنہ نے عرض کیا کہ جس

کو سنا تا ہوں وہ بلند اور آہستہ آواز دونوں کو سن سکتا ہے۔ اور حضرت عمر رضی اللہ عنہ نے عرض کیا کہ میں سوتے ہوؤں کو جگاتا اور شیطان کو بھگاتا ہوں۔ چنانچہ رسول اللہ صلی اللہ علیہ وآلہ وسلم نے حضرت ابو بکر صدیق رضی اللہ عنہ سے فرمایا کہ تم ذرا اونچی آواز سے پڑھا کرو۔ اور حضرت عمر رضی اللہ عنہ سے فرمایا کہ تم ذرا نیچی آواز سے پڑھا کرو تاکہ علوت ترک ہو جائے۔ اس لئے بعض مشائخ فرائض لوگوں کے سامنے ادا کرتے ہیں اور نوافل چھپا کر۔ تاکہ مہلوت ریاکاری میں شمار نہ ہو جائے۔ کیونکہ جو شخص دکھا کر نماز پڑھتا ہے اور لوگوں کی توجہ اپنی طرف مبذول کراتا ہے تو یہ بھی ریا ہے۔ بعض مشائخ فرائض اور نوافل دونوں اطلاق کے سامنے ادا کرتے ہیں وہ یہ وجہ بیان کرتے ہیں کہ ریا باطل ہے اور مہلوت حق ہے ہم کیوں باطل کے خوف سے حق کو چھپائیں۔ اصل مرض ریا ہے اس کو دل سے نکال دیا جائے تو جہاں چاہو نماز پڑھ سکتے ہو۔ چنانچہ مشائخ عظام نے نماز کے آداب کو خوب ملحوظ رکھا ہے اور مریدین کو بھی پابند کوا ب کرایا ہے۔ ایک بزرگ فرماتے ہیں کہ میں چالیس برس سفر میں رہا لیکن ایک نماز بھی جماعت کے بغیر ادا نہ کی اور ہر جمعہ کی نماز کسی شہر میں جا کر ادا کرتا تھا۔ فرضیکہ نماز کے احکام اس قدر ہیں کہ شمار سے باہر ہیں۔ ان سب میں سے محبت زیادہ اہم ہے۔ اب ہم محبت کے احکام بیان کرتے ہیں۔ انشاء اللہ تعالیٰ۔



سجده بخش فیض عالم منظر نور خدا
 تا قصاں را پیر کامل کلاماں را رہنما

یا علیؑ مدد



اللہ تعالیٰ کی محبت اور اُس کے متعلقات کا بیان

قرآن حکیم میں اللہ تعالیٰ فرماتا ہے کہ : **يَا أَيُّهَا الَّذِينَ...**

”اے ایمان والو تم میں سے جو کوئی دین سے پھر جائے گا تو اللہ تعالیٰ ایک ایسی قوم پیدا کر دے گا جس کو وہ دوست رکھے گا اور وہ اللہ کو دوست رکھیں گے“

نیز فرمایا : **وَمِنَ النَّاسِ...**

”بعض لوگ ایسے ہیں جو اللہ کے سوا دوسروں کی پرستش کرتے ہیں اور ان سے ایسی محبت کرتے ہیں جیسی اللہ سے کرنی چاہئے لیکن جو ایمان والے ہیں وہ شدت سے اللہ تعالیٰ سے محبت رکھتے ہیں“

حدیث میں اللہ تعالیٰ اور اولیاء کرام کے ساتھ محبت کی تاکید۔

نیز رسول کریم صلی اللہ علیہ وآلہ وسلم نے فرمایا ہے کہ :

”میں نے جبرائیل علیہ السلام سے سنا کہ اللہ تعالیٰ فرماتا ہے کہ جس نے میرے ولی کی اہانت کی وہ میرے ساتھ اعلان جنگ کرتا ہے اور مجھے کسی چیز سے اتنا فکر نہیں ہوتا جتنا کہ اس وقت ہوتا ہے جب کہ ایک مومن کی روح قبض کرتا ہوں اور وہ اس کو ناپسند کرتا ہے میں اس کو تکلیف دینا پسند نہیں کرتا۔ حالانکہ موت ضروری ہے اور جب میرا بندہ میرے مقرر کردہ فرائض پر عمل کرتا ہے تو اس کو میرا قرب حاصل ہوتا ہے اور جب نوافل کے ذریعے میرا قرب حاصل کرنا چاہتا ہے تو میں اس کو محبوب رکھتا ہوں اور اس سے اس قدر قریب ہو جاتا ہوں کہ میں اس کی آنکھیں، کان، ہاتھ اور پاؤں بن جاتا ہوں جس سے وہ دیکھتا ہے سنتا ہے، کام کرتا ہے اور چلتا ہے اور وہ مجھ سے جو کچھ طلب کرتا ہے دیتا ہوں اور جب مجھ سے پناہ مانگتا ہے تو اس کو پناہ دیتا ہوں“

نیز فرمایا :

من احب لقاء اللہ احب اللہ لقاءہ ومن کرہ اللہ لقاءہ

”جس نے اللہ کا لقاء چاہا اللہ اس کا لقاء چاہتا ہے جس نے نفرت کی اللہ

اس کے لقا سے نفرت کرتا ہے“

نیز فرمایا :

”جب اللہ تعالیٰ اپنے کسی بندہ کو دوست رکھتا ہے تو جبرائیل علیہ السلام کو

حکم دیتا ہے کہ میں فلاں بندہ کو دوست رکھتا ہوں پس تو بھی اس کو دوست رکھ۔

تو جبرائیل علیہ السلام اس کو دوست رکھتا ہے اور پھر جبرائیل علیہ السلام تمام فرشتوں کے سامنے اعلان کرتے ہیں کہ اللہ تعالیٰ فلاں شخص سے محبت کرتا ہے۔ پس تم بھی اس سے محبت کرو پس تمام فرشتے اس سے محبت کرتے ہیں۔ پھر اللہ تعالیٰ اس بندہ کو اہل زمین میں بھی مقبول کر دیتا اور اہل زمین اس سے محبت کرتے ہیں۔

یاد رکھنا چاہئے کہ اسلام میں اللہ تعالیٰ کی بندہ کے ساتھ اور بندہ کی اللہ تعالیٰ کے ساتھ محبت ثابت ہے اور قرآن و حدیث اس پر مطلق ہیں اور اس پر ساری امت کا اتفاق ہے۔ بے شک اللہ تعالیٰ ایسی صفات سے متصف ہے کہ خلق کا بجا طور پر محبوب ہے اور اپنے چاہنے والوں سے محبت کرتا ہے۔

لفظ محبت کا ماخذ

لفظ محبت ماخوذ ہے لفظ جب سے۔ حاکی زیر کے ساتھ۔ جس کا مطلب ہے وہ حم (ج) جو زمین میں ڈالا جاتا ہے پس جب کو جب کے نام سے موسوم کیا گیا۔ یعنی جس طرح حم زمین میں ڈالا جاتا ہے پھر اس پر بارش ہوتی ہے اور آفتاب کی روشنی اور موسم کی سردی اور گرمی سے اس حم میں کوئی تبدیلی نہیں آتی اور پھول اور پھل لاتا ہے اسی طرح محبت دل کے اندر جگہ پکڑتی ہے اور رنج و راحت اور بلا و مصیبت سے اثر پذیر نہیں ہوتی اور بالآخر برگ و بار لاتی ہے۔ چنانچہ جب حضرت ابراہیم علیہ السلام کو حق تعالیٰ نے اپنی دوستی (صلت) کی خلعت عطا فرمائی تو آپ ساری کائنات سے علیحدہ ہو کر حق تعالیٰ کے ساتھ پیوست ہو گئے کیونکہ کائنات آپ کے لئے حجاب تھی۔ اس لئے آپ پکار اٹھے کہ :

وَاللَّهُمَّ صِدِّقِي لِي لَا رِبَّ الْعَالَمِينَ

”میرے لئے حق تعالیٰ کے سوا سب کچھ دشمن ہے۔“

اسی مفہوم کو حضرت شبلی رحمۃ اللہ علیہ نے یوں بیان فرمایا ہے :

”محبت کو اس لئے محبت کہا جاتا ہے کہ وہ دل سے محبوب کے سوا سب کو
مٹا دیتی ہے۔“

بعض کہتے ہیں کہ لفظ محبت ماخوذ ہے حب سے جو دل کی صفت ہے اور
دل کا قیام اسی کی بدولت ہے۔ چنانچہ محبت بھی دل ہی میں ہوتی ہے۔ بعض لوگ
محبت کو حباب سے مشتق قرار دیتے ہیں جو غلبہٴ آب سے پیدا ہوتا ہے۔ چنانچہ
محبت بھی ایک غلبہ ہے دیدار دوست کیلئے۔

محبت کے مختلف مطالب

یاد رہے کہ علماء کے نزدیک لفظ محبت کئی معنوں میں استعمال ہوتا ہے۔
محبت کے ایک معنی ہیں محبوب کیلئے دل میں بے سکونی، خواہش، طلب، تمنا اور
انس کا ہونا لیکن ان تمام قسم کی بے چینیوں کا اطلاق ذاتِ قدیم پر نہیں کیا جا
سکتا۔ یہ تمام چیزیں ہم جنس مخلوق کے ساتھ روا ہو سکتی ہیں خالق کے ساتھ
نہیں۔ خداوند تعالیٰ جنسیت سے بلند و بالا تر ہے علواً کبیراً۔

محبت کا دوسرا مفہوم حق تعالیٰ کا احسان ہے یعنی حق تعالیٰ مہربانی فرما کر
اپنے بندے پر رحمت کرتا ہے اور اس کو قرب و ولایت کے گونا گوں مراتب سے
نوازتا ہے۔

محبت کا تیسرا مفہوم بندہ کی طرف سے حق تعالیٰ کی حمد و ثناء ہے۔ مکملین
کا ایک گروہ کہتا ہے کہ جس محبت کا ذکر حق تعالیٰ نے فرمایا ہے اس سے مراد ایک
رسمی تعلق ہے جیسے کہ اللہ نے قرآن میں اپنے لئے ہاتھ اور پاؤں کا ذکر کیا ہے
لیکن دراصل اعضا سے پاک ہے۔ اس لئے ہم محبت کا لفظ رسمی طور پر استعمال
کرتے ہیں لیکن عملاً اس سے گریز کرتے ہیں۔ یعنی یہ لوگ خدا کے ساتھ محبت

کرنے کو دوا نہیں رکھتے اس قسم کے اقوال بہت ہیں۔ اب میں اس کی حقیقت بیان کرتا ہوں۔ انشاء اللہ تعالیٰ۔

حقیقتِ محبت

جاننا چاہئے کہ حق تعالیٰ کی بندہ کے ساتھ محبت کا مطلب ہے بندہ کے ساتھ ارادہ مہربانی اور رحمت کرنا۔ محبت حق تعالیٰ کے ارادہ کا نام ہے جیسے اس کی رضا، اس کی سختی نرمی اور رافت وغیرہ۔ ان صفات کے اجراء کا دوسرا نام ارادہ حق ہے۔ یہ اس کا ارادہ ہی ہے جو مختلف صورتوں میں ظاہر ہوتا ہے۔ ارادہ حق تعالیٰ کی قدیم صفت ہے جس سے اس کے افعال ظہور پذیر ہوتے ہیں۔ اب چونکہ حق تعالیٰ کی بعض صفات دوسری صفات سے زیادہ غالب ہوتی ہیں حق تعالیٰ کی بندہ پر کمال شفقت اور مہربانی اور نعمت اور آخرت میں ثواب عطا کرنے، گناہ سے بچانے، عذاب سے نجات دینے، بلند مراتب قرب عطا کرنے، غیر اللہ سے مستغنی کرنے اور عنایت ازلی کی وجہ سے سارے جہاں سے اس کا تعلق چھڑا کر اپنے ساتھ وابستہ کرنے اور اس قسم کے خصوصی برتاؤ سے مرہون کرنے کا نام محبت آیا ہے۔ حضرت حارث محاسبی رحمۃ اللہ علیہ، حضرت جنید بغدادی رحمۃ اللہ علیہ و دیگر مشائخ کا مسلک یہی ہے نیز فقہاء و متکلمین اہلسنت والجماعت کا مسلک بھی یہی ہے۔ بعض لوگ کہتے ہیں کہ حق تعالیٰ جب کسی بندہ کی اچھے الفاظ میں تعریف کرتا ہے اس کا نام محبت ہے تو اللہ تعالیٰ کے الفاظ اس کا کلام ہے اور اللہ تعالیٰ کا کلام غیر مخلوق ہے اس صورت میں مخلوق کا غیر مخلوق کے ساتھ تعلق کیسے دوا ہو سکتا ہے اور بعض لوگ کہتے ہیں کہ محبت حق تعالیٰ کے احسان کا نام ہے احسان یعنی بذریعہ افضال الہی ظاہر ہوتا ہے غرضیکہ یہ تمام اقوال ایک دوسرے کے قریب ہیں۔

دراصل بندہ کی اللہ تعالیٰ کیلئے محبت ایک جذبہ ہے جو مومن کے دل میں

تعظیم و تکریم کی صورت میں ظاہر ہوتا ہے اور وہ بندہ محبوب کی رضا طلب کرتا ہے اور دیدار کے شوق میں محو اور قرب کی تمنا میں بے قرار ہو جاتا ہے اور محبوب کے بغیر کسی اور سے اس کا دل نہیں لگتا۔ ہر وقت اس کے ذکر میں منہمک رہتا ہے اور غیر کے ذکر سے پرہیز کرتا ہے۔ اس کا آرام کافور ہو جاتا ہے اور قرار مفقود۔ تمام علاقے سے روگردانی کر لیتا ہے اور تمام خواہشات اور حرص و ہوا اس کے دل سے نکل جاتی ہے۔ محبوب کی محبت کا غلبہ اس پر سوار ہو جاتا ہے جس کے آگے وہ سر تسلیم خم کر لیتا ہے۔ حق تعالیٰ کی تمام صفات کمال کو پہچانتا ہے۔ لیکن بندہ کی حق تعالیٰ سے محبت اس طرح نہیں جس طرح کہ دیگر مخلوق کے ساتھ ہوتی ہے کیونکہ محبوبان مجازی کے ساتھ محبت کا تقاضا یہ ہے کہ محبوب کا ادراک و احاطہ کیا جائے جو محبوبان مجازی کے ساتھ تو ممکن ہے۔ لیکن محبوب حقیقی کے ساتھ ناممکن ہے۔ حق تعالیٰ کے عاشقان تو اس کے قرب کے حصول میں مست ہوتے ہیں اس کے ادراک و احاطہ کی کوشش نہیں کرتے۔ کیونکہ طالب بخود قائم ہوتا ہے (یعنی اس کی خودی برقرار ہوتی ہے) لیکن وہ حضرات جو محبوب میں محو و مستغرق ہیں وہ قائم باللہ ہوتے ہیں۔ اور بہترین عشاق وہ ہیں جو کارزار محبت میں ہلاک اور فنا ہو جاتے ہیں اس وجہ سے کہ محدث (انسان) قدیم (حق تعالیٰ) کے ساتھ واصل نہیں ہو سکتا بغیر اپنے آپ کو فنا کئے۔ پس جس نے محبت کی حقیقت کو پہچان لیا اس کے لئے نہ کوئی ابہام (شک) باقی رہتا ہے نہ کوئی شبہ نہ مشکل۔

اقسام محبت

پس محبت کی دو اقسام ہیں اول انسان کی ہم جنس انسان کے ساتھ محبت اور یہ نفسانی محبت کہلاتی ہے جس میں ایک دوسرے کو چھونا اور بغلیں ہونا ممکن ہوتا ہے۔ دوم غیر جنس سے محبت جس میں طالب محبوب کی کسی صفت سے قرار

حاصل کرتا ہے اور آرام پاتا ہے مثلاً اس کی بات سنا اس کا دیدار کرنا۔ اس قسم کے عاشقوں کی بھی آگے دو قسمیں ہیں ایک وہ جو حق تعالیٰ کے انعام و اکرام اور نعمتوں کو دیکھ کر اس سے محبت کرتے ہیں۔ دوسرے وہ جو غلبہ محبت میں آکر انعام و اکرام کو بھی حجاب سمجھتے ہیں بلکہ محبوب کے انعام و اکرام کو ذریعہ بنا کر محبوب تک رسائی حاصل کرتے ہیں اور یہ زیادہ بلند مرتبہ ہے۔ واللہ اعلم بالصواب۔

فصل

محبت کے مختلف مفہوم

فرضیکہ محبت کا وجود خلق خدا کے تمام طبقات میں تسلیم کیا جاتا ہے۔ تمام کتب لغات میں بھی اس کا ذکر ہے اور دانشوروں میں سے کوئی شخص اس کا انکار نہیں کرتا اور مشائخ میں حضرت سنون المحب رحمۃ اللہ علیہ کا مشرب و مسلک خالصتہً "محبت ہے۔ آپ فرماتے ہیں کہ حق تعالیٰ تک رسائی حاصل کرنے کا ذریعہ ہی محبت ہے اور احوال و مقامات اس کی منازل ہیں اور یہ کہ ہر چیز کی محبت معرض زوال و خطر میں ہو سکتی ہے لیکن اللہ تعالیٰ کی محبت کو کوئی زوال نہیں یہ راستہ ہمیشہ کیلئے کھلا ہے۔ تمام مشائخ عظام کا اس بات پر اتفاق ہے اب چونکہ محبت کا اطلاق بہت وسیع ہو گیا اور ہر ظاہر پرست نے محبت کو غیر اللہ پر چسپاں کرنے کی کوشش کی تو اہل حق نے اس کا نام تبدیل کر کے اسے صفوت (یعنی تصوف) کے نام سے موسوم کیا اور محب کو صوفی کا نام دیا۔ اور جب طالبان حق نے اپنی مریضی کو ترک کر کے رضائے حق تعالیٰ کی تلاش کی کوشش کی تو مشائخ کے ایک گروہ نے اس مسلک کو فقیر کا نام دیا اور طالب کو فقیر کے نام سے

موسوم کیا کیونکہ میدان محبت میں کمترین درجہ حق تعالیٰ کی رضا کے ساتھ راضی رہتا ہے اور حق تعالیٰ کی محبت اور اس کی رضا جوئی کے درمیان کوئی فرق نہیں۔ (ہم معنی ہیں)۔ اس لئے ہم نے اس کتاب کے شروع میں فقر اور صفوت کو بیان کر دیا ہے۔

اس سلسلے میں حضرت سنون الحب رحمۃ اللہ علیہ فرماتے ہیں :

الحب عند الزہد اظہر من الاجتہاد ” محبت زاہدوں کے نزدیک اجتہاد سے زیادہ ظاہر ہے“

و عند التائبین اوجد من اتین و حنین ” اور تائبین کے نزدیک آہ و فغان سے آسان تر ہے۔“

و عند الاتراک اشہر من الفتراک ” اور ترکوں کے نزدیک فتراک (فکار کا تھیلہ) سے زیادہ مشہور ہے۔“

و عند الہنود صبی الحب اظہر من صبی المحمود ” اور ہندوؤں کے نزدیک لڑکے کی محبت محمود غزنوی کے ایاز کی محبت سے زیادہ بہتر ہے۔“

و عند الروم قصہ الحب و العجب اشہر من الصلیب ” اور ملک روم میں قصہ حب و محبوب صلیب سے زیادہ مشہور ہے۔“

و فی العرب قصہ الحب ادب فی کل حی منہ طرب او وہل و ہرب و حزن ” اور ملک عرب میں محبت کا موضوع باقاعدہ علم ہے جس میں خوشی اور ہلاکت یا کامیابی و ناکامی کی داستانیں ہر قبیلے میں مروج ہیں۔“

ان تمام اقوال کا مطلب یہ ہے کہ بنی نوع انسان میں سے کوئی بشر ایسا نہیں کہ جس نے محبت کا زخم نہ کھایا ہو یا اس سے خوش نہ ہوا ہو۔ کبھی تو اس کا دل مست شراب ہے یا پھر قبر دوست سے خراب ہے اس کی وجہ یہ ہے کہ دل

کی ترکیب میں بے چینی و۔ بے قراری ہے اور عقل بے کار ہے محبت دل کی غذا ہے اور وہ دل جو محبت سے خالی ہے بگل (خاک) ہے۔ محبت کو کوشش اور محنت سے ہٹایا نہیں جاسکتا اور نفس ان لطائف سے بے خبر ہے جو دل پر گزرتے ہیں۔ حضرت عمر بن عثمان مکی رحمۃ اللہ علیہ کتابِ محبت میں فرماتے ہیں کہ :

”خداوند تعالیٰ نے دلوں (یعنی قلوب کو) جسموں سے سات ہزار سال پہلے پیدا کیا اور مقامِ قرب میں رکھا اور روحوں کو دلوں سے سات ہزار سال پہلے پیدا کیا اور درجاتِ انس میں رکھا اور اسرار کو روحوں سے سات ہزار سال پہلے پیدا کیا اور درجاتِ وصل میں رکھا اور ہر روز تین سو ساٹھ بار لطیفہ بتر پہ جلی فرمائی اور تین سو ساٹھ بار نظرِ رحمت فرمائی اور محبت کے کلمات روح کو سنائے اور تین سو ساٹھ بار انس کی نگاہ سے دل کو دیکھا۔ لیکن جب انہوں نے کائنات میں اپنے آپ کو معزز پایا تو ان کے اندر فخر پیدا ہوا اس لئے حق تعالیٰ نے آزمائش کی خاطر لطیفہ بتر کو روح کے اندر، روح کو دل کے اندر اور دل کو جسم کے اندر قید کر دیا۔ اس کے بعد ان کے ساتھ عقل کو رکھا اور انبیاءِ عظیم السلام کو بھیج کر احکام ارسال فرمائے اس کے بعد ان میں سے ہر ایک کو اپنے مطلوب کی تلاش میں لگا دیا۔ چنانچہ جسم کو نماز میں لگا دیا، دل کو محبت میں مصروف کیا روح کو قرب میں اور سر کو وصل میں قرار حاصل ہوا خلاصہ یہ کہ محبت کی حقیقت لفظ محبت سے ظاہر نہیں کی جاسکتی۔ کیونکہ محبت ایک حال ہے اور حال ہرگز قال میں نہیں آسکتا۔ اگر سارا جہان مل کر یہ کوشش کرے کہ محبت کو پیدا کیا جائے یہ ہرگز نہیں ہو سکے گا اور اگر سارا جہان مل کر اس کو مٹانا چاہے تو ہرگز نہیں مٹا سکتا۔ کیونکہ حال وہی (عظیہ) ہوتا ہے نہ کہ کسی (کوشش سے)۔ انسان لای (حادث) ہے اور حال (الهی) ہے۔ لای ہرگز الہی پر قادر نہیں ہو سکتا۔ واللہ اعلم۔“

فصل

حقیقتِ عشق

عشق کے متعلق مشائخ کے اقوال بہت ہیں ان میں سے بعض نے بندہ کا حق تعالیٰ سے عشق تسلیم کیا ہے لیکن حق تعالیٰ کا بندہ سے عشق تسلیم نہیں کیا۔ اس وجہ سے کہ ان کے نزدیک عاشق وہ ہے جو محبوب تک نہیں پہنچ سکتا لیکن حق تعالیٰ کے لئے بندہ تک پہنچنا محال نہیں ہے۔ اس لئے بندہ عاشق حق ہو سکتا ہے۔ حق تعالیٰ عاشق بندہ نہیں ہو سکتا۔ بعض کا کہنا ہے کہ عشق اللہ تعالیٰ کے ساتھ بھی روا نہیں کیونکہ عشق کا مطلب ہے حد سے تجاوز کرنا۔ لیکن ذات حق لامحدود ہے اس کی کوئی حد نہیں ہے۔ بعض کا خیال ہے کہ عشق دونوں جہانوں میں روا نہیں کیونکہ عشق کا مقصد ادراکِ ذاتِ باری تعالیٰ ہے اور ذاتِ باری تعالیٰ ادراک سے بالاتر ہے۔ ہاں محبت روا ہو سکتی ہے کیونکہ محبت صفت کے ساتھ ہوتی ہے ادراکِ ذات سے اس کا تعلق نہیں۔ وہ یہ بھی کہتے ہیں کہ عشق آنکھ سے دیکھے بغیر ممکن نہیں لیکن محبت سماعت کے ذریعے ممکن ہے اب چونکہ عشق کا تعلق دیکھنے سے ہے اور یہ روا نہیں ہے کہ دنیا میں کوئی اسے دیکھ سکے۔ اس لئے حق تعالیٰ کے ساتھ عشق ناممکن ہے۔ لیکن چونکہ حق تعالیٰ کی طرف اس کی محبت کا تقاضا ہوا تو ہر شخص نے دعویٰ محبت کیا۔ حاصلِ کلام یہ کہ چونکہ حق تعالیٰ کی ذات کا ادراک محال ہے اس سے کسی کا عشق نہیں ہو سکتا اور چونکہ وہ اپنی صفات سے اولیاء کرام کو نوازتا ہے اس لئے اس کے ساتھ محبت روا ہے۔ کیا تجھے معلوم نہیں کہ حضرت یعقوب علیہ السلام یوسف کے فراق میں آنکھیں کھو بیٹھے تو جب ان کی قمیص کی خوشبو آئی تو آنکھیں پینا ہو گئیں۔ لیکن چونکہ

زلیخا یوسفؑ کے عشق میں فرق تھی جب تک یوسفؑ کا وصال حاصل نہ ہو اس نے دوبارہ بیٹائی نہ پائی۔ یہ طریق بھی عجیب ہے کہ ایک کے لئے خواہش جائز ہے دوسرے کے لئے ناجائز۔ نیز بعض کہتے ہیں کہ چونکہ نہ عشق کی کوئی ضد ہے نہ حق تعالیٰ کی۔ اس وجہ سے عشق حق تعالیٰ کے ساتھ ہو سکتا ہے۔ اس مضمون پر بت سے لطیف اقوال ہیں جو طوالت کے خوف سے ترک کئے جاتے ہیں۔ واللہ اعلم بالصواب۔

فصل

رموز محبت

اسرار و رموز محبت کے متعلق مشائخ کے اقوال اس قدر زیادہ ہیں کہ ان کا شمار مشکل ہے یہاں صرف چند پر اکتفا کیا جاتا ہے بطور تیسرے۔
حضرت اسحاق ابوالقاسم قسری رحمۃ اللہ علیہ فرماتے ہیں کہ :

المحبتہ معو المحب بصفاتہ و اثبات المحبوب بذاتہ

محبت یہ ہے کہ صفت حق میں قافی اور ذات حق کے ساتھ باقی ہو جائے یعنی اسے ولایت مطلق حاصل ہو اور محبت کی ہستی کا فنا ہونا محبوب کی بقا کے بغیر ممکن نہیں۔ یہ نہیں ہوتا کہ محب اپنی ہستی بھی قائم رکھے کیونکہ جب تک وہ اپنی ہستی قائم رکھے گا جمال محبوب سے محروم رہے گا جب یہ جان لے گا کہ اس کی بقا محبوب کے جمال کے ساتھ قائم ہے تو خود بخود اپنی ہستی کو فنا کرنے کے درپے ہو گا کیونکہ اپنی ہستی قائم رکھنا محبوب سے مجبوری ہے پس محبوب کی محبت کی وجہ سے اپنی ہستی کا و تہمت ہو جاتا ہے۔ جب حضرت حسین بن منصور طلاج رضی اللہ

عنه کو دار پر لٹکایا گیا تو آپ کا آخری کلام یہ تھا۔

”حسب الواجد الفرد الواحد له“ (واجد یعنی واصل کے لئے اتنا کافی ہے کہ ایک کے ساتھ ایک ہو جائے۔)

(نوٹ - بعض نسخوں میں ”حسب“ کی بجائے لفظ حب آیا ہے اس صورت میں بھی اس عبارت کے معنی وہی ہوں گے کہ واصل باللہ کی محبت کا تقاضا یہ ہے کہ مقام فریت حاصل کرے۔ محب کو یہ بات محبوب ہے کہ محبوب کی محبت میں اس کی ہستی مٹ جائے اور اس کے نفس کی حکومت لمبا میٹ ہو جائے۔)

شرح کتب تصوف میں اکثر مقام تجرید و تفرید کا ذکر آتا ہے۔ تجرید سے مراد ترک دنیا اور تفرید سے مراد ترک خود یعنی اپنی ہستی کو فنا کر کے ذات حق کے ساتھ ایک ہو جائے مشائخ عظام فرماتے ہیں کہ سلوک الی اللہ میں آخری مقام فریت ہے جب کہ بندہ نہیں رہتا۔ گم ہو جاتا ہے ذات حق میں۔ اکثر یہ مقام مشائخ کو آخری عمر میں حاصل ہوتا ہے جب خلفاء مقرر کر کے فارغ ہو جاتے ہیں اور اپنی ذمہ داریوں سے فارغ البال ہو کر ایک کے ساتھ ایک ہو جاتے ہیں۔ یہاں تک کہ کھانے پینے سے بھی مستغنی ہو جاتے ہیں۔ کسی نے خوب کہا ہے۔

تفرد باللہ فرید فرید

فلفل وحید والمشوق وحید

(ماخوذ از شرح تعرف)

(دوست کے ساتھ دوست ایک ہو گیا اور محب اور محبوب کا فرق مٹ گیا)

ترجمہ حضرت شیخ ابویزید بسطامی رحمۃ اللہ علیہ فرماتے ہیں کہ :

المحببہ استقلال الکثر من نفسک و استکثار القلیل من حبیبک

محبت یہ ہے کہ اپنی زیادہ عبادت کو کم سمجھے اور حق تعالیٰ کی طرف سے کم رحمت کو بہت زیادہ جانے۔ حق تعالیٰ بھی بندے کے ساتھ یہی معاملہ کرتا ہے اس نے نعمت دنیا کو قرآن میں قلیل کہا ہے۔ فرمایا :

قُلْ مَتَاعُ الدُّنْيَا قَلِيلٌ (۱) پیغمبر فرمادجئے کہ دنیا کا مال و متاع جو تم کو دیا ہے قلیل ہے۔ لیکن زا کرین کے ذکر کو کثیر کے لفظ سے یاد فرماتے ہیں جیسا کہ آیہ ذیل میں ہے۔ ”وَاللَّهُ أَكْبَرُ مِنَ اللَّهِ كَثِيرًا وَاللَّهُ كِرَاتٍ“۔ (اللہ کو بہت یاد کرنے والے مرد اور عورتیں)۔ تاکہ خلقت کو معلوم ہو جائے کہ حقیقی دوست اللہ تعالیٰ ہے کیونکہ یہ صفت خلق پر صادق نہیں آتی۔ جو چیز حق تعالیٰ کی طرف سے بندہ کو ملتی ہے کسی حالت میں کم نہیں اور خلق کی ہر چیز کم ہے۔ حضرت سہل بن عبد اللہ تستری رحمۃ اللہ علیہ فرماتے ہیں کہ :

”المحبتہ معلقتہ الطامعات و مباینتہ المخالفات“۔ (محبت یہ ہے کہ تو اس کی عبادت سے بخلگیر ہو جائے اور اس کے منوعات سے کنارہ کش ہو جائے) کیونکہ دل میں جس قدر دوست کی محبت قوی ہوگی اس کی فرمانبرداری اسی قدر آسان ہوگی یہ بات طہوں کے اس قول کے خلاف ہے کہ محبت میں بندہ اس درجہ کو پہنچ جاتا ہے کہ عبادت کی ضرورت نہیں رہتی۔ یہ کھلی بے دینی ہے۔ کیونکہ عقل کا تقاضا ہے کہ بندہ سے بندگی کبھی رفع (ساقط) نہیں ہوتی۔ اس بات پر امت کا اجماع ہے کہ شریعت محمدی صلی اللہ علیہ وآلہ وسلم ہرگز منسوخ نہیں ہوتی۔ کیونکہ اگر ایک شخص سے شریعت رفع ہو جائے تو عقل کے مطابق ساری خلقت سے رفع ہو جانا چاہئے اور یہ کھلی بے دینی ہے۔ البتہ مغلوب الحال (مجذوب وغیرہ) کے لئے دوسرا حکم ہے (یعنی جو بے ہوش ہے اور معذور ہے)۔ ہاں یہ بات درست ہے کہ حق تعالیٰ اپنے بندوں کو دوستی (ولایت) کے اس مقام پر پہنچا دیتا ہے جہاں اس پر عبادت آسان ہو جاتی ہے اور یہ بات رسول خدا صلی

اللہ علیہ وآلہ وسلم کی حیات طیبہ سے ظاہر ہے کہ جب حق تعالیٰ نے ”عمرو“ کہہ کر آنحضرت صلی اللہ علیہ وآلہ وسلم کی زندگی کی قسم کھائی تو اس قدر رات دن عبادت میں مشغول ہوئے کہ دوسرے کاموں کو انجام نہ دے سکے اور پاؤں مبارک پر ورم آنے لگی تو حق تعالیٰ نے فرمایا۔ **اللَّهُ مَا تَرَلْنَا عَلَيْكَ الْقُرْآنَ يَنْشَقُّ** (ہم نے قرآن کو اس لئے آپ پر نازل نہیں کیا کہ آپ اپنے اوپر سختی کریں)۔ نیز یہ بھی ہو سکتا ہے کہ فرمانبرداری کے جذبہ میں اگر انسان یہ بھی بھول جائے کہ میں فرمانبرداری کر رہا ہوں۔ چنانچہ رسول اللہ صلی اللہ علیہ وآلہ وسلم فرماتے ہیں کہ۔

انه ليغان على قلبي و اتى لاستغفر الله في كل يوم سبعين مرة
(میرے قلب پر اس قدر غلبہ ہوتا ہے کہ روزانہ ستر بار استغفر اللہ کہتا ہوں)۔
وجہ یہ ہے کہ آنحضرت صلی اللہ علیہ وآلہ وسلم اپنے اعمال کو سچ سمجھتے تھے اور ستر مرتبہ حق تعالیٰ سے معذرت کرتے تھے اور یہ اقرار کرتے تھے کہ میرے اعمال تیرے لائق نہیں۔

حضرت سنون المحب رحمة اللہ علیہ فرماتے ہیں کہ :

” ذهب المحبون لله بشرف الدنيا والاخرة لان النبي صلى الله عليه وسلم قال المرء مع من احب (اللہ کے عاشق ساری دنیا و آخرت کی بازی لے گئے کیونکہ رسول خدا صلی اللہ علیہ وسلم نے فرمایا ہے کہ انسان اس کے ساتھ ہوگا جس کے ساتھ اس کو سب سے زیادہ محبت ہے)۔ چونکہ یہ حضرات دنیا و آخرت میں رات دن حق تعالیٰ کی محبت میں بسر کرتے ہیں اس لئے ان کو دنیا و آخرت کی بازی لے جانے والا کہا گیا ہے اور جس کے ساتھ اللہ عزوجل ہو اس سے کیا گناہ ہو سکتا ہے۔ چنانچہ شرف دنیا یہ ہے کہ خدا تعالیٰ ان کے ساتھ ہو اور شرف شہرت یہ ہے کہ وہ حق تعالیٰ کے ساتھ ہوں۔

حضرت یحییٰ معاذ رازی رحمۃ اللہ علیہ فرماتے ہیں کہ :

حقیقۃ المحبتہ مالا یمنص بالجلۃ ولا یزید بالبر والمعطاء (محبت یہ ہے کہ نہ دوست کی جفا سے کم ہو نہ اس کی عطا سے زیادہ ہو)۔ اس وجہ سے کہ محبت کے یہ دو اسباب ہیں لیکن جب محبت موجود ہے تو اسباب بیکار ہو جاتے ہیں اور دوست کے لئے دوست کی جفا محبوب ہوتی ہے محبت کے میدان میں جفا اور وفا دونوں برابر ہیں۔ محبت ہے تو جفا بھی وفا بن جاتی ہے۔

روایت ہے کہ جب حضرت شہلی رحمۃ اللہ علیہ جنون کی وجہ سے شفا خانہ میں تھے تو چند لوگ طبع پرسی کے لئے گئے۔ آپ نے پوچھا تم کون ہو۔ انہوں نے کہا ہم آپ کے دوست ہیں۔ یہ سن کر شیخ نے ان پر پتھر پھینکے اور وہ بھاگنے لگے۔ آپ نے فرمایا اگر تم میرے دوست ہوتے تو میری جفا سے نہ بھاگتے۔ اس مضمون پر بزرگوں کے اقوال بہت ہیں جو طوالت کے خوف سے ترک کئے جاتے ہیں۔

بادہ از ماست شد نے ما ازو
قالب از ماہست شد نے ما ازو



از صد سخن پیرم یک نکتہ مرا یاد است
عالم نہ شود ویراں تا میکده آباد است



چھٹے پردہ کا کھولنا

زکوٰۃ کے متعلق

حق تعالیٰ نے فرمایا ہے کہ :- **وَأَقِيمُوا الصَّلَاةَ...**

”نماز قائم کرو اور زکوٰۃ ادا کرو۔“ اس قسم کی بے شمار آیات و احادیث ہیں جن کے ذریعے زکوٰۃ ارکان اسلام میں سے ایک رکن ہے جو فرض کی حیثیت رکھتا ہے۔ لیکن زکوٰۃ کے لئے ایک مالی حد ہے یعنی اگر کسی کے پاس دو سو روپے ہوں تو اس کی زکوٰۃ پانچ روپے ادا کرنا فرض ہے۔ اور اگر بیس دینار (زر) ہے تو اس پر نصف دینار زکوٰۃ فرض ہوگی۔ اگر اس کی ملکیت پانچ اونٹ ہیں تو اس پر ایک بکری زکوٰۃ عائد ہوتی ہے۔ اسی طرح ہر مال پر زکوٰۃ واجب ہے۔ نیز مرتبہ پر بھی زکوٰۃ واجب ہے۔ (یعنی مرتبہ حاصل ہونے پر خدا کا شکر ادا کرنا مرتبہ کی زکوٰۃ ہے۔) رسول اکرم صلی اللہ علیہ وآلہ وسلم نے فرمایا ہے : **ان اللہ تعالیٰ لروض علیکم زکوٰۃ جلعکم** (اللہ تعالیٰ نے تمہارے مرتبہ پر بھی زکوٰۃ فرض کی ہے)۔ **كما لروض علیکم زکوٰۃ مالکم** (جیسے تم پر مال کی زکوٰۃ فرض ہے) نیز

برا کہا گیا ہے۔ لیکن جن حضرات کا فقر مجبوری کی وجہ سے تھا انہوں نے زکوٰۃ قبول کی ہے اس لئے نہیں کہ اس کی ان کو ضرورت تھی بلکہ اس لئے کہ ایک مسلمان بھائی کی گردن سے فریضہ زکوٰۃ کی ادائیگی کا بوجھ ہلکا کریں۔ جب یہ نیت ہو تو اوپر والا ہاتھ لینے والے کا ہو گا نہ کہ دینے والے کا۔ اگر دینے والے کا ہاتھ اونچا اور لینے والے کا نیچا مانا جائے تو اس سے خداوند تعالیٰ کے اس فرمان کی تکذیب لازم آتی ہے کہ **وَيَأْخُذُ الصَّدَقَاتِ** (اور وہ (پیغمبر) صدقات وصول کرتا ہے)۔ کیونکہ اس سے زکوٰۃ دینے والا زکوٰۃ لینے والے سے افضل ہو جاتا ہے اور یہ اعتقاد بے دینی ہے۔ لہذا اوپر والا ہاتھ وہی ہے جو خدا تعالیٰ کے حکم کے مطابق مسلمان بھائی سے زکوٰۃ وصول کرتا ہے تاکہ اس کی گردن سے فریضہ کا بوجھ اتر جائے۔ درویش دنیا دار نہیں ہوتے بلکہ اہل عقبی ہوتے ہیں اگر درویش دنیا داروں کی گردن سے بوجھ نہ اتاریں تو ان سے فریضہ کی ادائیگی کا بوجھ نہیں اترے گا۔ اور قیامت کے روز وہ جو اب وہ ہوں گے۔ چنانچہ حق تعالیٰ نے اہل عقبی کا مناسب طور پر امتحان لیا ہے تاکہ اہل دنیا کی گردن سے بوجھ اتر جائے۔ اس لئے لامحالہ اوپر والا ہاتھ فقراء کا ہوتا ہے جو شریعت کے مطابق اپنا حق وصول کرتے ہیں جو ان پر حق تعالیٰ نے واجب کر دیا ہے اگر لینے والا ہاتھ سفلی (نیچے والا) ہاتھ ہوتا جیسا کہ فرقہ حشویہ کا خیال ہے تو (نعوذ باللہ) انبیاء علیہم الصلوٰۃ والسلام کا ہاتھ سفلی ہاتھ ہوتا جو خدا تعالیٰ کا مقرر کردہ حق وصول کرتے ہیں اور مختلف مصارف میں لے آتے ہیں۔ لیکن یہ بات غلط ہے۔ انبیاء علیہم السلام کے بعد ائمہ کرام کا مسلک بھی یہی رہا ہے کہ بیت المال کا حق وصول کرتے تھے اس لئے لینے والے ہاتھ کو سفلی اور دینے والے ہاتھ کو افضل سمجھنا غلط ہے۔ ان دونوں باتوں کو تصوف میں بڑی اہمیت حاصل ہے اب چونکہ اس مضمون کو جو دو سخاوت سے گہرا تعلق ہے اس لئے سطور ذیل میں اس کے متعلق قدرے بیان کیا جاتا ہے۔ **وَاللّٰهُ التَّوَلِّیُّ وَالْعَصْمٰی**

فصل

جو دو سخا کی اہمیت

رسول خدا صلی اللہ علیہ وآلہ وسلم نے فرمایا کہ :

”السعی لرب من الجنة و بعد من النار و البخل لرب من النار و بعد من الجنة“ (سعی جنت سے قریب ہے اور دوزخ سے بعید اور بخیل دوزخ سے قریب اور جنت سے بعید۔ علماء کے نزدیک لفظ جو دو و سخا ہم معنی ہیں لیکن حق تعالیٰ کو جو لو کہا گیا ہے سخی نہیں کہا گیا کیونکہ نہ قرآن میں اللہ تعالیٰ کو سخی کہا گیا ہے نہ حدیث میں۔ علماء کرام کا اس بات پر اتفاق ہے کہ خداوند تعالیٰ کے جو اسمائے گرامی قرآن و حدیث میں مذکور ہیں ان کے علاوہ اس کو کوئی اور نام دیا جائے مثلاً لفظ عالم، قیسم اور عاقل جو ہم معنی ہیں لیکن اللہ تعالیٰ کو عالم کتنا جائز ہے کیونکہ قرآن و حدیث میں اس کو اسی نام سے یاد کیا گیا ہے لیکن قیسم یا عاقل کتنا روا نہیں اسی طرح حق تعالیٰ کو جو اد کتنا صحیح ہے کیونکہ اس پر قرآن و حدیث ناطق ہے لیکن سخی کتنا صحیح نہیں۔ بعض لوگوں کے نزدیک لفظ جو دو و سخا کے مختلف معنی ہیں۔ وہ کہتے ہیں کہ سخی وہ ہے جو دیتے وقت اس بات کی تمیز (چمان بین) کرے کہ دینے کا جواز موجود ہے یا نہیں۔ اور یہ بات جو دو کا ابتدائی مقام ہے اور جو دو یہ ہے کہ بلا تمیز و بلا سبب عطا کرے اور یہ بات دو انبیاء علیہم السلام پر صادق آئی ہے حضرت ابراہیم خلیل اللہ اور حضرت محمد صیب اللہ۔ صحیح روایات میں آیا ہے کہ حضرت ابراہیم علیہ السلام اس وقت تک کھانا نہیں کھاتے

تھے جب تک کوئی مہمان نہ ہوتا۔ ایک دفعہ دو تین دن متواتر تک کوئی مہمان نہ آیا۔ اس دوران میں ایک آتش پرست کا وہاں سے گزر ہوا آپ نے پوچھا تو کون ہے اس نے جواب دیا کہ آتش پرست۔ آپ نے اس کو مہمان نوازی کے لائق نہ سمجھا اسی وقت حق تعالیٰ کی طرف سے عتاب آیا کہ جس شخص کی ہم نے ستر سال پرورش کی ہے تجھ سے یہ بھی نہ ہوسکا کہ اس کو ایک روٹی دے۔ لیکن جب حاتم طائی کا بیٹا آنحضرت صلی اللہ علیہ وآلہ وسلم کی خدمت میں حاضر ہوا تو آپ نے اپنی چادر بچھا کر اس کو بٹھایا اور فرمایا۔

”جب کسی قوم کا سردار آئے تو اس کی عزت کرنی چاہئے“

اس سے ظاہر ہے کہ حضرت ابراہیم علیہ السلام نے تمیز (چھان بین) سے کام لیا اور رسول اکرم صلی اللہ علیہ وآلہ وسلم نے تمیز کئے بغیر نبوت کی چادر ایک کافر کے سامنے دراز کر دی۔ اس کی وجہ یہ ہے کہ حضرت ابراہیم علیہ السلام کا مقام سخا اور پیغمبر اسلام علیہ الصلوٰۃ والسلام کا مقام جود تھا۔ اس سلسلے میں بہترین روش یہ ہے کہ دل میں جو پہلا خیال آئے اس پر عمل کرنا چاہئے دوسرا خیال بخل کی وجہ سے پیدا ہوتا ہے اور پہلا خیال اللہ تعالیٰ کی طرف سے ہوتا ہے۔ اہل اللہ اس شخص کو افضل قرار دیتے ہیں جو خیال اول کے مطابق کام کرے۔

نیشاپور میں ایک سوداگر تھا جو اکثر حضرت ابوسعید رحمۃ اللہ علیہ کی مجلس میں جایا کرتا تھا۔ ایک دفعہ حضرت شیخ سے کسی شخص نے کچھ طلب کیا۔ اس وقت سوداگر کے پاس ایک دینار اور کچھ ریزگاری تھی۔ پہلے اس کے دل میں خیال آیا کہ اس کو دینار دوں۔ پھر خیال آیا کہ ریزگاری دے چاہئے چنانچہ اس نے ریزگاری دے دی۔ اس کے بعد حضرت شیخ سے دریافت کیا کہ آیا حق تعالیٰ کے ساتھ نزاع جائز ہے۔ انہوں نے فرمایا کہ تو نے حق تعالیٰ کے ساتھ نزاع کیا ہے

حق تعالیٰ نے تیرے دل میں خیال ڈالا کہ ایک دن اس کو دینا چاہئے لیکن تو نے اسے ریزگاری دے دی۔

میں نے ایک کتاب میں پڑھا ہے کہ ایک دفعہ حضرت شیخ عبداللہ رود باری رحمۃ اللہ علیہ اپنے ایک مرید کے گھر گئے۔ وہ مرید گھر پر نہیں تھا۔ شیخ نے فرمایا کہ اس کے سامان کو بازار لے جا کر فروخت کر دیا جائے۔ جب مرید واپس آیا تو شیخ کے اس کام سے خوش ہوا کہ جس کام میں شیخ کی خوشی ہو۔ جب اس کی بیوی آئی تو یہ حال دیکھ کر اس نے اندر جا کر اپنے کپڑے اتار دیئے اور باہر پھینک کر کہا کہ لو یہ بھی گھر کے سامان میں شامل ہے۔ اس کے خاوند نے پکار کر کہا کہ یہ تو نے کلف کیا ہے یہ کام تم نے جان بوجھ کر کیا ہے۔ عورت نے کہا کہ جو کام شیخ نے کیا ہے وہ جوہ میں شامل ہے ہمیں چاہئے کہ اپنے نفس کو بھی پیش کریں تاکہ ہم بھی جوہ میں شامل ہو جائیں۔ مرد نے کہا یہ ٹھیک ہے جب ہم نے شیخ کو قبول کیا ہے تو کلف سے جوہ کو اختیار کرنا چاہئے۔

شرح شاید شیخ کا مطلب مرید کا امتحان تھا۔ یا زائد از ضرورت سامان کا گھر سے نکالنا مطلوب تھا۔ بیوی کی نیت بھی درست تھی اس کا مطلب بغاوت نہیں تھا۔ بلکہ مرد سے بھی زیادہ سخاوت پر آمادہ تھی۔ نیز صوفیاء کا قول ہے کہ :

الصولی لا یملک ولا یملک ”صوفی وہ ہے جس کا کوئی مال و متاع نہ

ہو اور وہ بھی کسی ہی ملکیت نہ ہو یعنی متوکل علی اللہ ہو۔“

انسان کو چاہئے کہ ہمیشہ اپنے نفس کو اللہ تعالیٰ کے حکم کی متابعت میں رکھے یہی وجہ ہے کہ حضرت سل بن عبداللہ تستوی رحمۃ اللہ علیہ نے فرمایا ہے :

الصولی دنہ ہدر و ملکہ مباح (صوفی وہ ہے جس کا خون معاف ہے

اور جس کا مال لوگوں کے لئے حلال ہے۔ نیز میں نے شیخ ابو مسلم فارسی رحمت اللہ علیہ سے سنا ہے کہ ایک دفعہ میں ایک جماعت کے ساتھ حجاز کی طرف روانہ ہوا۔ راستے میں حلوان کے قریب کہوں نے حملہ کر کے ہمارے کپڑے چھین لئے۔ لیکن ہم نے کوئی پرواہ نہ کی اور فراخ دلی سے کام لیا۔ لیکن ہماری جماعت میں ایک ایسا آدمی تھا جس نے داوڑا کیا۔ ایک کرو تلواریں کس کر اس کے سر پر آگیا اور قتل کرنے لگا۔ ہم نے اس کے پاس جا کر منت سماجت کی لیکن اس نے کہا یہ آدمی کذاب ہے اس کو ضرور قتل کروں گا۔ ہم نے پوچھا آخر کیا وجہ ہے اس نے کہا کہ وجہ یہ ہے کہ یہ صوفی نہیں ہے اور اولیاء کے حق میں خیانت کر رہا ہے۔ ہم نے کہا کہ کیا خیانت کر رہا ہے۔ اس نے کہا کہ تصوف کا کترین درجہ جو ہے لیکن اس کی گھڑی میں روٹی کے ٹکڑے بندھے ہوئے ہیں یہ کیسے صوفی ہو سکتا ہے کہ جو اپنے دوستوں کے ساتھ اس قدر بخل سے کام لے رہا ہے۔ ہم لوگ کئی سال سے تصوف کی خدمت میں مصروف ہیں۔ ہم صوفیوں کو اس لئے لوتے ہیں کہ ان کو علائق دنیا سے علیحدہ کیا جائے۔

کہتے ہیں کہ ایک دفعہ حضرت عبداللہ بن جعفر رضی اللہ عنہ نے دیکھا کہ ایک حبشی بکریوں کی چرواہی کا کام کر رہا ہے۔ جب روٹی کھانے بیٹھا تو ایک کتا آگیا۔ اس نے ایک روٹی کتے کے آگے ڈال دی جو اس نے فوراً کھالی۔ حبشی نے دوسری روٹی ڈالی تو وہ بھی کتے نے جلدی سے کھالی پھر تیسری روٹی بھی ڈال دی۔ حضرت عبداللہ نے اس کے پاس جا کر کہا کہ روزانہ تم کو کتنی روٹیاں ملتی ہیں۔ اس نے کہا بس یہی جو آپ نے دیکھی ہیں۔ آپ نے پوچھا کہ تم نے تمام روٹیاں کتے کو کیوں دے دیں۔ اس نے کہا یہ کتوں کی رہائش کی جگہ نہیں ہے یہ مسافر کتا تھا جو دور سے آیا تھا۔ مجھے یہ بات گوارا نہ ہوئی کہ اس کو محروم رکھوں۔ حضرت عبداللہ رضی اللہ عنہ کو یہ بات بہت پسند آئی اور اس غلام سمیت تمام

بکریاں مالک سے خرید کر اس کے حوالے کر دیں۔ کہ اب یہ تمہارا مال ہے۔
لیکن حبشی غلام کی جو انمردی ملاحظہ ہو وہ تمام بکریاں فی سبیل اللہ دیکر وہاں سے
روانہ ہو گیا۔

ایک دفعہ کوئی سائل حضرت حسن بن علی رضی اللہ عنہ کے گھر پر حاضر
ہوا اور کہا کہ اے پیغمبر اسلام صلی اللہ علیہ وآلہ وسلم کے فرزند مجھ پر چار سو
درہم قرضہ ہے۔ حضرت حسن رضی اللہ عنہ نے غلام سے فرمایا کہ اس کو چار سو
درہم دیدے جائیں۔ لیکن گھر میں جا کر رونے لگے۔ جب آپ سے رونے کا سبب
پوچھا گیا تو فرمایا کہ مجھ سے یہ غلطی ہوئی کہ سوال کرنے سے پہلے اس کا حال
دریافت نہ کیا۔ اگر پہلے مجھے معلوم ہو جاتا کہ اس نے چار سو درہم قرضہ دیتا ہے
تو میں اس کو فوراً دے دیتا اور اس کو سوال کرنے کی زحمت نہ ہوتی۔

حضرت ابو سہل مطوکی رحمۃ اللہ علیہ جب خیرات دیتے تھے تو لینے والے
کے ہاتھ میں نہیں دیتے تھے بلکہ زمین پر رکھ دیتے تھے اور وہ اسے اٹھا لیتا تھا۔
جب ان سے وجہ دریافت کی گئی تو فرمایا کہ دولت دنیا کی اتنی وقعت نہیں کہ
مسلمان کے ہاتھ میں دی جائے جس سے میرا ہاتھ اوپر اور لینے والے کا ہاتھ نیچے
رہ جائے۔

ایک دفعہ حبشہ کے بادشاہ نے رسول خدا صلی اللہ علیہ وآلہ وسلم کی
خدمت دوسیر مفک تحفہ کے طور پر ارسال کی۔ آپ نے اس کو پانی میں پھینک دیا
اور خوشبو دار ہاتھوں کو اپنے اور اصحاب کے جسم پر مل دیا۔

حضرت انس رضی اللہ عنہ سے روایت ہے کہ ایک دفعہ کسی قوم کا سردار
رسول اکرم صلی اللہ علیہ وآلہ وسلم کی خدمت میں حاضر ہوا آپ نے اس کو دو
پھاڑوں کے درمیان ایک واہی میں جس قدر بکریاں چ رہی تھیں سب بطور تحفہ
دے دیں۔ اس نے اپنی قوم کے پاس جا کر کہا اے میری قوم مسلمان ہو جاؤ کہ

محمدؐ کی جود و سخاوت کا کوئی ٹھکانہ نہیں اور وہ مفلسی سے نہیں ڈرتے۔ یہ بھی حضرت انس رضی اللہ عنہ سے روایت ہے کہ ایک دفعہ رسول اللہ صلی اللہ علیہ وآلہ وسلم کی خدمت میں کہیں سے اسی ہزار درہم آئے آپ نے اسے تو شک کے نیچے رکھا اور لوگوں میں تقسیم کرتے رہے اور جب تک وہ رقم ختم نہ ہوئی۔ وہاں سے نہ اٹھے حضرت علی رضی اللہ عنہ فرماتے ہیں کہ اس وقت میں نے دیکھا کہ آنحضرت صلی اللہ علیہ وآلہ وسلم نے بھوک کی وجہ سے پیٹ پر پتھر باندھ رکھا تھا۔

یہ میرا اپنا مشاہدہ ہے کہ ایک درویش کے پاس بادشاہ نے تین ہزار دینار بھیجے اس وقت وہ ایک غسل خانہ میں تھے۔ چنانچہ تھیلہ لے کر جتنے لوگ وہاں کھڑے تھے ان میں تقسیم کر دیا۔ اور خالی ہاتھ چلے گئے۔ اس سے قبل ہم نے ایثار کے باب فصل نوریان میں اس موضوع پر بہت کچھ لکھا ہے یہاں اختصار سے کام لیتے ہوئے کچھ بیان کر دیا ہے۔ واللہ اعلم بالصواب۔

مپنداری کہ عشق تو رود از دل عاشق
چوں میرد مبتلا چوں خیزد مبتلا خیزد





ساتویں پردہ کا کھولنا

روزہ کے بیان میں

اللہ تعالیٰ نے قرآن حکیم میں فرمایا ہے :

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ "اے ایمان والو! تم پر روزہ

فرض کیا گیا ہے۔"

رسول اللہ صلی اللہ علیہ وآلہ وسلم نے فرمایا ہے کہ جبرائیل علیہ السلام

نے مجھے خبر دی ہے کہ حق تعالیٰ نے فرمایا ہے کہ :

الصوم لي وانا اجزي به "روزہ میرے لئے ہے اور میں خود اس کی جزا

ہوں۔"

شرح یعنی جو روزہ رکھتا ہے میں خود اسی کی جزا ہوں۔ اس کا مطلب یہ ہے

کہ روزہ رکھنے والوں کو اللہ تعالیٰ ملتا ہے۔ بعض لوگ اس حدیث کا یوں ترجمہ

کرتے ہیں ”روزہ میرے لئے ہے اور میں اس کی جزا دیتا ہوں“ لیکن ہر نیکی کا بدلہ تو اللہ تعالیٰ خود دیتا ہے یہاں روزہ کی تخصیص کی کیا ضرورت تھی۔ اس لئے حدیث کا مطلب وہی ہے جو حضرت مصطفیٰ رحمتہ اللہ علیہ نے بیان فرمایا ہے کہ ”روزہ میرے لئے رکھا جاتا ہے اور میں خود اس کی جزا ہوں۔“

ترجمہ یعنی میری ذات سے بہتر اور کیا جزا ہو سکتی ہے اس کی وجہ یہ ہے کہ روزہ وہ عبادت ہے جو بطون سے تعلق رکھتی ہے اس کا ظاہر سے کوئی تعلق نہیں اور غیر اللہ کا اس میں کوئی دخل نہیں۔ اس لئے اس کی جزا لانا تھا ہے۔ کہتے ہیں کہ بہشت میں داخلہ خدا تعالیٰ کی رحمت سے ہوگا۔ درجات عبادت کی وجہ سے حاصل ہوں گے اور اس کے اندر ہمیشہ رہنا روزہ کی جزا ہے کیونکہ حق تعالیٰ نے فرمایا ہے کہ **انا اجزی بہ** ”میں خود اس کی جزا ہوں“۔ حضرت جنید رحمتہ اللہ علیہ فرماتے ہیں کہ :

الصوم نصف الطریقتہ ”روزہ نصف طریقت ہے“

میں نے ایسے مشائخ کو دیکھا جو ہمیشہ روزہ رکھتے تھے۔ بعض ایسے بھی تھے جو صرف رمضان المبارک میں روزہ رکھتے تھے۔ ہمیشہ روزہ رکھنا اجر کے لئے تھا اور صرف رمضان میں روزہ رکھنا اپنے اختیار کو ترک کرنے اور ریا سے بچنے کیلئے تھا۔ میں نے ایسے مشائخ بھی دیکھے ہیں جو روزہ رکھتے تھے لیکن کسی کو معلوم نہ ہونے دیتے تھے کیونکہ جب ان کے سامنے کھانا رکھا جاتا تو کھا لیتے تھے۔

شرح یہ نقلی روزہ کے متعلق حکم ہے۔

ترجمہ یہ سنت رسول صلی اللہ علیہ وآلہ وسلم کے مطابق ہے۔ حضرت عائشہ رضی اللہ عنہا اور حضرت حفصہ رضی اللہ عنہما سے روایت ہے کہ ایک دن آنحضرت صلی اللہ علیہ وآلہ وسلم ہمارے پاس تشریف لائے تو ہم نے عرض کیا کہ

آج ہم نے آپ کے لئے طوہ تیار کیا ہے آپ نے فرمایا اگرچہ آج ہمارا روزہ ہے تاہم لے آؤ میں اس کے بدلے کسی اور دن روزہ رکھ لوں گا۔

شرح یہ بھی نفل روزہ کے متعلق ہے۔ اب سوال یہ پیدا ہوتا ہے کہ جب نفل روزہ توڑا جاسکتا ہے تو اس کے بدلے دوسرا روزہ رکھنے کا کیا مطلب۔ مسئلہ یہ ہے کہ اگر کسی نفل کی نیت باندھ کر نماز شروع کر دی اور پھر وضو ٹوٹ جائے تو پھر اس نفل کا دوبارہ ادا کرنا فرض ہو جاتا ہے۔

ترجمہ میں نے بعض ایسے مشائخ دیکھے ہیں جو ایام بیض اور ایام عاشورہ میں روزہ رکھتے تھے اور بعض شعبان و رمضان میں بھی روزہ رکھتے تھے (ایام بیض سے مراد ہر قمری ماہ کا تیرھواں، چودھواں اور پندرھواں دن ہے) بعض صوم داؤد رکھتے تھے جسے رسول خدا صلی اللہ علیہ وآلہ وسلم نے خیر الصیام (بہترین روزہ) قرار دیا ہے۔ یعنی ایک دن چھوڑ کر روزہ رکھنا۔

ایک دن میں حضرت شیخ احمد بخاری رحمۃ اللہ علیہ کے پاس گیا ان کے سامنے طوہ کا ایک تھال پڑا ہوا تھا۔ انہوں نے مجھے کھانے کا اشارہ فرمایا لیکن میں نے بچپن سے کہا کہ مجھے روزہ ہے۔ انہوں نے فرمایا کس واسطے؟ میں نے عرض کیا کہ فلاں بزرگ کے مطابق فرمایا ایک مخلوق کو دوسری مخلوق کی موافقت کرنا درست نہیں۔ جب میں نے روزہ چھوڑنے کا ارادہ کیا تو فرمایا کہ جب کسی اور بزرگ کی موافقت درست نہیں تو میری موافقت کیسی درست ہو سکتی ہے۔ کیونکہ میں بھی مخلوق ہوں ہم دونوں برابر ہیں۔ دراصل روزہ کا مقصد اساک (نفس پر قبضہ) ہے اور تمام تصوف اسی ایک لفظ میں بھرا پڑا ہے روزے کا اپنی مقصد بھوک ہے۔ بزرگوں نے فرمایا ہے کہ :

الجوع طعم اللہ فی الارض ”بھوک اللہ کی طرف سے ضیافت ہے“

لور بھوک کی ہر قوم میں تعریف آئی ہے۔ شرعی اور عقلی طور پر ایک ماہ کے روزے ہر عاقل، بالغ، مسلم، تندرست اور مقیم کیلئے فرض ہیں ان کی ابتداء ماہ رمضان کے پہلے دن سے ہوتی ہے۔ ہر روزے کیلئے نیت صحیح ہونا اور سچی محبت ہونا لازمی ہے۔

شرائط روزہ

روزے کی شرائط بہت ہیں۔ مثلاً پیٹ کو کھانے پینے سے بچائے آکھ کو بری نگاہ اور کان کو غیر شرع آواز سے اور زبان کو بے ہودہ گفتار سے بچائے اور دل کو دنیا کی محبت سے محفوظ رکھے اس کے بعد وہ شخص روزہ دار کہلائے گا جیسا کہ رسول اکرم صلی اللہ علیہ وآلہ وسلم نے فرمایا ہے کہ :

”جب تو روزہ رکھے تو کان کا بھی روزہ رکھ، آکھ کا بھی، ہاتھ کا بھی اور سارے اعضاء کا“

نیز فرمایا :

”بعض روزہ دار ایسے ہوتے ہیں کہ ان کو بھوک اور پیاس کے بغیر کچھ حاصل نہیں ہوتا“

میں علی بن عثمان الجلابی نے رسول اکرم صلی اللہ علیہ وآلہ وسلم کو خواب میں دیکھا اور عرض کیا کہ ”یا رسول اللہ صلی اللہ علیہ وآلہ وسلم مجھے وصیت فرمائیں“ فرمایا اجبس حواسک ”اپنے حواس پر قبضہ کرو“۔ حواس پر قبضہ کرنا تمام مجاہدات کی جڑ ہے۔ کیونکہ تمام معلومات کا ذریعہ یہ پانچ دروازے ہیں : آکھ، کان، زبان، ناک اور چھوٹا (حساس) یہ پانچ حواس علم و عقل کے سپہ سالار ہیں ان میں سے چار حواس کا مقام مخصوص ہے لیکن پانچواں سارے جسم پر پھیلا ہوا ہے آکھ دیکھنے کی جگہ ہے۔ جو شکل و رنگ کو دیکھتی ہے کان سننے کا ذریعہ ہے

جس سے آواز اور بات سنائی دیتی ہے زبان ذوق یعنی چکھنے کا کام دیتی ہے اور مزہ اور بے مزہ کی خبر دیتی ہے ناک کا کام سونگھنا ہے جس سے اچھی یا بری بو کا علم ہوتا ہے اور لس (چھونے) کا کوئی مقام مخصوص نہیں یہ خصوصیت تمام اعضاء پر پھیلی ہوئی ہے جس سے سختی، نرمی، سردی اور گرمی کا احساس ہوتا ہے۔ تمام اشیاء کا علم ان پانچ دروازوں سے ہوتا ہے سوائے اللہ کے۔ اللہ الہی میں کوئی خرابی نہیں لیکن حواس خمسہ میں اچھائی بھی ہے اور برائی بھی۔ چنانچہ ان حواس کے ذریعے علم، عقل و ہدایت بھی حاصل ہوتی ہے اور شہوت نفس بھی۔ یعنی نیکی اور بدی کے یہ پانچوں حواس ذریعہ مشترکہ ہیں۔ مثلاً آنکھ اور کان سے حق تعالیٰ کی دوستی بھی حاصل ہوتی ہے اور جھوٹ اور نظر شہوت بھی۔ زبان، ناک اور دیگر اعضاء کے ذریعے شریعت کی موافقت بھی ہو سکتی ہے اور مخالفت بھی۔ اس لئے روزہ دار کو چاہئے کہ ان تمام حواس پر قبضہ رکھے تاکہ مخالفت کی بجائے موافقت شرع نصیب ہو۔ کیونکہ روزے کے وقت صرف کھانے پینے سے پرہیز کرنا، عورتوں اور بچوں کا کام ہے اصل روزہ لذت نفس، لہو گوئی اور غیبت کا ترک کرنا ہے نہ کہ کھانے پینے کا کیونکہ حق تعالیٰ نے فرمایا ہے کہ: **فَمَا جَسْتُمْ**۔

”ہم نے جسم بنائے ہیں جو کھاتے ہیں طعام“۔

نیز فرمایا: **أَفَصَبْتُمْ أَنفُسَكُمُ اللَّعْنَةُ حَبْنًا** ”کیا تمہارا خیال یہ ہے کہ ہم نے تم کو کسی مقصد کے بغیر پیدا کیا ہے“۔

یعنی ہم نے ہر مخلوق کو کھانے پینے کا محتاج بنایا ہے اور کسی کو کھیل کود کیلئے پیدا نہیں کیا۔

شرح جس کھیل کود کا مقصد جسمانی ورزش ہے وہ حرام نہیں ہے۔ بلکہ جسمانی قوت کو اسلام کے لئے صرف کرنے کی تاکید آئی ہے۔

ترجمہ لہذا حرام چیز اور لہو و لعب سے پرہیز لازم ہے نہ کہ رزق حلال سے مجھے اس شخص کو دیکھ کر تعجب ہوتا ہے جو نفلی روزے رکھتا ہو لیکن فرائض ترک کر دیتا ہے۔ کیونکہ فرض کا ادا نہ کرنا گناہ ہے اور نفلی روزہ سنت ہے۔ اللہ تعالیٰ ہم سب کو اس بد نصیبی سے بچائے۔ جب انسان گناہ سے محفوظ رہتا ہے تو ہر کام اس کے لئے روزہ ہے۔

کہتے ہیں کہ حضرت سہل بن عبد اللہ قسری رحمۃ اللہ علیہ جب پیدا ہوئے تو روزہ دار تھے اور جس دن دنیا سے رخصت ہوئے اس وقت بھی روزہ دار تھے۔ جب تفصیل دریافت کی گئی تو بیان کیا گیا کہ جب آپ پیدا ہوئے صبح کا وقت تھا اور شام تک آپ نے دودھ نہ پیا۔ جب وفات پائی تب بھی روزہ دار تھے یہ روایت حضرت ابو طلحہ المالکی رحمۃ اللہ علیہ نے بیان کی ہے۔

صوم وصال

لیکن مسلسل روزہ رکھنے سے رسول اللہ صلی اللہ علیہ وآلہ وسلم نے منع فرمایا ہے کیونکہ جب آپ صوم وصال رکھتے تو صحابہ بھی ان کی موافقت کرتے تھے۔ لیکن آنحضرت صلی اللہ علیہ وآلہ وسلم نے ان کو یہ کہہ کر منع کر دیا کہ انی لست کا حد کم انی ایت عند ربکم بطعمنی و بسقینی ”میں تمہاری طرح نہیں ہوں میں تمہارے رب کے ہاں شب گزارتا ہوں وہ مجھے کھلاتا اور پلاتا ہے“

اس پر اہل مجاہدہ کا کہنا ہے کہ یہ امتناع شفقت ہے نہ کہ امتناع حرمت۔

شرح یعنی آپ نے امت پر شفقت کی وجہ سے فرمایا کہ متواتر روزے نہ رکھو نہ کہ اس وجہ سے کہ امت کیلئے متواتر روزہ رکھنا حرام کر دیا۔

ترجمہ بعض کہتے ہیں کہ صوم وصال خلاف سنت ہے لیکن حقیقت یہ ہے کہ خود صوم وصال محال ہے کیونکہ جب دن گزر گیا تو رات کیلئے روزہ نہیں ہے اور جب رات کے روزہ کی نئی نیت باندھی گئی تو وصال (تسلل) ختم ہو گیا۔

حضرت ہسل بن عبداللہ رحمۃ اللہ علیہ کا روزہ

حضرت ہسل بن عبداللہ تستری رحمۃ اللہ علیہ کے متعلق روایت ہے کہ آپ ہر پندرہ دن کے بعد ایک بار کھانا کھاتے تھے اور ماہ رمضان کے دوران عید تک کچھ نہیں کھاتے تھے اور ہر رات چار سو رکعت نفل ادا کرتے تھے یہ بات انسان کے حد امکان سے باہر ہے اور فقط توفیق الہی سے ممکن ہے اور یہی تائید الہی پھر غذا بن جاتی ہے چنانچہ ایک شخص کیلئے غذا طعام ہے دوسرے کیلئے غذا تائید الہی ہے۔

حضرت ابونصر سراج رحمۃ اللہ علیہ کا روزہ

حضرت شیخ ابونصر سراج طاؤس الفقراء رحمۃ اللہ علیہ کے متعلق روایت ہے کہ آپ ایک دفعہ ماہ رمضان میں بغداد پہنچے اور مسجد شونیزہ میں معیشت ہو گئے۔ درویشوں نے آپ کو امام تسلیم کر لیا۔ حتیٰ کہ عید تک آپ نے تراویح کی امامت کی اور ماہ مبارک میں پانچ ختم قرآن کئے ہر رات خادم ایک روٹی لاتا اور کمرہ میں رکھ دیتا تھا۔ عید کے دن جب آپ نماز کیلئے عید گاہ تشریف لے گئے تو خادم نے کمرہ کے اندر دیکھا کہ تیس روٹیاں بر حال پڑی ہیں۔

حضرت حفص اور ابراہیم بن ادھم کا روزہ

حضرت علی بن بکار رحمۃ اللہ علیہ سے روایت ہے کہ حضرت حفص رحمۃ اللہ علیہ ماہ رمضان میں ہر پندرہ دن کے بعد کھاتے تھے۔ حضرت ابراہیم بن ادھم

رحمتہ اللہ علیہ کے متعلق روایت ہے کہ آپ رمضان کے دوران کچھ نہیں کھاتے تھے اور ہر روز گرمی کے موسم میں مزدوری پر گندم کانتے اور جو کچھ وصول ہوتا درویشوں کو کھلاتے تھے اور ساری رات صبح تک نماز میں مشغول رہتے تھے۔ دوست جس قدر اصرار کرتے تھے نہ آپ کھاتے تھے نہ سوتے تھے۔

حضرت ابو عبد اللہ بن حنیف رحمۃ اللہ علیہ کا مجاہدہ

حضرت شیخ ابو عبد اللہ حنیف رحمۃ اللہ علیہ کے متعلق روایت ہے کہ آپ جب دنیا سے رخصت ہوئے تو چالیس مسلسل چلے کر چکے تھے۔ اور میں نے ایک درویش دیکھے کہ صحرا میں ہر سال دو چلے کیا کرتے تھے اور جب حضرت ابو محمد بالغزنی دانشمند رحمۃ اللہ علیہ دنیا سے رخصت ہوئے میں اس جگہ موجود تھا آپ نے اتنی دن تک کچھ نہیں کھایا تھا اور اس دوران میں ان کی کوئی نماز باجماعت فوت نہ ہوئی۔ متاخرین میں سے ایک درویش تھے انہوں نے بھی اتنی دن تک کچھ نہ کھایا اور نہ نماز باجماعت ترک کی۔ شرمو میں دو درویش تھے ایک کا نام مسعود تھا اور دوسرے کا شیخ بوعلی سیاہ۔ کہتے ہیں کہ شیخ مسعود رحمۃ اللہ علیہ نے شیخ بوعلی رحمۃ اللہ علیہ کے پاس ایک آدمی بھیج کر کہا کہ آؤ چالیس دن چلہ کریں اور کچھ نہ کھائیں انہوں نے کہا بھیجا کہ آؤ ہم دن میں تین بار کھانا کھائیں اور چالیس دن تک ایک وضو سے رہیں۔ اس مسئلہ کے متعلق اختلاف اب تک جاری ہے جاہل لوگ سمجھتے ہیں کہ صوم وصال جائز ہے اور اہل اس سے انکار کرتے ہیں اور میں اس مسئلہ کا جواب دیتا ہوں تاکہ اختلاف ختم جائے۔

حضرت سید علی ہجویری قدس سرہ کا مسئلہ صوم وصال کے متعلق فیصلہ۔

یاد رہے کہ اس طرح صوم وصال رکھنا کہ احکام الہی کی خلاف ورزی نہ ہو

یہ ایک کرامت ہے اور کرامت کا ظہور خواص سے ہوتا ہے نہ کہ عوام سے اور جب کرامت عوام کی چیز نہیں ہے تو اس کا عوام پر اطلاق نہیں ہوتا۔ اگر کرامت کا ظہور عوام سے ہوتا تو پھر ایمان لانا لازمی ہو جاتا اور عارفین کو عرفان کا ثواب نہ ملتا۔ چنانچہ رسول اکرم صلی اللہ علیہ وآلہ وسلم صاحب معجزہ تھے آپ نے صوم وصال کو ظاہر فرمایا اور اصحاب کرامت کے لئے اس کا اظہار ممنوع کر دیا اس وجہ سے کہ کرامت کا چھپانا اور معجزہ کا ظاہر کرنا ضروری ہے۔ معجزہ اور کرامت کے درمیان یہی فرق ہے۔ پس اختلاف دور کرنے کے لئے یہی کافی ہے۔

چلہ کا جواز

چلہ کا جواز حضرت موسیٰ علیہ السلام کے حالات سے واضح ہے جب طالب اس مقام پر پہنچتا ہے تو حق تعالیٰ سے ہمکلام بھی ہو سکتا ہے چنانچہ جب اولیاء کرام چاہتے ہیں کہ حق تعالیٰ کا کلام سماعت کریں چالیس دن کا روزہ رکھتے ہیں۔ تیس دن کے بعد مسواک کرتے ہیں۔ اور مزید دس دن روزہ رکھتے ہیں تو لامحالہ حق تعالیٰ پوشیدہ طور پر ان سے ہمکلام ہوتے ہیں کیونکہ جو چیز انبیاء علیہم السلام کو بر ملا حاصل ہوتی ہے اولیاء کو پوشیدہ طور پر ملتی ہے۔ چنانچہ حق تعالیٰ کا کلام اپنی ہستی منائے بغیر نہیں سنا جاسکتا۔ اس لئے ہستی کو مٹانے کے لئے چالیس روز تک کھانے پینے سے پرہیز کیا جاتا ہے تاکہ نفس مغلوب ہو جائے۔ اب چونکہ حصول ولایت کے لئے حد درجہ کا تزکیہ نفس ضروری ہے اس لئے اب ہم بھوک کے فوائد اور اس کے تعلقات بیان کرتے ہیں تاکہ حقیقت آشکارا ہو جائے۔ انشاء اللہ تعالیٰ۔

فصل

بھوک اور اس کے متعلقات

خداوند تعالیٰ فرماتے ہیں :

وَلَتَبْلُوَنَّهُمْ مِمَّا بُدِئُوا بِهِ مِنَ الْمَغْرِبِ وَالشَّرَارِ وَالْأَمْوَالِ وَالْأَنْفُسِ وَالشَّرَارِ

”ہم آزماتے ہیں تم کو کچھ خوف، بھوک سے اور مال و جان اور

پھلوں کے نقصان سے.....“

رسول اللہ صلی اللہ علیہ وآلہ وسلم نے فرمایا ہے :

بطن جائع احب الی اللہ تعالیٰ من سبعین عابد غافل

”بھوکا پیٹ اللہ تعالیٰ کو زیادہ محبوب ہے ستر غافل عابدوں سے“ یاد رہے

کہ بھوک کے درجات بہت بلند ہیں اور تمام اقوام و مذاہب میں اس کی تعریف

آئی ہے کیونکہ بھوک سے دل و دماغ تیز تر، مہذب تر اور تندرست تر ہوتے

ہیں۔ خاص کر وہ شخص جس کی طبیعت میں لالچ کم ہو اس کو اس ریاضت سے

زیادہ فائدہ حاصل ہوتا ہے۔ کسی نے خوب کہا ہے۔ لان الجوع للنفس

خضوع و للقلب خشوع ”بھوک سے نفس میں خضوع اور قلب میں خشوع

پیدا ہوتا ہے“ وجہ یہ ہے کہ بھوک سے نفس کا غلبہ کم ہوتا ہے۔ جیسا کہ رسول

اللہ صلی اللہ علیہ وآلہ وسلم نے فرمایا ہے۔

اجمعوا بطونکم و اظمنوا ابدالکم و اعروا اجسادکم لعل قلوبکم

تری اللہ عینا فی الدنیا (بھوکا رکھو اپنے پیٹ کو، پیاسا رکھو اپنے جگر کو، پرہیز

کو جسموں کے زیب و زینت سے ناکہ تمہارے قلوب صاف مشاہدہ کریں اللہ کا اس دنیا میں) بھوک جسم کے لئے بلا ہے لیکن قلب کے لئے ضیاء (روشنی) اور روح کے لئے صفا اور برّ کے لئے لقا (دیدار) ہے۔ جب اس سے قلب کو ضیاء، روح کو صفا اور جان کو لقا نصیب ہو تو اگر جسم کو ذرا سی تکلیف پہنچے تو اس میں کیا ہرج ہے۔ پیٹ بھر کر کھانا کوئی عظمت کی بات نہیں ہے اگر اس میں کوئی بزرگی ہوتی تو جانور بھی بزرگ ہوتے۔ کیونکہ پیٹ بھر کر کھانا جانوروں کا کام ہے۔ بھوک بیماروں کا علاج ہے۔ جہاں بھوک روح کی تعمیر ہے پیٹ بھر کر کھانا پیٹ کی تعمیر ہے۔ جو شخص ساری عمر تعمیر روح میں صرف کرتا ہے حق تعالیٰ کے ساتھ ایک ہو جاتا ہے۔ پس جو شخص حق تعالیٰ میں منہمک ہے اور جو دنیا میں منہمک ہے کس طرح برابر ہو سکتے ہیں۔ ایک ساری عمر تن پوری میں صرف کرتا ہے اور دوسرا روح پوری میں۔ ایک کی زندگی کا نصب العین پیٹ بھرنا ہے دوسرے کا نصب العین خدا تعالیٰ ہے۔ دونوں کے درمیان کتنا فرق ہے۔ ایک وہ ہے جس کے نزدیک کھانا صرف زندہ رہنے کے لئے ہوتا ہے اور دوسرا وہ ہے جس کے نزدیک زندہ رہنا صرف کھانے پینے کے لئے ہے۔

مشائخ کا کہنا ہے کہ :

الجوع طعام الصدقین و مسلک المریدین و قید الشیطن۔

(بھوک صدیقوں کا کھانا، مریدین کا دستور اور شیطان کی قید ہے)۔ قضا و قدر سے قطع نظر حضرت آدمؑ کا بھشت سے نکلنا اور حق تعالیٰ کے قرب سے محروم رہنا ایک لقمہ کھانے کا نتیجہ ہے۔ دراصل جو شخص بھوک کی حالت میں بے قرار ہوتا ہے وہ مجاہد نہیں کیونکہ جو شخص کھانے کے لئے بے قرار ہے وہ کھانے والے کے برابر ہے۔ پس حقیقی تارک طعام وہ ہے جو طعام سے بے نیاز ہے جو شخص بھوک سے بیجا ہے اور اپنے آپ کو تارک طعام کہتا ہے وہ چوہ ہے اور شیطان کا

قیدی اور نفس کا غلام ہے۔ حضرت شیخ کتانی رحمۃ اللہ علیہ فرماتے ہیں۔

”مرید وہ ہے جس میں یہ تین چیزیں پائی جائیں۔ وہ اس وقت سوئے جب نیند کا غلبہ ہو۔ اس وقت بات کرے جب ضروری ہے اور اس وقت کھائے جب فاقہ سے مجبور ہو جائے۔“

فاقہ کی مقدار

بعض کے نزدیک فاقہ یہ ہے کہ دو دن رات کچھ نہ کھائے، بعض کے نزدیک تین دن، بعض کے نزدیک ایک ہفتہ اور بعض کے نزدیک چالیس دن ہے کیونکہ محققین کے نزدیک حقیقی بھوک چالیس دن کے بعد لگتی ہے جو صرف جان کی حفاظت کے لئے ہوتی ہے۔ اس سے پہلے جو کچھ ہے وہ حرص اور غرور نفس ہے۔

خدا تجھے معاف کرے تو جان لے کہ اہل معرفت کے رگ و ریشہ میں اسرار خداوندی بھرے ہوئے ہوتے ہیں اور ان کے قلوب بارگاہ معلیٰ کی جلوہ گاہ ہیں ان کے قلوب سے ان کے سینہ کی طرف ایک دروازہ کھلتا ہے جس پر دو چوہدار بیٹھے ہوئے ہیں ایک عقل دوسرا شہوت۔ روح عقل کی مدد کرتا ہے اور نفس شہوت کی۔ چنانچہ انسان کو جس قدر خوراک ملتی ہے اس کا نفس اتنا زیادہ موٹا ہوتا ہے اور حرص و ہوا کی اتنی پرورش ہوتی ہے اس سے نفس کا تمام اعضاء پر غلبہ ہو جاتا ہے اور رگ و ریشہ پر حجابات چھا جاتے ہیں لیکن طالب جس قدر تن پروری سے باز رہتا ہے اس کا نفس کمزور تر اور عقل قوی تر ہو جاتا ہے اور اس کے رگ و ریشہ پر سے نفس کا غلبہ کم تر ہوتا ہے اور انوار و تجلیات کا ظہور زیادہ تر ہوتا ہے۔ پس جب نفس مرگیا اور اپنی حرکات سے باز آیا تو باطل مٹ جاتا ہے اور حق کا ظہور ہوتا ہے اور مرید کی مراد پوری ہو جاتی ہے۔

حضرت ابو العباس قصاب رحمۃ اللہ علیہ فرماتے ہیں کہ ”عبادت اور معصیت کا انحصار دو روٹیوں پر ہے جب کھاتا ہوں تو اپنے اندر نفس کا غلبہ پاتا ہوں اور جب ترک کرتا ہوں تو اپنے اندر عبادت کا غلبہ پاتا ہوں۔“ لیکن اگر بھوک سے مشاہدہ حق حاصل نہ ہو جو تمام مجاہدات کا ما حاصل ہے تو پھر اس بھوک سے وہ سیری بہتر ہے جس کے ساتھ مشاہدہ ہو۔ کیونکہ مشاہدہ معرکہ گاہ مرداں ہے جبکہ مجاہدہ بچوں کا کھیل ہے کسی نے خوب کا ہے :

فالشبع بمشاهد الحق خير من الجوع بمشاهد الخلق

(وہ سیری جس کے ساتھ مشاہدہ حق ہو اس بھوک سے بہتر ہے جس سے مشاہدہ خلق ہو)۔ اس مضمون پر اقوال بہت ہیں جو طوالت کے خوف سے ترک کئے جا رہے ہیں۔ وباللہ التوفیق۔ واللہ اعلم بالصواب۔

ہر دو عالم قیمت خود گفتہ
نرخ بالا کن کہ ارزانی ہنوز



یا رب چه چشمه ایت محبت که من ازو
یک قطره آب خوردم و دریا گریستم



آٹھویں حجاب کا اٹھنا

حج کے بیان میں

حج کا فرض ہونا

حق تعالیٰ عزوجل نے فرمایا ہے :

وَلِيُقِيمُوا الصَّلَاةَ وَيَأْتُوا الْحَجَّ الْكَبِيرَ الَّذِي لَمْ يَأْتُواهُ مِنْ قَبْلُ

(اللہ تعالیٰ کے لئے لوگوں پر بیت اللہ کا حج فرض ہے حسب استطاعت) یعنی صحت عقل، بلوغ، اسلام اور استطاعت ہو تو حج فرض ہے جو مشتمل ہے حدیقات سے احرام، وقوف عرفات، طواف زیارت پر۔ اس پر سب کا اتفاق ہے لیکن صفا مروہ کے درمیان دوڑنے کے متعلق علماء کا اختلاف ہے (کہ حج کے لئے ضروری ہے یا نہیں)۔ لیکن احرام کے بغیر حرم میں داخل نہیں ہونا چاہئے اور حرم کو اس لئے حرم کہتے ہیں کہ اس کے اندر مقام ابراہیم ہے اور جائے امن ہے حضرت ابراہیم کے دو مقام تھے ایک آپ کا جسم دو سرا دل۔ آپ کا مقام تن

مکہ تھا اور مقام دل خلت (یعنی دوستی)۔

مقام جسم کے لوازمات

پس جو شخص مقام تن کا خواہشمند ہے اس کو چاہئے کہ تمام لذات اور خواہشات نفسانی کو ترک کرے اور احرام باندھ لے گویا کفن پہن لے، شکار سے باز رہے، تمام حواس کو قابو میں رکھے، عرفات میں حاضری دے، وہاں سے مزدلفہ اور مشعر الحرام جائے اور کنکریاں جمع کرے۔ مکہ جا کر طواف کرے اور پھر منیٰ آکر وہاں تین دن قیام کرے اور شیطانوں کو کنکریاں مارے۔ سر کے بال منڈوائے، قربانی کرے اور احرام کھول کر اپنے کپڑے پہنے۔

مقام خلت کے لوازمات

لیکن جو شخص حضرت ابراہیمؑ جیسے مقام خلت کا طلبگار ہے اس کو چاہئے کہ اپنے مرغوبات (خواہشات نفس) کو ترک کرے، لذات نفس سے پرہیز کرے، اغیار یعنی غیر اللہ کی یاد دل میں نہ رکھے کیونکہ خلق کی طرف توجہ کرنا باعث ضرر ہوتا ہے اس کے بعد عرفات یعنی مقام معرفت حق میں قیام کرے، وہاں سے مزدلفہ کا قصد کرے یعنی جائے الفت کا۔ وہاں سے طواف کعبہ کا قصد کرے یعنی مقام تزییمہ (ذات بخت) کی طرف رجوع کرے۔ (جو مقام فتانی اللہ ہے)۔ اس کے بعد خواہشات نفس اور خیالات فاسد کے پتھر منیٰ میں پھینک کر نفس کو قربان گاہ حق میں قربان کرے۔ یہ ہے مقام خلت کا حصول۔ پس مقام تن میں داخل ہونا دشمن کی تلوار سے امن و امان ہے اور مقام دل میں داخل ہونے سے مراد حق تعالیٰ سے جدائی ختم کر کے وصال کا حاصل کرنا ہے رسول اللہ صلی اللہ علیہ وآلہ وسلم نے فرمایا ہے کہ :

”حاجی لوگ خدا تعالیٰ کا وفد ہیں اللہ تعالیٰ ان کو دیتا ہے جو کچھ طلب

کرتے ہیں اور قبول کرتا ہے جو دعائیں وہ مانگتے ہیں۔

لیکن بعض حضرات ایسے ہیں جو نہ کچھ طلب کرتے ہیں نہ دعا مانگتے ہیں بلکہ تسلیم و رضا اختیار کرتے ہیں ابراہیم علیہ السلام نے کہا۔ اِذْ قَالَ لَهُ رَبُّكَ اَسْلِمْنَا قَالَ اَسْلَمْتُ لِرَبِّ الْعَالَمِينَ (جب اللہ تعالیٰ نے ان سے کہا کہ فرمان قبول کرو تو انہوں نے عرض کیا کہ میں نے رب العالمین کا فرمان قبول کیا)۔ چنانچہ جب حضرت ابراہیم علیہ السلام مقام خلت پر پہنچے تو تمام علاقہ دنیا سے فارغ ہو گئے اور غیر اللہ سے رشتہ توڑ دیا۔ اب حق تعالیٰ نے چاہا کہ آپ کی خصوصیات کو دنیا پر ظاہر کرے چنانچہ نمرود کے ذریعے آپ کو اپنے والدین سے جدا کرایا۔ آگ جلائی گئی۔ ابلیس نے وہاں پہنچ کر منجنيق ايجلو کی آپ کو گائے کی کھال میں سی کر منجنيق پر رکھا گیا اس وقت حضرت جبرائیل نے آکر منجنيق کو پکڑ لیا اور حضرت ابراہیم علیہ السلام سے پوچھا کہ هل لك الي من حاجته (کیا آپ کو میری امداد کی ضرورت ہے) آپ نے جواب دیا کہ :

لما لك فلا (لیکن آپ سے نہیں) جبرائیل نے کہا کیا آپ کو خدا کی

امداد کی ضرورت بھی نہیں ہے۔ آپ نے فرمایا حسبى من سواى علمه بحالى (مجھے سوال کرنے کی ضرورت نہیں وہ میرے حال سے آگاہ ہے)۔ یعنی وہ جانتا ہے کہ اس کی خاطر مجھے آگ میں ڈالا جا رہا ہے۔ لہذا میری زبان بند ہے اس پر حضرت محمد بن الفضل رحمۃ اللہ علیہ فرماتے ہیں کہ مجھے اس شخص پر تعجب آتا ہے جو دنیا میں خانہ خدا کی طرف تو جاتا ہے لیکن مشاہدہ خدا طلب نہیں کرتا۔ خانہ خدا کی زیارت تو کبھی ہوتی ہے کبھی نہیں ہوتی لیکن مشاہدہ حق دائمی ہے۔ اگر خانہ سنگ کی زیارت جس پر سال میں ایک بار حق تعالیٰ کی نظر ہوتی ہے فرض ہے تو خانہ دل کی زیارت زیادہ اہم ہے جس پر ہر روز حق تعالیٰ کی تین سو ساٹھ بار نظر رحمت ہوتی ہے اور اہل حقیقت کو قدم قدم پر نئے انعامات ملتے ہیں اور ہر

قدم پر نئی خلعت پاتے ہیں۔

حضرت ابو یزید بسطامی رحمۃ اللہ فرماتے ہیں کہ جو شخص یہ خیال کرتا ہے کہ مجھے عبادت کی جزا کل قیامت کو ملے گی اس کو کہہ دو کہ اس نے آج عبادت کی ہی نہیں۔ کیونکہ اصل عبادت وہ ہے کہ جس کی جزاء اسی وقت مل جاتی ہے۔ آپ نے یہ بھی فرمایا ہے کہ ”جب میں پہلی بار حج کو گیا تو صرف خانہ خدا کو دیکھا۔ جب دوسری بار گیا تو خانہ خدا کو بھی دیکھا اور صاحب خانہ کو بھی جب تیسری بار گیا تو خداوند تعالیٰ کو دیکھا خانہ خدا کو معدوم پایا۔ غرضیکہ حرم اس کے لئے ہے جسے مشاہدہ حاصل ہے جس شخص کیلئے سارا جہان مشاہدہ گاہ قرب ہے اور خلوت گاہ محبت نہیں اس کو دوستی (ولایت) کی بھی خبر نہیں جب بندہ کو کشف حاصل ہے تو سارا جہان اس کے لئے حرم ہے اور جب وہ محبوب (محرور) ہے حرم پاک بھی اس کے لئے سب سے زیادہ ظلمت کدہ ہے کسی نے خوب کہا ہے **اغلام الاشياء دار الحبيب بلا حبيب** ”دنیا میں سب سے زیادہ تاریک مقام محبوب کا گھر ہے جب محبوب موجود نہ ہو۔“

لہذا اصل چیز مقام خلعت میں مشاہدہ حق ہے جس کا سبب حق تعالیٰ نے زیارت کعبہ کو بنایا ہے نہ کہ کعبہ کو۔ تاہم سبب کو محض سبب ہونے کی وجہ سے دیکھنا چاہئے نہ کہ اصل مقصود ہونے کی نیت سے۔ معلوم نہیں عنایت حق کس کمین گاہ سے رونما ہوتی ہے اور طالب کی مراد کہاں سے پوری ہوتی ہے۔ چنانچہ مردان خدا کا سفر طے کرنے اور کوہ و دشت سے گزرنے کا مقصد صرف زیارت کعبہ نہیں بلکہ دوست مقصود ہے۔ دوستان خدا کیلئے زیارت حرم حرام ہے ان کیلئے حرم ہے عشق حبیب میں جلنا اور شوق ملاقات میں گھلنا۔

حج المقربین

ایک دفعہ ایک شخص حضرت جنید بغدادی رحمۃ اللہ علیہ کی خدمت میں

حاضر ہوا آپ نے پوچھا کہاں سے آئے ہو۔ اس نے کہا ابھی حج کر کے آیا ہوں۔ آپ نے پوچھا کیا تم نے حج کیا اس نے کہا جی ہاں آپ نے فرمایا جب تم گھر چھوڑ کر نکلے تو کیا گناہوں کو بھی چھوڑ کر نکلے۔ اس نے کہا نہیں، آپ نے فرمایا پس تم نے سفر ہی نہیں کیا۔ آپ نے پوچھا جب تم نے راستے میں ہر شب نئی منزل پر قیام کیا تو کیا تم نے قرب حق کی منازل بھی طے کیں۔ اس نے کہا نہیں فرمایا تو تم نے منازل طے ہی نہیں کیں۔ آپ نے پوچھا کہ جب تم نے میقات پر پہنچ کر احرام باندھا تو کیا تم صفات بشریت سے جدا ہوئے۔ اس نے کہا نہیں فرمایا پس تم نے احرام باندھا ہی نہیں۔ آپ نے پوچھا جب تم نے عرفات میں وقوف (قیام) کیا تو کیا مقام کشف پر بھی وقوف کیا۔ اس نے کہا نہیں آپ نے فرمایا تو پھر تم نے عرفات میں وقوف کیا ہی نہیں۔ پھر آپ نے پوچھا کہ جب تم نے مزدلفہ میں قیام کیا تو کیا تم نے تمام دنیاوی خواہشات سے نجات پائی اس نے کہا نہیں آپ نے فرمایا تو پھر تم نے مزدلفہ میں قیام کیا ہی نہیں۔ آپ نے پوچھا کہ جب تم نے کعبہ کا طواف کیا تو کیا باطنی آنکھوں سے جمال حق تعالیٰ کا مشاہدہ کیا اس نے کہا نہیں فرمایا تو پھر تم نے طواف کیا ہی نہیں آپ نے پوچھا کہ جب تم نے صفا و مروہ کے درمیان سعی کی تو کیا حقیقت مقام صفا اور مقام مروہ کا کشف ہوا اس نے کہا نہیں آپ نے فرمایا تو پھر تم نے سعی کی ہی نہیں۔ فرمایا جب تم منیٰ پہنچے تو کیا تساری ہستی ساقط ہو گئی۔ اس نے کہا نہیں آپ نے فرمایا تو پھر تم منیٰ میں پہنچے ہی نہیں۔ آپ نے کہا جب تم نے قربانی کی تو کیا اپنے نفس کو قربان کیا۔ اس نے کہا نہیں۔ فرمایا تو تم نے قربانی کی ہی نہیں۔ فرمایا جب تم نے کنکریاں پھینکی تو کیا تم نے اپنی خواہشات نفسانی کو نکال کر پھینک دیا۔ اس نے کہا نہیں۔ آپ نے فرمایا کہ تم نے کنکریاں پھینکی ہی نہیں۔ پس تم نے حج نہیں کیا واپس جاؤ اور پھر حج کرو تاکہ مقام ابراہیم حاصل ہو۔ (یعنی مقام خلعت یا دوستی حق)۔

سنا ہے کہ ایک بزرگ خانہ کعبہ میں بیٹھے یہ اشعار پڑھ رہے تھے ”بار
 خدایا حج کے دوران میں اپنی محبوبہ کے خیال میں رہا۔ جس سے میرا حج فاسد
 ہو گیا۔ اس لئے دوسرے سال آکر پھر حج کروں گا کیونکہ پہلا حج کیسے قبول ہو سکتا
 ہے۔“ حضرت فضیل ابن عیاض رحمۃ اللہ علیہ فرماتے ہیں کہ خانہ کعبہ میں میں
 نے ایک نوجوان دیکھا جو سر جھکائے خاموش کھڑا تھا جب کہ تمام لوگ دعائیں
 مانگ رہے تھے۔ میں نے کہا ”اے جوان تم بھی دعا مانگو خاموش کیوں کھڑے
 ہو۔“ اس نے کہا کہ میرے دل سے کوئی دعائیں نکلتی کیا کروں کیونکہ میرا مشاہدہ
 گم ہو گیا ہے نعرہ لگایا اور گر کر جاں بحق ہو گیا۔

حضرت ذوالنون رحمۃ اللہ علیہ فرماتے ہیں کہ میں نے منیٰ میں دیکھا کہ
 ایک شخص خاموش بیٹھا ہے۔ جب کہ تمام لوگ قربانیوں میں مشغول تھے۔ میں
 نے اسے غور سے دیکھنا شروع کیا تو اس نے مناجات کی کہ خدایا ساری دنیا
 قربانیاں دے رہی ہے میں بھی تیری بارگاہ میں اپنے نفس کی قربانی دیتا ہوں میری
 قربانی قبول فرما۔ یہ کہتے ہوئے اپنی انگلی سے گردن کی طرف اشارہ کیا اور گر کر مر
 گیا۔ رحمۃ اللہ علیہ۔

اقسام حج

پس حج کی دو اقسام ہیں ایک حج حضوری، دوسرا حج غیوب۔

شرح یعنی حق تعالیٰ کے ساتھ مقام حضوری۔ اس مقام کو معیت، قرب اور
 فتانی اللہ کے ناموں سے بھی موسوم کیا جاتا ہے۔ اور یہ جو اللہ تعالیٰ نے فرمایا
 ہے : **وَهُوَ مَعَكُمْ** (وہ تمہارے ساتھ ہے) اس سے بھی یہی معیت، حضوری
 اور قرب و وصال ہے۔

ترجمہ جس شخص کو کعبہ میں مقام قرب و وصال حاصل نہیں تو گویا وہ اپنے گھر

میں بیٹھا ہے اور جس شخص کو اپنے گھر میں قرب و وصال حق حاصل ہے وہ گویا خانہ کعبہ میں بیٹھا ہے خواہ گھر میں ہے۔ لہذا مشاہدہ اور قرب حق کا انحصار حج پر نہیں بلکہ مجاہدہ پر ہے نیز ایک لحاظ سے مجاہدہ بھی کشف کا ذریعہ نہیں بلکہ مشاہدہ کا انحصار فضل ربی ہے۔ پس حج کا مقصد مشاہدہ کعبہ نہیں بلکہ مشاہدہ حق ہے۔ اب ہم مشاہدہ حق کے مضمون کو تفصیل سے بیان کرتے ہیں تاکہ تجھے مقصود حاصل ہو۔

باب المشاہدہ

رسول اللہ صلی اللہ علیہ وآلہ وسلم نے فرمایا ہے :

”اجمعوا بطونکم‘ دعوا العرص‘ و امروا اجسادکم‘ قصروا
الامل‘ و اظمءوا و اکبلدکم‘ دعوا الدنیا لعلکم ترون اللہ بقلوبکم“
(اپنے پیٹ کو بھوکا رکھو، حرص ترک کرو، جسم کی زینت کو چھوڑ دو،
امیدوں کو کوتاہ کرو، جگر کو پیاسا رکھو، حب دنیا ترک کرو تاکہ تمہارے قلوب کو
مشاہدہ حق حاصل ہو۔)

نیز آنحضرت صلی اللہ علیہ وآلہ وسلم نے ایک حدیث میں حضرت جبرائیل
علیہ السلام کے سوال کے جواب میں فرمایا۔ مرتبہ احسان یہ ہے کہ :
”ان تعبد اللہ کلک تراہ فلان لم تکن تراہ فلانہ یراک“
(اللہ کی عبادت اس طرح کرو جیسے تم اس کو دیکھتے ہو، اگر تم دیکھ نہیں
سکتے تو وہ تو تم کو دیکھتا ہے۔)

نیز حق تعالیٰ نے حضرت داؤد علیہ السلام پر وحی نازل فرمائی کہ :

”یا داود اتد ری مالمعرتی‘ قال لا‘ قال ہی حیوة القلب لی“

مشاہدتی

(اے داؤد کیا تو جانتا ہے کہ میری معرفت کیا چیز ہے۔ عرض کیا نہیں، فرمایا یہ حیات قلب ہے میرے مشاہدہ کے ساتھ)۔

صوفیاء کرام کے نزدیک لفظ مشاہدہ کا مطلب ہے دل کی آنکھوں سے حق تعالیٰ کا دیدار خلوت اور جلوت میں بغیر چون و چگون کے۔ حضرت ابو العباس بن عطاء رحمۃ اللہ علیہ حق تعالیٰ کے قول **إِنَّ الْكَذِبِينَ قَالُوا رَبُّنَا اللَّهُ** کے متعلق فرماتے ہیں کہ : **إِنَّ الْكَذِبِينَ قَالُوا رَبُّنَا اللَّهُ (بالمجملۃ) نَزَّاسْتَقَامُوا (على بساط المشاهدة)**

(جن لوگوں نے کہا ہمارا رب اللہ ہے مجاہدہ کے ساتھ اور پھر مقام مشاہدہ پر جم گئے)

حقیقت مشاہدہ

حقیقت مشاہدہ دو اقسام پر ہے ایک بکے یقین کے ذریعے دوسرے غلبہٴ محبت کے ذریعے۔ غلبہٴ محبت کی وجہ سے سالک ایسے مقام پر پہنچ جاتا ہے کہ وہ کلمتہٴ حدیثِ دوست بن جاتا ہے اور دوست کے بغیر کچھ نہیں دیکھتا۔ حضرت محمد بن واسع رحمۃ اللہ علیہ فرماتے ہیں کہ :

مارانیت شمیثا قط الاورانیت اللہ فیہ بصحتہ الیقین

(میں نے ہرگز کسی چیز کو نہ دیکھا سوائے اس کے کہ اللہ کو اس میں دیکھا صحت یقین کے ساتھ)

ایک بزرگ فرماتے ہیں کہ : **مارانیت شمیثا الافرانیت اللہ فیہ قلبہ**

(میں نے جس چیز کو دیکھا اس میں حق تعالیٰ کا مشاہدہ کیا)۔ اس سے مراد

حق تعالیٰ کا دیدار ہے کائنات کی ہر چیز میں۔

حضرت شبلی رحمۃ اللہ علیہ فرماتے ہیں :

ملا رامت شمشا لفظ الا اللہ (میں نے ہرگز نہ دیکھا کسی چیز کو مگر اللہ کو دیکھا) یعنی غلبہ محبت و مشاہدہ سے۔

فرضیکہ ایک وہ ہے جو فعل حق تعالیٰ دیکھتا ہے یعنی وہ جو حق تعالیٰ کو دیکھتا ہے چشم باطن سے۔ اور چشم ظاہر سے فعل کو دیکھتا ہے اور دوسرا وہ ہے جس کو فاعل کی محبت اسے ہر چیز سے بیگانہ کر دیتی ہے حتیٰ کہ خود فاعل کا مشاہدہ کرتا ہے۔ پسلا طریقہ (فعل کا دیکھنا) طریق استدلال کہلاتا ہے اور دوسرا طریقہ طریق جذب کے نام سے موسوم کیا جاتا ہے۔ بالفاظ دیگر ایک وہ ہے جو دلائل منطقی سے اللہ تعالیٰ کے وجود کو ثابت کرتا ہے اور دوسرا وہ ہے جو جذب اور عشق حق میں سرشار ہے جس کے لئے دلائل حجاب بن جاتے ہیں۔ اس کی وجہ یہ ہے کہ جو شخص محبوب کی معرفت حاصل کر لیتا ہے وہ اس کے غیر کے ساتھ سکون نہیں پاسکتا، اور جو شخص حق تعالیٰ کو دوست رکھتا ہے کسی چیز پر نگاہ نہیں کرتا۔ اور ہر قسم کے استدلال اور اختلاف کو چھوڑ دیتا ہے۔ جیسا کہ حق تعالیٰ نے شب معراج رسول اللہ صلی اللہ علیہ وآلہ وسلم کے متعلق فرمایا ہے۔

مَا زَاغَ الْبَصَرُ وَمَا طَعَنِيَ (نہ اس کی آنکھ جھپکی نہ کسی اور طرف دیکھا)

یعنی شدت شوق اور غلبہ محبت کی وجہ سے۔ کیونکہ جب دل میں محبت گھر کر لیتی ہے تو آنکھ غیر اللہ کو نہیں دیکھتی۔ جیسا کہ حق تعالیٰ نے فرمایا ہے :

لَقَدْ رَأَىٰ مِنْ آيَاتِنَا الْكُبْرَىٰ (آنحضرتؐ نے دیکھا حق تعالیٰ کی اعلیٰ

قدرتوں کو)۔

نیز فرمایا :

قُلْ لِلْمُؤْمِنِينَ يَغُضُّونَ أَبْصَارَهُمْ أَيْ ابْصُرُوا الْعَمُونَ مِنَ الشَّهَوَاتِ

و ابصار القلوب عن المخلوقات

(کہہ دیجئے مومنوں کو کہ آنکھیں نیچی رکھیں یعنی جسمانی آنکھوں کو شہوات سے بچائیں اور قلب کی آنکھوں کو مشاہدہ غلط سے)

پس جو شخص چشم سر کو شہوات سے باز رکھتا ہے وہ لامحالہ حق تعالیٰ کو چشم برتر سے دیکھتا ہے۔ فمن كان اخلص مجاهدة كان اصدق مشاهدة (جس نے سب سے زیادہ خالص مجاہدہ کیا سب سے زیادہ خالص مشاہدہ سے سرفراز ہوا)۔ کیونکہ ظاہری مجاہدہ کا باطنی مشاہدہ سے گہرا تعلق ہے۔ حضرت سہل بن عبد اللہ تستری رحمۃ اللہ علیہ فرماتے ہیں۔ من غض بصره عن الله طرفته عين لا يهتدى طول عمره (جس نے ایک لمحہ کے لئے آنکھ کو اللہ سے باز رکھا گویا ساری عمر ہدایت سے محروم رہا)۔ اس وجہ سے کہ غیر اللہ سے التفات کرنا حق تعالیٰ سے روگردانی ہے اور جس نے حق سے روگردانی کی برباد ہوا۔ پس اللہ مشاہدہ اس لئے زندہ رہتے ہیں کہ ہمیشہ حق تعالیٰ کے مشاہدہ میں رہیں اور عمر کا جو حصہ غیبت میں گزارا اس کو زندگی نہیں سمجھتے۔ اس کو موت سمجھتے ہیں۔ چنانچہ جب حضرت ابو یزید بسطامی رحمۃ اللہ علیہ سے پوچھا گیا کہ آپ کی عمر کتنی ہے فرمایا چار سال۔ انہوں نے کہا یہ کس طرح تو آپ نے فرمایا کہ میں ستر سال حجاب میں رہا۔ لیکن چار سال ہوئے کہ مشاہدہ حق حاصل ہوا ہے۔ حجاب کا عرصہ عمر میں شامل نہیں کرتا۔

حضرت ابو بکر شبلی رحمۃ اللہ علیہ یہ دعا مانگتے تھے :

”بار خدایا بہشت اور دوزخ کو اپنے غیب کے خزانوں میں چھپا دے تاکہ اس کا خیال لوگوں کے دل سے نکل جائے اور ہماری خالص عبادت کریں اور

بہشت کی خاطر کوئی تیری عبادت نہ کرے۔“ بہشت کی طرف طبعاً ہر شخص کا میلان ہے۔ جہل کا تقاضا ہے کہ اس کی خاطر عبادت کی جائے لیکن چونکہ اس کے دل میں محبت نہیں ہوتی لامحالہ عاقل مشاہدہ حق سے محبوب (محرور) ہوتا ہے۔

مشاہدہ حق میں اختلاف کی وجہ

رسول خدا صلی اللہ علیہ وسلم نے بعد شب معراج حضرت عائشہ رضی اللہ عنہا سے فرمایا کہ حق تعالیٰ کا دیدار نہیں ہوا۔ لیکن حضرت ابن عباس رضی اللہ عنہ روایت کرتے ہیں کہ رسول خدا صلی اللہ علیہ وآلہ وسلم نے مجھے فرمایا کہ دیدار حق حاصل ہوا۔ ان روایات سے غلط خدا میں اختلاف پیدا ہو گیا ہے لیکن اہل حق نے جو حق بات تھی سمجھ لی۔ جب آنحضرت صلی اللہ علیہ وآلہ وسلم نے فرمایا کہ دیدار ہوا تو اس کا مطلب یہ تھا کہ چشم باطن سے دیدار ہوا اور جب آپ نے فرمایا کہ دیدار نہ ہوا تو اس سے مراد چشم ظاہر سے دیدار کی نفی تھی۔ کیونکہ ان سنی والے حضرات میں سے ایک اہل باطن تھے دوسرے اہل ظاہر ہر ایک کے حال کے مطابق کلام فرمایا۔ چشم باطن سے دیکھنا ہی تو اصل مشاہدہ ہے۔ چشم ظاہر سے نہ ہوا تو کیا مضائقہ۔ جیسا کہ حضرت جنید رحمۃ اللہ علیہ نے فرمایا ہے:

”اگر خداوند تعالیٰ مجھ سے کہیں کہ مجھے دیکھو تو نہیں دیکھوں گا کیونکہ محبت کے میدان میں آنکھ بھی غیر ہے اور غیر کے ذریعے مشاہدہ مجھے پسند نہیں۔ جب مجھے چشم ظاہر کے بغیر مشاہدہ حاصل ہے تو آنکھ کے واسطے کو کیا کروں گا۔“
واللہ العالی۔ واللہ اعلم بالصواب۔ شعر

میں تیرے دیکھنے والوں کا رشک کرتا ہوں لیکن جب خود تیری طرف دیکھتا ہوں تو آنکھیں بند کر لیتا ہوں کیونکہ آنکھ بھی غیر (بیگانہ) ہے۔

شرح حضرت جنید رحمۃ اللہ علیہ کا یہ فرمانا کہ آنکھ بھی غیر ہے۔ اس کا

مطلب یہ ہے کہ آنکھ جسمانی ہے جو مشاہدہ حق سے قاصر ہے۔ مشاہدہ حق صرف چشم باطن سے ممکن ہے۔ نہ کہ چشم ظاہر سے۔

ترجمہ جب حضرت جنید رحمۃ اللہ علیہ سے پوچھا گیا کہ کیا آپ خدا تعالیٰ کا دیدار کرنا چاہتے ہیں تو فرمایا نہیں، کیونکہ جب حضرت موسیٰ علیہ السلام نے دیدار طلب کیا تو انکار ہوا۔ لیکن جب محمد علیہ السلام نے نہ طلب کیا تو دیدار ہو گیا۔ ہماری طلب ہمارے لئے حجاب اکبر ہے۔ کیونکہ محبت میں طلب ممنوع ہے اور باعث حجاب بن جاتی ہے۔ جب طلب دنیا میں ختم ہو جاتی ہے تو مشاہدہ حاصل ہوتا ہے۔

شرح طلب اس لئے حجاب بن جاتی ہے کہ طلب کے وقت دوئی ہوتی ہے۔ ایک طالب، دوسرا مطلوب۔ لیکن مشاہدہ دوئی کے مٹ جانے کے بعد ہوتا ہے نہ کہ دوئی کی حالت میں۔ دوئی خود حجاب ہے اس لئے فرمایا کہ دنیا عقبنی بن جاتی ہے عقبنی دنیا۔ کیونکہ دنیا کا عقبنی بن جانا اس وقت ہوتا ہے جب دوئی مٹ جائے۔

ترجمہ حضرت بایزید فرماتے ہیں کہ : ”حق تعالیٰ کے ایسے بندے بھی ہیں کہ اگر دنیا و آخرت میں دیدار سے محروم رہیں تو مطرود ہو جائیں۔“

اس کا مطلب یہ ہے کہ یہ حضرات دنیا و آخرت میں دائمی طور پر فرق رہتے ہیں اور محبت میں زندہ رہتے ہیں اس لئے جب مشاہدہ سے محروم ہوتے ہیں تو مطرود ہو جاتے ہیں۔

شرح اس کا مطلب یہ نہیں کہ واقعی راندہ درگاہ ہو جاتے ہیں بلکہ اپنے آپ کو محروم اور بے دین سمجھتے ہیں کیونکہ ان کے نزدیک اسلام نام ہے وصل اور مشاہدہ حق کا۔ اگر یہ حاصل نہ ہو تو یہ بلند نظر حضرات اپنے آپ کو مسلمان

عی نہیں سمجھتے۔ چنانچہ جب حضرت بایزید رحمۃ اللہ علیہ کو مشاہدہ حاصل ہوا تو بارگاہ الہی میں مناجات کیں کہ اب میں کفر سے تائب ہوا اور اسلام قبول کرتا ہوں۔

ترجمہ حضرت ذوالنون مصری رحمۃ اللہ علیہ فرماتے ہیں کہ ایک دفعہ میں نے دیکھا کہ لڑکے ایک جوان کو پتھر مار رہے تھے۔ میں نے کہا کس وجہ سے مار رہے ہو۔ انہوں نے کہا یہ دیوانہ ہے اور کہتا ہے کہ میں خدا کو دیکھتا ہوں۔ میں نے اس سے پوچھا کہ اے جوان کیا یہ لوگ سچ کہتے ہیں یا جھوٹ بولتے ہیں۔ اس نے کہا میں سچ کہتا ہوں کیونکہ اگر میں حق تعالیٰ کو ایک لمحہ کے لئے نہ دیکھوں اور مجبور ہو جاؤں تو عبادت کیسے کروں۔ یہاں بعض لوگوں کو یہ مغالطہ ہوا ہے کہ رعبت (دیدار) اور مشاہدہ کے لئے (حق تعالیٰ کی) صورت کا تصور ہونا ضروری ہے۔ حالانکہ یہ ان کی غلط فہمی ہے خداوند تعالیٰ شکل و صورت سے بالاتر ہے اور جو شخص خداوند تعالیٰ کی شکل و صورت کا قائل ہے وہ وہم و گمان میں مبتلا ہے یہ فرقہ حشویہ (قائلانِ تجسیم) کا عقیدہ ہے۔ حق تعالیٰ جسم سے پاک ہے۔ اس لئے عقل، فہم و وہم میں نہیں آسکتا۔ چنانچہ مشاہدہ حق سے مراد حق تعالیٰ کا جسمانی مشاہدہ نہیں بلکہ ویسا مشاہدہ ہے جو آخرت میں ہوگا۔ اب چونکہ حق تعالیٰ اس دنیا میں اور آخرت میں جسم سے پاک ہے دونوں جہانوں میں اس کا مشاہدہ یکساں ہے۔ چونکہ صحابہ کرام رضی اللہ عنہم اس بات پر متفق ہیں کہ آخرت میں مشاہدہ حق جائز ہے اس لئے دنیا میں بھی اسی قسم کا مشاہدہ جائز ہوا۔ دونوں جہانوں کے مشاہدہ میں کوئی فرق نہیں ہے۔ ان دونوں مشاہدات میں صرف مشاہدہ کا جواز ثابت کیا گیا ہے کسی نے مشاہدہ کا دعوہ نہیں کیا کہ مجھے مشاہدہ ہوا ہے یا اب نہیں ہے۔ کیونکہ مشاہدہ کا تعلق باطن سے ہے اس کا دعوہ زبان سے نہیں کیا جاسکتا کیونکہ زبان کا تعلق عالم ظاہر (مادی جہان) سے ہے۔ جب زبان سے مشاہدہ

کا دعوہ کیا جاتا ہے تو یہ مشاہدہ نہیں ہوتا بلکہ دعوہ ہوتا ہے۔ کیونکہ جو چیز انسان کے عقل میں نہ آسکے (یعنی مشاہدہ) اس کو زبان کیسے بیان کر سکتی ہے۔ زبان تو عالم مجاز (مادی دنیا) کی بات کر سکتی ہے لان المشاهدة قصر اللسان بحضور الجنان (مشاہدہ قلب سے ہوتا ہے زبان اس کے بیان سے قاصر ہے)۔ یہی وجہ ہے کہ کلام سے سکوت برتر ہے۔ کیونکہ سکوت علامت مشاہدہ ہے اور کلام جسمانی آنکھ سے دیکھنے پر منحصر ہے۔ کسی چیز کو آنکھ سے دیکھنے (شہود) اور قلب سے مشاہدہ کرنے میں بڑا فرق ہے۔ یہی وجہ ہے کہ رسول اللہ صلی اللہ علیہ وآلہ وسلم نے غایت مقام قرب حق میں فرمایا :

لا احصي ثناء عليك (میں تیری حمد و ثنا کا حقہ بیان کرنے سے قاصر ہوں) اس کی وجہ یہ ہے کہ آپ مقام مشاہدہ پر تھے اور مشاہدہ کا مطلب ہے کمال یگانگی (ایک کے ساتھ ایک ہو جانا)۔ اور یہ وہ مقام ہے جو عبارت یا بیان میں نہیں آسکتا۔ کیونکہ یگانگی کو بیان کرنا بیگانگی (بعد) ہے۔ اس کے بعد فرمایا انت کما انت علی نفسک (تیری ذات ایسی ہے جیسا کہ تو نے خود بیان فرمایا ہے) یہاں تیرا ثنا بیان کرنا میرا بیان کرنا ہے اور تیری ثنا میری ثنا ہے۔ میری زبان میں یہ اہلیت نہیں کہ تیرے مقام کو بیان کر سکے۔ اور نہ میرا مقام (قرب) بیان کر سکتی ہے۔ کسی اہل معرفت نے خوب کہا ہے :

”میری تمنا تھی کہ تیرا مشاہدہ کروں لیکن جب مشاہدہ ہوا تو مبہوت ہو کر رہ گیا نہ زبان میرے قابو میں رہی نہ آنکھ۔“ یہ ہے مشاہدہ حق جو مختصر طور پر یہاں بیان کیا گیا۔ وباللہ التوفیق۔

شرح مشاہدہ حق سے مراد مقام فنا فی اللہ ہے۔ جب عبادات، طاعات، ریاضات، مجاہدات، شب بیداری اور کثرت ذکر و شغل کے بعد سالک کو غایت درجہ کا تزکیہ نفس حاصل ہوتا ہے تو اس کی روح ذات حق سے اس قدر قریب

ہو جاتی ہے کہ روح حق (ذات حق) میں داخل اور گم ہو جاتی ہے اور روئی مٹ جاتی ہے اس مقام قرب کو فنا فی اللہ کہا جاتا ہے۔ اس مقام کو مشاہدہ کا نام بھی دیا جاتا ہے۔ یہ بات اس لئے بھی سمجھ میں نہیں آتی ہے کہ عام طور پر لفظ مشاہدہ کے اور معنی لئے جاتے ہیں۔ جب ہم کہتے ہیں کہ فلاں چیز کا میں نے مشاہدہ کیا تو دو چیزیں ذہن میں آتی ہیں مشاہدہ کرنے والا اور وہ چیز جس کا مشاہدہ کیا جائے۔ لیکن علم روحانیت کی اصطلاح میں لفظ مشاہدہ سے وہ حقیقت مراد نہیں جو عام طور پر مروج ہے۔ علم روحانیت کی اصطلاح میں شاہد و مشہود کا تصور مفقود ہے۔ مقام فنا میں نہ شاہد ہے نہ مشہود۔ بلکہ شاہد مشہود میں گم ہو کر اپنی ہستی کھو بیٹھتا ہے جس کے بعد نہ اس کی زبان باقی ہوتی ہے جس سے کلام کرے اور اپنا حال بیان کرے، اور نہ شعور کہ جس سے الفاظ تیار کرے اور نہ ہی عقل و شعور و الفاظ میں یہ فنا کی کیفیت آسکتی ہے۔ اس لئے سکوت ہی سکوت طاری ہوتا ہے۔

لیکن جہاں دیگر مذاہب یعنی ہندو مذہب، عیسائیت اور بدھ مت میں دائمی فنا اختیار کی جاتی تھی، اسلام میں فنا کے بعد بقاء باللہ کا مقام ہے۔ یعنی جب طالب ذات حق میں داخل ہو کر حق تعالیٰ کی صفات سے متصف ہو جاتا ہے تو اس کو دوبارہ اپنی خودی یا اپنی ہستی میں واپس آنا پڑتا ہے تاکہ دنیاوی امور میں حصہ لے سکے۔ فریضہ ہدایت خلق ادا کرے اور خود بھی فرائض کی پابندی کر سکے کیونکہ مقام فنا میں استغراق ہی استغراق ہے۔ نہ انسان حق عبادت ادا کر سکتا ہے نہ فرائض زندگی۔ نہ فرائض ہدایت خلق۔ مقام بقاء باللہ پر وہ استغراق سے نکل کر ہوش میں آتا ہے اور فرائض زندگی پہلے سے زیادہ احسن طریق پر انجام دے سکتا ہے کیونکہ اب وہ صفات باری تعالیٰ سے متصف ہو کر، بمصداق حدیث قدسی (بخاری) حق تعالیٰ کی بصیرت سے دکھتا ہے اس کی قوت سماعت سے سنتا ہے اور اس کی قدرت سے ہر کام کرتا ہے۔ اسی مقام پر اس سے کشف و کرامات کا ظہور

ہوتا ہے اور بحیثیت انسان کامل . ممداق آیہ **رَبِّیْ جَاعِلٌ فِی الْاَرْضِ خَلِیْفَةً** منصب خلافت الہیہ کے فرائض انجام دیتا ہے۔ لیکن بقا باللہ کا مطلب یہ نہیں کہ وہ مقام فنا سے محروم ہو جاتا ہے۔ نہیں بلکہ وہ بیک وقت فانی فی اللہ بھی ہوتا ہے اور باقی باللہ بھی۔ اس مقام کو جامعیت کے نام سے موسوم کیا جاتا ہے یعنی فنا و بقا کا بیک وقت اجتماع جو بہت ہی بلند بلکہ بلند ترین مقام شمار کیا جاتا ہے۔ اس مقام کو نزول اور عبدیت یا عبوریت کے ناموں سے بھی موسوم کیا جاتا ہے۔ رسول اکرم صلی اللہ علیہ وآلہ وسلم کی خصوصیت یہی مقام عبدیت (بشریت) ہے۔ آپ کو عروج میں بھی کمال حاصل تھا اور نزول میں بھی۔ نہ آپ سے زیادہ کوئی عبد ہوا ہے نہ واصل باللہ اور فانی فی اللہ۔ اس لئے آپ فرمایا کرتے تھے کہ :

لی مع اللہ وقت لا یسعی نبی المرسل و ملک المقرب

(مجھے ذات حق کے ساتھ وہ مقام قرب حاصل ہے جہاں نہ کسی نبی کی رسائی ہوئی ہے نہ کسی مقرب فرشتہ کی)۔

حضرت موسیٰ علیہ السلام نے چونکہ مقام نزول و عبدیت پر ہوتے ہوئے دیدار حق کی تمنا کی تھی تو لامحالہ یہ جواب ملا کہ تم دیدار نہیں کر سکتے یعنی مقام دوئی میں بطور موسیٰ مشاہدہ حق ناممکن ہے۔ مشاہدہ کے لئے موسیٰ کا گم ہونا ضروری ہے۔ لہذا آیہ مبارکہ **”لَنْ تَوَلَّیْنِی“** میں رویت بر مقام دوئی کی نفی ہے نہ کہ بر مقام وصل و فنا۔ مشاہدہ مقام وصل و فنا کے بغیر محال ہے۔ البتہ مقام جامعیت پر مشاہدہ روا ہے کیونکہ اس مقام پر طالب بیک وقت فانی فی اللہ بھی ہے اور باقی باللہ بھی۔ فنا کے اعتبار سے وہ واصل باللہ ہے اور دائمی مشاہدہ میں ہے۔ اور بقا (دوئی) کے اعتبار سے بیک وقت مجبور بھی ہے۔ جیسا کہ عارف شیرازی نے فرمایا ہے ۔

عجب این نیست که سرگشته بود طالب دوست
عجب این است که من داصل و مجورم
واللہ اعلم بالصواب۔

نگار من بہ مکتب زلفت و خط نہ نوشت
بہ غمزہ نکتہ آموز صد معلم شد
بتیمیکہ تا کردہ ابجد درست
کتب خانہ چند ملت ہشت
امی و دقیقہ دان عالم
بے سایہ و ساتبان عالم



از درد فراق اگر ننالم چه کنم
 روز و شب اگر نہ در خیالم چه کنم
 میگوئی با توام نہ ام ہرگز دور
 در عین حضور بی وصالم چه کنم



نانویں پردہ کا کھلنا

صُحْبَتِ اِوْر اُسْکے آداب کے بیان میں

خداوند تعالیٰ فرماتے ہیں : **يَا أَيُّهَا الَّذِينَ آمَنُوا اتَّقُوا اللَّهَ وَأَقْبِلُوا إِلَيْهِ**
 اے مسلمانو! اپنے آپ کو اور اپنے اللہ و عیال کو
 آتش دوزخ سے بچاؤ (یعنی ان کو آداب نجات سکھاؤ۔

نیز رسول اللہ صلی اللہ علیہ وسلم نے فرمایا :

حسن الادب من الایمان (اچھے آداب ایمان کا نتیجہ ہیں)

نیز فرمایا :

ادنیٰ ربی لاحسن تلامبی (حق تعالیٰ نے مجھے بہترین آداب سکھائے)

یاد رہے کہ تمام امور دینی و دنیاوی کی زینت آداب سے ہے۔ تمام مذاہب

میں ادب کو لازمی قرار دیا گیا ہے خواہ کوئی کافر ہے یا مسلمان، لہٰذا ہے یا موصد ہے، سنی ہے یا بدعتی۔ حسن خلق پر سب متفق ہیں۔ زندگی کے ہر شعبہ میں ادب ضروری تصور کیا جاتا ہے۔ آداب کی تین اقسام ہیں۔ اول، لوگوں کے باہمی میل جول میں آداب کا لحاظ یعنی ایک دوسرے کے ساتھ مروت اور خوش خلقی سے پیش آنا۔ دوم، دین کے معاملات میں آداب، جس سے مراد ہے سنت کی پیروی۔ سوم، محبت کے آداب جس سے مراد ایک دوسرے کی عزت ہے۔ ان تینوں کو ایک دوسرے سے جدا نہیں کیا جاسکتا۔ کیونکہ جس کے دل میں مروت نہیں اور جو سنت کی پیروی نہیں کرتا، اس کے دل میں دوسروں کا عزت و احترام نہیں آسکتا۔ اور جس کی باہمی تعلقات کو بحال رکھنے کے لئے سخت ضرورت ہے۔ حق تعالیٰ کی تعظیم اور شعائر اللہ کا احترام تقویٰ کہلاتا ہے۔ جو شخص شعائر اللہ کا احترام نہیں کرتا اس کو طریقت و تصوف سے کچھ حاصل نہیں ہوتا۔ نیز حالت سکر و استغراق میں بھی شعائر اللہ کی تعظیم نہیں چھوٹنی چاہئے۔ کیونکہ ادب خاصان خدا کے رگ و ریشہ میں سا کر عادت بن جاتی ہے اور عادت طبیعت بن جاتی ہے اور طبیعت کو انسان کسی طرح بھی نہیں بدل سکتا۔ جب تک زندگی باقی ہے طبیعت برقرار رہتی ہے لہٰذا آداب ہر حال میں قائم رکھنا ضروری ہے کبھی تکلیف کے ساتھ اور کبھی بلا تکلف۔ اولیاء کرام حالت سحر (ہوشیاری) میں ہوتے ہیں تکلف (کوشش) کے ساتھ آداب بجالاتے ہیں اور جب ان پر حالت استغراق طاری ہوتی ہے تو حق تعالیٰ اپنی نگاہ کرم سے ان کو آداب بجالانے کی توفیق عطا فرماتے ہیں۔ غرضیکہ اولیاء کرام کسی حالت میں بھی تارک آداب نہیں ہوتے۔ تارک ادب ولی نہیں ہوتا۔ کسی نے خوب کہا ہے :-

لان المودة عند الالاب و حسن الالاب صفته الاحباب

”محبت ادب ہے اور ادب صفت احباب ہے“

جس کسی کو حق تعالیٰ کرامت عطا کرتا ہے اس پر آداب دین آسان کر دیتا ہے۔ اس کے برعکس طہرین کہتے ہیں خدا ان پر لعنت نازل کرے۔ کہ جب انسان محبت میں مغلوب ہو جاتا ہے تو اتباع شریعت اس سے ساقط ہو جاتا ہے۔ اس مضمون کو اور مقام پر تفصیل سے بیان کیا جائے گا۔ انشاء اللہ تعالیٰ۔

اقسام آداب

آداب کی تین اقسام ہیں۔ اول، یہ کہ حق تعالیٰ کے ساتھ خلوت ہو یا جلوت ہر حال میں حق تعالیٰ کا ادب بجالائے۔ اور بے حرمتی سے پرہیز کرے۔ اور حق تعالیٰ کے حضور میں اس طرح رہے جیسے سلاطین کے دربار میں انسان ہر وقت باادب رہتا ہے۔ حدیث صحیح میں وارد ہے کہ ایک دفعہ رسول اکرم صلی اللہ علیہ وسلم پاؤں پھیلا کر بیٹھے تھے کہ جبرائیل علیہ السلام آئے اور کہا کہ :

یا محمد اجلس جلستہ العبد (اے محمدؐ عبد غلام) کی سی نشست اختیار کرو یعنی آپ خدا کے بندہ ہیں اس کی درگاہ میں بندوں کی طرح بیٹھیں۔ کہتے ہیں کہ یہ بات سن کر حضرت حارث ماحسی رحمۃ اللہ علیہ چالیس سال تک رات دن دیوار کے ساتھ پشت لگا کر نہ بیٹھے اور ہمیشہ دوڑا نوہو کر بیٹھتے تھے۔ لوگوں نے ان سے پوچھا کہ آپ اپنے اوپر اس قدر سختی کیوں کرتے ہیں فرمایا مجھے اس بات سے شرم آتی ہے کہ حق تعالیٰ کے مشاہدہ کی حالت میں بندوں کی نشست اختیار نہ کروں۔

اور میں علی بن عثمان الجلابی کہتا ہوں کہ میں نے خراسان کے ایک دور افتادہ گاؤں میں جس کو کمند کہتے تھے۔ ایک بزرگ کو دیکھا جن کو ادیب کمندی کہتے تھے اور بڑے صاحب کمال تھے۔ یہ بزرگ بیس سال سے پاؤں پر کھڑے تھے اور سوائے نماز میں اتیمات کے ہرگز نہیں بیٹھتے تھے۔ جب میں نے ان سے

وجہ دریافت کی تو فرمایا کہ مجھے اب تک وہ درجہ نصیب نہیں ہوا کہ مشاہدہ حق کی حالت میں بیٹھ سکوں اور جب کسی نے حضرت بایزید سطاوی رحمۃ اللہ علیہ سے پوچھا کہ آپ نے جو کچھ پایا کیسے پایا؟ تو فرمایا کہ: **بحسن الصحبۃ مع اللہ عزوجل** (حق تعالیٰ کی بارگاہ میں حسن آداب سے) یعنی ہر وقت خلوت میں بھی اس طرح ادب کے ساتھ رہتا تھا جس طرح کہ جلوت میں یعنی لوگوں کے سامنے۔ خلق خدا کو چاہئے کہ مشاہدہ محبوب میں آداب کا برقرار رکھنا زلیخا سے سیکھیں۔ جب وہ حضرت یوسف علیہ السلام کے ساتھ خلوت میں تھی اور اپنی بات منوانی چاہی تو پہلے اس نے جا کر اپنے بت کے منہ پر پردہ ڈالا۔ حضرت یوسف علیہ السلام نے پوچھا کہ یہ کیا کر رہی ہو تو جواب دیا کہ اس لئے کہ وہ مجھے تمہارے ساتھ بے حرمتی کی حالت میں نہ دیکھے۔ کیونکہ یہ خلاف ادب ہے۔ اس کے بعد جب حضرت یوسف علیہ السلام کی اپنے والد سے ملاقات ہو گئی۔ خداوند تعالیٰ نے زلیخا کو پھر سے جوانی عطا فرمائی اور اسلام سے مشرف فرمایا اور حضرت یوسف علیہ السلام کے نکاح میں آئی تو آپ نے زلیخا کے قریب ہونا چاہا لیکن وہ دور ہو گئی۔ آپ نے فرمایا اے زلیخا میں وہی تمہارا محبوب ہوں۔ مجھ سے کیوں بھاگ رہی ہو؟ کیا میری محبت تمہارے دل سے جاتی رہی؟ اس نے جواب دیا کہ خدا کی قسم آپ کی محبت ہرگز میرے دل سے نہیں نکلی بلکہ زیادہ ہو گئی ہے۔ لیکن میں ہمیشہ اپنے معبود کے آداب بجالاتی آئی ہوں جب میں نے پہلے آپ کی خلوت چاہی تو میرا معبود ایک بت تھا جس کی اگرچہ آنکھیں نہیں تھیں تاہم میں نے اس کے سامنے بے ادبی نہ کی۔ اب میرا معبود خداوند عالم ہے جو دانا و بیانا ہے اور مجھے ہر حال میں دکھتا ہے میں اس کے سامنے بھی بے ادب نہیں ہونا چاہتی۔ اسی طرح جب رسول خدا صلی اللہ علیہ وسلم معراج پر تشریف لے گئے تو ادب کی وجہ سے آپ نے کائنات کی طرف نہ دیکھا چنانچہ خداوند تعالیٰ نے ان کے متعلق

فرمایا کہ : مَا زَاغَ الْبَصَرُ وَمَا طَغَى (نہ ان کی آنکھ بھگی نہ زیادتی کی) یعنی نہ ان کی آنکھ کو دنیا اپنی طرف کھینچ سکی اور نہ آخرت اپنی طرف۔

ادب کی دوسری قسم

ادب کی دوسری قسم خود اپنے ساتھ ادب بجالانا ہے۔ وہ اس طرح کہ ہر حالت میں اپنے نفس پر حکم تادیب جاری رکھے اور جو برتاؤ کہ خلق کے ساتھ یا حق تعالیٰ کے ساتھ روا نہیں رکھتا اپنی خلوت کی حالت میں بھی روا نہ رکھے۔ مثلاً غلط بات سے پرہیز کرے۔ یعنی اپنے ساتھ ان صفات کو منسوب نہ سمجھے جو ان کے اندر نہیں ہیں۔ یہ خلاف حقیقت ہو گا دوسری بات یہ ہے کہ کم کھائے تاکہ بیت الخلا میں زیادہ نہ جائے۔ نیز جس طرح اپنی شرمگاہ دوسروں کو نہیں دیکھنے دیتا خود بھی اس کو نہ دیکھے۔ حضرت علی کرم اللہ وجہہ اپنی شرمگاہ پر کبھی نگاہ نہیں کرتے تھے جب آپ سے وجہ دریافت کی گئی تو فرمایا کہ مجھے شرم آتی ہے کہ اس چیز کو دیکھوں جس کا دیکھنا دوسروں کے لئے حرام ہے۔

آداب کی تیسری قسم

آداب کی تیسری قسم یہ ہے کہ خلقت خدا کے ساتھ سفر ہو یا حضر خوش خلقی سے پیش آئے۔ یہ اور حفظ سنت یہ وہ آداب ہیں جن کو ایک دوسرے سے جدا نہیں کیا جاسکتا۔

اب میں حتی الامکان ان امور کو ترتیب وار بیان کروں گا تاکہ پڑھنے والوں کو سہولت ہو۔ انشاء اللہ عزوجل۔ واللہ اعلم بالصواب۔



فصل

صحبت اور اس کے متعلقات کا بیان

خداوند تعالیٰ فرماتے ہیں :-

إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا

(بیشک جو لوگ ایمان لائے اور نیک عمل کئے اللہ تعالیٰ لوگوں کے دلوں میں ان کی محبت پیدا کر دیتا ہے) یعنی جب وہ اپنے بھائیوں کے ساتھ حسن خلق سے پیش آتے ہیں ان کے حقوق ادا کرتے ہیں اور ان کو خود پر فضیلت دیتے ہیں تو حق تعالیٰ لوگوں کے دلوں میں ان کی محبت پیدا کر دیتا ہے۔ اور اللہ تعالیٰ بھی ان سے محبت کرتا ہے۔

رسول خدا صلی اللہ علیہ وسلم نے فرمایا :

” تین کام ہیں جن سے تیرے بھائی کے دل میں تیری محبت پیدا ہوتی ہے۔ اول یہ کہ جب کسی سے ملاقات ہو تو اس کو سلام کرے۔ دوم یہ کہ اس کے لئے مجلس میں جگہ پیدا کرے۔ سوم یہ کہ تو اس کو اس نام سے یاد کرے جو اس کو زیادہ پسند ہو۔“

نیز خداوند تعالیٰ فرماتا ہے :

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ
(سب مسلمان آپس میں بھائی ہیں پس صلح کراؤ بھائیوں کے درمیان) تاکہ ان کے درمیان کشیدگی اور ترشی باقی نہ رہے۔

نیز رسول اللہ صلی اللہ علیہ وسلم نے فرمایا ہے :-

”جس قدر ہو سکے زیادہ سے زیادہ بھائی بناؤ کیونکہ حق تعالیٰ شرم والا ہے

اور کریم ہے اور شرم کرتا ہے اس بات سے کہ تم کو عذاب دے تیرے بھائیوں کے سامنے۔“

لیکن یاد رکھو کہ یہ دوستی حق تعالیٰ کی خاطر ہونی چاہئے نہ کہ نفسانی

خواہشات یا دنیاوی اغراض کی خاطر تاکہ بندہ کے ساتھ خدا راضی ہو۔ حضرت مالک بن دینار رحمۃ اللہ علیہ نے اپنے داماد مغیرہ سے فرمایا کہ :

”اے مغیرہ تو اس بھائی اور دوست سے صحبت ترک کر دے جس سے تجھ

کو دینی فائدہ نہ پہنچے تاکہ تو سلامت رہے۔“

اس کا مطلب یہ ہے کہ صحبت یا اپنے سے بڑے کے ساتھ رکھو یا اپنے

سے چھوٹے کے ساتھ کیونکہ جب تو اپنے سے بڑے کے ساتھ صحبت رکھتا ہے تو

اس سے تجھ کو فائدہ ہو گا اور اگر اپنے سے چھوٹے کے ساتھ صحبت رکھتا ہے تو

اس کو تجھ سے فائدہ حاصل ہو گا۔ یہی وجہ ہے کہ رسول خدا صلی اللہ علیہ وسلم

نے فرمایا ہے کہ :

ان من تعلم التلوی تعلم من لم يعلم (تحقیق تمام تقویٰ یہ ہے کہ تو

تعلیم دے اس کو جو نہیں جانتا)

اور حضرت یحییٰ بن معاذ رحمۃ اللہ علیہ فرماتے ہیں کہ تین قسم کے لوگ

برے دوست ہوتے ہیں اول وہ جس کو تو یہ کہنے کی ضرورت محسوس کرے کہ

میرے لئے دعا کرنا کیونکہ دوست وہ ہے جو بغیر کے تیرے لئے دعا کرے۔ دوم وہ

جس کے ساتھ ہمیشہ تکلف کی زندگی برتی جائے۔ سوم وہ ہے کہ اگر تجھ سے کوئی

غلطی ہو جائے تو تجھے اس سے معافی مانگنے کی ضرورت پڑے کیونکہ معافی مانگنا

بیگانگی کی علامت ہے۔ اور صحبت میں بیگانگی بری بات ہے۔

نیز رسول اکرم صلی اللہ علیہ وآلہ وسلم نے فرمایا ہے :

” آدمی اپنے دوست کا دین اختیار کرتا ہے پس تم اچھی طرح دیکھ لو کہ کس کے ساتھ دوستی لگا رہے ہو۔“

کیونکہ اگر وہ خود برا ہے تو نیکوں کی صحبت اس کو نیک کر دے گی اور اگر وہ نیک ہے تو بڑوں کی صحبت اس کو برا بنا دے گی۔

حکایت | ایک دفعہ ایک آدمی کعبہ کے گرد طواف کے دوران یہ دعا کر رہا تھا ”یا اللہ میرے بھائیوں کو نیک بنا دے“ جب اس سے پوچھا گیا کہ تم اپنے لئے دعا کیوں نہیں مانگتے تو اس نے جواب دیا کہ میرے کچھ بھائی ہیں جن کے پاس مجھے واپس جانا ہے اگر وہ نیک ہوں گے تو مجھے بھی نیک بنا دیں گے اور بد ہوں گے تو مجھے بھی بد بنا دیں گے۔ جب میری اصلاح کا دارومدار ان کی صحبت پر ہے تو ان کے لئے دعا کرتا ہوں کہ وہ نیک بن جائیں جس سے میں بھی نیک بن جاؤں گا۔

اصل وجہ یہ ہے کہ چونکہ انسان کو دوستوں کی صحبت میں سکون ملتا ہے تو جس قسم کے لوگوں کے ساتھ اس کو سکون ملتا ہے انکی عادات و خصائل اختیار کر لیتا ہے کیونکہ لوگ اچھے کام بھی کرتے ہیں اور برے کام بھی۔ جب دوستوں کے اعمال اچھے ہوتے ہیں تو ان کی صحبت میں رہنے والوں کے اعمال اچھے ہو جاتے ہیں۔ اگر برے کام کرتے ہیں تو ساتھ رہنے والوں کے اعمال بھی برے ہو جاتے ہیں۔ عالم کی صحبت میں رہ کر انسان عالم بن جاتا ہے۔ جیسے طوطا انسان کی صحبت میں رہ کر بولنا سیکھ لیتا ہے۔ نیز ایک گھوڑا بھی انسان کی صحبت میں رہ کر اپنے بیسی خصائل چھوڑ کر انسانی خصائل اختیار کر لیتا ہے۔ اسی طرح تمام عادات ہیں۔ چنانچہ مشائخ عظام بھی ایک دوسرے کی صحبت کا حق ادا کرتے ہیں اور پھر مریدین کو وہی کچھ تعلیم کرتے ہیں۔ یہاں تک کہ صحبت ان کے ہاں ایک

فریضہ کی حیثیت رکھتی ہے۔ چنانچہ صحبت کے مضمون پر مشائخ عظام نے بڑی بڑی کتابیں لکھی ہیں۔ حضرت جنید بغدادی رحمۃ اللہ علیہ نے اس مضمون پر ایک کتاب لکھی ہے جس کا نام ہے ”صحیح الارادات“ ایک کتاب حضرت احمد بن حنبلہ رحمۃ اللہ علیہ نے لکھی ہے جس کا نام ہے ”الرعایۃ بحقوق اللہ“ اور حضرت محمد بن علی ترمذی رحمۃ اللہ علیہ نے بھی ایک کتاب لکھی ہے جس کا نام ”آداب المریدین“ ہے۔ حضرت ابوالقاسم حکیم، ابوبکر وراق، حضرت سل بن عبداللہ، حضرت ابو عبدالرحمن السلمی رحمۃ اللہ علیہ اور استاذ ابوالقاسم قسری نے بھی اس مضمون پر کتابیں تالیف فرمائی ہیں اور یہ تمام حضرات اس فن کے امام سمجھے جاتے ہیں۔ چنانچہ میری اس کتاب کا مقصد یہ ہے کہ ان تمام کتابوں کا مجموعہ یہاں بیان کیا جائے تاکہ تمام دوسری کتابوں کے دیکھنے کی ضرورت نہ رہے۔ اب صحبت کے آداب بیان کئے جائیں گے۔ انشاء اللہ تعالیٰ۔ واللہ اعلم۔

فصل

آداب صحبت مشائخ

جب تمہیں معلوم ہو گیا کہ مریدین کے لئے اہم ترین کام صحبت ہے تو لامحالہ حق صحبت ادا کرنا فرض بن جاتا ہے۔ کیونکہ تنہائی مرید کے لئے خطرناک ہے یہی وجہ ہے کہ رسول اکرم صلی اللہ علیہ وآلہ وسلم نے فرمایا ہے کہ :-

الشيطان مع الواحد وهو من الاثنين ابعد

(اکیلے آدمی سے شیطان قریب تر اور دو آدمیوں سے بعید تر ہوتا ہے۔)

خداوند تعالیٰ نے فرمایا ہے :

مَا يَكُونُ مِنْ نَجْوَى ثَلَاثَةٍ إِلَّا أَمْرٌ أَيْمَنُ

(جب تم تین ہوتے ہو تو تمہارے ساتھ چوتھا خدا ہوتا ہے)۔ پس مرید کے لئے تمنائی سے زیادہ بڑی آفت کوئی نہیں۔

حکایت ایک دفعہ حضرت جنید بغدادی رحمۃ اللہ علیہ کے ایک مرید کے دل میں خیال آیا کہ اب میں کمال کو پہنچ گیا ہوں اس لئے اب میرے لئے صحبت سے تمنائی بہتر ہے۔ چنانچہ اس نے گوشہ نشینی اختیار کر لی۔ جب رات ہوئی تو ایک اونٹ ان کے پاس لایا جاتا تھا اور ان کو اونٹ پر بٹھا کر بتایا جاتا کہ اب آپ بہشت کی طرف جارہے ہیں۔ حتیٰ کہ وہ ایسی جگہ پر پہنچ جاتے جو بہت خوبصورت تھی۔ انواع و اقسام کے کھانے موجود تھے۔ باغوں میں نہریں چل رہی ہوتیں۔ صبح تک وہ وہاں رہتے اور پھر وہاں سو جاتے تھے۔ جب بیدار ہوتے تو اپنے آپ کو عبادت خانہ میں پاتے۔ اس سے ان کے دل میں تکبر بھر گیا اور بزرگی کے دعوے کرنے لگے۔ جب حضرت جنید رحمۃ اللہ علیہ کو اس بات کی اطلاع ملی تو آپ اس کے پاس تشریف لے گئے اور دیکھا کہ واقعی وہ اپنے آپ کو بہت باکمال درویش سمجھ رہا ہے۔ حضرت جنید رحمۃ اللہ علیہ نے جب اس سے حال دریافت کیا تو اس نے سارا ماجرا بیان کر دیا۔ آپ نے فرمایا کہ آج رات جب تو اس مقام پر پہنچے تو تین بار **لا حول ولا قوۃ الا باللہ العلیٰ العظیم** پڑھ دینا۔ جب رات ہوئی تو اس کو لینے کے لئے لوگ اونٹ لے کر آگئے۔ یہ دیکھ کر اس کے دل میں حضرت جنید کے متعلق شکوک پیدا ہوئے (کہ شاید غلط نصیحت کی تھی) لیکن کچھ دیر کے بعد تجربہ کی خاطر اس نے **لا حول ولا قوۃ پڑھا تو کیا دیکھا ہے کہ سب لوگ بھاگ گئے اور اس نے اپنے آپ کو ایسی جگہ پر پایا جہاں گندگی پھیلی ہوئی تھی اور چاروں طرف مردار جانوروں کی ہڈیاں پڑی تھیں۔ یہ دیکھ کر اس نے توبہ کی اور پھر شیخ کی صحبت میں واپس آ گیا۔ چنانچہ مرید کے لئے تمنائی سے برہ کر کوئی**

بڑی آفت نہیں ہے۔ صحبت کی شرائط یہ ہیں کہ ہر شخص کے ساتھ اس کے مقام کے مطابق سلوک کریں۔ بزرگوں کی عزت کریں، ہم جنسوں کے ساتھ خوش خلقی سے پیش آئیں۔ بچوں پر شفقت کریں۔ یعنی بزرگوں کے ساتھ اپنے والدین جیسا سلوک کریں، ہم عموماً کو بھائی سمجھیں اور چھوٹے بچوں سے اپنی اولاد کی طرح محبت کریں۔ حسد، کینہ، تکبر سے پرہیز کریں۔ ہر شخص کو نیک نصیحت کریں۔ ایک دوسرے کی غیبت ترک کریں۔ خیانت نہ کریں اور قول و فعل سے ایک دوسرے پر اعتراض نہ کریں اور چونکہ صحبت کا اصلی مقصد حق تعالیٰ کی رضا جوئی ہے انسان کے قول و فعل میں کوئی ایسی بات نہ ہو۔ جس سے دوسروں کا دل رنج ہو۔ ایک دفعہ میں نے شیخ الشانح حضرت ابوالقاسم گورگانی رحمۃ اللہ علیہ سے دریافت کیا کہ شرط صحبت کیا ہے فرمایا یہ کہ تو خود غرضی سے باز رہے کیونکہ صحبت کی تمام آفات اسی سے پیدا ہوتی ہیں۔ صحبت میں خود پسندی اور خود غرضی سے بہتر تنہائی ہے جب تو خود غرضی اور مطلب پرستی اختیار کرے گا تو مصیبت میں جلا ہوگا۔

حق صحبت

ایک بزرگ کہتے ہیں کہ ایک دفعہ میں کوفہ سے مکہ مکرمہ کی طرف روانہ ہوا تو راستے میں حضرت ابراہیم خواص رحمۃ اللہ علیہ سے ملاقات ہوئی۔ جب میں نے ان کی صحبت کی درخواست کی تو فرمایا کہ سفر میں ایک امیر کی ضرورت ہوتی ہے اور ایک فرمانبردار کی۔ تم کیا بننا پسند کرتے ہو۔ امیر بننا پسند کھتے ہو یا مجھے بنانا چاہتے ہیں۔ میں نے کہا آپ کو امیر بنانا چاہتا ہوں۔ یہ سن کر فرمایا کہ اب تم کو ہر کام میرے کہنے کے مطابق کرنا ہوگا۔ میں نے کہا مجھے قبول ہے۔ جب ہم حنظل پر پہنچے تو اتھوں نے فرمایا کہ بیٹھ جاؤ اور خود پانی بھرنے چلے گئے۔ چونکہ سردی کا موسم تھا اس کے بعد انہوں نے لکڑی جمع کی اور آگ جلا کر فرمایا کہ آؤ

گرم ہو جاؤ۔ غرضیکہ جب میں کوئی کام کرنے کا ارادہ کرتا تو مجھے فرماتے کہ بیٹھو اپنا وعدہ یاد کرو۔ جب رات ہوئی تو سخت بارش ہونے لگی۔ آپ اٹھے اور اپنی گدڑی (مرقعہ) مجھ پر تان کر ساری رات کھڑے رہے۔ یہ دیکھ کر مجھے بہت شرم آئی لیکن کیا کرتا، شرائط سفر کے مطابق خاموش رہا۔ جب صبح ہوئی تو آپ سے عرض کیا کہ یا شیخ آج امیر میں بننا چاہتا ہوں۔ آپ نے فرمایا بہت خوب۔ جب ہم منزل پر پہنچے تو انہوں نے اسی طرح سب کام کرنا شروع کئے۔ میں نے کہا حضور امیر کی فرمانبرداری ضروری ہے فرمایا کہ امیر کی فرمانبرداری یہ ہے کہ اس کی خدمت کی جائے۔ غرضیکہ مکہ تک آپ اسی طرح سب کام خود کرتے رہے جب ہم مکہ پہنچے تو شرم کے مارے میں ان کی صحبت سے بھاگ گیا۔ اس کے بعد منیٰ میں ملاقات ہو گئی تو فرمایا کہ بیٹا درویشوں کے ساتھ صحبت میں اسی طرح کرنا جس طرح کہ میں نے کیا تھا۔

حضرت انس بن مالک رضی اللہ عنہ روایت کرتے ہیں کہ میں نے دس سال رسول اکرم صلی اللہ علیہ وآلہ وسلم کی خدمت کی خدا کی قسم آپ نے نہ کبھی اف کہا نہ میرے کسی کام سے خفا ہوئے اور نہ ہی کبھی یہ فرمایا کہ یہ کام کیوں کیا اور کیوں نہ کیا۔

اقسام درویشاں

یاد رہے کہ درویشوں کی دو اقسام ہیں ایک 'مقیم' دوم 'مسافر'۔ مشائخ کی سنت یہ ہے کہ مسافر درویش، مقیموں کی خدمت کریں کیونکہ مسافر اپنی مرضی کے مطابق چلتے ہیں اور مقیم حضرات حق تعالیٰ کی خدمت میں جم کر بیٹھ جاتے ہیں۔ نیز مقیمان کی افضلیت اس بات میں بھی ہے کہ وہ صاحب یافت ہیں اور مسافر صاحب طلب ہیں۔ لہذا مقیم افضل ہے مسافر سے۔ نیز مقیمان کو بھی چاہئے

کہ مسافروں کو اپنے آپ سے افضل سمجھیں کیونکہ مقیمان علاقہ دنیا میں جہلا ہوتے ہیں اور مسافران علاقہ سے آزاد ہوتے ہیں۔ نیز مسافران طلب میں ہوتے ہیں اور مقیم نے وقوف اختیار کر لیا ہے۔ اسی طرح بوڑھوں کو چاہئے کہ جوانوں کو فضیلت دیں اس وجہ سے کہ ان کی عمر کم ہے اور کم گناہ کئے ہیں اسی طرح جوانوں کو چاہئے کہ بوڑھوں کو اپنے آپ پر فضیلت دیں کیونکہ ان کی عمر زیادہ ہے اور زیادہ عبادت کر چکے ہیں اور خدمت کے مستحق ہیں۔ اگر اس پر عمل کیا جائے تو تمام قسم کے لوگ نجات پائیں گے ورنہ نقصان اٹھائیں گے۔

فصل

حقیقتِ آدابِ صحبت

آداب کا مطلب ہے نیک خصائل کا اجتماع۔ عام رواج یہ ہے کہ جو شخص علم لغت اور صرف و نحو جانتا ہے اس کو ادب کہا جاتا ہے لیکن صوفیاء کے نزدیک ادب وہ ہے جس میں تمام اچھی صفات جمع ہوں۔ بزرگوں نے فرمایا ہے کہ :

ادب اچھے کام کا نام ہے یعنی تو اللہ تعالیٰ کے ساتھ ظاہری و باطنی آداب ملحوظ رکھے۔ اگر تمہارے اندر یہ خصائل ہیں تو اگرچہ تو عجمی ہے ادب کہلائے گا۔ لسانی اور لفظی باتوں سے انسان ادب نہیں بن جاتا بلکہ عمل کی ضرورت ہے اور دنیا کے ہر شعبہ میں زبانی باتیں بنانے والوں سے عملی کام کرنے والے زیادہ افضل سمجھے جاتے ہیں۔

ایک دفعہ کسی نے ایک بزرگ سے سوال کیا کہ شرط ادب کیا ہے۔ فرمایا

کہ ادب یہ ہے کہ جب تو کوئی بات کرے تو سچ کہے، جب کسی سے معاملہ کرے تو حق کو مد نظر رکھے۔ کیونکہ سچی بات اگرچہ کڑوی لگتی ہے تاہم فائدہ مند ہوتی ہے اور لوگوں کے ساتھ نیک سلوک کرنا اگرچہ مشکل ہوتا ہے تاہم اس کا انجام اچھا ہوتا ہے لہذا جب تم کوئی بات کہو سچ کہو اور خاموشی اختیار کرو تو حکمت سے خالی نہ ہو۔ اس سلسلے میں حضرت شیخ ابونصر سراج رحمۃ اللہ علیہ نے اپنی کتاب اللہج میں فرمایا ہے :

”ادب کے لحاظ سے لوگوں کی تین قسمیں ہیں۔ اول وہ جو دنیا دار ہیں ان کے نزدیک ادب یہ ہے کہ علوم کی تدوین و تحقیق میں فصاحت و بلاغت سے کام لیا جائے بادشاہوں کے حالات اور شعراء کا کلام یاد کر لیا جائے۔ دوسری قسم کے لوگ اہل دین کہلاتے ہیں ان کے نزدیک ادب یہ ہے کہ ریاضات و مجاہدات کے ذریعے تادیب نفس کی جائے، اور اطاعت حق میں نفسانی خواہشات کی مخالفت کی جائے۔ تیسری قسم کے لوگ وہ خواص ہیں جن کے نزدیک ادب یہ ہے کہ تزکیہ نفس کیا جائے، اسرار و رموز الہی کی حفاظت کی جائے ہر وقت متوجہ الٰہی اللہ رہے، اور مقامات قرب و وصال اور حضوری حاصل کرے۔ کس قدر جامع بات کہی گئی ہے۔ اس کی تفصیل اس کتاب میں جا بجا کر دی گئی ہے۔ واللہ ولی التوفیق۔“

فصل

آدابِ صحبت در قیام مشائخ

جب درویش اقامت اختیار کرے تو اس کے آداب کی شرط یہ ہے کہ جب کوئی مسافر اس کے پاس پہنچے تو خندہ پیشانی سے پیش آئے اور اس کا احترام

کرے اور یہ سمجھے کہ گویا وہ حضرت ابراہیم علیہ السلام کے مہمانوں میں سے ہے۔
 یعنی وہ فرشتے جو ان کے مہمان ہوئے اور ان کے ساتھ وہ سلوک کرے جو
 حضرت ابراہیم علیہ السلام نے کیا۔ یعنی جو کچھ گھر میں موجود تھا پیش کر دیا۔ جیسا کہ
 خداوند تعالیٰ نے ان کے متعلق فرمایا ہے کہ مہمانوں کی خاطر آپ موٹا بھنا ہوا
 چھڑا لائے اور یہ بھی دریافت نہ فرمایا کہ کہاں سے آئے ہو۔ اور کہاں جا رہے
 ہو۔ یا تمہارا نام کیا ہے۔ یہ سب ادب کی وجہ سے تھا پس اگر مہمان آئے تو یہ
 سمجھے کہ وہ حق تعالیٰ کی طرف سے آیا ہے۔ اور حق تعالیٰ کی طرف جا رہا ہے اور
 یہ سمجھے کہ اس کا نام بندۂ حق ہے۔ اس کے بعد یہ دیکھے کہ آیا اس کو زیادہ آرام
 خلوت سے ہوگا یا صحبت سے اور وہ خلوت پسند کرے تو اس کو تنہائی میں جگہ
 دے۔ اگر صحبت اختیار کرے تو اس کو اپنے پاس رکھے اور خوش خلقی سے پیش
 آئے اور جب رات کے وقت سوئے تو مہتمم کو چاہئے کہ اس کے پاؤں دبائے
 اگر وہ یہ عذر کرے کہ میری عادت نہیں ہے تو چھوڑ دے تاکہ اس کی طبیعت
 خراب نہ ہو۔ جب دوسری صبح ہو تو اسے گرم پانی سے نہلانے کا انتظام کرے
 اور اس کے کپڑوں کی نپاکی سے حفاظت کرے۔ اور اس کی خدمت کے لئے کسی
 نائل کو تعینات نہ کرے۔ اور اس بات کا بھی خیال رکھے کہ اس کی تمام میل
 دور ہو جائے۔ اس کی پیٹھ کو بھی صاف کرے اور پاؤں کی میل اچھی طرح صاف
 کرے اور اگر استطاعت ہو تو اس کو نئے کپڑے بنوادے اور یہ استطاعت نہ ہو
 تو پھر کلف سے کام نہ لے اور پھر یہ کرے کہ اس کے کپڑے دھو ڈالے تاکہ
 جب حمام سے باہر آئے تو صاف کپڑے پہن سکے۔ اس کے بعد اس کو دو تین دن
 اپنا مہمان رکھے اگر شہر میں کوئی بزرگ رہتے ہوں یا کوئی جماعت ہو یا کوئی امام
 رہتے ہوں تو مسافر سے پوچھا جائے کہ ان کی زیارت پسند کرتا ہے یا نہیں اور وہ
 نہ چاہے تو مجبور نہ کرے۔ کیونکہ بعض اوقات بزرگان کی یہ حالت ہوتی ہے کہ

ان کا دل بھی ان کے ہاتھ میں نہیں ہوتا۔ آپ کو یاد ہو گا کہ جب حضرت ابراہیم خواص سے لوگوں نے کہا کہ اپنے سفر کی عجائبات سے آگاہ کریں تو آپ نے فرمایا کہ ایک دفعہ حضرت خضر علیہ السلام نے مجھ سے صحبت کی درخواست کی تو میں نے اجازت نہ دی کیونکہ اس وقت میرا دل یہ چاہتا تھا کہ حق تعالیٰ کے سوا میرے پاس کوئی نہ ہو۔

یہ بھی روا نہیں کہ مقیم مسافر کو دنیا داروں کے پاس لے جائے۔ یا کسی دعوت میں شریک کرے یا کسی کے ماتم پر لے جائے اور مقیم کے لئے یہ بھی مناسب نہیں کہ مسافر سے گداگری کرائے اور در بدر پھرائے۔ اس سے تو یہ بہتر ہے کہ اس کو مہمان نہ ہی بنائے۔

اور مجھ (علی بن عثمان الجلابی) کو سفر میں اس سے زیادہ کبھی تکلیف نہ ہوئی کہ جاہل خادم اور میزبان مجھے فلاں امیر اور فلاں زمیندار کے پاس لے جاتے جس سے مجھے سخت روحانی کوفت ہوتی تھی لیکن صبر سے برداشت کرتا تھا اور انہوں نے میرے ساتھ جو سلوک کیا میں نے عمد کر لیا کہ میں اپنے مہمانوں سے کبھی یہ سلوک روا نہیں رکھوں گا۔ ہاں بے ادب لوگوں سے ایک یہ فائدہ ہوتا ہے کہ جو کچھ وہ کریں تو اس سے پرہیز کرے۔ اور ان کی بے ادبی کو برداشت کرنے کی عادت پیدا کرے۔ اگر کوئی مسافر زیادہ ٹھہرنے کی یا کچھ مال طلب کرنے کی خواہش ظاہر کرے تو اس کی خواہش پوری کرے۔ ہاں اگر کوئی جھوٹا دعویٰ ہے یا لالچی ہے تو مقیم کو چاہئے کہ اس کی ہر تمنا کو پورا نہ کرے۔ یہ درویشوں کا طریق نہیں ہے بلکہ اس کو بازار میں جا کر روزی کمائی چاہئے یا امیروں کے پاس جا کر اپنی حاجات طلب کرے۔ درویشوں سے اس کا کیا کام۔

ایک دفعہ حضرت جنید رحمۃ اللہ علیہ اپنے احباب کے ساتھ ریاضت و عبادت میں مصروف تھے کہ ایک مسافر آیا اگرچہ انہوں نے تکلف کے ساتھ

کھانا پیش کیا لیکن وہ کہنے لگا کہ مجھے فلاں چیز چاہئے اس پر حضرت جنید رحمۃ اللہ علیہ نے فرمایا کہ تم بازار جاؤ۔ تم بازاری آدمی ہو تجھے مساجد اور خانقاہوں سے کیا کام۔ ایک دفعہ میں اپنے دو ساتھیوں کے ساتھ حضرت ابن مطار رحمۃ اللہ علیہ کی زیارت کے لئے دمشق گیا۔ اس وقت وہ رملہ میں قیام پذیر تھے۔ راتے میں ہم نے ایک دوسرے سے کہا کہ ہمیں چاہئے کہ اپنے مقاصد دل میں رکھیں تاکہ حضرت شیخ ہمارے باطن کا مشاہدہ کر کے ہماری مشکلات حل کر دیں۔ چنانچہ میں نے اپنے دل میں یہ مقصد رکھا کہ وہ مجھے کچھ ایسے اشعار سنائیں جن میں حضرت منصور طاج رحمۃ اللہ علیہ کی تعریف کی گئی ہو۔ دوسرے نے کہا کہ میری تمنا یہ ہے کہ میرا مرض طحال ٹھیک ہو جائے۔ تیسرے نے کہا کہ مجھے تو طلوہ صابونی چاہئے۔ جب ہم ان کی خدمت میں پہنچے تو انہوں نے میرے لئے جو چند اشعار لکھ رکھے تھے مجھے دے دیئے۔ اس کے بعد انہوں نے دوسرے آدمی کے پیٹ پر ہاتھ پھیرا تو اس کا طحال غیب ہو گیا تیسرے آدمی سے فرمایا کہ صابونی طلوہ تو عوام کی غذا ہے۔ تم نے دویشوں کا لباس پہن رکھا ہے تمہارے لئے عوام کی غذا درست نہیں یا طلوہ کھاؤ یا دویشی اختیار کرو۔

غرضیکہ معیم دویش کے لئے مسافر دویش کی وہ تمنا پوری کرنا ضروری نہیں جو مسلک دویشی کے خلاف ہو۔ کیونکہ دویش ایک دوسرے کے راہبر (رہنما) ہوتے ہیں نہ کہ راہ بُر (راہزن)۔ جب ایک دویش خواہش نفس چاہتا ہے تو دوسرے کو چاہئے کہ اس کی مخالفت کرے۔ اور جو شخص نفسانی خواہشات ترک کرے اس کی موافقت کرنا چاہئے تاکہ حق راہ نمائی لوا ہوں۔

روایات میں آیا ہے کہ رسول خدا صلی اللہ علیہ وآلہ وسلم نے حضرت سلمان فارسی رضی اللہ عنہ اور حضرت ابوذر غفاری رضی اللہ عنہ کو ایک دوسرے کا بھائی بنایا ہوا تھا۔ دونوں اصحاب صفہ میں شامل تھے اور دونوں باطنی دولت سے

ملا مل تھے۔ ایک دن جب حضرت سلمان رضی اللہ عنہ حضرت ابوذر غفاری رضی اللہ عنہ کے گھر پر تشریف لے گئے تو ان کی اہلیہ نے شکایت کی کہ آپ کے یہ بھائی نہ دن کو کچھ کھاتے ہیں نہ رات کو سوتے ہیں۔ حضرت سلمان رضی اللہ عنہ نے فرمایا کہ کوئی کھانے کی چیز لاؤ۔ جب کھانا لایا گیا تو انہوں نے فرمایا کہ اے بھائی! ذرا اپنی بیوی کی خواہش پوری کرو کیونکہ یہ روزہ جو رکھا ہوا ہے نقلی ہے فرض نہیں ہے۔ چنانچہ انہوں نے کھانا کھا لیا۔ جب رات ہوئی تو حضرت سلمان رضی اللہ عنہ نے فرمایا کہ اے بھائی اب سونے میں بھی میری موافقت کرو کیونکہ جسم کا بھی آپ پر حق ہے، آپ کی بیوی کا بھی آپ پر حق ہے۔ اور حق تعالیٰ کا بھی آپ پر حق ہے دوسرے دن جب دونوں رسول اللہ صلی اللہ علیہ وآلہ وسلم کی خدمت میں حاضر ہوئے تو آنحضرت صلی اللہ علیہ وآلہ وسلم نے فرمایا کہ میں بھی یہی کہتا ہوں جو سلمان نے کہا کہ تمہارے جسم کا تم پر حق ہے۔ اس سے ظاہر ہے کہ حضرت سلمان فارسی رضی اللہ عنہ نے دوستی کا حق ادا کیا۔

ایک دفعہ میں (علی بن عثمان ابویوری) عراق کے سفر میں ترک دنیا کے کاموں میں مصروف تھا میرے پاس کچھ رقم تھی جو لوگوں کی ضروریات پوری کرنے میں صرف کر رہا تھا۔ ایک بزرگ نے مجھے خط لکھا کہ بیٹا خبردار جو لوگ خدا سے غافل ہیں ان کی امداد میں مصروف رہ کر خدا تعالیٰ کی یاد سے غافل نہ ہو جاؤ۔ ہاں اگر کوئی شخص طالب خدا ہے تو اس کی خدمت ضرور کرو۔ بندگان خدا کو خدا تعالیٰ کے ساتھ مشغول رہنا چاہئے۔ یہ ہیں آداب مقیمان بامسافران بطریق مختصر۔



فصل

سفر میں آدابِ درویشی

جب درویش وطن چھوڑ کر سفر اختیار کرنا چاہے تو پہلی شرط یہ ہے کہ وہ سفر حق تعالیٰ کی خاطر ہو نہ کہ ہوائے نفس کے لئے۔ یعنی جس طرح ظاہر "وطن کو ترک کرتا ہے ہلانا" خواہشات نفس کو بھی ترک کرے۔ دوسری شرط یہ ہے کہ ہمیشہ بلو ضرور ہے اور اپنے معمولات ترک نہ کرے۔ تیسری شرط یہ ہے سفر نیک مقاصد کے لئے کیا جائے۔ شلاج کے لئے، جملہ کے لئے، علم یا زیارت بزرگان کے لئے یا زیارت مزارات کے لئے یا دیگر دینی مقاصد کے لئے۔ اس کے علاوہ جو سفر اختیار کرے گا نقصان اٹھائے گا۔ سفر کی اور شرط یہ ہے کہ مرقد (گدڑی) جائے نماز، لوٹا، رسی، جو تا، لاشعی ساتھ لے جائے تاکہ مرقد سے اپنا سر ڈھانپے، جائے نماز پر نماز ادا کرے، لوٹے سے وضو کرے اور لاشعی سے موزی جانور کو دوز کرے۔ اس کے علاوہ اگر سوئی دھاگہ، کنگھی، سرمہ ساتھ رکھے تو یہ بھی جائز ہے۔ اگر اس سے زائدہ سامان ساتھ لے جانا چاہے تو پھر یہ دیکھا جائے گا کہ وہ کس مقام پر ہے۔ اگر وہ سلوک طے کر رہا ہے تو اس کے لئے سامان میں سے ہر چیز بت اور حجاب بن جائے گی۔ ہاں اگر مقام تمکین (تعمیل) حاصل ہے تو پھر جائز ہے۔

شرح اس لئے جائز ہے کہ روحانی تکمیل کے بعد نفس اس کے قبضے میں آچکا ہے اور اس کے شر سے محفوظ رہے گا۔

ترجمہ میں نے شیخ ابو مسلم قاری بن غالب فارسی رحمت اللہ علیہ سے سنا ہے

کہ وہ کہتے ہیں کہ ایک دفعہ میں حضرت شیخ ابوسعید ابوالخیر فضل اللہ بن محمد کی خدمت میں بقصد زیارت حاضر ہوا میں نے دیکھا کہ آپ ایک تخت پر چار ٹکٹے لگائے ہوئے ٹانگ پر ٹانگ رکھ کر شان سے سوئے ہوئے ہیں اور ایک نہایت قیمتی مصری شال اوڑھے ہوئے ہیں اور میرے کپڑے میل کچیل سے بھرے ہوئے تھے بدن سخت میلا تھا اور مجاہدات کی وجہ سے چہرہ زرد تھا۔ ان کو اس حالت میں دیکھ کر میرے دل میں وسوسہ پیدا ہوا کہ کیا یہی درویشی ہے۔ میرا کیا حال ہے اور وہ کس شان و شوکت میں ہیں۔ میرے دل کی بات ان پر ظاہر ہو گئی اور میری نخوت (تکبر) کو دیکھ کر فرمایا اے ابو مسلم! تو نے کس کتاب میں پڑھا ہے کہ خود بین درویش ہوتا ہے۔ جب میں نے ہر جگہ حق تعالیٰ کو دیکھا مجھے اس نے تخت عطا کیا۔ تم نے خود کو دیکھا تخت سے محروم رہے۔ اس لئے میرے نصیب مشاہدہ ہوا اور تمہارے نصیب مجاہدہ۔ یہ دونوں مقام راہ حق میں پیش آتے ہیں۔ حق تعالیٰ ان سے بالاتر ہے اور درویش ان مقامات سے علیحدہ اور اس سے الگ ہے۔ شیخ ابو مسلم کہتے ہیں کہ یہ سن کر میرے ہوش اڑ گئے اور آنکھوں کے سامنے اندھیرا چھا گیا۔ جب اتفاق ہوا تو میں نے معافی مانگی اور انہوں نے اجابت فرمائی۔ اس کے بعد میں نے عرض کیا کہ حضور اب میں اجازت چاہتا ہوں کیونکہ میرے اندر آپ کے پاس بیٹھے کی طاقت نہیں ہے۔ انہوں نے فرمایا تم سچ کہتے ہو اور پھر یہ شعر پڑھا۔

آنچه گو شم نتوانت شنیدن بجز
ہم چشم بعبیاں یکسو دیداں بہ بصر

(جو چیز کان نہیں سن سکتے تھے میں نے آنکھوں سے دیکھ لیا صاف صاف)

پس مسافر کو چاہئے کہ ہمیشہ سنت رسولؐ کے مطابق سفر بجالائے اور جب میزبان کے پاس جائے تو عزت و احترام ملحوظ رکھے۔ پہلے سلام کرے، اس کے بعد پہلے

بائیں پاؤں سے جوتا اتارے۔ یہ رسول اللہ صلی اللہ علیہ وآلہ وسلم کی سنت ہے لیکن جب اندر جائے تو پہلے دایاں پاؤں اندر کرے اور پھر بایاں لیکن جب پاؤں دھوئے تو پہلے دایاں پھر بایاں پاؤں دھوئے۔ وضو کے بعد دو رکعت نماز تہنیتہ الوضو بھی سنت ہے اس کے بعد آداب دیوشاں بجالائے لیکن مقیم پر ہرگز اعتراض نہ کرے نہ کسی کے ساتھ زیادتی کرے اور نہ سفر کی مشکلات بیان کرے اور نہ لوگوں کے سامنے حکایات اور روایات بیان کرنے لگے کیونکہ یہ تمام رعوت (تکبر) کی علامات ہیں۔ اگر کوئی جاہل آدمی تکلیف دے تو حق تعالیٰ کی خوشنودی حاصل کرنے کے لئے اسے خوشی سے برواشت کرے کیونکہ اس میں بڑی برکات ہیں۔ اگر مقیم دیوشاں یا ان کا کوئی خادم کوئی بات کہے یا کسی جگہ کی زیارت کی دعوت دے تو انکار نہ کرے۔ خواہ دل سے ان چیزوں کو پسند بھی نہ کرتا ہو۔ اگر کوئی شخص بدسلوکی کرے تو اس کو معذور سمجھے اور دل رنج نہ کرے۔ نیز خود کو کسی کا بوجھ نہ بنائے اور نہ اپنے میزبان پر یہ فرمائش رکھے کہ مجھے بادشاہ یا امیروں کے پس لے چلو۔ غرضیکہ مسافر اور مقیم دونوں کو ہر حال میں حق تعالیٰ کی رضا طیب کرنی چاہئے اور ایک دوسرے کے ساتھ خوش خلقی سے پیش آنا چاہئے۔ بیش صاف گوئی اختیار کرے اور کسی کو سامنے یا پس پشت برانہ کہے کیونکہ طالب حق کے سامنے بری باتیں کرنا خطا ہے اس لئے کہ اہل حق ہر چیز کا فاعل حق تعالیٰ کو سمجھتے ہیں اور چونکہ خلق خدا جس صفت پر بھی ہے خداوند تعالیٰ کی پیدا کردہ ہے خواہ وہ اچھی ہے یا بری، کسی کے فعل کو برا کہتا حق تعالیٰ کے فعل کو برا کہنے کے برابر ہے۔ اگر ہر چیز کو انسانیت سے دیکھے گا تو کسی چیز پر اعتراض نہیں کرے گا کیونکہ ہر چیز خداوند تعالیٰ کے قبضہ قدرت میں ہے۔ اس کی مرضی کے بغیر کوئی کچھ نہیں کر سکتا۔ نیک و بد سب اسی کی پیداوار ہے اس میں کسی کو اختیار نہیں۔ سب کچھ حق تعالیٰ کے ہاتھ میں ہے۔ وباللہ التوفیق۔

فصل

کھانا کھانے کے آداب

جاننا چاہئے کہ انسان کو غذا کے بغیر چارہ نہیں کیونکہ قوائے جسمانی کا قیام کھانے پینے کے بغیر نہیں ہوتا۔ لیکن ادب کا طریقہ یہ ہے کہ اس میں مبالغہ نہ کرے اور دن رات کھانے پینے کی فکر میں نہ رہے۔ امام شافعی رحمۃ اللہ علیہ فرماتے ہیں کہ :

من كان يمتد ما يخل في جوفه كان قيمته ما يخرج منه (جس شخص کی ساری کوشش اس بات پر لگی ہوئی ہے کہ پیٹ بھرا جائے اس شخص کی قیمت وہ ہے جو پیٹ سے خارج ہوتا ہے)۔ ایک مرید (طالب حق) کے لئے بہت کھانے سے زیادہ کوئی چیز مضر (نقصان دہ) نہیں ہے۔ اس کتاب میں بھوک کے باب میں قدرے لکھا جا چکا ہے۔ یہاں بھی اس کا ذکر مناسب معلوم ہوتا ہے۔ کسی نے حضرت بایزید بسطامی رحمۃ اللہ علیہ سے دریافت کیا کہ آپ بھوک کی اس قدر تعریف کیوں کرتے ہیں۔ انہوں نے فرمایا کہ اگر فرعون بھوکا ہوتا تو ہرگز خدائی کا دعوہ نہ کرتا اور اگر قارون بھوکا ہوتا تو حق تعالیٰ کا باغی نہ ہوتا۔ ثعلبہ جب تک بھوکا رہا ٹھیک رہا جب خوب کھانا شروع کیا تو گمراہ ہو گیا۔ حق تعالیٰ نے کفار کے متعلق فرمایا ہے :

ذَرَّهُمْ يَأْكُلُوا وَيَتَمَتَّعُوا وَيُلْهِمُ الْأَمَلُ فَسَوْفَ يَعْلَمُونَ (کافروں

کو ان کے حال پر چھوڑ دو کھائیں پیئیں اور دنیا کمائیں بس امیدیں باندھیں ان کو

ملدی پتہ چل جائے گا)۔ نیز فرمایا :

وَالَّذِينَ كَفَرُوا يَتَمَتَّعُونَ وَيَأْكُلُونَ كَمَا تَأْكُلُ الْأَنْعَامُ وَالنَّارُ مَثْوًى لَهُمْ

(اور جو کافر ہیں وہ دنیا میں مست ہیں اور اس طرح کھاتے ہیں جیسے جانور ان کا ٹھکانہ دوزخ ہے۔)

حضرت سہل بن عبد اللہ رحمۃ اللہ علیہ فرماتے ہیں کہ :

”مجھے شراب سے بھرا ہوا پیٹ حلال کھانے سے بھرے ہوئے پیٹ سے زیادہ پسند ہے“ جب ان سے وجہ دریافت کی گئی تو فرمایا کہ جب پیٹ شراب سے بھر جاتا ہے تو عقل گم ہو جاتی ہے، آتش شہوت مرجاتی ہے اور غلط خدا اس کے ہاتھ اور زبان سے بچ جاتی ہے لیکن جب پیٹ طعام سے بھر جاتا ہے نفسانی خواہشات بڑھ جاتی ہیں، قوت شہوت میں اضافہ ہوتا ہے اور نفس بے لگام ہو جاتا ہے۔ مشائخ نے فرمایا ہے کہ۔ ”کھانا اس قدر کھائے جس قدر کہ مریض کھاتا ہے، نیند اس قدر کرے کہ جس قدر غرق شدہ کرتا ہے اور بات اتنی کرے جتنی کہ مردہ بچے کی ماں۔“

کھانے کے آداب

پس کھانے کے آداب یہ ہیں کہ اکیلا نہ کھائے اور جب مل کر کھائیں تو دوسروں کے لئے ایثار کرے۔ رسول اللہ صلی اللہ علیہ وآلہ وسلم فرماتے ہیں۔

شَرُّ النَّاسِ مَنْ أَكَلَ وَحْدَهُ وَضَرَبَ عِبْدَهُ وَمَنْعَ وَفَلَهُ (بدترین انسان وہ ہے جو اکیلا کھائے، نوکر کو مارے اور قاصد کی نہ سنے)۔ کھانے کے آداب میں سے یہ بھی ہیں کہ جب دسترخوان پر بیٹھے تو بسم اللہ سے شروع کرے اور کھانے کی چیزیں اٹھانے یا رکھنے میں کوئی ایسی حرکت نہ کرے جو احباب کو پسند نہ ہو اور سب سے پہلے نمکین کھانے سے شروع کرے اور اپنے رفیق کے ساتھ انصاف کرے۔ جب حضرت سہل بن عبد اللہ رحمۃ اللہ علیہ سے اس آیت کا مطلب

دریافت کیا گیا۔

إِنَّ اللَّهَ يَأْمُرُ بِالْعَدْلِ وَالْإِحْسَانِ (تحقیق اللہ تعالیٰ عدل و انصاف کا حکم دیتا ہے)۔ تو فرمایا کہ عدل یہ ہے کہ کھانا کھاتے وقت بھی اپنے ساتھی کے ساتھ انصاف کرے اور احسان یہ ہے کہ خود قربانی کرے اور اس کو اچھی چیز دے۔ میرے شیخ علیہ رحمۃ فرماتے تھے کہ مجھے اس مدعی (دعویدار) پر تعجب آتا ہے جو تارک دنیا ہونے کا دعوہ کرے اور لقمے کی فکر میں رہے۔ کھانے کے آداب میں سے یہ بھی ہے کہ کھانا دائیں ہاتھ سے کھائے اور دوسروں کے لقمے کی طرف نہ دیکھے، کھانا کھاتے وقت پانی کم پئے۔ جب پیاس لگے تو اس قدر پئے کہ جگر تر ہو سکے۔ لقمہ بڑا نہ لے، کھانے اور چبانے میں جلدی نہ کرے کیونکہ اس سے بد ہضمی ہوتی ہے اور سنت رسول صلی اللہ علیہ وآلہ وسلم کے بھی خلاف ہے۔ جب کھانے سے فارغ ہو تو الحمد للہ پڑھے اور ہاتھ دھوئے۔ اگر جماعت میں سے کچھ آدمی چھپ کر دعوت پر چلے جائیں تو بعض مشائخ کے نزدیک یہ ناجائز ہے اور صحبت میں خیانت کے برابر ہے۔ بعض نے کہا ہے کہ اگر ایک جماعت ہے تو جماعت میں سے ایک یا اس سے زیادہ آدمیوں کو منتخب کر کے کسی کی دعوت پر بھیج دیا جائے تو یہ جائز ہے۔ اس بارے میں سب سے زیادہ ضروری بات یہ ہے کہ کسی درویش کی دعوت کو رد نہ کیا جائے اور دنیا دار کی دعوت کو قبول نہ کیا جائے۔ نہ ان کے مکان پر جائے اور نہ ان سے کوئی چیز طلب کرے کیونکہ یہ اہل طریقت کے شایان نہیں اور نہ اہل دنیا اہل طریقت کے محرم راز ہوتے ہیں۔ لیکن مال و متاع کی فراوانی کی وجہ سے انسان دنیا دار نہیں بن جاتا اور نہ ہی مال کی قلت کی وجہ سے درویش کھلانے کا مستحق ہوتا ہے بلکہ دنیا دار وہ ہے جو فقر کا منکر ہو (یعنی جو درویشی کو برا سمجھے) خواہ وہ نادار بھی ہو اور جو فحش درویشی کو امیری سے برتر سمجھے وہ دنیا دار نہیں ہے خواہ وہ بادشاہ بھی ہو۔ نیز جب کسی

دعوت پر جائے تو یہ نہ کہے کہ یہ چیز مجھے پسند ہے اور یہ چیز پسند نہیں ہے اور
دواج کے مطابق کھانا کھائے۔ اگر دعوت دینے والا محرم ہے (یعنی لاجبلی ہے) تو
اس کے اندرون خانہ جائے ورنہ اندر نہ جائے۔ لیکن کھانا گھر نہیں لے جانا
چاہئے کیونکہ یہ ذلیل عادت ہے۔ سب توفیق اللہ تعالیٰ کے ہاتھ میں ہے۔ واللہ
اعلم بالصواب۔

فصل

مشائخ کے چلنے کے آداب

خدا تعالیٰ عزوجل نے فرمایا ہے کہ :

وَجِبَادُ الرَّحْمٰنِ الَّذِيْنَ يَمْشُوْنَ عَلَى الْاَرْضِ هَوْنًا (اللہ کے

بندے وہ ہیں جو زمین پر عاجزی سے چلتے ہیں۔) (یعنی اکڑ کر نہیں چلتے)۔ اہل حق
کو چاہئے کہ جو قدم اٹھائیں یہ سمجھ کر اٹھائیں کہ آیا یہ قدم راہ حق میں ہے یا
راہ حق کے خلاف ہے۔ اگر قدم راہ حق میں لیا ہے تو لور بھی زیادہ کرے اور
خلاف حق لیا ہے تو استغفار پڑھے۔ حضرت دلوڈ طائی رحمۃ اللہ علیہ نے ایک دفعہ
دوائی لی۔ جب کسی نے کہا کہ آپ ذرا صحن میں مثل لیں تاکہ دوائی کا اثر ہو تو
فرمایا کہ مجھے خدا تعالیٰ سے شرم آتی ہے کہ خدا تعالیٰ قیامت کے دن یہ سوال
کرے کہ تو نے نفسانی خواہش کے لئے کیوں قدم اٹھائے۔ چنانچہ حق تعالیٰ نے
فرمایا ہے :

وَتَشْمَعْنَ اَرْجُلَهُمْ بِمَا كَانُوا يَكْسِبُوْنَ (ان کے پاؤں گواہی دیں گے کہ

کیا کام کئے)۔ پس درویش کو چاہئے کہ مراقبہ کی حالت میں سر جھکا کر چلے اور

ادھر ادھر نہ دیکھے۔ بلکہ سامنے دیکھے اور جب کوئی شخص پاس سے گزرے تو درویش کو چاہئے کہ اس سے دامن بچانے کی کوشش نہ کرے کیونکہ سب مومنوں کے کپڑے پاک ہوتے ہیں۔ نیز اس بات سے رعوت بھی ظاہر ہوتی ہے۔ ہاں اگر کوئی کافر سامنے آئے اور اس پر کوئی ناپاکی کے اثرات ہوں تو پھر اس سے احتیاط کرے۔ جب ایک جماعت کے ساتھ چل رہا ہے تو آگے چلنے کی کوشش نہ کرے کیونکہ یہ تکبر کی علامت ہے نیز عجز و انکسار کی خاطر زیادہ پیچھے بھی نہ رہ جائے کیونکہ یہ دکھلاوہ بن جاتا ہے اور دکھلاوہ تکبر ہے۔ چلتے وقت جہاں تک ہو سکے اپنے جوتے اور پاؤں کو پلیدی سے بچائے تاکہ خدا تعالیٰ اس کے باطن کو ناپاکی سے بچائے۔ اگر ایک جماعت کے ساتھ جا رہا ہے تو راستے میں کسی شخص سے بات کرنے کے لئے ٹھہرنے جائے کیونکہ اس سے اس کے ہمراہیوں کو تکلیف ہوگی۔ رفتار نہ اتنی تیز ہو کہ حریص نظر آئے اور نہ اتنی ست کرے جیسا کہ متکبر لوگ کرتے ہیں۔ نیز جو قدم اٹھائے پورا اٹھائے۔ (یعنی چھوٹے چھوٹے قدم نہ اٹھائے اس سے سکی ہوتی ہے)۔

غرضیکہ طالب حق کا چلنا ہمیشہ راہ حق میں ہونا چاہئے تاکہ جب کوئی پوچھے کہ کہاں جا رہے ہو تو یہ کہے کہ : انی ذاہب الی ربی سیہلین (تحقیق میں اپنے رب کی جانب جا رہا ہوں جو مجھے ہدایت دیتا ہے)۔

راہ حق کے علاوہ چلنا درویش کے لئے باعث وبال ہے کیونکہ قدموں کا چلنا خیالات کے مطابق ہوتا ہے جس کا خیال حق تعالیٰ پر جما ہوا ہے تو اس کا قدم بھی حق کی جانب اٹھے گا۔ حضرت ابو یزید بسطامی رحمۃ اللہ علیہ فرماتے ہیں کہ :

”مراقبہ کے بغیر درویش کا چلنا علامت غفلت ہے۔ اور مقصود دو قدموں سے حاصل ہوتا ہے ایک قدم اپنی خواہشات نفس پر اور دوسرا فرمان حق پر۔ ایک

قدم میں اپنی خودی سے دور ہو جائے اور دوسرے قدم میں واصل تجی ہو جائے۔“
 اگرچہ طالب کا سفر فاصلہ طے کرنے کے لئے ہوتا ہے لیکن خدا تعالیٰ تک پہنچنے
 کے لئے فاصلہ طے کرنے کی ضرورت نہیں ہے اور جب فاصلہ طے کرنے کی
 ضرورت نہیں تو طالب کو خاموش بیٹھ کر مراقبہ کے ذریعے روحانی سفر طے کرنے
 کے سوا اور کیا کرنا چاہئے۔ واللہ ولی التوفیق۔

شرح مطلب یہ ہے کہ جب حق تعالیٰ شہ رگ سے بھی زیادہ قریب ہے
 بمصداق آیت پاک **وَمَنْ أَقْرَبَ إِلَيْهِ مِنْ جَبَلٍ مَّوَدُونًا** (ہم انسان سے اس کی
 شہ رگ سے بھی زیادہ قریب ہیں)۔ تو پھر وصال یا قرب حق کے لئے کسی مادی
 یا زہنی سفر کی ضرورت نہیں ہے بلکہ گھر بیٹھے عبادات، ریاضات، اذکار اور
 مراقبات کے ذریعے یہ سفر طے کرے۔ مادی سفر میں چلنے کی ضرورت ہوتی ہے
 روحانی سفر میں چلنے کی کوئی ضرورت نہیں سوائے مشائخ کی زیارت، مزارات اور
 کعبہ کی زیارت کے جس سے روحانی سفر طے کرنے میں مدد ملتی ہے۔ روحانی سفر
 کے متعلق ایک شاعر نے خوب کہا ہے۔

صوفی چہ فغان است من این الے این
 کیں کتہ عیان است من العلم الے العین

(یعنی جب یہ کہا جاتا ہے کہ اللہ تعالیٰ کی طرف کا سفر تو اس سے مراد یہ
 ہوتی ہے کہ مرتبہ علم الیقین سے ترقی کر کے مقام عین الیقین اور حق الیقین تک
 پہنچنا چاہئے جس سے مراد فنا فی اللہ ہے۔ یعنی یہ سفر جسمانی نہیں روحانی ہے۔



فصل

درویشوں کی نیند کے متعلق آداب سفر اور حضر میں

یاد رہے کہ اس بارے میں مشائخ کے درمیان بہت اختلاف ہے۔ بعض کہتے ہیں کہ طالب کو غلبہ نیند کے بغیر نہیں سونا چاہئے یعنی جب غلبہ قاتل برداشت نہ ہو تو سو جائے کیونکہ رسول اللہ صلی اللہ علیہ وآلہ وسلم فرماتے ہیں کہ : **النوم اخت الموت (نیند موت کی بسن ہے)**

چنانچہ زندگانی خدا تعالیٰ کی نعمت ہے اور موت بلا ہے اور نعمت لامحالہ موت سے بہتر ہوتی ہے۔ حضرت شبلی رحمۃ اللہ علیہ فرماتے ہیں کہ :

اطلع الحق لقال من نام غفل و من غفل حجب (حق تعالیٰ نے مجھ پر القا فرمایا کہ جو سویا غافل ہوا اور جو غافل ہوا۔ مجھ کو حجب ہوا)۔ اور بعض مشائخ کا کہنا ہے کہ طالب کو اختیار ہے کہ جب چاہے سو جائے۔ یعنی عبادت وغیرہ سے فارغ ہو کر آرام کر سکتا ہے۔ رسول اللہ صلی اللہ علیہ وآلہ وسلم فرماتے ہیں۔ ”تین آدمیوں کے اعمال نہیں لکھے جاتے۔ ایک وہ جو سو رہا ہے۔ دوسرا وہ جو بچہ ہے بلوغ سے پہلے۔ تیسرا وہ جو مجنون ہے جب تک اس کو ہوش نہ آئے۔“ چنانچہ سونے والے کے اعمال نہیں لکھے جاتے جب تک وہ سویا ہوا ہے اور غفلت اس کے شر سے مامون ہے۔ اس وقت وہ بے اختیار ہوتا ہے، اس کا نفس خاموش ہوتا ہے، فرشتے اس کے نامہ اعمال لکھنے سے فارغ ہوتے ہیں۔ اس کی زبان ساکن ہوتی ہے نہ جھوٹ بول سکتی ہے نہ غیبت کر سکتی ہے اور اس کا دل

کبر لور ریا سے فارغ ہوتا ہے۔ لَا يَمْلِكُونَ لَنَا شَيْئًا وَلَا نَنْفَعُ وَلَا نَنْصُرُ وَلَا يَمْلِكُونَ مَوْتًا
وَلَا حَيَاةً وَلَا شَوْرًا (نہ وہ نفع نقصان پر قادر ہے نہ موت پر نہ حیات پر نہ قیامت
کے دن اٹھائے جانے پر) یہی وجہ ہے کہ حضرت ابن عباس رضی اللہ عنہ فرماتے
ہیں کہ :

”جب گنہگار سوتا ہے تو شیطان پر دشوار گزرتا ہے لور وہ اس انتظار میں
ہوتا ہے کہ کب بیدار ہوگا لور گناہ کرے گا۔“

اس بارے میں حضرت جنید رحمۃ اللہ علیہ کا حضرت علی بن سل اصغمانی
سے اختلاف ہے حضرت علی بن سل نے اس مضمون پر حضرت جنید رحمۃ اللہ
علیہ کو کئی خطوط لکھے جو بہت لطیف ہیں لور امت میں مقبول ہیں۔ مثلاً انہوں نے
لکھا ہے کہ سونا غفلت ہے لور محبوب سے اعراض (بے پروائی) ہے۔ طالب کے
لئے واجب ہے رات دن محبوب کے لئے بے قرار رہے، نیند کی حالت میں
محبوب سے محروم ہوتا ہے۔ بلکہ اپنے نفع و نقصان سے بھی غافل ہوتا ہے لور
حق تعالیٰ سے دور ہو جاتا ہے۔ جیسا کہ حق تعالیٰ نے حضرت داؤد علیہ السلام پر وحی
نازل فرمائی کہ :

”اے داؤد اس نے جھوٹ بولا جس نے میری محبت کا دعویٰ کیا اور رات
بھر سوتا رہا۔“ حضرت جنید رحمۃ اللہ علیہ نے اس کی وضاحت یوں فرمائی کہ ہماری
بیداری ہمارا فعل ہے راہ حق میں نیند فعل حق ہے ہم پر۔ پس جو کچھ ہمارے
اختیار کے بغیر حق تعالیٰ کی طرف سے واقع ہوتا ہے وہ ہمارے لئے بہتر ہے اس
چیز سے جو ہمارے اختیار سے سرزد ہو حق کی خاطر۔ والنوم موہبہ من اللہ
تعالیٰ علی المحبین (اور نیند علیہ خداوندی ہے عاشقوں پر)۔ دراصل اس کا
تعلق مسئلہ سکرو صحو (نفا و بقا) کے ساتھ ہے جس پر کمال بحث پہلے آچکی ہے۔
تعب کی بات یہ ہے کہ حضرت جنید رحمۃ اللہ علیہ کا تعلق اصحاب صحو سے ہے

یعنی آپ بقا کو فنا پر ترجیح دیتے ہیں) لیکن یہاں سکر (فنا) کے حق میں بات کر رہے ہیں۔ شاید اس کی وجہ یہ ہے کہ اس خاص وقت پر حضرت جنید رحمۃ اللہ علیہ پر سکر کا غلبہ ہو گا جس کی وجہ سے آپ نے اس کی حمایت کی۔ یہ بھی ہو سکتا ہے کہ ان کا مطلب یہ ہو کہ نیند عین صحو (بقا) ہے اور بیداری سکر ہے کیونکہ نیند انسان کی صفت ہے اور جب تک وہ اپنی صفات سے متصف ہے وہ صاحب صحو ہے اور سونا صفت حق ہے۔ جب انسان پر صفات حق طاری ہو (بوقت فنا) تو اسے سکر کہا گیا ہو۔ یعنی مغلوب الحال۔

میں نے بعض مشائخ کو دیکھا ہے جو نیند کو بیداری سے افضل سمجھتے تھے۔ حضرت جنید رحمۃ اللہ علیہ کی طرح کیونکہ اکثر اولیاء و انبیاء علیہم السلام کا کشف نیند میں ہوا ہے نیز رسول خدا صلی اللہ علیہ وآلہ وسلم نے فرمایا ہے کہ :

”بیشک اللہ تعالیٰ فخر کرتا ہے اس بندہ پر جو سجدہ میں سوجائے۔ اور ملائکہ سے فرماتا ہے کہ دیکھو میرے بندے کو کہ جس کا روح میرے ساتھ راز و نیاز میں ہے اور جسم عبادت کی حالت میں ہے۔“

نیز رسول اکرم صلی اللہ علیہ وآلہ وسلم نے فرمایا کہ :

”جو شخص باوضو ہو کر سوتا ہے اس کی روح کو اجازت ہوتی ہے کہ عرش کا طواف کرے اور حق تعالیٰ کو سجدہ کرے۔“

روایت ہے کہ حضرت شاہ شجاع کہانی رحمۃ اللہ علیہ چالیس سال نہ سوئے۔ جب ایک رات سوئے تو حق تعالیٰ کی زیارت ہو گئی۔ اس کے بعد آپ سویا کرتے تھے تاکہ زیارت ہو۔ قیس عامری (مجنون) نے خوب کہا ہے۔ اس کے شعر کا ترجمہ یہ ہے۔

تیرے عشق میں نیند آتی ہی نہیں
پھر بھی سوتا ہوں کہ زیارت ہو جائے

بعض مشائخ کو میں نے دیکھا کہ بیداری کو نیند پر فضیلت دیتے تھے۔
حضرت علی بن سہل رحمۃ اللہ علیہ کی طرح۔ اس وجہ کہ انبیاء علیہم السلام کی وحی
اور اولیاء کرام کی کرامات بیداری میں ہوئیں ایک بزرگ فرماتے ہیں کہ :
”اگر نیند اچھی ہوتی تو بہشت میں بھی نیند ہوتی“

یعنی اگر نیند میں خیر و برکت ہوتی یا محبت اور قرب حق نیند کے باعث ہوتا
تو چونکہ بہشت قرب حق ہے وہاں بھی نیند ہوتی۔ لیکن چونکہ بہشت میں نہ نیند
ہے نہ حجاب اس لئے معلوم ہوا کہ نیند حجاب ہے۔ نیز ارباب معرفت فرماتے ہیں
کہ حضرت آدم علیہ السلام بہشت میں سوئے تو ان کے بائیں پہلو سے حوا پیدا
ہوئیں اور تمام مصیبتوں کا باعث ہوئیں۔ بزرگان یہ بھی فرماتے ہیں کہ جب
حضرت ابراہیم علیہ السلام نے حضرت اسماعیل علیہ السلام سے فرمایا کہ :
”اے بیٹے میں نے نیند میں دیکھا ہے کہ میں تجھے ذبح کر رہا ہوں“

تو حضرت اسماعیل علیہ السلام نے کہا کہ۔ ”یہ نیند یعنی حق تعالیٰ سے
غفلت کی وجہ سے ہے اگر آپ نہ سوتے تو بیٹے کو ذبح کرنے کا حکم نہ ملتا۔“ یعنی
آپ کی غفلت نے آپ کو بیٹے سے محروم اور مجھے بے جان کیا۔ لیکن میرا درد تو
ایک لمحہ ہوگا آپ کی نیند ہمیشہ قائم رہے گی۔

حضرت شبلی رحمۃ اللہ علیہ فرماتے ہیں کہ میں پانی میں نمک ملا کر رکھ دیتا
تھا۔ جب نیند کا قلبہ ہوتا تو وہ پانی آنکھوں میں ڈال لیتا تھا۔

اور میں علی بن عثمان جلابی (اللہ کی رحمت ہو مجھ پر) نے ایک بزرگ کو
دیکھا کہ جب فرائض سے فارغ ہوتے تو سو جاتے تھے۔ نیز میں نے شیخ احمد سر

قدی رحمتہ اللہ علیہ کو بخارا میں دیکھا کہ چالیس سال تک رات کو نہیں سوئے تھے۔ صرف دن کے وقت تھوڑی دیر سو جاتے تھے۔

اس مسئلہ کا حل یہ ہے کہ جس کسی کو موت زندگانی سے زیادہ محبوب ہے تو وہ نیند کو بیداری سے زیادہ پسند کرتا ہے اور جس کو زندگانی موت سے زیادہ عزیز ہے وہ بیداری کو نیند سے زیادہ پسند کرتا ہے۔ پس اہم تر یہ بات نہیں کہ آدمی کثف سے جاگتا رہے بلکہ اہمیت اس بات کو حاصل ہے کہ اسے بیدار رکھا جائے۔ (یعنی خداوند تعالیٰ اسے بیدار رکھے)۔ جیسا کہ رسول اکرم صلی اللہ علیہ وآلہ وسلم جو خداوند تعالیٰ کے برگزیدہ اور سب سے بلند درجہ پر فائز تھے آپ نہ کثف سے سوتے تھے اور نہ کثف سے بیداری اختیار فرماتے تھے۔ چنانچہ فرمان ہوا کہ : **قَوْمِ الْبَيْتِ إِلَّا قَلِيلًا يُصَفِّةٌ** ”رات کو جاگو لیکن تھوڑا نصف شب یا اس سے کم و بیش“

اور نہ ہی یہ بات کوئی اہمیت رکھتی ہے کہ کثف سے سویا جائے۔ اہم بات یہ ہے کہ اس کو سلایا جائے۔ جیسا کہ اصحاب کف کو حق تعالیٰ نے بزرگی عطا فرمائی اور بلند مراتب عطا فرمائے اور کفر سے نجات دی اور پھر ان کو طویل عرصہ تک نیند میں رکھا۔ نہ کہ بیداری میں تاکہ حالت نیند میں حق تعالیٰ ان کو بے اختیار کر کے ان پر فضل کرے۔ اس لئے حق تعالیٰ نے فرمایا ”تم کو خیال ہے کہ وہ بیدار تھے حالانکہ وہ نیند میں تھے اور ہم نے ان کو دائیں بائیں پہلو تبدیل کرائے“ اور ان دونوں حالتوں میں وہ بے اختیار تھے۔

غرضیکہ جب بندہ اس مقام پر پہنچ جائے کہ اختیار اس کے ہاتھ میں نہ رہے اور وہ ہر چیز سے منقطع ہو جائے اور غیر اللہ سے بیگانہ ہو جائے تو پھر خواہ وہ بیدار ہے یا نیند کرے دونوں چیزیں اس کے لئے مستحسن ہیں۔ پس جب طالب سوئے تو یہ خیال کرے کہ یہ زندگی کی آخری نیند ہے (یعنی موت کو قریب سمجھے)

اس لئے گناہوں سے توبہ کرے اور مخالفین کو راضی کرے۔ پھر وضو کر کے اس طرح سوئے کہ منہ قبلہ کی طرف ہو۔ نیز سونے سے پہلے سب کام درست کر لے۔ نعت اسلام کا شکر ادا کرے اور دل میں یہ عمد کرے کہ اگر بیدار ہوا تو گناہ نہیں کروں گا۔ چنانچہ جس نے بیداری میں اپنے تمام امر درست کر لئے اسے نہ نیند سے کوئی خوف ہوتا ہے نہ موت سے۔ حکایات میں آیا ہے کہ ایک بزرگ ایک مسجد کے امام جو جاہ و جلال اور تکبر سے رہتا تھا کے پاس جا کر یہ کہتے تھے کہ اے فلاں تجھے مرجانا چاہئے جس سے وہ امام بہت ناراض ہوتا تھا کہ یہ درویش مجھے روزانہ کیوں پریشان کرتا ہے۔ ایک دن امام نے عمد کر لیا کہ جب درویش آئے گا تو پہلے میں اس سے کہوں گا کہ تجھے مرجانا چاہئے چنانچہ دوسرے دن جب وہ درویش آیا تو امام نے کہا کہ اے فلاں تجھے مرجانا چاہئے۔ چنانچہ درویش نے مصلیٰ بچھایا اور لیٹ کر کہا کہ میں مر گیا۔ یہ کہا اور جاں بحق ہو گیا اس سے اس امام کو تنبیہ ہوئی کہ درویش سچ کہتا تھا اس لئے موت کی تیاری کرنا چاہئے اور میرے شیخ علیہ الرحمہ اپنے مریدوں کو یہ فرماتے تھے کہ جب تک نیند کا غلبہ نہ ہو سونا نہیں چاہئے اور جب بیدار ہو تو پھر نہیں سونا چاہئے کیونکہ جاگ کر پھر نیند کرنا طالبان حق کیلئے حرام اور غفلت ہے۔ کیونکہ نیند سے غفلت ہوتی ہے اس مضمون پر بہت کچھ کہنا باقی ہے لیکن اختصار سے کام لیا گیا ہے۔ واللہ اعلم بالصواب۔

شرح جب نیند بھی بیداری بن جائے تو دونوں میں فرق مٹ جاتا ہے۔ رسول اکرم صلی اللہ علیہ وآلہ وسلم نے فرمایا ہے کہ ”میری نیند بھی میری بیداری ہے“ اسی طرح اولیاء کرام جب سوتے ہیں تو مراقبہ ذات میں مشغول ہوتے ہیں لہذا وضو بھی برقرار رہتا ہے۔ حضرت عائشہ رضی اللہ عنہا سے روایت ہے کہ رسول خدا صلی اللہ علیہ وآلہ وسلم نیند کی طرح زور سے سانس لیتے تھے لیکن پھر

اٹھ کر نماز شروع کر دیتے تھے اور فرماتے تھے کہ میری آنکھیں سوتی ہیں میرا قلب جاگتا ہے۔

فصل

مشائخ کے آداب کلام و سکوت

خداوند تعالیٰ فرماتے ہیں : **وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا** ”اس سے اچھا کلام کرنے والا کون ہے جس نے لوگوں کو اللہ کی طرف بلایا اور خود بھی نیک عمل کئے۔“

نیز فرمایا : **قَوْلٌ مَّعْرُوفٌ** (اچھی بات کہنا چاہئے)۔ نیز فرمایا: **قَوْلًا أَمَنًا** (کہو ہم ایمان لائے)۔ اس سے ظاہر ہے کہ حق تعالیٰ کا فرمان یہ ہے کہ بندہ نیک بات کرے۔ مثلاً اس کی خداوندی کا اقرار کرے، اس کی حمد و ثنائیاں کرے اور خلق کو خدا کی طرف بلائے۔ نطق یعنی بات کرنے کی توفیق حق تعالیٰ کی بہت بڑی نعمت ہے بندہ پر۔ اور اسی صفت کلام سے انسان دوسرے جانوروں پر فوقیت رکھتا ہے۔ خداوند تعالیٰ نے فرمایا ہے **وَلَقَدْ كَرَّمْنَا بَنِي آدَمَ** ”ہم نے انسان پر کرم فرمایا۔“ بعض مفسرین نے اس سے قوت کلام مراد لی ہے۔ لیکن جس طرح قوت گفتار بندہ کے لئے خدا تعالیٰ کی نعمت ہے اس کی آفت بھی بہت ہے جیسا کہ رسول خدا صلی اللہ علیہ وآلہ وسلم نے فرمایا ”وہ چیز جس سے اپنی امت کے لئے میں زیادہ ڈرتا ہوں زبان ہے۔“

غرضیکہ کلام (گفتار) شراب کی طرح عقل کو مست کر دیتی ہے۔ جس طرح انسان شراب کا عادی ہو کر اس کو نہیں چھوڑ سکتا۔ گفتار سے بھی نہیں چھوٹ

سکا۔ جب اہل طریقت کو معلوم ہو گیا کہ گفتار میں آفت ہے تو ضرورت سے زیادہ کلام نہیں کرتے۔ یعنی ابتداء سے انتہائے سلوک تک اپنی گفتار پر کڑی نگاہ رکھتے ہیں۔ حق بات کہنی ہو تو بولتے ہیں ورنہ خاموش رہتے ہیں۔ وہ اس بات پر یقین رکھتے ہیں کہ حق تعالیٰ عالم الاسرار (غیب کو جاننے والا) ہے اگر کوئی یہ اعتقاد نہ رکھے تو گناہ ہے۔ جیسا کہ حق تعالیٰ نے فرمایا ہے :

أَمْ يَحْسِبُونَ أَنَّا لَنَسْمَعُ سِرَّهُمْ وَنَجْوَاهُمْ بَلَىٰ وَنَحْنُ أَكْبَرُونَ

”کیا وہ سمجھتے ہیں کہ ہم ان کے بھیدوں اور راز کی گفتگو کو نہیں سنتے ہاں ہم سنتے ہیں اور ہمارے فرشتے اس کو لکھتے بھی ہیں۔“

اور رسول خدا صلی اللہ علیہ وآلہ وسلم نے فرمایا ہے کہ من صمت نجی ”جس نے خاموشی اختیار کی نجات پائی۔“ پس خاموشی میں بہت فوائد و برکات ہیں اور گفتگو میں بہت آفات ہیں۔

بعض مشائخ سکوت (خاموشی) کو گفتار پر فضیلت دیتے ہیں اور بعض گفتار کو خاموشی سے بہتر سمجھتے ہیں۔ ان میں سے حضرت جنید بغدادی رحمۃ اللہ علیہ فرماتے ہیں کہ الفاظ ہوں یا عبارات یہ سب خالی دعوے ہیں۔ اصل چیز معانی ہیں۔ الفاظ بیکار ہیں۔ بعض اوقات انسان کلام کرنے سے معذور ہوتا ہے اور خوف یا تقیہ وغیرہ کی وجہ سے بات نہیں کر سکتا۔ ایسی حالت مجبوری میں بات نہ کرنا معرفت کے خلاف نہیں۔ یعنی معرفت کو وہ نقصان نہیں پہنچاتا۔ ہاں اگر حقیقت نہ ہو اور محض دعوہ ہو تو پھر آدمی کو بات نہیں کرنا چاہئے کیونکہ یہ منافقت بن جائے گی۔ منافقت یہ ہے کہ محض دعوہ ہو اور اس کے پیچھے حقیقت نہ ہو۔ اگر حقیقت ہے اور دعوہ نہیں کرتا تو یہ اخلاص (خلوص) کی علامت ہے۔ کسی نے خوب کہا ہے :

من اسس بناتہ علی بیان لا یستغنی عن اللسان ومن اسس بناتہ

علی عیان استغنی لہا بنہ و بن رہ من اللسان

”جس شخص کا انحصار محض زبانی جمع خرچ (دعوہ) پر ہے اس کو زبان یعنی گفتگو کوئی فائدہ نہیں پہنچا سکتی اور جس کو مشاہدہ حاصل ہے اس کے لئے گفتار کی ضرورت نہیں۔ تعلق باللہ ایسی چیز ہے جس میں گفتار کی ضرورت نہیں۔“

اور تعلق باللہ ہی اصل چیز ہے۔ یہ قول جنید ”اس بات کی تصدیق کرتا ہے۔ من عرف اللہ کل لسانہ“ جس کو اللہ تعالیٰ کی معرفت حاصل ہوئی اس کی زبان بند ہوئی۔“

یعنی جس نے حق تعالیٰ کو دل سے پہچان لیا (مشاہدہ حق حاصل ہوا) اس کی زبان بند ہو جاتی ہے کسی نے خوب کہا ہے ”عیان راچہ بیان“۔ حضرت ابو بکر شبلی رحمۃ اللہ علیہ کے متعلق روایت ہے کہ ایک دن آپ حضرت جنید رحمۃ اللہ علیہ کے سامنے یکایک کھڑے ہو گئے اور ”یا مرادی“ کا نعرہ لگایا اس کے ساتھ ہاتھ اوپر اٹھا کر حق تعالیٰ کی طرف اشارہ بھی کیا۔ اس پر حضرت جنید بغدادی رحمۃ اللہ علیہ نے فرمایا کہ اے ابو بکر اگر تیرا مقصود حق تعالیٰ ہے تو اشارہ کی کیا ضرورت تھی کیونکہ وہ سمت (طرف) سے پاک ہے اور اگر تیرا مطلب حق تعالیٰ نہ تھا تو تم نے غلط کیا کیونکہ حق تعالیٰ تیرے دل کی بات جانتا ہے۔ یہ سن کر حضرت شبلی رحمۃ اللہ علیہ نے توبہ کی۔

اور مشائخ کا وہ گروہ جو گفتار کو خاموشی پر ترجیح دیتا ہے یہ کہتا ہے کہ اپنے باطنی احوال و عقائد کو زبان سے بیان (اقرار) کرنے کا خدا تعالیٰ نے حکم دیا ہے اگر کوئی شخص ہزار سال تک باطن میں عارف ہے لیکن زبان سے اقرار نہیں کرتا تو یہ بھی کفر میں شمار ہوتا ہے۔ حق تعالیٰ نے جا بجا مومنوں کو حمد و ثناء کی تلقین فرمائی ہے اور رسول خدا صلی اللہ علیہ وآلہ وسلم کو حکم دیا کہ :

وَأَمَّا بِنِعْمَةِ رَبِّكَ فَحَدِّثْ ”حق تعالیٰ کی نعمت بیان کرو“

نعمت کا شکر ادا کرنا گنتا رہی تو ہے۔ چنانچہ ہماری گنتا حق تعالیٰ کے حکم کی تعظیم کا درجہ رکھتی ہے۔ خداوند تعالیٰ نے فرمایا ہے کہ :

ادْعُونِيْ اَسْتَجِبْ لَكُمْ ۗ ”مجھے پکارو میں تمہاری دعا قبول کرتا ہوں“

نیز فرمایا :

اٰجِیْبُ دَعْوَةَ الدّٰعِیْ اِذَا دَعَانِ ”جب کوئی مجھے پکارتا ہے تو اس کو

جواب دیتا ہوں“

اس قسم کے احکام بہت ہیں۔ ایک بزرگ فرماتے ہیں کہ جو شخص اپنے روحانی احوال بیان نہیں کرتا اس کو کوئی حال نصیب نہیں ہوتا۔ کیونکہ جو کچھ باطن میں ہے خود بخود ظاہر ہو جاتا ہے کسی نے خوب کہا ہے :

لسان الحال الصّح من لسانی - وصمتی عن سوائی ترجمتی

”میرے حال کی زبان میری جسمانی زبان سے زیادہ فصیح ہے اور میری

خاموشی میرا بیان ہے۔“

حکایت | ایک دفعہ حضرت شبلی رحمۃ اللہ علیہ بغداد کے علاقہ کرخ میں جا رہے

تھے ایک جموٹے مدعی کو یہ کہتے ہوئے دیکھا سکوت خمد من الکلام

”خاموشی کلام سے بہتر ہے۔“ حضرت شبلی رحمۃ اللہ علیہ نے فرمایا سکوت تک

خمد من کلامک و کلامی خمد من سکوتی ”تیرا سکوت تیرے کلام سے

بہتر ہے اور میرا کلام میرے سکوت سے بہتر ہے کیونکہ تیرا کلام لغو (بیسودہ) ہے

اور تیرا سکوت فضول ہے اور میرا کلام میری خاموشی سے اس لئے بہتر ہے کہ

میری خاموشی علم (قوت برداشت) ہے اور میرا کلام علم (معرفت) ہے۔“

یعنی اگر میں معرفت کی باتیں نہ کروں تو یہ میری قوت برداشت (علم) کی

وجہ سے ہوتا ہے اور جب معرفت بیان کرتا ہوں تو یہ میرے علم کا نتیجہ ہوتا

ہے۔ یعنی جب خاموش ہوتا ہوں تو طہیم ہوتا ہوں اور جب بولتا ہوں تو عظیم (عارف) ہوتا ہوں۔

قول مصنف رحمۃ اللہ علیہ | اور میں علی بن عثمان الجلابی کہتا ہوں کہ کلام کی بھی دو اقسام ہیں اور سکوت کی بھی۔ کلام حق بھی ہوتا ہے اور باطل بھی اور سکوت یا تو باطنی مشاہدہ کی وجہ سے ہوتا ہے یا غفلت سے پس ہر شخص کو چاہئے کہ اپنے کلام اور سکوت کو پرکھے اگر اس کا کلام حق ہے تو کلام بہتر ہے سکوت سے۔ اگر کلام باطل ہے تو سکوت بہتر ہے کلام سے۔ جھوٹے صوفیوں کا ایک گروہ کہتا ہے کہ گفتار بہتر ہے سکوت سے اور جاہلوں کا ایک گروہ ہے جو مینار اور کونین کے درمیان فرق نہیں جانتے کہتے ہیں کہ سکوت بہتر ہے گفتار سے۔ مگر دونوں برابر ہیں۔ اصل بات یہ ہے کہ :

الامن نطق اصاب او غلط ومن انطق عصم من الشطط

”جو کوئی بات کرتا ہے یا صحیح کہتا ہے یا غلط لیکن جس کو حق تعالیٰ بات کراتا ہے اس کو خطا سے بچاتا ہے۔“ جیسا کہ ابلیس نے کہا **اَنَا خَيْرٌ مِّنْهُ** ”میں آدم سے بہتر ہوں۔“ لیکن حضرت آدم علیہ السلام کو اللہ تعالیٰ نے کہلوا یا کہ **رَبَّنَا ظَلَمْنَا أَنْفُسَنَا** ”اے ہمارے رب ہم نے اپنے اوپر ظلم کیا“

اور مشائخ طریقت جب بات کرتے ہیں تو خدائی حکم (القا) سے بات کرتے ہیں اور جب خاموش ہوتے ہیں تو شرم زدہ و مجبور ہوتے ہیں۔ کسی نے خوب کہا ہے : **من كان سكوته حياء كان كلامه حياة** ”جس کا سکوت شرم و حیا سے ہے اس کا کلام حیات بخش ہے“ اس کی وجہ یہ ہے کہ ان کی گفتار مشاہدہ پر مبنی ہوتی ہے۔ اگر مشاہدہ نہ ہو تو گفتار بے کار ہے جب اپنے آپ میں (باخود) ہوتے ہیں تو وہ خاموشی کو گفتار سے زیادہ محبوب رکھتے ہیں۔ لیکن جب بے خود ہوتے ہیں تو خلق خدا ان کے کلام کو اپنے دل پر لکھ لیتی ہے۔ اس لئے ایک

بزرگ فرماتے ہیں کہ :

من کلان سکوته ذہبا کلان کلامہ مذہبا ” جس کا سکوت سونا ہے
اس کا کلام کیسیا یعنی سونا بننے والا ہوتا ہے ” پس طالب حق جو عبودیت میں
مشغول ہے کو چاہئے کہ اپنی زبان بند رکھے تاکہ ربوبیت کی زبان بول اٹھے اور
مریدوں کے دلوں کو بھائے۔

لہذا ادب گفتار یہ ہے کہ حق تعالیٰ کے حکم کے بغیر بات نہ کرے اور جو
بات کرے حکم الہی کے سوا کچھ نہ ہو اور خاموشی کے آداب یہ ہیں کہ نہ جاہل ہو
اور نہ جمالت پر اکتفا کرے نہ غافل رہتا پسند کرے نیز مرید کو چاہئے کہ شیخ کے
کلام پر اعتراض نہ کرے اور نہ اس میں تصرف کرے اور جس زبان سے توحید کا
اقرار کیا ہے اس سے جھوٹ نہ بولے اور غیبت نہ کرے نہ اس سے مسلمانوں کو
ایذا پہنچائے اور نہ درویشوں کو نام لے کر مخاطب کرے جب تک اس سے سوال
نہ کیا جائے کوئی بات نہ کرے۔ بات کرنے میں پہل نہ کرے درویش کی خاموشی
کی شرط یہ ہے کہ باطل پر چپ نہ رہے اور گفتار کی شرط یہ ہے حق گوئی کے سوا
بات نہ کرے۔ اس کی تفصیل بہت دراز اور لطائف بے شمار ہیں لیکن یہاں ہم
نے اجتنار سے کام لیا ہے تاکہ کتاب طویل نہ ہو جائے۔ واللہ اعلم بالصواب۔

فصل

مشائخ کے آداب سوال

خداوند تعالیٰ نے فرمایا ہے :

لَا يَسْأَلُونَكَ عَنِ الْإِنْفَاقِ ” لوگوں سے نہیں مانگتے پٹ کر۔“

اس کا مطلب یہ ہے کہ لوگوں کے پیچھے نہ پڑ جائیں۔ اور جب ان سے کوئی شخص سوال کرے تو انکار نہ کریں جیسا کہ حق تعالیٰ نے فرمایا ہے :

وَأَتَا السَّائِلَ فَلَا تَقْهَرْ " اور سائل کو نہ جھڑکو "

اور جہاں تک ممکن ہو سکے خدا تعالیٰ کے سوا کسی سے سوال نہ کرے اور غیر اللہ کو قاضی الحاجات نہ سمجھے۔ کیونکہ سوال کا مطلب ہے خدا کو چھوڑ کر غیر کے سامنے ہاتھ پھیلاتا اور جب بندہ خدا سے منہ موڑتا ہے تو یہ ڈر ہے کہ وہ نہ منہ موڑ لے میں نے ایک کتاب میں دیکھا ہے کہ ایک دفعہ ایک دنیا دار نے رابعہ بھری رحمۃ اللہ علیہا سے کہا کہ مانگو مجھ سے جو چاہو۔ رابعہ نے فرمایا کہ مجھے تو اس بات سے بھی شرم آتی ہے کہ دنیا کے خالق سے دنیا طلب کروں بھلا تجھ سے کیسے طلب کر سکتی ہوں۔

حکایت ایک دفعہ ابو مسلم کے عہد حکومت میں ایک درویش کو بے گناہ قید کر دیا گیا جب رات ہوئی تو رسول خدا صلی اللہ علیہ وآلہ وسلم نے خواب میں فرمایا کہ اے ابو مسلم مجھے خدا تعالیٰ نے تیرے پاس اس لئے بھیجا ہے کہ اس کا ایک دوست بے گناہ تیری قید میں ہے۔ اٹھو اور اس کو رہا کرو۔ ابو مسلم فوراً اٹھ کھڑا ہوا اور سر اور پاؤں سے ننگا قید خانہ کی طرف دوڑا اور حکم دیا کہ دروازہ کھول دیا جائے جب وہ درویش باہر آیا تو اس سے معافی مانگی اور یہ کہا کہ جس چیز کی ضرورت ہو طلب کریں درویش نے کہا اے امیر جو شخص ایسا خدا رکھتا ہے جس نے آدمی رات کو تجھے بستر سے اٹھا کر مجھے رہا کرنے کا حکم دیا ہے کیا وہ شخص کسی غیر سے حاجت طلب کر سکتا ہے یہ سن کر ابو مسلم پر گریہ طاری ہو گیا اور وہ درویش چلا گیا۔

بعض مشائخ کہتے ہیں کہ درویش کیلئے سوال کرنا جائز ہے کیونکہ حق تعالیٰ

نے فرمایا ہے :

لَا يَسْتَلُونَ النَّاسَ بِالْحَافَاةِ "نہیں سوال کرتے لوگوں سے لپٹ کر"

اس کا مطلب یہ ہے کہ سوال کرنا جائز ہے لیکن لپٹ کر سوال نہیں کرنا چاہئے۔ رسول اکرم صلی اللہ علیہ وآلہ وسلم نے بھی اصحاب کی خاطر سوال کئے اور ہم سے بھی فرمایا کہ :

اطلبوا الحوائج عند حسان الوجوه "اپنی حاجتیں نیک لوگوں سے طلب کرو"

بعض مشائخ نے تین وجوہات کی بناء پر سوال کرنا جائز قرار دیا ہے۔ اول فراغ دل کیلئے (یعنی روٹی کی فکر سے فارغ ہو کر عبادت میں مشغول ہو جانا) وہ کہتے ہیں کہ دو روٹی کی اتنی قدر و قیمت نہیں کہ ہم دن رات اسکی فکر میں رہیں (بلکہ باہر سے آجائے تو بہتر ہے ماکہ بے فکر ہو کر عبادت میں مشغول ہو جائیں) یہی وجہ ہے کہ جب حضرت ابویزید رحمۃ اللہ علیہ نے حضرت شعیق بلخی رحمۃ اللہ علیہ کے مرید سے پوچھا کہ تمہارے شیخ کیا کرتے ہیں تو اس نے کہا کہ وہ خلق خدا سے بے نیاز ہو کر توکل پر جے بیٹھے ہیں اس پر حضرت ابویزید رحمۃ اللہ علیہ نے فرمایا کہ اپنے شیخ سے جا کر کہو کہ خداوند تعالیٰ کو دو روٹی سے نہ آزماؤ۔ جب بھوک لگے تو دو روٹی کسی سے لے کر کھالے اور راہ خدا میں مشغول رہے اور توکل کی کتاب کو ایک طرف رکھ دے ماکہ وہ شہر اور ملک اس نحوست سے زمین میں نہ دھنس جائیں۔

شرح ایک کتاب میں لکھا ہے کہ جب حضرت ابویزید رحمۃ اللہ علیہ نے حضرت شعیق بلخی رحمۃ اللہ علیہ کے مرید سے ان کے پیر کے متعلق دریافت کیا تو اس نے کہا کہ ان کا توکل اس درجہ تک پہنچ گیا ہے کہ اگر زمین پتھر بن جائے اور کچھ نہ اگائے اور آسمان لوہا بن جائے اور بارش بند ہو جائے تو ان کے توکل

میں فرق نہیں آئے گا۔ حضرت بایزید رحمۃ اللہ علیہ نے یہ سن کر فرمایا کہ بڑا شرک ہوا۔ اس کو کہو کہ دو روٹی ہمسایہ سے مانگ کر کھالے اور اپنے توکل پر نہ اترائے کیونکہ اپنے کام پر اترانا بھی شرک ہے نہایت باریک ہونے کی وجہ سے جس کا علم حضرت شعیق رحمۃ اللہ علیہ کو نہ ہو رہا تھا۔

ترجمہ سوال کرنے کی دوسری وجہ یہ ہے کہ مشائخ سوال کر کے اپنے نفس کو ذلیل کرتے ہیں اور اس کے تکبر کو توڑتے ہیں اس کا رنج و ملال برداشت کرتے ہیں اور اپنی ہیچ مقداری کو محسوس کرتے ہیں تاکہ نفس موٹا نہ ہو۔ ایک دفعہ حضرت جنید بغدادی رحمۃ اللہ علیہ نے اپنے مرید ابو بکر شبلی سے کہا کہ اے ابو بکر تجھے اس بات پر فخر ہے کہ تو امیر سامرو کا بیٹا ہے جو بادشاہ کا مقرب ہے۔ اس کا علاج یہ ہے کہ تم بازار جاؤ اور ہر شخص سے بھیک مانگو تاکہ تجھے اپنی ذلت کا احساس ہو۔ چنانچہ وہ ہر روز بازار جا کر چھ سال تک بھیک مانگتے رہے۔ حتیٰ کہ اس حال کو پہنچے کہ ہر شخص ان کو ذلت کی نگاہ سے دیکھتا تھا اور کچھ نہ دیتا تھا۔ جب حضرت شیخ کے پاس واپس آئے تو انہوں نے فرمایا اے ابو بکر اب تجھے اپنی قدر و قیمت معلوم ہوئی کہ خلق خدا تجھے ذلیل سمجھتی ہے اب تم ان کے ساتھ دل مت لگاؤ اور کسی قیمت پر ان سے میل ملاپ نہ رکھو۔ چنانچہ یہ فعل ریاضت نفس کیلئے تھا نہ کہ روزی کمانے کیلئے۔

حضرت ذوالنون مصری رحمۃ اللہ علیہ فرماتے ہیں کہ میرا ایک رفیق تھا جو فوت ہو گیا میں نے اس کو خواب میں دیکھا اور پوچھا کہ خدا تعالیٰ نے تمہارے ساتھ کیا معاملہ کیا ہے۔ اس نے کہا مجھے حق تعالیٰ نے بخش دیا ہے۔ میں نے پوچھا کس بات پر اس نے کہا حق تعالیٰ نے مجھے کھڑا کر کے فرمایا کہ تم نے ذلیل اور کمینہ لوگوں سے بہت تکلیف اٹھائی ہے کیونکہ ان کے سامنے دست سوال دراز کیا اور صبر سے کام لیا۔ اس لئے ہم نے تجھے بخش دیا ہے۔

سوال کے جواز کی تیسری وجہ یہ ہے کہ حق تعالیٰ کی عظمت کی خاطر لوگوں سے یہ جان کر سوال کرے کہ درحقیقت دنیا کا مال و دولت حق تعالیٰ کی ملکیت ہے اور دنیا دار لوگ صرف حق تعالیٰ کے وکیل یا کارندہ کی حیثیت رکھتے ہیں۔ اس لئے جب وکیل سے کوئی چیز طلب کرتے ہیں تو دراصل خدا سے طلب کرتے ہیں اور بندہ بن کر وکیل کے سامنے دست سوال دراز کرتے ہیں۔ اور اس کی عزت و احترام کرتے ہیں پس ان کا غیر سے سوال کرنا حق تعالیٰ کی عزت اور عظمت کی علامت ہے نہ کہ اس سے روگردانی کی۔

حکایت میں نے ایک کتاب میں دیکھا ہے کہ ایک دن حضرت یحییٰ بن معاذ رحمۃ اللہ علیہ کی بیٹی نے اپنی ماں سے کہا کہ مجھے فلاں چیز کی ضرورت ہے۔ ماں نے کہا کہ خدا تعالیٰ سے طلب کرو۔ بیٹی نے کہا ماں مجھے اس بات سے شرم آتی ہے کہ خواہش نفس کو خدا تعالیٰ سے طلب کروں اور جو کچھ تو مجھے دے گی وہ بھی تو خدا کا دیا ہوا ہے جو میرے مقدر میں لکھا ہے۔

پس سوال کرنے کا ادب یہ ہے کہ اگر سوال کرنے سے کچھ مل جائے تو خوش نہیں ہونا چاہئے اور نہ ملے تو غم نہیں کرنا چاہئے۔ اور غلطی خدا پر نگاہ نہ رکھے نیز عورتوں اور بازاری لوگوں سے سوال نہ کرے اور سوال بھی اس سے کرے جس کا مال حلال کا ہے۔ نیز ضرورت سے زیادہ کا سوال بھی نہ کرے نہ آرام و آسائش کا سامان کرے نہ اسے اپنی ملکیت سمجھے صرف وقتی ضرورت پوری کر لے اور کل کیلئے انتظام نہ کرے ورنہ ہلاکت جاویدانی میں جلا ہو جائے گا اور خداوند تعالیٰ کو مال کمانے کا ذریعہ نہ بنائے۔ نیز اپنے آپ کو نیک و پارسا دکھا کر بھی سوال نہ کرے۔

حکایت ایک دفعہ ایک درویش جو بہت بڑے بزرگ تھے صحرا سے واپس شہر

میں آئے جب بھوک نے ستایا تو ایک چیز کو ہاتھ پر بٹھا کر لوگوں سے یہ سوال کرتے تھے کہ اس چیز کیلئے کچھ کھانے کو دو۔ لوگوں نے کہا کہ یہ کیا تماشا بنا رکھا ہے انہوں نے جواب دیا کہ میں کس طرح کہہ سکتا ہوں کہ خدا تعالیٰ کیلئے مجھے کوئی چیز دو۔ اس لئے اس حقیر چیز کو درمیان میں لایا ہوں۔ یہ مضمون تو طویل ہے لیکن اختصار کی خاطر اس پر اکتفا کیا ہے۔ واللہ اعلم۔

فصل

مشائخ کے تزویج (شادی) اور تجرید (مجرد)
ہونے کے بیان میں

خدا تعالیٰ نے فرمایا :

هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ ”عورتیں تمہارا لباس ہیں اور تم ان کا لباس ہو“

نیز رسول خدا صلی اللہ علیہ وآلہ وسلم نے فرمایا ہے : ”نکاح کرو اور امت کو برہاد میں قیامت کے دن سب امتوں پر کثرت کی وجہ سے فخر کروں گا“
نیز فرمایا : ”تمام عورتوں میں سے بہترین وہ ہے جو کم خرچ کرنے والی ہو خوبصورت ہو اور پاکدامن ہو“

اور یہ بات صحیح احادیث سے ثابت ہے کہ نکاح مباح ہے تمام مردوں اور عورتوں پر اور فرض ہے ان پر جو حرام سے نہ بچ سکیں۔ اور سنت ہے اس پر جو اپنے اہل و عیال کا حق ادا کر سکے۔ نیز اس بارے میں مشائخ کا قول یہ ہے کہ

شادی اس لئے کی جائے کہ شہوت دفع ہو اور روزی اس لئے کمائی جائے کہ فراغت دل حاصل ہو بعض مشائخ کا کہنا ہے کہ شادی اولاد کی نیت سے کی جائے کیونکہ جب بیٹا پیدا ہوتا ہے تو یا تو باپ سے پہلے فوت ہو جاتا ہے یا بعد میں۔ اگر پہلے فوت ہو گیا تو باپ کی شفاعت کرے گا اور بعد میں فوت ہو تو باپ کیلئے فاتحہ پڑھے گا۔ نیز روایت ہے کہ جب حضرت عمر رضی اللہ عنہ نے حضرت علی کرم اللہ وجہہ سے ان کی بیٹی ام کلثوم رضی اللہ عنہا بنت فاطمہ رضی اللہ عنہا کا رشتہ طلب کیا تو حضرت علی رضی اللہ عنہ نے فرمایا کہ بیٹی کی عمر کم ہے اور آپ کی عمر زیادہ ہے میرا ارادہ ہے کہ اپنی بیٹی کو اپنے بھتیجے عبداللہ بن جعفر کو دوں۔ اس پر حضرت عمر رضی اللہ عنہ نے کہلا بھیجا کہ یا ابوالحسن دنیا میں زیادہ عمر کی خواتین بہت ہیں لیکن ام کلثوم رضی اللہ عنہا سے نکاح کرنے میں میری نیت دفع شہوت نہیں بلکہ اثبات (دوام) نسل ہے کیونکہ میں نے رسول اللہ صلی اللہ علیہ وآلہ وسلم سے سنا کہ ”تمام حسب و نسب موت پر ختم ہو جاتے ہیں مگر میرا حسب و نسب کبھی ختم نہیں ہوتا“ ایک اور روایت میں یہ ہے کہ : ”تمام اسباب اور انساب ختم ہو جائیں گے لیکن میرا سبب (نسبت) اور نسب قطع نہیں ہوگا“

حضرت عمر رضی اللہ عنہ نے کہا کہ چونکہ مجھے رسول اللہ صلی اللہ علیہ وآلہ وسلم کے ساتھ جو نسبت ہے وہ تو ختم نہیں ہوگی میری خواہش ہے کہ ان کے ساتھ میرا نسب بھی قائم ہو جائے تاکہ رسول اللہ صلی اللہ علیہ وآلہ وسلم کے ساتھ دو تعلق قائم ہو جائیں۔ چنانچہ حضرت علی رضی اللہ عنہ نے اپنی بیٹی ام کلثوم بنت فاطمہ رضی اللہ عنہا کا نکاح حضرت عمر رضی اللہ عنہ سے کر دیا اور ان کے بطن مبارک سے حضرت زید بن عمر رضی اللہ عنہ پیدا ہوئے۔

نیز رسول اللہ صلی اللہ علیہ وآلہ وسلم نے فرمایا ہے کہ :

”عورتوں سے نکاح چار وجوہات کی بناء پر کرو: مل، حسب، حسن اور

دین۔ تمہارے لئے نیک عورت سے شادی کرنا زیادہ ضروری ہے کیونکہ اسلام کے بعد بہترین نعمت یہ ہے کہ ایک مومن اور دل پسند بیوی کی صحبت سے دل خوش رہے۔“

نیز رسول خدا صلی اللہ علیہ وآلہ وسلم کا ارشاد گرامی ہے کہ :

الشيطان مع الواحد ”شیطان اکیلے آدمی کے ساتھ ہوتا ہے“

کیونکہ جب مرد یا عورت اکیلے رہتے ہیں تو شیطان کو شہوت کے بہانے سے گمراہ کرنے کا اچھا موقع مل جاتا ہے اور زنا سے بچنے کے لئے میاں بیوی کی صحبت سے کوئی صحبت بہترین نہیں ہے بشرطیکہ دونوں کے درمیان محبت ہو اگر دونوں کے درمیان محبت نہیں تو اس سے زیادہ بری صحبت کوئی نہیں ہے۔ پس درویش کو چاہئے کہ سب سے پہلے خوب غور کرے اور اس بات کا فیصلہ کرے کہ علیحدہ رہنے اور نکاح کرنے میں سے کون سی چیز اس کے لئے آسان ہے۔ کیونکہ دونوں آفات ہیں یعنی ایک آفت ترک نکاح ہے دوسری شہوت کی پرورش یعنی حرام کاری کا امکان نیز نکاح کے بھی دو آفیس ہیں ایک دل کا غیر اللہ یعنی بیوی کے ساتھ سکون پانا، دوسری نفسانی خواہش (شہوت) کا پورا کرنا اور یہ مسئلہ گوشہ نشینی سے حل ہوتا ہے۔ جس شخص کا دل غلط خدا کی صحبت پسند کرتا ہے اس کے لئے نکاح ضروری ہے اور جس شخص کی طبیعت عزت یعنی گوشہ نشینی کی طرف مائل ہے اس کے لئے نکاح نہ کرنا بہتر ہے۔ رسول اکرم صلی اللہ علیہ وآلہ وسلم کا فرمان ہے کہ : ” آگے بڑھو کہ مفرد لوگ سبقت حاصل کر گئے“

حضرت حسین بن ابی الحسین بصری رحمۃ اللہ علیہ فرماتے ہیں کہ :

” ہلکے بوجھ والے (مجرد لوگ) فلاح پانگئے اور بھاری بوجھ والے (یعنی

شادی شدہ لوگ) ہلاک ہوئے۔“

حضرت ابراہیم خواص رحمتہ اللہ علیہ فرماتے ہیں کہ ایک دفعہ میں ایک بزرگ کی زیارت کیلئے ایک گاؤں میں گیا تو دیکھا کہ ایسا پاکیزہ گھر ہے جیسے کسی ولی اللہ کا عبادت خانہ ہے اس گھر میں دو محراب تھے ایک محراب میں وہ بزرگ بیٹھے تھے اور دوسرے کے اندر ایک نیک خاتون بیٹھی تھی اور وہ دونوں عبادت کی وجہ سے بہت کمزور ہو چکے تھے۔ جب مجھے دیکھا تو بہت خوش ہوئے تین دن تک میں انکا مسلمان رہا جب میں رخصت ہونے لگا تو اس بزرگ سے پوچھا کہ اس خاتون کا آپ کے ساتھ کیا رشتہ ہے انہوں نے جواب دیا کہ اس کے ساتھ میرے دو رشتے ہیں ایک یہ کہ وہ میرے چچا کی بیٹی ہے دوسرے وہ میری بیوی ہے یہ سن کر میں نے کہا کہ ان تین دنوں میں مجھے تو یہ معلوم ہوتا تھا کہ ان کا آپ کے ساتھ کوئی رشتہ نہیں ہے انہوں نے کہا ہاں بیٹھنے سے یہی حل ہے۔ میں نے کہا کہ اس کی کیا وجہ ہے فرمایا کہ بچپن ہی سے ہم دونوں کو ایک دوسرے کے ساتھ عشق تھا لیکن اس کا باپ مجھے رشتہ نہیں دیتا تھا کیونکہ ہمارے عشق کا اس کو علم ہو گیا تھا۔ ہم نے ایک مدت تک جدائی کا دکھ برداشت کیا جب ان کے والد کا انتقال ہوا تو میرے باپ نے جو اس کے چچا تھے اس کا میرے ساتھ نکاح کر دیا۔ جب پہلی رات ہماری ملاقات ہوئی تو بیوی نے کہا کہ تجھے معلوم ہے خداوند تعالیٰ نے ہم پر کس قدر کرم فرمایا اور ایک دوسرے کو ملا کر مدت کی آرزو پوری کر دی ہے میں نے کہا بالکل سچ کہتی ہو اس نے کہا لہذا ہمیں چاہئے کہ آج رات شکرانہ کے طور پر نفسانی خواہش سے باز رہیں شہوت پر قابو پائیں اور ساری رات عبادت میں گزار دیں۔ میں نے کہا بہت اچھا، دوسری رات بھی اس نے یہی کہا۔ اس کے بعد میں نے کہا کہ دو راتیں آپ کے کہنے پر عبادت میں صرف کی ہیں اب دو راتیں میرے کہنے پر عبادت میں صرف کریں چنانچہ آج بیٹھنے سے سل کا عرصہ گزر چکا ہے کہ ہم نے پرکیز سے کام لیا ہے اور عبادت میں مصروف رہے ہیں۔

پس جب کوئی درویش کسی عورت سے نکاح کرے تو اس کو چاہئے کہ پہلے مال حلال سے اس کے مان نفقہ کا انتظام کرے اور پھر حلال رزق سے اس کا حق المہر ادا کرے۔ یعنی جب تک احکام خداوندی پورے نہ ہوں حظ نفس سے باز رہے اور جب اپنے لوراد و وظائف ختم کر چکے تو پھر اس کے ساتھ ہم بستری کرے تاکہ شہوت نفس کا زور ختم ہو جائے اور خداوند تعالیٰ کی اس طرح مناجات کرے کہ :

”یا اللہ تو نے جہان کو قائم رکھنے کی خاطر انسان کے اندر شہوت کو پیدا فرمایا لور اپنے علم میں تو نے چاہا کہ مجھے یہ صحبت نصیب ہو۔ یا اللہ اس صحبت سے میری دو مرادیں پوری کر دے۔ ایک یہ کہ اس فعل حلال کی وجہ سے حرام میں جھلا نہ ہو جاؤں، دوم یہ کہ مجھے ایسا بیٹا عطا فرما جو تیرا ولی اور محبوب ہو نہ ایسا بیٹا جو میرے اور تیرے درمیان حائل ہو۔“

حضرت سہل بن عبداللہ ستیری رحمۃ اللہ علیہ کے متعلق روایت ہے کہ جب ان کے ہاں بیٹا پیدا ہوا تو جب بھی وہ بچہ ماں سے کھانا طلب کرتا تو وہ کہتی کہ خدا سے طلب کرو چنانچہ وہ لڑکا محراب میں جا کر سجدہ کرتا اور کھانے کی دعا کرتا۔ اس کے ساتھ اس کی ماں چپکے سے اس کے پاس اس طرح کھانا رکھ دیتی تھی کہ اس کو خبر نہ ہوتی تھی۔ اس سے لڑکے کے دل میں یہ یقین پختہ ہو گیا کہ جو کھانا اسے ملتا ہے خداوند تعالیٰ کی طرف سے ہوتا ہے ایک دن جب وہ لڑکا مدرسے سے واپس آیا تو ماں موجود نہ تھی۔ اس نے محراب میں جا کر سجدہ کیا اور کھانے کیلئے دعا مانگی تو کھانا مل گیا جب اس کی ماں واپس آئی تو بیٹے سے پوچھا کہ کھانا کہاں سے آیا اس نے کہا جہاں سے روزانہ آتا ہے۔

اسی طرح جب حضرت زکریا علیہ السلام حضرت بی بی مریم علیہا السلام کے پاس تشریف لے جاتے تو گرمی کے موسم میں سردی کے پھل اور سردی کے

موسم میں گرمی کے پھل پڑے ہوئے دیکھتے تھے۔ جب اس کی وجہ دریافت فرماتے وہ یہ جواب دیتی تھیں کہ: ”یہ اللہ تعالیٰ کا عطیہ ہیں۔“

لیکن بزرگوں کی ان روایات کا مطلب یہ نہ ہونا چاہئے کہ درویش خداوند تعالیٰ سے دنیا طلب کرے، یا حرام کی خواہش کرے یا عیش و عشرت طلب کرے کیونکہ درویش دل کی خرابی کی وجہ سے جاہ ہوتا ہے جیسا کہ ایک دنیا دار آدمی مال و دولت کی جہتی سے جاہ ہوتا ہے۔ لیکن جہاں ایک امیر آدمی اپنے نقصان کا ازالہ کر سکتا ہے درویش کا نقصان اس قسم کا ہے کہ اس کا ازالہ نہیں کیا جا سکتا اور اس زمانے میں درویشوں کے مزاج کے مطابق ایسی بیوی کا ملنا تقریباً ناممکن ہو گیا ہے جو ضرورت سے زیادہ طلب نہ کرتی ہو یا فضول چیزوں سے پرہیز کرے۔ یہی وجہ ہے کہ بعض حضرات نے تجرود کو پسند کیا اور اپنی پشت پر زیادہ بوجھ نہ ڈالا۔ جیسا کہ رسول اکرم صلی اللہ علیہ وآلہ وسلم نے فرمایا ہے کہ :

”آخری زمانے میں بہترین شخص وہ ہو گا جس کا بوجھ کم ہوگا“ جب آنحضرت صلی اللہ علیہ وآلہ وسلم سے دریافت کیا گیا کہ حضور کم بوجھ سے کیا مراد ہے تو فرمایا کہ ”جس کے اہل و عیال نہ ہوں“

یز آنحضرت صلی اللہ علیہ وآلہ وسلم نے یہ بھی فرمایا کہ :

”جیز چلو کیونکہ بے اہل و عیال تم سے سبت لے گئے“

تمام مشائخ عظام اس بات پر متفق ہیں کہ بہترین اور افضل ترین درویش وہ ہیں جن کا دل تجرود کی حالت میں (یعنی بغیر شادی) دنیا کی محبت سے پاک ہے اور شہوات نفس اس کے قابو میں ہوں۔ عوام غلطی سے مندرجہ ذیل حدیث کو شہوت رانی کی دلیل کے طور پر پیش کرتے ہیں کہ :

”تساری دنیا میں تین چیزیں مجھے پسند ہیں۔ خوشبو، عورت اور میری

آنکھوں کی ٹھنڈک نماز میں ہے۔“

ان لوگوں کا خیال ہے کہ چونکہ عورت رسول اللہ صلی اللہ علیہ وآلہ وسلم کو پسند ہے اس لئے فاضل ترین کام عورت سے نکاح کرنا ہے۔ وہ یہ نہیں سمجھتے کہ آنحضرت صلی اللہ علیہ وآلہ وسلم نے یہ بھی فرمایا ہے کہ :

”میرے دو پٹھے ہیں ایک فقر و سراجماہ۔“

پس رسول اللہ صلی اللہ علیہ وآلہ وسلم کی سنت تم کو پسند ہے تو فقر اور جہاد کو کیوں افضل قرار نہیں دیتے ہو اور صرف عورتوں کو کیوں پسند کرتے ہو اگر کوئی شخص پچاس سال تک اپنی خواہش کے تابع رہے اور یہ خیال کرے کہ وہ سنت پر عمل کر رہا ہے تو غلطی پر ہے۔

غرضیکہ پہلا فتنہ جو حضرت آدم علیہ السلام پر مقدر ہوا اس کی اصل بھی عورت ہوئی ہے اور ہاتیل اور قاتیل کا پہلا فتنہ جو دنیا میں ظاہر ہوا اس کا سبب بھی عورت ہے اور جب اللہ تعالیٰ نے دو فرشتوں یعنی ہاروت و ماروت کو زمین پر بھیجا تو ان کی گمراہی کا سبب بھی عورت تھی جس کا نام زہرہ تھا اور آج تک تمام دنیاوی اور دنیوی خرابیوں کا سبب عورتیں ہیں (یعنی عورت سے ناجائز تعلقات رکھنے کی وجہ سے لوگ فتنہ و فساد میں مبتلا ہوتے ہیں نہ کہ عورت کا وجود فتنہ ہے)۔

نیز رسول خدا صلی اللہ علیہ وآلہ وسلم نے فرمایا ہے کہ :

”میں نے لوگوں کے لئے اپنے بعد عورتوں سے زیادہ فتنہ کوئی نہیں

چھوڑا۔“

شرح اس حدیث کا مطلب بھی یہی ہے کہ عورت کا وجود فتنہ نہیں بلکہ عورت کے ساتھ ناجائز تعلقات رکھنا فتنہ ہے۔ اس میں عورت بچاری کا کیا قصور ہے، قصور تو اس مرد کا ہے جو عورت کے ساتھ زیادتی کرتا ہے۔

ترجمہ غرضیکہ طریقت میں تجرد ضروری ہے کیونکہ جب شادی ہو جاتی ہے حال دیگرگوں ہو جاتا ہے اور پھر اس کو کوئی چیز نہیں روک سکتی سوائے اجتناب (جماد بالنعس) کے کیونکہ جو آفت تیرے اندر سے پیدا ہوتی ہے اسے تیرے سوا کوئی نہیں مٹا سکتا اور شہوت دو طریقوں سے دبائی جاسکتی ہے اول تمہاری اپنی کوشش ہے دوم بیرونی اثرات سے۔ جہاں تک تمہاری کوشش کا تعلق ہے نفس کو بھوکا رکھنے سے شہوت کا زور کم ہوتا ہے اور جہاں تک بیرونی اثرات کا تعلق ہے یہ خدا کا خوف اور خدا کی محبت ہے جس سے شہوات نفس کا زور کم ہوتا ہے اور تمام مشکلات پر قابو پایا جاسکتا ہے۔

احمد حماد سرخسی سے جو بہت بڑے بزرگ اور میرے دوست تھے کسی نے پوچھا کہ کیا آپ کو شادی کی خواہش ہوتی ہے۔ آپ نے فرمایا نہیں۔ اس نے پوچھا کس وجہ سے؟ آپ نے جواب دیا وجہ یہ ہے کہ کبھی میں حالت غیوب میں ہوتا ہوں اور کبھی حالت حضور میں۔ جب میں غیب ہوتا ہوں تو مجھے کونین کی خبر نہیں ہوتی۔ اور جب اپنے آپ میں حاضر ہوتا ہوں تو اپنے نفس پر اس قدر قابو رکھتا ہوں کہ جب مجھے ایک روٹی مل جاتی ہے تو اسے ہزار حوروں سے زیادہ بہتر سمجھتا ہوں پس دل کو قابو میں رکھنا بہت بڑی فتح ہے خواہ کچھ ہو جائے۔

بعض کا خیال ہے کہ نکاح کرنے یا نہ کرنے میں ہمارا کوئی اختیار نہیں ہے۔ ہم تو اس بات کے منتظر رہتے ہیں کہ تقدیر الہی کیا ہے اگر نکاح نہ کرنا ہماری تقدیر میں ہے تو ہم پاکدامن رہنے کی کوشش کریں گے اور اگر نکاح کرنا مقدر ہے تو ہم سنت پر عمل کریں گے اور حق تعالیٰ کے احکام کی پابندی کریں گے۔ ہمارے سامنے حضرت یوسف علیہ السلام کی مثال موجود ہے جب آپ زلیخا کے فتنے میں جلا ہوئے تو اپنے نفس پر اس قدر قادر رہے کہ گناہ میں مبتلا نہ ہوئے اور مراد سے بے مراد رہے۔ اور شادی ہو جائے تو پھر بھی حضرت ابراہیم

علیہ السلام کی طرح اللہ پر توکل رکھے اور ہمہ تن بیوی کے ساتھ مشغول نہ ہو جائے یعنی جب پہلی بیوی حضرت سارا رضی اللہ عنہا کے دل میں دوسری بیوی کا رشک پیدا ہوا تو انہوں نے نفس پر قابو پا کر دوسری بیوی کو صحرا میں پہنچا دیا اور خدا کے سپرد کر دیا اور پھر ان کی طرف التفات نہ کیا۔ چنانچہ حق تعالیٰ نے ان کی پرورش فرمائی۔ پس بندہ کی ہلاکت نہ تجرید میں ہے نہ تزویج میں۔ بلکہ اس کی ہلاکت متابعت نفس میں ہے اگر شادی کر لی ہے تو اس کے لئے لازم ہے کہ اپنے معمولات پر باقاعدگی سے جما رہے اور کوئی چیز قضا نہ کرے تاکہ اسکی روحانی ترقی میں خلل نہ آئے نیز اپنی اہلیہ کو بھی خوش رکھے اور اس کی ضروریات پوری کرے اور نان و نفقہ حاصل کرنے کیلئے سلاطین و امراء کی خوشامد نہ کرے۔

حکایت | ایک دفعہ حضرت احمد بن حرب نیشاپوری رحمۃ اللہ علیہ کی خدمت میں کچھ امراء و رؤساء سلام کی خاطر حاضر ہوئے جب وہ سب حضرت شیخ کی خدمت میں بیٹھے ہوئے تھے تو آپ کا لڑکا شراب کے نشے میں مست گاتا ہوا پاس سے گزر گیا اور کسی کی پرواہ نہ کی یہ دیکھ کر سب کو تعجب ہوا۔ ان کو تعجب کی حالت میں دیکھ کر حضرت شیخ نے فرمایا کہ وہ معذور ہے وجہ یہ ہے کہ ایک دفعہ ہمارے ہمسایہ نے ہمارے پاس کچھ کھانا بھیجا اور میں نے اور میری بیوی نے وہ کھانا کھا لیا اسی رات جب ہم بستر ہوئے اور نیند کا اس قدر غلبہ ہوا کہ ہم دونوں اپنے معمولات بھول گئے۔ جب صبح کے وقت ہم نے پشیمان ہو کر ہمسایہ سے دریافت کیا کہ وہ کھانا کہاں سے آیا تھا تو اس نے جواب دیا کہ کل بادشاہ کے ہاں کوئی شادی کی تقریب تھی وہ کھانا وہاں سے آیا تھا۔

اور مجرد آدمی کے آداب یہ ہیں کہ اپنی آنکھ کی حفاظت کرے اور نہ دیکھنے والی چیزوں کو نہ دیکھے نیز کان کو بھی ناجائز باتوں کے سننے سے باز رکھے اسی طرح دماغ کو بھی ناجائز سوچ سے باز رکھے اور شہوت کی آگ کو بھوک کے پانی سے

بجائے دل کو دنیا کے ساتھ مشغول نہ کرے۔ ہوائے نفس کو علم یا الہام قرار نہ دے۔ اگر شیطان کی طرف سے کوئی مکر پیش آئے تو اس کو سچ نہ سمجھے۔ تاکہ طریقت میں ثابت قدم رہے یہ ہیں مختصر الفاظ میں آداب صحبت و معاملات۔ واللہ اعلم۔

یک زمانہ صحبت با اولیاء
بہتر از صد سالہ طاعت بے ریا



روشن از عکس جمالش عالم امکان ما
یک نگاه ناز جانان قیمت ایمان ما



دسویں حجاب کا کھلنا

اصطلاحاتِ تصوّر اور ان کے حقائق و معارف کے بیان میں

اللہ تعالیٰ تجھے سعادت مندی عطا فرمائے تجھے جانتا چاہئے کہ دنیا کے ہر فن اور
پیشے کے ماہرین کے ہاں کچھ اصطلاحات ہوتی ہیں جن کے مطالب ان کے سوا کوئی
نہیں جانتا ان اصطلاحات کے وضع کرنے کے دو فوائد ہوتے ہیں۔ اول یہ کہ مشکل
بات آسان ہو جائے اور اس کے مطالب اچھی طرح سمجھ میں آجائیں دوم یہ کہ تا
الہوں سے اسرار و رموز کو چھپایا جاسکے۔ یہ بات ہر شخص سمجھ سکتا ہے۔ چنانچہ اہل
لغت نے اپنے فن میں مخصوص اصطلاحات وضع کر رکھی ہیں مثلاً فعل ماضی، فعل
حال، فعل مستقبل، جمع، متعل، اجوف، نینت اور ناقص وغیرہ۔ اسی طرح اہل علم نحو
نے بھی اپنے علم کی اصطلاحات مقرر کر لی ہیں۔ مثل رفع، ضم، نصب، فتح، خفض، کسر،

جزم، جر، منصرف وغیرہ اسی طرح اہل علم عروض کی بھی اصطلاحات ہیں۔ مثلاً بحر، دواز، سبب، و تد، فاصلہ وغیرہ اور علم ہندسہ کی اپنی اصطلاحات ہیں مثل فرد، نوح، ضرب، قسمت و کعب، جذر، اضافت، تنصیف، جمع و تفریق وغیرہ اسی طرح علم فقہ کی اصطلاحات ہیں مثلاً علت، معلول، قیاس، اجتهاد، رفع، الزام وغیرہ نیز علم حدیث کی بھی مخصوص اصطلاحات ہیں مثلاً مسند، مرسل، احاد، متواتر، جرح، تعدیل وغیرہ اسی طرح علم الکلام کی اپنی اصطلاحات ہیں مثل عرض و جوہر، کل و جزو، جسم و حدث، جبر، قدر، ہیولی وغیرہ۔ اسی طرح اہل طریقت کی بھی مخصوص اصطلاحات ہیں تاکہ اظہار خیالات کر سکیں اور جسے چاہیں اپنی بات بتا سکیں اور جس سے چھپانا چاہیں چھپا سکیں۔ چنانچہ ہم ان اصطلاحات کی تشریح کرتے ہیں تاکہ آپ کو اور اس کتاب کے تمام پڑھنے والوں کو معلوم ہو جائے کہ ان کا کیا مطلب و مفہوم ہے اور سب لوگ اس سے فائدہ حاصل کر سکیں اور میرے حق میں دعائے خیر کریں۔ انشاء اللہ تعالیٰ۔ ان میں سے بعض اصطلاحات یہ ہیں۔

حال اور وقت اور دونوں کے درمیان فرق

لفظ وقت اہل تصوف کے ہاں ایک عام اصطلاح ہے جس کے متعلق مشائخ نے بہت کچھ فرمایا ہے اب میں اس کی مختصر شرح بیان کروں گا۔ وقت سے مراد ایسی کیفیت ہے جس کی وجہ سے سالک زمانہ ماضی و مستقبل سے بے خبر ہو جاتا ہے یا جیسے حق تعالیٰ کی طرف سے ایک وارد (فیضان) قلب پر وارد ہوتا ہے جو قلب پر کشف کی طرح مسلط ہو جاتا ہے جس سے زمان و مکان کا تعین نہیں رہتا۔ یعنی نہ ماضی کا شعور رہتا ہے نہ مستقبل کا اور یہ چیز عام لوگوں کو حاصل نہیں ہوتی۔ عام لوگ یہ نہیں سمجھ سکتے کہ کل ہماری کیا کیفیت تھی اور آج کیا ہے لیکن جن لوگوں پر یہ واردات ہوتی ہیں وہ جان جاتے ہیں کہ یہ کیا کیفیت ہے اور یہ کہ اس سے ایسی محویت طاری ہوتی ہے کہ نہ ماضی کا شعور باقی رہتا ہے نہ

مستقبل کا بلکہ حق تعالیٰ کے ساتھ منہمک ہو جاتے ہیں۔ یہاں تک کہ ماضی و مستقبل کا تصور بھی ان کے لئے حجاب بن جاتا ہے اور حجاب کا وارد ہونا ان کے لئے بہت بڑی مصیبت ہے اور وقت کو مشائخ عظام بہت اہمیت دیتے ہیں۔ چنانچہ حضرت ابوسعید خراز رحمۃ اللہ علیہ فرماتے ہیں کہ اپنے عزیز وقت کو عزیز ترین چیز کے سوا کسی اور چیز میں صرف نہ کر اور بندہ کیلئے عزیز ترین چیز کیا ہے حق تعالیٰ کے ساتھ مشغولی ہے رسول خدا صلی اللہ علیہ وآلہ وسلم فرماتے ہیں کہ :

لِي مَعَ اللَّهِ وَقْتُ لَا يَسْعَى لَهُ مَلِكٌ مَقْرَبٌ وَلَا نَبِيٌّ مَرْسَلٌ
 ”مجھے حق تعالیٰ کے ساتھ ایسا مقام حاصل ہے کہ نہ وہاں مقرب فرشتہ پہنچ سکتا ہے نہ نبی مرسل۔“

یعنی اس وقت اٹھارہ ہزار عالم بھی مجھے حق تعالیٰ سے نہیں ہٹا سکتے یہی وجہ ہے کہ شب معراج آنحضرت صلی اللہ علیہ وآلہ وسلم کو حق کے ساتھ وہ اشہاک تھا کہ کسی اور طرف آپ کی نظر جاتی ہی نہیں تھی۔ چنانچہ حق تعالیٰ نے اس کیفیت کو یوں بیان فرمایا ہے :

مَا ذَاكَ الْبَصَرُ وَمَا طَعَى
 ”نہ ان کی نظر دوسری طرف انھی نہ تھی۔“

اب چونکہ رسول اللہ صلی اللہ علیہ وآلہ وسلم کے لئے خداوند تعالیٰ کی ذات عزیز ترین نعمت تھی۔ عزیز سوائے عزیز کے کسی طرف مشغول نہ ہوا۔

وقت کی اقسام

اب وقت (کیفیت) کی بھی دو اقسام ہیں اول فہد دوم وجد۔ یعنی فراق اور وصل۔ اور سالک ان دونوں حالتوں میں مطلوب الحال ہوتا ہے۔ کیونکہ وصل کی حالت میں وہ حق تعالیٰ کے ساتھ منہمک اور محو ہوتا ہے اور فراق کی حالت میں درد و غم میں مستغرق ہوتا ہے اور دونوں حالتوں میں اس کا اختیار و اکتساب ختم ہو

جاتا ہے۔ اب چونکہ وہ بے اختیار ہوتا ہے اس لئے جو کچھ اس سے سرزد ہوتا ہے اس کے وقت (کیفیت) کا کرشمہ ہوتا ہے۔ حضرت جنید بغدادی رحمۃ اللہ علیہ فرماتے ہیں کہ میں نے ایک دفعہ صحرا میں ایک درویش کو کانٹے دار جھاڑی کے نیچے بیٹھا دیکھا جو سخت بے قراری کی حالت میں تھا اور ناہموار زمین پر بیٹھا تھا۔ میں نے اس سے پوچھا کہ اے برادر آپ کی اس زلیوں حالی کی کیا وجہ ہے اس نے جواب دیا کہ مجھ پر ایک حال طاری تھا جو اس جگہ زائل ہو گیا۔ میں نے کہا آپ کب سے یہاں بیٹھے ہیں اس نے جواب دیا کہ بارہ سال سے اور یہ بھی کہا کہ اے شیخ میرے لئے دعا کریں کہ خداوند عالم مجھے اس حالت سے نجات دے۔ حضرت جنید بغدادی رحمۃ اللہ علیہ فرماتے ہیں کہ میں آگے چلا گیا اور حج کے وقت اس کے لئے دعا کی اور اس کی مصیبت دور ہو گئی۔ جب میں واپس آیا تو اس درویش کو وہاں بیٹھا پایا۔ میں نے کہا کہ اے درویش اب تو آفت دور ہو گئی ہے اب کیوں یہاں بیٹھا ہے اس نے کہا یا شیخ جب میں اپنا سرمایہ گم کئے ہوئے اس جگہ بیٹھا رہا تو اب جب کہ سرمایہ اسی جگہ پر واپس مل گیا ہے اس جگہ کو کیسے چھوڑ سکتا ہوں اب تو بیٹھا رہوں گا حتیٰ کہ میرے جسم کی خاک اس جگہ کی خاک میں مل جائے اور قیامت کے دن اسی خاک سے اٹھوں۔

شرح | کسی شاعر نے کیا خوب کہا ہے ۔

کرا دماغ کہ از کوئے یار برخیزد
نشتہ ایم کہ ازنا غبار برخیزد

”کس کی مجال ہے کہ کوئے دوست سے اٹھے۔ ہم بیٹھے رہیں گے حتیٰ کہ ہماری خاک کو باد صبا اڑا کر لے جائے“

ترجمہ | وقت (باطنی واردات) وہ چیز ہے جو نہ کوشش سے حاصل ہو سکتی ہے

نہ بازار میں فروخت ہوتی ہے تاکہ عاشق جان دے کر اسے خرید سکے۔ اور نہ ہی انسان کو یہ طاقت ہے کہ اسے لاسکے یا رفع کر سکے اس لئے مشائخ نے فرمایا ہے کہ **الوقت سيف قلع** ”وقت کانٹے والی تلوار ہے“ کیونکہ تلوار کا کام کلنا ہے اور وقت کا بھی یہی کام ہے انسان کو ماضی اور مستقبل سے علیحدہ یعنی بے خبر کر دیتا ہے اور آج یا کل کی فکر سے آزاد کرتا ہے اور تلوار بہت خطرناک چیز ہے **اما ملک و اما ملک** ”یا ہلاک کرتی ہے یا بادشاہی دیتی ہے“ اگر کوئی شخص ہزار سال تک تلوار کو گردن میں لٹکائے رکھے تب بھی اس کو یہ تمیز نہیں ہوتی کہ مالک کی گردن پر چل رہی ہے یا دشمن کی گردن پر۔ اس کی وجہ یہ ہے کہ اس کی صفت قبر ہے اس کو دوست رکھنے سے اس کا قبر دور نہیں ہوتا۔

شرح مطلب یہ کہ وقت سے مراد وہ حالت ہے جو دیرپا ہو اور حال سے مراد وہ حالت ہے جو اچانک وارد ہو۔

حال اور حال سے مراد وہ کیفیت ہے جو وقت پر طاری ہو جاتی ہے اور اس کو اس طرح مزین کرتی ہے جس طرح روح جسم کو آراستہ و پیراستہ کرتی ہے اس لحاظ سے وقت محتاج ہوتا ہے حال کا کیونکہ وقت کو حال سے زینت ملتی ہے اور اسی سے قائم رہتا ہے۔ لہذا جب صاحب وقت صاحب حال بن جاتا ہے تو وہ تبدیل و تغیر سے بالاتر ہو جاتا ہے اور وہ صاحب حکمیں و استقلال بن جاتا ہے۔ وقت بغیر حال محل زوال میں ہوتا ہے (یعنی دیرپا نہیں ہوتا) اور جب وقت اور حال جمع ہو جاتے ہیں تو ساری زندگی وقت بن جاتی ہے اور زوال کا خطرہ رفع ہو جاتا ہے اور فیضان کی جو آمد و رفت ہوتی ہے وہ نفا اور ظہور کی وجہ سے ہوتی ہے جیسا کہ اس سے پہلے صاحب وقت پر نازل ہوتا ہے اور غفلت واقع ہوتی ہے اور حال نازل ہوتا ہے تو وقت متمکن ہوتا ہے اس لئے کہ صاحب وقت پر غفلت روا ہوتی ہے صاحب حال پر غفلت روا نہیں ہوتی۔ یعنی صاحب وقت کیلئے

غفلت ممکن ہے لیکن صاحب حال کیلئے ممکن نہیں۔ چنانچہ مشائخ نے فرمایا ہے کہ :

العالم سکوت اللسان فی فنون البیان ”صاحب حال کی زبان بیان حال سے عاجز ہوتی ہے۔“

بلکہ اس کا راز اس کے حال سے ظاہر ہوتا ہے۔ چنانچہ حضرت شیخ رحمۃ اللہ علیہ نے فرمایا ہے کہ :

السؤال عن الحال محال ”حال الفاظ میں نہیں آسکتا“ کیونکہ حال دراصل فنائے مقال ہے۔ استاذ ابو علی دقاق رحمۃ اللہ علیہ فرماتے ہیں ”دنیا اور آخرت میں خوشی ہو یا غمی تیرا وقت وہی ہے جس کے اندر تو ہے لیکن یہ حال نہیں ہے۔ حال حق تعالیٰ کی طرف سے ایک فیضان ہے۔ جب وہ بندہ پر نازل ہوتا ہے تو خوشی و غمی سے متاثر نہیں ہوتا“

جیسا کہ حضرت یعقوب علیہ السلام صاحب وقت تھے۔ کیونکہ ایک وقت آپ کی آنکھیں غم سے سفید ہو جاتی تھیں اور ایک وقت وصال کی حالت میں بیٹا ہو جاتی تھیں۔ کبھی تو گریہ و زاری سے بال کی طرح کمزور ہو جاتے تھے اور کبھی خوشی سے پھولے نہیں سماتے تھے۔ لیکن حضرت ابراہیم علیہ السلام صاحب حال تھے۔ نہ فراق میں آکر غمگین ہوتے تھے اور نہ وصل میں آکر مسرور ہوتے تھے۔ آفتاب، ماہتاب اور ستارے آپ کی مدد کرتے تھے اور رویت حق کی وجہ سے رویت ماہ و آفتاب سے فارغ تھے۔ جس چیز میں نگاہ کرتے حق دیکھتے تھے اور فرماتے تھے کہ لَا أُحِبُّ الْأَلْبَانِ ”میں زوال پذیر اشیاء سے بیزار ہوں۔“ پس صاحب وقت کیلئے جہاں دوزخ بن جاتا ہے کیونکہ حالت فراق میں ہوتا ہے اور محبوب سے جدائی کی وجہ سے وہ وحشت زدہ ہوتا ہے اور کبھی اس کا دل مشاہدہ حق کی وجہ سے بہشت کی طرح شگفتہ ہوتا ہے لیکن صاحب حال خواہ وہ حالت

کشف میں ہے یا حجاب میں اس پر بلا تامل ہو یا نعمت ہر حال میں یکساں رہتا ہے چنانچہ حال صفت مراد (محبوب حق) ہے اور وقت درجہ مرید (محب حق) ہے صاحب وقت اپنے وقت میں مشغول اور صاحب حال حق کے ساتھ مشغول ہوتا ہے ان دونوں مقاموں میں بڑا فرق ہے۔ واللہ اعلم۔

شرح اس باب میں جو اصطلاحات بیان کی گئی ہیں وہ ہم معنی ہیں اور ان کے درمیان باریک فرق ہے۔ یہ حضرت مصطفیٰ رحمتہ اللہ علیہ کے عرفان کا کمال ہے کہ فرق کی باریکیاں بیان کی ہیں۔ مرید اور مراد کا فرق پہلے بیان ہو چکا ہے۔ مرید اللہ کا طالب ہوتا ہے اور مراد اللہ کا مطلوب۔ چنانچہ وقت صفت مرید ہے اور حال صفت مراد۔ یہ فرق اس آیت قرآن پر مبنی ہے **لَقَدْ جَعَلْنَا لَكَ مِنْ يَشَاءُ وَيَهْدِي إِلَيْهِ مَنْ يُنِيبُ** (شوری) ”اللہ جس کو چاہے اپنا بنا لیتا ہے اور ہدایت دیتا ہے اس کو جو اس کا طالب ہو۔“

فصل

مقام اور تمکین اور دونوں میں فرق

نوٹ مقام اور تمکین بھی ہم معنی اصطلاحات ہیں جن کا فرق بیان کرنا معرفت کا کمال ہے۔ ایک بلند پایہ عارف ہی ہم معنی اصطلاحات کا باریک فرق جان سکتا ہے اور بیان کر سکتا ہے۔

مقام مقام سے مراد ہے طالب کا مطلوب کے حصول کیلئے پوری ہمت اور خلوص نیت سے جدوجہد کرنا۔ طالبان حق میں سے ہر ایک کیلئے ایک مقام ہے۔ جو ابتداء میں طلب حق کا سبب بنتا ہے اگرچہ طالب ہر مقام سے بے بہرہ ہوتا ہے

لیکن اس کا قرار ان مقامات میں سے صرف ایک مقام پر ہوتا ہے جو اس کی طبیعت اور جبلت (فطرت) کے مطابق ہو نہ کہ اس کے فعل یا عمل سے۔ چنانچہ حق تعالیٰ کا فرمان ہے کہ : **وَمَا يَشَاءُ إِلَّا لَكُمْ مَقَامُ مَعْلُومٌ**
 ”اور ہم میں سے ہر ایک کیلئے ایک مقام متعین ہوتا ہے“

پس حضرت آدم علیہ السلام کا مقام توبہ تھا، حضرت نوح علیہ السلام کا زہد، حضرت ابراہیم علیہ السلام کا تسلیم، حضرت موسیٰ علیہ السلام کا اثابت، حضرت داؤد علیہ السلام کا حزن، حضرت عیسیٰ علیہ السلام کا رجا، حضرت یحییٰ علیہ السلام کا خوف اور ہمارے پیغمبر علیہ الصلوٰۃ والسلام کا ذکر تھا۔ اگرچہ ان مقامات میں سے ہر ایک پیغمبر علیہ السلام کا حصہ تھا تاہم ان کا رجوع آخر میں اپنے مقام کی طرف ہوا۔ حال اور مقام کا فرق اس سے پہلے محاسیان کے باب میں کچھ ہو چکا ہے۔ یہاں مختصر طور پر اس کا اعادہ کیا جاتا ہے۔

حال اور مقام کے درمیان فرق

یاد رہے کہ حق تعالیٰ کی طرف تین قسم کے راستے ہیں، اول مقام، دوم حال، سوم تمکین۔ حق تعالیٰ نے تمام انبیاء علیہم السلام کو اپنی طرف کا راستہ بتانے کیلئے بھیجا ہے تاکہ ان مقامات کی تفصیل بیان کریں کم و بیش ایک لاکھ چوبیس ہزار انبیاء علیہم السلام مبعوث ہوئے ہیں اور ہمارے پیغمبر علیہ الصلوٰۃ والسلام کی آمد پر ہر مقام کے آدمیوں کیلئے ایک حال ظاہر ہوا اور وہاں جا پہنچے جہاں پر کسب (کوشش) ان سے منقطع ہو گئی۔ حتیٰ کہ دین مکمل ہو گیا اور نعمت کی تکمیل ہوئی اور خداوند تعالیٰ نے فرمایا کہ :

اَلْيَوْمَ اَكْمَلْتُ لَكُمْ دِيْنَكُمْ ”آج میں نے تمہارے لئے دین مکمل کر

دیا اور نعمت کو غایت تک پہنچایا اور تمہارے لئے دین اسلام پسند کیا۔“

اس وقت اہل حکمین کی حکمیں ظاہر ہوئی اگر اس کی تفصیل بیان کروں تو کتاب کا مقصد (یعنی اختصار) فوت ہو جائے گا۔

شرح مطلب یہ کہ جہاں انبیاء علیہم السلام ماسبقی کے زمانوں میں اولیاء کرام زیادہ تر مقام فنا تک پہنچتے تھے امت مسلمہ کا خاصہ یہ ہے کہ نبی آخر الزمان کے فیوض و برکات سے اولیائے امت محمدیہ کو مقام بقا باللہ نصیب ہوا جس کی بدولت غاروں اور جنگلوں میں دائمی زندگی کی بجائے دنیاوی امور میں حصہ لینے کی توفیق بھی حاصل ہو گئی کیونکہ مقام فنا میں سراسر استغراق و محویت ہے اور مقام بقا میں ہوشیاری ہے جس سے دنیاوی کام ممکن ہو سکتے ہیں۔

حکمین حکمین سے مراد سالکین کا درجہ کمال کو پہنچ جانا۔ اہل مقام کا اوپر کے مقامات طے کرنا ممکن ہے۔ لیکن اہل حکمین کا حکمین کے اوپر کوئی درجہ نہیں کیونکہ مقام مبتدیوں کا اور حکمین نستیوں کا درجہ ہے۔ ابتداء سے انتہا تک جانا ممکن ہے۔ لیکن انتہا سے آگے جانا ممکن نہیں۔ کیونکہ مقامات تو راستے کی منازل کا نام ہے لیکن حکمین بارگاہ حق میں قرار پانے کا نام ہے۔ اولیاء اللہ اپنے آپ سے بیگانہ اور حق تعالیٰ کے ساتھ یگانہ اور اس کی بارگاہ معلیٰ میں قرار پانے والے ہوتے ہیں۔ زمانہ جاہلیت میں جب کوئی شاعر اپنے ممدوح کے پاس پہنچ جاتا تھا تو تلوار نکال کر اونٹ کے پاؤں کاٹ دیتا تھا اور تلوار توڑ ڈالتا تھا۔ اس وجہ سے کہ جب محبوب کی بارگاہ میں رسائی ہو گئی تو سواری کس کام کی اور تلوار اس لئے توڑتے تھے کہ محبوب تک پہنچنے اور دشمنان کے مقابلے کے لئے تلوار ضروری تھی۔ جب محبوب تک رسائی ہو گئی تو تلوار کس کام کی۔ چنانچہ حق تعالیٰ نے حضرت موسیٰ علیہ السلام سے یہی فرمایا کہ :

فَلَمَّا نَسُوا مَا كَانُوا يَفْعَلُونَ (جو تا اتار دیں) اور (عصا پھینک دیں)۔

کیونکہ جو تا اور عصا دونوں سفر کی علامت ہیں۔ جب وصال ہو گیا تو سفر کی کیا

ضرورت۔ پس دوستی کی ابتداء طلب اور انتہا قرار ہے۔ جیسے پانی جب تک ندی نالے میں ہوتا ہے رواں دواں رہتا ہے جب سمندر میں داخل ہوتا ہے تو قرار پکڑ لیتا ہے۔ اس کے بعد جس شخص کو جواہرات کی طلب ہوتی ہے سمندر میں غوطے لگا کر جواہرات حاصل کرتا ہے یا اس تمنا میں جان کی بازی لگا کر ختم ہو جاتا ہے۔

تکون | مشائخ میں سے ایک بزرگ فرماتے ہیں کہ : **التمكن دفع التلون** (حمکین کیا ہے تکون کا خاتمہ ہونا ہے)۔ تکون بھی مشائخ کی ایک اصطلاح ہے۔ جس طرح تکون اور حال ہم معنی ہیں اسی طرح حمکین اور مقام بھی ہم معنی ہیں لیکن دونوں میں لطیف فرق ہے۔ تکون کا مطلب ہے رنگ بدلنا یعنی (روحانی حالت کا تبدیل ہونا) اور ایک حال سے دوسرے حال میں جانا اور حمکین یا صاحب حمکین سے یہ مراد ہے کہ تغیر پذیر نہ ہو کمال طور پر حق تعالیٰ کی بارگاہ میں قرار پکڑ لے اور غیر اللہ کو دل سے نکال دے تاکہ نہ کوئی چیز اس کو تبدیل کر سکے اور نہ کوئی حال اس کے باطن کو دگرگوں کر سکے۔ حضرت موسیٰ علیہ السلام اس وقت حالت تکون میں تھے جب کہ حق تعالیٰ نے کوہ طور پر تجلی فرمائی اور آپ مغلوب الحال ہو گئے جیسا کہ حق تعالیٰ نے فرمایا۔ **وَحَزَمَ مُوسَىٰ صَوْغًا** (اور موسیٰ علیہ السلام تجلی ذات میں محو ہو گئے)۔

شرح | بعض لوگ اس آیت کے یہ معنی کرتے ہیں کہ حضرت موسیٰ علیہ السلام بے ہوش ہو گئے۔ یہ پیغمبر کی شان میں بے ادبی ہے۔ صحیح ترجمہ یہ ہے کہ آپ تجلیات حسن و جمال میں محو ہو گئے۔

ترجمہ | اور رسول خدا صلی اللہ علیہ وآلہ وسلم مقام حمکین پر تھے کہ مکہ مکرمہ سے لے کر قاب قوسین تک تجلیوں کی کثرت کے باوجود بھی متغیر نہ ہوئے۔ یہ وہ درجہ اعلیٰ تھا جسے خدا بہتر جانتا ہے۔

اقسامِ حکمین

حکمین کی دو قسمیں ہیں اول وہ جس کا تعلق مشاہدہ حق سے ہو، دوم وہ جس کا تعلق مشاہدہ خود سے ہو۔ شاہد خود باقی الصفت ہوتا اور شاہد حق فانی الصفت۔

شرح یعنی اول الذکر فانی فی اللہ ہوتا ہے اور آخر الذکر باقی باللہ۔

ترجمہ فانی فی اللہ پر مقامات محو و سمو، حق و محق، فنا و بقا، وجود و عدم صادق نہیں آتے۔ جب موصوف مستغرق ہو تو صفات کہاں باقی رہے۔ یہ مضمون طویل ہے۔ اختصار کی خاطر بیان ختم کیا جاتا ہے۔ وباللہ التوفیق۔

شرح قارئین کرام نے دیکھ لیا کہ جس طرح وقت و حال ہم معنی تھے۔ مقام و حکمین بھی ہم معنی ہیں۔ دونوں کے درمیان بہت باریک فرق ہے جو حضرت سید علی ہجویری رحمۃ اللہ علیہ جیسے بلند پایہ عارف ہی جان سکتے ہیں اور بیان فرمایا ہے۔



فصل

”محاضرہ و مکاشفہ“

اور دونوں کے درمیان فرق

نوٹ | چونکہ یہ مضمون نہایت ہی اوق اور مشکل ہے۔ اصل فارسی عبارت یہاں نقل کی جاتی ہے تاکہ قارئین کرام حسب استعداد خود اس کے معانی سمجھ سکیں۔

متن فارسی | بدانکہ محاضرہ بر حضور دل اکتد اندر لطایف بیان و مکاشفہ بر حضور تحیر سراکتد اندر خطیرہ عیان پس محاضرہ اندر شواحد آیات باشد و مکاشفہ اندر شواحد مشاہدات و علامت محاضرہ دوام تفکر باشد اندر رویت آیت و علامت مکاشفہ دوام تحیر اندر کنہ عظمت فرق میان آنکہ اندر افعال متفکر شود و متفکر اندر میان آنکہ اندر جلال متحیر بود کہ ازین دو یکی رویف غلت بود و دیگر قرین محبت ندیدی کہ چون خلیل صلوات اللہ علی نینا و علیہ اندر ملکوت آسمان حا نگاہ کرد و اندر حقیقت وجود آن تامل و تفکر کردش بدان کلمہ حاضر شد برویت فعل طالب فاعل گشت تا حضور وی فعل را نیز دلیل فاعل گردانید تا در کمال معرفت گفت

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضِ حَنِيفًا و صیب را چون . ملکوت بزدند چشم از رویت کل فرا کرد فعل ندید و خلق ندید و خود را ہم ندید تا بفاعل مکاشفہ شد پس اندر کشف شوق بر شوقش بینمزد و قلعش بر قلش زیادہ شد طلب رویت کرد رویت روی نبود رای قربت کرد قربت ممکن نشد و قصد وصلت کرد وصلت صورت نہ بست ہر چند

کہ بر دل حکم تزییم دوست ظاہر تر شد شوق زیادت تر شد نہ روی اعراض
 بود و نہ امکان اقبال متحیر شد بس آنجا کہ غلت بود کفر نمود و ا۔ بنجا کہ محبت بود
 و ملت شرک آمد و حیرت سرمایہ شد از انچہ در غلت حیرة اندر ہستی بود و آن
 شرک باشد و در محبت حیرت اندر چگونگی و این توحید باشد و ازین معنی بود کہ
 پیوستہ شبلی رحمۃ اللہ علیہ گفتی ہا دلہل مستحصرین زلفی تعصبا از انچہ زیادتی
 تحیر اندر مشاہدت زیادتی درجہ باشد و اندرین معنی گویند و اندر حکایات مشہور
 است کہ چون ابو سعید خراز رحمۃ اللہ علیہ با ابراہیم سعد علوی رحمہما اللہ بر
 لب دریا آن دوست خدای را بدیدند پرسیدند از وی کہ راہ بہ حق چہ چیز است
 گفت راہ بحق دو است یکی راہ عوام و دیگر راہ خواص گفتند کہ این را شرح
 کن گفت راہ عوام آنست کہ تو برانی کہ بطنی قبول کنی و بطنی رد کنی و راہ
 خواص آنکہ ایشان مطل علت بینند نہ علت و حقیقت این حکایات بشرح گذشتہ
 است و مراد جز این نیست و باللہ التوفیق۔

ترجمہ جاننا چاہئے کہ کیفیت محاضرو کائنات میں حق تعالیٰ کی قدرت کے
 کرشمے دیکھ کر پیدا ہوتی ہے اور مکاشفہ اس روحانی کیفیت کا نام ہے جو حق
 تعالیٰ کے باطنی اسرار و رموز کے مشاہدہ سے طاری ہوتی ہے۔ بالفاظ دیگر
 کیفیت محاضرو کا تعلق آیات یعنی قدرت کے ظاہری کرشموں سے ہے اور
 مکاشفہ کا تعلق باطنی مشاہدات سے ہے۔ یا یوں کہیں کہ محاضرو کی علامت
 افضل الہی (قدرت کے کرشمے) ہیں اور مکاشفہ کی علامت کمنہ ذات حق میں
 تحیر دوام ہے۔ دوسرے الفاظ میں یہ بھی کہا جاسکتا ہے کہ محاضرو اس فکر کا
 نام ہے جو افضل الہی یعنی کائنات کے کرشموں کے متعلق ہوتا ہے اور مکاشفہ
 اس فکر کا نام ہے جو ذات حق میں مستغرق ہو جانے سے ہوتا ہے۔

شرح فکر محاضرو کو تصوف کی اصطلاح میں مراقبہ ثانی الصفات اللہ کہا

جاسکتا ہے جس کا اشارہ مندرجہ ذیل حدیث قدسی (بخاری) میں ہے :

” اللہ تعالیٰ فرماتا ہے کہ جب میرا بندہ نوافل یعنی زائد عبادت کے ذریعے میرا قرب حاصل کرنا چاہتا ہے تو میں اس سے محبت کرتا ہوں اور اس سے اسقدر قریب ہو جاتا ہوں کہ میں اس کی آنکھیں بن جاتا ہوں اور وہ مجھ سے دیکھتا ہے۔ میں اس کے کان بن جاتا ہوں اور وہ مجھ سے سنتا ہے۔ اس کے ہاتھ بن جاتا ہوں اور وہ مجھ سے ہر کام کرتا ہے۔ میں اس کے پاؤں بن جاتا ہوں اور وہ مجھ سے چلتا ہے۔ ایک روایت میں یہ بھی آیا ہے کہ میں اس کی زبان بن جاتا ہوں اور وہ مجھ سے بات کرتا ہے اور وہ جو کچھ طلب کرتا ہے میں عطا کرتا ہوں۔“

اور یہ جو ایک حدیث میں آیا ہے کہ الحق بنطق علی لسان عمر (عمر کی زبان پر حق بولتا ہے) یہ اسی قبیل سے ہے۔ نیز یہ جو حدیث میں آیا ہے کہ اتقوا لوامتہ المؤمن انہ ينظر بنور اللہ (مومن کی باطنی نگاہ سے ڈرو کیونکہ وہ اللہ کے نور سے دیکھتا ہے) یہ بھی اسی فنا فی صفات اللہ کا کرشمہ ہے۔ نیز یہ جو آنحضرت صلی اللہ علیہ وسلم نے فرمایا ہے کہ۔

” میں پیچھے کی طرف بھی اسی طرح دیکھ سکتا ہوں جیسے آگے کی طرف“

یہ بھی محاضرو یعنی مراقبہ فنا فی صفات اللہ کا نتیجہ ہے۔ محاضرو یعنی مقام فنا فی الصفات اللہ کے اوپر مقام فنا فی ذات اللہ ہے جو ”مکاشفہ“ کہلاتا ہے۔

ترجمہ ان میں سے ایک یعنی محاضرو ”مقام غلت“ کا ثمر ہے اور دوسرا یعنی مکاشفہ ”مقام محبت“ کا نتیجہ ہے۔

شرح "فلت" کا مطلب ہے دوستی اور "مجت" سے مراد ہے پیار
 یگانگت، انس۔ "دوست" کا مقام اور ہوتا ہے اور "محبوب" کا مقام اور ہے۔
 آپ کے دوست ہزاروں ہو سکتے ہیں لیکن محبوب ایک ہوتا ہے۔

ترجمہ تم نے نہیں پڑھا کہ جب حضرت ابراہیم خلیل اللہ علیہ السلام نے
 کائنات میں قدرت کا تماشا دیکھا تو قادر کی طرف متوجہ ہوئے یعنی فعل کو دیکھ کر
 فاعل کا پتہ لگایا اور پکار اٹھے۔

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا (بے شک میں نے اپنے
 چہرے کو اس ذات کی طرف پھیر لیا جو کائنات کا پیدا کرنے والا ہے)۔

لیکن جب حبیب خدا محمد مصطفیٰ صلی اللہ علیہ وسلم معراج پر تشریف لے
 گئے تو آپ نے ہر چیز سے آنکھیں بند کر لیں۔ نہ فعل کو دیکھا، نہ خلق کو، نہ خود
 کو بلکہ فاعل یعنی ذات حق میں مستغرق ہو گئے۔ جس کا نتیجہ یہ ہوا کہ شوق پر
 شوق اور بے چینی پر بے چینی میں اضافہ ہوتا گیا۔ دوست (دیدار) کی طلب کی تو
 دوست نہ ہوئی۔ قرب کے خواہش کی تو قرب نہ ملا۔ وصل کی تمنا کی تو وصل
 نصیب نہ ہوا۔ اور "مقام تنزیہ" میں جس قدر پرواز فرمائی ذوق و شوق بڑھتا رہا
 اب اس مقام پر پہنچے کہ پس و پیش ناممکن تھا پس آپ پر حیرت طاری ہو گئی
 کیونکہ مقام فلت پر کفر نظر آتا ہے اور مقام محبوبیت پر شرک نظر آتا ہے۔ اس
 لئے حیرت طاری ہو جاتی ہے۔ اس کی وجہ یہ ہے کہ مقام فلت پر کائنات کے
 کرشمے دیکھ کر حیرت طاری ہوتی ہے جو شرک کے مترادف ہے اور مقام محبوبیت
 پر ذات حق میں حیرت طاری ہوتی ہے جو توحید ہے۔ یہی وجہ ہے کہ حضرت شعلیؑ
 پکار اٹھے کہ : **بالحلیل معجوبین زلفی تعجروا**

(اے حیرت زدوں کے راہنما میری حیرت میں اضافہ کر)۔

اس کی وجہ یہ ہے کہ مقام تحریر کی زیادتی سے درجے بلند ہوتے ہیں۔

شرح یہ جو اوپر کہا گیا ہے کہ رویت کی طلب کی تو رویت نہ ہوئی، قرب کی خواہش کی تو قرب نہ ہوا۔ وصل کی خواہش کی تو وصل نہ ملا، اس کے دو مطالب ہو سکتے ہیں۔ ایک یہ کہ قریب سے قریب تر ہونے کی خواہش ہوئی، اور قریب تر ہوئے تو چونکہ ذات حق کی کوئی حد نہیں اور قرب کی اور منزل نظر آئی جب وہاں پہنچے تو اوپر اور منزل نظر آئی، جب وہاں رسائی ہوئی تو اوپر اور منزل نظر آئی غرضیکہ دل کی تمنا پوری نہ ہوئی اور فوق و شوق اور بے چینی بڑھتی گئی۔ یہی وجہ ہے کہ عارفین کا قول ہے کہ ”قلندر آنکہ فوق الوصل جوید (قلندر وہ ہے جو وصل سے بھی اوپر کے مقام کا طلب گار ہوتا ہے)۔“ ”رویت کی طلب کی تو رویت نہ ہوئی۔“ اس کا دوسرا مطلب یہ ہے کہ چونکہ آنحضرت صلی اللہ علیہ وسلم کا معراج جسمانی تھا رویت ناممکن تھی۔ اب سوال پیدا ہوتا ہے کہ جسمانی معراج میں رویت باری تعالیٰ کیسے ناممکن ہے۔ اس کا جواب سننے اور سمجھنے کے لئے مقامات قرب جاننے کی ضرورت ہے۔ جیسا کہ کتاب ہذا کے مقدمہ میں ہم نے بیان کیا ہے کہ قرب کا پہلا درجہ فنا فی صفات اللہ ہے۔ مصداق حدیث ہی بصروہی بسمع دوسرا درجہ فنا فی ذات اللہ ہے، تیسرا درجہ فنا فی الفناء ہے اور چوتھا درجہ بقا باللہ ہے۔ جہاں پہلے تین مدارج پر سالک پر استغراق اور محویت غالب آجاتی ہے۔ مقام بقا باللہ کا مطلب یہ ہے کہ حتی الامکان قرب کی بلند ترین منازل طے کر کے سالک کو عروج سے نزول کا حکم ملتا ہے اور وہ اپنی خودی میں واپس آکر یعنی فنا فی اللہ کے استغراق سے نکل کر مقام صحو یعنی شعور میں آتا ہے اور فرائض زندگی ادا کرنے کے قابل ہوتا ہے۔ بالفاظ دیگر سالک مقام فنا پر مغلوب الحال ہوتا ہے اور مقام بقا پر آکر غالب الحال ہو جاتا ہے۔ لیکن اس کا یہ مطلب نہیں پھر وہ مقام فنا سے محروم ہو جاتا ہے بلکہ ہوتا یہ ہے کہ وہ بیک وقت

فانی فی اللہ بھی ہوتا ہے اور باقی باللہ بھی۔ یعنی وہ وصل یار کے مزے بھی لیتا ہے اور بجز فراق کی لذت بھی پاتا ہے۔ اس مقام کو حضرت شیخ سعدیؒ نے یوں بیان فرمایا ہے ۔

عجب این نیست کہ سرگشتہ بود طالب دوست
عجب این است کہ من واصل و مجبورم

(تعجب کی بات یہ نہیں کہ میں فراق میں سرگردان ہوں بلکہ تعجب کی بات یہ ہے کہ میں بیک وقت واصل بھی ہوں اور مجبور بھی)

اس مقام کو تصوف کی اصطلاح میں ”جامعیت“ کے نام سے موسوم کیا جاتا ہے جس کو قرب حق میں بلند ترین مقام کہا جاتا ہے۔ اس مقام کا خاصہ یہ ہے کہ سالک استغراق و محویت کی بجائے صحو اور ہوشیاری کی حالت میں مزید مقاومت قرب طے کرتا ہے۔ جیسا کہ حضرت خواجہ غلام فریدؒ نے مقابیس المجالس میں فرمایا ہے کہ :
شده عکس در عکس این بنا کہ فنا بقا ہے بقا فنا

یعنی میری حالت میں دو تبدیلیاں واقع ہوئی ہیں ایک یہ کہ میری فنا بقا بن گئی ہے اور میری بقا فنا بن گئی ہے یعنی میں مقام بقا میں ہوتے ہوئے بھی اسی طرح قرب ذات میں ترقی کر رہا ہوں جیسے فنا کی حالت میں۔ اس مقام پر پہنچ کر سالک کے لئے قرب بھی بعد بن جاتا ہے۔ جیسا کہ حضرت شیخ احمد سرہندیؒ نے اپنے شیخ حضرت خواجہ باقی باللہ رحمۃ اللہ علیہ کو خط میں لکھا کہ اب میری حالت یہ ہے کہ میرے لئے قرب بھی بعد بن چکا ہے اس کا مطلب یہ ہے کہ قرب کی کسی منزل پر مجھے چین نہیں آتا اور مزید در مزید قرب کے لئے بے چین ہوں۔ امید ہے اب قارئین کرام کی سمجھ میں آگیا ہو گا کہ رسول خدا صلی اللہ علیہ وسلم پر شب معراج شوق پر شوق اور بے چینی پر بے چینی میں کیوں اضافہ ہوتا گیا۔

اور رویت کی خواہش کی تو رویت حاصل نہ ہوئی یعنی خوب سے خوب تر کی تمنا پوری نہ ہوئی اور وصل کی خواہش کی تو وصل نہ ملا کیونکہ جب آپ کی امت کا ایک قلندر فوق الوصل کا متمنی ہوتا ہے تو قلندروں کے استاد ولیوں کے آقا اور نبیوں کے سردار کیونکر قرب کی کسی ایک منزل پر اکتفا کر سکتے تھے اور مزید در مزید مقامات قرب کے لئے کیسے بے چین نہ ہوتے۔

یہ جو اوپر ہم نے کہا ہے کہ جسمانی معراج میں رویت ناممکن ہے اس نکتہ کو سمجھنے کی ضرورت ہے۔ ”شائم امدادیہ“ میں لکھا ہے کہ ایک دفعہ مولانا اشرف علی چشتیؒ نے اپنے شیخ حضرت حاجی امداد اللہ مجاہر کئی سے دریافت کیا کہ آیا رویت حق ممکن ہے۔ آپ نے جواب دیا کہ ہاں ممکن ہے۔ مولانا اشرف علیؒ نے کہا کہ آیہ لَا تُدْرِكُهُ الْأَبْصَارُ میں تو اس کی نفی آئی ہے۔ حضرت شیخ نے فرمایا کہ اس آیت میں ادراک کی نفی ہے رویت کی نفی نہیں ہے۔ اس پر مولانا اشرف علیؒ نے کہا کہ حضور یہ جو حضرت موسیٰ علیہ السلام نے رویت باری تعالیٰ کی تمنا کی لیکن ان کو جواب ملا کہ لَنْ تَرَانِي (تم نہیں دیکھ سکتے) کیا اس آیت میں رویت کی نفی نہیں ہے۔ انہوں نے فرمایا کہ یہ نفی موسیٰ علیہ السلام کے لئے تھی کیونکہ جب تک حضرت موسیٰ علیہ السلام اپنے وجود میں تھے یعنی حالت بقا باللہ میں تھے رویت ناممکن تھی کیونکہ رویت یا مشاہدہ مقام فنا میں ہوتا ہے مقام بقا یعنی دوئی اور جسد بشری کے ساتھ رویت ناممکن ہے اس لئے حق تعالیٰ نے فرمایا کہ جسمانی آنکھوں سے دیکھنے کی تمنا ہے تو پہاڑ پر میں اپنی ایک تجلی پھینکتا ہوں دیکھیں تم اس کو برداشت کر سکتے ہو یا نہیں۔ جب تجلی پھینکی گئی تو حضرت موسیٰ علیہ السلام برداشت نہ کر سکے اور محو لور مدہوش ہو کر رہ گئے اب چونکہ رسول اللہ صلی اللہ علیہ وسلم کا معراج جسمانی تھا اور آپ بقا باللہ کی حالت میں مراتب قرب طے کر رہے تھے اس لئے حضرت موسیٰ علیہ السلام کی طرح آپ

بھی رویت کی تمنا میں بے چین تھے لیکن جسد بشری کے ساتھ چونکہ رویت محال ہے اس لئے آپ کے شوق اور بے چینی میں اضافہ ہوتا گیا۔

اور یہ جو حضرت سید علی ہجویری علیہ رحمہ نے اوپر فرمایا ہے کہ :

”بس آنجا کہ خلعت بود کفر نمود وا۔ بنجا کہ محبت بود وصلت شرک آمد“

یعنی حضرت ابراہیم علیہ السلام کا مقام چونکہ خلعت تھا انہوں نے مخلوق کو دیکھ کر خالق کو پہچانا اور یہ کفر اس لئے نظر آیا کہ منطقی استدلال کے ذریعے مخلوق کو دیکھ کر جو شخص خالق کی ہستی کو مانتا ہے تو یہ کفر ہے اس لئے کہ وہ خالق یا خدا اس کے اپنے دماغ کی اختراع ہوگا اور محدود دماغ کی جو چیز پیداوار ہوگی وہ بت ہی ہوگا۔ حق تعالیٰ وہ ہے جس کی خبر حق تعالیٰ نے خود وحی کے ذریعے دی ہے۔ ایک دفعہ ہمارے ایک پیر بھائی نے جو ہندو سے مسلمان ہوئے تھے ہمارے حضرت شیخ مولانا سید محمد ذوقی علیہ رحمہ سے پوچھا کہ کیا نبی علیہ السلام پر ایمان لائے بغیر بھی اگر کوئی شخص خدا تعالیٰ کی ہستی میں یقین کرے تو کافی ہوگا۔ انہوں نے فرمایا کہ وحی کے بغیر حق تعالیٰ کو کیسے جانے گا۔ اس نے کہا اپنی عقل کے ذریعے جان سکتا ہے۔ اس پر حضرت شیخ نے فرمایا کہ پھر تو وہ خدا اس کے محدود دماغ کی پیداوار ہوگا جو خدا نہیں ہوگا ایک بت ہوگا۔ یہی وجہ ہے کہ حضرت سید علی ہجویری قدس سرہ نے فرمایا کہ چونکہ حضرت ابراہیم علیہ السلام نے خلق کے ذریعے خالق کو پہچانا اس لئے یہ کفر کی سی صورت پیدا ہونے لگی۔ چنانچہ قرآن کی ایک آیت میں آیا ہے کہ چاند تاروں اور سورج کو دیکھ کر حضرت ابراہیمؑ نے کہا کہ ہذا ربّی (یہ میرا رب ہے) اور جب سورج غروب ہوا تو پھر فرمایا کہ غروب ہونے والا میرا رب نہیں ہو سکتا۔ اور یہ جو حضرت سید علی ہجویری قدس سرہ نے کشف المحجوب میں ایک موقع پر فرمایا ہے کہ حضرت ابراہیم علیہ السلام نے جب سورج اور چاند کو اپنا رب کہا وہ اس لئے کہا کہ نبی ہونے کی

حیثیت سے آپ وحدت الوجود کے قائل تھے لہذا ہر چیز میں ان کو خدا نظر آیا۔ لیکن وحدت الوجود میں بھی جزو کو کل کا درجہ دینا جائز نہیں ہے جو انکو کفر نظر آیا اس لئے انہوں نے اس کے فوراً بعد فرمایا کہ سورج اور چاند چونکہ آفلین یعنی زوال پذیر ہیں اس لئے خدا نہیں ہو سکتے۔ چنانچہ ابو سعید خرازؓ کو جس بزرگ نے کہا کہ تمہارا راستہ علت معلول ہے ان کا مطلب یہی تھا کہ منطقی استدلال سے ذات حق کا قائل ہونا بھی شرک ہے اب رہی یہ بات کہ حضرت مخدوم سید علی ہجویریؒ نے اوپر فرمایا ہے کہ :

”وآنجا کہ غلت بود کفر نمود و اینجا محبت بود وصلت شرک آمد و حیرت سرمایہ شد ازاں چہ در غلت حیرت اندر ہستی بود آں شرک باشد و در محبت حیرت اندر چگونگی و این توحید باشد۔“

یہ تو ہم نے اوپر دیکھ لیا کہ مقام غلت میں مخلوق کے ذریعے خالق کو ماننا کیسے کفر کے مترادف ہے اب ہم نے یہ دیکھنا ہے کہ مقام محبت یعنی مقام محبوبیت میں جو ہمارے نبی علیہ الصلوٰۃ والسلام کا مقام تھا وصل کیسے شرک ہو سکتا ہے۔ جیسا کہ ہم نے اوپر دیکھ لیا ہے کہ شب معراج آنحضرت صلی اللہ علیہ وسلم چونکہ جسم کے ساتھ قرب حق میں سفر کر رہے تھے اس لئے دوئی موجود تھی۔ یعنی ایک طالب، دوسرا مطلوب۔ اور دوئی کا ہونا شرک کہلاتا ہے جیسا کہ حضرت مصنف علیہ الرحمہ نے بار بار کشف المحجوب میں فرمایا ہے کہ کائنات کا وجود ثابت کرنا شرک ہے کیونکہ وحدت الوجود میں غیر اللہ یا دوئی کا وجود ہی نہیں ہے۔ ہر چیز وجود حق میں شامل ہے۔ چنانچہ حضرت سیدنا عبدالقادر جیلانی قدس سرہ کو بارگاہ رب العزت کی طرف سے کچھ الہامات ہوئے۔ ان میں سے ایک الہام یہ ہے :

من ارد العبادة بعد الوصل کفر (جس نے وصل کے بعد عبادت کی کافر ہوا)

اس کا مطلب یہ ہے کہ چونکہ وحدت الوجود حقیقت ہے جب انسان ذات حق میں فنا ہو جاتا ہے یعنی مقام فنا فی اللہ پر پہنچ جاتا ہے تو کس کی عبادت کرے۔ لہذا جب وہ عبادت کرتا ہے تو وہ وحدت الوجود سے منحرف ہو کر عبادت کرتا ہے اس انحراف کو کفر کا نام دیا گیا ہے۔ کفر کے لفظی معنی بھی چھپانے کے ہیں مطلب یہ کہ چونکہ وحدت الوجود حقیقت ہے جب بھی سالک مقام فنا (وحدت الوجود) سے واپس آکر اپنی مفروضہ دوئی میں آتا ہے اور عبادت کرتا ہے تو اس کا عبادت کرنا گویا حق بات کو چھپانے کے مترادف ہوتا ہے۔ اور حق بات کا چھپانا کفر ہے۔ اس کفر کو کفر حقیقی کہا جاتا ہے۔ عبادت عالم مجاز میں فرض ہے عالم حقیقت میں یکمائی اور وحدت ہے جہاں دوئی کا وجود مشکل ہے اور من و تو کا سوال مٹ جاتا ہے۔ یہی وجہ ہے کہ تمام انبیاء علیہم السلام اور اولیاء کرام کے لئے آخری مقام فنا فی اللہ نہیں تھا جہاں عبادت مشکل ہو جاتی ہے بلکہ آخری مقام بھابھہ تھا جہاں عبادت آسان ہے۔ اس لئے تمام عارفین لازماً فنا ترک کر کے بھا میں آتے ہیں اور حق عبودیت ادا کرتے ہیں۔ امت میں چند ایک فنا میں ایک گئے اور مجذوب ہو کر عبادت سے محروم رہے۔

استدلال اور وحی میں فرق

ایک دفعہ کنیڈا کی ایک یونیورسٹی میں اس موضوع پر بحث ہوئی کہ آیا وحی (Revelation) کو صحیح مانا جائے یا عقل (Reason) کو۔ بالفاظ دیگر آیا بیت المقدس سے راہنمائی حاصل کی جائے یا یونان سے۔ ہم نے اس کے جواب میں ایک مضمون لکھا جس میں ان لوگوں سے سوال کیا گیا کہ چونکہ ہر شخص کے عقل کا معیار جداگانہ ہے کس کے عقل سے راہنمائی حاصل کی جائے۔ اگر وہ یہ جواب دیں کہ سب سے زیادہ عاقل یونان کے فلاسفر تھے اس

لئے ان کے عقل کو رہنما قرار دیا جا سکتا ہے اس کا جواب یہ ہے کہ یونان کے فلاسفوں کے درمیان بھی اختلاف پایا جاتا ہے مثلاً ارسطو کو اپنے استاد افلاطون سے چند باتوں میں اختلاف تھا اس لئے وہ لکھتے ہیں کہ :

Plato is dear but Truth is dearer

(افلاطون ہمارا محبوب ہے لیکن مجھے حقیقت اس سے زیادہ محبوب ہے)

بات آکر اسی جگہ ختم ہوتی ہے کہ محدود عقل سے جو خدا تسلیم کیا جائے گا وہ آپ کے عقل کا تراشا ہوا بت ہو گا نہ کہ حقیقی خدا۔ حقیقی خدا وہی ہے جس کی خبر اور کیفیت ہمیں خود خداوند تعالیٰ نے وحی کے ذریعے بتائی ہے۔ عقل کے ذریعے یہ ثابت کیا جا سکتا ہے کہ اس کائنات کا کوئی خالق ضرور ہے۔ لیکن عقل یہ جاننے سے عاجز ہے کہ خدا تعالیٰ کی ماہیت کیا ہے۔ خدا تعالیٰ کی ماہیت اور معرفت جسمانی عقل سے نہیں انسان کی روحانیت سے کسی قدر معلوم کی جا سکتی ہے۔ یعنی جب عقل کو وحی کے تابع کیا جائے۔ عقل کی بے بسی اور بے چارگی کے متعلق حضرت مولاناؒ روم علیہ رحمہ فرماتے ہیں ۔

زیرکی بفروش و حیرانی بخ
زیرکی ظن است و حیرانی نظر

(عقل کو فروخت کر دے اور حیرانی (حیرت) خرید لے۔ کیونکہ عقلمندی

شک ہے اور حیرانی نظر۔)

نیز فرمایا ۔

گر بہ استدلال کارِ دین بدے
فخر رازی راز دارِ دین بدے

(اگر منطقی استدلال دین میں کام آتا تو فخرالدین رازی (جو بڑے فلسفی تھے) دین کے رازدار ہوتے۔)

علامہ اقبالؒ عقل کی بے بسی کو یوں بیان فرماتے ہیں ۔

بے دھڑک کود پڑا آتش نمود میں عشق
عقل محو تماشا ہے لب بام ابھی

مقام حیرت | مقام حیرت کے متعلق امام غزالیؒ ”کیمیائے سعادت“ میں فرماتے ہیں کہ عارفین کا آخری مقام حیرت ہے یعنی ذات و صفات حق تعالیٰ میں حیران و ششدر رہ جانا۔

روایت ہے کہ جب ابن منصور حلاجؒ کعبۃ اللہ پہنچے تو آپ پر حیرت طاری ہو گئی اور آنکھیں کھول کر کعبہ پر اسقدر نظر جمائی کہ ایک سال تک وہاں کھڑے رہے حتیٰ کہ آپ کے جسم کی چربی پگھل کر بننے لگی اور پرندے آکر آپ کے سر پر بیٹھ جاتے تھے۔

اولیائے اسلام نے مقام حیرت کو اشعار کی زبان میں بڑھ چڑھ کر بیان کیا ہے
حضرت نیاز بریلویؒ فرماتے ہیں ۔

مست عیشتم از دو چشم ساقی بادہ فروش
الوداع اے نگ و ہستی الفراق اے عقل و ہوش

(ساقی کی مست نگاہوں نے مجھے مست کر دیا اور میں نے اپنی نگ و ہستی‘

اور عقل و ہوش کو الوداع کہہ دیا۔)

ایک صاحب فرماتے ہیں ۔

ساکنان کوئے تو باشند بوش
کیس زمینکے ازو ہمہ مجنون خیزد

(اے دوست تیرے کوچے میں بسنے والے لوگ کبھی ہوش میں نہیں ہوتے کیونکہ یہ وہ زمین ہے جہاں مجنوں ہی مجنوں پیدا ہوتے ہیں۔)
حضرت فخرالدین عراقی فرماتے ہیں۔

نخستیں بادہ کاندرا جام کردند
ز چشم مست ساقی وام کردند

(پہلی شراب جو پیمانہ کے اندر آئی کہاں سے آئی، میرے ساقی کی چشم مست سے آئی۔)
حضرت مولانا روم فرماتے ہیں۔

بادہ از ما مست شد نے ما ازو
قالب از ما ہست شد نے ما ازو

(شراب کے اندر مستی ہم سے آئی نہ کہ شراب سے ہم کو۔ اور یہ جسم ہم سے زندہ ہوانہ کہ ہم اس سے)
خواجہ حافظ فرماتے ہیں۔

منم کہ گوشہ میخانہ خانقاہ مست
دعائے پیر مغال در صبح گاو مست

(میں ہوں کہ میخانہ کے کونے میں مست پڑا ہوں اور اپنے ساقی کے آگے جو صبح شام التجا کرتا ہوں وہی میری نماز ہے۔)
نیز فرمایا۔

ایں خرقہ کہ من دارم در رہن شراب ادلی
وین دفتر بے معنی غرق سے ناب ادلی

(یہ جو میرا پارسائی کا جبہ ہے اسے شراب خانہ میں گروی رکھا جائے تو

اچھا ہے اور یہ بے مقصد کتب خانہ اگر شراب کے لئے رہن رکھا جائے تو بہتر ہے۔

مولانا جامی فرماتے ہیں ۔

من خرقہ گرو کدم عریان خراباتم
خودم ہمہ رخت خود مسمان خراباتم

(میں نے جبہ پارسائی شراب خانہ میں گرو کر دیا ۔ اب سارا سامان کھا کر

شراب خانہ کا مسمان ہوں ۔)

نیز فرمایا ۔

ایں قدر مستم کہ از ہشتم شراب آید بھوں
وز دل پر حسرتم بوئے کباب آید بھوں

حضرت بوعلی قلندر فرماتے ہیں ۔

منم محو جمل اونے دانم کجا رفتم
شدم غرق وصل اونے دانم کجا رفتم

مولانا روم فرماتے ہیں ۔

دلم کز پاوہ جبار شد مست

تنم از صحبت دلداری شد مست

بہ میخانہ گذر کدم چو دیدم

خلیب و قاضی و خمار شد مست

ازیں سے جرمہ پاکل چشیدند

جنید و شبلی و عطار شد مست

بروح پاک شمس الدین تمیز
کہ ملا بر سر بازار شد مست

حضرت احدیؒ فرماتے ہیں ۔

دوش در میخانہ دیدم یار و ہم اغیار مست
بادہ و ہم جام مست و ساقی و خمار مست
مسجد و محراب مست و کعبہ و بتخانہ مست
مومن و تسبیح مست و کافر و زنار مست

حضرت شیخ سعدیؒ فرماتے ہیں ۔

خوش بدیدم صوفیاں را صحبت خمار مست
عاشقان باصدق ماندہ وعدہ دیدار مست
مست عاشق مست معشوق ہم بہ اندر راز خود
چیر مست و میر مست و شیخ در اسرار مست
مکتب را مست دیدم در میان میکدہ
صحن مست و خلق مست و مملکی بازار مست

یہ سب ”مقام حیرت“ کی کارستانیاں ہیں جو عروج بشری کا آخری مقام ہے۔ اور شب معراج جو آنحضرت صلی اللہ علیہ وسلم پر حیرت طاری تھی اسی کے ورثہ میں اولیائے امت کو ملی ہیں۔ لیکن شریعت اسلامیہ کا تقاضا یہ ہے کہ سالک راہ حقیقت ان سرستیوں پر غالب آکر مقام بقا باللہ پر متمکن ہو جائے۔ فرائض زندگی ادا کرے۔ عبادت میں مشغول ہو جائے عہدیت کا حق ادا کرے اور خلق خدا کی ہدایت کا منصب پورا کرے۔ یاد رہے کہ جہاں مقام فنا میں دائمی مستی و محبت تھی۔ مقام بقا پر دائمی سوز و گداز، درد و داغ اور ہجر و فراق کی آگ بھی

جلنا نصیب عاشقان ہے۔

جیسا کہ مرزا بیدل فرماتے ہیں ۔

ہمہ عمر با تو قدح زدم و زفت رنجِ خارِ ما
چہ قیاحتہ کہ نے رسی ز کنارِ ما بکنارِ ما

(اے محبوب ہم نے ساری عمر تیرے وصل کے پیانے نوش کئے لیکن یہ
کیا قیامت اور ستم ظریفی ہے کہ تو میری آغوش سے میری آغوش میں نہیں
آتا ۔)

یہ خوب سے خوب تر اور قریب سے قریب تر کی تلاش ہے جو تا قیامت
بلکہ بعد قیامت ابد الابد تک عشاق کے دل کو چیرتی رہے گی۔
اور شب معراج بھی قریب سے قریب تر کی تمنا تھی۔ جو بقول مصنف
آنحضرت صلی اللہ علیہ وسلم کو بے چین اور بے قرار کر رہی تھی۔ یہی بے ستیاری
تھی کہ آنحضرت صلی اللہ علیہ وسلم ساری رات عبادت میں گزار دیتے تھے اور
پاؤں مبارک پر درم آجاتا تھا۔ اور یہی وہ بے ستیاری ہے جو اولیائے امت کو
بحالت بقا باللہ آنحضرت صلی اللہ علیہ وسلم سے درش میں ملی ہے اور سب اولیائے
کرام یہ دعا کرتے آئے ہیں ۔

دلِ در عاشقی آوارہ شد آوارہ تر باوا !

واللہ اعلم بالصواب۔



فصل

قبض اور بسط

یاد رہے کہ قبض اور بسط سا لکین کے احوال میں سے دو حال ہیں جو ان پر بے اختیار مسلط ہو جاتے ہیں۔ نہ کوشش سے آتے ہیں نہ کوشش سے جاتے ہیں۔ حق تعالیٰ نے فرمایا ہے **وَاللّٰهُ يَفْبِضُ وَيَبْسُطُ** (اللہ بند کرتا ہے اور کھولتا ہے) قبض سے مراد ہے روحانی طور پر قلب پر حجاب کا طاری ہونا۔ اور بسط کا مطلب ہے قلب سے حجاب رفع ہونا اور یہ دونوں حال من جانب اللہ ہوتے ہیں اس میں انسان کا کوئی تعلق نہیں ہوتا۔ جب یہ تنگی کی حالت ابتدائی دور میں واقع ہوتی ہے تو اسے خوف کہا جاتا ہے اور جب مشائخ پر یہ حالت طاری ہوتی ہے تو اسے قبض کہا جاتا ہے۔ اسی طرح ابتدائی دور میں کشادگی کی حالت کو (رجا) اور مشائخ کے حق میں اسے بسط کہا جاتا ہے بعض مشائخ کے نزدیک قبض افضل ہے بسط سے۔ اس کی دو وجوہات ہیں۔ اول یہ کہ قرآن حکیم میں قبض کا ذکر پہلے آیا ہے۔ دوم یہ کہ قبض میں نفس پر تشدد اور قہر کیا جاتا ہے اور بسط میں لطف و کرم ہے۔ ظاہر ہے کہ نفس کے لئے تشدد و قہر، لطف و کرم سے زیادہ بہتر ہے کیونکہ لطف و کرم بہت بڑا حجاب بن جاتا ہے۔

لیکن بعض مشائخ کے نزدیک بسط افضل ہے قبض سے۔ ان کے نزدیک کلام پاک میں قبض کا ذکر پہلے ہونا اور بسط کا بعد میں ہونا اس بات کی علامت ہے کہ بسط افضل ہے قبض سے۔ کیونکہ عرب کے محاورہ میں جو چیز افضل ہوتی ہے اس کا ذکر مؤخر کرتے ہیں۔ جیسا کہ حق تعالیٰ نے فرمایا ہے۔ **فَيُنْفِثُهَا** **وَمِنْهُمْ مَّقْتَصِدٌ** (بعض اپنے نفس پر قلم کرتے ہیں اور بعض میانہ روی اختیار کرتے ہیں)۔ نیز فرمایا۔ **إِنَّ اللَّهَ يُحِبُّ الْمُتَوَاضِعِينَ** (اللہ دوست رکھتا ہے توبہ کرنے والوں کو اور پاک لوگوں کو)۔ نیز فرمایا۔

يُنَزِّلُهَا أَقْلِيًّا لِرَبِّكَ وَانْحَدِي وَأَذْكَعِي مَعَ الزَّكِيَّةِ (اے مریم اپنے رب کی فرمانبردار ہو جا اور سجدہ کر اور رکوع کرنے والوں کے ساتھ رکوع کر)۔ دوسری بات یہ ہے کہ بسط میں خوشی ہوتی ہے اور قبض میں دکھ ہوتا ہے اور عارفین کی خوشی وصل میں ہے اور غمی فراق میں ہے۔ چنانچہ وصل افضل ہے فراق سے۔

لیکن میرے شیخ علیہ رحمہ فرماتے ہیں کہ قبض اور بسط دونوں کا مطلب ایک ہے کیونکہ دونوں حال خداوند تعالیٰ کی طرف سے وارد ہوتے ہیں اور دونوں حالتوں میں یا تو قلب مسرور ہوتا ہے اور نفس مقمور یا قلب مقمور اور نفس مسرور ہوتا ہے۔ پہلی حالت میں قلب حالت بسط میں ہوتا ہے اور نفس حالت قبض میں اور دوسری حالت میں قلب حالت قبض میں ہوتا ہے اور نفس حالت بسط میں اور جو شخص اس کے برعکس استدلال کرتا ہے اپنا وقت ضائع کرتا ہے۔ یہی وجہ ہے کہ حضرت ابو یزید بسطامی رحمۃ اللہ علیہ فرماتے ہیں۔

قبض القلوب فی بسط النفوس و بسط القلوب فی قبض النفوس

(قلوب کی قبض نفوس کی بسط ہے اور قلوب کی بسط نفوس کی قبض ہے)۔ چنانچہ نفس کی قبض سے نفس خلل سے محفوظ ہوتا ہے اور قلب کی بسط سے قلب لغزش سے محفوظ ہوتا ہے۔ بات یہ ہے کہ دوستی میں غیرت ضرور ہوتی ہے

اور قبض حق تعالیٰ کی غیرت کی وجہ سے طاری ہوتی ہے نیز دوستی میں چھیڑ چھاڑ بھی ہوتی ہے اور بسط چھیڑ چھاڑ کی وجہ سے بھی ہوتی ہے۔

روایت ہے حضرت یحییٰ علیہ السلام جب تک رہے روتے رہے اور حضرت عیسیٰ علیہ السلام جب تک رہے ہنستے رہے۔ اس کی وجہ یہ ہے کہ حضرت یحییٰ علیہ السلام پر حالت قبض طاری تھی اور حضرت عیسیٰ علیہ السلام پر حالت بسط۔ جب ایک دوسرے سے ملے تو حضرت یحییٰ علیہ السلام نے کہا کہ اے عیسیٰ کیا آپ جدائی کے خوف سے مامون تھے۔ اس پر حضرت عیسیٰ علیہ السلام نے فرمایا کہ اے یحییٰ کیا آپ حق تعالیٰ کی رحمت سے ناامید تھے۔ نہ میرا ہنستا قضا کو ٹال سکتا ہے نہ آپ کا رونا۔

پس خواہ قبض ہے یا بسط تمس ہے یا انس، محو ہے یا صحو، علم ہے یا جہل سب حال من جانب اللہ ہیں۔ جو کچھ اللہ تعالیٰ کے ہاں مقرر ہو چکا ہے وہی ہوتا ہے۔

فصل

انس و ہیبت

جاننا چاہئے اللہ تجھے سعادت نصیب کرے کہ ہیبت اور انس تصوف کی اصطلاحات میں سے ہیں جب حق تعالیٰ کسی کے دل پر صفت جلال سے تجلی

فرماتے ہیں تو اس پر ہیبت طاری ہوتی ہے اور جب صفت جمال سے تجلی فرماتے ہیں تو قلب پر انس کی حالت طاری ہو جاتی ہے چنانچہ اہل ہیبت تجلی جمال سے خوف زدہ ہوتے ہیں۔ اور اہل انس تجلی جمال سے خوش ہوتے ہیں۔ بعض مشائخ فرماتے ہیں کہ ہیبت عارفین کا مقام ہے اور انس مریدین (مبتدی) کا کیونکہ مقام قرب میں ہیبت زیادہ ہوتی ہے۔ یاد رہے کہ انس ہم جنس کے ساتھ ہوتا ہے اب چونکہ بندہ حق تعالیٰ کا ہم جنس اور ہم شکل نہیں ہے حق تعالیٰ کے ساتھ انس نہیں ہو سکتا اور نہ حق تعالیٰ کی طرف سے مخلوق کے لئے انس ہو سکتا ہے۔

شرح یہاں لفظ انس سے مراد محبت نہیں بلکہ یگانگت اور لاجوابی ہے جسے انگریزی زبان میں INTIMACY کہا جاتا ہے لیکن حق تعالیٰ کے ساتھ محبت ممکن ہے اور حقیقت بھی ہے قرآن و حدیث میں جا بجا اللہ تعالیٰ کی محبت اور دوستی کا ذکر آیا ہے۔ انسان مجموعہ ہے روح اور جسم کا۔ اگرچہ جسم ذات حق کا ہم جنس نہیں ہے۔ روح تو ہے جیسا کہ حق تعالیٰ نے خود قرآن میں فرمایا ہے کہ **وَنَفَخْتُ فِيهِ مِنْ رُوحِي** (ہم نے انسان کے اندر اپنی روح میں سے پھونکا)۔ اس لئے حق تعالیٰ کے ساتھ محبت ممکن ہے۔ اور ہر انسان کا دل خود گواہی دے رہا ہے کہ محبت ہے۔ قرآن مجید میں آیا ہے کہ مومنین وہ ہیں جو شدت کے ساتھ اللہ سے محبت کرتے ہیں۔

ترجمہ اگر انس ممکن ہے تو وہ ذکر کھلائے گا۔ نیز ہیبت مشاہدہ عظمت کی پیداوار ہے اور عظمت صفت حق تعالیٰ ہے اور بت فرق ہے ان دو آدمیوں کے درمیان جن میں سے ایک ہر کام اپنی ذات سے منسوب کرتا ہے اور دوسرا خودی کو فنا کر کے باقی باللہ ہو چکا ہے۔ حضرت شیخ ابو بکر شیلیؒ فرماتے ہیں کہ :

” میں سمجھتا رہا کہ میں انس اور محبت حق میں سرشار ہوں لیکن اب

معلوم ہوا کہ انس ہم جس سے ہوتا ہے غیر جس سے نہیں ہوتا۔ بعض مشائخ کا خیال ہے کہ بیبت فراق اور عقوبت کا نتیجہ ہے اور انس وصل و رحمت کا۔ اس لئے وہ کہتے ہیں کہ بیبت کی باتوں سے پرہیز کریں اور انس کے ساتھ پوسٹہ رہیں کیونکہ انس محبت کا تقاضا ہے۔

میرے شیخ علیہ رحمہ فرماتے ہیں کہ :

”مجھے یہ سن کر تعجب ہوتا ہے کہ انس حق تعالیٰ کے ساتھ ممکن نہیں اس لئے کہ حق تعالیٰ نے جا بجا فرمایا ہے۔ اِنَّ عِبَادِيْٓ اُولٰٓئِكَ اَسْاَلُكَ عِبَادِيْٓ اُولٰٓئِكَ اَسْاَلُكَ عِبَادِيْٓ اُولٰٓئِكَ اَسْاَلُكَ لَامَحَالَهٗ جب بندہ اس مقام پر حق تعالیٰ کے فضل و کرم کا مشاہدہ کرتا ہے تو اس سے محبت کرتا ہے اور جب محبت کرتا ہے تو انس پیدا ہوتا ہے کیونکہ بیبت بے گانگی اور انس یگانگی ہے اور یہ انسان کی صفت ہے کہ احسان کرنے والے سے انس کرتا ہے۔ ظاہر ہے کہ جب حق تعالیٰ سے انسان کو اس قدر نعمتیں حاصل ہیں جن میں معرفت حق بھی شامل ہے تو ناممکن ہے کہ ہم بیبت کی بات کریں۔

میں علی بن عثمان الجلابی کہتا ہوں کہ دونوں گروہ اختلاف کی وجہ سے مصیبت میں ہیں اصل بات یہ ہے کہ بیبت کا غلبہ نفس اور خواہشات نفس کو مٹاتا ہے اور انس کا غلبہ باطن میں معرفت کی پرورش کرتا ہے۔ پس حق تعالیٰ اپنے جلال کی تجلیات سے دوستوں کے نفوس کو فانی کرتا ہے اور اپنے جمال کی تجلیات سے ان کے باطن کو باقی کرتا ہے پس جو لوگ مقام فانی اللہ میں ہوتے ہیں تو انہوں نے بیبت کو افضل قرار دیا ہے اور جو مقام بقا باللہ پر ہوتے ہیں وہ انس کو افضل قرار دیتے ہیں اور اس سے پہلے فنا و بقا کی تشریح ہو چکی ہے۔

شرح | حضرت مصنف کے اس قول سے پتہ چلتا ہے کہ آپ میدان حقیقت و

معرفت کے کتنے بڑے شہسوار تھے کہ مشائخ واصلین و مقربین کی رہنمائی فرما رہے ہیں۔ اس لئے حضرت خواجہ معین الدین چشتی رحمۃ اللہ علیہ نے سچ فرمایا ہے

کہ :
 منج بخش فیض عالم مظہر نور خدا
 ناقصاں را پیر کامل کلاماں را رہنما

فصل

قبر و لطف

تصوف کی اصطلاحات میں سے قبر و لطف دو اصطلاحات ہیں۔ قبر سے ان کی مراد ہے حق تعالیٰ کی تائید سے خواہشات نفس کو فنا کرنا ہے کیونکہ ان کے مقصد کا حصول اس سے ہے اور لطف سے ان کی مراد ہے تائید حق سے دائمی مشاہدہ حق کا قائم رکھنا اور اس حال میں استقامت حاصل کرنا ہے۔ یہاں تک کہ بعض مشائخ کے نزدیک اسی مراد کا حصول کرامت ہے۔ یہ اہل لطف کہلاتے ہیں اور بعض کے نزدیک کرامت یہ ہے کہ حق تعالیٰ بندہ کو اپنی مرضی پر چلائے اور بندہ کی مراد پوری نہ ہونے دے۔ اور نامرادی سے اس کو مقبور کرے۔ یہاں تک کہ اگر پیاس بجھانے کی خاطر دریا کی طرف جائے تو دریا بھی خشک ہو جائے۔

کہتے ہیں کہ بغداد میں دو درویش رہتے تھے جو بڑے مرتبہ کے بزرگ تھے۔ ان میں سے ایک صاحب قبر تھے دوسرے صاحب لطف۔ وہ ہمیشہ ایک دوسرے کے ساتھ بحث کرتے تھے اور اپنے مسلک کو بہتر سمجھتے تھے۔ ایک کہتا تھا کہ اللہ تعالیٰ کا لطف سب نعمتوں سے بڑھ کر ہے کیونکہ حق تعالیٰ نے فرمایا ہے

کہ۔ **اللَّهُ لَطِيفٌ بِعِبَادِهِ** (اللہ اپنے بندوں پر لطف و کرم کرتا ہے)۔ دوسرا کہتا تھا کہ قرآن تعالیٰ کی نعمتوں میں سے بہترین نعمت ہے کیونکہ حق تعالیٰ نے فرمایا ہے کہ۔ **وَهُوَ الْقَائِمُ نُورٌ عِبَادِهِ** (اللہ تعالیٰ اپنے بندوں پر قاہر ہے)۔ اس مسئلہ پر ان کے درمیان کافی بحث مباحثہ تھا حتیٰ کہ صاحب لطف نے مکہ مکرمہ کا سفر اختیار کیا۔ لیکن صحرا میں اس قدر گرم رہا کہ عرصہ دراز تک اس کی کوئی خبر نہ ملی ایک آدمی نے جو مکہ سے بغداد جا رہا تھا اسے صحرا کے اندر دیکھا۔ اس بزرگ نے بغداد جانے والے مسافر سے کہا کہ بھائی جب تم بغداد پہنچو تو میرے فلاں دوست سے کہنا کہ اے دوست اگر تو صحرا کو بغداد کی طرح خوش و خرم دیکھنا چاہے تو تم یہاں آجاؤ اور دیکھو کہ حق تعالیٰ نے صحرا کو میرے لئے کس قدر باغ و بہار بنا دیا ہے۔ اس دوست نے کہا اگر تم واپس جاؤ تو میرے دوست سے کہنا کہ یہ کوئی شرف کی بات نہیں کہ صحرا کو حق تعالیٰ تیرے لئے بغداد کی طرح خوش و خرم بنا دے کیونکہ حق تعالیٰ نے اس لئے تمہارے حق میں ایسا کیا ہے تاکہ تو اس کے دربار سے نہ بھاگ جائے بلکہ شرف یہ ہے کہ حق تعالیٰ نے بغداد کو اس کی رونق اور شادمانی کے باوجود ہمارے حق میں صحرا کی طرح پر مشقت بنا دیا ہے اور ہم اس کے اندر خوش و خرم ہیں۔

شرح اس حکایت کا مطلب یہ ہے کہ بعض سالکین قرآن کو پسند کرتے ہیں اور اس سے لطف اٹھاتے ہیں اور بعض اللہ تعالیٰ کے لطف کو پسند کرتے ہیں اور اس سے خوش ہوتے ہیں لیکن بہترین روش یہ ہے کہ انسان اپنے اختیار کو ترک کر دے اور سب کچھ اللہ تعالیٰ کی مرضی پر چھوڑ دے۔ اگر وہ اسے قرآن کی حالت میں رکھتا ہے تو بھی خوش رہے اور اگر لطف و کرم سے نوازے تو بھی خوش رہے۔

ترجمہ حضرت شیخ ابوبکر شبلی رحمۃ اللہ علیہ بارگاہ حق میں یوں مناجات کرتے

تھے۔

”بار خدایا اگر تو آسمان کو میری گردن کا طوق اور زمین کو میرے پاؤں کی ہیزی بنا دے اور سارے جہان کو میرے خون کا پیاسا بنادے تب بھی میں تجھ سے نہیں پھروں گا۔“

میرے شیخ علیہ رحمہ فرماتے ہیں کہ ایک دفعہ ایک صحرا میں اولیاء اللہ کا اجتماع ہوا اور میرے مرشد حضرت حصریؒ مجھے بھی ساتھ لے گئے۔ بعض اولیاء کو میں نے دیکھا کہ تخت پر سوار ہو کر آرہے ہیں اور بعض ہوا میں اڑتے آرہے ہیں لیکن میرے مرشد حضرت حصری رحمۃ اللہ علیہ نے کسی کی طرف توجہ نہ فرمائی۔ جب انہوں نے ایک ایسے جوان کو دیکھا جو ٹوٹی ہوئی جوتی پہنے اور ٹوٹی ہوئی لاشمی ہاتھ میں لئے ہوئے آرہا ہے وہ سر سے ننگا تھا جسم جلا ہوا تھا اور بدن لاغر تھا۔ اس کو دیکھتے ہی حضرت حصری انھے اس کا استقبال کیا اور اونچی جگہ پر بٹھایا۔ یہ دیکھ کر مجھے تعجب ہوا اور جب مجلس ختم ہوئی تو اس کے بارے میں حضرت شیخ سے میں نے دریافت کیا تو آپ نے فرمایا کہ وہ ایسا ولی ہے کہ وہ ولایت کے تابع نہیں بلکہ ولایت اس کے تابع ہے۔ وہ کرامات کی طرف کچھ توجہ نہیں کرتا۔ فرضیکہ ہم جو کچھ اپنے لئے اختیار کرتے ہیں وہ ہمارے لئے مصیبت بن جاتا ہے اور میں اللہ تعالیٰ کی مرضی کے سوا کچھ نہیں چاہتا تاکہ اس مقام تسلیم و رضا میں مجھے ہر آفت سے بچائے رکھے۔ اگر وہ اپنے قمر میں مجھے جگہ دے تو میں لطف کی تمنا نہیں کروں گا اور اگر لطف و کرم سے نوازے تو قمر طلب نہیں کروں گا کیونکہ ہمارے اختیار کو کوئی دخل نہیں ہونا چاہئے۔

شرح یہ جو اوپر فرمایا گیا ہے کہ وہ جوان ولایت کے تابع نہیں تھا بلکہ ولایت اس کے تابع تھی اس کا مطلب یہ ہے کہ وہ اگرچہ کشف و کرامات کی قدرت رکھتا ہے لیکن پھر بھی کشف و کرامات اور آرام طلبی سے پرہیز کرتا ہے اور اپنے

آپ کو حق تعالیٰ کی رضا پر چھوڑ دیتا ہے کہ ہر چہ از دوست نیکوست (جو کچھ دوست کی طرف سے آئے وہی بہتر ہے)۔ اپنی طلب اور اختیار کو ترک کر کے ہر کام حق تعالیٰ کی رضا پر چھوڑ دیتا ہے۔

فصل

نفی و اثبات

مشائخ طریقت نفسانی خواہشات کو مٹانے اور حق تعالیٰ کی رضا پر راضی رہنے کو نفی و اثبات کی اصطلاحات سے یاد کرتے ہیں۔ نفی سے ان کی مراد اپنی بشریت کی فنا اور اثبات سے حق تعالیٰ کی ہستی کی بقا ہے لیکن چونکہ نفی سے مراد مکمل نفی ہے اور چونکہ انسان کی ذات کی نفی ممکن نہیں اس لئے یہاں نفی سے مراد صفات ذمیرہ کا ترک اور صفات حمیدہ کا اختیار کرنا ہے۔ اس بارے میں باب فقر و صفوت اور فنا و بقا میں بحث ہو چکی ہے اس لئے یہاں اختصار سے کام لیا جا رہا ہے۔ مشائخ یہ بھی فرماتے ہیں کہ نفی سے مراد بندہ کے اختیار کی نفی اور اثبات سے مراد حق تعالیٰ کی رضا کو اختیار کرنا ہے اس لئے ایک بزرگ فرماتے ہیں کہ :

اختیار الحق لعبدہ مع علمہ لعبدہ خیر من اختیار عبیدہ لنفسہ مع جہلہ بربہ (جو کچھ حق تعالیٰ بندہ کے متعلق اپنے علم کی بنا پر بندہ کے لئے چاہتا ہے وہ اس سے بہتر ہے جو بندہ حق تعالیٰ سے جہل کی بنا پر اپنے لئے پسند کرے)۔ کیونکہ دوستی کا تقاضا یہ ہے کہ عاشق اپنی مرضی کو ترک کر کے محبوب کی مرضی کو اختیار کرے اور یہی مشائخ کا مسلک ہے۔

حکایت ایک دفعہ ایک درویش دریا میں غوطے کھا رہا تھا۔ یہ دیکھ کر ایک دوست نے پکار کر کہا کہ بھائی کیا آپ نجات پسند کرتے ہیں۔ اس نے کہا نہیں جب دوست نے کہا کہ کیا غرق ہونا پسند کرتے ہیں تو اس نے کہا نہیں۔ دوست نے کہا عجیب آدمی ہے نہ نجات چاہتا ہے نہ غرق ہونا پسند کرتا ہے۔ اس نے جواب دیا کہ مجھے نہ نجات کی خواہش ہے نہ غرق ہونے کی۔ میری خواہش وہی ہے جو دوست (حق تعالیٰ) کی خواہش ہے۔ مشائخ کا کہنا ہے کہ دوستی حق میں کم ترین درجہ اپنے اختیار (ارادہ) کی نفی ہے حق تعالیٰ کے اختیار کی خاطر۔ جس کی نفی ممکن نہیں۔ اور بندہ کا اختیار عارضی ہے جس کی نفی ممکن ہے اور حق کا اختیار ازیلی ہے جس کی نفی ناممکن ہے اس لئے بہتر یہ ہے کہ عارضی اختیار کو خاک میں ملا کر حق تعالیٰ کے ازیلی اختیار کو ترجیح دی جائے۔ جب حضرت موسیٰ علیہ السلام نے کوہ طور پر دیدار حق تعالیٰ کی خواہش کا اظہار کیا تو گویا انہوں نے اپنے اختیار (مرضی) کے مطابق کام کیا اور کہا کہ *وَبْتَ اُرْبِيْ* (مجھے دیدار کرا) حق تعالیٰ سے جواب ملا کہ *لَنْ تَرْضِيْنِيْ* (تو نہیں دیکھ سکتا)۔ عرض کیا کہ یا الہی دیدار حق ہے۔ اس سے آپ مجھے کس وجہ سے منع فرما رہے ہیں۔ فرمان ہوا کہ بیشک دیدار حق ہے لیکن دوستی (عشق) میں اختیار (ارادہ) باطل ہے یہ مضمون بہت طویل ہے۔ میرا مطلب یہ ہے کہ تجھے معلوم ہو جائے کہ ان اصطلاحات سے مشائخ عظام کی کیا مراد ہے۔ اسی طرح اصطلاحات جمع و تفرقہ، فنا و بقا، غیبت و حضور کا ذکر بھی صوفیہ کے مذاہب کے باب میں پہلے ہو چکا ہے جہاں صحو و سکر کا بھی بیان ہو چکا ہے۔ واللہ اعلم۔



فصل

مسامرہ اور محادثہ

کاملان کے احوال و مقامات میں سے مسامرہ اور محادثہ دو حالات کا نام ہے۔ محادثہ (بات کرنا) یہ ہے کہ بندہ کے دل پر کوئی راز ظاہر کیا جائے اور مسامرہ کا مطلب ہے وہ خوشی جو راز کے چھپانے سے محسوس ہوتی ہے یا یوں کہا جاسکتا ہے کہ مسامرہ رات کے وقت بندہ کے اللہ تعالیٰ کے ساتھ راز و نیاز کا نام ہے اور محادثہ دن کے وقت ظاہری احوال کا نام ہے۔ چنانچہ مناجات شب کو مسامرہ اور دعوات روز کو محادثہ کہا جاتا ہے لہذا دن کا حل کشف پر مبنی ہوتا ہے اور رات کا حال ستر یعنی راز کے چھپانے کا نام ہے۔ راہ سلوک میں مسامرہ کو محادثہ سے افضل قرار دیا گیا ہے اور شب معراج میں جو کچھ رسول خدا صلی اللہ علیہ وآلہ وسلم کو بتایا گیا ہے وہ مسامرہ کے قبیل سے ہے کہ جب حق تعالیٰ نے چاہا تو جبرائیلؑ کو براق دے کر بھیجا اور مکہ سے قاب قوسین تک رات کے وقت پہنچا دیا اور راز و نیاز کی باتیں ہوئیں تو کشف جلال سے آپ کی زبان بند ہو گئی اور دل کسبہ عظمت سے متحیر ہوا اور دماغ اور اک سے عاجز آ گیا اس لئے فرمایا :

لَا حِصَىٰ ثَنَاءً عَلَيْكَ (میں تیری ثنا کا حقہ بیان نہیں کر سکتا)

اور محادثہ کا تعلق حضرت موسیٰ علیہ السلام سے ہے کہ جب آپ کے دل میں حق تعالیٰ سے ہم کلام ہونے کی خواہش ہوئی تو چالیس دن کے چلہ کے بعد آپ کو کوہ طور پر بلایا گیا اور حق تعالیٰ سے ہم کلامی کا شرف حاصل ہوا اور پھر دیدار کی خواہش کی لیکن مراد پوری نہ ہوئی، حواس باقی نہ رہے اور جب ہوش میں آئے تو عرض کیا کہ۔ تَبَّتْ الْمَلَکَ (تیری بارگاہ میں میری توبہ)۔ اس سے فرق ظاہر ہو گیا

درمیان اس ہستی کے جن کو عرش پر بلایا گیا اور جن کے حق میں "سُبْحٰنَ الَّذِیْ
اَسْرٰی بِعَبْدِہٖ ؕ...." نازل ہوا اور ان کے درمیان جو "وَلَمَّا جَاءَ مُؤْمِنًا لِّبِنَاتِنَا
کے مطابق جائے مقررہ پر حاضر ہوئے۔

پس شب دوستوں کی خلوت کا وقت ہے اور دن بندگان خدا کی عبادت کا۔
جب بندہ اپنی حد سے تجاوز کرتا ہے تو اس کو تنبیہ ہوتی ہے لیکن دوست کے
لئے کوئی حد مقرر نہیں کہ اس سے تجاوز کرنے سے ملامت کا مستحق ہو کیونکہ جو
کچھ دوست کرتا ہے وہ دوست کی مرضی کے مطابق ہوتا ہے۔ وباللہ التوفیق۔

فصل

علم الیقین، عین الیقین اور حق الیقین

یاد رہے کہ ان تینوں کلمات کا مطلب علم ہے کسی چیز کے متعلق لیکن اگر
یقین نہ ہو تو وہ علم، علم نہیں ہوتا۔ یقین کے بعد غیب چیز کا علم ایسے ہو جاتا ہے
جیسے حاضر کا کیونکہ کل قیامت کے دن جب مومنین حق تعالیٰ کا دیدار کریں گے تو
وہ دیدار اس علم کے مطابق ہوگا جو ان کو دنیا میں حاصل تھا، اگر ان کا یہ دیدار ان
کے علم کے مطابق نہ ہوا تو پھر یا تو ان کا علم صحیح نہ تھا یا دیدار صحیح نہ ہوا۔ یہ
دونوں صورتیں توحید کے خلاف ہیں جس کا علم اس دنیا میں صحیح ہے اس کا دیدار
کل قیامت کو صحیح ہوگا۔ پس علم الیقین، عین الیقین ہو جائے گا اور حق الیقین ان
کے علم الیقین کے مطابق ہوگا۔ پس جن لوگوں کا دعوہ ہے کہ عین الیقین رویت
حق کے متعلق پورا علم ہے وہ غلطی پر ہیں کیونکہ رویت حصول علم کا ایک ذریعہ
ہیں جیسے سنتا، ذریعہ ہے لیکن سننے سے پورا علم نہیں ہوتا پس ان حضرات کی

مراد علم الیقین سے دنیا میں اللہ تعالیٰ کو جاننا ہے اور عین الیقین سے مراد نزع کے وقت کا علم ہے اور حق الیقین سے بہشت میں مشاہدہ حق مراد ہے۔ اس لحاظ سے علم الیقین علماء کا مقام ہے اس لئے کہ شریعت کے احکام پر یہ حضرات ثابت قدم ہوتے ہیں اور عین الیقین عارفین کا مقام ہے حسب استعداد۔ اور حق الیقین فنا گاہ دوستان ہے جو ہر چیز سے روگردانی کر لیتے ہیں چنانچہ علم الیقین مجاہدہ سے حاصل ہوتا ہے۔ عین الیقین محبت سے اور حق الیقین مشاہدہ سے۔ پہلا درجہ عوام کا ہے دوسرا خواص کا اور تیسرا خاص الخاص کا۔

شرح یہ ساری بحث مندرجہ ذیل مثال سے کچھ سمجھ میں آسکتی ہے۔ مثلاً آپ نے آگ نہیں دیکھی اور آپ کو صرف یہ بتایا گیا ہے کہ آگ جلاتی ہے اس قسم کے علم کو علم الیقین کہا جاتا ہے جب آپ کے سامنے آگ جلائی جائے اور آپ اپنی آنکھوں سے دیکھ لیں کہ واقعی آگ جلاتی ہے تو ایمان کے اس درجہ کو عین الیقین کہا جاتا ہے جو پہلے درجہ یعنی علم الیقین سے زیادہ قوی ہے لیکن جب آپ آگ کے اندر ہاتھ ڈال کر ذاتی تجربہ کر لیتے ہیں کہ واقعی آگ جلاتی ہے تو ایمان و یقین کے اس درجہ کو حق الیقین کہا جاتا ہے چنانچہ حق تعالیٰ کے متعلق جہی ایمان کے یہی تین درجے ہیں۔ جب ہمیں قرآن اور حدیث میں بتایا جاتا ہے کہ اللہ تعالیٰ موجود ہے تو ہمارے اس یقین کو علم الیقین کہا جائے گا۔ لیکن جب عبادات اور مجاہدات کے ذریعے تزکیہ نفس ہو جاتا ہے اور آپ کو حق تعالیٰ کا دیدار دل کی آنکھوں سے ہوتا ہے تو ایمان کے اس درجہ کو عین الیقین کہا جاتا ہے لفظ عین کا مطلب ہے آنکھ۔ یعنی آنکھوں سے دیکھ کر یقین کرنا۔ لیکن آنکھوں سے دیکھنے سے زیادہ مضبوط ایمان کا درجہ وہی ذاتی تجربہ ہے جو آپ نے آگ میں ہاتھ ڈال کر محسوس کر لیا کہ واقعی آگ جلاتی ہے اور ایمان کا یہ بلند ترین درجہ (حق الیقین) اس وقت حاصل ہوتا ہے جب سالک ذات حق میں فنا ہو

جاتا ہے۔ چنانچہ مرتبہ حق یقین سے مراد مقام فنا فی اللہ کا حصول ہے۔ یعنی جب سالک راہ حقیقت اپنی ہستی کو ذات حق میں گم کر دیتا ہے اسی مقام پر وحدت الوجود صادق آتا ہے۔ بعض علمائے ظواہر کہتے ہیں کہ دیدار حق انسان کے لئے ناممکن ہے لیکن قرآن حکیم میں حق تعالیٰ فرماتے ہیں کہ جو اس دنیا میں اندھا ہے آخرت میں بھی اندھا ہوگا۔ اس سے یہ مطلب نہیں کہ جو اس دنیا میں نابینا ہے آخرت میں بھی نابینا ہوگا بلکہ اس کا مطلب یہ ہے کہ جس کو اس دنیا میں مشاہدہ حق حاصل نہیں ہوا آخرت میں بھی حاصل نہیں ہوگا۔ نیز رسول اللہ صلی اللہ علیہ وآلہ وسلم نے فرمایا ہے کہ مرتبہ احسان یہ ہے کہ تو خدا تعالیٰ کی اس طرح عبادت کرے کہ تو اسے دیکھ رہا ہے اگر نہیں دیکھ سکتا تو پھر یہ خیال کر کہ وہ تجھے دیکھ رہا ہے جب رسول خدا صلی اللہ علیہ وآلہ وسلم سے حضرت عائشہؓ نے پوچھا کہ کیا شب معراج آپ نے اللہ تعالیٰ کا دیدار کیا ہے تو آپ نے انکار فرمایا۔ لیکن حضرت عبداللہ بن عباس رحمۃ اللہ علیہ نے دریافت کیا تو فرمایا کہ دیدار حاصل ہوا۔ حضرت عائشہؓ سے انکار جسٹانی آنکھوں سے دیکھنے کے متعلق تھا اور حضرت ابن عباسؓ کے سامنے حضورؐ کا اقرار روحانی آنکھوں سے دیکھنا تھا۔ نیز حضرت علیؓ سے جب کسی نے پوچھا کہ کیا اللہ تعالیٰ کو آپ نے دیکھا ہے تو آپ نے فرمایا کہ کیا میں اس کی عبادت کرتا ہوں جس کو نہیں دیکھا جب پوچھا گیا کہ اللہ تعالیٰ کیسے ہیں تو فرمایا کہ جسم کی آنکھیں اس کو نہیں دیکھ سکتیں روحانی آنکھیں دیکھ سکتی ہیں۔ نیز فرمایا کہ وہ بے حد نزدیک ہے لیکن چھوا نہیں جا سکتا اور بے حد دور ہے لیکن تمھ سے الگ نہیں۔

علم و معرفت

علمائے دین علم اور معرفت میں کوئی فرق نہیں کرتے۔ البتہ حق تعالیٰ کے متعلق وہ کہتے ہیں کہ عالم ہے، عارف نہیں کہتے۔ لیکن مشائخ طریقت ہر اس علم

کو معرفت کے نام سے موسوم کرتے ہیں جو ان کو نیک اعمال، مجاہدات اور تزکیہ نفس کے ذریعے غیب سے حاصل ہوتا ہے اور اس قسم کے علم کے جاننے والے کو عارف کے نام سے موسوم کرتے ہیں۔ پس وہ شخص جو کسی چیز کی ماہیت اور حقیقت کو جانتا ہے اس کو عارف کہتے ہیں اور جس شخص کو محض ظاہری علم ہو اس کو عالم کہا جاتا ہے۔ اس لئے صوفیاء کرام عام علم رکھنے والے کو دانشمند کہتے ہیں نہ کہ عارف اور یہ بات عام لوگوں کو اچھی نہیں لگتی حالانکہ اس سے ان کی مراد طاعت نہیں بلکہ علم کی کمی ہوگی۔ صوفیاء کرام کا قول ہے کہ۔ **العالم قائم بنفسہ و العارف قائم بربہ** (عالم اپنی ذات سے قائم ہوتا ہے اور عارف اپنے رب کے ساتھ)۔ اس مضمون پر کشف حجاب معرفت کے باب میں کافی وضاحت ہو چکی ہے۔

فصل

شریعت اور حقیقت

یہ دونوں اصطلاحات اس قوم (صوفیاء) کی ہیں جو شریعت سے ظاہری اعمال کی صحت اور حقیقت سے باطنی احوال (کیفیات) کی پختگی مراد لیتے ہیں۔ شریعت و حقیقت کے متعلق دو گروہ غلط فہمی میں مبتلا ہو گئے ہیں۔ اول علمائے ظاہر جو شریعت و حقیقت میں فرق نہیں سمجھتے اور یہ کہتے ہیں کہ شریعت خود حقیقت ہے اور حقیقت شریعت ہے۔ دوسرا گروہ ان ملحدین (بے دینوں) کا ہے جو ایک کا دوسری کے بغیر قائم رہنا جائز رکھتے ہیں اور یہ کہتے ہیں کہ جب حقیقت آشکارا ہو گئی تو شریعت اٹھ گئی۔ یہ عقیدہ فرقہ مشبہ، قرامطہ، شیعہ اور موسوسان کا ہے (یعنی وسوسہ ڈالنے والے)۔ ان کی دلیل کہ شریعت حقیقت سے جدا ہے

یہ ہے کہ ایمان کے لئے زبان کے اقرار سے دل کی تصدیق جدا ہے۔ اور ہماری یہ دلیل ہے کہ اصل میں دل کی تصدیق کے لئے زبان سے اقرار ضروری ہے۔ بات یہ ہے کہ صرف دل کی تصدیق سے یعنی زبان کے اقرار کے بغیر ایمان مکمل نہیں ہوتا اور نہ ہی صرف زبان کے اقرار سے یعنی بغیر تصدیق قلب انسان مومن نہیں بن سکتا۔ لہذا قول اور تصدیق کے درمیان جو فرق ہے ظاہر ہے۔ چنانچہ حقیقت وہ چیز ہے جس کا نسخ (منسوخ ہونا) ناممکن ہے اور حضرت آدم علیہ السلام سے لے کر جہان کے فنا ہونے تک حقیقت میں کوئی تبدیلی نہیں آئی۔ مثلاً حق تعالیٰ کے معرفت اور اعمال کی صحت غلوں نیت پر مبنی ہے اور شریعت وہ چیز ہے کہ جس کے اندر تبدل و تغیر جائز ہے جیسا کہ احکام و اوامر الہی (مثلاً قرآن میں بعض آیات ناسخ اور بعض منسوخ ہیں)۔ پس شریعت فعل بندہ ہے اور حقیقت خدا تعالیٰ کی تمکبانی، حفاظت اور عصمت کا نام ہے۔ پس شریعت کا قیام حقیقت کے بغیر محال ہے اور حقیقت کا قائم کرنا شریعت کے بغیر محال ہے۔ مثال کے طور پر ہر شخص جان (روح) کے ساتھ زندہ ہے اور جب روح نکل جاتی ہے تو انسان مردہ ہو جاتا ہے۔ روح اور جسم کے اکٹھا ہونے سے انسان زندہ ہے۔ یہی شریعت و حقیقت کا باہمی تعلق ہے۔ شریعت بغیر حقیقت کے ریا ہے اور حقیقت بغیر شریعت کے منافقت ہے۔ خداوند تعالیٰ کا فرمان ہے۔ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (جو لوگ ہماری خاطر جدوجہد کرتے ہیں ہم ان کو اپنی طرف کی راہیں دکھاتے ہیں)۔ اس آیت میں مجاہدہ (جدوجہد) شریعت ہے اور ہدایت سے مراد حقیقت سے آگاہی ہے۔ شریعت فعل بندہ ہے یعنی اس کے ظاہری اعمال اور حقیقت فعل حق ہے یعنی باطنی قرب حق کا عطا ہونا۔ بالفاظ دیگر شریعت کا تعلق مکاسب (اعمال) سے ہے اور حقیقت کا تعلق مواہب سے یعنی حق تعالیٰ کے انعامات اور عطیات۔ جو کچھ لوہر بیان ہوا یہ صوفیاء کی پہلی قسم کی اصطلاحات ہیں۔

اب دوسری قسم کی اصطلاحات بیان کی جاتی ہیں جن کا تعلق استعارات سے ہے اور جو زیادہ مشکل ہیں۔

شرح حضرت مصنفؒ کا یہ فرمانا کہ شریعت بغیر حقیقت ریا اور حقیقت بغیر شریعت منافقت ہے معرفت کا بے بہا خزانہ ہے۔ اس کا مطلب یہ ہے کہ جو لوگ شریعت پر عمل کرتے ہیں لیکن وصال حق سے محروم ہوتے ہیں وہ ریاکاری یعنی دکھلاوے میں مشغول ہیں اور جو لوگ واصل باللہ ہونے کا دعوہ کرتے ہیں لیکن شریعت پر عمل نہیں کرتے منافق ہیں کیونکہ ان کا یہ دعوہ باطل ہوتا ہے یعنی شریعت کے بغیر واصل نہیں ہو سکتے اور پھر وصال کا دعوہ کرتے ہیں اس لئے منافق ہیں۔

اصطلاحات کی دوسری قسم

چونکہ ان اصطلاحات کا تعلق استعارات (اشارات) سے ہے ان کا سمجھنا زیادہ مشکل ہے۔

الحق | یہ اللہ تعالیٰ کا نام ہے جو مندرجہ ذیل آیت میں مذکور ہے ذَلِكِ يَتَّقِ
اللَّهُ هُوَ الْحَقُّ (یہ بات اس لئے ہے کہ اللہ حق ہے)۔

حقیقت | حقیقت سے مراد بندہ کا واصل باللہ ہونا اور ذات منزہ عن الصفات میں جم جانا۔

خطرات | تفرقہ کی باتیں جو دل پر گزریں (یعنی عالم مجاز میں بندہ اور مولا کے درمیان امور وغیرہ)۔

وطنات | اسرار الہی میں سے جو چیزیں انسان کے باطن میں جاگزیں ہو جائیں۔

لمس | جو چیز دل میں رہ جائے اس کا مٹانا۔

رمس | کسی چیز کا جز سمیت دل سے نکال دینا۔

علائق | وہ معاملات جن کی وجہ سے انسان حقیقت سے باز رہ جائے۔

وسائط | وہ معاملات جن کی بدولت انسان حقیقت سے آگاہ ہو جائے۔

زوائد | دل میں انوار الہی کی برکت۔

فوائد | باطن انسان میں ضروری امور کا ادراک۔

طبا | حصول مراد کی جگہ۔

منجا | آفت کی باتوں سے بچ جانے کا مقام۔

کلیت | اوصاف بشریت کا پوری طرح ختم ہو جانا۔

لوامح | انوار الہی کی جلوہ گری آنا "فاتا"۔

لوامع | انوار الہی کی جلوہ گری جن میں کچھ ثبات ہو۔

طوالع | انوار الہی کی جلوہ گری جن کی قوت تاثیر لوامع سے زیادہ ہو۔

طوارق | وہ واردات الہی جو رات کو مناجات کے وقت بشارت یا مذمت کی

صورت میں ظاہر ہوں۔

لطائف | ان حقائق و معارف کا دل پر منکشف ہونا جو الفاظ کے ذریعے سمجھ

میں نہ آسکیں۔

سرا محبت کے راز و نیاز کا چھپانا۔

نجوئی | اپنی خامیوں کو چھپانا۔

اشارات | واضح الفاظ کے بغیر مطالب بیان کرنا۔

واردا | معارف کا قلب پر نزول۔

انتباہ | غفلت کا دل سے دور ہونا۔

اشتبہہ | حق و باطل کی تمیز میں شکوک کا ہونا۔

قرار | شکوک و شبہات کا مٹ جانا۔

انزعاج | وجد کی حالت میں دل کا تڑپنا۔

بعض دیگر اصطلاحات بغیر استعارات

یہ وہ الفاظ ہیں جو توحید کے ضمن میں استعمال ہوتے ہیں بغیر استعارات۔

العالم | خداوند تعالیٰ نے جو کچھ پیدا فرمایا ہے اس کو عالم کہا جاتا ہے۔ کہتے ہیں کہ اٹھارہ ہزار یا پچاس ہزار جہان ہیں۔ اہل فلسفہ کی اصطلاح کے مطابق دو جہان ہیں ایک عالم علوی دو سرا عالم سفلی۔ اور علمائے متکلمین کا کہنا ہے کہ عرش سے تحت اثریٰ تک جو کچھ موجود ہے عالم ہے۔ غرضیکہ عالم سے مراد مختلف اقسام کی مخلوق کا مجموعہ ہے۔ اہل طریقت کے نزدیک عالم ارواح و عالم نفوس دو جہان بھی مذکور ہیں۔ لیکن ان کی وہ مراد نہیں جو اہل فلسفہ کی ہے۔ ان کی مراد ہے ارواح اور نفوس کا اجتماع (جیسا کہ انسان)۔

محدث | محدث سے مراد وہ وجود ہے جو پہلے نہ تھا بعد میں وجود میں آیا۔

قدم | وہ ہستی جو ازل سے ابد تک موجود ہے اور یہ لفظ سوائے ذات حق کسی
لور پر صادق نہیں آتا۔

ازل | وہ جس کی کوئی ابتدا نہ ہو۔

ابد | وہ جس کی کوئی انتہا نہ ہو۔

ذات | کسی چیز کی ہستی یا حقیقت کو لفظ ذات سے موسوم کیا جاتا ہے۔

صفت | جو موصوف نہ ہو سکے کیونکہ وہ بخود قائم نہیں۔

شرح | لفظ ذات و صفات حق تعالیٰ کے متعلق استعمال کئے جاتے ہیں۔ ذات
میں صفات مندرج ہوتے ہیں۔

اسم | وہ لفظ یا عبارت جس سے حق تعالیٰ کی جانب اشارہ کیا جائے۔

تسمیہ | موسوم کے متعلق خبر دینا۔

نفی | جو قائل نفی اشیاء کے عدم کو ظاہر کرے۔

اثبات | جو قائل اثبات کے وجود کو ظاہر کرے۔

شیان | دو چیزوں کا ایک دوسرے کے ساتھ ممکن ہونا۔

ضدان | دو چیزوں کا ایک دوسرے کا مخالف ہونا۔

غیران | دو چیزوں میں سے ایک کا ہونا اور دوسری کا بالکل عدم (نہ ہونا)۔

جوہر | ہر چیز کی اصلیت جو بذات خود قائم ہو۔

عرض | جو جوہر سے قائم ہو۔ اپنی ذات سے قائم نہ ہو۔

جسم | جو اجزاء پر آگندہ سے مرکب ہو۔

سوال | حقیقت کی طلب۔

جواب | حقیقت کی خبر دینا

الحسن | وہ جو موافق ہو۔

التعجب | وہ چیز جو غیر موافق ہو۔

النفی | حکم کا نہ ماننا۔

ظلم | کسی چیز کا بے جا ہونا۔

عدل | ہر چیز کا مناسب جگہ پر ہونا۔

مالک | وہ جس کے حکم پر اعتراض نہ ہو سکے۔

اصطلاحات صوفیہ کی ایک اور قسم

یہ وہ اصطلاحات ہیں جن کی شرح کی ضرورت ہے اور صوفیاء کے درمیان مروج ہیں اور ان کا مطلب وہ نہیں جو عام اہل لغت کا ہوتا ہے۔ مثلاً۔

الخالط | اس خیال کو کہا جاتا ہے جو دوسرے خیال کے آتے ہی دل سے ہٹ

جائے۔ مشائخ اکثر پہلے خیال کو صحیح سمجھتے ہیں۔ روایت ہے کہ ایک دفعہ حضرت

خیر التساج رحمۃ اللہ علیہ کے دل میں خیال آیا کہ ان کے پیر حضرت جنید بغدادی

رحمۃ اللہ علیہ دروازہ پر کھڑے ہیں۔ آپ نے اس کو بے معنی سمجھ کر ہٹانے کی

کوشش کی تو تیسرا خیال آیا کہ شاید حضرت شیخ دروازہ پر آئے ہوں۔ چنانچہ باہر

گئے تو ان کو دروازہ پر کھڑے پایا۔ انہوں نے فرمایا کہ اے خیر! اگر تم مشائخ کی

سنت پر عمل کرتے اور پہلے خیال پر عمل کرتے تو مجھے اتنی دیر دروازہ پر نہ رکنا پڑتا۔ چونکہ حضرت جنید رحمۃ اللہ علیہ حضرت خیر التاج رحمۃ اللہ علیہ کے ہیں تھے ان کے دل کی بات معلوم کرلی۔

شرح اس سے ظاہر ہے کہ بعض اوقات ایک ولی کو دوسروں کے دل کی بات کا معلوم نہ ہونا ممکن ہو سکتا ہے۔ لیکن عام بے سمجھ لوگ اسی بات کے ذریعہ بزرگوں کا امتحان لیتے ہیں اگر دل کی بات ان کو معلوم نہ ہو سکے تو ان کو بزرگ ہی نہیں مانتے۔ کشف قلوب کا ہونا یا نہ ہونا حق تعالیٰ کی مرضی پر منحصر ہے حضرت شیخ سعدی رحمۃ اللہ علیہ فرماتے ہیں کہ ۔

گہے بر طارم عرض بنشینم
گہہ بہت ہاتے خود بنشینم

(بعض اوقات میری یہ حالت ہوتی ہے کہ عرش پر پہنچ جاتا ہوں اور بعض اوقات اپنے پاؤں کی پشت نہیں دیکھ سکتا)۔ مشائخ کا مقولہ ہے مشاہدۃ الاولیاء من التجلی و الاستلوا (عارفین کا مشاہدہ کشف اور استتار کے مابین ہوتا ہے)

الواقع واقع سے ان کی مراد وہ خیال ہے جو دل میں آئے اور قرار پکڑ لے بخلاف خاطر کے جو دل میں آئے اور رفع ہو جائے اور واقع کسی صورت میں دل سے رفع نہیں ہوتا اہل لغت واقع کو اشکل (مشکل) کا نام دیتے ہیں اور کہتے ہیں کہ واقع حاصل ہو گیا لیکن صوفیاء کے نزدیک واقع وہ ہے جو دل میں آئے اور پھر رفع نہ ہو۔

اختیار اختیار سے مشائخ کی مراد یہ ہوتی ہے کہ اپنے اختیار پر حق تعالیٰ کے اختیار (مرضی) کو ترجیح دیں یعنی خیر ہو یا شر جو کچھ اللہ تعالیٰ ان کے لئے پسند

کریں اس کو کافی سمجھیں نیز بندہ کا حق تعالیٰ کی مرضی کو اختیار کرنا بھی حق تعالیٰ کی مرضی کے مطابق ہوتا ہے۔ اگر یہ حقیقت نہ ہوتی تو بندہ اپنے اختیار کو ہرگز نہ چھوڑ سکتا۔ چنانچہ حضرت ابو یزید رحمۃ اللہ علیہ سے جب کسی نے پوچھا کہ امین کون ہوتا ہے تو فرمایا کہ امین وہ ہے جس کا اپنا اختیار ختم ہو گیا ہو اور حق تعالیٰ کا اختیار اس کا اختیار بن چکا ہو۔

حضرت جنید رحمۃ اللہ علیہ سے روایت ہے کہ ایک دفعہ آپ کو بخار ہو گیا تو آپ نے یوں دعا کی کہ بار خدایا مجھے عافیت عطا فرما۔ آپ کے باطن سے ندا آئی کہ تو کون ہے جو میرے ملک میں کلام کرے اور اپنی تدبیر اختیار کرتا ہے میں اپنے ملک کی تدبیر تجھ سے بہتر سمجھتا ہوں۔ تو میرے اختیار کو اختیار کر اور اپنے آپ کو صاحب اختیار مت سمجھ۔ واللہ اعلم۔

امتحان امتحان سے مشائخ عظام کی مراد ہے حق تعالیٰ کی طرف سے اولیاء کی آزمائش کی خاطر ان کو مختلف اوہام و مصائب میں مبتلا کرنا۔ مثلاً خوف، غم، قبض اور ہیبت وغیرہ۔ جیسا کہ حق تعالیٰ کے اس قول سے ظاہر ہے۔

”یہ وہ لوگ ہیں جن کی آزمائش کی خاطر اللہ تعالیٰ نے ان کو ابتلا میں ڈالا تاکہ ان کی مغفرت ہو اور درجے بلند ہوں“ اور یہ بلند مقام ہے۔

بلا اسی طرح بلا (آفات) میں اولیاء کو مبتلا کیا جاتا ہے مثلاً مصیبت، مرض اور غم وغیرہ اور جس قدر تکلیف زیادہ ہوتی ہے قرب حق زیادہ حاصل ہوتا ہے اس وجہ سے بلا لباس (زینت) ہے اولیاء اللہ کیلئے۔ آرا مگاہ ہے اہل صفا کیلئے اور غذا ہے انبیاء کے لئے چنانچہ رسول اللہ صلی اللہ علیہ وآلہ وسلم نے فرمایا ہے۔

نحن معاشر الانبياء اشد الناس بلاء

”ہم انبیاء کا گروہ سب سے زیادہ مصیبت میں مبتلا ہوتے ہیں“

نیز فرمایا : اشد الناس بلاء الانبياء ثم الاولياء ثم الامثل فالامثل
 ” سب سے زیادہ مصیبت میں انبیاء ہوتے ہیں پھر اولیاء اور پھر درجہ
 بدرجہ بزرگ“

فرضیکہ بلا اس غم کا نام ہے جو بندہ مومن کے دل اور تن پر ڈالا جاتا
 ہے۔ یہ درحقیقت ایک نعمت ہے لیکن اس راز سے بندہ آگاہ نہیں ہوتا اور اسی
 وجہ سے اس کو ثواب ملتا ہے۔ لیکن کافروں پر جو مصیبت نازل ہوتی ہے وہ بلا
 (امتحان) نہیں ہوتی بلکہ ان کے گناہوں کی وجہ سے نازل ہوتی ہے اس سے ان
 کے مراتب بلند نہیں ہوتے۔

پس بلا کا مرتبہ امتحان سے زیادہ ہے کیونکہ امتحان کا اثر صرف دل پر ہوتا
 ہے لیکن بلا سے دل اور جسم دونوں مصیبت میں مبتلا ہوتے ہیں۔ واللہ اعلم
 بالصواب۔

حجلی | حجلی کا مطلب ہے نیک لوگوں کی تشبیہ کرنا قول اور فعل میں۔ رسول کریم
 صلی اللہ علیہ وآلہ وسلم نے فرمایا ہے کہ :

” ایمان یہ نہیں کہ کسی کی مشابہت کی جائے یا اس جیسا بننے کی تمنا کی
 جائے بلکہ ایمان وہ یقین ہے جو دل میں پیدا ہو اور اس کے مطابق عمل کیا
 جائے۔“

پس حجلی سے مراد یہ ہے کہ کسی اچھی قوم کی سی شکل و صورت اختیار کی
 جائے لیکن اس جیسے اعمال نہ کئے جائیں اس قسم کے لوگ جلدی رسوا ہو جاتے
 ہیں اور ان کا راز فاش ہو جاتا ہے لیکن اہل اللہ سے نہیں چھپ سکتے۔ اولیاء اللہ
 کو ان کا راز پہلے سے معلوم ہوتا ہے۔

حجلی | حجلی سے مراد وہ انوار الہی ہیں جو بندہ کے قلب پر اس کی قابلیت و

صلاحیت کے مطابق وارد ہوتے ہیں اور جن کی بدولت وہ حق تعالیٰ کا مشاہدہ کرتے ہیں لیکن مشاہدہ اور رویت (آنکھ سے دیکھنا) کے درمیان فرق ہے۔ مشاہدہ کی حالت میں اگر وہ چاہیں تو مشاہدہ کرتے ہیں نہ چاہیں تو نہیں کرتے۔ یا کبھی مشاہدہ کرتے ہیں اور کبھی نہیں کرتے لیکن رویت یہ ہے کہ اہل بہشت اگر دیکھنا چاہیں یا نہ دیکھنا چاہیں رویت جاری رہتی ہے۔ بالفاظ دیگر تجلی کیلئے حجاب روا ہو سکتا ہے رویت کیلئے کبھی حجاب نہیں ہوتا۔ واللہ اعلم۔

تجلی تجلی سے مراد ان چیزوں سے پرہیز ہے جو قرب حق میں مانع ہوں۔ ان چیزوں میں سے ایک مونیہ ہے جس کو ہاتھ نہ لگائے۔ دوسری عقبی (آخرت یعنی بہشت) جس کا خیال دل سے نکال دیا جائے۔ ان میں سے تیسری چیز ہے حرص و ہوا جس کو دل سے نکال دینا ضروری ہے اور چوتھی چیز صحبت غلط ہے جس سے اپنے آپ کو دور رکھے اور دل میں اس کا خیال تک نہ آنے دے۔

شرود شرود کا مطلب ہے ترک کرنا۔ یعنی ان آفات اور حجابات کا ترک کرنا جو طلب حق میں مانع ہوں۔ چنانچہ طالبان حق کا حجابات کو دور کرنا، سفر اختیار کرنا وغیرہ سب شرود کے زمرہ میں آتے ہیں۔ جو طالب اس کا زیادہ اہتمام کرتا ہے وصال حق میں زیادہ مستحکم ہوتا ہے۔

قصود قصود (جمع قصد) سے ان کی مراد ہے طلب حق میں کمر بستہ ہو جانا۔ قصود حرکات و سکنات سے وابستہ نہیں کیونکہ طالب حق خواہ خاموش بیٹھا ہے خواہ سفر کرتا ہے طلب حق ہر وقت اس کے دل میں ہے لیکن عام لوگوں کا یہ دستور نہیں ہوتا کیونکہ عام لوگ یا تو طلب کی کوئی صورت اختیار کرتے ہیں یا تحریک کرتے ہیں لیکن طالبان حق کی طلب ان کے قلب میں جاگزیں ہوتی ہے اور وہ ہمہ تن قصد و تمنا بن جاتے ہیں۔

اصطناع لفظ اصطناع سے ان کی مراد ہے حق تعالیٰ کے فضل و کرم سے بندہ کے دل سے تمام مرادوں کا ختم ہونا اور خواہشات نفسانی کا مٹ جانا تاکہ غایت تزکیہ نفس سے آراستہ ہو کر وہ بے خود ہو جائیں اور اپنے آپ کو بھول کر ہمہ تن خدا کے ساتھ مشغول ہو جائیں یہ انبیاءِ عظیم السلام کا مقام ہے تاہم بعض مشائخ کے نزدیک یہ مقام اولیاء کو بھی حاصل ہو سکتا ہے۔ واللہ اعلم۔

اصطفاء اصطفاء یہ ہے کہ حق تعالیٰ اپنے بندہ خاص کے قلب کو معرفت سے بھر دے اور پھر اس معرفت کے ذریعے اس کا باطن منور ہو جائے اور یہ چیز عام ہے ہر خاص و عام خواہ وہ نیک ہے یا بد، ولی ہے یا مطیع یا نبی سب کو حاصل ہو سکتی ہے جیسا کہ حق تعالیٰ فرماتے ہیں :

”اور پھر ہم نے ان لوگوں کو کتاب دی جن کو ہم نے برگزیدہ کیا پس ان میں سے بعض اپنے اوپر ظلم کرنے والے ہوتے ہیں۔ بعض میانہ روی اختیار کرنے والے اور بعض نیک کاموں میں سب سے آگے بڑھ جاتے ہیں۔“

اصطلام اصطلام وہ تجلی حق ہے جس سے سالک مکمل طور پر مغلوب ہو کر اپنا اختیار و ارادہ کھو بیٹھتا ہے۔ چنانچہ قلب معتن اور قلب مصطم ہم معنی ہو جاتے ہیں حالانکہ صوفیاء کی اصطلاح میں اصطلام کو امتحان سے زیادہ خصوصیت حاصل ہے۔ واللہ اعلم۔

رین رین سے مراد قلب پر وہ حجاب ہے جو ایمان باللہ کے بغیر رخ نہیں ہوتا اور یہ حجاب کفر اور ضلالت ہے جیسا کہ خداوند تعالیٰ نے فرمایا کہ :

كَلَّا لَئِنْ عَرَّانَ عَلٰى قُلُوْبِهِمْ لَأَكْفُرْنَ كَا كَأَنْتُمْ لَا تَعْلَمُونَ

”ہرگز ایسا نہیں بلکہ وہ لوگ جو کفر اور شرک کرتے تھے اس سے ان کے قلوب پر زنگ (حجاب) آگیا ہے۔“

ایک گروہ کے نزدیک رین وہ حجاب ہے کہ جس کا رفع کرنا ممکن نہیں۔ کیونکہ ازلی کافر اسلام قبول نہیں کرتے اور جو لوگ ایمان لے آتے ہیں وہ ازلی مومن ہوتے ہیں۔ علم حق میں۔

غین | غین سے مراد قلب پر وہ حجاب ہے جو استغفار سے رفع ہو سکتا ہے اس کی دو قسمیں ہیں ایک حجاب خفیف، دوسرا حجاب کثیف۔ یہ دوسری قسم کا حجاب غفلت اور گناہ کبیرہ سے پیدا ہوتا ہے اور حجاب خفیف ہر شخص کیلئے حاصل ہو سکتا ہے خواہ وہ ولی ہو یا نبی۔ جیسا کہ رسول اللہ صلی اللہ علیہ وآلہ وسلم نے فرمایا ہے :

”انہ لیغان علی قلبی و انی لاستغفر اللہ فی کل یوم مائتہ مرہ
”پس میرے قلب پر ہلکا سا پردہ آ جاتا ہے جس کو میں رفع کرتا ہوں
روزانہ ایک سو بار استغفار سے“

پس حجاب کثیف توبہ سے دور ہوتا ہے اور حجاب خفیف حق تعالیٰ کی طرف رجوع صادق سے۔ توبہ کا مطلب ہے گناہ ترک کرنا۔ بذریعہ طاعت اور رجوع کا مطلب ہے اپنے آپ کو ترک کر کے حق تعالیٰ کی طرف رجوع۔ چنانچہ توبہ جرم سے کی جاتی ہے اور بندوں کا جرم حق تعالیٰ کی نافرمانی ہے اور دوستانہ حق کا جرم اپنے آپ کو دیکھنا ہے جب کوئی شخص گناہ کے بعد حق تعالیٰ کی طرف رجوع کرے تو یہ کہا جاتا ہے کہ اس نے توبہ کی اور اگر ایک نیکی سے زیادہ اچھی نیکی کی طرف لوٹے تو اس کو رجوع کرنے والا کہا جاتا ہے یہ سب باتیں ہم نے توبہ کے باب میں بیان کر دی ہیں۔

تلبیس | تلبیس کا مطلب ہے کسی چیز کو اس کی حقیقت کے خلاف ظاہر کرنا جیسا کہ خدا تعالیٰ نے فرمایا ہے :

وَاللَّسْنَا عَلَيْهِمْ مَتَابِلِيسُونَ

”اور ہم ان کو مشتبہ کریں گے جیسے وہ مشتبہ کرتے ہیں۔“

(یعنی حق و باطل کو ملا کر مشتبہ بنا دیتے ہیں) اور یہ صفت سوائے حق تعالیٰ کے اور کسی پر صادق نہیں آتی کیونکہ وہی کافر کو مومن کی صفت میں اور مومن کو کافر کی صفت میں ظاہر کر سکتا ہے حتیٰ کہ اس کے ظہور کا وقت آجاتا ہے۔

چنانچہ جب کوئی بزرگ اپنے اچھی صفات کو چھپا کر بری صفات ظاہر کرنا چاہتا ہے (یعنی ملائیتہ فرقہ والے) تو اس عمل کو بھی تلبیس کے نام سے موسوم کیا جاتا ہے۔ اس کے سوا اور کوئی لفظ استعمال نہیں کرتے۔ یہاں تک کہ ریا اور فحاش (مناہفت) کو بھی تلبیس نہیں کہتے۔ حالانکہ یہ بھی تلبیس ہے۔ کیونکہ تلبیس فصل حق کے سوا کسی جگہ استعمال نہیں ہوتا۔

شرب | صوفیاء کرام کی اصطلاح میں حلاوت طاعت، لذت کرامت اور راحت انس کو شرب کے نام سے موسوم کیا جاتا ہے اور کوئی فحش شرب کی لذت کے بغیر کوئی کام نہیں کرتا۔ جیسا کہ جسم کی لذت پانی سے حاصل ہوتی ہے اور دل کی لذت اور راحت بندگی سے ہوتی ہے۔ میرے شیخ رحمۃ اللہ علیہ فرمایا کرتے تھے مرید بے شرب اور عارف بے شرب، مریدی اور معرفت سے بیگانہ ہوتا ہے۔ کیونکہ مرید کیلئے اپنی بندگی کی لذت ضروری ہے تاکہ حق بندگی بخوبی ادا کر سکے۔ اسی طرح عارف کیلئے بھی حق تعالیٰ کی معرفت کی لذت ضروری ہے تاکہ نفسانیت کی لذت کے ساتھ مخلوط نہ ہو۔ واللہ اعلم۔

ذوق | ذوق بھی شرب کی مانند ہے لیکن شرب اور ذوق میں فرق یہ ہے کہ شرب صرف راحت کی حالت میں استعمال ہوتا ہے اور ذوق رنج و راحت دونوں کے لئے۔ مثلاً یہ کہا جاتا ہے ”ذوق حلاوت اور ذوق بلا“ یہ دونوں درست ہیں یا

یہ کہا جاتا ہے کہ ”شریت وصل اور شربت ہجر“ وغیرہ۔ کیونکہ جب حق تعالیٰ نے شرب کا ذکر فرمایا تو یہ آیت آئی **كُلُوا وَشْرَبُوا مِنْ ثَمَرِهِمْ** ”کھاؤ پیو اور خوش رہو“ لیکن جب ذوق کا ذکر فرمایا تو یہ آیت آئی **ذُقْ أَنتَ الْعَذَابَ الْكَرِيمُ** ”عذاب کا مزہ چکھو.....“ دوسرے مقام پر حق تعالیٰ نے فرمایا ہے **ذُوقُوا عَذَابَ سَعِيرٍ** ”دوزخ کے چھونے کا مزہ چکھو۔“ یہ ہیں صوفیاء کے درمیان مروجہ اصطلاحات جو بیان کئے گئے۔ اگر تمام کو بیان کیا جائے تو ایک ضخیم کتاب وجود میں آجائے گی۔ واللہ اعلم بالصواب۔

من خرقہ گرو کردم عریان خراباتم
خوردم ہمہ رخت خود مہمان خراباتم





گیارہویں پردہ کا اٹھانا

در بیان سماع

جواز سماع | یاد رہے کہ حصول علم کے ذرائع پانچ ہیں۔ سمع (سننا) ، بصر (دیکھنا) ، سوگھنا ، چکھنا اور چھوٹا۔ (یعنی حواس خمسہ) یعنی حق تعالیٰ نے دل کیلئے یہ پانچ دروازے کھول دیئے ہیں اور علم کی ہر قسم ان پانچ حواس میں سے کسی نہ کسی ذریعے کے ساتھ وابستہ ہے جیسا کہ آوازوں اور خبروں کا علم کانوں سے ہوتا ہے اور رنگوں اور مادی چیزوں کا علم آنکھوں سے ہوتا ہے۔ میٹھے اور کڑوے کا علم زبان سے ہوتا ہے اچھی یا بری بو کا علم ناک سے ہوتا ہے اور سخت اور نرم چیز کا علم قوتِ لامسہ سے ہوتا ہے ان پانچ حواس میں سے چار کو ایک خاص مقام (سر کے اندر) بدکھا گیا ہے پانچویں حس کو سارے جسم میں پھیلا دیا گیا ہے۔

چنانچہ اس عجیب و غریب کائنات کے دیکھنے اور اس کی عمدہ اشیاء کو

سو گھننے، عمدہ نعمتوں کے چمکنے اور نرم چیزوں کو چھونے میں انسانی عقل کیلئے دلائل ہیں اور ان دلائل کے ذریعے خداوند تعالیٰ تک راہنمائی ہوتی ہے کیونکہ ان حواس کے ذریعے ہی عقل کو یہ علم حاصل ہوتا ہے کہ یہ جہان حادث ہے کیونکہ وہ تبدیل و تغیر کا حامل ہے اور جو چیز تغیر پذیر ہوتی ہے وہ حادث (فنا ہونے والی) ہوتی ہے۔ دوسری بات یہ معلوم ہوتی ہے کہ اس جہان کے پیدا کرنے والا بھی ضروری ہے جو اس جہان کا ہم جنس نہیں ہو سکتا کیونکہ یہ جہان مخلوق ہے جس کیلئے خالق کا ہونا ضروری ہے یہ جہان مادی ہے اور اس کا خالق مادہ پیدا کرنے والا ہے اور یہ کہ یہ خالق قدیم ہے۔ اور یہ جہان حادث ہے۔

نیز عقل کے ذریعے یہ علم بھی ہوتا ہے کہ خالق لامتناہی (لامحدود) ہے اور کائنات متناہی (محدود) ہے اور یہ کہ وہ قادر ہے ہر چیز پر اور ہر کام پر وہ توانا ہے اور ہر چیز کا عالم ہے۔ ساری کائنات پر اس کا تصرف (قبضہ۔ اختیار) ہے وہ جو چاہے کر سکتا ہے اس نے کچے دلائل کے ساتھ پیغمبر بھیجے لیکن ان انبیاءِ عظیم السلام پر ایمان اس وقت تک نہیں لایا جا سکتا جب تک کہ ان کے لائے ہوئے پیغام یعنی ضروریات شرع اور دین کو کانوں سے نہ سن لے یہی وجہ ہے اہلسنت و الجماعت سننے کو دیکھنے پر فضیلت دیتے ہیں اگر کوئی کم عقل یہ کہے کہ آنکھوں سے دیکھنا کانوں کے سننے سے افضل ہے۔ اس لئے حق تعالیٰ کا دیدار اس کا کلام سننے سے بہتر ہے اس کا جواب یہ ہے کہ ہم نے اپنے کانوں کے ذریعے یہ سنا ہے کہ بہشت میں مومن کیلئے خدا تعالیٰ کا دیدار ہو گا اور عقل کے ذریعے دیدار ہونے میں جو حجاب ہے وہ کشف سے بہتر نہیں۔ کیونکہ ہم نے رسول اللہ صلی اللہ علیہ وآلہ وسلم کے خبر دینے سے معلوم کر لیا ہے کہ حق تعالیٰ مومنوں کو دیدار دے گا اور ان کی آنکھوں سے حجاب اٹھالے گا اور وہ خدا تعالیٰ کو دیکھ لیں گے۔ اس سے ثابت ہوا کہ سننا افضل ہے دیکھنے سے۔ نیز تمام احکام شریعت کا

دارودار سننے پر ہے اگر سننا ممکن نہ ہوتا تو اس کا ثبوت ممکن نہ ہوتا۔ اسی طرح جو انبیاء علیہم السلام تشریف لائے انہوں نے بھی ابتدا بات کرنے اور احکام سنانے سے کی اور ان کی بات سن کر لوگ مسلمان ہوئے اس کے بعد معجزات دکھائے اور معجزات دیکھنے کی تاکید بھی سننے سے ہوئی۔ چنانچہ ان دلائل کے باوجود جو شخص سننے سے انکار کرتا ہے وہ احکام شریعت سے انکار کرتا ہے اور جان بوجھ کر اس کے احکام کو چھپاتا ہے اور اب میں سماع کے متعلق مختلف امور بیان کرتا ہوں۔ انشاء اللہ تعالیٰ۔

فصل

سماع القرآن

یاد رہے کہ قلب کی افزائش، باطن کی پرورش اور کان کی لذت کیلئے بہترین سماع کلام باری تعالیٰ ہے جس کیلئے تمام مسلمان مامور اور تمام کافر خواہ انسان ہوں یا جنت ملکین ہیں۔ معجزات قرآن میں سے ایک معجزہ یہ ہے کہ اس کے پڑھنے اور سننے سے جی نہیں بھرتا بلکہ اس سے قلب میں ایسی رقت پیدا ہوتی ہے کہ کافر لوگ رات کو چھپ کر آتے تھے اور رسول خدا صلی اللہ علیہ وآلہ وسلم کی تلاوت سن کر بہت محظوظ ہوتے تھے اور حیرت زدہ ہوتے تھے۔ یہاں تک کہ نضر بن حارث جو کافروں میں فصاحت اور بلاغت میں یکتا تھا اور عتبہ بن ربیعہ جو اپنی فصاحت و بلاغت سے سننے والوں کو مسحور کر دیتا تھا اور ابو جہل بن ہشام جو خطابت اور تقاریر میں یدِ نبیہا رکھتا تھا اور بہت بڑا شاعر تھا ان جیسے بہت ادیب و شعراء کلام پاک سن کر مست ہو جاتے تھے۔ یہاں تک کہ ایک رات رسول کریم صلی اللہ علیہ وآلہ وسلم کی نماز میں قرأت سن کر عتبہ بے ہوش ہو

گیا۔ ابو جہل بھی کہتا تھا کہ مجھے معلوم ہو گیا ہے کہ یہ کسی مخلوق کا کلام نہیں ہے۔ کلام پاک کی وہ شان ہے کہ حق تعالیٰ جنات کو جوق در جوق بھیج کر رسول کریم صلی اللہ علیہ وآلہ وسلم کی قرأت سننے کا حکم فرماتے تھے۔ چنانچہ حق تعالیٰ نے اس بات کی خبریوں دی ہے کہ:

قَالَ اللَّهُ مَنَّانًا

”وہ کہتے تھے کہ ہم نے عجیب و غریب قرآن سنا“

اسی طرح حق تعالیٰ نے ہمیں خبر دی ہے کہ جنات کہتے تھے کہ قرآن قلب بیمار کیلئے راہنما ہے نیز فرمایا:

يُضِلُّ إِلَى الْوَسْوَاسِ الْكَافِرِ الَّذِي يَرْمِيكَ بَرِيئًا آحَدًا

”قرآن نیکی کی طرف راہنمائی کرتا ہے پس ہم اس پر ایمان لائے اور ہرگز اپنے رب کا کوئی شریک نہیں ٹھہرائیں گے“

پس قرآن کی ہر فصیح دنیا کی تمام نصیحتوں سے بہتر ہے۔ اس کا ہر لفظ تمام الفاظ سے بہتر، اس کا ہر حکم تمام احکام سے زیادہ مؤثر، اس کی ہر نبی تمام نبیوں سے افضل، اس کا ہر وعدہ تمام وعدوں سے زیادہ دلربا، اس کی ہر وعید (دھمکی) سب وعیدوں سے زیادہ جاں گداز، اس کا ہر قصہ تمام قصوں سے زیادہ خوب صورت، اس کی ہر سئل تمام مثالوں سے زیادہ واضح ہے۔ قرآن نے ہزاروں دلوں کو شکار کیا ہے اور ہزاروں جانوں کو اس کے مصلحتوں نے پامال کیا ہے اس نے ہزاروں دنیا داریوں کو ذلیل اور ہزاروں ذلیل و خوار لوگوں کو معزز بنایا ہے۔ جب حضرت عمر ابن الخطاب رضی اللہ عنہ نے سنا کہ انکی بہن اور بہنوئی مسلمان ہو چکے ہیں تو تلوار نکال کر ان کو قتل کرنے کیلئے روانہ ہو گئے۔ اور حق تعالیٰ نے سورہ ط کا لشکر کہیں گاہ میں بخا دیا۔ جب بہن کے دروازہ پر پہنچے اور اندر سے ان کی بہن یہ آیات پڑھ رہی تھیں۔

لَا تَلْعَابُوا بِالْقُرْآنِ لِيَكُونَ لَكُمْ تَذَكُّرًا ۗ لَعَنَ مَنْ يَفْعَلْهُ

”اے رسول پاک ہم نے قرآن اس لئے نازل نہیں کیا کہ آپ اس سے
شعبت میں جلا ہو جائیں۔“

یہ سن کر حضرت عمر رضی اللہ عنہ کے ہوش اڑ گئے اور فکار کرنے کی
 بجائے فکار ہو کر رہ گئے۔ روایت ہے کہ ایک دفعہ جب کسی نے رسول اللہ صلی
 اللہ علیہ وآلہ وسلم کے سامنے یہ آیت پڑھی :

إِن لَدَيْكَ الْكُلُوبُ وَالْجِبَالُ مَاذَا أَغْنَىٰ عَنْكَ آعْصَمُ بَنِي إِسْرَائِيلَ

”تحقیق ہمارے ہاں بھیڑیاں، آتش دوزخ اور گلے میں چھننے والا کھانا اور
دردناک عذاب ہے۔“

تو آپؐ بے ہوش ہو گئے۔ کہتے ہیں کہ جب کسی نے حضرت عمر رضی
 اللہ عنہ کے سامنے یہ آیت پڑھی۔

إِنَّ حَذَلْبَ بْنَ سُلَيْمٍ لَوَاقِعٌ ۗ نَّالَهُ مِنْ دَأْبِهِ ”بے شک تیرے رب کا عذاب
آنے والا ہے اور اس کو کوئی نہیں روک سکتا۔“

تو آپؐ نمونہ لگا کر بے ہوش ہو گئے اور لوگ ان کو اٹھا کر گھر لے گئے اور
خوف خدا سے ایک ماہ بیمار رہے جب حضرت عبداللہ بن حنظلہ رضی اللہ عنہ
کے سامنے یہ آیت پڑھی گئی۔

لَهُمْ فِي جَهَنَّمَ مِهَادٌ وَمِنْ حَتَمٍ مَخْرَجٌ ۗ لَعَنَ مَنْ يَفْعَلْهُ
پھونے اور اوپر بالا پوش ہوں گے۔“

تو اس قدر روئے کہ معلوم ہوتا کہ انکی جان نکل جائے گی اس کے بعد
کھڑے ہو گئے جب لوگوں نے کہا کہ استلا بیٹھ جائیں تو فرمایا کہ اس آیت کی
وہیت مجھے بیٹھنے نہیں دیتی۔ جب حضرت جنید بغدادی رحمۃ اللہ علیہ کے سامنے یہ

آیت پڑھی گئی۔

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ

”اے ایمان والو وہ بات کیوں کہتے ہو جس پر تم عمل نہیں کرتے۔“

تو آپ نے کہا :

”یا اللہ! ہم جو کچھ کہتے ہیں تمھ سے کہتے ہیں اور جو کچھ کرتے ہیں تیری توفیق سے کرتے ہیں پھر ہمارا قول و فعل کہاں۔“ جب حضرت شبلی رحمۃ اللہ علیہ کے سامنے یہ آیت پڑھی گئی۔

وَإِذْ كُذِّبَتْكَ إِذَا أَنْسَيْتَ ”یاد کر اپنے رب کو جب بھول جائے۔“

تو کہنے لگے کہ ذکر اس وقت کیا جاتا ہے جب آدمی غافل ہو جاتا ہے یعنی غفلت کے بعد ذکر کا نمبر آتا ہے لیکن سارا جہان اس کے ذکر میں مست ہے یہ کہہ کر نعرہ مارا اور بے ہوش ہو گئے۔ جب ہوش میں آئے تو کہنے لگے کہ تعجب ہے اس جان پر جب کلام حق سنے اور جسم سے نکل نہ جائے۔ ایک بزرگ کہتے ہیں کہ ایک دفعہ میں یہ آیت پڑھ رہا تھا :

وَأَنْقُضُوا يَوْمًا مَّا تَرْجِعُونَ فِيمَا إِلَى اللَّهِ

”ڈرو اس دن سے جب تم اللہ کی طرف لوٹائے جاؤ گے۔“

تو ہاتھ بنے آواز دی کی آہستہ پڑھو کیونکہ چار فرشتے اس کی بیعت سے جاں بحق ہو گئے ہیں میں ایک دن حضرت شیخ ابوالعباس شفقانی رحمۃ اللہ علیہ کی خدمت میں حاضر ہوا تو آپ یہ آیت پڑھ کر رو رہے تھے۔

صَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَىٰ شَيْءٍ ”اللہ تعالیٰ نے ایسے عبد کی

مثال دی جو کسی دوسرے کی ملکیت میں ہے اور کسی کام کے کرنے پر قادر نہیں۔“

وہ اس قدر روئے کہ مجھے گمان ہوا کہ شاید رحلت کر گئے جب افاقہ ہوا تو

میں نے پوچھا کہ یا شیخ یہ کیسی حالت ہے آپ نے فرمایا گیارہ سال ہوئے اس مقام تک پہنچا ہوں اس سے آگے نہیں جاسکتا۔

کسی نے حضرت ابو العباس عطا رحمۃ اللہ علیہ سے پوچھا کہ آپ روزانہ کس قدر قرآن پڑھتے ہیں تو فرمایا کہ پہلے ایک دن رات میں دو ختم قرآن کرتا تھا اب چودہ سال ہوئے ہیں کہ ابھی سورہ انفال تک پہنچا ہوں۔

ایک دفعہ حضرت ابو العباس قصاب رحمۃ اللہ علیہ نے ایک قاری کو بار بار سورہ یوسف کی آیات پڑھنے کا حکم دیا اور پھر بارگاہ رب العزت میں یوں مناجات کیں۔

”بار خدا یا میں یوسف علیہ السلام کے بھائیوں سے زیادہ ظالم ہوں اور تو یوسف علیہ السلام سے زیادہ مہربان ہے۔ لہذا تو میرے ساتھ ایسا سلوک کر جیسا حضرت یوسف علیہ السلام نے اپنے بھائیوں سے کیا۔“

اس کے باوجود تمام مسلمان خواہ نیک ہوں یا بد قرآن سننے پر مامور ہیں کیونکہ حق تعالیٰ نے فرمایا ہے کہ :

وَإِذَا قُرِئَ الْقُرْآنُ فَاسْتَمِعُوا لَهُ

”جب قرآن پڑھا جائے تو خاموشی سے سنو۔۔۔۔۔“

نیز فرمایا :

قَبِيْرٌ عِبَادٌ الَّذِيْنَ يَسْمَعُوْنَ الْقَوْلَ فَيَتَّبِعُوْنَ أَحْسَنَهُ

”میرے ان بندوں کو خوشخبری سنا دیجئے جو ہمارا کلام سنتے ہیں اور اچھی

طرح اس کی پیروی کرتے ہیں۔“

یعنی اس کے احکام کی تعمیل کرتے ہیں اور تعظیم سے سنتے ہیں نیز فرمایا :

الَّذِيْنَ إِذَا ذُكِرَ اللهُ وَجِلَّتْ فُلُوْبُهُمْ ”وہ لوگ ایسے ہیں کہ جب اللہ کا

ذکر کیا جاتا ہے تو ان کے قلوب پر بہت طاری ہو جاتی ہے۔

نیز فرمایا :

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ

”ایمان والوں کے قلوب اللہ کے ذکر سے اطمینان حاصل کرتے ہیں یاد رکھو کہ اللہ کے ذکر میں اطمینان قلب ہے۔“

غرضیکہ اس قسم کی آیات بہت ہیں جو اس قول کی تصدیق کرتی ہیں۔ پھر اس کے برعکس ان لوگوں کی مذمت کی گئی ہے جو قرآن سنتے ہیں اور پرواہ نہیں کرتے مثلاً خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ

”اللہ تعالیٰ نے ان کے قلوب اور کانوں پر مہر لگا دی اور ان کی آنکھوں پر پردے ڈال دیئے۔“

نیز فرمایا کہ قیامت کے دن اللہ دوزخ کہیں گے کہ :

لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ

”اگر ہم کلام حق سنتے اور سمجھتے تو آج دوزخ میں نہ ہوتے۔“

نیز فرمایا :

وَمِنْهُمْ مَنْ يَسْتَمِعُ إِلَيْكَ وَجَعَلْنَا عَلَى قُلُوبِهِمْ أَكِنَّةً.....

”اور ان میں بعض (کلام الہی) سنتے ہیں لیکن ہم نے ان کے قلوب پر پردے ڈال دیئے ہیں۔۔۔۔۔“

نیز فرمایا :

وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ

”ان کی طرح نہ ہو جاؤ جو کہتے ہیں ہم نے سنا اور وہ نہیں سنتے۔“

یعنی دل سے نہ سنا اس قسم کی آیات بہت ہیں قرآن میں۔

روایت ہے کہ رسول اکرم صلی اللہ علیہ وآلہ وسلم نے ابن مسعود رضی اللہ عنہ سے فرمایا کہ مجھے قرآن پڑھ کر سناؤ ابن مسعود رضی اللہ عنہ نے عرض کیا کہ حضور کیا میں آپ کو پڑھ کر سناؤں حالانکہ آپ پر قرآن نازل ہوا ہے تو آپ نے فرمایا کہ میں دوسرے سے سنتا پسند کرتا ہوں۔ اس سے واضح ہوتا ہے کہ سننے والا کامل حال ہوتا ہے پڑھنے والے سے۔ کیونکہ قاری پر حال طاری ہو یا نہ ہو سننے والے پر حال طاری ہو جاتا ہے وجہ یہ ہے کہ بولنے میں ایک گونہ تکبر پایا جاتا ہے اور سننے میں ایک گونہ تواضع۔ نیز آنحضرت صلی اللہ علیہ وآلہ وسلم نے فرمایا کہ سورت حمد نے مجھے بوڑھا کر دیا۔ کہتے ہیں کہ اس کی وجہ یہ ہے کہ سورت حمد کے آخر میں یہ آیت ہے کہ :

فَلَسْتَعْتَبُوا كَمَا أُمِرْتُمْ " جو حکم دیا گیا ہے اس پر ثابت قدم رہو "

دراصل انسان حق تعالیٰ کے احکام کی کماحقہ تعمیل سے عاجز ہوتا ہے کیونکہ بندہ توفیق الہی کے بغیر کچھ نہیں کر سکتا۔ اس لئے جب آنحضرت صلی اللہ علیہ وآلہ وسلم نے یہ حکم سنا کہ "میرے حکم پر پورے اترو" تو آپ حیرت زدہ ہوئے اور سوچا کہ میں کس طرح احکام الہی پر پورا اتر سکتا ہوں اس سے اس قدر رنجیدہ خاطر ہوئے کہ قوت جاتی رہی اور غم روزانہ بڑھتا گیا یہاں تک کہ ایک دن ہاتھ زمین پر ٹیک کر اٹھے تو حضرت ابو بکر صدیق رضی اللہ عنہ نے عرض کیا کہ حضور یہ کیا حال ہے؟ آپ تو ابھی جوان اور تندرست ہیں۔ آپ نے فرمایا کہ سورت حمد نے مجھے بوڑھا کر دیا ہے یعنی یہ بات سننے سے میری طاقت جاتی رہی ہے۔ حضرت ابو سعید خدری رضی اللہ عنہ سے روایت ہے کہ :

" ایک دفعہ میں اصحاب رسول صلی اللہ علیہ وآلہ وسلم کی ایک جماعت میں بیٹھا تھا جس میں کمزور اور مفلس مساجرین تھے جو اپنا ننگا پن چھپانے کیلئے ایک دوسرے کے قریب بیٹھے تھے اور ایک قاری قرآن پڑھ رہا تھا کہ رسول خدا صلی

اللہ علیہ وآلہ وسلم آپ نے سلام کہہ کر پوچھا کہ تم لوگ کیا کر رہے تھے ہم نے عرض کیا کہ حضور ہم قاری سے قرآن سن رہے تھے۔ اس پر آنحضرت صلی اللہ علیہ وآلہ وسلم نے فرمایا شکر ہے اللہ تعالیٰ کا جس نے میری امت میں ایسے لوگ پیدا کئے ہیں کہ مجھے اللہ تعالیٰ نے حکم دیا کہ اپنے نفس پر صبر کر کے ان کے پاس بیٹھوں پھر آپ ہمارے ساتھ اس طرح بیٹھ گئے کہ درمیان میں کوئی فرق نہ رہا۔ پھر آپ نے ہاتھ سے اشارہ فرما کر ہمیں حلقہ بنا کر بیٹھنے کا حکم دیا۔ اس وقت رسول خدا صلی اللہ علیہ وآلہ وسلم اور غریب مہاجرین کے درمیان کوئی تمیز نہیں کر سکتا تھا۔ اس کے بعد آنحضرت صلی اللہ علیہ وآلہ وسلم نے فرمایا کہ اے غریب مہاجرین میں تم کو خوشخبری سناتا ہوں کہ تم قیامت کے دن اپنے دولت مند بھائیوں سے نصف دن پہلے بہشت میں جاؤ گے اور اس دن کی مقدار پانچ سو سال ہوگی ایک اور روایت میں آیا ہے کہ حضرت زرارہ رضی اللہ عنہ جو ایک جلیل القدر صحابی تھے ایک جماعت کی امامت کرا رہے تھے۔ تلاوت قرآن کے دوران انہوں نے ایک ایسی آیت پڑھی جس کی ہیبت اور جلال کی تاب نہ لاسکے اور نعرہ لگا کر گر گئے اور جاں بحق ہوئے۔

اسی طرح حضرت ابو یہیٰ رضی اللہ عنہ جو تابعی تھے کے سامنے حضرت صالح مرئی رضی اللہ عنہ نے ایک آیت پڑھی۔ انہوں نے سن کر ایک چیخ لگائی اور فوت ہو گئے۔ حضرت ابراہیم نخعی رضی اللہ عنہ کی روایت ہے کہ ایک دن میں کوفہ کے علاقے میں ایک گاؤں سے گزر رہا تھا کہ ایک عورت کو نماز پڑھتے دیکھا جب وہ نماز سے فارغ ہوئی تو میں نے ادب کے طور پر سلام کیا۔ اس نے کہا کیا تم قرآن جانتے ہو میں نے کہا ہاں جانتا ہوں۔ اس نے کہا ایک آیت پڑھو میں نے ایک آیت پڑھی تو چیخ مار کر گر گئی اور جاں بحق ہوئی۔

حضرت احمد بن حواری رحمۃ اللہ علیہ فرماتے ہیں کہ ایک دن میں صحرا

میں جا رہا تھا کہ ایک نوجوان کو موٹی گدڑی پہنے ہوئے دیکھا اس نے مجھے دیکھتے ہی کہا کہ احمد اچھا ہوا آپ آگئے مجھے کچھ سماع سناؤ تاکہ جان قربان کر دوں۔ میں نے اللہ تعالیٰ کے الہام سے یہ آیت پڑھی۔

إِنَّ الَّذِينَ قَالُوا رَبُّنَا اللَّهُ ثُمَّ اسْتَأْمَرُوا.....

”جو لوگ کہتے ہیں کہ اللہ ہمارا رب ہے اور اس پر جم جاتے ہیں تو۔“

اس نے کہا اے احمد خدا کی قسم تم نے وہی آیت پڑھی جو اس وقت فرشتے میرے سامنے پڑھ رہے تھے یہ کہتے ہی گر گئے اور جاں بحق ہوئے۔ اس قسم کی بی شمار روایات ہیں جو اختصار کی خاطر بیان نہیں ہو سکتیں۔

اشعار کا سماع

یاد رہے کہ شعر کا سننا مباح ہے اور رسول خدا صلی اللہ علیہ وآلہ وسلم نے سنا ہے نیز اصحاب رسولؐ نے بھی اشعار کئے بھی ہیں اور سنے بھی ہیں۔ آنحضرت صلی اللہ علیہ وآلہ وسلم فرماتے ہیں کہ :

ان من الشعر حکمتہ ”شعر میں حکمت ہے“

نیز فرمایا :

الحکمتہ ضالۃ المؤمن حیث وجدھا لھو احق بہا ”حکمت مومن کی

کھوئی ہوئی پونجی ہے جہاں ملے اس کا وہ سب سے زیادہ حق دار ہے“

نیز فرمایا :

اصدق کلمتہ قالھا العرب لول لبید

الا کل شیئ ملخلا اللہ باطل

و کل نعم لا معالہ زائل

”ایام جمالت کا سب سے اچھا قول لبید شاعر کا ہے جس نے کہا ہے کہ یاد رکھو اللہ تعالیٰ کے سوا ہر چیز باطل ہے اور ہر نعمت زوال پذیر ہے۔“

شرح اس حدیث سے صوفیاء وحدت الوجود ثابت کرتے ہیں۔ یعنی وجود حق تعالیٰ کے سوا کوئی وجود ہی نہیں۔

ترجمہ عمر بن شریذ رضی اللہ عنہ اپنے باپ سے روایت کرتے ہیں کہ رسول اللہ صلی اللہ علیہ وآلہ وسلم نے فرمایا : کہ کیا تم امیہ بن ابی صلت کے اشعار سنا سکتے ہو تو میں نے آپ کو شعر سنائے۔ جب ایک شعر ختم ہوتا تو آپ فرماتے کہ اور سناؤ۔ اس قسم کی بہت روایات ہیں جن سے رسول اللہ صلی اللہ علیہ وآلہ وسلم اور اصحاب کا سماع سننا ثابت ہوتا ہے لیکن اس کے متعلق بہت غلط فہمیاں پیدا ہو گئی ہیں۔ بعض لوگ تمام قسم کے اشعار کا سننا حرام سمجھتے ہیں اور دن رات مسلمانوں کی غیبت کرتے ہیں اور بعض لوگ تمام اشعار کو حلال سمجھتے ہیں اور دن رات محبوب کے حسن اور خدو خال کی تعریف میں غزلیں سنتے ہیں اور ایک دوسرے کے خلاف دلائل پیش کرتے ہیں میرا مقصد نہ ان حضرات کی تائید ہے نہ تردید۔ لیکن مشائخ عظام اس بارے میں رسول اللہ صلی اللہ علیہ وآلہ وسلم کا یہ قول پیش کرتے ہیں۔

کلام حسنہ حسن و قبیحہ قبیح

”شعر ایک کلام ہے جس کا حسن اچھا ہے اور جس کی برائی بری ہے۔“

یعنی جس چیز کا نثر میں سننا حلال ہے مثلاً حکمت کی باتیں، ہند و نصائح اور ذات حق کے دلائل و شواہد ان کا نظم میں سننا بھی حلال ہے۔ اسی طرح حسن و جمال کو دیکھنا جو محل آفت ہے اور خطرناک ہے اس کا نثر و نظم دونوں میں بیان حرام ہے جو لوگ ان چیزوں کا سننا حلال سمجھتے ہیں ان کے نزدیک حسن و جمال کو

چھوٹا بھی حلال ہونا چاہئے اور یہ صریحاً کفر اور بے دینی ہے اگر کوئی شخص یہ کہتا ہے کہ محبوب کے حسن و خدو خل و زلف میں میں حق تعالیٰ کو دیکھتا ہوں اور حق کا طالب ہوں تو اسی طرح دوسرا شخص کہہ سکتا ہے کہ حسن مجازی کے چھوٹے اور قرب حاصل کرنے میں خدا کا قرب حاصل کرتا ہوں تو اس سے شریعت باطل ہو جاتی ہے اور رسول خدا صلی اللہ علیہ وآلہ وسلم نے جو یہ فرمایا کہ العینان تزنمان ”دونوں آنکھیں زنا کرتی ہیں“ یہ حکم بھی اٹھ جائے گا اور غیر محرم عورتوں کا چھوٹا بھی جائز ہو جائے گا اور تمام شرعی احکام ختم ہو جائیں گے تو یہ کھلی گمراہی ہے۔

چنانچہ جب جاہل لوگوں نے صوفیاء کو سماع میں مستغرق دیکھا جو حال کی وجہ سے بے خود تھے تو انہوں نے سمجھا کہ شاید یہ لوگ خواہشات نفس سے سماع سنتے ہیں۔ لہذا وہ جاہل خود بھی خواہشات نفس کی وجہ سے سماع کو حلال سمجھنے لگ گئے۔ وہ یہ دلیل پیش کرنے لگے کہ اگر سماع حرام ہوتا تو صوفیاء سماع نہ سنتے۔ لہذا جاہلوں نے ان کے ظاہر کی تقلید اختیار کر لی اور ان کے باطنی کیفیات کو چھوڑ دیا یہاں تک کہ وہ خود بھی ہلاک ہوئے اور دوسروں کو بھی ہلاک کیا۔ یہ زمانہ کی بہت بڑی آفت ہے۔ انشاء اللہ تعالیٰ اس کی پوری وضاحت بعد میں آئے گی۔

فصل

خوش آوازوں اور خوش الحانی کا سننا

رسول خدا صلی اللہ علیہ وآلہ وسلم نے فرمایا ہے :

”زینوا اصواتکم بالقرآن“ قرآن کی تلاوت خوش الحانی سے کرو۔“

نیز خداوند تعالیٰ نے فرمایا ہے :

يَزِيدُنِي الْخَلْقَ مَا يَشَاءُ
 ”زیادہ کرتا ہے پیدائش میں جیسا چاہے“

مفسرین کا قول ہے کہ اس سے مراد حسن صوت ہے۔

اور رسول اکرم صلی اللہ علیہ وآلہ وسلم نے فرمایا ہے :

”جو شخص داؤد علیہ السلام کی آواز سنتا چاہے وہ ابو موسیٰ اشعری کی آواز
 سنے۔“

احادیث میں آیا ہے کہ بہشت میں بھی اہل بہشت کو سماع سنایا جائے گا۔
 وہ اس طرح کہ ہر درخت سے مختلف دلکش اور سریلی آواز سنائی دے گی۔ جب
 مختلف قسم کی آوازیں مل جائیں گی تو اس سے طبیعت کو لذت حاصل ہوگی۔ اس
 قسم کا سماع عام انسانوں بلکہ جانوروں میں پسندیدہ ہوتا ہے وجہ یہ ہے کہ انسان کی
 روح ایک لطیف چیز ہے اور لطیف کلام کو سن کر محفوظ ہوتی ہے یہ حکماء کا قول
 ہے جو میں نے بیان کیا ہے اسی طرح اہل علم اور محققین کے بھی اس بارے میں
 بہت اقوال ہیں۔ انہوں نے سریلی آوازوں کی دلکشی پر کتابیں لکھی ہیں اور خوش
 الحانی کی کافی تعریف کی ہے۔ چنانچہ ان کے فن (موسیقی) کے آثار آج باجوں کی
 شکل میں ظاہر ہیں جو انہوں نے خواہشات نفسانی اور شیطان کی پیروی میں ایجاد
 کئے ہیں۔ وہ یہ حکایت بھی بیان کرتے ہیں کہ ایک دن اسحاق موصلی باغ میں گا
 رہا تھا اور ایک بلبل بھی گا رہی تھی۔ لیکن بلبل اس کے راگ سے اس قدر
 مست ہوئی کہ گر کر مر گئی۔ اس قسم کی حکایات بہت سننے میں آئی ہیں اس سے
 میری مراد صوفیاء کے اس قول کو بیان کرنا ہے کہ سریلی آوازوں سے تمام جاندار
 خوشی اور راحت حاصل کرتے ہیں۔

حضرت ابراہیم ؑ اص رحمتہ اللہ علیہ فرماتے ہیں کہ ایک دفعہ میں عرب

کے قبائل میں سے ایک قبیلہ کے پاس گیا اور ایک امیر کے مہمان خانہ میں قیام کیا۔ وہاں ایک حبشی غلام کو دیکھا کہ زنجیروں سے جکڑا ہوا دھوپ میں تڑپ رہا ہے یہ دیکھ کر میں نے چاہا کہ امیر سے کہہ کر اس کی جان رہائی کراؤں جب کھانا آیا تو امیر بھی مہمان کی عزت کی خاطر کھانے میں شریک ہوا۔ لیکن میں نے کھانا کھانے سے انکار کر دیا۔ عربوں کے نزدیک اس سے بڑی کوئی چیز نہیں کہ کوئی شخص ان کے کھانے سے انکار کرے جب اس نے مجھ سے وجہ پوچھی تو میں نے کہا مجھے آپ کے ساتھ ایک امید ہے اس نے کہا میرا سارا مال و متاع تیرا مال ہے تو کھانا کھا میں نے کہا مجھے تمہارے مال کی ضرورت نہیں آپ صرف اس غلام کو آزاد کر کے میری خدمت پر لگا دیں اس نے کہا پہلے اس کا جرم سن لو پھر اس کی سفارش کرنا اور جب تک تو میرا مہمان ہے میرے تمام املاک پر تجھے اختیار ہے میں نے کہا اس کا جرم کیا ہے اس نے کہا یہ غلام حدی خوان اور بہت خوش الحان ہے میں نے کچھ اونٹ دے کر اس کو غلہ لانے کیلئے بھیجا اس نے ہر اونٹ پر دو اونٹوں کا بوجھ ڈالا اور راستے میں حدی گا، رہا جس سے مست ہو کر اونٹ دوڑتے رہے یہاں تک کہ تھوڑے عرصے میں وہ دگنا غلہ لے کر آیا۔ لیکن جب غلہ اونٹوں سے اتارا گیا وہ اونٹ گر کر مر گئے یہ واقعہ سکر مجھے بہت تعجب ہوا اور میں نے امیر سے کہا کہ آپ جو کچھ کہتے ہیں سچ ہے لیکن مجھے اس کا ثبوت چاہئے۔ یہ بات ہو رہی تھی کہ چند لوگ اونٹ لے کر آئے اور کوئیں پر ان کو پانی پلانے کا قصد کیا۔ امیر نے ان لوگوں سے پوچھا کہ کتنے دنوں سے ان اونٹوں نے پانی نہیں پیا۔ اس نے کہا تین دن سے امیر نے اس غلام کو حدی خوانی کا حکم دیا۔ جب اس نے حدی شروع کی تو اونٹ اس قدر مست ہوئے کہ پانی پینا بھول گئے یہاں تک کہ ایک ایک کر کے وہاں سے چلے گئے اس کے بعد اس نے غلام کو آزاد کر کے میرے حوالہ کر دیا۔

اور یہ ہمارا مشاہدہ ہے کہ جب اونٹ اور گدھے کے ساتھ راستے میں کوئی شخص گانا گاتا جائے تو وہ بہت تیز رفتاری سے چلتے ہیں۔ ملک خراسان اور عراق میں شکاری لوگ رات کو ہرنوں کا شکار کرنے جاتے ہیں تو ایک باجا بجاتے ہیں اس کی آواز سن کر ہرن مست ہو کر کھڑا ہو جاتا ہے اور وہ اسے پکڑ لیتے ہیں۔ ہندوستان میں بعض لوگ جنگل میں جا کر ایک قسم کا گانا گاتے ہیں۔ جب ہرن ان کی آواز سنتے ہیں تو خود بخود ان کی طرف چلے آتے ہیں یہاں تک کہ مست ہو کر ہرن آنکھیں بند کر لیتے ہیں اور لوگ ان کو پکڑ لیتے ہیں۔ نیز چھوٹے بچے کے سامنے جب لوری دی جاتی ہے تو وہ خاموش ہو جاتے ہیں اور حکماء کا قول ہے کہ اس قسم کے بچے جو لوری سے سکون حاصل کرتے ہیں بڑے ہو کر ہونمار ہوتے ہیں۔ چنانچہ ملک عجم میں جب ایک بادشاہ فوت ہوا تو اس کا دو سال کا بچہ وارث ہوا۔ لیکن اس کو تخت نشین کرنے سے پہلے وزیروں نے وہاں کے ایک حکیم بوزر جہر سے مشورہ طلب کیا۔ حکیم نے کہا کہ بچے کے سامنے سرود کا انتظام کیا جائے۔ جب سرود شروع ہوا تو بچے نے محفوظ ہو کر ہاتھ اور سر ہلانا شروع کیا۔ یہ دیکھ کر بوزر جہر نے کہا کہ یہ بچہ سلطنت کے لائق ہے۔

غرضیکہ سریلی آواز اور خوش الحانی کے اثرات کو ہر شخص تسلیم کرتا ہے اور جو شخص یہ کہتا ہے کہ سریلی آواز یا خوش الحانی اور ساز کوئی اچھی چیز نہیں تو یا تو وہ جھوٹ بولتا ہے یا منافق ہے یا وہ اس حس سے محروم ہے اور انسانوں اور صوفیوں کے زمرے سے باہر ہے۔

ایک اور طبقہ ہے جو سماع سے اس لئے منع کرتا ہے کہ یہ شریعت کے خلاف ہے لیکن تمام فقہاء اس بات پر متفق ہیں کہ اگر لہو و لعب (کھیل کود) کا سلمان نہ ہو اور اس سے بدکاری کا اندیشہ نہ ہو تو سماع سنتا مباح ہے (یعنی جائز) اس کے ثبوت میں بہت احادیث ہیں۔ چنانچہ حضرت عائشہ رضی اللہ عنہا سے

روایت ہے کہ میرے پاس ایک لونڈی گا رہی تھی کہ اتنے میں حضرت عمر رضی اللہ عنہ آگئے اور اندر آنے کی اجازت طلب کی۔ جب اس لونڈی کو معلوم ہوا تو بھاگ گئی۔ جب حضرت عمر رضی اللہ عنہ اندر داخل ہوئے تو رسول خدا صلی اللہ علیہ وآلہ وسلم نے تبسم فرمایا۔ حضرت عمر رضی اللہ عنہ نے تبسم کی وجہ دریافت کی تو آنحضرت صلی اللہ علیہ وآلہ وسلم نے فرمایا کہ ہمارے پاس ایک لونڈی گا رہی تھی جب اس نے تمہیں دیکھا تو بھاگ گئی۔ اس پر حضرت عمر رضی اللہ عنہ نے کہا کہ میں یہاں سے ہرگز نہیں جاؤں گا جب تک کہ وہ چیز نہ سن لوں جو حضور نے سنی ہے چنانچہ آنحضرت صلی اللہ علیہ وآلہ وسلم نے لونڈی کو بلایا تو وہ گانے لگی اور رسول خدا صلی اللہ علیہ وآلہ وسلم سنتے رہے۔ اسی طرح بست سے صحابہ کرام سے اس قسم کی روایات موجود ہیں۔ شیخ عبدالرحمن سلمیٰ نے ان سب کو جمع کر کے کتاب تیار کی ہے جس کا نام کتاب السماع ہے اور سماع کا جواز ثابت کیا ہے۔ لیکن صوفیاء کرام کی مراد سماع سے فقہی جواز یا عدم جواز نہیں ہے بلکہ ان کی غرض سماع سے روحانی فوائد کا حصول ہے۔ جواز کا طلب کرنا عوام کا کام ہے۔

ایک دفعہ میں شرمو میں مقیم تھا۔ وہاں کے ایک عالم نے کہا کہ میں نے سماع کے جواز میں ایک کتاب لکھی ہے۔ میں نے کہا اس سے دین میں بڑی خرابی پیدا ہوگی کہ آپ نے ایک لہو چیز کو جائز کر دیا ہے جو تمام بدکاریوں کی جڑ ہے۔ انہوں نے کہا کہ اگر آپ اس کو جائز نہیں سمجھتے تو پھر کیوں سنتے ہیں۔ میں نے کہا اس کے کئی وجوہات ہیں۔ اگر اس کا اثر گناہ پر آمادہ کرے تو یہ حرام ہے اگر نہ کرے تو حرام نہیں ہے۔ اگر اس کا اثر مباح ہے تو سماع بھی مباح ہے۔

شرح مثلاً اگر متعوی غذا کھانے سے شہوت کو ابھار آئے تو اس کا کھانا ترک کر سکتا ہے۔ اگر خطرہ پیدا نہ ہو تو کھانے میں کوئی حرج نہیں۔ متعوی غذا بذات

فصل

سمع کے احکام

یاد رہے کہ جس طرح لوگوں کی طبائع مختلف ہوتی ہیں سمع کے احکام ہر طبیعت کے لئے مختلف ہیں اس لئے یہ زیادتی کی بات ہے کہ ہر شخص پر ایک ہی حکم لاگو کر دیا جائے مختصر یہ کہ سمع سننے والوں کے دو گروہ ہیں ایک گروہ وہ ہے جو کلام کے مطالب کو سمجھتا ہے۔ دوسرا وہ ہے جس کو فقط آواز سے سروکار ہے۔ ان دونوں میں فوائد بھی ہیں اور نقصانات بھی۔ سمع کا سننا اس کے اثرات پر منحصر ہے۔ اگر اثر اچھا ہوتا ہے تو اس کے لئے سمع جائز ہوتا ہے۔ اگر اثر برا ہوتا ہے تو اس کیلئے سمع ناجائز ہے۔ جس شخص کی طبیعت میں فساد ہوتا ہے سمع اس کے اندر فساد پیدا کرتا ہے۔ مثلاً حضرت داؤد علیہ السلام کے سمع کو لیجئے۔ حق تعالیٰ نے ان کو اپنا خلیفہ بنایا تو ان کو خوش الحانی کا معجزہ عطا فرمایا۔ ان کے گلے کو حق تعالیٰ نے ساز بنایا یہاں تک کہ جنگل کے جانور اور پرندے آپ کی آواز سن کر جمع ہو جاتے تھے اور بہتا ہوا پانی تھم جاتا تھا۔ روایت ہے کہ جس جنگل میں حضرت داؤد علیہ السلام نغمہ سرائی کرتے تو ایک ماہ تک جنگل کے جانور کچھ نہیں کھاتے تھے اور بچے نہ روتے تھے نہ کھانا کھاتے تھے۔ اور آپ کی آواز سن کر کئی لوگ جاں بحق ہو جاتے تھے یہاں تک کہ ایک مرتبہ سات آدمی جن میں مرد اور عورت شامل تھے مردہ پائے گئے۔ اور بارہ ہزار بوڑھے جاں بحق ہوئے۔ حق تعالیٰ نے چاہا کہ حق کی خاطر اور ہوس کی خاطر سمع سننے والوں میں فرق کیا جائے یہ دیکھ کر شیطان نے حق تعالیٰ سے اپنی مجلس سمع قائم کرنے کی

اجازت طلب کی تو اجازت مل گئی۔ چنانچہ اس نے ہانسی اور طنز اور ابتجاؤں کئے اور حضرت داؤد علیہ السلام کی مجلس کے مقابلے میں اپنی مجلس قائم کی۔ یہ دیکھ کر لوگ دو گروہوں میں تقسیم ہو گئے ایک نیک دوسرے بد۔ جو لوگ برے تھے انہوں نے شیطان کی مجلس کو پسند کیا اور جو نیک تھے وہ حضرت داؤد علیہ السلام کی مجلس کی طرف مائل ہوئے۔ پھر وہ لوگ جو اہل باطن تھے ان کے دل میں حق تعالیٰ کے سوا کچھ نہ تھا چنانچہ جب وہ ابلیس کے مزامیر سنتے تھے تو اسے حق تعالیٰ کی طرف سے آزمائش تصور کرتے اور جب حضرت داؤد علیہ السلام کی آواز سنتے تھے تو اسے حق تعالیٰ کی ہدایت سمجھتے تھے۔ یہاں تک کہ وہ سب سے کنارہ کش ہو گئے اور تمام متعلقات سے علیحدہ ہو گئے اور حق کو حق سمجھا اور باطل کو باطل۔ اب جس شخص کا سماع ایسا ہو وہ جو کچھ سنے اس کے لئے طلال ہے۔ اور جھوٹے دعویداروں کا ایک گروہ کتا ہے کہ سماع ہمیں اس حقیقت کے مطابق نظر نہیں آتا جو اس کی ہے اور یہ قول محال ہے کیونکہ ولایت کا کمال یہ ہے کہ ایک ولی اللہ جیسا کہ کسی چیز کی حقیقت ہے اسی مطابق اس کو دیکھے تاکہ اس کا مشاہدہ صحیح ہو۔ اگر کوئی شخص اشیاء کو ان کی حقیقت کے مطابق نہیں دیکھ سکتا تو اس کا مشاہدہ صحیح نہیں ہے۔ کیا تجھے علم نہیں کہ رسول خدا صلی اللہ علیہ وآلہ وسلم نے فرمایا ہے۔ **اللہم اونا حقائق الاشیاء کلمی** (یا اللہ ہمیں حقیقت اشیاء سے آگاہ فرما جیسا کہ وہ ہیں)۔

لہذا جب ایک ولی اللہ ہر چیز کو اس کی حقیقت کے مطابق دیکھتا ہے تو لازماً وہ سماع کو اسی طرح جانتا ہے جو اس کی لغت اور شرع کے مطابق حقیقت ہے اور جو لوگ ہوا اور شہوت کی وجہ سے مزامیر پر شیفتہ ہو جاتے ہیں تو اس کی وجہ یہ ہے کہ حقیقت سماع کے برخلاف سنتے ہیں۔ اگر شرع کے مطابق سنتے تو گمراہ نہ ہوتے۔ کیا تو نے نہیں دیکھا کہ نضر بن حارث نے قرآن کے متعلق کہہ دیا ہے کہ

پہلے لوگوں کی کہانیاں ہیں۔ لیکن کاتب وحی حضرت عبداللہ بن سعد ابی سرح رضی اللہ عنہ نے قرآن سن کر کہا کہ اللہ تعالیٰ پاک اور ابرکت ہے۔ بہترین خالق۔ بعض لوگوں نے آیہ لَأَنْذِرُكُمْ الْأَهْضَاءُ..... (آنکھیں اس کا ادراک نہیں کر سکتیں بلکہ وہ آنکھوں کا ادراک کرتا ہے) کے غلط معنی سمجھ کر اس کو رویت باری تعالیٰ کی نفی قرار دیا۔ بعض لوگوں نے آیہ تَعَالَى عَلَى الْعَرْشِ (پھر وہ عرش پر مسلط ہوا) سے حق تعالیٰ کے لئے مکان اور جنت ثابت کرنے کی کوشش کی اور بعض لوگوں نے آیہ پاک وَجَاءَ رَبُّكَ وَالْمَلَكُ صَفًّا صَفًّا سے جنت اور مکان کی دلیل پیش کی چونکہ ان کے قلوب گمراہی سے بھرے ہوئے تھے کلام حق کا سننا ان کے لئے مفید نہ ہوا۔ لیکن ایک موحد (خدا کو ایک جاننے والا) نے جب کسی شاعر کا شعر دیکھا تو شاعر کی عقل کو پیدا کرنے والے خدا تعالیٰ کے کمال کا مشاہدہ کیا اور فعل کو دیکھ کر فاعل کا اقرار کیا۔ پس ایک گروہ کلام حق سن کر گمراہ ہوا اور دوسرا گروہ باطل میں بھی سیدھے راستے پر قائم رہا۔ یہ ایسی واضح بات ہے کہ اس کا انکار کھلا مکابہ ہے۔ واللہ اعلم۔

فصل

سماع کے متعلق مشائخ کے اقوال

سماع کے متعلق مشائخ کے لطیف اقوال اس قدر زیادہ ہیں کہ اس کتاب میں پورے بیان نہیں ہو سکتے۔ چنانچہ جس قدر ممکن ہوا بیان کیا جائے گا تاکہ بفضلہ تعالیٰ پورا فائدہ ہو۔

حضرت ذوالنون مصری رحمۃ اللہ علیہ فرماتے ہیں کہ :

”سماع حق تعالیٰ کا فیضان ہے جو قلوب کو حق تعالیٰ کی طرف ابھارتا ہے۔
جس نے اس کو حقیقی معنوں میں سنا حق کو پایا اور جس نے اس کو نفسانی
خواہشات سے سنا وہ گمراہ ہوا۔“

اس قول سے اس بزرگ کا یہ مطلب نہیں کہ سماع سنتے ہی وہ واصل باندھ
ہو جائے گا بلکہ ان کا مطلب یہ ہے کہ سماع کو حق تعالیٰ کے قرب کے لئے سنے
نہ کہ آواز کی خوبی کے لئے۔ تاکہ اس کا قلب فیضان حق سے مالا مال ہو جائے
پس جس کا قلب فیضیاب ہو گا وہ صاحب کشف و مشاہدہ ہو گا۔ اور جو شخص حظ
نفس کی خاطر سنے گا وہ حق تعالیٰ سے محبوب ہو گا (یعنی مشاہدہ حق سے محروم
ہو گا)۔

حضرت شیخ ابوبکر شبلی رحمۃ اللہ علیہ فرماتے ہیں کہ :

”سماع کا ظاہر فتنہ ہے اور باطن عبرت ہے۔ جو اہل معرفت کے اشارات
کو سمجھتا ہے اس کے لئے سماع عبرت اور حلال ہے ورنہ باعث خرابی ہے۔“ یعنی
جس کا دل مکمل طور پر حق تعالیٰ میں غرق نہیں سماع اس کے لئے فتنہ ہے۔
حضرت ابوعلیٰ رود باری رحمۃ اللہ علیہ سماع کے متعلق ایک سوال کا یوں جواب
دیتے ہیں۔

”کاش کہ ہم اس قسم کے سماع کو ترک کرتے کیونکہ ہر چیز کا حق ہوتا ہے
جب کسی چیز کا حق ادا نہ ہو تو خسارہ کی بات ہے۔“

ایک بزرگ کا قول ہے : ”سماع پوشیدہ اسرار و رموز کو ابھارتا ہے۔“
تاکہ قرب حق حاصل ہو۔ اس کی وجہ یہ ہے کہ باطنی اسرار کا چھپا رہنا طالبان حق
کے لئے بہت برقی بات ہے۔ بات یہ ہے کہ اگرچہ انسان اپنے محبوب حقیقی سے
جدا ہوتا ہے پھر بھی اس کی محبت اور طلب اس کے دل میں ہوتی ہے جو سماع کے

ذریعے اجاگر ہوتی ہے۔ ورنہ دب کر رہ جاتی ہے۔ اور میرے شیخ علیہ رحمہ فرماتے ہیں۔

”سماع عاشقوں کا زاد راہ ہے۔ لیکن جو خدا رسیدہ ہو گیا اس کو سماع ضروری نہیں کیونکہ واصل کے لئے سماع بلا ضرورت ہے کیونکہ سنا غیب کے متعلق ایک خبر کے برابر ہوتا ہے اور جب غیب، غیب نہ رہا بلکہ حاضر ہو گیا تو پھر سننے کا کیا فائدہ۔“

حضرت حصری رحمۃ اللہ علیہ فرماتے ہیں کہ :

”ایسے سماع کو ہم کیا کریں گے جو منقطع ہو جائے کیونکہ سماع منقطع ہو جائے تو اس کا اثر جاتا رہتا ہے۔“

اس سے ظاہر ہے ان کی ہمت کس قدر بلند تھی۔ جب بندہ اس مقام پر پہنچ جاتا ہے تو سارا جہان اس کے لئے سماع بن جاتا ہے اور پتھر اور مٹی سے وہ سماع سنتا ہے۔

شرح | سماع کے منقطع ہونے کا مطلب یہ ہے کہ جب سماع بند ہو تو فیضان بند ہو جائے اور سماع کے منقطع نہ ہونے سے مراد وہ بلند روحانی مقام ہے کہ جہاں سالک کو مشاہدہ دوام حاصل ہوتا ہے اور ایک لمحہ کے لئے بھی حق سے غیب نہیں ہوتا اس وقت کیا ہوتا ہے وہ ہر وقت اور ہر آن لذت مشاہدہ میں سرشار ہوتا ہے اور کائنات کی ہر آواز اس کے لئے سماع بن جاتی ہے جس سے وہ وجد دوام میں رہتا ہے اور یہ مقام بہت بلند ہے بلکہ بلند ترین مقام یہی ہے۔



فصل

سماع کے بارے میں صوفیہ کا اختلاف

سماع کے متعلق مشائخ محققین میں کچھ اختلاف پایا جاتا ہے۔ ایک گروہ کا خیال ہے کہ سماع جدائی کی دلیل ہے جہاں مشاہدہ مفقود ہے کیونکہ جب دوست واصل ہوتا ہے دوست کے ساتھ اور اس کی نظر دوست کے رخ انور پر ہوتی ہے تو پھر سماع یعنی دوست کے متعلق خبر کا سنتا بے معنی ہوتا ہے اس لئے سماع کے شوق کا مطلب یہ ہے کہ شائق ابھی جدا ہے، واصل نہیں ہوا۔ بالفاظ دیگر سماع مبتدیوں کی علامت ہے تاکہ حالت مجبوری میں سماع کے ذریعے کچھ سکون قلب حاصل ہو۔

ایک گروہ کا کہنا ہے کہ سماع مقام حضوری (وصل) کی دلیل ہے کیونکہ محبت کا خاصہ یہ ہے وہ پورا قبضہ چاہتی ہے یعنی انسان کے پورے جسم پر حاوی ہو چنانچہ جس طرح عاشق کا دل محبت کے مزے لیتا ہے، اس کا باطن مشاہدہ حق میں سرشار ہے اور اس کا روح واصل باللہ ہے اور اس کا جسم عبادت میں مشغول ہے اس کے کان کے لئے بھی سماع سے محفوظ ہونے کی ضرورت ہے۔ بعض کہتے ہیں کہ سماع اس لئے آئے حضوری (وصل) ہے کہ ہر وقت حضوری ہی حضوری میں مستغرق رہے اور ایک لمحہ غیب ہونے (یعنی غیر حاضر ہونے) کا سوال بھی نہ ہو۔ اس لئے سماع کی دو قسمیں ہوں گی ایک یہ کہ قوال سے سماع سنے دوسرے یہ خود قول حق سنے جو سماع قوال سے سنتا ہے وہ واصل نہیں جدا ہے جو قول حق سنتا ہے وہ واصل ہے یہی وجہ ہے کہ ایک بزرگ فرماتے ہیں کہ میں مخلوق کو اس قابل نہیں سمجھتا کہ اس سے کوئی بات سنوں۔ یا اس کے متعلق بات کہوں

سوائے خاصانِ خدا کے۔ واللہ اعلم بالصواب۔

شرح سماع کی جو قسمیں اوپر بتائی گئی ہیں یہ دونوں قسمیں حالت وصل اور فنا سے تعلق رکھتی ہیں۔ پہلی قسم کا وہ سالک ہے جو واصل باللہ تو ہے لیکن اب تک اس پر حقیقت وحدت الوجود واضح نہیں ہوئی اور جو کچھ سنتا ہے غیر سے سنتا ہے اس سے اوپر وہ مقام وحدت ہے جہاں پہنچ کر ہر چیز میں اس کو ذات حق کا جلوہ نظر آتا ہے اور جب قوال سے سنتا ہے تو گویا قول حق سنتا ہے۔ اس وقت وہ قول حق کو قوال کی زبان سے سنتا ہے۔

فصل

حقیقت سماع میں بزرگوں کے مراتب کا بیان

یاد رہے کہ سماع سننے والے بزرگوں کے مختلف مدارج و مقامات ہوتے ہیں اور ہر بزرگ اپنے مقام کے مطابق سماع سے ذوق حاصل کرتا ہے۔ جس طرح کہ ایک تائب کی یہ حالت ہوتی ہے کہ وہ جو چیز سنتا ہے اس کی ندامت میں اضافہ ہوتا ہے یا ایک عاشق ہے جس کے عشق میں ہر چیز سے اضافہ ہوتا ہے یا ایک مومن ہے جس کے ایمان میں ہر چیز سے اضافہ ہوتا ہے یا ایک مرید ہے جو ہر وقت تحقیق روح میں لگا رہتا ہے یا ایک محب ہے جو ہر چیز سے منقطع ہو جاتا ہے۔ غرضیکہ سماع کی مثال آفتاب کی سی ہے جو جس چیز پر چمکتا ہے اس چیز کی صلاحیت کے مطابق اس کے اندر اثر پیدا کرتا ہے۔ ایک چیز کو وہ جلا (روشنی) دیتا ہے دوسری کو جلا دیتا ہے (یعنی خاکستر بناتا ہے)۔ کسی چیز کو وہ پگھلاتا ہے اور کسی چیز کو پالتا ہے۔ چنانچہ سماع سننے والوں کے تین گروہ ہیں۔ اول مبتدی، دوم

متوسط، سوم منتہی۔ آئب میں ہر گروہ کی سماع کی حالت علیحدہ فصل میں بیان کرتا ہوں تاکہ تم سمجھ سکو۔ انشاء اللہ تعالیٰ۔

فصل

یاد رہے کہ چونکہ سماع واردات حق میں سے ایک وارد ہے اور چونکہ انسان کا جسم مٹی کا ایک پتلہ یا کھلونا ہے اس کے اندر اسرار ربانی اور رموز جہانی کی استطاعت نہیں ہے اس لئے بعض لوگ سماع میں بے ہوش ہو کر جان دے دیتے ہیں یہ میرا مشاہدہ ہے۔

میں نے سنا ہے کہ روم کے ایک شفاخانہ میں ایک ایسا آلہ ایجاد کیا گیا ہے جس کا نام ”انکلیون“ ہے۔ یہ ایک قسم کا باجا ہے جو ہفتے میں دو بار بیمار کو سنایا جاتا ہے جس سے وہ تندرست ہو جاتا ہے اور جب کسی کو ہلاک کرنا مقصود ہو تو اس کو دیر تک شاتے ہیں جس سے وہ مر جاتا ہے۔ اگرچہ موت کا وقت مقرر ہے تاہم اس کے لئے کوئی سبب بن جاتا ہے لیکن جب طبیب لوگ وہ باجا سنتے ہیں تو وہ نہیں مرتے کیونکہ وہ اس کے عادی بن جاتے ہیں اور ہندوستان میں میں نے دیکھا کہ زہر میں ایک کیزا پیدا ہوتا ہے جو زہر سے نہیں مرتا بلکہ زہر سے زندگی حاصل کرتا ہے۔ نیز میں نے ترکستان میں ایک شہر دیکھا جہاں ایک پہاڑ میں آگ لگ گئی اور وہ جل رہا تھا اور پتھر سے نوشادر نکل رہا تھا لیکن اس آگ کے اندر ایک چوہا تھا جب وہ آگ سے باہر نکلا تو مر گیا۔ ان مثالوں کا مقصد یہ ہے کہ چونکہ مبتدی کے جسم کے اندر حق تعالیٰ کے فیضان کی برداشت کی طاقت نہیں ہوتی شروع میں سماع کے وقت وہ اضطراب میں مبتلا ہوتا ہے لیکن بعد میں اس کو سکون مل جاتا ہے کیا تجھے معلوم نہیں کہ شروع میں جب رسول خدا صلی اللہ علیہ

وآلہ وسلم پر وحی نازل ہوتی تھی تو قابل برداشت نہ تھی لیکن بعد میں یہ حالت ہو گئی تھی کہ جب وحی نہ آتی تھی تو آپؐ بے چین ہو جاتے تھے ان حکایات سے ظاہر ہے سماع میں مبتدیوں کو بے قراری ہوتی ہے لیکن مستیوں کو قرار ملتا ہے۔ حضرت جنید رحمۃ اللہ علیہ کا ایک مرید تھا جو سماع میں بے چین ہو جاتا تھا اور دوسروں کو تنگ کرتا تھا۔ جب حضرت شیخ سے اس بات کی شکایت کی گئی تو آپ نے اس سے فرمایا کہ آئندہ اگر تم نے سماع میں بے قراری کا اظہار کیا تو تجھے اپنے پاس نہیں آنے دوں گا۔

حضرت ابو محمد حریری رحمۃ اللہ علیہ فرماتے ہیں کہ میں نے ایک آدمی کو سماع میں دیکھا کہ اس کے لب بند ہیں اور جسم کے ہر بن مو سے چشمے ابل رہے ہیں۔ دوسرے دن بھی بے ہوش رہا۔ معلوم نہیں آخر کیا ہوا۔

ایک دفعہ ایک شخص نے سماع میں نعرہ لگایا تو اس کے مرشد نے اس کو خاموش رہنے کا حکم دیا۔ لیکن اس نے مرشد کے زانو پر سر رکھا اور جاں بحق ہوا۔ شیخ ابو مسلم بیان کرتے ہیں کہ ایک درویش سماع میں بہت بے قرار ہوا کرتا تھا۔ جب کسی نے اس کے سر پر ہاتھ رکھ کر کہا کہ اٹھ بیٹھو تو وہ اٹھا اور اٹھتے ہی جاں بحق ہو گیا۔

ایک بزرگ کہتے ہیں کہ میں دریائے دجلہ کے کنارے جا رہا تھا کیا دیکھتا ہوں کہ ایک محل کی چھت پر ایک لونڈی گارہی ہے اور محل کے نیچے ایک نوجوان درویش کھڑا وہ اشعار سن رہا تھا۔ اس نے لونڈی کو مخاطب کر کے کہا کہ وہ اشعار دوبارہ گائے۔ جب اس نے وہ اشعار دہرائے تو اس جوان نے نعرہ لگایا اور گر کر مر گیا۔ یہ دیکھ کر وہ امیر چھت سے نیچے اتر آیا، مردہ درویش کو دفن کرایا اور اپنا سارا مال راہ خدا میں تقسیم کر کے جنگلوں میں نکل گیا لیکن آجکل لوگوں کا یہ حال ہے دعویٰ تو یہ کرتے ہیں کہ ہم حق کی خاطر سماع سنتے ہیں لیکن بدکاری

میں جتلا ہوتے ہیں اور ہلاک ہو جاتے ہیں۔

ایک دفعہ کسی نے حضرت جنید بغدادی رحمۃ اللہ علیہ سے پوچھا کہ کیا ہم اس خیال سے گر جا سکتے ہیں کہ عیسائیوں کی ذلت دیکھیں اور عبرت حاصل کریں اور اپنے ایمان کا شکریہ ادا کریں۔ آپ نے فرمایا ہاں اس شرط پر جا سکتے ہو کہ جب تم گر جا سے باہر آؤ تو چند لوگوں کو وہاں سے لا کر مسلمان بنا دو ورنہ نہیں جا سکتے غرضیکہ جب ایک عبادت گزار شراب خانے چلا جائے تو شرابی بن جاتا ہے اور جب ایک شرابی درویش کے ساتھ جاتا ہے تو عبادت گزار بن جاتا ہے۔ ایک بزرگ فرماتے ہیں کہ میں بغداد میں ایک درویش کے ساتھ جا رہا تھا ہم نے ایک گانے والے کو ایک شعر گاتے ہوئے سنا۔ اس درویش نے شعر سنتے ہی نعرہ مارا اور جاں بحق ہو گیا۔ اسی طرح حضرت ابو علی رودباری فرماتے ہیں کہ میں نے ایک درویش کو دیکھا کہ ایک شخص کا گانا سن رہا تھا ایک شعر پر اس نے نعرہ لگایا اور مر گیا۔ ایک بزرگ کہتے ہیں کہ میں حضرت ابراہیم خواص رحمۃ اللہ علیہ کے ساتھ پہاڑ کا سفر کر رہا تھا۔ میرے دل میں جذبہ پیدا ہوا اور میں نے ایک شعر پڑھا۔ یہ سن کر حضرت شیخ نے فرمایا کہ پھر پڑھو۔ جب میں نے دوبارہ پڑھا تو آپ پر وجد طاری ہو گیا اور اس زور سے پتھر پڑاؤں مارا کہ پاؤں پتھر میں اس طرح دھنس گیا جیسے موم میں۔ اس کے بعد آپ بے ہوش ہو گئے۔ جب ہوش آیا تو فرمایا کہ میں بہشت کے باغوں کی سیر کر رہا تھا۔

اور میں نے اپنی آنکھوں سے دیکھا کہ ایک درویش آذربائیجان کے پہاڑوں میں جا رہا تھا اور چند اشعار پڑھ رہا تھا۔ اس کے بعد اس کی حالت متغیر ہو گئی اور پتھر کے ساتھ پیٹھ لگا کر بیٹھا تو اس کی جان نکل گئی۔ رحمۃ اللہ علیہ۔



فصل

مشائخ کا ایک گروہ قصائد و اشعار کا سننا اور قرآن کو ایسی خوش الحانی سے پڑھنا کہ حروف کا مخرج صحیح نہ رہے مکروہ سمجھتا ہے اور مریدین کو اس سے پرہیز کی ہدایت کرتا ہے خود بھی سختی سے پرہیز کرتا ہے۔ ان مشائخ کے بھی آگے کئی گروہ ہیں اور ہر گروہ نے اور ہی دلیل پیش کی ہے۔

ایک گروہ وہ ہے جس کے پاس سماع کی حرمت کے متعلق کئی روایات ہیں یہ حضرات سلف صالحین کے تابع اور مقلد ہیں۔ مثلاً آنحضرت صلی اللہ علیہ وآلہ وسلم کا حضرت حسان بن ثابت رضی اللہ عنہ کی خادمہ شیریں کو گانے پر تنبیہ کرنا، اور حضرت عمر رضی اللہ عنہ کا اس صحابی کو چابک لگانا جو گارہا تھا، اور حضرت علی کرم اللہ وجہہ کا حضرت معاویہ رضی اللہ عنہ پر اس وجہ سے اعتراض کرنا کہ ان کے پاس گانے والی لونڈیاں تھیں۔ نیز حضرت علی کرم اللہ وجہہ کا حضرت حسن رضی اللہ عنہ کو اس حبشی عورت کے دیکھنے سے منع فرمانا جو گارہی تھی اور یہ فرمانا کہ وہ شیطان کی ساتھی ہے وغیرہ۔ مشائخ کا یہ گروہ کہتا ہے کہ ہماری سماع کو کمزور کہنے میں سب سے بڑی دلیل یہ ہے کہ ہمارے زمانے میں اور اس سے پہلے کے علماء کا اس بات پر اتفاق ہے یہاں تک کہ ایک گروہ نے اسے مطلق حرام قرار دیا ہے اور اس بارے میں وہ ابوالمحارث بنانی کی روایت پیش کرتے ہیں کہ میں سماع بہت شوق سے سنتا تھا۔ ایک رات ایک شخص میرے دروازے پر آیا اور کہنے لگا کہ حق تعالیٰ کے عشاق کی ایک جماعت آپ کے دیدار کی منتظر بیٹھی ہے اگر تکلیف نہ ہو تو تشریف لے چلیں۔ چنانچہ میں اس کے ساتھ روانہ ہو گیا۔ تھوڑی دیر بعد ہم ایک جماعت پر پہنچے جنہوں نے ایک مرد پیر کے گرد حلقہ باندھ رکھا تھا۔ انہوں نے میری بہت تعظیم کی۔ اس بزرگ نے کہا کہ اگر اجازت ہو تو

کچھ شعر پڑھے جائیں۔ میں نے کہا بہت اچھا۔ چنانچہ دو آدمیوں نے خوش الحانی سے اشعار پڑھنا شروع کئے یعنی ایسے اشعار جو عام طور پر بجز و فراق کے متعلق ہوتے ہیں۔ ان اشعار کو سن کر وہ سب اٹھ کھڑے ہوئے اور نعرے مارنے لگے اور لطیف اشارات کرنے لگے یہ دیکھ کر مجھے بڑا تعجب ہوا اور وہ لوگ صبح تک اسی حالت میں رہے۔ اس وقت اس بوڑھے نے کہا کہ یا شیخ آپ نے مجھ سے یہ دریافت نہیں کیا کہ میں کون ہوں اور یہ جماعت کن لوگوں کی ہے۔ میں نے جواب دیا کہ آپ کے رعب کی وجہ سے میں سوال نہیں کر سکا اس نے کہا کہ میں عزازیل ہوں جو ابلیس کے نام سے مشہور ہے اور یہ لوگ میری اولاد ہیں۔ میرے اس عمل میں دو فوائد ہیں ایک تو میں اپنی سابقہ بزرگی پر تانسو بہاتا ہوں دوسرے اس سے میں عابد لوگوں کو گمراہ کرتا ہوں۔ ابوالمحارث کہتے ہیں اس کے بعد سماع کی محبت میرے دل سے جاتی رہی۔

اور میں یعنی علی بن عثمان جلابی کہتا ہوں کہ میں نے شیخ ابو العباس اشعانی رحمۃ اللہ علیہ کو یہ کہتے ہوئے سنا کہ ایک دن میں نے دیکھا کہ کچھ لوگ سماع میں مشغول تھے اور میں نے ان کے درمیان جنت کو برہنہ ناچ کرتے دیکھا اور تمام لوگ ان کو دیکھ کر محفوظ ہو رہے تھے۔

شرح

صالحین کے مندرجہ بالا گروہ نے سماع کو مکروہ کہا ہے۔ ان میں سے ایک گروہ نے اگرچہ حرام بھی کہا لیکن گانا کنی قسم کا ہوتا ہے۔ احادیث میں بھی بری قسم کے گانوں کی ممانعت آئی ہے اور آج کل بھی اچھے گانے بھی ہو رہے ہیں اور برے بھی ہو رہے ہیں۔ اس سے یہ ثابت نہیں ہوتا کہ برے گانوں کی وجہ سے اچھے کلام کو بھی ترک کر دیا جائے۔ جیسے دودھ 'آنے نور تھی وغیرہ میں ملاوٹ کی وجہ سے مطلقاً ان چیزوں کا استعمال ترک نہیں کیا جاتا بلکہ صحیح اشیاء کو تلاش کر لیا جاتا ہے اور یہ جو ابوالمحارث نے شیطان کی مجلس سماع دیکھی تو فی

الواقع یہ شیطان کی مجلس تھی لیکن اس سے یہ ثابت نہیں ہوتا کہ تمام مجالس سماع ایسی ہوتی ہیں جن میں بڑے بڑے مشائخ اور صحابہ کرام نے شرکت فرمائی ہے اور خود رسول اکرم صلی اللہ علیہ وآلہ وسلم کا اچھی قسم کا سماع سنتا احادیث میں ثابت ہے۔ جن مشائخ نے سماع کی بعض اقسام کو مکروہ کہا ہے وہ انہوں نے یا تو احتیاط کی وجہ سے کہا ہے یا ان کی طبیعت کے خلاف تھا کیونکہ ہر شخص کی اپنی طبیعت ہوتی ہے اور پسند اور ناپسند مختلف ہوتی ہے۔ بعض خاموش طبع اور زاہد خشک ہوتے ہیں اور شعرو سخن کو پسند نہیں کرتے، بعض کا مزاج عاشقانہ ہوتا ہے جو شعرو سخن کو پسند کرتے ہیں اس طرح صحابہ کرام میں سے بھی بعض شعرو سخن کو پسند کرتے تھے، بعض خاموش طبع ہونے کی وجہ سے اس سے پرہیز کرتے تھے چنانچہ حضرت ابوبکر صدیق رضی اللہ عنہ خاموش طبع تھے اس لئے سلسلہ نقشبندیہ جو ان سے جاری ہوا کے اکثر مشائخ سماع نہیں سنتے لیکن سماع کو حرام بھی نہیں کہتے اور تاریخ کی کتابوں سے ثابت ہے کہ بعض مشائخ نقشبندیہ علیم رحمہ نے سماع سنا ہے۔ اسی طرح حضرت داتا صاحب علیہ رحمہ نے بھی اچھے سماع کو اچھا کہا ہے اور برے کی مذمت فرمائی ہے۔ سلسلہ نقشبندیہ کے سردار حضرت خواجہ بہاء الدین نقشبندیؒ سماع کے متعلق فرماتے ہیں کہ ”من نہ انکار کتم نہ ایں کار کتم“ (یعنی میں نہ سماع کو حرام کہتا ہوں نہ سنتا ہوں)۔

ترجمہ ایک گروہ مشائخ کا ایسا ہے جس نے اپنے مریدین کو گمراہی سے بچانے کی خاطر سماع سے پرہیز کیا تاکہ وہ ان کی تقلید میں مصیبت میں مبتلا نہ ہو جائیں، توبہ کا خیال چھوڑ دیں اور ان کی نفسانیت کو قوت نہ ہو۔ وہ سماع کے قائل نہیں تھے اور نہ سماع سنا۔

حضرت جنید رحمۃ اللہ علیہ سے روایت ہے کہ انہوں نے اپنے ایک مرید سے سماع سے توبہ کرائی اور فرمایا کہ تو اگر اپنا دین سلامت رکھنا چاہتا ہے تو توبہ کر

اور سماع جو صوفی لوگ سنتے ہیں اس سے پرہیز کر۔ جب تک تو جوان ہے اپنے آپ کو سماع کا اہل نہ سمجھ اور جب تو بوڑھا ہو جائے تو دوسروں کو اپنی مثال سے گنہگار نہ کر۔

شرح اس کے ساتھ حضرت جنید رحمۃ اللہ علیہ کے اقوال سماع کی اباحت میں بھی مشہور ہیں ہو سکتا ہے کہ ان کا وہ خاص مرید سماع کا اہل نہ ہو۔ جیسے حضرت مولانا اشرف علی تھانوی رحمۃ اللہ علیہ نے جو خود سماع نہیں سنتے تھے اپنے ایک نوجوان مرید کو سماع سننے کا حکم دیا کیونکہ اس مرید کی طبع میں سماع کا ذوق تھا اور سماع نہ سننے کی وجہ سے اس کی روحانی ترقی میں رکاوٹ ہو رہی تھی۔

ترجمہ بعض کے نزدیک سماع کے دو گروہ ہیں ایک لائی دوسرا الٹی۔ لائی (یعنی کھیل کود والے) عین فتنہ میں مبتلا ہیں اور یہ لوگ خوف زدہ رہتے ہیں (اپنے گناہوں کی وجہ سے)۔ دوسرا گروہ جو الٹی ہے وہ لوگ ریاضات و مجاہدات میں مشغول رہتے ہیں۔ مخلوقات سے تعلق نہیں رکھتے تاکہ فتنوں میں مبتلا نہ ہوں، اس لئے وہ بے خوف ہوتے ہیں کیونکہ وہ نہ اس گروہ سے تعلق رکھتے ہیں نہ اس سے۔ سب سے الگ تھلگ رہتے ہیں۔

ایک اور گروہ ہے جو اس لئے سماع سے پرہیز کرتا ہے تاکہ عوام ان کی وجہ سے گنہگار نہ ہوں اور ان کے عقائد خراب نہ ہوں۔ یہ طریقہ بھی بہت اچھا ہے کیونکہ رسول خدا صلی اللہ علیہ وآلہ وسلم نے فرمایا ہے کہ :

”اچھا مسلمان وہ ہے جو ان باتوں کو چھوڑ دے جن کی ضرورت نہ ہو“ کیونکہ غیر ضروری اور بے فائدہ باتوں میں مشغول ہونا وقت کا ضائع کرنا ہے۔ چنانچہ دوست ایک دوسرے کا وقت ضائع نہ کریں۔

اور صوفیوں کے ایک خاص گروہ کا کہنا ہے کہ سماع خبر ہے اور اس کی

لذت مراد کا پالینا ہے۔ لیکن یہ بچوں کا کام ہے کیونکہ جب مشاہدہ حاصل ہو گیا تو پھر خبر کی کیا قدر۔ اصل چیز مشاہدہ ہے۔

شرح صوفیاء کے اس گروہ نے صحیح فرمایا ہے کہ اصل چیز مشاہدہ ہے اور ہجر و فراق کی وجہ سے سماع سنتا اس وقت تک ضروری ہے جب تک مشاہدہ حاصل نہ ہو۔ جب ہجر و فراق وصل میں تبدیل ہو گیا تو پھر واوٹا اور سوز و گداز کیسا۔ لیکن قرب اور وصل کے بھی بیسٹار مراتب ہیں اس لئے بعض مشائخ حالت وصل میں بھی وصل کا کلام سن کر محفوظ ہوتے ہیں اور مراقبہ فنا کی مزید در مزید گہرائیوں میں چلے جاتے ہیں۔ اس وجہ سے کہ فنا فی اللہ یا بالفاظ دیگر سیر فی اللہ کی کوئی حد نہیں۔ جتنی منازل طے کی جائیں ان سے آگے اور منازل ہیں۔ علاوہ ازیں بعض حضرات جو مقام بقا باللہ حاصل کر لیتے ہیں وہ بیک وقت فنا فی اللہ اور باقی باللہ ہوتے ہیں۔ اس مقام کو جیسا کہ پہلے بیان ہو چکا ہے جامعیت، عبدیت، عبودیت، نزول وغیرہ جیسے ناموں سے موسوم کیا جاتا ہے۔ اس مقام کا سالک بیک وقت واصل بھی ہوتا ہے اور مجبور بھی۔ اس لئے سماع میں وہ حضرات کلام ہجر و فراق سے بھی محفوظ ہوتے ہیں اور ترقی کرتے ہیں نیز کلام وصل و فنا سن کر بھی مزید منازل طے کرتے ہیں البتہ بعض حضرات ایسے ہوتے ہیں جو عمر کے آخری چند سالوں میں ہدایت خلق سے فراغت پا کر اور خلفاء مقرر کر کے ذات حق میں شاغل ہو جاتے ہیں یعنی ایک کے ساتھ ایک ہو جاتے ہیں اس آخری قسم کے مقام کو فردانیت کہا جاتا ہے اور اس مقام کے سالک کو فرد کے نام سے موسوم کیا جاتا ہے۔ یہ بلند ترین مقام ہے اس مقام پر سماع سنتا محال ہو جاتا ہے اور جیسا کہ ایک بزرگ نے حضرت داتا علیہ رحمہ سے فرمایا کہ ایک وقت آئے گا کہ سماع اور کوئے کی آواز تمہارے لئے برابر ہوگی۔ اس وقت سے وہی مقام فردانیت مراد ہے جہاں پر خورد و نوش اور نوم وغیرہ بھی مفقود ہوتے ہیں۔ الا ماشاء اللہ۔ اس

مقام کو کتاب ”شرح تعرف“ میں یوں بیان فرمایا گیا ہے :

تفرد باللہ فرد فرد

لفلل و احد و المشوق و احد

چنانچہ حضرت مخدوم علی ہجویری قدس سرہ العزیز اسی بلند ترین مقام سے کلام فرما رہے ہیں۔

فصل

وجد، وجود اور تواجد کے بیان میں

یاد رہے کہ وجد اور وجود دو مصدر ہیں ایک کا مطلب ہے غم۔ دوسرے کا معنی ہے پالینا۔ لیکن فاعل دونوں کا ایک جیسا ہے (واجد) اس لئے کہ ان کے درمیان فرق کا سمجھنا مشکل ہو جاتا ہے صوفیاء کرام جب وجد اور وجود کے الفاظ بیان کرتے ہیں تو ان کی مراد دو حال ہوتے ہیں جو ان کو سماع میں پیش آتے ہیں۔ اول حالت نایافت یعنی غم، دوم حالت یافت (یعنی وصال)۔ حالت غم جدائی کی وجہ سے طاری ہوتی ہے اور حالت یافت وصال کے وقت۔ حزن اور وجد (اگرچہ ہم معنی ہیں) انکے درمیان یہ فرق ہے کہ حزن اس غم کا نام ہے جس کا تعلق انسان کے اپنے ساتھ ہو اور وجد اس غم کا نام ہے جس کا تعلق دوسروں سے ہو۔ یہ دونوں صفات طالبان حق کی ہیں جو تغیر پذیر ہوتی ہیں کبھی کیسی، کبھی کسی لیکن ذات حق تغیر پذیر نہیں۔

اور کیفیت وجد کا بیان کرنا الفاظ میں نہیں آتا۔ وجد کا بیان کرنا اس لئے مشکل ہے کہ یہ وہ الم (غم) ہے جو حالت وصل میں طاری ہوتا ہے۔ کسی نے

خوب کہا ہے ”الم کو قلم سے بیان نہیں کیا جاسکتا“۔ اس وجد ایک راز ہے طالب اور مطلوب کے درمیان جس کے متعلق یہ نہیں کہا جاسکتا کہ وہ اس طرح یا اس طرح ہے۔ کیونکہ یہ ایک طرب (حالت انبساط) ہے جو مشاہدہ حق کے وقت پیدا ہوتی ہے اور طرب کو طلب (جدائی) میں نہیں محسوس کیا جاسکتا۔ پس وجود (وصال) محبوب کا فضل ہے محب پر جس کا الفاظ میں بیان کرنا ممکن نہیں۔ میرے نزدیک وجد وہ غم ہے جو یا تو خوشی کی حالت سے پیدا ہوتا ہے یا مایوسی کی حالت سے۔ اور وجود کا نام ہے غم کے مٹ جانے کا دل سے اور پالینا مراد کا۔ اور واجد وہ ہے جو یا تو جدائی اور حجاب کی حالت میں تڑپتا ہے یا وصال کی حالت میں سکون حاصل کرتا ہے۔ مشائخ کا اس بات پر اختلاف ہے کہ آیا کمال وجد میں ہے یا وجود میں۔ بعض مشائخ کا خیال ہے کہ وجود مریدوں کی صفت ہے اور وجد عارفین کی (یعنی وجود مبتدیوں کا مقام ہے اور وجد مستہیوں کا) اب چونکہ مریدین سے عارفین کا مقام زیادہ بلند ہے اس لئے وجد افضل ہے وجود سے۔ اس وجہ سے کہ جو چیز حاصل کی جاسکتی ہے وہ قابل ادراک ہوتی ہے اور ہم جنس ہوتی ہے اور ادراک کا تقاضا حد سے ہے لیکن حق تعالیٰ بے حد (لامحدود) ہے۔ پس جو کچھ بندہ حاصل کرتا ہے وہ محض ایک ذائقہ کی طرح ہے اور جو چیز کہ حاصل نہیں کی جاسکتی اور جس سے بندہ عاجز آجاتا ہے وہ ہے حقیقت جو سوائے حق تعالیٰ کے کسی کو معلوم نہیں ہو سکتی۔

ایک گروہ کے نزدیک وجد سے مراد مریدین (مبتدی) کا سوز و گداز ہے اور وجود سے مراد کاملین کا انعام ہے اور چونکہ کاملین کا درجہ مریدین سے زیادہ بلند ہے مرید کے سوز و گداز سے کاملین کا سکون زیادہ افضل ہے۔ یہ بات مندرجہ ذیل حکایت سے جلدی سمجھ میں آجائے گی۔

حکایت ایک دفعہ حضرت شبلی رحمۃ اللہ علیہ غلبہ حال کی حالت میں حضرت

جنید رحمۃ اللہ علیہ کی خدمت میں آئے تو حضرت شیخ کو غمگین پایا۔ جب آپ سے دریافت کیا کہ یا شیخ یہ کیا حال ہے؟ حضرت جنید رحمۃ اللہ علیہ نے فرمایا۔
من طلب وجد (جس نے طلب کیا وہ غمگین ہوا) اس پر شبلی رحمۃ اللہ علیہ نے کہا **لا بل من وجد طلب** (نہیں بلکہ جو غمگین ہوا اس نے پایا)۔

اس مضمون پر مشائخ نے بہت گفتگو کی ہے کیونکہ ایک بزرگ نے وجد کی نشاندہی فرمائی ہے اور دوسرے نے وجود کی۔ لیکن میرے نزدیک قول جنید رحمۃ اللہ علیہ زیادہ معتبر ہے۔ اس کی وجہ یہ ہے کہ جب بندہ کو معلوم ہے کہ اس کا مطلوب اس کا ہم جنس نہیں تو اس کا غم و اندوہ اور بھی زیادہ ہوتا ہے اس کی وضاحت پہلے بھی اس کتاب میں ہو چکی ہے۔ غرضیکہ اس بات پر تمام مشائخ متفق ہیں کہ غالب علم، غالب وجد سے زیادہ قوی ہے اس لئے کہ جب وجد کا غلبہ ہوتا ہے انسان محل خطر میں ہوتا ہے اور جب علم کا غلبہ ہوتا ہے انسان محل امن میں ہوتا ہے اس ساری بحث کا خلاصہ یہ ہے کہ طالب کو چاہئے کہ تمام احوال (نیفیات) میں پابند علم و شرع رہے کیونکہ جب وجد کی وجہ سے مغلوب احوال ہوتا ہے تو اس کا شعور ختم ہو جاتا ہے (یعنی بے شعور ہو جاتا ہے) اور جب بے شعور ہوتا ہے تو سزا و جزا مرفوع ہو جاتی ہے چنانچہ اس وقت دو بجنین (تبع جنون) کے زمرہ میں شامل ہو جاتا ہے نہ کہ اولیاء و مقربین کے زمرہ میں۔ لیکن جب علم، حال پر غالب ہوتا ہے تو بندہ حدود اوامر و نواہی (شرع) میں ہوتا ہے اور باعزت و باوقار اور شکرگزار ہوتا ہے۔ اس کے برعکس جب بندہ مغلوب احوال ہوتا ہے تو حدود شرع سے باہر اور عزت و وقار سے محروم ہوتا ہے اور یہ حالت نقص و معذوری ہے اور معذوری بھی۔ چنانچہ عین اسی کے مطابق حضرت جنید رحمۃ اللہ علیہ کا قول ہے کہ راستے صرف دو ہیں۔ علم و عمل۔ وہ عمل جو علم کے بغیر ہو اگرچہ نیک ہو جمل ہے اور خام ہے۔ اور وہ علم جو عمل کے بغیر ہو پھر بھن بامٹ

عزت و شرف ہے۔ چنانچہ حضرت جنید رحمۃ اللہ علیہ نے حضرت شبلی رحمۃ اللہ علیہ کے متعلق فرمایا ہے کہ :

” شبلی مست ہے اگر ہوشیار ہو جائے تو ایسا امام ہوگا جس سے خلقت فائدہ اٹھائے گی۔“

شرح یہاں مست سے مراد مغلوب الحال ہے جو مقام فنا فی اللہ کا خاصہ ہے لیکن مقام بقا باللہ میں ہوشیاری ہی ہوشیاری ہے۔ چنانچہ اولیائے امت کی زبردست اکثریت کا مقام بقا باللہ رہا ہے لیکن اس کا مطلب یہ نہیں کہ وہ فنا جس سے مراد وصل ہے سے محروم ہو جاتے ہیں بلکہ اصحاب بقا بیک وقت فنا فی اللہ بھی ہوتے ہیں اور باقی باللہ بھی۔ جیسا کہ پہلے بیان ہو چکا ہے اس مقام کو جامعیت کے نام سے موسوم کیا جاتا ہے یعنی عبدیت اور الوہیت یا نزول و عروج کا حسین امتزاج ہے۔ اس مقام پر سالک بیک وقت واصل بھی ہوتا ہے اور مجبور بھی جیسا کہ عارف شیرازی شیخ سعدی رحمۃ اللہ علیہ نے فرمایا ہے۔

عجب این نیست کہ سرگشتہ بود طالب دوست
عجب این است کہ من واصل و مجبورم

(تعب کی یہ بات نہیں کہ عاشق سرگشتہ اور حیران ہوتا ہے تعب کی بات یہ ہے کہ میں بیک وقت واصل بھی ہوں مجبور بھی)

ترجمہ روایت ہے کہ ایک دفعہ حضرت جنید رحمۃ اللہ علیہ محمد بن مسروق رحمۃ اللہ علیہ اور ابو العباس بن عطا رحمۃ اللہ علیہ اکٹھے سماع سن رہے تھے اور قوال کے شعر پر وجد کر رہے تھے لیکن حضرت جنید سکون سے بیٹھے تھے۔ چنانچہ باقی حضرات نے پوچھا کہ یا شیخ آپ کو اس سماع سے وجد نہیں آیا تو آپ نے قرآن کی یہ آیت پڑھی۔ وَتَرَى الْجِبَالَ تَحْسَبُهَا جَامِدًا.....

” اور تو پہاڑوں کو دیکھے گا تو خیال کرے گا کہ یہ جامد کھڑے ہیں حالانکہ وہ بادلوں کی طرح تیزی سے چل رہے ہیں۔“

لیکن تواجہ کیا ہے کلف اور کوشش سے وجد کو لانا ہے حق تعالیٰ کی نوازشات و انعامات کو یاد کر کے۔ نیز ایک گروہ ایسا ہے جو رسم کا پابند ہے۔ وہ صرف صوفیوں کی ظاہری حرکات اور رقص وغیرہ اور ان کے اقوال کی تقلید کرتے ہیں اور یہ بالکل ناجائز ہے۔

ایک اور گروہ صوفیائے محققین کا ہے جو ان حرکات اور رسوم کے ذریعے مشائخ عظام کے بلند درجات اور مقامات کے طلبگار ہیں۔ چنانچہ رسول خدا صلی اللہ علیہ وآلہ وسلم کا ارشاد ہے :

”من تشبه بقوم فهو منهم“ جس نے کسی قوم کی مشابہت کی اسی کا ہوا۔“

نیز آپ نے فرمایا :

”جب تم قرآن پڑھو تو گریہ کرنا گریہ نہ آئے تو کوشش سے گریہ کرنا۔“ اس حدیث کے مطابق کوشش کر کے وجد کرنا جائز ہے۔ یہی وجہ ہے ایک بزرگ نے فرمایا ہے کہ میں ہزار قدم جھوٹ کے ساتھ چلوں تو ممکن ہے ایک قدم سچ کا ہو جائے۔

شرح

حضرت جنید بغدادی رحمۃ اللہ علیہ نے اوپر جو آیت قرآن پاک نقل فرمائی ہے اس سے آپ کا مطلب یہ ہے کہ جس طرح پہاڑ بظاہر خاموش کھڑے ہیں لیکن دراصل گردش کر رہے ہیں، اسی طرح میں بھی بظاہر خاموش ہوں لیکن میرے اندر طوفان برپا ہے۔ اب دیکھنا چاہئے کہ انہوں نے پہاڑوں کی گردش سے کیا مراد لی ہے۔ اگرچہ کرۂ ارض کا سورج کے گرد گردش کرنا زمانہ حال میں اہل

مغرب کو معلوم ہوا۔ اہل معرفت کو کئی صدیاں پہلے یہ بات معلوم تھی کہ زمین گردش کر رہی ہے اور اس کے ساتھ پہاڑ بھی گردش کر رہے ہیں۔

فصل

رقص اور اس کے متعلقات کے بیان میں

یاد رہے کہ شریعت اور طریقت میں رقص کی کوئی اصل نہیں ہے کیونکہ یہ تمام عقلاء کے نزدیک اگر اچھی طرح کیا جائے تو لہو ہے اور بری طرح کیا جائے تو لہو ہے اور مشائخ عظام میں سے کسی نے اس کو اچھا نہیں سمجھا اور نہ اس میں غلو (زیادتی) کی ہے فرقہ حشویہ نے اس کے متعلق جتنے دلائل پیش کئے ہیں وہ سب باطل ہیں لیکن پھر بھی بیہودہ لوگوں نے اس کی تقلید کی ہے اور اس میں مبالغہ سے کام لیا ہے۔ بلکہ اس کو مذہب بنا دیا ہے۔ میں نے عوام کا ایک گروہ دیکھا ہے جو یہ کہتا ہے کہ تصوف رقص کا نام ہے۔ ایک گروہ ہے جو اس کی حقیقت ہی کا منکر ہے غرضیکہ رقص کرنا شرعا اور عقلاً برا ہے اور ناممکن ہے کہ افضل لوگ اس کو اچھا سمجھیں۔

لیکن جب کلام سننے سے دل میں جوش اور دماغ میں خروش (خفقان) پیدا ہو اور سخت اضطراب کی حالت میں انسان بے قابو ہو جائے تو یہ اور بات ہے یہ رقص نہیں بلکہ جاگندازی اور جان کنی کا وقت ہوتا ہے اور جو شخص اس کو رقص کہتا ہے وہ غلطی پر ہے۔ دراصل یہ ایک حال ہوتا ہے جس کو زبان سے بیان نہیں کیا جاسکتا۔ جس نے اس کا مزہ نہیں چکھا وہ اسے سمجھ نہیں سکتا۔

لڑکوں پر نظر کرنا

نوجوان لڑکوں (کے حسن و جمال) کو دیکھنا یا ان کی صحبت اختیار کرنا بری بات ہے اور جو اس چیز کو جائز رکھتا ہے غلط رکھتا ہے اور جو دلائل اس بارے میں پیش کرتے ہیں سب باطل ہیں۔ میں نے جاہلوں کا ایک گروہ دیکھا ہے جو اولیاء کرام سے یہ جرم منسوب کرتے ہیں اور اس وجہ سے ان کے منکر ہوتے ہیں حالانکہ مشائخ عظام نے ان باتوں کو آفت قرار دیا ہے اور یہ چیز (حسن پرستی) طولوں کا مذہب ہے اللہ ان پر لعنت بھیجے۔

شرح

طولی سے مراد وہ لوگ ہیں جو یہ عقیدہ رکھتے ہیں کہ اللہ تعالیٰ کسی انسان میں اتر آتے ہیں۔ یہ عقیدہ عام طور پر بدھ، ہندو اور عیسائی مذاہب میں پایا جاتا ہے۔ ہندو، رام کرشن کو اور عیسائی حضرت عیسیٰ علیہ السلام کو خدا کا اوتار بلکہ خدا مانتے ہیں لیکن اولیائے اسلام نے طول و اتحاد دونوں کی مذمت کی ہے۔ اتحاد کا مطلب بھی وہی ہے کہ خدائے بزرگ لوگوں کے ساتھ متحد ہو جاتا ہے۔ یہ عقائد اسلامی توحید کے خلاف ہیں۔ عام طور پر لوگوں میں یہ غلط فہمی پائی جاتی ہے کہ عقیدہ وحدت الوجود کو بھی کم فہم لوگ طول سمجھتے ہیں حالانکہ طول اور وحدت الوجود کے درمیان بہت فرق ہے۔ عقیدہ طول وحدت الوجود کی رو سے بھی غلط اور کفر ہے مثلاً وحدت الوجود کا مطلب یہ ہے کہ کائنات کا وجود وجود حق تعالیٰ میں شامل ہے کوئی الگ وجود نہیں ہے۔ لیکن اس کا یہ مطلب نہیں کہ ہر چیز خدا ہے۔ حالانکہ حقیقت یہ ہے کہ ہر چیز خدا نہیں لیکن کوئی چیز خدا سے جدا بھی نہیں ہے۔ مثلاً زید کا ہاتھ زید سے جدا نہیں ہے لیکن ہاتھ کو زید نہیں کہا جاسکتا۔ بالفاظ دیگر جز کو کل کا درجہ نہیں دیا جاسکتا طول کا مطلب یہ ہے کہ خدا تعالیٰ کسی شخص یا بت میں اتر آیا ہے۔ یہ عقیدہ وحدت الوجود میں اس لئے

تاجاز اور غلط ہے کہ اس سے دو وجود لازم آتے ہیں حالانکہ عقیدہ وحدت الوجود کی رو سے وجود ایک ہے جو حق تعالیٰ کا وجود ہے باقی تمام اشیائے کائنات اسی ایک وجود میں شامل ہیں ان کا علیحدہ کوئی وجود نہیں۔ اگر ان کا خدا سے علیحدہ وجود تسلیم کیا جائے تو شرک لازم آتا ہے اور خداوند تعالیٰ کا وجود محدود ہو جاتا ہے کیونکہ اگر کائنات یا اشیائے کائنات کا وجود خداوند تعالیٰ کے وجود سے علیحدہ اور خارج ہے تو پھر وجود حق محدود ہو جاتا ہے یعنی کائنات میں نہیں باقی ہر جگہ ہے اس سے محدودیت لازم آتی ہے حالانکہ اسلام میں خداوند تعالیٰ کا وجود لامحدود ہے اور لامحدود کو محدود قرار دینا کفر ہے۔ چنانچہ گفتگو اس بات سے شروع ہوئی تھی کہ طولی لوگ یہ سمجھتے ہیں کہ خوبصورت لڑکوں کے اندر خدا اتر آیا ہے یہ طولی ہے جو کفر ہے۔ حقیقت یہ ہے کہ وجود ایک ہے جو وجود باری تعالیٰ ہے باقی تمام اشیائے کائنات کا وجود 'ظلی' وہی اور اضافی ہے حقیقی نہیں اور وجود باری تعالیٰ میں شامل ہے جیسے سمندر کی موجیں، لہریں، جھاگ، بلبے اور برف کے ٹکڑے دراصل سمندر ہی تو ہے۔ لہذا حسن بشری کو خدا تعالیٰ کی قدرت کا جلوہ کہا جاسکتا ہے، خدا نہیں کہا جاسکتا۔

آداب سماع

یاد رہے کہ سماع کے آداب یہ ہیں۔

- ۱- جب تک سماع کی ضرورت محسوس نہ ہو نہ سنا جائے۔
- ۲- اس کو عادت نہ بنایا جائے۔
- ۳- سماع کافی وقفوں کے ساتھ سنا جائے تاکہ اس کی عظمت دل سے نہ اٹھ جائے۔
- ۴- محفل سماع میں اہل سماع کے شیخ یعنی پیر کا موجود ہونا ضروری ہے۔

۵- محفل سماع میں عوام کا گزر نہ ہو۔

۶- قوال بادقار ہو۔ (باحرمت باشد)۔

۷- سامعین کا دل دنیاوی خیالات سے پاک ہو یعنی سماع کے وقت طبیعت کھیل تماشے کی طرف راغب نہ ہو۔

۸- کلف سے کام نہ لیا جائے بلکہ جب طبیعت آمادہ ہو اس وقت سنے۔

۹- جب کیفیات کا غلبہ ہو تو کوشش سے اسے دبانا نہیں چاہئے اور جب غلبہ نہ

ہو تو کوشش سے اسے ابھارنا نہیں چاہئے بلکہ حالت کے تابع رہنا چاہئے۔

۱۰- اگر طبیعت ہلنے کا تقاضا کرے تو بلوورنہ خاموش رہو اور یہ کہ طبیعت کے زور اور وجد کی خواہش میں تم فرق سمجھ سکو۔

۱۱- سماع سننے والے کے اندر اتنی قابلیت ہو کہ مشاہدہ حق اور فیضان حق کو

قبول کر سکے اور جب فیضان حق کا غلبہ ہو تو کوشش سے اسے کم نہ کرے اور غلبہ کم ہو تو کلف سے اسے نہ ابھارے۔

۱۲- جب اس پر حال طاری ہو جائے تو نہ کسی سے امداد طلب کرے اور نہ

امداد دینے والے کی امداد کو رد کرے۔

۱۳- اگر قوال کا کلام اچھا ہے تو اس کی تعریف نہ کرے اگر برا ہے تو مذمت

نہ کرے اور نہ کسی شعر کو ناموزوں کہے۔ اس سے دل میں پر اگندگی پیدا ہوتی ہے

اور یہ بھی نہ کہے کہ اچھی طرح پڑھو۔ اور دل میں اس کے خلاف جھگڑا نہ کرے

قوال کو درمیان میں نہ دیکھے بلکہ خدا کے حوالہ کر دے۔ اور اچھی طرح سنے۔

۱۴- اگر کسی پر حال طاری ہو اور خود اس پر طاری نہ ہو تو اپنی محردی پر غور

کرنے تاکہ اس کو بھی اس سے حصہ ملے۔

اور میں علی بن عثمان الجلابی یہ سمجھتا ہوں کہ مبتدی کو سماع سے روکا

جائے تاکہ اس کی طبیعت پریشان نہ ہو۔ نیز ان عورتوں کو جو مکانوں کی چھتوں پر

بیٹھتی ہیں ان کی وجہ سے سماعِ سننے والوں پر حجاب پڑ جاتے ہیں۔ نیز امروں (یعنی بے ریش بچوں) کو بھی شامل نہیں کرنا چاہئے۔ اس کو جاہل صوفیوں نے اپنا مذہب بنا لیا ہے۔ خداوند تعالیٰ ہم سب کو ان خرابیوں سے بچائے۔ (آمین)۔

شرح جاہل صوفیوں نے اس کو اپنا مذہب بنا لیا ہے۔ یعنی حسن پرستی کو مذہب بنا لیا ہے۔ جو غیر شرع ہے غیر اللہ سے دل لگانا باعثِ حجاب ہوتا ہے نہ کہ باعثِ وصال حق۔ کوچہ تصوف میں عشقِ مجازی کو ترک کرنا پڑتا ہے تاکہ عشقِ حقیقی غالب آجائے۔ (سب توفیق اللہ تعالیٰ کے ہاتھ میں ہے)۔

شرح کشف المحجوب تمام شد



٨٩٦	١٨٦	وَاِذَا سَأَلَكَ عِبَادِي
٨٢٤	//	اُحْيِبْ دَعْوَةَ الدَّاعِ اِذَا دَعَانِ
٨٥٢	١٨٤	هُنَّ لِبَاسٌ لَكُمْ وَاَنْتُمْ لِبَاسٌ لَهُنَّ
٥٥٨	٢٠٤	وَمِنَ النَّاسِ مَنْ يَشْتَرِي نَفْسَهُ ابْتِغَاءَ مَرْضَاتِ اللّٰهِ وَاللّٰهُ سَءْدُوقٌ
٥٩٣	٢١٢	بِالْعِبَادِ
٤٢٧	٢٢٢	اَلَا اِنَّ نَصْرَ اللّٰهِ قَرِيْبٌ
٨٩٢	//	اِنَّ اللّٰهَ يُحِبُّ الشّٰوَابِيْنَ وَيُحِبُّ الْمُتَطَهِّرِيْنَ
٨٩٢	٢٢٥	وَاللّٰهُ يَقِيْضُ وَيَضْطُّ
٥٢٢	٢٥١	وَقَتْلَ دَاوُدَ جَالُوْتَ
٢٩٤	٢٥٥	وَسِعَ كُرْسِيُّهُ السَّمٰوٰتِ وَالْاَرْضَ
٢٠٩	٢٥٦	فَمَنْ يَكْفُرْ بِالطَّاغُوْتِ وَيُوْمِنْ بِاللّٰهِ
٥٩٢	٢٥٤	اَللّٰهُ وَلِىُّ الَّذِيْنَ اٰمَنُوْا
٨٢٢	٢٦٢	قَوْلٌ مَّعْرُوْفٌ
١٤٩	٢٤٢	لِلْفُقَرَاءِ الَّذِيْنَ اُحْصِرُوْا فِيْ سَبِيْلِ اللّٰهِ لَا يَسْتَطِيْعُوْنَ صَرْفًا فِي
٢٩٨	٢٤٢	الْاَرْضِ يَحْبِبُهُمُ الْجَاهِلُ اَغْنِيَاءَ مِنَ التَّعْفِفِ
٨٢٩	//	لَا يَسْئَلُوْنَ النَّاسَ الْخَافَا
٩٢٦	٢٨١	وَاتَّقُوْا يَوْمًا تُرْجَعُوْنَ فِيْهِ اِلَى اللّٰهِ

٣ سُورَةُ اَلْاَعْمٰنِ

١٦٦	٤	مِنْهُ اَيُّكُمْ كَفَرَ هُنَّ اُمَّرَاةٌ كَتَبَ
١٦٢	٢٩	وَاللّٰهُ عَلٰى كُلِّ شَيْءٍ قَدِيْرٌ
١٥٢	٣١	قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ يُحِبَّبْكُمْ اللّٰهُ
٢٢٢	٣١	اَلَا تَحْكُمُ النَّاسَ ثَلَاثَةٌ اَيَّامٍ الْاَرْضُ مَرْمَرًا
٨٩٢	٣٣	يَسْرِعُ اِقْدَامِيْ لِرَبِّكَ وَاَسْجُدِيْ وَاذْكُرِيْ مَعَ الرَّاكِعِيْنَ
٥٦٢	٩٢	لَنْ تَنَالُوا الْبِرْحٰنِيْ تُنْفِقُوْا مِمَّا تُحِبُّوْنَ هـ

٤٩٣	٩٤	- - - - -	وَرَبِّهِمْ عَلَى النَّاسِ حِجْرًا أَبَدًا مِنَ اسْتِطَاعَةِ إِلَيْهِ سَبِيلًا
٢١٣	١٢٢	- - - - -	وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ
سُورَةُ النِّسَاءِ ٤			
٣٣٣	٦٩	- - - - -	الَّذِينَ وَالَّذِينَ يَقِينٌ وَالشَّهَادَةُ وَالصَّالِحِينَ
٤٦٥	٤٤	- - - - -	قُلْ مَتَاعُ الدُّنْيَا قَلِيلٌ
٤١٤	١٣٦	- - - - -	يَا أَيُّهَا الَّذِينَ آمَنُوا إِنَّمَا اللَّهُ وَرَسُولُهُ
سُورَةُ الْمَائِدَةِ ٥			
٨٤٢	٣	- - - - -	الْيَوْمَ اكْمَلْتُ لَكُمْ دِينَكُمْ
٤٢٢	٢٣	- - - - -	وَعَلَى اللَّهِ تَوَكَّلُوا إِنْ كُنْتُمْ مُؤْمِنِينَ
٣٢٦	٣٥	- - - - -	وَابْتَغُوا إِلَيْهِ الْوَسِيلَةَ
٢٤١	٥٢	- - - - -	وَلَا تَخَافُوا قَوْمَ لَاحِبٍ
٥٩٣	"	- - - - -	يُحِبُّكُمْ وَيُخَوِّدُكُمْ
٥١٥	١١٩	- - - - -	وَرِضْوَانَهُ
سُورَةُ الْأَنْعَامِ ٦			
٩١٩	٩	- - - - -	وَاللَّبَنَاءَ عَلَيْهِمْ مَا يُلْبَسُونَ
٩٢٨	٢٥	- - - - -	وَمِنْهُمْ مَنْ يَسْتَمِعُ إِلَيْكَ وَجَعَلْنَا مَعَلَّ قُلُوبِهِمْ آيَةً
١٥٣	٥٢	- - - - -	وَلَا تَنْظُرُوا إِلَى الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهًا
٨٩٨	٦١	- - - - -	وَمَوَالِحَهُمْ فَوْقَ عِبَادِهِ
١٢٢	٤٣	- - - - -	قَوْلَ الْحَقِّ
٤٣٨	٤٤	- - - - -	لِأَحِبِّ الْأَقْلَابِينَ
٨١٣	٤٤	- - - - -	هَذَا رَبِّي
٨٤٦	٤٩	- - - - -	إِنِّي رَجَعْتُ وَجْهِي لِلَّذِينَ فَطَرَ السَّمَوَاتِ وَالْأَرْضَ حَنِيفًا
٨٨٢	١٠٣	- - - - -	لَا تُدْرِكُهُ الْأَبْصَارُ

۵۷۷	۱۱۱	وَلَوْ آمَنَّا....
۵۷۶	۱۲۵	فَمَنْ يَرْدِ اللهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرْذَأَنْ يُضِلَّهُ
۷۲۱	//	يَجْعَلْ صَدْرَهُ صَيْقًا حَرَجًا

سُورَةُ الْأَعْرَافِ

۲۶۲	۲۳	رَبَّنَا ظَلَمْنَا أَنْفُسَنَا
۸۶۸		
۲۰۷	۲۶	وَلَمَّا سَأَلْنَاكَ خَيْرًا
۹۲۵	۳۱	لَهُمْ مِنْ جَهَنَّمَ مِهْلًا وَمِنْ قَوْلِهِمْ غَوَابِثٌ
۹۳۰	۵۲	لَمْ يَسْتَوِ عَلَى الْعَرْشِ
۹۰۳	۱۲۲	وَلَمَّا جَاءَ مُوسَى لِبَيْعَاتِنَا
۲۹۱	//	رَبِّ أَرِنِي أَنْظُرْ إِلَيْكَ
۹۰۱		
۸۰۵	//	لَنْ تَرَانِي
۸۸۶		
۵۳۵	//	وَحَرَّمَ مُوسَىٰ صَعْقًا
۸۶۳		
۷۲۵	//	ثَبَّتْ إِلَيْكَ
۷۳۷		
۶۳۸	//	// //
۸۶۳	۱۱۷	أَلَيْكَ عَصَاكَ
۵۹۱	۱۹۶	وَهُوَ يَتَوَكَّلُ الضَّالِّحِينَ
۵۹۲		
۲۳۷	۱۹۹	خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ
۵۵۲		
۹۲۷	۲۰۲	وَإِذَا قُرِئَ الْقُرْآنُ فَاسْتَمِعُوا لَهُ

سُورَةُ الْأَنْفَالِ

۹۲۷	۲	الَّذِينَ إِذَا ذُكِرَ اللهُ وَجِلَتْ قُلُوبُهُمْ
۵۳۳	۱۷	وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ
۶۶۲	//	// // // // //
۹۲۸	۲۱	وَلَا تَتْلُوا كَالَّذِينَ قَالُوا سَمِعْنَا وَهُمْ لَا يَسْمَعُونَ
۱۶۳	۳۰	فَاعْلَمُوا أَنَّ اللَّهَ مَوْلَاهُمْ

٩ سُورَةُ التَّوْبَةِ

وَالشَّاقِقُونَ الْأَقْلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ

٣٢٣ ١٠٠

وَيَأْخُذْ الصَّدَقَاتِ - - - - -

٤٤٢ ١٠٢

الْكَاذِبُونَ الْعِيدُونَ

٣١٣ ١١٢

لَوْ تَوَاصَعَهُ الطَّيِّقِينَ

٣٢٦ ١١٩

- - - - - " " " "

٥٥١ //

١٠ سُورَةُ يُونُسَ

الْإِنِّ أَنْوَالِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ

٥٩٢ ٦٢

- - - - - " " " " " " " "

٥٩٥ //

- - - - - " " " " " " " "

٦٣ //

١١ سُورَةُ هُودٍ

فَقَالَ لِمَ يُرِيدُ

١٦٢ ١٠٤

فَأَسْتَوِيكُمْ كَمَا أُتِرْتِ - - - - -

٩٢٩ ١١٢

١٢ سُورَةُ يُوسُفَ

إِنَّ النَّفْسَ لَأَمَّارَةٌ بِالسُّوءِ

١٢٩ ٥٣

١٣ سُورَةُ الرَّعْدِ

الَّذِينَ آمَنُوا تَلْمِيزُهُمْ فَلْيَزَكِّهِمْ بِذِكْرِ اللَّهِ الْوَالِدِ الَّذِي يُرِيهِمُ قُلُوبَهُمْ

٩٢٨ ٢٨

١٣ سُورَةُ إِبْرَاهِيمَ

لَيْنَ شَكَرْتُمْ لَأَزِيدَنَّكُمْ

١٨٩ ٤

قُلْ لِعِبَادِي - - - - -

٨٩٦ ٣١

١٥ سُورَةُ الْحَجَّزِ

ذَرَهُمْ يَأْكُلُوا وَيَسْتَمْتِعُوا وَيُلْهِمُهُمُ الْآمَلَ فَسَوْفَ يَعْلَمُونَ

١٣٩ ٣

۸۴۲	۳	ذَرَهُمْ يَأْكُلُوا وَيَسْمَعُوا وَيُلْهِمُ الْأَمَلُ فَسَوْفَ يَعْلَمُونَ
۴۱	۲۹	وَنَفَعْتُ فِيهِ مِنْ رُوْحِي
۱۴۸	//	" " " " " "
۴۵۱	//	" " " " " "
۶۶۲	//	" " " " " "
۸۹۵	//	" " " " " "
۳۳۶	۴۰	الْأَعْبَادُكَ....
۵۸۷	۲۲	إِنَّ عِبَادِي....
۸۹۶	//	" " " "

۱۶ سُورَةُ النَّحْلِ

۱۶۹	۷۵	ضَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَى شَيْءٍ
۸۳۲	۹۰	إِنَّ اللَّهَ يَأْمُرُ بِالْعَدْلِ وَالْإِحْسَانِ
۶۳۳	۹۶	مَا عِنْدَكُمْ....
۱۲۲	۹۸	فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ

۱۷ سُورَةُ بَنِي إِسْرَائِيلَ

۶۰۰	۱	سُبْحَانَ الَّذِي أَسْرَى بِعَبْدِهِ لَيْلًا
۳۷۱	۷	لَإِنْ أَحْسَنْتُمْ أَحْسَنْتُمْ لِأَنْفُسِكُمْ وَإِنْ أَسَأْتُمْ فَلَهَا
۸۳۲	۷۰	وَلَقَدْ كَرَّمْنَا بَنِي آدَمَ
۴۷۱	۷۲	وَمَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى
۱۵۹	۸۵	وَمَا أَوْتَيْنَهُمْ....
۱۵۹	//	قُلِ الرُّوحُ مِنْ أَمْرِي...
۱۵۱	//	" " " " " "
۶۶۱	//	" " " " " "
۶۷۵	//	" " " " " "

۱۸ سُورَةُ الْكَهْفِ

۹۲۶	۲۳	وَإِذْ كُنَّا نَبِيَّكَ إِذَا نَبِيَّتٌ
۱۸۳	۲۸	وَلَا تَعْدُ عَيْنُكَ عَنْهُمْ تُرِيدُ زِينَةَ الْحَيَاةِ الدُّنْيَا
۵۹۱	۳۲	هُنَالِكَ الْوَلَايَةُ لِلَّهِ الْحَقِّ

۲۵ سُورَةُ الْفُرْقَانِ		
۵۱۹ ۸۴۹	۳	لَا يَسْتَلِكُونَ لِأَنْفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا -
۱۶۳	۲۵	الْمَرْتَالِي رَبِّكَ كَيْفَ مَدَّ الظِّلَّ - - - - -
۲۰۹	۶۳	وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا
۲۷۸	//	// // // // // // // // // //
۸۳۵	//	// // // // // // // // // //
۳۷	۶۲	يَسْتَتِرُونَ لِرَبِّهِمْ سُجَّدًا وَقِيَامًا - - - - -
۱۸۲	//	- - - - - // // // // //
۲۶ سُورَةُ الشُّعَرَاءِ		
۷۵۵	۷۷	فَأَنهَمُ عَدُوًّا لِلَّهِ الْعَالِمِينَ - - - - -
۲۷ سُورَةُ النَّملِ		
۶۲۲	۳۹	قَالَ عِفْرِيتٌ مِّنَ الْجِنِّ أَنَا بَيْتُكَ بِهِ قَبْلَ أَنْ تَقُومَ مِنْ مَقَامِكَ - - - - -
۶۲۳	۴۰	أَنَا بَيْتُكَ بِهِ قَبْلَ أَنْ يَرْتَدَّ إِلَيْكَ طَرْفُكَ - - - - -
۲۷۸	۲۲	إِنِّي ظَلَمْتُ نَفْسِي - - - - -
۹۵۶	۸۸	وَتَرَى الْجِبَالَ تَرْتَلِي - - - - -
۲۹ سُورَةُ الْعَنْكَبُوتِ		
۳۷۱	۶	وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ - - - - -
۸۳۲	۲۶	قُولُوا آمَنَّا - - - - -
۵۷۱	۶۹	وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا - - - - -
۵۷۳	//	- - - - - // // // // //
۵۷۵	//	- - - - - // // // // //
۹۰۷	//	- - - - - // // // // //
۳۰ سُورَةُ الزُّمَرِ		
۱۷۱	۵۲	فَأَنَّكَ لَآتِئِمُّعُ الْمَوْتَى - - - - -
//	//	- - - - -
إِذَا وَالْمُؤْمِنِينَ - - - - -		

		۳۲ سُورَةُ السَّجْدَةِ
۳۷	۱۶	تَجَانِي جُنُودَهُمْ عَنِ الْمُضْلِحِيعِ
۱۸۱	"	" " " " " "
		۳۳ سُورَةُ الْأَحْزَابِ
۷۶۵	۳۵	وَالذَّاكِرِينَ.....
۱۳۶	۷۲	إِنَّهُ كَانَ ظَلُومًا جَهُولًا
		۳۵ سُورَةُ فَاطِرٍ
۹۳۲	۱	يَزِيدُ فِي الْخَلْقِ مَا يَشَاءُ
۱۸۸	۱۵	يَأْتِيهَا النَّاسُ آتِيَةً الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ
۱۵۱	۲۸	إِنَّمَا يَخْشَى اللَّهَ مِنْ عِبَادِهِ الْعُلَمَاءُ
۸۹۳	۳۲	فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ
۱۶۲	۳۸	إِنَّهُ عَلِيمٌ بِذُنُوبِ الصُّدُورِ
		۳۶ سُورَةُ يُسُوفِ
۸۳۵	۶۵	وَتَشْهَدُ أَرْجُلُهُمْ بِمَا كَانُوا يَكْسِبُونَ
		۳۷ سُورَةُ الصَّافَّاتِ
۱۶۵	۹۶	وَاللَّهُ خَلَقَكُمْ وَمَا تَعْمَلُونَ
۵۲۲	۱۶۳	وَمَا يَمُنُّ إِلَّا لَهُ مَقَامٌ مَعْلُومٌ
۸۷۲	"	" " " " " "
		۳۸ سُورَةُ ص
۱۹۲	۳	نِعْمَ الْعَبْدُ
۷۳۳	"	" " " " " "
۱۹۲	۳۴	" " " " " "
۶۵۸	"	إِنَّا وَجَدْنَاهُ صَالِحًا
۸۳۸	۷۶	أَنَاخِرُضَّةً

		۳۹ سُورَةُ الزَّمَرِ
۹۲۷	۱۸۰۱۷	فَيَسِّرْ لَنَا رَبِّهِ الْقَوْلَ فَيَتَّبِعُونَ أَحْسَنَهُ
۳۲۹	۳۶	أَلَيْسَ اللَّهُ بِكَافٍ عَبْدَهُ
۱۶۵	۶۲	اللَّهُ خَالِقُ كُلِّ شَيْءٍ

		۳۰ سُورَةُ الْمُؤْمِنِ
۸۴۷	۶۰	ادْعُونِي أَسْتَجِبْ لَكُمْ
۱۶۴	۶۵	هُوَ الْحَيُّ لَا إِلَهَ إِلَّا هُوَ

		۴۱ سُورَةُ حَمِّ السَّجْدَةِ
۸۰۰	۳۰	إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا
۹۳۱	//	// // // // // // //
۵۹۲	۳۱	نَحْنُ أَوْلَىٰ بِالْكُفْرِ مِنَ الَّذِينَ دَخَلُوا فِي الْأُخْرَىٰ
۸۲۲	۳۳	وَمَنْ أَحْسَنُ قَوْلًا مِمَّنْ دَعَا إِلَى اللَّهِ وَعَمِلَ صَالِحًا

		۴۲ سُورَةُ الشُّورَى
۱۴۳	۱۱	لَيْسَ كَمِثْلِهِ شَيْءٌ....
۱۹۹	//	// // // // //
۵۱۲	//	// // // // //
۶۵۰	//	// // // // //
۱۶۴	۱۱	وَهُوَ السَّمِيعُ الْبَصِيرُ
۵۹۲	۱۳	اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ
۱۷۱	//	// // // // //
۱۹۸	۱۹	اللَّهُ لَطِيفٌ بَعِيدٌ

		۴۳ سُورَةُ الرَّحْفِ
۲۷۱	۶۸	يَعْبَادِ الرَّحْمٰنِ عَلَيْكُمْ الْيَوْمَ
۸۹۹	//	// // // // //
۸۴۵	۱۰	أَمْ حَسِبْتُمْ أَنَّكُمْ لَمْ تَسْمِعُوا سُرَّتَهُمْ وَخَبْرَتَهُمْ عَلَىٰ رَسُولِنَا لَدَيْهِمْ يَكْتُمُونَ

		٥٢ سُورَةُ الطُّورِ
٩٢٥	٨ ١٤	لَنْ عَذَابَ رَبِّكَ لَوَاقِعٌ نَّالَهُ مِنْ دَافِعٍ
٩٢٠	١٩	كُلُّوا وَاشْرَبُوا مِنْ نِعْمَتِنَا
		٥٣ سُورَةُ النَّجْمِ
٣١٣	١٠	فَادْعِي إِلَى عِبَادِهِ مَا أَوْحَى
٨٠١ ٨١٥	١٤	مَا زَاغَ الْبَصَرُ وَمَا طَغَى
٨٦٤	١٥	لَقَدْ رَأَى مِنْ آيَاتِ رَبِّهِ الْكُبْرَى
٨٠١	١٨	
		٥٤ سُورَةُ الْقَمَرِ
٩٢٠	٢٨	ذُرِّيَّتًا مَسْكُورًا
		٥٥ سُورَةُ الرَّحْمَنِ
٦٢٣	٢٤، ٢٦	كُلُّ مَنْ عَلَيْهَا فَاقٍ....
		٥٤ سُورَةُ الْحَدِيدِ
٣٩٨	٣	هُوَ الْأَوَّلُ وَالْآخِرُ وَالظَّاهِرُ وَالْبَاطِنُ
٣٩٤	٣	وَهُوَ مَعَكُمْ أَيْنَ مَا كُنْتُمْ
٤٩٨	١١	أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ
٣٦٢	١٦	
		٥٨ سُورَةُ الْمَجَادِلَةِ
٨٢٠	٤	مَا يَكُونُ مِنْ نَجْوَى ثَلَاثَةٍ إِلَّا هُمْ رَاطِبِينَ
		٥٩ سُورَةُ الْحَشْرِ
٥٣٥	٢	فَلَا تَغْتَبِرُوا يَا أُولِي الْأَبْصَارِ
١٦٦	٤	وَمَا أَنتُمْ إِلَّا نَجْدٌ وَعْدٌ وَمَا نَفَعَكُمْ عَنْهُ فَإِنَّ هُنَا
٥٥٢	٩	وَنُزُورُونَ عَلَى أَنْفُسِهِمْ وَلَوْ كَانَ بِهِمْ خَصَاصَةٌ
٥٦٠	١١	

قول

”حضرت خواجہ نظام الدین اولیاء“

حضرت خواجہ نظام الدین اولیاء محبوب الہی رحمۃ اللہ علیہ نے فرمایا ہے کہ

جن کا کوئی مُرشد نہ ہو اُسے کشف المحجوب کے مُطالعہ

کی برکت سے مُرشد کامل مل جائے گا۔